


ஸ்ரீ ரமண வழி

(முதல்-இரண்டாம் பாகங்கள்)



இயற்றியவர்

ஸ்ரீ சாது ஓம்

ஸ்ரீ அருணாசலரமண நிலையம்

திருவண்ணாமலை

4976

R65(ரமண)



ஸ்ரீ ரமண வாழி

(முதல்-இரண்டாம் பாகங்கள்)

26-2



இயற்றியவர்
ஸ்ரீ சாது ஓம்

மூன்றாம் பதிப்பு
(விரிவாக்கப் பட்டது)

1985

வெளியிட்டோர்

ஸ்ரீ அருணாசலரமண நிலையம்

11-B, மணக்குள விநாயகர் தெரு,
ஸ்ரீ ரமண நகர், திருவண்ணாமலை,
தமிழ் நாடு - 606 603.

உரிமை © : C. P. அருணாசலரமணன்

முதற் பதிப்பு (முதற் பாகம்) 1937

இரண்டாம் பதிப்பு (முதல்-இரண்டாம் பாகங்கள்) 1979

மூன்றாம் பதிப்பு (விரிவாக்கப்பட்டது) 1985

SRI RAMANA VAZHI

(The Path of Sri Ramana)

PARTS ONE AND TWO

by SRI SADHU OM

Third Edition (revised and enlarged) 1985

Published by SRI ARUNACHALARAMANA NILAYAM,
11-B, Manakkula Vinayakar Street, Sri Ramana Nagar,
Tiruvannamalai, Tamil Nadu - 606 603, India.

அச்சிட்டோர் : ராதா பிரஸ்,

திருவண்ணாமலை - 606 601 போன் : 2957.

பொருளடக்கம்

4976
R65(300)

நான் முகம்
முன்னுரை
ஸ்ரீ ரமண சரிதச் சுருக்கம்



ஸ்ரீ ரமண வழி-முதற் பாகம்

1. உலகின் நோக்கம் ஒழியா விற்பமே	37
2. எது சுகம்?	42
3. தன்னை ஆராய்வதே சுகமடையும் வழி	53
4. நான் யார்?	60
5. 'நான் யார்?' விசாரமும் நால்வகை யோகமும்	73
6. 'நான் யார்?' ஸோஹம் பாவனை யில்	119
7. ஆத்ம விசாரம்	135
8. செய்முறை	167

ஸ்ரீ ரமண வழி-இரண்டாம் பாகம்

1. உலகமும் கடவுளும்	203
2. பக்தி	257
3. வினை (கர்மம்)	380

பிற்பால்

1. தன் முயற்சி	417
2. விட்டகுறை-தொட்டகுறை	421
3 (a). ஆசாரம்	428
3 (b). ஹோமா பறவை	432
4 (a). ஸ்ரீ அருணாசல அஷ்டகம் பாடல் 6 விளக்கவுரை	434
4 (b). ஸ்ரீ அருணாசல அஷ்டகம் பாடல் 3 விளக்கவுரை	439
4 (c). உள்ளது நாற்பது பாடல் 8 விளக்கவுரை	452
4 (d). உள்ளது நாற்பது பாடல் 9, 10, 11, 12	
விளக்கவுரை	459



இந் நூலாசிரிய ரியற்றிய இதர நூல்கள் :-

தமிழ் :—

சாதனை சாரம் (ஸ்ரீ ரமண வழி-மூன்றாம் பாகம்)
 உபதேச வந்தியார் - விளக்கவுரை
 குரு வாசகக் கோவை - உரை
 ஸ்ரீ ரமண கீதம்
 ஸ்ரீ ரமண வர்ணங்கள்
 ஸ்ரீ அருணாசல வெண்பா
 ஸ்ரீ ரமண குருவரு ளந்தாதி
 ஸ்ரீ ரமணாஷ்டர மலர் மாலை
 ஸ்ரீ ரமண சரிதச் சுருக்கம்
 பகவத் கீதாசாரம் - உரை

English :—

The Path of Sri Ramana


A Summary of the Life and Teachings of Sri Ramana

இந் நூல்கள் கிடைக்குமிடம் :—

ஸ்ரீ அருணாசல ரமண நிலையம்,
 11-B, மணக்குள விநாயகர் தெரு,
 ஸ்ரீ ரமண நகர், திருவண்ணாமலை - 3,
 தமிழ் நாடு - 606 603.



ஸ்ரீ சாது ஓம் ஸ்வாமிகள்



ஸ்ரீ ரமண வழி என்னும் இச் சீரிய நூல் பகவான் ஸ்ரீ ரமண மஹர்ஷிகள் உலகுக்குக் காட்டிய நேரிய ஆன்மீக மார்க்கத்தைத் தெளிவாக உணர்த்துவதாக அமைந்துள்ளது. அக்ஷரமண மாலை, உபதேச வந்தியார், உள்ளது நாற்பது முதலிய ரமணோபதேசங்களுக்கு ஏற்கனவே வெளிவந்துள்ள உரைகளிற் சில பகவானது வாக்கியார்த்தத்தை உள்ளபடி பிரதிபலிக்காமல்—‘த’ என்னும் ஒரே மந்திராக்ஷரத்துக்குத் தேவர்-அரக்கர்-நரர் ஆகியோர் அவரவர் மனப் பான்மைக் கேற்ப வெவ்வேறு பொருள் கொண்டதாகக் கூறும் ஓர் உபநிடதக் கதையைப்போல—மாறுபடக் கூறியிருப்பதைக் கண்ட இந் நூலாசிரியர் அம் மாற்றுக் கருத்துக்களை தக்க ஆதாரத்துடன் கண்டித்து, தன் ஞானாசிரியரான பகவானுக்கு உடன் பாடான கருத்துக்களைப் புலப்படுத்தும் பெரு நோக்குடன் இந் நூலைப் படைக்க அரும்பாடு மேற்கொண்டுள்ளார். பிறர் உரைகளில் இவர் கண்ட மாற்றுப் பொருட்டு ஓரிரு உதாரணங்கள் பிற்பால் 4(c), 4(d) ஆவன. எனவே, ஸ்ரீ ரமண போதம் பற்றிய இவ் வரிய ஆராய்ச்சி நூலானது ஆன்மார்த்த பொக்கிஷ மாகவும், ஞானக் களஞ்சிய மாகவும், ஸ்ரீ ரமண போத ஸத்யார்த்த தீபிகையாகவும் உள்ளதால், பகவானது அருள் வாக்கின் அந்தரார்த்தங்களைக் கலப்பின்றி யுணர்ந்து உருப்பட வேண்டு மென்பதில் பேரார்வமுள்ள தலைமாணக் கர்களின் மனோபீஷ்டத்தைப் பூரணமாக நிறைவேற்று மென்பதில் ஐய மில்லை. எங்ஙன மெனின், இந் நூலில் வரும் விளக்கங்களைப் பன்னாட்கள் தொடர்ந்து ஆசிரியர்பாற் சிரவணம் செய்துவந்து மனநிறைவுற்ற சில அன்பர்களே தாமடைந்த அருள்பேற்றைப் பிறர்க்கும் பகிர்ந் தளிக்கும் நன் னோக்குடன் பெரும் பொருட் செலவில் இதனை அச்சியற்ற முற்பட்டதே அதற்குச் சான்றாகும். இதனால் பயன்பெறும் நல்லன்பர்கள் பகவானது அருட் கொடையாக இதனைப் பக்தி விசுவாசத்துடன் போற்றுவ ரென்பது உறுதி.

தாம் காட்டி யருளிய நேரிய மெய்ஞ்ஞான மார்க்கத்தில், சென்ற சிலகாலமாகப் படர்ந்துள்ள போலிப் பொருட்களான காளான்களைக் களைந்து, சுத்தப் படுத்தத் திருவுளங் கூர்ந்து பகவானே இவ் வாசிரியரின் வாக்கில் நின்று இத் தெய்வ நூலைப் படைத் திருத்தல் கூடும் என்ற சில தூய பக்தர்களின் கருத்தை அறிஞ

ருலகம் ஏற்பது திண்ணம். “ஈசன் சில நல்லடியார் வாக்கில் நின்று மெய்யுபதேசங்கள் செய்கிறான்” என்று பகவானே ஓர்கால் கூறியுள்ளமையால், ஈசனுக்கு வேறில்லாத பகவான் ரமணர் தாமே தக்க தருணத்தில் தம் கூற்றை அம் முறையைப் பின்பற்றி ஏன் மெய்ப்பித் திருக்கக் கூடாது? பகவான் தோன்றாத துணையாக உள்ளிருந்து தூண்டியிரா விடில், மற் றையோர் கருத்துக்களிலுள்ள பொருந்தா விளக்கங்களைச் செவ் வனே எடுத்துக் காட்டித் தக்க நியாயத்தாற் பகவானது கருத் துக்களை நிலை நாட்டும் தீரம் இவ் வாசிரியருக்கு ஏற்பட்டிரா தன்றோ!

ஸ்ரீ பகவானது பக்தருலகம் இந் நூலாசிரியரின் மேற் கண்ட செயற்கரிய செயற்குப் பெரிதுங் கடமைப் பட்டுள்ளது.

(வெண்பா)

1. நேதிகளை வாற்கண்டு நில்லென்ற சீரமணன்
போதனையைப் போற்றப் புகன்றொருநூல்—சாதுலும்
பார்க்குரம னூற்றுப் படையா வழங்கியெல்
லார்க்கும் வழிகாட்டி னான்.
2. இந்நூல் ரமணவழி யீதுநடு வாய்நின்று
தொன்னூல் வழியையெலாஞ் சோதித்துத்—தன்னைத்தான்
ஓர்வழிவிட் டோர்வரிதென் றோர்ந்து முழுட்சுவையந்
நேர்வழியி னிற்பிப்ப தாம்.
3. சும்மா விருப்பே சுகவழியா மென்றநம்
தம்மான் வழியகன் றுற்றும்பல்—கன்மாக்கள்
வாதனைக்கு வித்தென்று வாதித்துத் தற்கவன
போதனைசெய் விந்நூற் பொருள்.
4. இந்தநூற் றேன்றற் கிதுவே முகாந்தரம்வே
றெந்தவுண் ணோக்கு மிதற்கின்று—சொந்த
விருப்புவினுப் பின்றி விளம்புமிதைப் பார்ப்பா
ருருப்புவேர் தம்மெய் யுணர்ந்து.
5. சோதனைக ளற்றான் ரெடர்வற்றுப் பல்யோக
சாதனைக ளற்றீறில் சங்கையற்றுப்—போதச்
சுமையற்றுச் சும்மா சுபாவத்தெஞ் ஞான்று
மமைவே ரமணவழி யாம்.

6. குருவா சகநா லெனவுண்மை யைக்கோண்
மருவா ரமணவழி நூலு—முரைசெயலான்
முன்னாலோற் கன்றைய னீந்த முதன்மையைப்
பின்னாலோ னும்பெறுவ னின்று*.
7. சீரமண மெய்வழிநூல் செப்பும் பரஞானப்
பேருரைகொள் ளுஞ்செவிகள் பின்னர்வேற்—றுருரையுங்
கொள்ளுமோ? கோவாக்கின் †கூடார்த்த சாரமெலாம்
விள்ளலா லிந்நூல் விரித்து.

அருணாசல ரமணன் அருளடி வாழ்க.

ஸ்ரீ நடனானந்த சுவாமிகள்,
திருவருணை.

*குறிப்பு : “குருவாசகக் கோவை வெளிவந்த போதே அதன்
ஆசிரியர் முன்னனித் தொண்டர் வரிசையிற் சேர்ந்து விட்டார்”
என்று அன்று கூறிய பகவான் இன்று ஜீவ தசையிலிருந்தால்
ரமண வழியார்க்கும் அப் பரிசை வழங்குவாரென்பர் நல்லோர்.

† கூடார்த்தம்—இரகசியப் பொருள்.

முன்னுரை

உள்ள பொருளாம் உள்ளத்தை உள்ளலாவது உள்ளபடி உள்ளமாய் உள்ளதே என்று உலகத்தா ருய்ய நேர்வழி காட்டி யருளியவர் உள்ளஹ உள்ளத்தே உள்ளவரான பகவான் ஸ்ரீ ரமணா மகரிஷிகளே யாவர். அத்துவித சித்தாந்தம் வலியுறுத்தும் 'முக்தி' என்பது செத்தபின் சிவலோகம் சேர்தலோ வைகுண்டம் புகுதலோ அல்ல; அது, இப்பொழுதே இங்கேயே நம் இயல்புநிலையான ஆனந்த, பரிபூரண இருப்பு ணார்வில் தினைத்தலே என்பதும், அதை அடைவதற்கு 'நான்' என்னும் சொல்லின் உண்மைப் பொருள் எது—'நான் யார்?'—என்ற விசாரணையில்தான் ஈடுபட வேண்டும் என்பதும் பகவான் ஸ்ரீ ரமணரின் நேருபதேச மாகும். ஆயினும் ஆன்ம விசாரத்தின் செய்முறை என்ன வென்பதைச் சரிவர அறியாததால் பலர்தம் முயற்சியும் வீணாவதால், அதைத் தவிர்க்கும் வழியையும், ஆன்ம விசாரம் எவ்வா நியற்ற வேண்டும் என்றும் சரியான வழியையும் இந் நூல் மிகத் தெளிவாக விளக்குகின்றது.

1950ஆம் ஆண்டில் பகவான் ஸ்ரீ ரமணரது திருமேனி மறைவுக்குப்பின், ஆன்ம ஞான தாகங்கொண்டவர்களாய், ஸ்ரீ பகவானது உபதேசங்களை ஐயந்திரிபறச் செவ்வனே அறிந்துகொள்ளும் நோக்கத்துடன் அருணாசலரமண சந்நிதிக்கு வந்த அன்பர்கள் பலராவர். பாரதத்தின் பல்வேறு பகுதிகளிலிருந்து மட்டுமன்றி உலகின் எல்லா நாடுகளிலிருந்தும் வந்த உண்மை முழுக்கூக்களான பலரும் அதில் அடங்குவர். அத்தகையோருள் ஸ்ரீ ரமணோபதேசங்களை ஆங்கிலம் போன்ற பிறமொழிபெயர்ப்பினின் றல்லாமல், ஸ்ரீ பகவானருளிய தமிழ் மூலத்தினின்றும் நேரே அறிந்துகொள்ள விரும்பிச் சிலர் இந் நூலாசிரியரான ஸ்ரீ சாது ஓம் ஸ்வாமிகளைச் சந்தித்து தமது ஆன்ம சாதனையில் உதவக் கூடியதும், ஸ்ரீ பகவானது உபதேசங்களை அனுஷ்டிக்க மிகவும் சகாயமானதுமான—அனுபவ சாத்தியமான—அப்யாச முறைகளைப் பற்றிப் பல்வேறு கோணங்களினின்றும் அநேக வினாக்களை எழுப்பி வந்தனர். அவ் வினாக்களுக்கெல்லாம் பிற சாத்திரங்களின் மேற்கோள் உதவியின்றி ஸ்ரீ ரமணோபதேசங்களைக் கொண்டே விளக்கி, சம்பாஷணை முறையிலேயே விடையளித்து, அவ் வன்

பர்களின் சந்தேக விபரீதங்களை யெல்லாம் ஸ்ரீ ஸ்வாமிகள் நீக்கி வந்தனர். அவ் விடைகளை யெல்லாம் அவ்வப்போதே குறிப்பெடுத்துச் சென்றவர் பலர்; இந் நூலாசிரியரிடமிருந்து விடையாகக் கிடைக்கப்பெற்ற செய்யுட்கள் பலவற்றை எழுதிச் சென்றவர்களும் உண்டு; மேலும் தத்தம் ஊர்களிருந்து சந்தேகங்களைக் கடிதமூலம் இந் நூலாசிரியருக்கு எழுதி அற்புதமான விடைகளைத் தமிழிலும் ஆங்கிலத்திலும் பெற்றிருந்தவர்களும் பல ராவர்; இவ்வாறே பதினேழு வருடங்கள் (1950-1967) நடந்து வந்தது. பின் 1967ல் டாக்டர் R. சந்தானம் என்னும் அன்பு ரொருவர் பெரு முயற்சி எடுத்து, இப் பதினேழுாண்டுகளில் ஸ்ரீ சாது ஓம் ஸ்வாமிகள் மூலம் பல அன்பர்கள் சேமித்து வைத்திருந்த விடைகளாகிய ரமணோபதேச விளக்கங்களை யெல்லாம் சேகரித்துத் திரட்டி ஸ்ரீ ஸ்வாமிகளிடமே கொண்டு வந்து, “இவைகளைக் கருத்தொழுங்கு பெறத் தொகுத்துத்தர வேண்டும்; அதை ஓர் நூலாக்கி வெளியிட விரும்புகிறேன்” என்று கூறினார். “தங்களுக்கு ஏன் இவ்வாறு புத்தகம் வெளியிடும் நோக்கம் எழுந்தது? இவைகளெல்லாம் யாரோ சிலருக்கு அவ்வச் சமய அவசியத்திற்காகக் கூறப்பட்ட விடைகள் தானே” என்று ஸ்ரீ ஸ்வாமிகள் கேட்கவே, டாக்டர் சந்தானம், “தங்களைப் பற்றி திரு C. P. நாதன்* வெகு காலமாகக் கொண்டிருந்த அபிப்பிராயம் இது! ‘ஸ்வாமிகளது எழுத்தும் சொல்லும் எவ்வளவு விலையுயர்ந்த செல்வங்கள் என்பது எனக்குத் தெரியும்; அவைகளை வீண்போக விடாதிர்கள்’ என்று என்னிடம் அவர் பல முறை கூறியுள்ளார். அதனால் எனது இம் முயற்சிக்கு உதவுங்கள்” என்று கேட்டுக் கொண்டார். ஆனால் இவை யெல்லாம் ஓர்

*திரு C. பழமலை நாதன் என்ற இவ் வுத்தம ரமண பக்தரே முதன் முதலில் ஸ்ரீ சாது ஓம் சாமிகளின் அருமை யறிந்து, அவரது எங்கும் சுற்றித் திரியும் பரிவிராஜகப் போக்கைத் தடுத்து ஸ்ரீ ரமண நகரில் தனது வாசஸ்தலத்திலேயே ஓர் இருப்பிடம் அமைத்துக் கொடுத்து உபசரித்தவர் இவரது முயற்சியினாலேயே ஸ்ரீ சாது ஓம் ஸ்வாமிகளையும், ஸ்ரீ ரமண பக்தருட் சிறந்தவரும் “ஸ்ரீ திண்ணை ஸ்வாமிகள்” என்று அன்பர் பலராலும் அன்புடன் போற்றப்படுபவருமான மகாத்மாவையும் திரு C. பழமலை நாதன் அவர்களது இல்லத்திலேயே—ஒரே இடத்திலே இருவரும் எப்போதும் தங்கி யிருக்கப் பெற்று—நாமெல்லாம் சென்று கண்டு அளவளவும் பேறு கிடைத்தது எனலாம்.

நூல் வடிவாகும் என்று அதுவரை ஸ்ரீ ஸ்வாமிகள் கருதியதே மில்லை!

பக்தி, ஞானம், விசாரம், யோகம், கர்மம், உலகம், கடவுள், ஜீவன், பிறவி, மரணம், மோக்ஷம் முதலிய பற்பல விஷயங்களையும் பற்றி, பல்வேறு காலங்களில், பலதரப்பட்ட மனநிலை யுடைய அன்பர்கள் பலருக்கும் கூறிய அவ் விடைகள் யாவற்றையும் கதம்பமாக ஒரு நூலாக்குவது பொருத்த மற்றதாகவும், சிரம சாத்தியமானதாகவும் உள்ளதாக ஸ்ரீ ஸ்வாமிகள் கருதினார். அதனால் அவற்றுள் பலவற்றை ஒதுக்கி விட்டு ஸ்ரீ பகவானது நேர் மார்க்கமான 'நான் யார்?' என்னும் ஆன்ம விசாரம் ஒன்றைச் சம்பந்தித்த விடைகளை மட்டுமே தேர்ந்து, கருத்துத் தொடர்ச்சி பொருந்துமாறு தொகுத்துத் தரவே, அப் பகுதியே 1967ல் டாக்டர் R. சந்தானம் அவர்களால் 'ஸ்ரீ ரமண வழி-முதற் பாக'மாகத் தமிழில் பிரசுரிக்கப்பட்டு வெளிவந்தது.

இந் நூலைக் கண்ணுற்றபின், சிறந்த ரமண பக்தருள் ஒருவரும், முன்னாள் சென்னை உயர்நீதி மன்றத் தலைமை நிதிபதியுமான ஸ்ரீமான் M. அனந்தநாராயணன் அவர்கள், "ஸ்ரீ ரமண வழி என்னும் இந் நூல் பகவான் ஸ்ரீ ரமணரது முக்கியோபதேசங்களை ஆழ்ந்து ஆராய்ந்து மிகத் தெளிவாக விளக்குவதாய் உள்ளது. தனது ஆன்மாபரோக்ஷ அநுபூதியையே அடிப்படையாகக் கொண்டு ஸ்ரீ பகவான் எப்போதும் வலியுறுத்திப் போதித்துவந்த ஆன்ம விசார மார்க்கத்தையே தீவிரமாகப் பின்பற்றி முயன்று பயின்றுவரும் சாதகர்களுக்கு இந் நூல் போற்றத் தக்கதோர் பொக்கிஷமாகும். ஸ்ரீ பகவானருளிய 'நான் யார்?' என்னும் நூலை மேலெழுந்த வாரியாகப் படித்துச் செல்லும் பலரது கவனத்திற்கும் வெகு சலபமாகத் தவறிப் போகின்ற சில நுட்பமான உயர்ந்த கருத்துக்கள் இந் நூலில் நன்கு எடுத்துக் காட்டப்பட்டிருப்பதைக் காண மிக்க மகிழ்வடைகின்றேன். தற்காலம் உலகங்கிலுமுள்ள ரமண பக்தர்கள் பலரும் இந் நூலைப் பெரிதும் பாராட்டி வரவேற்பர் என்பதில் ஐயமில்லை. அவர்களுட் பலர் மேனாட்டவராயிருப்பதால் இந் நூல் ஆங்கிலத்திலும் வெளிவர வேண்டியது மிக்க அவசியமாகும்" என்று டாக்டர் R. சந்தானம் அவர்களுக்கு ஒரு கடிதம் எழுதி இந் நூலின்

ஆங்கில மொழிபெயர்ப்பின் அவசியத்தைத் தூண்டினர். அதனால் ஸ்ரீ ரமணவழி 'The Path of Sri Ramana' என்ற பெயருடன் ஆங்கிலத்தில் மொழிபெயர்க்கப்பட்டுப் பிரசுரமாயிற்று.

இவ் விரு மொழிகளிலும் ஸ்ரீ ரமண வழி உலகின் பல பாகங்களிலும் உள்ள ரமண பக்தர்களிடம் பரவவே, அவர்களுட் சிலர், "ஸ்ரீ ரமண பகவான் சிறந்த அருணாசல பக்த சிகாமணியாயிற்றே; உண்மையான பக்தியின் நுட்பங்களை யெல்லாம் என்பு நெக்குநெக்குருகப் பாடி யருளி, பல அமயங்களிலும் அன்பர்களுக்குப் பக்திச் சுவை யமுதைப் பரிமாறிய அருள் வள்ளலன்றோ? மேலும் அவர் உலகம்-உயிர்-இறை இவற்றின் மெய் யியல்பு இன்னது தான் என்பதையும் விளக்கமாக உபதேசித்த ஞானப்பிழம் பன்றோ? அப்படி யிருக்க, ஸ்ரீ ரமண வழியோ (அதாவது இந் நூலின் முதற் பாகமோ) 'நான் யார்?' என்னும் விசார நேர் மார்க்கம் ஒன்றையே பற்றிக் கொண்டு, நம்மை முடிவான பரமான்ம நிலை வரை இட்டுச் செல்வதாயிருப்பினும், இறைவன்-உலகம்-சிருஷ்டிகர்மம்-பக்தி ஆகியவற்றைப் பற்றிய ரமண கருத்துக்களுள் யாதொன்றுமே இடம் பெறாமல் முடிந்திருக்கின்றதே!" என்று இந் நூலாசிரியரிடம் வினவவே, முன்பே அச்சுக்குத் தராமல் ஒதுக்கி வைக்கப்பட்ட விடைக் குறிப்புக்கள் பலவற்றையும் ஸ்ரீ ஸ்வாமிகள் மீண்டும் திரட்டி 'ஸ்ரீ ரமணவழி-இரண்டாம் பாக'மாகத் தொகுத்துத் தந்தனர். அதனால், 1979ல் மலேசியா விலுள்ள ஸ்ரீ ரமண சன்மார்க்க சங்கத்தார் இதன் இரண்டாம் பதிப்பை வெளியிடும் போது ஸ்ரீ ரமண வழியின் இரு பாகங்களையும் ஒரே புத்தமாகத் தொகுத்ததோடு, ஸ்ரீ ரமண பகவானது சரித்திரச் சுருக்கம் ஒன்றையும் இந் நூலின் முதலிற் சேர்த்து 'ஸ்ரீ ரமண வழி (இரு பாகங்களும்)' என்ற பெயருடன் இரண்டாம் பதிப்பாக வெளியிட்டனர். இவ் விரு பாகங்களும் தமிழிலும் ஆங்கிலத்திலும் வெளிவந்த பிறகு வாசகர்கள் பலர் இந் நூலின் பல விஷயங்களைப் பற்றி இந் நூலாசிரியரிடம் மேலும் பல விளக்கங்களைக் கேட்கவே, இம் மூன்றாம் பதிப்பில் நூல் முழுவதிலுமே பல விளக்கங்கள் இந் நூலாசிரியராற் சேர்க்கப்பட்டு இப்போது வெளிவந்துள்ளது.

ஸ்ரீ ரமண பக்தர்கள் பலர் பற்பல சமயங்களிலும் வினவிய பல வினாக்களுக்கும் இந் நூலாசிரியர் விடைகளாக

எழுதித் தந்த செய்யுள்களும் பாடல்களும் 'சாதனை சாரம்' என்ற தலைப்பில் ஸ்ரீ ரமண வழியிற் சேரத் தகுதி பெற்றிருந்த தால், அன்பர் பலர் அவற்றையும் தொகுத்துத் தரும்படி கேட்டுக் கொள்ளவே அவை அவ்வாறே தொகுக்கப் பெற்று (பாடல்களுக்கே உரையுடன்) 'ஸ்ரீ ரமண வழி-மூன்றாம் பாகம்-சாதனை சாரம்' என்ற தலைப்புடன் ஒரு தனி நூலாக 1983 ஆம் ஆண்டில் வெளியிடப்பட்டது.

இப்போது ஸ்ரீ ரமண வழியின் மூன்று பாகங்களும் மேற்கூறிய விதத்தில் வெளிவந்து விட்டாலும், ஒன்றை நாம் மறந்துவிடக் கூடாது. அதாவது இந் நூலாசிரியரின் நோக்கமும் போக்கும் ஏனைய வேதாந்த அல்லது ஆன்மிக நூல்களை எழுதும் எழுத்தாளர்களின் போக்கிற்கு (அதாவது தாமாகவே முன்வந்து தமது கருத்துக்களை உலகத்தாருடன் பகிர்ந்து கொள்ள விரும்பிப் புத்தகங்களை எழுதும் எழுத்தாளர்களின் போக்கிற்கு) முற்றிலும் மாறுபட்டது என்பதை நாம் இங்கு நாம் கவனத்திற் கொள்ள வேண்டும். 'தட்டினா லன்றித் திறக்கப்படாது' என்ற தன்னடக்கச் சபாவமுடைய ஸ்ரீ ஸ்வாமிகுளிடமிருந்து நாம் உண்மையான வேட்கையோடு கேட்டாவன்றி யாதொரு விஷயமும் பெற முடிவதில்லை. உலகத்தாருக்கு உபதேசிக்கக் கிளம்புவதோ, மேடைகளில் ஏறி உபந்நியாசங்கள் செய்வதோ, உலகத்துக்கு நூல்களை எழுதிக் குவிப்பதோ, ஆசிரமங்கள்-மடங்கள் ஏற்படுத்துவதோ, பத்திரிகை எழுதிக் கொள்கைகளைப் பரப்புவதோ, இவை யாவற்றையும் ஸ்வாமிகள் அடியோடு விலக்கி வந்தார்! இது பகவான் ரமணர் வாழ்ந்து காட்டிய வழியே. ஸ்ரீ ஸ்வாமிகள் அடிக்கடி, "உலகத்தை நோக்கக் கூடாது; உள்ளத்தை நோக்க வேண்டும். உலகை நோக்கி ஓடும் சந்நியாசிகளுக்கு உலகமும் கிடைப்பதில்லை; உள்ளமும் கிடைப்பதில்லை! நிழலைப் பிடிக்க விரைந்தால் அது கிட்டாது. சூரியனை நோக்கி விரைந்தால் நிழல் நம் பின்னேயே ஓடி வரும். உபதேசித்து உலகத்தை உயர்த்தப் போகிறேன் என்று உலக மக்களையே நாடி நிற்கும் சந்நியாசிகள் முடிவில் வீணாகின்றனர்... இது வரையில் உலகில் தோன்றிய எந்த ஞானியும் எந்த ஒரு ஆசிரமத்திலோ-மடத்திலோ பயிற்சி பெற்று உண்டானவர்களல்லர். தனியே நின்று தத்துவ முணர்ந்தவர்களே. மத நிறுவனங்களிற் சேர்ந்ததான் மனிதன் ஞான மடைய வேண்டும் என்ற

நியதி யில்லை. உலக சேவை என்ற பெயரால் கூட்டம், கோஷம், மடம், பத்திரிகை, பிரசங்கம் என்றெல்லாம் தன்னைத் தானே ஏமாற்றித் தன் முன்னேற்றத்தைத் தானே தடுத்துக் கொள்ள வேண்டாம்” என்றே கூறுவதுண்டு.

ஒருமுறை மேனாட்டிலிருந்து, “தாங்கள் மேனாட்டிற்கு (U.S.A.க்கு) வந்து எங்களுக்கு கெல்லாம் வழிகாட்டக்கூடாதா?” என்று ஓர் அழைப்பு ஸ்வாமிகளுக்கு வந்தது. அதற்கு அவர் எழுதிய விடை அவரது உள்ளப் பாங்கைத் தெற்றெனக் காட்டுவதாகும். அது வருமாறு : “...எனவே நான் உலகை நோக்கி ஓட வேண்டியதில்லை. மேலும், அரசியல் வாதிகள், சமூக சீர்த்திருத்தக்காரர்கள், மேடை மேடையாக வேதாந்த வாள் வீசும் பிரசங்க வீரர்கள் ஆகிய இவர்களை யெல்லாம் விட, மெய்யான ஆன்மீக வாழ்வில் அடக்கமாக வாழ்ந்து, வெளியுலகிற்குச் சிறிதும் தெரியாமலேயே யிருந்து மறைந்து போகும் உத்தம மனிதன் ஒருவன் உலகிற்கு உண்மையி லேயே அளவற்ற நன்மையைச் செய்து விடுகிறான் என்பது ஸ்ரீ ரமண பகவான் கண்ட பேருண்மை யாகும். மெய் யுணர்வு பெற்ற ஒருவனது வாழ்வு, உலகில் எந் நாட்டின் மூலை முடுக் குகளில் வாழும் உத்தம சாதகர்கட்கும், உடற் சந்திப்போ, கடி தப் போக்கு வரத்தோ, பத்திரிகையாதி எழுத்துத் தொடர்போ கூட இல்லாமல் அவர்களது ஞான விழிப்புக்குத் தாமாகவே பயன்படுவது உறுதி. இதுவே ஸ்ரீ ரமண பகவான் உரைகடந்த பெரு வலியாகிய பரமோனத்தால் உலகிற்கு அறிவு புகட்டிவந்த நெறியாகும். அவரது அடிச் சுவட்டைப் பின் பற்ற விரும்பும் நாம் அந் நெறி நிற்க வேண்டாமா?ஆகவே நான் எங்கு செல்ல நினைக்க வேண்டும்? ஏன் செல்ல வேண் டும்? தன் மெய் வீட்டிற்கு என்னை நடத்திவந்த என் ஞானத் தந்தையும் சகல வுயிர்களின் இறைவனும் ஆத்ம சொரூபமு மான ஸ்ரீ பகவானுக்கு உண்மையான ஏனைய சாதகர்களையும் நடத்திச் செல்லத் தெரியாதா? ‘நான் இவர்களுக்கு வழி காட்ட வேண்டும்’ என்ற ரூபத்திலாவது ஓர் அகந்தை ஏன் எழ வேண்டும்? அவ்வாறு ஓர் நான் எழுந்தால் அது ஏகனாகிய இறைவன் ரமணன் அருளுக்கு இழுக்கைத் தேடிவைக் கும் இறுமாப்புச் செயலன்றோ? எனவே மேனாட்டுக்கோ கீழ் நாட்டுக்கோ, இங்கோ அங்கோ எங்கோ செல்லும் எண்ண மெல்லாம் எனக்கு எழுவதே யில்லை; எழப் போவது மில்லை!”

இவ்வாற்றால் ஸ்ரீ பகவான் ரமணரைப் பின்பற்ற விரும்பு வோர் தம் வாழ்வின் நோக்கத்தை எப்படி அமைத்துக் கொள்ள வேண்டும் என்பதற்கு இந் நூலாசிரியர் ஓர் எடுத்துக் காட்டாக விளங்கினார். தன் மறுப்பு அல்லது அகந்தை யடக்கத் தின் காரணத்தால் இவர் இந் நூலின் தமிழ், ஆங்கில வெளியிடுகள் யாதொன்றிலும் சிரத்தை யற்றவராகவே இருந்து வந்தார். இக் கருத்துக்க ளெல்லாம் 'ஸ்ரீ ரமண வழி' என்ற ஒரு நூல் ஆகப்போவதை அவர் எதிர் பார்த்ததே யில்லை. எந்த நூலும் எழுத வேண்டும் என்ற சங்கற்பமும் அவருக் கிருந்ததில்லை. இந்த நூலும் அவரது அத்தகைய சங்கற்பத்தால் எழுதப்பட்டு உண்டானது யில்லை!

“தேசத் தவர்க்குப் தேசிக் கவல்ல, திரண்டநிதி
நேசிக் தமல்ல 'நிருவிகற் பத்தி னிலைத்தமகான்
பூசிக் க'வென்னும் புகழ்க் குமல்ல புலையகந்தை
நாசத்திற் குன்னரு ணடுகின் றேனருள் நாயகனே.”

— ஸ்ரீ ரமண குருவரு ளந்தாதி-68

என்பது ஸ்ரீ பகவானிடம் இந் நூலாசிரியர் செய்த பிரார்த்தனை யாகும்.

ஆன்மீக விஷயங்களைப் பற்றி அன்பர்கள் ஸ்ரீ சாது ஓம் ஸ்வாமிகளிடம் வினாக்களை எழுப்பும் போது, தம் மனப் போக்கை விளக்கும் வகையில் அவர் சில சமயம் கூறுவதாவது : “நீங்கள் என்னைக் கேட்பதால் நான் ஸ்ரீ பகவானது உபதேசங்களை யொட்டியே விடை கூற முடியும். உங்கள் மனத் திருப்திக்கு ஏற்ற முறையில் நான் பதில் கூறுவேன் என்று எதிர்பார்க்க வேண்டாம். ஸ்ரீ பகவானிடம் நான் என்ன அறிந்து கொண்டேனோ அதைப் பொருத்து அப்படியே தான் நான் விடை கூற முடியும். ஸ்ரீ பகவானது ஆன்ம விசார மார்க்கத்தைத் தவிர மற்ற மார்க்கங்களைப் பற்றி நீங்கள் கேட்டாலும், ஸ்ரீ ரமண சித்தாந்தத்தின் அடிப்படையில் தான் நான் ஏனைய மார்க்கங்களையும் பற்றி விளக்கம் தருவேன். ஸ்ரீ ரமணோபதேசங்கள் மட்டுமே எனக்கு அதிகார பூர்வமான சாஸ்திரங்களாகும். உலகம் என் விடைகளை ஏற்க மறுத்தால் பரவாயில்லை. உலகம் என் கருத்துக்களை தூர எறிந்து விட்டும்.” ஸ்ரீ ஸ்வாமிகள் தன் கருத்துக்களைப் பற்றி யார் எது நினைத்தாலும்—உலகம் அதை மதிக்கா விட்டாலும்—அதைப்

பற்றிக் கவலைப்படுவதே யில்லை! தற்போது அவர் பெயரால் வெளிவந்துள்ள இந் நூல்களைப் பற்றியும் அவர் ஒருமுறை, “என்னைக் கேட்டவர்களுக்காக ஏதோ எனக்குத் தெரிந்ததைச் சொன்னேன். அவர்கள் இக் கருத்துக்களைப் புத்தக வாயிலாக மற்றவர்களுடன் பகிர்ந்து கொள்வதை நான் தடுக்க வில்லை. ஆனால் உலகத்திற்கு நூல் எழுதுவதற்காக நான் வரவில்லை. நான் ஒரு எழுத்தாளனுமல்ல. எழுத்தாளன் அவது என் இஷ்டமு மல்ல. இக் கருத்துக்களை உலகம் ‘தனக்கு வேண்டும்’ என்று விரும்புமாயின் அவற்றை அச்சிடுவதோ, பகிர்ந்து கொள்வதோ அதன் பொறுப்பு” என்று ஸ்ரீ ஸ்வாமிகள் கூறினார். எனவே, இந் நூலானது, ஸ்ரீ பகவானது தெளிவான, நேர் மார்க்கத்திலிருந்து சிறிதும் விட்டுக் கொடுத்து விலகாத ஸ்ரீ ஸ்வாமிகளின் போக்கை விரும்புவோரால், அவ்விதம் விரும்புவோர்க்கு மட்டுமே பயன்படுவதாய் வெளியிடப்படுகிறது!

இந் நூலாசிரியரான ஸ்ரீ சாது ஓம் தமிழகத்தில் தமிழின் சிறப்பு தலைசிறந்து விளங்கும் தஞ்சை நகரைச் சேர்ந்தவர். அவர் துன்மதி வருஷம் மார்கழி மாதம் 29ஆம் தேதி (1922ஆம் ஆண்டு ஜனவரி மாதம் 12ஆம் தேதி), பூர்வ பக்ஷம், சதுர்த்தசி திதி, வியாழக்கிழமை, புனித திருவாதிரை நாளன்று இரவு 9-30 மணிக்கு ஜனித்தார். பாலப் பருவத்திலேயே பரம னருளை நாடி நின்றதால் தமது பதினான்கு வயதிலேயே திருவருளால் உள்ளத்திற் கவியூற்று திறக்கப் பெற்ற பாலகவி! சிறு வயதிலேயே பகவான் ஸ்ரீ ரமணரை சற்குருவாக வந்தடைந்ததும் பகவானது மோனவருட் சந்நிதி மகிமையாலும், இடையிடையே பகவான் ரமணரே இவரது தமிழ்க் கவித்துவத்திற்குச் சிறப்பூட்டும் இலக்கண நுணுக்கங்களைத் திருவாய் மலர்ந்து போதித்து வந்ததாலும், ஸ்ரீ பகவானது உத்தமோத்தம பக்த சிரேஷ்டரும் சீரிய செந்தமிழ்ப் புலவருமான ஸ்ரீ முருகனுடன் நெடுங்காலம் தமிழிலக்கியத் தொடர்பு கொண்டிருந்ததாலும், இவரது கவித்திறன் முழு மலர்ச்சி பெற்றோங்கியது.

“நரத்துதியே பாடுத்தன் னுப்புன்மை யெண்ணிக்
கருத்தறவே மாழ்கிக் கரைந்து—பரத்திறமே
பாடுவேன் ஊத்தைநரம் பாடேன்மற் றென்றுறுதிப்
பீடுபெற வாழ்க கவி.” — குருவாசகக் கோவை-138

“ தீண்டா னருளா லடைந்தகவி வாணியையல்
வாண்டா னாடிக்குரிமை யாக்காது—தீண்டா
நரத்தைப் புகழ்வார்தந் நாமகளை யந்தோ

பரத்தைத் தொழிற்படுப் பார்.”—குருவாசகக் கோவை-139
என்றபடி, தம் கவிவாணியைத் தம் சற்குரு ரமணரின் அருள்
மகிமையைப் புகழ்ந்து பாடுவதிலும், சற்குருவின் உபதேசங்
களையே விளக்கும் கருத்துப் பாடல்களாக அதை வார்ப்பதி
லும் மட்டுமே பிரயோகித்து நம் ஸ்வாமிகள் “பொய்ம்மை
யாளரைப் பாடாதே யெந்தைப் புகலூர் பாடுமின் புலவீர்
காள்...” என்ற ஸ்ரீ சுந்தரமூர்த்தி சுவாமிகளின் அருள் வாக்
கிற்கு இலக்கியமாக நிற்பவரானார். நரத்துதியோ நாட்டுத்
துதியோ அவரது நாவில் இடம் பெற்ற தில்லை! தேசாபிமானம்,
பாஷாபி மானம், லோகாபி மானம் எல்லாம் அசத்திய தேகாபி
மானத்தையே மூலமாய்க் கொண்டு முளைத்திருப்பதால், தேகா
பிமானமாம் அகந்தையை வேரறுக்குந் திருவருளை வேண்டித்
துதிக்கும் வரத் துதியையே அவரது வாய் வற்றாது வார்த்து
நிரப்பியது! இவ்வாறு பகவான் ரமணரைப் பாட்டுடைத் தலை
வராகக்கொண்டு ஸ்ரீ சாது ஓம் ஸ்வாமிகள் இதுகாறும் இனிய
எளிய செந்தமிழ் நடையில் பொருட் செறிவுகொண்ட பல்லா
யிரக் கணக்கான செய்யுட்களைத் துதிகளாகவும், ரமணோப
தேச விளக்கங்களாகவும் பாடி யிருக்கின்றார். மேலும், சந்
தங்களாகவும், வர்ணங்கள் - கிர்த்தனங்கள்-கீதங்களாகவும்,
கண்ணிகள்-சிந்துகளாகவும் அவர் இசைத் தமிழிற் கீந்துள்ள
பாடல்களிலுங்கூட பகவான் ரமணரின் பரமோபதேசங்களே
நன்கு பதிக்கப்பெற் றுள்ளதை அவற்றை ஒதுவோர் உணர்வர்.

தமது குரு தேவரான ஸ்ரீ ரமண பகவானுடன் மிகக்
குறைவான ஐந்தாண்டு காலமே தொடர்புற் றிருந்தா ராயினும்
ஸ்ரீ சாது ஓம் ஸ்வாமிகள்,

ஈர விறகில் எரிபற் ருது;
நேரஞ் செல்லு(ம்) நெருப்பிற் குலர்ந்தவை;
கரியிற் பற்றுங் காலஞ் சிறிதே
திரியிற் பற்ற லெளிதே; வெடிமருத்
ததல்லங்கற் பூர மதினு மோருக்கணம்
பதியி ஓடனே பற்றும் எரியே.*

* ஸ்ரீ பகவான் கூறிய இக் கருத்து Talks with Sri Ramana
Maharshi பக்கம் 135ல் காண்க.

என்றபடி, தமது பணிவடக்கத்தாலும், ஸ்ரீ பகவானிடம் கொண்ட ஏக குருபக்திச் சிறப்பாலும் மிகவும் தகுதி பெற்றிருந்த காரணத்தால், குருவருளுக்குத் தக்க சற் பாத்திரமாகி,

“ விளக்கடிக் கே நின்று விலகா விருள்போல்
அளக்கருஞ் சா னடிக்கே துளக்கமறக்
காத்துமகங் காரமயற் காரிருள்போ காதுடலம்
மூத்துவிளிந் தாலும்* முறை! ”

என்னும் குருவாசகக் கோவையின் 152ஆவது பாடலின்படி குரு சந்நிதியிற் காலம் போக்கும் கூட்டத் தொருவ ராகாமல் குரு சந்நிதி வாசத்தின் பூரண பயனைப் பெற்றவ ரானார். புதிதாக வந்த அன்ப ரொருவர் ஸ்ரீ ஸ்வாமிகளிடம், “நீங்கள் ஐந்து வருடந்தானே ஸ்ரீ ரமணருடன் இருந்திருக்கிறீர்கள்; உங்களேவிடப் பல்லாண்டுகள் பகவானுடன் இருந்தவர்கள் பலர் இருக்கின்றனரே!” என்று சற்று ஏளனமாக வினவினார். அதற்கு ஸ்ரீ ஸ்வாமிகள், “ஆம்; நான் வெட்கமடைகின்றேன். ஏனெனில், ஆன்ம சக்தி வீறிட் டொளிரும் ஸ்ரீ ரமண சற் குரு சந்நிதியானது பக்குவிகளின் ஆன்ம தாகத்தை ஐந்தே நொடிகளில் தணித் தருளத்தக்கதாயிருக்க, என் விஷயத்தில் ஐந்து வருடங்கள் தேவைப்பட்டது என்றால் அது என் அபக்குவ நிலையையே காட்டுகின்ற தன்றோ? அதை எண்ணித் தான் வெட்க மடைகின்றேன்!” என்று கூறினர். இக் கூற்றிலுள்ள சிறந்த தன்னடக்கம் பெரிதும் சிந்தித்தற் குரியது.

ஸ்ரீ சாது ஓம் ஸ்வாமிகள் 1945ஆம் ஆண்டு ஸ்ரீ ரமண பகவானை வந்தடைந்ததிலிருந்து முழுமையான குருபக்திக்கும் பரிபூரண ஆன்ம சமர்ப்பணத்திற்கும் ஒரு சிறந்த உதாரணமான தூய பொலிவுமிக்க வாழ்க்கையை நாற்பதாண்டு காலம் வாழ்ந்து வந்தார். அவர் ரக்தாக்ஷி ஆண்டு பங்குனி மாதம் நான்காம் நாள் (1985ஆம் ஆண்டு மார்ச்சு மாதம் பதினேழாம் நாள்), ஏகாதசி திதி, ஞாயிற்றுக்கிழமை, திருவோண நக்ஷத்திரம் கூடிய நன்னாளில் காலை 9-05 மணிக்கு விதேக கைவல்யம் எய்தி, தமது சற்குரு நாதராம் ஸ்ரீ ரமண பகவனின் திவ்விய பாதார விந்தங்களில் என் றென்றும் அகண்ட பரிபூரண ஐக்கியமானார்.

ஸ்ரீ ரமண பகவான் தமது தாய்மொழியாகிய தமிழிலேயே தமது எல்லா உபதேசங்களையும் தெளிவாகக் கூறி வந்தனர்.

*ஊழ்—அபக்குவம்.

அனால் உள்ளது நாற்பது, உபதேச வந்தியார், குருவாசகக் கோவை, அருணாசல ஸ்துதி பஞ்சகம், ஏகான்ம பஞ்சகம் போன்ற செய்யுள் நூல்களெல்லாம் சிறந்த, அரிய, செய்யுள் நடைவிலேயே அமைந்துள்ள காரணத்தால், தமிழறிந்தோருள் ளும் பலர்க்கு அவற்றின் சரியான பொருள் விளங்குவதில்லை. இதுவே அவற்றின் பிறமொழி பெயர்ப்புக்கள், பிறமொழி விரிவுரைகள் பலவிலும் பற்பல பிழைகள் மலிந்திருப்பதற்கு முக்கியமான காரணங்களுள் ஒன்றாகும். ஆகையால், ஸ்ரீ பகவானது தமிழ்மூல நூல்களை மொழி பெயர்க்கவும், அவைகட்கு விரிவுரை எழுதவும், விளக்கங்கள் கொடுக்கவும் அத் தமிழ் நூல்களில் மிகச் சிறந்த பயிற்சியும் தமிழறிவும் ஒருவர் பெற்றிருக்க வேண்டியது அவசியம்; இவ் வகையில் ஸ்ரீ சாது ஓம் ஸ்வாமிகள் பரிபூரணத் தகுதி பெற்றுள்ளவர்; ஏனெனில், ஸ்ரீ ஸ்வாமிகளும் சிறந்ததோர் தமிழ்க் கவி என்பது மட்டுமன்றி ஸ்ரீ பகவானுடன் நேரே தாம் கொண்ட அணுக்கத் தொடர்பாலும், ஸ்ரீ பகவானுலேயே ஸ்ரீ முருகனுடன் கூட்டு விக்கப் பெற்று அவருடன் நெடுங்காலமாக இந் நூலாசிரியர் கொண்டிருந்த இலக்கியத் தொடர்பாலும் இவர் அப் பூரணத் தகுதியுடையவ ரானார்.

எனினும், தமிழ் மொழியின் வல்லமை மட்டுமே ஸ்ரீ பகவானது உபதேசங்களை அறிந்து கொள்ளவோ, பிறருக்குச் சரிவர விளக்கவோ போதுமான தல்ல! ஸ்ரீ பகவானது மூல நூல்களை உண்மைக்குப் புறம் போகாமல் மொழி பெயர்க்கவோ, விளக்கம் செய்யவோ வேண்டுமாயின் அவற்றின் உட்கிடக்கையை ஆழ்ந்து தெளிந்து அறியும் சக்தியும், அவ்வுபதேச நெறியையே அப்பியசிப்பதால் பெறும் அனுபவ அறிவும் முக்கியமாக இருக்க வேண்டும். இத் தகுதி இந் நூலாசிரியருக்கு எவ்வளவு இருந்திருக்கிறது என்பதையும், ஆன்மீகத்தின் எல்லாத் துறைகளிலும் எவ்வளவு ஆழ்ந்து பரந்த உண்ணோக்கும் இவருக்கு இருந்திருக்கிறது என்பதையும் இந் நூலை வாசிப்போர் செவ்வனே கண்டறிய லாகும். இதிலிருந்து, ஸ்ரீ ரமணோபதேசங்களைச் சிரவணம்-மனனம் செய்ததால் மட்டும் இந் நூல் உண்டாகி யிருக்க முடியாது என்பதும், நிதித்தியாசனத்தால் பெற்ற அனுபவத்தால் தான் இந் நூல் அமைந்திருக்க முடியும் என்பதையும் வாசகர்கள் தெற்றென அறியலாகும்.

இந் நூலிற் காணக் கிடைக்கும் பல சிறந்த நூதனக் கருத்துக்கட்கும் பிரமாணம் (authority) ஸ்ரீ பகவானது தமிழ்

மூல நூல்களிலும், ஸ்ரீ பகவான் வாய்மொழியாகக் கூறி மற்ற ரமண பக்தர்களாற் குறிப் பெடுக்கப்பட்டு உருவான புத்த கங்களிலுமே காணப்படுகின்றன. ஆயினும் இந் நூல் மற்ற எந்த நூல்களிலும் உள்ளவற்றை அப்படியே எடுத்துத் தொகுத் துக் கொடுக்கப்பட்ட ஒன்றல்ல. ஸ்ரீ பகவானது பரந்த உப தேசக் கருத்துக்களையெல்லாம் ஒன்று விடாமல் திரட்டப்பட் டும், அப்பியாசத்துக் கேற்ற வரிசைக் கிரமமாக ஒழுங்கு படுத்தப்பட்டும், அவ் வுபதேசங்களின் உட்கருத்தை உள் ளாழ்ந்து கண்டு சுயமாகவே (originalityயுடன்) விளக்கும் புதுமைப் போக்கும் உடையதாகவே இந் நூல் அமைந்துள் ளது. ஸ்ரீ பகவானைப் பற்றிய மற்ற நூல்களில் மிக நுண்ணிய விதை வடிவில் போதிய விளக்கமற்று ஒடுங்கிக்கிடந்த பல கருத்துக்கள் இந் நூலில் நன்கு விளக்கப்பட்டு மிளிர்வதை வாசகர்கள் அறியலாம். ஸ்ரீ பகவானது உபதேசங்களை நன் கறிந்து அனுபவப்படுத்திக் கொண்ட தாலேயே இந் நூலாசிரியரால் இவ்வளவு தெளிவாக அவைகளை எடுத்து விளக்க முடிந்திருக்கின்றது!

இந் நூலிற் கூறப்படும், சுகம், ஆன்ம விசாரம், பக்தி, உலகம் கடவுள் இவைகளின் இயல்பு, கர்மங்களின் தன்மை என்ற பல விஷயங்கள் நமக்கு முன்பே பரிசயமுள்ளவை களே யாயினும், ஸ்ரீ சாது ஒம் ஸ்வாமிகள் இவைகளைப் பற்றிக் கூற அணுகும் முறையும் விளக்கமும் அவருக்கே உரியதொரு அலாதியான நூதன முறையாக இந் நூலில் அமைந்துள்ளது! உதாரணமாக ஒன்று மட்டும் காண்போம் :

சாதாரணமாக வேதாந்த நூல்களில், 'ஆசைகளை விட் டொழி; சுகங்களை நாடாதே; துன்பத்தைத் தடுக்காதே' என்ற வடிவில் வைராக்கியம் வலியுறுத்திப் போதிக்கப்படுகின்றது. ஆனால் இந் நூலிலோ, 'சுகம் உன் உரிமை; அதைப் பெற விடாது உழை; அற்ப காமனா யிராதே; பூரண காமன் ஆவா யாக!' என்றதோர் புத்தம்புது முறையில் (படிப்போரைப் பய முறுத்தாமல்) சிவாகித்துக் கூறுவதுபோலவே கொண்டுபோய், 'முன்னிலை-படர்க்கைகளை நாடாதே; தன்னை நாடு' என்று இது மான மொழியில் பரிபூரண வைராக்கியமாகிற மலையையே விழுங்க வைத்துவிடுகிறார் ஸ்வாமிகள்! மண், பொன், பெண் ணைத் திட்டாமல் பூரண வைராக்கியத்தை லாகவமாகப் புகட்

டும் ஒர் அதிசயிக்கத்தக்க புதுமுறை யானது, கேவல சுத்த அநாவத நூலாகிய இதில் நன்கு பொதிந்து கிடப்பது ஊன்றிக் கவனிப்பார்க்கு நன்கு விளங்கும்.

இந் நூலிற் காணப்படும் மற்றொரு முக்கியமான விஷயம் யாதெனின் பக்தி, உலகம், கடவுள், கர்மா போன்ற மற்ற எந்தவொன்றைப் பற்றிக் கூறப் புகும்போதும் கூட ஸ்ரீ ஸ்வாமிகள் முடிவில் ஸ்ரீ பகவானது முக்கிய போதனையாகிய ஆன்ம விசாரமே செய்யத் தக்க ஒரே சாதனை என்ற முடிவிற்கே வாசகர்கள் வந்து சேரும்படியே அவ் விஷயங்களை முடிவில் விளக்கி நிரூபிக்கின்றார். ஆதலால் வாசகர்கள் இந் நூலின் இரண்டாம் பாகத்தை வாசித்து முடித்த பின் மறுபடியும் முதற் பாகத்தை வாசிப்பரேல் மிகுந்த பயனுண்டாகும்.

இந் நூல் ஆன்மீக சாதனையை—ஆன்மவிசாரத்தை—அப்பியசித்து அனுபவப் படுத்துவதற்குரிய விஷயங்களைக் கூறுவதையே அடிப்படை நோக்கமாகக் கொண்டு அமைந்திருப்பதாலும், ஆன்மீக கலையின் எல்லா நுட்பங்களையும் பற்றிக் கூறுவதாலும் இதில் காணப்படும் அதி நுட்பமான கருத்துக்களும் உளவுகளும் பரந்த ஆன்மீக விஷயங்களுள் ஒவ்வொன்றையும் நுட்பமாக சம்பந்தித் திருப்பதாலும் இந் நூலை ஒரு முறை மட்டும் படித்து முடிப்பதால் முழுப் பயனும் எய்த முடியாது. ஒரு முறை இந் நூல் முழுதும் படித்து முடித்தபின் மறுபடியும் முதலிலிருந்து படிக்க ஆரம்பித்தால் முதன் முறை வாசித்த போது புரிந்ததை விட அதிக நுட்பமான விஷயங்கள் இப்போது மிகவும் புதுத் தெளிவுடன் புலனாவது பலரது அனுபவம். எனவே இந் நூலின் பூரணப் பயனையும் அடைய விரும்புவோர் இதைத் திரும்பவும் திரும்பவும் பலமுறை வாசிப்பது நல்லது. மேலும் இந் நூலை வாசித் தறிந்த விஷயங்களை ஆழ்ந்து சிந்திப்பது (மனனம் செய்வது) அதனினும் அவசியமும், பிறகு உண்மையான சிரத்தையுடன் செயல் முறைக்குக் கொண்டு வருவதும் (நிதித்தியாசனமும்) அதனினும் அவசியமுமாகும். அப்போதுதான் இந் நூலின் பூரணப் பயனை நாம் அடைய முடியும்.

திருவண்ணாமலை

ஸ்ரீ பகவான் ஆராதனைத்
திருநாள், 17-4-85.

பேராசிரியர் K. சுப்ரமணியன்

ஓம்
நமோ பகவதே ஸ்ரீ அருணாசலரமணாய

ஸ்ரீ ரமண சரிதச் சுருக்கம்

முத்திக்குப் பூதலமே மூவுலகில், பூதலத்துள்
ஔத்தமமோ பாரதமே யுய்வருளுஞ்—சத்தி
பலவா ரெளிரும் பதிகளுக் கெல்லாத்
தலைவா முருண சலம்.

ஆருருங் காசியுட னம்பலமு முத்திதருஞ்
சீரூர் பிறப்பிறப்பு சேவிப்பால்—யாரு
நிலமேல் விமுத்தி நினைவா லடையுந்
தலமே யருண சலம். — ஸ்ரீ அருணாசல வெண்பா

பரம்பொருளின் நாம ரூபம்

அருணாசலம் பூமியின் இதயம். சிவபிரானது ஆதிலிங்க வடிவம். ஞானாக்கினி மலை. பிரம்ம விஷ்ணுக்களுங்கூட நிலை கலங்கிய காலத்தில் அவர்கட் கிடையில் அறிவொளி மலையா யுற் பவித்து, அகந்தையை யடக்கி, அறிவு புகட்டியருளிய ஞானகுரு அருணாசலம். இங்ஙனம் சிருஷ்டியின் ஆதிக்காலந் தொட்டே மூவுலகிற்கும் ஸ்ரீ அருணாசலம் ஞான குரு பீடம் வகித்து வரு வதாகும். எனவே தற்காலத்தும் அது உலகிற்கு மெய்ஞ்ஞானத் தை யுபதேசிக்க வல்ல உண்மையான சற்குருமூர்த்தியாய், பக வான் ஸ்ரீரமண வடிவில் தோன்றி, தான் பதினாறு வயதினானாகவே தோன்றிய ஆதிகுரு ஸ்ரீதக்ஷிணமூர்த்தியின் அபேத சொரூபமே என்ற உண்மையை எடுத்துக் காட்டும் வண்ணம், தனது பதி னாவது பிராயம் நிறைந்தவுடனேயே சொரூப ஞானம் மலரப் பெற்று, அருணாசலத்தில் ஞான சற்குருவாக வந்தமர்ந்து, அரை நூற்றாண்டுக்கு மேல் எழுந்தருளியிருந்து எண்ணற்ற ஜீவ கோடிகளைப் பிறவிப் பிணிதீர் ஆட்கொண்டு உய்வித்தருளியது!

பரம் பொருள் தம் படைப்புயிர்களைப் பரப்பல பிறவிகள் தோறும் ஆன்ம ஞானப் பேற்றிற்குப் பக்குவப் படுத்திக்கொண் டே வந்து, முடிவில் தாமே ஓர் சற்குரு வடிவில் அவதரித்து, அவ் வக்காலத்திற் பரிபூரண பக்குவ மடைந்துள்ள அவ்வுத்தம

அடியார்கள், உலகின் எவ்வெப் பாகங்களிற் பிறக்க தேர்ந்திருந் தாலும் அவர்களை யெல்லாம் காந்த மிரும்புபோற் கவர்ந்து தம் திருவடிக் கிழுத்து வந்து, மெய்க்கூன மருளித் தன்னில் இரண்டற ஐக்கியப் படுத்திக் கொள்வது திருவருள் நியதியாகும். இங்ஙனம் தற்போது சற்குரு வருக்கொண்ட அப் பரம் பொரு ளின் உண்மைத் திரு நாம மென்ன? ஸ்ரீ ரமண பகவான் என்ற திருநாமத்தால் நம் மெல்லோராலும் போற்றப் பெற்ற இம் மகா புருஷர் தாம் பாடிய ஸ்ரீ அருணாசல அக்ஷர மணாமாலையின் கடைசி யடியில் அண்ணாமலையையே “அருணாசலரமண” என்று பெயரிட் டழைக்கின்றார். இதிலிருந்து, இவர் ‘ரமண’ என்ற நாமத்தை அண்ணாமலைக்கே இடுகின்றார் என்பது தெரிவிந் தது! பிறகு உபதேச நூன்மாலையில் ‘அண்ணாமலை யென் னான்மா’ என்று பாடுவதிலிருந்து, தனது சாட்சாந்காரப் பர வஸ்துவாவிய ஆன்மாவே இவ் வண்ணாமலை என்று தெரிவிக்கின்றார். மற்றொருகால், தனது நிஜ சொருபத்தைக் குறித்து வினாவிய அன்ப ரொருவருக்கு,

“அரியாதியி தரசீவர தகவாரிச குகையில்

அந்வாய்ரமி பரமாத்தம னருணாசல ரமணன்...”

என்று விடையளிப்பதை நோக்கும் போது, தன்னை அருணாசல ரமணன் என்றே அங்கீகரித்துக் கொண்டதும் வெளிப்படையாகின்ற தன்றோ! இதிலிருந்து அருணாசலமே ஸ்ரீரமணர் என்பதும், ஸ்ரீரமணரே ஸ்ரீஅருணாசலம் என்பதும் அவரது திருவாக்கி னாலையே ‘அருணாசல ரமண’ என்ற சொற்றொடரை யிசைத்தி ருப்பதால் அவரது உண்மைத் திருநாமம் ‘அருணாசலரமணன்’ என்பதும் தெற்றென விளங்குகின்ற தன்றோ! இவ்வாறு, உத்தம ஞானாசிரியராய், உலக மகாருருவாய் விளங்கிய பகவான் ஸ்ரீஅரு ணாசல ரமணர், நாமரூப மற்ற பரம்பொருளினும் வேறு பொருள் அல்ல ரெனினும், அவரது திருமேனியின் வாழ்வையே அவரது தீவ்விய சரீதம் என்று கொள்ளும் உலக வழக்கிற் றொங்க ஸ்ரீ ரமண சரிதத்தைச் சுருக்கமாகக் காண்போம்.

பிறப்பும் வளர்ப்பும்

தமிழகத்தில் மதுரைமா நகருக்குத் தென் கிழக்கே முப் பது மைல் தூரத்தில் திருச்சுழி என்னும் சிவஸ்தலம் ஒன்றுள் ளது. இது சுந்தாமூர்த்தி சுவாமிகளாலும் மணிவாசகராலும் பாடப் பெற்ற ஸ்தலம். இப் பதியின் கண் சுந்தரமையர் அழகம்

மை என்ற அந்தணோத்தமத் தம்பதிகள் வாழ்ந்திருந்தனர். சுந்தரமையர் ஓர் வழக்கறிஞர். தம்மை அண்டியவர்கட் கெல்லாம் அமுதாட்டி அரும்பசி போக்கி உபசரித்த அறப் பண்பினர். இறைவனது துதிகளை இசைத்த வண்ணமே இல்லறப் பணி புரிந்துவரும் நல்லாள் அமுகம்மை. இவர்களின் இரண்டாவது மகவாய் பகவான் ஸ்ரீ ரமணர் கி. பி. 1879-ஆம் ஆண்டிற்குச் சரியான பிரமாதி வருடம், மார்சு மாதம், பதினாறாம் நாள், புனர்வசு விண்மீன் கூடிய திங்கள் நன்னாளில் (30-12-1879) இரவு மணி 1-க்கு அவதரித்தார். இது பிரம்ம விஷ்ணுக்களுக்கிடையில் ஸ்ரீ அருணாசல ஞானாக்கனி ஸ்தம்பமாக சிவ பிரானான பரப் பிரம்மம் அவதரித்த-தோன்றிய-திருவாதிரைத் திருநாளே யாகும். இவருக்குப் பெற்றோரிட்ட பிள்ளைத் திருநாமம் வேங்கடராமன் என்பது. வேங்கடராமனின் மூத்த சகோதரர் நாகசாமி; இளைய சகோதரர் நாகசுந்தரம். அலர்மேலு இவர்களது தங்கை.

விபரந் தெரியாத குழந்தைப் பருவத்திலிருந்தே வேங்கடராமனது பிஞ்சுள்ளத்தில் 'அருணாசலம்-அருணாசலம்' என்றொரு ஸ்மரணை தாமாகவே இருந்து வந்தது! ஆயினும் 'அருணாசலம்' என்றால் 'திருவண்ணாமலை' என்றுங்கூட அவர் அப்போது அறியார். ஆனால் 'அருணாசலம்' என்பது எல்லாவற்றிலும் மிகமிகச் சிறந்த ஒன்று; மிகப் பெரியது' என்று மட்டும் ஓர் உள்ளுணர்வு அவருக்குச் சதா இருந்து வந்தது. பிறகு இவர் மதுரையில் பத்தாம் வகுப்பிற் படித்து வந்த காலத்தில் தான் (1895, நவம்பர் மாதத்தில்தான்) ஓர் நாள் உறவினரான ஓர் முதியவரின் மூலம் 'அருணாசலம்' என்பது திருவண்ணாமலையே' என்று அறிந்து கொண்டார். 'நினைக்க முக்தி தருவது அருணாசலம்' என்னும் அருள் வாக்கை இவரது ஜீவன் முக்த வாழ்வு மெய்ப்பித்த தல்லவா?

வேங்கடராமன் திருச்சுழியிலும் திண்டுக்கல்லிலுமாகத் தனது ஆரம்பப் படிப்பை முடித்தார். தமது 12 ஆவது வயதில் திண்டுக்கல்லிற் படித்து வரும்போது அவரது தந்தை சுந்தரமையர் 1892 ஆம் ஆண்டின் ஆரம்பத்தில் நோய்வாய்ப்பட்டார். இதைக் கேள்விப்பட்டவுடன், வேங்கடராமன் திண்டுக்கல்லிலிருந்து திருச்சுழிக்கு வந்தார். வந்த நாளேந்து நாட்களில் (18-2-1892ல்) தந்தை காலமானார். தந்தையின் உடலைக் கண்ட வேங்கடராமன், "அப்பாதான் இதோ படுத்திருக்கிறாரே!

அப்பா போய்விட்டார் என் னெடுக்களை” என்று வியப்படைந்தார். அந்நேரம் திருக்கலிகத்த ஓசுவர் ‘இவ் ஷடம்புதான் உன் அப்பா என்று, அவர் இப்போது உன்னுடன் அப்போடு பேசி அளவ அளவ மாட்டாரா? அதனால் உன் அப்பா போய் விட்டார்’ என்றார்.

பிற்காலத்தில் ஒரு சமயம் ஸ்ரீ பகவான் இந் நிசுர்த்தசியைப் பற்றித் குறிப்பிட்டதாவது : “என் தாயாரும் சகோதரர்களும் சிறுது கொண்டிருந்தனர். அச் சமயமெல்லாம் நான் ‘மரணம் என் னால், என்ன அது’ என்று தீவிரமாகயோசித்துக் கொண்டே யிருந்தேன். தந்தையின் உடல் தகனம் செய்யப்பட்டது. அதன்கொ டிவ்வாறே கிந்தித்து வந்த நான், ‘உடலில் நான் என்று விளங்கக்கொண்டிருப்பது எதுவோ அது தான் உன், காது முதலிய இத்தியியங்கள் மூலம் கண்டும், கேட்டும், நுழையும், பேசியும் ஏனைய எல்லாக் காரியங்களிலும் உடலை இயக்கிக் கொண்டு இருந்திருக்கின்றது’ என்று தீர்மானித் தேன். ‘என் உடலிலுள்ள “நான்” இப்போதும் இருந்து கொண் டே யிருக்கின்றது. ஆனால் அப்பாவின் உடலிலிருந்த “நான்” அவ் ஷடம்பு விட்டுப் போய் விட்டது’ என்ற முடிவுக்கு வந்தேன். அன்று மதல், பிறகு ஆன்ம ஞான விளக்கம் ஏற்பட்ட காலம் வரையில் இக் கருத்து என் மனத்தில் ஊறிக்கொண்டேயிருந்து வந்தது”.

இவ்வாறு இச் சம்பவம் வேங்கடராமனின் உள்ளத்தில் தன் தந்தை என்னும் உயிர்ப்பொருள் இச் சடவுடலல்ல என்ற அறிவும் கனலின் ஓர் சுடர்ப் பொறியை உதயமாக்கி விட்டது. அவரது பதினாறுவது வயதில் மலர்ந்த ஆன்ம ஞானப் பிரகாசத் திற்கு இதுவும் ஒர் விந்துணர்வே.

அதன் பிறகு வேங்கடராமனும் அவரது மூத்த சகோதா ளான நாகசாமியும் மதுரையிலிருந்த தமது சிறிய தந்தை சுப் பையர் வீட்டில் வந்து தங்கி மேற்படிப்பைத் தொடர்ந்தனர். மதுரையிலுள்ள அமெரிக்கன் மிஷன் உயர் நிலைப்பள்ளியில் வேங்கடராமன் படித்து வந்தார். தெளிந்த நுட்ப புத்தியும் கூரிய ஞாபக சக்தியும் உடையவராயிருந்துங்கூட அவர் அவற் றைப் பள்ளிப் படிப்பிற் பயன்படுத்திக் காட்டவில்லை. வகுப்பில் நடுத்தா மாணவராகவே காணப்பட்டார். நல்ல ஆரோக்கிய மான உடல். மற்போர், பந்தாட்டம், சிலம்பம், நீச்சு முதலிய விளையாட்டுக்களில் இவரே முன்னணி வகிப்பார்.

ஆன்ம சாட்சாற்காரம்

அந் நாட்களில் வேங்கடராமன் மற்ற நண்பர்களோடு சேர்ந்து ஆலயம் சென்று சாடாரணமாகக் கோவில் முர்த்திகளை வணங்கித் திரும்புவதுண்டு. 'அருணாசலம் என்பது திருவண்ணாமலையே' என்றறிந்த பின், ஏறக்குறைய சில நாட்களுக்குப் பிறகு ஒரு நாள் அறுபத்து மூன்று நாயன்மார்களாகிய சிவனடியார்களின் திவ்விய சரிதங்க ளடங்கிய பெரிய புராண வசன நூல் ஒன்று யதேச்சையாக அவர் கையிற் கிடைத்தது. அதை வாசித்ததும் அரிய சிவ பக்திக்கனல் உள்ளத்திற் பொங்கியெழுந்து, அந்த நாயன்மார்களைப் போன்ற உத்தம பக்தி தனக்கும் உண்டாக வேண்டும் என்று ஏங்கி நின்றார் வேங்கடராமன். ஆயினும் இதுகூட அல்ல அவருக் கேற்பட்ட ஆன்ம ஞானப் பேற்றிற்கு முக்கிய காரணம். பத்தாவது வகுப்புப் பரீட்சை எழுது முன்னரே அவரது வாழ்வில் ஓர் அரிய தெய்விக மாற்றம் திடீரென ஏற்பட்டது. அது எவ்வாறெனின் :

அன்று 1896 ஆம் ஆண்டின் ஜூலை மாதத்தின் மத்திய வாரத்தில் ஓர் நாள். மாடியில் ஓர் சிறு அறையில் வேங்கடராமன் தனித்து அமர்ந்திருந்தார். உடலில் யாதொரு நோயுமில்லாதிருந்தும் தான் சாகப்போவதாகத் திடீரென ஓர் பெரும் மரணபீதி அவருள்ளத்திற் றேன்றிற்று. அது வெறும் தோற்ற மாதிரி பீதியாக மட்டுமில்லாமல், அவருக்கு நேரும் நிஜமரண நிகழ்ச்சியாகவே அனுபவ மாயிற்று. வேங்கடராமன் இதனாற் கலங்கிவிட வில்லை. யாரிடமும் சொல்லவு மில்லை. வந்து கொண்டிருக்கும் சாவைத் தீரமாக வரவேற்று, ஆராய்ந்து, தாமே அதற்கோர் முடிவு காணத் துணிந்தார். அவர் உடனே, "சரி, மரணம் வந்து விட்டது; வரட்டும்; சாவு என்ற லென்ன? சாவு யாருக்கு வருகிறது ? எனக்கு ; நான் யார்? சாவது எது? இவ்வுடலே சாகப் போகின்றது; சாகட்டும் !" என்று தீர்மானித்துக் கை கால் களை நீட்டிப் படுத்துக் கொண்டார். உதடுகளை இறுக மூடிக் கொண்டு, பேச்சு மூச்சற் றிருந்து கொண்டு, தன்னை உள்ளே கூர்ந்து கவனித்தார்; மரணம் அனுபவ மாயிற்று! அப்போது அவருள் உணர்வாகியது என்ன ?

"சரி, இவ்வுடல் செத்து விட்டது. இனி இதை மயானத் திற்குக் கொண்டு சென்று எரித்து விடுவர். இது சாம்பலாகி விடும். இவ்வுடலின் அழிவோடு நானும் அழிந்து விட்டேனா ?

இவ்வுடல்தான் நானா? இதோ இவ்வுடல் பீணமாகிய பின்னுடும் மரணத்தாற் சிறிதும் பாதிக்கப் படாமல் நான் இருந்து விளங்கிக்கொண்டிருக்கிறேனே! ஆகவே மரிக்கும் இவ்வுடலல்ல நான். இவ்வுடல் வேறு; நான் வேறு. நான்* அழிவற்ற நானே (ஆன்மாவே). உடலிற் கட்டுப்படாத நான் ஒன்றே அனைத்திலும் அநி யுண்மையான பொருள்! இவ்வுடலுலகம் அழிவிற் குரியன. உடலைக் கடந்த நானே நித்திய வாழ்வினனான பரம்பொருள்!"

இத்தந்தன துண்மையறிவு—ஆன்ம ஞானம்—பிரத்தியட்ச அனுபவமாக, மனோவாக் குக்களின் செயல் சிறிது மின்றி, கையிற் கனியாக, அவருக்கு ஒரு நொடியில் விளங்கிற்று. முன்பு எழுந்த மரண பயமும் என்றென்றுத் திரும்பாமல் அதோடு மறைந்தொழிந்தது! ஞான விழிப்பாகிய இவ் வான்மானுபூதி நிலையே, அது முதற்கொண்டு அவாது இயல்பு நிலையாகக் (natural state) காலதேசக் கட்டற்று நிலைத்து விளங்கலாயிற்று.

திருவண்ணாமலையில் ஸ்ரீ ரமண பகவான் பல்லாண்டுகள் கண்முடிக்கடுத்தவம் செய்திருந்து பிறகு ஆன்ம சாட்சாற் காரம் பெற்றார் என்றும், அவ்வாறு பல்லாண்டுகள் தவத்திற்குப் பிறகே சகஜாத்மஸ்த்தி அவருக்கு உண்டாயிற்று என்றும் மக்கள் பலர் கருதியும் எழுதியும் வந்துள்ளன ரன்றோ? ஆனால் ஸ்ரீ பகவான் தமது தேக வாழ்வின் இறுதிக் காலத்தில் தமது அருள் வாக்காலேயே பலமுறை அதை மறுத்துள்ளனர். அவர், 'மதுரையில் உதித்த குரீமனே திருவண்ணாமலையிலும் உள்ளது. புத்தாக எனக்கு ஒன்றும் கூடவோ குறையவோ இல்லை' என்று கூறியருளினார்.

* விவீகிய நூலின் பழைய ஏற்பாட்டில் (The Old Testament, Exodus iii-14) தமத்த எழுந்தக்களிற் றரப்பட்டுள்ள 'I AM THAT I AM' என்ற மகாவாக்யாநுபவமே இது!

↑ மற்றும் ஒரு முறை இது பற்றி 4-10-1946 ல் திரு D. S. சர்மா என்ற அன்பொருவர் 'தாங்கள் மும்மலங்க ளும்படி பலநாள் (ஐபதபங்களாகிய) சாதனைகள் இயற்றியதுண்டா?' என்று வினவிய போது ஸ்ரீ பகவான்:-

"அத்தகைய சாதனைக் காலம் ஒன்றும் நானறியேன்! நான் பிரானுடாமமோ ஐபதமா செய்ததே யில்லை. மந்திரமொன்றும்

இவ்வாறு வேங்கடராமன் புறத்தே நர வடிவில் எவருடைய, சுர வடிவில் தெய்வங்களோ, யாரும் தமக்குக் குருவாக அமை யாமலும், அகத்தே தம் வாணஸில் நெடுங்காலச் சாதனாஷ்டா னமாகச் சிரமங்களோ, தவங்களோ இல்லாமலும், பள்ளிக்குச் செல்லும் பையற் பருவமாம் பதினாறுவது வயதிலேயே, தாமா கவே தனக்குத் தோன்றியதோர் மரண பீதியை வியாஜமாகக் கொண்டு சிறு பொழுதிற்குள் பெருஞ் சிவஞானச் செல்வராய் மாறப் பெற்றார்! அவருக்கு அன்றுதித்த மெய்ஞ்ஞானம் கூடுதல் குறைதலற்று என்றும்ஒரு படித்தாய் அவரிடம் நிலைத்து விளங்க லாயிற்று. உபநிஷத்துக்களிலும், இதர சகல வேதாந்த சாஸ்த்

னனக்குத் தெரியாது. தியானம், பாவனை என்றால் என்ன என்று கூட எனக்குத் தெரியாது. பிற்காலத்தில் இவைகளைப்பற்றிக் கேள்விப்பட்ட போதுகூட அவைகளிற் கவர்ச்சியொன்றும் உண்டாக வில்லை. இப்போதும் அவைகளைப் பற்றி நினைக்கக்கூட மனம் மறுக்கிறது. சாதனை என்றால் சாதிக்க வேண்டியதாக ஒரு வழியும், அதனால் சாத்தியமாக்க வேண்டியதான ஒரு குறிக் கோளும் இருந்தாக வேண்டும். நம்மிடம் இயல்பாக முன்பே இல்லாத எந்த ஒன்று இனி முயன்றடைய விருக்கின்றது”

“தியானித்தல், பாவித்தல், ஏகாக்கிரமுறுதல் என்பதெல்லாம் என்னவென்றால், ஒன்றும் நினையாமல் சும்மாவிருப்பதுதான்! அப்போது நம் சுபாவ நிலையில்தான் இருக்கிறோம். இந்த நம் இயல்பு நிலையே மோஷும், ஞானம், ஆத்மா என்று பலவாறழைக்கப்படுகின்றது. நான் சில காலம் கண்மூடி இருந்த துண்டு. அதனால் அப்போது நான் ஏதோ தவமோ சாதனையோ செய்ததாக அர்த்த மல்ல. இப்போதுகூட சில சமயம் நான் கண்மூடி இருப்ப துண்டு. மக்கள் ஓதையும் நான் தவம் செய்கிறதாகக் கூறினால் கூறிக் கொள்ளட்டுமே. அதனால் எனக் கொன்று மில்லை. பெரிய தவம் ஏதோ செய்து கொண்டே வந்தால், ஒரு நாள் ‘ஆத்மா’ என்று ஒரு பெரிய மகத்தான பொருள் அவர்கள் மேல் வந்து இறங்குமென்றும், அதுதான் ஆன்மசாட்சாற்காரம் என்றும் கருதுகின்றனர். ஆன்மா எப்போதும், சாக்ஷாத் (நேரே விளங்குவது)தான். ஆனால் ‘காரம்’, ‘கிருதம்’ என்பதெல்லாம் அங்ஙனம் ஒன்றுமில்லை. ‘காரம்’ என்றால் ஏதாவது செய்யும் ஓர் செயலைக் குறிக்கும். ஆனால் ஆன்மா எச் செயலுமற்று, தான் மாத்திரமாய் சும்மா விருப்பதால் உணரப்படுகிறதே தவிர எந்தச் செய்கையாலும் அடையப்படுவ தல்ல” என்று கூறியுள்ளார்.

திபங்களிலும் பரம புருஷார்த்தமாகக் கோஷிக்கப்படும் உயர்வற வாய்ந்த ஸஹஜாத்ம ஞான ஸ்திதியை வேங்கடராமன் இவ்வாறு எடுத்த எடுப்பிலேயே எய்தி நின்றார்!

ஸ்ரீராமன், பூமிருஷ்ணன் முதலியோர் உட்பட, மண்ணு வகம் இதுவாறுங்கண்ட மஹாபுருஷர்கள் ஒவ்வொருவருக்கும் யாதேனும் ஒருவர் நர வாடிவிற் சற்குருவாக விருந்தே அருள் செய் ததற்குச் சரித்திரம் சான்று தருகிற தன்றோ? அதிதிவிர பக்குவி யான புத்தர் மட்டும் நரவாடிவிற் குருவின்றியே உண்மையுணர முடிந்ததேனும், அவருக்குங் கூட, பற்பல பயனற்ற போலி குரு மங்களிடம் சென்று சென்றலுத்து, பிறகு அவர்களை யகற்றி, தனித்துப் பல்லாண்டுகள் தவமியற்றிய பிறகே மெய்யறிவு கை கூடிற்று என்பதும் உலகறிந்ததே. ஆனால் பகவான் ஸ்ரீரமணரோ யாதோரு பாடுமில்லாமல், தானே (ஆன்மாவே) தனக்குச் சற் குருவாக (தான் மூவேழுமுகின் முதற்குருவான ஆதிக்குரு புகுக்கூணாமுர்த்தியைப் போலவே) அமைந்தனர்!

இவ்வான்ம சாட்சாற்கார அனுபவம் வேங்கடராமனது புற வாழ்விலும் உரைத்தற்கரிய பெரும் மாறுதல்களை உண்டாக்கி விட்டது. தான் இவ் வுடலல்லாத நித்திய பரிபூரணப் பொருள் என்பது அவருக்கு அனுபவ சித்தமா யிருப்பதால், அன்றுமுதல் அவரது வாழ்வே உலகத்தாரின் வாழ்வுக்குக் கொஞ்சமும் ஒத்து வராத, உலகத்தார்க்குப் புரியாத, அவர்கள் அவ்வாறு முயன் ருலுங் கூட வாழ முடியாத, ஓர் புத்தம் புது ஆச்சரிய வாழ்வாகி விட்டது.

இதற்குமுன் பள்ளிப் படிப்பிற் கொஞ்ச அளவாவது ஒட்டிக் கொண்டிருந்த சிரத்தையும் இவ் வனுபவத்திற்குப் பிறகு அடியோடு இல்லாமற் போய்விட்டது. பிறகுக்குத் தோற்ற மாத்திர மாகப் பள்ளிக்குச் சென்று வரலானார். வினையாட்டுக்களும் சப் பிட்டு மறைந்தன. நண்பர், உற்றார், உறவினர்களிடமும் முன் பிருந்த அபிமானம் வாஞ்சையெல்லாம் மறைந்து போயின. உணவிலும் நலையுடையிலும் அப்படியே. இதற்கு முன் நியாயங்களுக்காகப் டோராடும் அவர், இன்று நியாய அநியாயங்க ளைக் குறிக்கும் எந் நிகழ்ச்சிகளிலும் உதாசீனராய், சும்மா விடுப்டவ ராக்விட்டார். முன்பு தன்னை யாராவது தூஷித்தால் டதிஷ்டுக்குப் டவ்யாகத்தீட்டிவிடும் அவரது பழைய சுபாவம்

மாறிப்போய், உதாசினமும் மன்னிப்பும் கூடியஒரேயொரு சிறிய அநுட்டின்மையையே அவரது முகத்திலிருந்து அவர்களுக்கு விடையாக இப்போது வர ஆரம்பித்தது!

இவ் வான்மதரிசனம் அற்புதமான மனமாற்றத்தை யுண்டு பண்ணி அவரைப் பரம சாதுவாக்வி விட்டது. அன்பு, அறிம் சை, பொறுமை, தயை, மன்னிப்பு, அடக்கம், பணிவு, பயமின்மை முதலிய தெய்விக சம்பந்தங்கள் பல்வும் அப்பியாசத்தின் பயனாக உண்டாகாமல், ஆன்மானுபவத்தின் விளைவாக, சுபாவமாக, புரணமாக அவரிடம் அமைந்துவிட்டன! விழிப்புற்றவனுக்கு வெறுமையாய்ப் போகும் சொப்பனத்தைப் போல, வேங்கடராமனுக்கு இவ் வியவகாரிக உலக வாழ்வு சாரமற்றதும், சந்தியமற்றது மாயிற்று. அது முதல் எப்பொழுதும் தனிமையில் அமர்ந்து, தன்னுள் ளாழ்ந்து, ஆன்மானுபவத்திலேயே சொக்கியிருப்பது அவரிடம் அடிக்கடிக்காணப்பட்டது. சுருங்கச் சொல்லின் பழைய வேங்கடராமனே இல்லாமற்போய் பகவான் ரமணரே விளங்கலானார்!

ஸ்ரீரமணரின் 12ஆவது வயதில் திண்டுக்கல்லில் பள்ளியிற் படித்து வந்த பாலப் பருவத்திலுங்கூட இவ் வரிய ஆன்ம நிஷ்டையின் அறிகுறி யொன்று ஒருமுறை அவரிடம் காணப்பட்டதுண்டு. எனினும் அன்று அவரருகிலிருந்தோர் அதன் அருமையறிந்திலர். ஸ்ரீரமணர் அப்போது ஓர் நாள் வீட்டுக்கதவை உள்ளே தாளிட்டு விட்டுப் படுத்திருந்தார். வெளியிற் சென்றிருந்த வீட்டார் திரும்பி வந்ததும் உரக்கக் கூப்பிட்டனர்; கதவைப் பலமாகத் தட்டினர். கதவு திறக்கப்படவில்லை! உடனே வேறு வழி ஏற்படுத்திக் கொண்டு, வீட்டார் உள்ளே வந்து ரமணரின் உடலைப் புரட்டியும், உலுக்கியும், அடித்தும், குத்தியும் எழுப்ப முயன்றனர். அவர் எழுந்திருக்கவே யில்லை! பிறகு அவர் தாமாகவே அந்நிலை கலைந்து விழித்தெழுந்தார். திரண்டிருந்த மக்கள், “இது கும்பகர்ணத் தூக்கமோ!” என்று கூறி அதிசயித்தனர். ஆனால் இது வெறும் உறக்கமோ மயக்கமோ வல்ல. உண்மைச் சமாதி நிலையே. இது பற்றி ஸ்ரீபகவான், “ஏதோ விட்ட குறை, தொட்ட குறை* ஒட்டிக் கொண்டது போலும்! எப்போதும்

*விட்டகுறை, தொட்டகுறை இதன் விளக்கத்தை இந்நூலின் பிற்பால் 2 ல் பார்க்கவும்.

முடித்திலேயே நாட்டமுற்றிருக்கும்!" என்று பிற்காலத்திற் கூறிய துண்டு.

அருணாசல யாத்திரை

படிப்பிற் கவனமற்றதால் இப்போது வேங்கடராமனைப் பள்ளி ஆசிரியருங் கண்டிக்கலானார். அண்ணா நாகசாமியும் தம்பியிடம் காணப்பட்ட பெரும் மாற்றத்தைக் கண்டு சிற்ற முற்றார். ரமணர் அடிக்கடி சமஸ்தி நிஷ்டரா யமர்ந்திருப்பதைப் பார்த்து, “பெரிய வான், யோக்கியவர்” என்று கேலி செய்யலானார். ஆனால் உண்மை தெளிந்து உறுதி கொண்ட ரமணரது உள்ளம் இவைகளைப் பொருட் படுத்துவ தில்லை. ஒரு முறை ஆங்கில இலக்கணப் பாடத்தில் தவறிய வேங்கடராமனை ஆசிரியர், “மூன்று முறை திருப்பித் திருப்பிப் பாடத்தை எழுதி வா” என்று உண்டனை விதித்தார்.

மறுநாள் 1896 ஆம் ஆண்டு, ஆகஸ்டு மாதத்தின் 29 ஆம் தேதி, சனிக்கிழமை. பாடத்தை இரண்டு முறை எழுதி முடித்தார் ஸ்ரீரமணர். இப்பயனற்ற பள்ளிக் காரியத்திற் சலிப்பேற்பட்டது. எழுதுகோலையும் புத்தகத்தையும் எட்ட எறிந்தார்; நிமிர்ந்தமர்ந்து நிஷ்டைகூடினார். இதைப் பக்கத்திலேயே யிருந்து பார்த்துவந்த அண்ணன் நாகசாமியின் மனம் அளவற்ற வருத்த மடைந்தது. அவர் தம்பியை அறிவு புகட்டித் திருத்த நினைத்து, ‘இப்படியெல்லா மிருப்பவனுக்கு இதெல்லாம் என்னத்திற்கு?’ என்று பரிவு கலந்த முனிவோடு கூறினார். இம் மாதிரியான நினைதகளில் எப்பொழுதும் உதாசீனமாகவே யிருக்கும் ரமணருக்கு அன்று மட்டும் அவ்வார்த்தைகள் அர்த்த முள்ளவையாகத் தோன்றின. ‘ஆம், அண்ணன் சொல்வது மெய்யே; இனி எனக்கு இங்கு இவைகளுடன் என்ன காரிய மிருக்கின்றது? ஒன்று மில்லை’ என்று கருதிய ரமணர் உடனே வெளியேறத் தீர்மானித்தார். அச்சமயம் சட்டென அருணாசலத்தின் ஞாபகம் தாமாகவே முன் வந்து நின்றது! ‘ஆம்; அருணாசலமே இனி அடைய வேண்டிய இடம்’ என்றெண்ணி எழுந்தார்; நடந்தார்! அப்போது நாகசாமி சிற்றியிடம் ஐந்து ரூபாய் பெற்றுத் தனது கல் ஞாரசி சம்பளத்தைக் கட்டிவிடும்படிச் கூறினார்.

ஸ்ரீரமணர் ஓர் பழைய சென்னை இராஜதானிப் படத்தைக் கவனித்தார். அதில் திருவண்ணாமலைக்குச் செல்லும் விழுப்புரம்-

காட்பாடி ரயிற்பாதை குறிக்கப்பட வில்லை. அப்பால் திண்டிவனமே அதற்கேற்ற வண்டி நிலையம் எனத் தீர்மானித்தார். தம் சிற்றியிடம் பெற்ற ஐந்து ரூபாயில் மூன்றை மட்டும் எடுத்துக் கொண்டார். மீதி ரூபாய் இரண்டுடன் ஓர் கடிதத்தை அவசரமாக எழுதிவைத்தார். புறப்பட்டு விட்டார். அக் கடிதமாவது:—

என் தகப்பனாரைத் தேடிக்கொண்டு

“நான் A அவருடைய உத்தரவின்படி இவ்விடத்தை விட்டுக் கிளம்பிவிட்டேன். இது நல்ல காரியத்தில்தான் பிரவேசித்திருக்கிறது. ஆகையால் இந்தக் காரியத்திற்கு ஒருவரும் விசனப்பட வேண்டாம். இதைப் பார்ப்பதற்காகப் பணமும் செலவு செய்ய வேண்டாம்.

உன் சம்பளத்தை இன்னும்
செலுத்தவில்லை. ரூ. 2 இதோடு
கூட இருக்கிறது.

இப்படிக்கு,

”

இக் கடிதத்தில் அடியிற் கையெழுத் தில்லை. ஒரு கோடு தான் கிழிக்கப்பட்டிருந்தது! இக் கடிதத்திலுள்ள வாசக அமைப்பு ஆழ்ந்த பொருள் கொண்டது; மிக முக்கியமானது. ‘நான்’ என்ற முதல் வார்த்தையை யடுத்து, வரி பிளந்து, ‘என் தகப்பனாரைத் தேடிக் கொண்டு’ என்று சேர்க்கப்பட்ட சொற் றொடரானது, அத்துவிதம் பேசும் சில வாய் வேதாந்திகட்கு ஓர் நல்ல பாடமாகும். அதாவது, ‘நான்’ என்ற அகந்தை யுணர்வு இருக்கும் வரையிலும் இறைவனை துவிதத்தில் புகலாகச் சரணடைவதைத் தவிர, கடவுளிருப்பையும் அவரிடம் ஜீவன் கொள்ளும் துவித பக்தி யுணர்வையும் மறுத்தோ பரிகசித்தோ வாதிப்பது தவறாகும் என்பதாம். அடுத்து, முதல் வாக்கியத்தில் ஆரம்பிக்கப்பட்ட முதற் சொல்லாகிய ‘நான்’ என்பது அடுத்த வாக்கியத்திலேயே ‘இது’ என்று மாறிவிடுகிறது! முடிவில் அந்த ‘இது’ என்பது கூட மறைந்து, கையெழுத்து மில்லாமற் கடிதம் முடிவடைகின்றது!!

ஆம், அகங்கார மமகார முள்ளவரை ‘நான்’ என்று அபிமானிக்கப்பட்ட மானிட சரீரம் ஆண்டவனிடம் அகந்தை மமதை சமர்ப்பணமானவுடனேயே ‘இது’ என்ற அஃறிணை யன்னியப் பொருளாகிவிடுகின்றது! முடிவில் இறைவனுடன் இரண்டற ஏறட்டும் ஐக்கியத்தில் இறைவனைத் தவிர மிச்சம் ஏது? கையெழுத்தும் மறைந்தது இக் கைவல்ய ஸ்திதிக்காயே காட்டுகின்றது!

மறுத்த இங் ஞான நிலை பதினாறு வயதிலேயே பளிச்சிடுகிற தன்றோ?

ஸ்ரீ ரமணர் மதுரைப் புகைவண்டி நிலையத்தை யடைந்தார். அவர் உத்தேசமாக எடுத்துச் சென்ற மூன்றுரூபாய்தான் அக் காலத்தில் மதுரையிலிருந்து நேராகத் திருவண்ணாமலை வரையிலுமே யிருந்த சரியான வண்டிச் சத்தம்! ஆனால் என்ன செய்வது! அது நேரியாததால் திண்டிவனத்திற்கே டிக்கட் வாங்கி வண்டியிலேறி அமர்ந்தார். வண்டிப் பிரயாண வழியில் அருகில் உட்கார்ந்திருந்த யாரோ ஓர் இஸ்லாமியப் பெரியவர் வலிய வந்து பேசி, விழுப்புரத்தில் வண்டி மாற வேண்டும் என்ற செய்தியை உணர்த்தினார். அந்த ரூபாய்க்கு விழுப்புரம் வழியே மாம்பழப் பட்டு என்ற ஊர் வரையிலுமே அவரால் வர முடிந்தது. பிறகு புகை வண்டியை விட்டிறங்கி அருணாசலத்தை நோக்கிப் பத்து மைல் நடந்து திருக்கோவிலூரின் அருகிலுள்ள அறையணிநல்லூர் ஆலயம் வந்து சேர்ந்தார். ஆனால் அக் கோவிலில் இரவில் தங்க அனுமதிக்கப் படாததால் அவ்வாலயச் சுயம்பாகியுடன் சென்று கிழர் வீரட்டேசுவரர் ஆலயம் வந்து சேர்ந்தார். அங்கு குருக்கள் வீரட்டேசுவரருக்குப் பூஜை செய்தபின், பசியுங்களைப்பு முற்றிருந்த பால ரமணர் அவரிடம் கொஞ்சம் கோவிற்பிரசாதத் தரும்படிக் கேட்டார். பார்ப்பனர் மறுத்தார்! இக்காட்சியைக் கண்டிருந்த கோவில் மோளக்காரரொருவர், “ஐயா, என் பங்கு அன்னத்தையாவது இவருக்குக் கொடுங்கள்” என்று பறிந்து கூறினார்!! *மற்றெவ் வுயிர்க்குஞ் செந்தண்மை பூண்டொழுதந் திறத்தைச் செயலிற் காட்டிய அவ் வறவோனது இஷ்டப் படி அன்னம் சிறிது கொடுக்கப் பட்டது! ஸ்ரீ ரமணர் அன்றிரவை அங்கேயே கழித்து, மறுநாட் காலை, ஸ்ரீ கிருஷ்ண ஜயந்தியன்று கீழூரில் முத்துக்ருஷ்ண பாகவதர் என்பவரது வீட்டையடைந்தார். அவ் வீட்டில் மதியம் உணவு கொண்டபின், அப்பொழுது தான் தன் காதுகளில் அணிந்திருந்த இந் தங்கக் கடுக்கன்கள் அவரது ஞாபகத்திற்கு வந்தன. உடனே அவற்றைக் கழற்றி அப் பாகவதரிடம் கொடுத்து, ரூபாய் நான்கு பெற்றுக்கொண்டு, அன்றிரவே புகைவண்டி ஏறி, மறுநாளாகிய 1896 ஆம் ஆண்டு, செப்டம்பர் மாதம், முதல் தேதி, செவ்வாய்க் கிழமை அதிகாலை யில் தன் இளமையிலிருந்தே இதயத்தில் ஊறியிருந்ததும் தற்,

*அத்தன ரென்போ ரறவோர்மற் றெவ்வுயிர்க்குஞ்
செந்தண்மை பூண்டொழு கலான் —குறள் 30

போது தன் உள்வம் மழுதும் பொன்னோ பொன்னு தர்பால்
இவ்விதம் வந்ததுமான ஸ்ரீ அருணாசலத்தை வந்தடைந்தார்!

நோக அருணாசலேசருடைய ஆலயத்துட் சென்று தன்னை
ஒப்படைத்து ஆன்ம சமர்ப்பணம் செய்தார். அப்போது மூலஸ்
தான்த்தின் கதவுகள் திறத்திருந்தன. அங்கு யாருமே யில்லை.
தான் நேரே உள்ளே சென்று ஸ்ரீ அருணாசலேசுவர லிங்கத்தை
ஆலிங்கனம் செய்து கொண்டார். அது காறும் அவருடலில் ஒங்
கியிருந்த வெப்பத் தணிந்து உடல் குளிர்ந்தது; உயிர் குளிர்ந்
தது. ஜீவநதியின் யார்த்தரை பாமானந்தக் கடலிற் சங்கமமடைந்
தது. உள்ளம் நிறைந்த ஞான நிதியின் பெருமிதத்தோடு வெளி
யில் வந்தார். இனி, செயற் சுதந்திரம், சொற் சுதந்திரம், நினைக்
கும் மனச் சுதந்திரம் ஆகிய மூன்றும் தனதின்றி அருணாசலனு
டைய தூகவிட்டதால், கர்த்துருத்துவ மற்றுப் பரம மௌனி
யானார். அந் நிலையில் யாரோ ஒருவர் வந்து, 'சுவாமி, முடியெடுக்க
வேண்டுமோ?' என்று வினவினார்! இதுவும் அருணாசலன்
ஆஜ்ஞா எனக்கொண்டு ரமணர் சம்மதித்தார். நீண்டு, சுருள்
சுருளாக நெளிவுற்று, அழகுக் கருங்கொடி போன்றிருந்த பால
ரமணரின் தலைமயிர் மழிக்கப்பட்டுத் தலை மொட்டை யாயிற்று.
ஜாதிச் சின்னமாகிய புணாலைக் கழற்றி யெறிந்து, ஆடையிலி
ருந்து ஒரு கோவணம் மட்டுமே கிழித்து உடுத்திக் கொண்டு,
அதில் முடியிடப்பட்டிருந்த மிதிக் கடுக்கன் பணத்துடன் அவ்
வாடையையும் தூர விசினார். வழியில் பாகவதர் விட்டில் அளிக்
கப் பட்டிருந்த பக்ஷணப் பொட்டலமும் நிரல் எறியப்பட்டு விட்
டது. முடியெடுத்தபின் அதற்காக நிராடவு மில்லை. ஆனால்,
திரும்பி அவர் ஆலயத்தை யணுக முன்பே திடீரென ஒரு மழை
பெய்தது! அருணாசலேசன் தன் ஞானச் செல்வ மகளை வான்
மாரி பெய்து அவிரத நிராட்டினான் போலும்! கோயிலுள்ளே
வந்து ஆயிரக்கால் மண்டபத்தில் நிஷ்டையி லமர்ந்தார் ரமணர்.

தவராஜன்

ஆனால் மகாண்களின் மகிமை யறியுமா மட மணித உலகம்?
துஷ்டர்களும், சில குறுப்புச் சிறுக்களும் அவரைப் 'கடத்தியம்,
ஊமை' என்று கேலி செய்து, கற்களையும் ஓடுகளையும் அவர்
மேல் எறிந்து தொந்தரவு கொடுத்தனர். இது உலகில வறிந்த
பெரியோர்கட் கேல்லாம் வழக்கமாகக் கிடைக்கும் உபசாரந்தா

னல்லவா? புத்தரும், மகா வீரரும், ஏசு நாதரும் மக்களிடம் இவ்வித மரியாதை பெற்றவர்கள் தாமே! புதிதல்ல. எனவே, ஸ்ரீரமணர் அவைகளுக்கு ஒதுங்கி, அருகிலிருந்த 'பாதாள லிங்கம்' என்பதோர் சுரங்கக் கோவிலினுள் இறங்கினார். பகலிற்கூட நெருங்க, யாரும் பயப்படும்படி இருள் நிறைந்திருந்த அக் குகைக்குள் பாதாளேசனின் பின்புறம் மறைவாக உட்கார்ந்து சமாதியில் ஆழ்ந்தார். நாட்கள் பற்பல சென்றன. ஆகாரம், தண்ணீர் ஒன்றுமே யில்லை. ஆயினும் அவர் சமாதி நிலையிலிருந்து எழவே யில்லை! உடலுலக உணர்வு கடந்து, உள்ள வஸ்துவாகிய மெய்ப் பொருளில் ஏகமாய் நிலைத்த அவருக்கு ஆகாரம் தண்ணீராதிய தேடும் உடற்பசி ஏது? மனப்பசி தான் ஏது? அசரீர ஞானானந்தத்திற் சொக்கி நிற்கும் அவருக்கு அன்னிய வலகத் துன்ப உணர்வுந்தான் ஏது? ஒன்றுமே யில்லை!

ஸ்ரீரமணர் உட்கார்ந்திருந்த சதுப்பு மண்தரையில் எறும்பு, கரையான் பூச்சிகள், கொசு, குளவி, பூரான் போன்ற விஷ ஜந்துக்கள் நிரம்பியிருந்தன. அவை அவருடலை அரித்துத் தின்ன ஆரம்பித்தன. தொடையின் அடிப்பாகம் அரிக்கப்பட்டுப் புண்ணாகி இரத்தம் வடிய ஆரம்பித்தது. வடிந்த இரத்தம் கெட்டிப் பட்டுச் சீழாகி, தரையிலிருந்த மண்ணிற் பிசையப்பட்டுப் போய் உடலைத் தரையோடு ஒட்ட வைத்து விட்டது. ஆனால் இவையொன்றும் அவருக்குத் தெரியாது! அவர் இதனற் பாதிக்கப்படவே யில்லை!! புராணக் கதைகளில் வால்மீகி போன்ற ரிஷிகள் தம் உடலின்மேற் புற்று மூட, தலைமயிரிற் குருவிகள் கூடு கட்டி வாழத் தவத்தில் ஆழ்ந்திருந்தனர் என்று படிக்கின்றோமல்லவா? அவ்வளவு அரிய நிலை ஒன்றும் உண்டென்பது வெறும் கட்டுக் கதையல்ல என்ற உண்மையை உலகுக்குத் தற்காலத்திற் கண் முன் இருந்து காட்டி ஸ்ரீரமணர் மெய்ப்பித்தார்!

பல நாட்களுக்குப் பிறகே இது மக்களுக்குத் தெரிய வந்தது. எவ்வாறெனின், ஸ்ரீ சேஷாத்ரி சுவாமிகள் என்ற பெரியார் ஒருவர் அக்காலத்தில் திருவண்ணாமலையில் வசித்து வந்தார். பார்ப்போர் கண்ணுக்குப் பைத்தியம் போற் காணப்பட்ட இவர் உண்மையில் ஓர் அருளாளர். மக்கள் சிலர் இவரது மகிமையை யுணர்ந்து போற்றி வந்தனர். 'பாம்பின் கால் பாம்பறியும்' என்பது பழமொழியல்லவா? ஸ்ரீ ரமணரின் ஞான மகிமையை இவர் நன்கு

ணர்ந்தார். அடிக்கடி பாதாள லிங்கத்துட் சென்று பால ரமணரைப் பார்த்து வருவார். இவரே ஒருநாள் தனது அன்பர் வேங்கடாசல முதலியார் என்பார் ஒருவரிடம், “உள்ளே ஓர் சின்ன ஸ்வாமி இருக்கிறது; போய்ப் பார்” என்று கூறிவிட்டுச் சென்றார். வேங்கடாசல முதலியாரும் மற்றும் சிலருமாக, பகலிலும் இருள் நிறைந்திருந்ததால், விளக்கேற்றிக் கொண்டு, பாதாள லிங்கக் குகைக்குள் இறங்கினர். உரக்கக் கூப்பிட்டும் அசைவற்றிருந்த ஸ்ரீ ரமணரின் திருமேனியைப் பலவந்தமாகத் தூக்கினர். அந்தோ! தரையோடு ஒட்டிக்கிடந்த உடலின் கீழ்ப்புறம் பெயர்க் கப்பட்டதால் மீண்டும் புண்ணாகி இரத்தம் பெருகிற்று! கண்டு அஞ்சிய அவ் வன்பர்கள் பத்திரமாக ஸ்ரீ ரமணரை வெளியிற் கொண்டு வந்து, அருகிலிருந்த கோபுரம் சுப்பிரமணியர் ஆலயத்தில் மெல்ல அமர வைத்துப் பாதுகாத்து வந்தனர். அப்போதுங் கூட ஸ்ரீ ரமணர் உடல் நினைவு பெறாதவராய் சமாதரி நிலையிலேயே இருந்தார்!

உடலுருத் தாங்கி நிற்கும் இறைவன் இவர் என்றறிந்து இவ் விறைபணியில் அன்பர் சிலர் ஆர்வமுடன் ஈடுபட்டனர். என்னைக்காவது ஸ்ரீ ரமணர் கண் விழிக்கும் சமயத்தில் பால், கஞ்சியுணவு, பழம் முதலியவற்றை அவர்கள் ஊட்டுவதுண்டு. உறங்குங் குழந்தை யுணவருந்துவது போல், ஸ்ரீ ரமணரின் ஆகார விஸர்ஜனாதிகள் நடந்து வந்தன. கண்களே திறக்காதருந்த சில நாட்களில் வாயைப் பலவந்தமாகத் திறந்து, திரவ ரூபமாகச் சிறிதாவது உணவை அன்பர்கள் வலிந்தாட்டுவது முண்டு!

அருணாசலேசுவரர் ஆலயத்திற் சில மாதங்கள் இருந்த பிறகு, ஸ்ரீ ரமணர் தன்னைத் தரிசிப்பதற்காக மக்கள் திரண்டு கூடுவதை விரும்பாதவராய், தனிமையை நாடினார். பிறகு ஏகாந்தமாயிருந்த குருமூர்த்தக் கோவிலிலும், அதனை அடுத்த மாந்தோப்பிலும், 1897 ஆம் ஆண்டின் ஆரம்பத்திலிருந்து சுமார் 1½ வருடங்கள் நிஷ்டையிலிருந்தார்.

அன்னையிள் ஆற்றுமை

இஃது இவ்வாறாக, மதுரையில் ஸ்ரீ பகவான் எழுதிவைத்து வந்த கடிதத்தைக் கண்ட ஜமையனும், சிற்றப்பாவும், உறவின

ரும், தாயார் அழகம்மையும்தான் என்கெங்கோ தேடித் தேடி அலுத்துப் போயினர். முடிவில், ஸ்ரீ பகவான் தங்கியிருந்த குருமர்த்தத்தில் அவருக்குப் பணிபுரிந்து வந்த அண்ணாமலைத் தம்பிரான் என்ற ஓர் அன்பர் முலம் விபரம் அறிந்தனர். அப்போது (1-5-1898ல்) மதுரையில் சுப்பையர் காலமாகி விடவே அவரது சகோதரரான நெல்லையப்பையர் உடனே புறப்பட்டுத் திருவண்ணாமலைக்கு வந்தார். ஆனால் பிள்ளையை எவ்வளவோ வருந்தி யழைத்தும் அவர் ஏமாற்றத்தோடு தான் திரும்ப நேர்ந்தது.

நெல்லையப்பையர் முயற்சி தோல்வியுறவே, அன்னை அழகம் மையாரே தமையன் நாகசாமியுடன் அருணாசலத்திற்கு (1898 டிசம்பரில்) விரைந்து வந்தார். 1898 செப்டம்பர் முதலே ஸ்ரீ ரமணர் அண்ணாமலையின் கிழக்குச் சரிவிலுள்ள பவழக்குன்றிற் சென்று தங்கியிருந்தார். தனயனின் கோலத்தைக் கண்ட தாயின் உள்ளம் பதைத்தது.

“அப்பா, குழந்தாய், மதுரைக்கே வந்துவிடு. நீ இப்படிக்கோவண்ணாடியாய்க் கல்லிலும் முள்ளிலுங் கிடக்க, நான் வீட்டிற் சுகமாயிருக்க எப்படியப்பா மனம் வரும்? வேண்டாம்; இனி வைராக்கியம் வேண்டாம்; பிடிவாதம் வேண்டாம்; உன்னைப் பெற்ற வயிறு பற்றிப் பதைக்குதப்பா!” என்று கூறிப் பலவாறு கேஞ்சி யமுதார். நாகசாமியும், “சாதாரணமாகத் தானே சொன்னேன். இப்படி யாகும் என்று நினைக்க வில்லையே!” என்று நொந்து, வேண்டிய மட்டும் சமாதானம் கூறி அழைத்துப் பார்த்தார். பத்து நாட்கள் உடன்தங்கிப் பலவாறு வருந்தி யழைத்தும் பகவானுடைய முகத்தில் யாதொரு விருப்பு வெறுப்புக் குறியும் காணப்படவே யில்லை! மௌனமாகவே இருந்து வந்தார். இப் பரிதாபக் காட்சியைப் பார்க்கச் சகியாத பக்தர்க ளிற் சிலர், “சுவாமி, அன்னை துக்கத்தால் துடிக்கிறாள். தங்கள் கருத்தை எழுதியாவது காட்டுங்கள்” என்று பிரார்த்தித்து ஓர் எழுதுகோலைப் பகவானிடம் தந்தனர். எழுதினார்:

“அவாவர் பிரார்த்தப் பிரகாரம் அதற்கானவன் ஆங்காங் கிருந் தாட்டுவீப்பன். என்றும் நடவாதது என் முயற்சிக்கினும் நடவாது; நடப்ப தென்றடை செய்யினும் நில்லாது. கூதுவே தீண்ணம். ஆகவே மௌனமா யிருக்கை நன்று.”

என்ன ஞான வறுதி ! விருப்பற்ற, அதோடு வெறுப்புமற்ற வறுதி !! மலை கலங்கினும் மனங் கலங்காத மாடசி.

“நிலையின் றிரியா தடங்கியான் றேற்றம்
மலையினும் மாணப் பெரிது”

—குறள் 124

“மலையே வீழினும் நிலைகலங்கிடேல்”

—சம்பந்தர் தேவாரம்

ஸ்ரீ பகவானின் மறுமொழி கண்ட பக்தர்களும் தாயும் என்ன செய்வது? அழகம்மையார் துக்கம் மேலிட்டவராய் ஊர் திரும்பினார்.

மனிதர்களே யன்றிப் பசு பகலியாதி யுயிர்களுங்கூடப் பிற காலத்தில் பகவானது பரம கருணைக்குப் பாத்திரமானது உலகறிந்த விஷயமாயிருக்க, தாயிடம் மட்டும் பகவான் ஏன் இவ்வாறு நடந்துகொண்டார் என்று பலர் வியப்ப துண் டல்லவா ?

‘நான், எனது’ என்ற அறியாமை நிறைந்த தாயுள்ளம் அன்று அவரிடம், “நீ என் மகன் ; நான் உன்னைக் காபாற்றுந் தாய். என் இருப்பிடத்திற்கு (மதுரைக்கே) வந்துவிடு” என்று அபிமானத்தைக் காட்டிய வரையிலும், அருட் பெருங் கருணையால் பகவான் அதைமாற்றி அன்னையை உய்விக்க வேண்டாமா? இந்த மகா மௌன விடையாகிய வாளால் அக் கொடிய அபிமானக் கிரந்தியை அறுத்தெரிகின்றார். அன்னையைத் துயரத்தோடு திரும்பச் செய்தது கைவிடுவதற் கல்ல, காப்பாற்றுவதற்கே ! பிற காலத்தில் அன்னை அழகம்மையார் யாவுந் துறந்து, தன் ஞான மகனே கதி என்று வந்தடையுமாறு செய்வதற்கே யாகும். மற்றொருமுறை 1914இல் அன்னை மகனைப் பார்க்க வந்த போது கொடிய ஜூரத்தாற் பிடிக்கப் பட்டார். அச்சமயம் பகவான் நான்கு வெண்பாக்களைப் பாடினார். நோய் தணிந்து அன்னை ஊர் திரும்பினார்.

ஞானத் தேனை நாடிய வண்டினம்

பிறகு ஸ்ரீரமணர் அண்ணாமலை மேல் இருக்கும் விருபாக்ஷக் குகையில் (1899, பிப்ரவரி மாதம்) வந்து வசிக்கலானார். இக் காலத்தில் தான் ஞானத் தாமரையாக மலர்ந்த பகவானின் உபதேசத் தேனைப் பருக, ஆன்ம தாகங்கொண்ட சீடர்களாகிய வண்டினங்கள் வந்து சூழ்ந்தன. மரம் பழுத்தால் வெளவாலை

வாவென்று கூவி இரந்தழைக்க யாரேனும் வேண்டுமா என்ன ? பகவானது மோன அருட் சந்நிதியே அடியார்களின் ஐயங்களைப் போக்கி ஞான மலர்ச்சி யருளக் கூடிய ஆன்ம சூரியனா யிருந்தது. அப்போது சுமார் இருபது வயதே நிரம்பியிருந்த பாலன் ஸ்ரீ ரமண குருபரன். ஆனால் அவரிடம் ஆன்மப் பசியெடுத்து வந்து சேர்ந்த சீடர்களோ வயதிலும் படிப்பிலும் மிக முதிர்ந்த வர்கள் !

“குருவோ பாலன், முதியவர் சீடர்,
குருமொழி மௌனம், குலைந்தன வையம்;
வடவா லடியின் மகா விசித்ரம்!
நடந்ததவ் வண்ணம் ரமணசந் நிதியில் !!”

ஸ்ரீ ரமண பிரானிடமிருந்து உபதேசங்களை எழுத்தாலும் பிற்காலத்திற் சொல்லாலும் உலகம் சிறிது பெற முடிந்தது என்றாலும், அவரது மோன சந்நிதியினாலேயே சந்தேகந்தீர்ந்து, கிருதார்த்தர்களான முமுக்ஷுக்கள் எத்தனையோ பேர்.

*“மௌனமுள் ளெழுமொரு மொழியரு ணிலையே”

-ஸ்ரீ பகவான்.

‘மௌனமே பலிதத்தில் தவறாத உபதேசம். அதற்கு எழுத்தும் சொல்லும் ஈடே யாகா; சில சமயம் அவை தடையுங்கூட!’ என்பது ஸ்ரீ ரமண வாக்கு !

கி. பி. 1900 ஆம் ஆண்டில் கம்பீரம் சேஷய்யர் என்பவர் — ராஜ்யோக வழியில் முயன்று கொண்டிருந்தவர் — தமது ஐயங்களை ஸ்ரீ ரமணர் சமாதியிலிருந்து கண் விழிக்கும் சமயங்களிற் கேட்பதுண்டு. சிறு துண்டுக் காகிதங்களையும் எழுது கோலையுங் கொடுப்பார். பகவான் அவருக்கு எழுதித் தந்த விடைகளே பிற்காலத்தில் ஸ்ரீ நடனானந்தர் என்னும் ரமண பக்தரால் தொகுக்கப் பெற்று விசாரசங்கிரகம் என்ற நூலாயிற்று. பிறகு 1902 ஆம் ஆண்டில் ஸ்ரீ சிவப்பிரகாசம் பிள்ளை என்ற அன்பர் இவ்வாறே பகவானிடமிருந்து வினாவிடை வடிவிற்பெற்றதே “நான் யார்?” என்னும் நூல். உருவிற் சிறியதேயாயினும் உலகினுக்கு ய்வு காட்டும் ஆற்றலில் மிகப் பெரிய இந் நூல் இப்போது உலகப் பிரசித்தமாக இருக்கிறது. ஸ்ரீ நடனானந்தரது ஐய வினாக்களுக்கு ஸ்ரீ பகவான்ளித்த விடைகளே “உபதேச மஞ்சரி” என்னும் நூலாயிற்று.

1907, நவம்பர் 18ல் காவிய கண்ட கணபதி சாஸ்திரிகள் என்ற ஓர் ஆரியக் கவிஞர் வந்தார். அவர் நல்ல ஆசகவி. அவரை கணபதி முனிவர் என்றும் அவரது சீடர்கள் அழைப்பர். மனங்கொண்ட அளவு மந்திர ஜபம் செய்த தபஸ்வி! பெரிய மேதை. அப்படியிருந்தும் உண்மையான "தபஸ்" என்ப தென்ன வென்றறிய இயலாதவராய், தனது சந்தேகத்தை நீக்கிக் கொள்ள விரும்பி ஸ்ரீ ரமணரைத் தரிசித்தார். "அருமறை யாவும் கற்றேன்; அனேக கோடி மந்திர ஜபம் பண்ணினேன்; உண்டி சுருக்கி யுபவாச மிருந்தேன்; ஆயினும் இன்னும் 'தவம்' என்பதின் தாற் பரியம் விளங்க வில்லை; தயைகூர்ந் தருளுக" என்று அவர் பகவானிடம் வேண்டி நின்றார். அதற்கு விடையாக ஸ்ரீ ரமணர் தன தருட் கண்களை அவர் மேல் வீக்ஷித்த வண்ணம் பதினைந்து நிமிடங்கள் இருந்தனர். கணபதி சாஸ்திரி, "இத்தகைய சக்ஷ தீக்ஷையைப் பற்றி நூல்களில் வாசித்திருக்கிறேன். ஆனால் அதன் மூலம் உணர்த்தப்படும் உண்மையைக் கிரஹிக்க எனக்கு ஆற்ற வில்லை. தயை கூர்ந்து வாய் திறந்து உரைத்தருள வேண்டும்" என்று விண்ணப்பித்து நின்றார். எனவே ஸ்ரீ ரமணர், "நான் நான் என்பது எங்கிருந்து புறப்படுகிறதோ அதைக் கவனித்தால் மனம் அங்கே வீனமாகும்; அதுவே தபஸ்" என்றருளிஞர். ஆனால் ஸ்ரீ கணபதி சாஸ்திரி "ஜபத்தினால் அந்நிலை அடைய முடியாதா?" என்று கேட்கவே, பகவான், அவருக்கு ஜபத்திலிருக்கும் அபிமானத்தை யறிந்தவராய் "ஒரு மந்திரத்தை ஜபம் பண்ணினால் அந்த மந்திரத்வணி (சப்தம்) எங்கிருந்து புறப்படுகிறது* என்று கவனித்தால், மனம் அங்கே வீனமாகிறது; அது

*மந்திரத்வணி மந்திரத்தை ஜபிப்போனிடமிருந்தே வருகிற தாகையால், மந்திரத்தையோ மந்திரத்வணியையோ கவனிக்கச் சொன்னதன்று இது. ஜபிப்போனாகிய 'நான்'—அகத்தை—எங்கிருந்து உண்டாகின்றது என்ற மூலத்தையேதான் ஸ்ரீ பகவான் இதன் மூலம் நாடச் சொல்கின்றனர்! தான் கவனிக்கப்பட்டால் பதுங்கி, அடங்கி, தன் இருப்பை இழப்பது அகந்தையின் இயற்கை யாதலால் 'யான் அற்று இயல்வது எதுவோ அந்த ஆன்ம நிலையைத் தேருவது தான் நற்றவம்' என்ற உபதேச வந்தியாரின் முடிவு இங்கு எய்தப் பெறுவது காண்க.

இது போன்றே ஸ்ரீ பகவான் மற்றொரு சமயம் திரு. வெங்கட கிருஷ்ணையா என்பவருக்கு காயத்ரீ மந்திரத்தைப் பற்றிக்கூறும் போது "ஜபிப்பவனைக் கவனி" என்று கூறியதும் (Talks No. 606) இங்கு ஒத்து நேரக்கற் குரியது.

தான் தபஸ்” என்று உபதேசித்தார்.

இவ் வுபதேசம் பெற்ற கணபதி முனிவர் ‘உத்தம ஞானசிரியனாய், ஸஹஜாத்ம நிஷ்டனாய் விளங்கும் இவர் சாமானியரல்லர். இவரே பகவான் மகரிஷி’ என்று பாராட்டித் தமது கவி வாணியால் பகவான் ஸ்ரீ ரமண மஹர்ஷி என்று துதித்தார். அன்று முதலே இப் பெயர் வழங்க லாயிற்று.

பகவான் ஸ்ரீ ரமணர் ஓர் அரிய அருட்கவி. அவரது தாய் மொழியாகிய தமிழ் மொழியில் அவரது கம்பீரமான செய்யுள் நடை சங்க கால இலக்கிய நடைக்குப் புத்துயிர் ஊட்டுகின்றது. செறிந்த, சிறந்த, பொருட் பொலிவு கொண்ட செந்தமிழ் நடை. தமிழில் உபநிடதம் யாத்த ஞானப் புலவர் பகவான் ஸ்ரீ ரமணர். அது மட்டுமல்ல; ஆரியத்திலும், மலையாளத்திலும், தெலுங்கிலும் கூடச் சிறந்த கவிஞராயிருந்தார். தெலுங்கு மொழியில் தமிழ் வெண்பா இலக்கணத்தை முதன் முதலாகக் கையாண்டு காட்டியவர் பகவான்!

ஸ்ரீ ரமண பகவானுற் செய்யுட் செவ்வங்களாகத் தமிழன் னைக்குக் கிடைத்த இணையற்ற ஞானரத்தினங்கள் எத்தனையோ உண்டு! ஆயினும் ஸ்ரீ ரமண பகவான் வேறும் நூலாசிரிய ரல்லர். தாம் நூலியற்ற வேண்டும் என்ற சங்கற்பமே அவரிடம் கிடையாது. 1896 ஆம் ஆண்டு அருணாசலத்தில் அடிவைத்த நாளிலிருந்து நிச்சங்கற்பமே அவரது நிலை. எனின் ஸ்ரீ ரமணோபதேசங்களாகிய நூல்கள் எவ்வாறு உலகுக்குக் கிடைத்தன? உலகைப் படைத்துக் காத்தழிக்கும் பரமேசுவர சக்தியாகிய கடவுள் ஒன்று உண்டல்லவா? அதுவே அவரது மனோவாக்குக் காயங்களைக் கருவியாகக் கொண்டு, அடியவர்களின் கேள்வி, சந்தேகம், வேண்டுகோள் இவைகளைக் காரணமாகக் கொண்டு, உலகை உய்விக்கும் நிமித்தம் பகவான் ரமணரைப் பாட்டுவித்தது. யாராவது ஏதாவது ஆன்மீக விஷயங்களைக் கேட்டால், இறிய அரிய செந்தமிழ்ப்பாக்கள் விடையாக பகவானிடமிருந்து மலரும். அவ்வாறு சிந்திய உபதேச ரத்தினங்களே தற்போது ஸ்ரீ ரமணோபதேச நூல்களாக உலவுகின்றன! அவையாவும் ஒருங்கு திரட்டப்பட்டு “ஸ்ரீ ரமண நூற்றாண்டு” என்னும் வடிவில் உருக்

கொண்டுள்ளன. அவைகளுள் மிகவும் முக்கியமானவை கோத்திரமாக ஐந்தும், சாத்திரமாக மூன்றும் ஆகும். தோத்திரம் ஐந்தும் 'ஸ்ரீஅருணாசல ஸ்துதி பஞ்சகம்' என வழங்கப் படுகின்றது. சாத்திரம் மூன்றும் உபதேச உந்தியார், உள்ளது நாற்பது, குருவாசகக் கோவை என்பனவாம்.

உத்தம ரமண பக்தரும் சீரிய செந்தமிழ்ப் புலவருமான ஸ்ரீ முருகனார் என்பவரது வேண்டுகோட் கிணங்கிப் பகவான் ஸ்ரீரமணர் 'உபதேசவுத்தியார்' என்னும் நூலை அருளியதோடு, 'உள்ளது நாற்பது' என்னும் ஒப்புயர்வற்ற உபநிடதத்தையும்தொகுத்தும் அருளினார். ஸ்ரீ பகவான் ஆதி நாள் தொட்டு அன்றன்றும் திருவாய் மலர்ந்தருளிய வசனங்க ளுள் ளிட்ட உபதேசங்கள் அனைத்தையும் தமிழ்ச் செய்யுட் கோவையாகத் திரட்டி ஸ்ரீமுருகனார் சேகரித்துச் சேமித்த ஸ்ரீரமணோபதேசப் பொக்கிஷமே 'குருவாசகக் கோவை' என்ற நூல். ஸ்ரீ முருகனரை முன்னிட்டுத் தோன்றிய இம் முப்பெரும் ரமணோபதேச நூல்களே இன்று நிலவும் ஸ்ரீ ரமணப் பிரஸ்தானத் திரயம் (முப்பெரு மோகூ நூல்) ஆகும்.

அருணாசல மலையே சிவபிரானது ஆதிலிங்க வடிவு. இம் மலையே சிவன். "இம்மலை முழுவதுமே தெய்வீகமானது. இது சிவனே தான். நாம் நம் உடலை எப்படி 'நான்' என்று அபிமானிக்கிறோமோ அப்படியே சிவபிரான் இம் மலையை 'நான்' என அபிமானிக்கின்றார்! ஞானமே உருக்கொண்டது தான் இவ் வருணாசலம். தன்னைத் தேடி வரும் அடியார்களின் மேல் பெருகும் பெருங்கருணையால்தான் ஊனக் கண்க ளுக்குப் புலப்படும் இவ் வருண மலையாகச் சிவபிரான் வெளிப்பட் டுள்ளார். அடியார்கள் இம் மலையினருகே வசிப் பதனாலேயே ஆறுதலும் ஞானவழி விளக்கமும் பெறுவர்" என்று ஸ்ரீ பகவான் ஒரு முறை திருவாய் மலர்ந்தருளினார். மகான்கள் நமக்கு வழிகாட்டி, நமக்காக அவ்வழி நடந்துங் காட்டியுள்ளன ரன்றோ! அம் முறையில் பகவான் ஸ்ரீரமணரே அன்பர்களுடன் அடிக்கடி அருணகிரியைப் பிரதக்ஷிணம் செய்து துண்டு. உண்ணாமுலை உமையாளான அம்பிகையே இவ் வருணாசலத்தைப் பிரதக்ஷிணம் செய்து அர்த்த நாரீசுவர பதம் பெற்றனள். ஏன்! இங்கு திருக்கோயில் கொண் டெழுந்தருளி யுள்ள அருணாசலேசுவரரே பிரதி வருடமும் இந்

முறை அண்ணாமலையை வலம் வருகின்றார் என்றால், அருணாசிரிப் பிரதக்ஷிண மாண்பை நாம் வரையிட்டுரைப்ப தெங்ஙனம்? † அத்தகைய கிரிப்பிரதக்ஷிண சமயத்தில் தான் ஆதியில் 1914 ஆம் ஆண்டில் ஒருநாள் பகவான் ஸ்ரீ ரமணர் அருணாசல ஸ்துதி பஞ்சக நூலின் முதல் துதியாகிய 'ஸ்ரீ அருணாசல அக்ஷர மணமாலை' யைப் பாடியருளினார்! நினைக்க முக்தி தருவதான அருணாசலத்தை ஸ்மரிக்க இவ் வக்ஷரமண மாலையைத் தினமும் மனங் கனிந்து ஒதுவதையே மோக்ஷ சாதனமாகப் பல்லாயிரம் ரமண பக்தர்கள் மேற்கொண் டுள்ளனர்.

அன்னையின் அடைக்கலம்

இப்படிப்பட்ட உலக மகா குருவைப் பெற்றெடுத்தது தமிழகத்தின் பெரும் பாக்கியமாகும். இம் மகாபுருஷரைப் பெற்றெடுத்து, வளர்த்து, உலகுக்குத் தியாகம் செய்த அன்னை அழகம்மையாரின் பேறு இணையற்றதே. இத் தியாகத்தால் அவர் பிற்காலத்திற் பெற்றது பேரின்ப வீட்டுப் பேறேயாக விளைந்தது! உறவுந் துறவும் ஒன்றேயான அதீதாசிரமியாய் வாழ்ந்த பகவான் ஸ்ரீ ரமணரது கருணைக்கு அன்னையும் வசமானார்! முடிவாகத் தம் ஊர், உறவு, வீடு, விருப்பு யாவும் அகன்று, ஸ்ரீ ரமண பிரானையே ஞானாசிரியனாகக் கொண்ட சீடர் குழாத்துள் தாமும் ஒருவராய் 1916 ஆம் ஆண்டில் அன்னை அருணாசலத்திற்கே வந்து சேர்ந்து விட்டார். அவரைப் பின்பற்றித் தம்பி நாகசுந்தரமும் அவ்வாறே வந்துவிட்டார். இவரே பிற்காலம் துறவேற்று ஸ்ரீ நிரஞ்ஜனானந்த சுவாமிகள் என்ற தீக்ஷாநாமம் பூண்டு தற்போதுள்ள ஸ்ரீ ரமணாசிரமத்தின் அமைப்பிற்கும் அபிவிருத்திக்கும் காரணமாக விளங்கினார். உறவினர் நெருங்கினார் பந்தம் என வெண்ணிப் பகவான் வேறெங்காவது சென்று விடுவரோ என்றும் சில பக்தர்கள் அக்காலம் எண்ணினர். அன்னை மலையில் வந்து வசிப்பதற்குச் சற்று எதிர்ப்பும் இருந்தது. ஆனால், இப்போது பகவானிடம் எந்த உறவினரும் நீரிற் படரும் அல்வி போல் ஒட்டிக் கொண்டு மிதக்கலாமே தவிர, உப்புப் போற் கரைந்து கரிப்பேற்ற முடியாதென்ற வுண்மையை அவ் வன்பர்கள் அப்போது உணர

† ஸ்ரீ அருணாசலப் பிரதக்ஷிண மாண்பை மேலும் நன்கறிந்து கொள்ள "சாதனை சாரம்" என்ற நூலின் 451-வது பாடலில் இருந்து 460 வரை வாசிக்கவும்.

வில்லை. எந் நிலையிலும் மனத்துறவுடன் வசிக்கலாம் என்ற ஸஹஜாத்ம ஸ்திதியின் உரத்தை பகவான் இன்று இருந்து காட்டியருளினர்.

அதன் பிறகு மலை மீது இன்னும் உயரமாகவுள்ள ஓர் இடத்தில் ரமணியமானதோர் இருக்கையை அன்பர்கள் கட்டினர். இதில் ஈடுபட்ட அன்பர்கள் பலருள் “கந்தசாமி” என்னும் அடியார் ஒருவரின் தனிப்பெரு முயற்சியே அவ் வாசிரமத்தின் அமைப்பிற்கு முக்கிய காரணமா யிருந்ததை முன்னிட்டு அது “ஸ்கந்தாசிரமம்” எனப் பெயர் சூட்டப் பெற்றது. பகவான் அங்கு 1916 விருந்து 1922 ஆம் ஆண்டின் இறுதி வரை வசித்தனர். அவ் வாண்டின் மே மாதத்தில் அன்னை அழகம்மையார் நோய்வாய்ப் பட்டார். அன்னையின் கடைசித் தருணத்தில் பகவான் தமது யோக சக்தி வாய்ந்த வலக்கரத்தை அன்னையின் இதயத்திலும் இடக்கரத்தை சிரசிலுமாக வைத்த வண்ணம் நெடுநேரம் அன்னையின் அருகில் அமர்ந்திருந்தார். அப்போது அன்னையிடம் மீண்டும் பல ஜன்மங்களைத் தரக் காரணமாயிருந்துவந்த பற்பல பழங்கர்ம வாசனைகளுக்கும் பகவானது திருக்கரத்தின் அருட்சக்திக்குமாகப் பெரும் உட்போர் நடந்து முடிவில் அவ் வாசனைகள் யாவும் ஒடுங்கி யழிந்து, ஜீவன் இதயாகாசத்தில் வந்து பிரம்ம சொரூபமாக ஐக்கிய மாயிற்று. மே மாதம், 19 ஆம் தேதி, வெள்ளிக்கிழமையன்று இரவு சரீரம் அகன்றது. அன்னை அழகம்மையார் முக்திநிலை யுற்றதை பகவான் ஸ்ரீ ரமணரே குறிப்பிட்டு உணர்த்தினார். அன்னையின் திருமேனி அருணாசலத் தென் சரிவில், பாலீ தீர்த்தக் கரையில் பக்தர்களாற் சமாதி செய்விக்கப் பட்டது. முக்தரான அன்னையின் சமாதிமேல் ஸ்தாபிக்கப்பெற்ற லிங்கமே ஸ்ரீ மாத்ருபூதேசராக விளங்குகின்றது. உலகில் பகவானுக் கோர் உடலாலயம் அளித்த அன்னைக்கு ஸ்ரீ நிரஞ்ஜனானந்த சுவாமிகளின் மாத்ரு பக்தி ஓர் உத்தம ஆலயம் அமையச் செய்வித்ததும் பொருத்தமே.

ஸ்ரீ ரமணாசிரமம்

முதலில் சிறு கீற்றுக் கொட்டகையாக அமைக்கப் பெற்றிருந்த அன்னையின் சமாதிக்கு ஸ்ரீ ரமண பகவான் ஸ்கந்தாசிரமத்திலிருந்து அடிக்கடி வந்து போவதுண்டு. 1922 ஆம்


தண்டின் பிச்சம்பர் மாதம் முதல், திருவநதிச் சைகப்படி முடிவாக அங்கேயே வந்து பகவான் திறந்தரமாகத் தங்கி விட்டார். நாளடைவில் அன்பர்களும் அங்கேயே வந்து கூடித் தங்கிப் பகவானோத்தர சிக்க ஆரம்பித்தனர். அதனால் ஸ்ரீரமண பகவானின் இச் சந்தி வரவர பற்பல அழகிய கட்டிடங்களாக வளர்ச்சியுற்றுத் தற்போதுள்ள ஸ்ரீரமணசிரமம் ஆயிற்று.

பரிபூரண சமத்துவமே பகவானது தினசரி வாழ்வா யிருந்தது. நம் நாட்டின் ஏழைகளுள் பரம ஏழை யொருவன் தனது உடலின் தேவையாக எவ்வளவு எளிமையாக உடுத்து யிருப்பானோ அதைவிடக் குறைவான உடையையே—ஒற்றைக் கொய்வந்தையே—அவர் தமது இறுதி நாள் வரை உடுத்தி வந்தார். உணவிலும் அப்படியே. அனைவருடனும் சமமாக அமர்த்தி அவர் உண்பார். அனைவர்க்கும் எது பரிமாறப் படுகிறதோ அதை மட்டுமே, அதைவிடக் குறைந்த அளவி லேயே, தாம் ஏற்றுக்கொள்வார். அவரது சந்திதியில் யார் எதைக் கொண்டு வந்து சமர்ப்பித்தாலும் அது அவ்வப் போதே அனைவர்க்கும் சமமாகப் பங்கிடப்பட்டு விநியோகிக்கப்பட்டு விடும். பசு, நாய், குரங்கு, அணில், மயில் முதலிய சகல ஜந்துக்களுக்கும் அங்கு அத்தகைய சமத்துவமும் சம உரிமையும் வழங்கப்பட்டு வந்தன. ‘பசு லக்ஷ்மி’ ஆசிரமத்தின் செல்வ மகள் போல் வாழ்ந்து இறுதியில் பகவானது ஹஸ்த தீக்ஷையுடன் 18-6-1948 இல் முக்தியடைந்தாள்.

பகலும் இரவும் பகவான் ஸ்ரீ ரமணர் வாழ்ந்து வந்த அறையின் கதவுகள் திறந்தே இருக்கும். அகண்ட சிதாகாச வெற்ற வெளியாக விளங்கிய அவருடைய வாழ்வில் மறைவேது? மறைந்திருக்க அவசியம் ஏது? நடு நிசியிலுங்கூட அன்பர்கள் சென்று அவரைத் தரிசிக்கலாம். “...நெஞ்சிற் கரவுடையார் தம்மைக் கரப்பர், கரவார் கரவிலா வுள்ளத் தவர்” என்பது ஆன்றோர் வாக்கன்றோ? அவரது தரிசனம் சகலர்க்கும் சதா காலமும் நிபந்தனையற்ற பாக்கியமாக இருந்தது. ஆசிரமத்தின் ஆதிக்காலத்திற் கள்வர் சிலர் நடு நிசியில் வந்தபோதுங்கூட, பகவான், “உள்ளே வந்து வேண்டியதை எடுத்துப் போகலாமே” என்று வரவேற்பளித்தன ரென்றால், அவருடைய வெற்றவெளி வாழ்வுக்கு வேறென்ன சான்று வேண்டும்?

ஸ்ரீ ரமண சரிதச் சுருக்கம்

கள்வர்க்குங் கருணை



1924 ஆம் ஆண்டு, ஜூன் மாதம், 26 ஆம் தேதி நள்ளிரவு; மணி 11-30 இருக்கும். சில கீற்றுக் கொட்டகைகளே அப்பொழுது திருந்த ஸ்ரீ ரமணசிரமம். ஆனால் அது பணம் பெருத்த திருமடம் என்றெண்ணிய சில திருடர்கள் அங்கு வந்து புகுந்து ஜன்னல்களை நொறுக்கி அட்டகாசம் செய்தனர். பகவான் ஸ்ரீ ரமணர் படுத்திருந்த அறையில் கூடவே சில அடியார்களும் இருந்தனர். பகவான் திருடர்களை உள்ளே வரச்சொல்லி, அவர்களுக்கு வேண்டியதை இருளிற் பார்த்து எடுத்துக் கொள்வதற்காக ஹரிக்கேன் விளக்கு ஒன்றை ஏற்றித்தரச் செய்தார். “உன் பணமெல்லாம் எங்கே வைத்திருக்கிறாய்?” என்று உறுமினர் கள்வர்கள். “நாங்கள் பிசை எடுத்துண்ணும் சாதுக்கள்; எங்களிடம் பணம் இல்லை; இங்கே யுள்ள எதை வேண்டுமானாலும் எடுத்துச் செல்லுங்கள்; நாங்கள் வெளியேறிவிடுகிறோம்.” என்று பகவான் கூறி, அடியார்களுடன் வெளியில் வந்து உட்கார்ந்தார். வெளியேறும் போது ஒவ்வொருவரையும் திருடர்கள் அடித்தனர். ஸ்ரீ பகவானுக்கும் இடது தொடையில் ஓர் அடி விழுந்தது! “அப்பா, உனக்குத் திருப்தி யாகாவிட்டால் மற்றொரு தொடையிலும் அடி” என்று பரிந்துகூறினர் பகவான்!

கள்வர்க்குங் காட்டிய கருணை அம்மட்டோ! எதிர்த்துத் திருடரைத் தாக்கக் கிளம்பிய இளஞ்சீடர் ஒருவரைப் பகவான் தடுத்து, “அவர்கள் தர்மத்தை அவர்கள் செய்யட்டும்; நாம் சாதுக்கள்; நம் தர்மத்தை நாம் கைவிடக் கூடாது; எதிர்ப்பதால் சம்பவிக்கும் விளைவுக்கு நாளை உலகம் நம்மையே குறைகூறும். நம் பற்கள் நம் நாக்கைக் கடித்து விட்டால் பற்களை உடைத்தா எறிந்து விடுகிறோம்?” என்று சாந்தோபதேசம் செய்தனர்!

“திறனல்ல தற்பிறர் செய்யினும் நோநொந்து

அறனல்ல செய்யாமை நன்று”

- குறள் 157

சில நாட்கள் கழித்து அத் திருடர்களைப் போலீசார் பிடித்துக் கொண்டுவந்து ஸ்ரீ பகவான் முன்னிலையில் நிறுத்தினர். “பகவானே, இவர்களுள் யார் தங்களை அடித்தவன்; காட்டுங்கள்!” என்று போலீசார் வேண்டினர். “நான் யாரை

(முன் ஜன்மத்தில்) அடித்தேனோ அவன் தான் என்னை யடித் தான்! அவனை நீர் கண்டு பிடியும்!!” என்று பகவான் கூறி நகைத்தனரே தவிர அக் குற்றவாளியைக் காட்டியே கொடுக்க வில்லை!

“மிகுதியான் மிக்கவை செய்தாரைத் தாமதந் தகுதியான் வென்று விடல்.” —குறள் 158

“இன்னுசெய் தாரை யொறுத்தல் அவர்நாண நன்னயன் செய்து விடல்.” —குறள் 314

உலகங் கவர்ந்த உத்தமர்

பைபிளுங் குறளும் பகவத்கீதையும் உபநிஷத்தும் உடல் தாங்கி உலவிய உருவமே பகவான் ரமணர் என்ற உண்மையைக் கொஞ்சங் கொஞ்சமாக உலகின் எல்லா நாட்டு மக்களும் அறிந்து கவர்ந்திழுக்கப்படலாயினர். இந்தியர்-வெள்ளையர். என்ற இன வேறுபாட்டையும், இந்து-கிறிஸ்துவர்-முகம்மதியர்-பௌத்தர்-ஜைனர்-சீக்கியர் என்ற மத வேறுபாட்டையும் மறந்து, மக்கள் பலரும் வெகு தொலைவிருந்தும் வந்து, இந்த ஞான வள்ளலை யடுத்துத் தத்தமது மதகுரு இவரே என்று போற்றிப் பணியலாயினர், அவர்களுள் உத்தமப் பக்குவிகளான எத்தனையோ பேர் ஸ்ரீரமண தரிசன மாத்திரத்தாலும், அவரது சந்நிதி விசேஷத்தாலும், அருகிலிருந்து தொண்டாற்றியும், உபதேசங்களைக் கடைப்பிடித் தொழுகியும் மெய் யறிவு விளக்க முற்றனர்.

நம் பாரதத்தின் முன்னாள் ராஷ்டிரபதி, ‘பாபு ராஜேந்திரப் பிரசாத்’ 1933 ஆம் ஆண்டு மகாத்மா காந்தீஜியின் ஆசிரமத்திற்குச் சென்று, “பாபுஜி, சாந்தியை நாடித் தங்கள் ஆசிரமத்திற்கு வந்துள்ளேன்” என்றார். சாந்தியின் நிலைக்களம் காந்தீஜி யறிந்ததே. அதனால் மகாத்மாஜி, “நீர் சாந்தியை விரும்புவீ ராயின் ரமணசிரமம் போம்; அங்குசென்று ஸ்ரீரமண மஹர்ஷிகளின் சந்நிதியிற் கேள்வி, பேச்சுக்க ளற்றுக் கொஞ்ச நாள் இருந்து வாரும்” என்று கூறி அனுப்பி வைத்தார். அதன்படி ராஜன் பாபு 14-8-1938ல் ஸ்ரீ ரமணசிரமத்திற்கு வந்தார். உடன் வந்தவர்கள் பகவானிடம் ஏதேதோ ஆன்மீக விஷயங்களை வினவியும், பகவான் தவமிருந்த இடங்களைச்

சுற்றிப் பார்த்தும் வந்தனரேனும், ராஜன்பாபு மட்டும் ஸ்ரீரமண சந்நிதியை விட்டு நகரவே யில்லை! மேலும், காந்தீஜியின் ஆஜ்ஞைப்படியே யாதொரு பேச்சும் கேள்வியும் எழுப்பாம லேயே ஒரு வாரம் முழுதுங் கழித்தார்! அவர் விடைபெறும் போது ஸ்ரீ பகவானை அணுகி, “பகவன், காந்தீஜியே என்னை இங்கு அனுப்பி வைத்தார். அவருக்கு நான் தங்கரிடமிருந்து கொண்டு செல்ல ஏதேனும் செய்தி யுளதோ?” ‘என்று வின யமாய் வேண்டி நின்றார்.

“எந்தச் சக்தி இங்கே நடத்திக்கொண்டிருக்கிறதோ, அது வேதான் அங்கேயும் நடத்தி வருகின்றது! இதயம் இதயத் தோடு பேச, வாய்ச்சொல் எதற்கு?” என்றனர் ஸ்ரீ பகவான்! எங்கும் நிறைந்த பரம் பொருளின் ஏகத்துவ இரகசியத்தை விளக்கும் ஞான மொழிகளே இவை யன்றோ? இங்ஙனம் ஸ்ரீ ரமண பகவானது காலத்தில் வாழ்ந்த புவியரசர்கள், கவி யரசர்கள், அறிஞர் திலகங்கள், அரசியல் தலைவர்கள், வேதாந்தி கள், துறவிகளாகிய பெரியோர் அனைவரும் பகவானின் ஞான மகிமையைப் போற்றி வந்தனர்!

உபதேசங்கள் : குறிக்கோளும் வழியும்

பரிபூரண சுகத்தை யடைவதையே பகவான் ஸ்ரீ ரமணர் மனித சமூகத்தின் குறிக்கோளாகக் காட்டிக் கொடுக்கின்ற னர். சுகத்தை விரும்பாத ஜீவர் யாரு மில்லை. சுகல ஜீவர்கள ழும் தத்தம் சுகலவித முயற்சிகளாலும் நாடுவது சுகத்தையே யல்லவா? ஆகையால், ஸ்ரீ பகவானது குறிக்கோளை மறுப்போர் யாருமில்ர். இக் காரணத்தாலேயே ஸ்ரீ ரமணோபதேசங்கள் யாதொரு தனிப்பட்ட மதக் கொள்கையு மாகாமல், சுகல உயிர்கட்கும் புகலளிக்கும் பொதுப் பெரு நெறிபாக விளங்கு கின்றது. அதனால்தான் உலகின் எந் நாட்டினரும் எம் மதத் தினரும் ஸ்ரீரமணோப தேசங்களை மிக்க விருப்பமுடன் ஏற்றுப் பின் பற்றுகின்றனர்.

சுகம் என்பது யாது? இதைச் சரியாக அறிந்து கொள் ளாததால்தான் மக்கள் சுகத்திற்காகப் பற்பல துறைகளிலும் தம் முயற்சியைச் செலுத்தி வருகின்றனர். சுகம் என்பது ஆன்மாவே. ஆன்மாவின் இயல்பே சுகம். உண்மையில் நாம் ஆன்மாவே. நம் இயல்பு சுகமே. ஆயினும் தாம் ஆன்மாவே

என்றறியாமல் தன்மை உடலாகக் கருதியிருப்பதால்தான் மக்
கள் சுகத்தை யிழந்தவர்களாகவும் துன்புறுபவர்களாகவும்
அவையிடின்றிக் கவலைப்படுகிறார்கள். இழந்ததாகத் தோன்றும்
தன் சுகத்தை மீண்டும் அடைவதற்கு, மறந்ததாகத் தோன்
றும் தன் உண்மையியல்பை—ஆன்மாவை அறிவதொன்றே
போதும்.

‘நாம் சுகம்மடைய முயல்வது சுயநல மல்லவா.’ என்று
சிலர் கேட்பதுண்டு. ‘சுயம்’ என்ற பதத்தின் சரியான பொரு
ளைத் தெரிந்து கொள்ளாததால்தான் இக்கேள்வி பல நன்மைக்
களிடமும் எழுகின்றது. ‘சுயம்’ என்பது ஆன்மாவே. தன்னை
அடண்ட ஆன்மா என்றறியாமல், தன்னைக்குறுக்கி தோக்கி,
‘இவ்வுடலை நான்’ என்று கருதுவதால்தான் ‘சுயநலம்’ என்ற
சொல் ஓர் கீழ்மைக் குணத்தைக் குறிக்கும் சொல்லாக நம்
மிடையே வழங்கி வருகின்றது. “சுகல உயிர்களிலும் ஏக
மாய் ஒத்து விளங்கும் ஆன்மாவே நான்” என்றறியும் ஆன்ம
ஞானி ஒருவரின் அனுபவத்தில் ‘சுயநலம்’ என்பது சுகல
உயிர்களின் நலமுமே யாகிற தல்லவா? ஆன்ம ஞானம் உண்
டாளுந்தான் சுகல உயிர்களின் உண்மையும் தானே என்
பது விளங்கும். இவ்வாறு தன்னை ஆன்மாவாக உணர்ந்தால்
நான் அனைத்துயிர்க்கும்—அனைத்துலகிற்கும்—உண்மையான
நன்மை புண்டாக்கமுடியும். “தன்னைப் போன்று பிறரை நினை”
என்று வாய்ப் பேச்சால் மட்டும் பிரசாரம் செய்வதால் உலக
உயிர்களிடம் உண்மையான அன்பு நமக்கு உதிக்காது.
ஆன்ம ஞானத்தால் உயிர்கள் அனைத்தையும் தன்மையொரு
மையாய் அனுபவித்துணரும் பொழுதுதான் சுகல உயிர்களிடத்
தும் நமக்கு அனன்விய அன்பு சித்திக்கும். இவ் வான்ம
சித்தியே உலகில் சாந்தி, சமாதானம், சுகம் இவை நின்று
நிலவ ஆனாவே. ஆகையால் அகங்கார தோஷத்தை நசிப்
பிக்கும் ஆன்ம விசாரநெறியே தற்போது உலகின் முக்கிய
தேவையாகும். உண்மையான ஆன்ம ஞானியே உலகிற்கு
உண்மையான உபகாரியு மாவான்! தன்னை அறிந்த மெய்ஞ்
ஞானி ஒருவரின் இருப்பே இவ்வுலகத்திற்குப் போதியதான
பெருபகாரு மாகும். எனவே உலகமெல்லாம் சுகமடையவேண்
டும் என்றால், மனித சமூகத்தின் சரியான குறிக்கோள்
ஆன்மாவை யறிவதாகவே அமைய வேண்டும் என்பது விளங்கு
கின்ற தல்லவா?

ஆன்ம ஞானத்தால் மட்டுமே உண்மையான புராணமான சுகத்தை மக்கள் அடைய முடியும். இதை விடுத்துப் பஞ்சேந்திரியங்கள் வழியே உலகப் பொருள்களை அனுபவித்துச் சுகமடைய முயல்வது சரியானதல்ல. ஏனெனில், சுகம் அப் பொருள்களிலிருந்து வருவதில்லை. இவ் வற்ப சுகானுபவங்களுங் கூட அனுபவிக்கப்படும் போது, மனம் தன் விருத்திக ளடங்கி ஆன்மாவில் மூழ்குவதால்தான் அனுபவிக்கப்படுகின்றன. நாம் விரும்பிய பொருள்கள் கிடைக்கும் போதும், நாம் வெறுத்த பொருள்களுக்குக் கேடுண்டாகும் போதும் மனம் உண்முகப்பட்டு ஆன்மாவில் மூழ்கி ஒன்றுவதால் ஆன்மசுகத் தையே அனுபவிக்கின்றது. இந்த உண்மையை அறியாததால் மக்கள் பொருள்களிலிருந்து தமக்குச் சுகம் கிடைப்பதாகத் தவறாகக் கருதி, அந்தப் பொருள்களைத் தேடுவதையே தம் வாழ்வின் குறிக்கோளாக்கி நாள் முழுவதும் அதற்காகவே பாடுபடுகின்றனர். இதுவே அறியாமை அல்லது மாயை.

உலகப் பொருள்களைத் தேடிக் குவித்துப் பஞ்சேந்திரியங்களின் மூலம் அவற்றை அனுபவித்ததையும் சுகம் மிக அற்பமும் அறித்தியமுமாகின்ற தல்லவா? இவ்வாறு அற்ப சுகானுபவியாக நாம் ஆகாமல், பரிபூரண சுகானுபவியாவதே நமக்கு ஸ்ரீ ரமண பகவான் காட்டித் தரும் குறிக்கோள்.

இக் குறிக்கோளை அடைய ஸ்ரீ பகவான் வகுத்தளித்துள்ள வழிகள் இரண்டு. (1) தன்னை 'நான் யார்?' என்று விசாரித்தறியும் ஆன்ம விசாரம். (2) இறைவனிடம் தன்னை முழுவதும் ஒப்புவித்துவிடும் ஆன்ம சமர்ப்பணம். முத்தியது அறிவு நெறி(ஞான மார்க்கம்). பிந்தியது அன்பு நெறி(பக்தி மார்க்கம்).

ஆன்மவிசாரம் :— நாம் எதை யறிய விரும்புகிறோமோ அதை நாடுகிறோம். அவ்வாதே தன்னை யறிய விரும்பினால் தன்னையே நாட வேண்டும்.

ஆனால் உலகிற் காணப்படும் ஆராய்ச்சிகள் முழுவதும் தன்னை விட்டு விட்டு முன்னிலைப் படர்க்கைப் பொருள்களாகிய உலகையும் கடவுளையும் ஆராய்வதே யாகு மல்லவா? உலகம் கடவுள் இவைகளை ஆராயும் அறிவாகிய மனிதன் தன்னை யாரென்று சரியாக இன்னும் அறியவில்லை. 'நான் மனிதன்' என்கிறோம். இது அறியாமையே தவிர, தன்னை

யின் உண்மையான அறிவுல்ல. ஏனெனில் நமது உடைமையாகிய உடம்பையே நாம் என்று தவறாக எண்ணுவதால் நான் 'நான் மனிதன்' என்கிறோம். உடையவனாகிய நான் யாரென்று உடம்பினின்றும் நம்மைப் பகுத்து அறியும் அறிவே சரியான பகுத்தறிவு. தேகமே நானென்றுணரும் அறிவு (அகங்காரம்) போலித் தன்மை யுணர்வே. அகண்ட ஆன்மாவாகத் தன்னை யறிவதே மெய்யான தன்மை யறிவு அல்லது ஆன்ம ஞானம்.

உறக்கத்திலிருந்து உணர்வு எழும்போது 'நான் இவ்வுடல்' என்ற வடிவில் நம்மை உணர்கிறோம். ஆனால் உறக்கத்தில் உடல் உலக உணர்வுகள் இல்லை. 'நான் இருக்கிறேன்' என்ற சுத்தவுணர்வு உறக்கத்தில் உள்ளது. விழிப்பில் இத் தன்னுணர்வு "நான் உடலாக இருக்கிறேன்; நான் மனிதனாக இருக்கிறேன்; நான் இன்னொருவனாக இருக்கிறேன்" என்றவாறு ஓர் உபாதியைச் சேர்த்துக்கொண்டு எழுகின்றது. இதுவே அகந்தை, ஜீவபோதம்; இதுவே பந்தம். இதுவே முதல் எண்ணம். இந்த முதல் எண்ணமாகிய மனிதனுக்கே முன்னிலை படர்க்கைகளின் உணர்வாகிய பிற எண்ணங்கள் உண்டாகின்றன. முன்னிலை படர்க்கைகளை நாட நாட மேலும் எண்ணங்கள் விருத்தியாகிக் கொண்டே போகும். தன்மை யுணர்வாகிய 'நான் இன்னொருவனாக இருக்கிறேன்' என்ற அகந்தை வடிவத்தை இதன் இருப்பு எத்தகையது என்று நாடவேண்டும்.

"முன்னிலை படர்க்கைகளை ளாகிய பிற எண்ணங்கள் எழுந்தால் அவற்றைப் பூர்த்தி பண்ணுவதற்கு எத்தனிக்காமல், 'அவை யாருக் குண்டாயின?' என்று விசாரிக்க வேண்டும். எத்தனை எண்ணங்களை எழுதினும்? எண்ணங்களின் மேற் செல்லும் கவனத்தைத் தன்மீதே திருப்ப வேண்டும். திருப்புவது எப்படியெனின், ஒவ்வோ ரெண்ணமுங் கிளம்பும் போதே ஐக்கிரதையாக, 'இது யாருக் குண்டாயிற்று?' என்று விசாரித்தால், 'எனக்கென்று தோன்றும். உடனே 'நானா?' என்று விசாரித்தால் மனம்—நம் கவனசக்தி—எண்ணங்களை விட்டுத் தன் பிறப்பிடத்திற்குத் (ஆன்மாவிற்குத்) திரும்பி விடும். அதனால் எழுந்த பிற எண்ணங்களும்—கவனிப்பா ரற்றதால்—அடங்கி விடும். இப்படிப்பழகப்பழக, மனத்திற்குத் தன் பிறப்பிடத்திற் றங்கி நிற்கும் சக்தி அதிகரிக்

கின்றது. ‘நான் யார்?’ என்ற ஆராய்ச்சியினாலேயே மனம் அடங்கும். மனமடங்குவதற்கு விசாரணையைத் தவிர வேறு தகுந்த உபாயங்க ளில்லை. பிராணாயாமம், மூர்த்தித் தியானம், மந்திர ஜபம் முதலிய மற்ற உபாயங்களினால் அடக்கினால், மனம் அடங்கினாற் போலிருந்து மறுபடியும் கிளம்பி விடும். மனத்தின்கண் எதுவரையில் விஷய வாசனைக ளிருக்கின் றனவோ அதுவரையில் ‘நான் யார்?’ என்னும் விசாரணையும் வேண்டும். சொருபத் தியானம் கிளம்பக் கிளம்ப வாசனைகள் யாவு மழிந்து விடும். ஒருவன் தான் சொருபத்தை அடையும் வரையில் நிரந்தர சொருப ஸ்மரணையைக் கைப்பற்றுவா னாயின் அதுவொன்றே போதும். ‘நான், நான்’ என்று கருதிக் கொண்டிருந்தாலுங் கூட அவ்விடத்தில் கொண்டு போய் விட்டு விடும். சதாகாலமும் மனத்தை (நாட்டத்தை) ஆன்மாவில் (தன்மையுணர்வின் மேல்) வைத்திருப்பதற்குத் தான் ‘ஆத்ம விசாரம்’ என்று பெயர். பந்தத்திலிருக்கும் தான் யார் என்று விசாரித்து, தன்யதார்த்த சொருபத்தைத் தெரிந்து கொள்வதே முக்தி” என்கிறார் ஸ்ரீ பகவான்*

‘நான்’ என்னும் தன்மையுணர்வு எது என்று நாடுவ தற்கு எழுந்த அகம் விருத்தி மற்ற நினைவுகளை யெல்லாம் அழித்து, பிணஞ்சூடு தடிபோல் முடிவில் தானும் அழியும். அதாவது, எல்லா நினைவுகளுக்கும் மூல எண்ண வடிவமான “நான் இன்னொருக இருக்கிறேன்” என்ற கலப்புணர்வில் உள்ள ‘இன்னொருக’ என்ற உபாதியுணர்வு மட்டும் (அது பொய்யி ருப்பே யாகையால்) கழன்று போய், ‘நான் இருக்கிறேன்’ என்ற தன்னிருப்பின் மெய்யுணர்வான ஆன்மாவே மிஞ்சி விளங்கும்.

இவ்வாறு ஜீவோபாதியினின்றும் விடுபட்டு நாம் சுயமே பிரகாசிப்பதே ஜீவன்முக்தி, மோக்ஷம், பரிநிர்வாணம், பரம பதம், கடவுள் நிலை என்றெல்லாம் பற்பல மதங்களிலும் கோஷிக்கப்படுகின்றது. ஜீவபோத ரூப அகந்தை அழியும் இந்நிலையே மரணமற்ற அமரநிலை. அகந்தையை வேரறுக்கும் இந் நிகழ்ச்சியே பக்தி மார்க்கமாகிய ஆன்ம சமர்ப்பணத் திலும் எவ்வாறு நிகழ்கின்றதென்று பார்ப்போம்.

* “நான் யார்?” என்ற தூலிற் காண்க.

ஆன்ம சமர்ப்பணம் : - ஆன்ம சமர்ப்பணம் என்பது அகங்காரத்தை ஆண்டவனுக்குச் சமர்ப்பிப்பதே என்று தெரிந்துகொள்ள வேண்டும். உண்மையில் ஆன்ம விசாரமும் ஆன்ம சமர்ப்பணமும் (அகந்தையை நசிப்பிப்பதாகிய முடிவு நிலையிலும் சரி, செய் முறையிலும் சரி) இரண்டல்ல; ஒன்றே! கடவுளை நம்புவோர்க்குப் பக்தி மார்க்கமாகிய ஆன்ம சமர்ப்பணம். இந்த 'நான்' என்ற ஜீவனும் உலகமும் உண்மையில் கடவுளுக்கே உடைமையானவையா யிருக்க, தேகத்தை 'நான்-எனது' என்று உரிமை பாராட்டித் திரிவது ஆண்டவனுடைய பொருளை அபகரித்த அபசாரச் செயலேயாகும். தேகாபிமானத்தை ஆண்டவனுக்குச் சமர்ப்பித்து விட்டால் நானற்ற நிலை சித்திக்கும். அகங்கார மமகார மற்ற இந் நிலையே ஆன்ம நிலை.

மேலெழுந்த வாரியாக நோக்குவார்க்கு, 'ஆன்விசாரியோ தன்னை நாடுகிறான்; பக்தனோ கடவுளை நாடுகிறானே' என்ற வாறு செய்முறையில் ஆன்ம விசாரத்திற்கும் ஆன்ம சமர்ப்பணத்திற்கும் ஓர் வேற்றுமை இருப்பது போலக் காணப் படினும், உண்மையாகவே சாதனையில் ஈடுபடும் சாதகன் ஒருவனுக்கு, அகந்தை அழிந்து ஆன்மாவாக நிலைபெறுவதாகிய முடிவு நிலையில் மட்டுமன்றிச் செய்முறையிலும் இரண்டும் ஒன்றே யாவது தெற்றென விளங்கும். எவ்வாறெனின், தன்னைக் கடவுளுக்குச் சமர்ப்பிக்கும் சாதனையைத் தொடங்கும் பக்தன் பிறகு தேகத்தை 'நான்' என்றோ 'எனது' என்றோ மீண்டும் பற்றிக்கொள்ளும் அபிமானத்தை ஏற்கவே கூடாது. கடவுளுக்குக் கொடுத்ததை மீண்டும் எடுத்துக் கொள்ளும் தத்-நாபகாரச் செயலே இது. ஆகையால், மீண்டும் அவைகளை அபகரிக்காமல் இருக்கமுயல்வதே சரணுகதியின் சரியான சாதனை முறை. அப்போது அவன் என்ன செய்கிறான்? 'தேகமே நான்' என்னும் போலித் தன்மையுணர்வு கிளம்பி விடாம விருப்ப தற்காக, அத் தன்மை யெழுச்சியின் மேல் சர்வ ஜாக்கிரதையான கவனத்துடன் இருக்க முயல்கிறு னல்லவா? ஆன்ம விசாரி கவனம் செலுத்தும் தன்னாட்டமே இவ்வாறு உண்மையான பக்த னெருவனிடமும் நிகழ்கின்றது!

மேலும் ஒருவன் தன்னைக் கடவுளுக்குச் சமர்ப்பிக்க விரும்பினால், சமர்ப்பிக்கப்பட வேண்டிய பொருளாகிய 'நான்'

என்பது யாது என்று அறிந்து கொள்ள வேண்டியது அவசியமாகிறது. ஏனெனில், இந்த 'நான்' என்று அவனால் உணரப்படுவது எதுவென்று சரியாக அறிந்து கொள்ளப்படாவிடில், அவன் அதை எப்படிச் சமர்ப்பிக்க முடியும்?

உதாரணமாக, தோல்வியுற்ற போர்வீர நெருவனைக் கைதுசெய்த பின், 'உன்னிடமுள்ள ஆயுதத்தைக் கீழே போடு' என்று கட்டளையிடும் போது, அவன் 'ஆயுதம்' என்று தமிழிற் குறிப்பிடப் படுவது எதுவென்று அறியாத ஓர் பிற மொழியினனாயின், ஆயுதத்திற்குப் பதில் ஒரு காகிதத்தையே கீழே போடுவான்ல்லவா? அது போலவே, பக்திமார்க்கத்தில் ஈடுபட்டு ஆன்ம சமர்ப்பணம் செய்ய விரும்பும் சாதகர் பலரிடமும் இத்தகைய பிழையே காணப்படுகின்றது! அவர்கள் எல்லோரும் தம்மைக் கட்டுவாருக்குக் கொடுத்துவிட வேண்டும் என் றறிந்திருந்தாலுங் கூட, தான் யார் என்றும், தன்னை அர்ப்பணிப்பது என்றால் என்ன, எப்படி, என்றும் அறியாதவர்களாகவே யிருப்பதால், சம்பூரண சரணாகதி செய்வ தெப்படி என் றறியாது திகைக்கின்றனர். 'நான்' என்பது என்ன என்று சரியாக விசாரித் தறியாதோ ராகையால், அவர்கள் 'எனது' என்ற வடிவில் உணரப்படுகிற உடைமைப் பொருள்களை மட்டுமே கட்டுவாருக்குச் சமர்ப்பிக்கின்றனர்.

அதாவது, உடையவ னாகிய தன் இயல்புயாது என்று அறியாததால் உடைமையை மட்டுமே அர்ப்பணிக்கின்றனர். ஆகையால், தன் சரணாகதியைச் சம்பூரண மாக்க வேண்டுமாயின், அவர்கள் தன்னை யார் என்று விசாரித் தறிய, கொஞ்சங் கொஞ்சமாகவாவது முற்பட வேண்டும். பிறகுதான் தன்னைச் சம்பூரணமாகச் சமர்ப்பித்து விட முடியும்.

சமர்ப்பிக்கப்பட வேண்டிய 'நான்' என்னும் அகந்தையோ, நாட்டம் தன்மீது செலுத்தப்படுமாயின் பதுங்கி உருமறையுஞ் சுவாவ முடைய தாகையால், ஒருவன் சரியானபடி தன்னை விசாரிப்பானாயின், அவன் சமர்ப்பிக்க விரும்பும் 'நான்' என்னும் அகந்தை இருப்பற் றெழிவதால், இத் தன்னிழப்பால், ஆன்ம சமர்ப்பணமாகிய சரணாகதியும் அவனிடம் சம்பூரணமாகிவிடுகின்றது. பகவானது இக் கருத்தை 'மஹரிஷி வாய் மொழி' என்னும் நூலின் முதற் பாகத்தில், நான்காம் அத்தியாயத்தில், 24 ஆம் பக்கத்தில், கடைசிப் பராவிற் காண்க.

இவ்வாறு முன்னிலை படர்க்கைகளை நாடுவதை விட்டு, மனம் தன் மூலத்தை நாளும் விசாரமே சரியான ஆன்ம சமர்ப்பணமும் ஆகின்றது! “ஆன்ம சிந்தனையைத் தவிர வேறு சிந்தனை கிளம்புவதற்குச் சற்று மிடங் கொடாமல் ஆத்ம நிஷ்பாராய் இருப்பதே தன்னை ஈசனுக் களிப்ப தாகும்” என்பது ஸ்ரீ ரமண வாக்கு. கடவுளை பக்தன் வெளியில் தேடுவதும் முன்னிலை நாட்டமே. தன்மையின் உண்மையாய்க் கடவுள் விளங்குவதால் தன்மையை நாடுவதே சரியான கடவுள் நாட்டமான பக்திமார்க்கமுமாகும்.

விதேக கைவல்யம்.

பகவான் ஸ்ரீரமணரின் தேக வாழ்வின் இறுதிக்காலம் பிரம்ம ஞானி ஒருவரின் மகிமை எப்படிப்பட்ட தென்பதைக் கையிற் கணியாய்க் காட்ட வல்லதாயிருந்தது. தாம் அருணா சலந்தில் அடிவைத்த நாள் தொட்டு அரை விநாடி கூட அவர் எங்கும் செல்லாமல் ஐம்பத்து நான்கு ஆண்டுகள் அங்கேயே வாழ்ந்திருந்தார். 1949 ஆம் ஆண்டு அவரது இடது புஜத்தின் கீழ்ப்பாகத்தில் ‘சர்கோமா’ எனப்படும் ஒரு விதப் புற்றுநோய்க் கட்டி புறப்பட்டது. ஆரம்பத்திற் சிறியதாக இருந்த அது இரண்டு முறை அறுவைச் சிகிச்சை செய்யப் பட்ட பிறகும் மீண்டும் பெரியதாக வளர்ந்து உடலின் இரத்த மெல்லாம் உறிஞ்சி ஊற்றாக வெளியிற் பெருக்க ஆரம்பித்தது. ரேடியம் சிகிச்சை போன்ற பல்வேறு வைத்திய முறைகளுங் கையாளப்பட்டன. 19-12-1949ல் நான்காவது முறையாக ஓர் பெரிய அறுவைச் சிகிச்சை நடந்துங் கூட நோய் தணிய வில்லை. அவ் வறுவைச் சிகிச்சையின் போது மயக்க மருந்து கூடக் கொடுக்க வேண்டாமென்று ஸ்ரீ பகவான் தடுத்து விட்டார். “வலி யில்லையா?” என்று பக்தர் ஒருவர் பகவானிடமே கேட்டார். அதற்கு விடையாக “வலியும் நமக்கு அன்னிய மல்லவோ” என்றார் பகவான். நாக்கைக் கடிக்கும் பற்கள் எப்படி நமக்கு அன்னிய மல்லவோ, ரமணனை அடித்த கள்வர்கள் எப்படி அவருக்கு அன்னிடமாகத் தோன்ற வில்லையோ, அப்படியே உடலு யுழற்றும் நோயும் வலியுங்கூட ‘நாளே’ என்ற அன்னிய ஆத்ம பாவமே அவரது அதிசயிக்கத் தக்க ஞான நிலையாக இருந்தது!

கொடிய வலி தரும் நோயின் இடையிலும் நகைச்சுவை ததும்பும் ஞான மொழிகளால் பகவான் தம் பொருட்டு வருந்

தும் பக்தர்களின் வாட்டத்தை அடிக்கடிப் போக்கி வந்தனர்! “இவ் வுடம்பே நமக்கு வந்த ஒரு நோய்; அந் நோய்க்கு ஒரு நோய் வர்தால் நல்லது தானே நமக்கு!” என்பார். ஒரு பக்தரிடம், “சுவாமி போய்விடப் போகிறாரே என்று வருந்துகிறீர்களோ? எங்கே போவது? எப்படிப் போவது? போக்கு வரவு எதற்கு? தேகத்திற்கே! நமக்கேது?” என்றார் பகவான்! மற்றொரு முறை, “கொம்பிற் சுற்றப்பட்ட மலையொன்று நழு வியதையோ அன்றி இருப்பதையோ அறியாத ஒரு பசுவைப் போலவும், தன் உடல் மேலிருந்த ஆடை போயிற்று இருக்கிறதா என்றறியாத ஒரு குடி வெறியனைப் போலவும், ஞானி யொருவன் தனக்குச் சரீரம் என்று ஒன்று இருக்கிறதா போயிற்று என்பதை அறிவதே யில்லை!” என்றும் விளக்கி யருளினார்.

இறுதி வரையிலும் மக்கள் தன்னைத் தரிசிப்பதை யாரும் தடைசெய்யக்கூடாது என்று பகவான் திட்டப் படுத்தினார், 1950 ஆம் ஆண்டு, ஏப்ரல் மாதம், 14 ஆம் தேதி, வெள்ளிக்கிழமை, இரவு மணி 8-47க்கு, உடல் பத்மாசனம் இட்ட வாறே அமர்ந்திருக்க, ஒவ்வொரு மூச்சும் சீராகச் சென்று முடிவில் உள்ளே இதயத்தில் ஒடுங்கிற்று. பகவான் ஸ்ரீ ரமணர் தமது நரவேடத்தைக் களைந்து, தமது யதார்த்த சொரு பமான போக்கும் வரவுமிலாப் பொது அருள் வெளியாய், ஏதும் மறைப்பின்றி என்றும் பரிபூரணமாய்ப் பிரகாசித்தார்.

விக்கிருதி சித்திரை மேவுங் கிருட்டிணப்
பக்கத் திரயோ தசிதிதியிற்—சுக்கிர
வாரம்பூ ரட்டாதி மாவிதேக கைவல்யம்
சீரமண னுற்ற தினம்.

அச்சமயம் மாத்ரு பூதேசுர ராலய முன்றிலில் அமர்ந்திருந்த பக்தர்கள் சிலர், பகவான் இருந்த அறையின் வாயிலில், பளீரென ஓர் பேரொளி தோன்றி அவ் வறையையும் சுற்றுப் புறத்தையும் வியாபித்துப் பரவியதைக் கண்டனர். இது ஏதேனும் புகைப்பட மெடுக்கும் வெள்ளொளியா யிருக்கலாமோ வென ஐயுறு முன்பே அதே சமயத்தில், அருகில் வெட்ட வெளியிற் கூடியிருந்த மக்கள் ஆகாயத்தைச் சுட்டிக் காட்டி, “இதோ ஜோதி; ஜோதி போகின்றது!” என்று கூவினா. வான வீதியில் அவ் வெண் ஜோதி தோன்றி மெல்ல

மெல்ல வாடக்கு நோக்கி நகர்ந்து சென்று, ஸ்ரீ அருணாசலத்தில் உச்சிக்குப் பின் மறைந்தது! ஸ்ரீரமணமா ஜோதி வாழ்க!

பகவான் ஸ்ரீரமண மஹரிஷிகளின் திருமேனியை ரமண கிரமத்தில் அப் பெருமான் வாழ்ந்திருந்த அறைக்கும், அன்னை யின் ஆலயத்திற்கும் இடையிற் சமாதி செய்வித்து ஸ்ரீரமண விங்க மூர்த்தியைப் பிரதிஷ்டை செய்வித்தனர். அதன்மேல் அழகிய மணி மண்டபாலயம் ஒன்று நிருமாணிக்கப் பெற்று 18-6-1967 ஆம் ஆண்டில் மகாகும்பாபிஷேகம் செய்யப்பட்டது. அச் சந்நிதியின் முன் பாகத்தில் உற்சவாதிகள் நடைபெறுவதற்கான ஓர் பெரிய சபா மண்டபமும் அமைக்கப் பட்டது. “தான் இவ் வுடலல்ல; உள்ள பரம் பொருளே தான்” என்ற மகானுபவியான பகவான் ஸ்ரீஅருணாசல ரமணரது அருட் சந்நிதி, ஞான தாகமெடுத்த உலகிற்கு மோனமாக என் றென்றும் அருளமுதம் ஊட்டி வருகின்றது!

வாழிஸ்ரீ ரமண ஜோதி வள்ளலே வாழி வாழி
வாழிந் கால மூன்றின் வரையறை கடந்தோய் வாழி
வாழிந் புவனகோடி வடிவெலா நிறைந்தோய் வாழி
வாழிந் யூழி வெள்ள மதிர்கெடா வங்கம் வாழி.

வாழிஸ்ரீ ரமண ஞான வாரிதி வாழி வாழி
வாழிஸ்ரீ ரமண நாம மந்திரம் வாழி வாழி
வாழிஸ்ரீ ரமண மூர்த்தி வாழியென் பார்நீ டுழி
வாழிந் எம்மைக் காக்கு மகாகுரு ரமண வாழி!

ஸ்ரீ ரமண சரிதச் சுருக்கம் முற்றிற்று

ஓம் சாந்தி : சாந்தி : சாந்தி !

ஓம்
தமோ பகவதே நமீ அருஞ்சுடரமனாய

ஸ்ரீ ரமண வழி

முதற் பாகம்

காப்பு

ஆண்டா னளித்த வருளுபதே சப்பொருளை
யிண்டே விளக்கி யெழுதவருள்—வேண்டும்
வரைமேன் மறைமுனி வாக்கை வரையங்
கரநின் கழலுதவிக் கா.

அத்தியாயம்-1.

உலகின் நோக்கம் ஒழியா வின்பமே

உலகம் அறிவால் முன்னேறுகிறது. அறிவின் விளக்
கமே உலகிற் காணப்படும் சிறப்புக்கள். உலகம் எதை நோக்கி
முன்னேறுகிறது? உலகத்திற்கு என்ன வேண்டும்? ஊன்றிக்
கவனித்தால், உலக ஜீவர்கள் அனைவரும் சுகத்தை யடையவே
பாடுபடுகிறார்கள் என்பது தெரியவரும். ஏழும்பு முதல் ஏகாதி
பத்தியக்காரர்களாகிய சக்கரவர்த்திகள் வரை அனைவரும்
உழைக்கின்றனர். எதற்காக? சுகத்திற்காகவே. ஒவ்வொரு
வருக்கும் தற்போது தனக்குள்ள நிலையைவிட சுககரமான
ஒரு நிலை வேண்டுமென்ற ஆவல் இருக்கிறது. அவ்வாவலே
இவ் வுழைப்புக்குக் காரணம். இது தப்பல்ல; நல்லதே! மனித
னுக்கு மேன்மேலும் சுகமாயிருக்க விருப்ப முண்டாவதால்,
அவனுக்குத் தற்போது சுகமானது முழுவதும் கிடைக்கவில்லை
யென்றே தெரிகிறது. ஒருவன் மிகப்பாடு பட்டு உழைத்து,
வாழ்வுக்கு வேண்டிய, உணவு, வீடு, மனைவி, மக்கள், உத்தி
யோகம் போன்ற பல சுக சாதனங்களை விருத்தி செய்கிறான்.
ஏனெனில் அவைகளிலிருந்து தனக்குச் சுகமுண்டாகும் என்
பதற்காகவே அப்படிச் செய்கிறான்.

இவ்வாறு மனிதன் தேடும் சுகமானது அவனால் அது
பெிக்கப்படுகிறது. ஆனால் அது நீடித்து நிற்பதில்லை. கொஞ்ச

நேரமே சுகம்போல் தோன்றி, பிறகு அது விலகிவிடுகிறது. ஒரு மனிதன் தன் வாழ்வில் சுகம் அனுபவிக்கும் பற்பல வழிகளையும் ஆராய்ந்தால், பொதுவாக ஒரு முடிவுக்கு வரலாம். அதாவது, மெய், வாய், கண், மூக்கு, செவி ஆகிய இவ்வைந்து கருவிகளால் அனுபவிக்கப் படுவதே இப்போது மனிதன் கண்டுள்ள சுகம். இவ்வைம் பொறிகளுக்கும் வேண்டியவற்றைத் தேடுவதே, இன்று வரை மனித சமூகத்தின் பேருழைப்பாக இருந்து வருகிறது.

கண்ணுக்கு இனியதைப் பார்க்கும்போது மனிதன் ஆனந்த மடைகிறான். அக் காட்சி நீங்கினால் துக்கமடைகிறான். காதுக்கு இனிய ஒசையையோ, பேச்சையோ கேட்கும்போது ஆனந்தத் தையும், அது நீங்குவதால் துக்கத்தையும் அடைகிறான். காட்சி, கேள்வி இவைகளைப் போலவே ஸ்பரிசும் (தொட்டுணர்வது), ருசி, மணம் (வாசனை) ஆகியவைகளையும் சுக வடிவாகவும், துக்க வடிவாகவும் மனிதன் அனுபவிக்கிறான். பஞ்சேந்திரியங்கள் என்று சொல்லப்படும் இக் கருவிகள் ஐந்தும் மனிதனுக்குச் சுகத்தைக் கூட்டி வைப்பதாகத் தோன்றினாலும், அவைகள் எப்போதும் இடைவிடாமல் சுகம் தருவதில்லை.

'சினிமா' போன்ற காட்சிகளை அளவுக்கு மீறிப் பார்த்தால், கண் கெட்டுப்போய் நோயுண்டாகிறது. மற்றவிதக் கண் காட்சிகளும் எப்போதும் கண்டுகொண்டே யிருக்க முடியாமல், ஒரு முடிவுக்கு வந்துவிடுகின்றன. காதின் இனிமையும் இவ்விதமே. எவ்வளவு நேரந்தான் ஒருவன் சங்கீதங் கேட்க முடியும்? சங்கீதம் முடிந்துவிடும்; அல்லது இம் மனிதன் வேறு காரணங்களால் அதைவிட்டுப் போகவேண்டி வரும். ஆகவே காதால் அனுபவிக்கப்படும் சுகத்திற்கும் முடிவுண்டாகிறது. மூக்கின் வாசனையும் இப்படியே. அதிகமான வாசனைகளை நுகர்ந்தால் தலை வலியோ அல்லது மூக்கில் இரத்தமோ வந்து விடும். அன்றியும் அவ் வாசனை தரும் பொருள்கள் சீக்கிரம் அதை இழந்தும் விடும். ருசியும் அப்படியே. நாக்கால் எவ்வளவுதான் ருசியாகப் புசிக்க முடியும்? வயிறு நிரம்பி விட்டால் பிறகு முடியாது; அல்லது அதிக ருசியானால் நாவிலேயே ஒரு தேவிட்டுதல் ஏற்பட்டுவிடும். ஆகவே ருசியும் நீடித்த சுகம் தருவதில்லை. ஸ்பரிசுத்தால் சுக மடைவதும் இப்படியே. ஒரு மிகுதுவான புஷ்பம் தன்மீது படும்போது ஆனந்த முண்டாகிறது. ஆனால் அது வாடிப்போகும்; அல்லது

கொஞ்ச நேரத்தில் அவ் வுணர்ச்சி சுகஜமாகி விட்டால் சுக மில்லாமற் போகும். தென்றல் முதலியவைகளும் இப்படியே. ஆகவே ஸ்பரிசு சுகமும் நீடித்து நில்லாது. பஞ்சேந்திரிய சுகங்களில் எவ்வொன்றையும் நாம் நீடித்து அனுபவிக்க இய லாது. அளவுக்கு மீறினால், சுகத்திற்குப் பதிலாக அவை துக்கத் தையும் தந்துவிடும். எனவே மனிதன் தேடும் சுகமானது ஐம்பொறிகளால் பூரணமாக (நிறைய) சாசுவதமாக அவனும் குக் கிடைப்பதில்லை என்பதே இவ் வாராய்ச்சியின் பயன்.

கொஞ்சங்கூடத் துக்கம் கலக்காத முழுச் சுகத்தையே மனிதன் எவனும் விரும்புகிறான் என்பது திண்ணம். இதை மறுக்க முடியாது. ஆனால் அவ்வித சுகத்தை இது வரை எந்த மனிதனும் அடையவில்லை. அதாவது, பஞ்சேந்திரியங்களைத் திருப்தி செய்யும் முறையால் அதை எவனும் அடையவில்லை. அம் முறையில் இதுவரை உலகம் உழைத்து முன்னேறியதால் முழுச்சுகம் அடையப்படவில்லை யென்பது நன்கு விளங்கி விட்டது. ஆனால் அப்படிப்பட்ட சுகத்தை அடைய முடியாதா? முடியும்! துக்கக் கலப்பற்றதும், எப்போதும் நீங்காததுமாகிய (முழுச் சுகமாகிய) பெரிய இன்ப மொன்றை அடைய வேண்டு மென்று உயிர்கள் விரும்புவது தப்பல்ல! சுக இச்சை தப்பல்ல! அது அடையப்பட வேண்டியதே!! அதுவே புருஷார்த்தம்!!! ஆனால் அதற்கு இந்நாள் வரையில் மனிதர்கள் நிருமாணித்து நடத்தி வரும் திட்டந்தான் தப்பாக விருக்கிறது. அதனால்தான் மனிதன் எவ்வளவுதான் உழைத்தும் அந்தப் பூரண சுகத்தை அடைய வில்லை.

இவ்விதம் சுகவ ஜீவர்களும் விரும்பும் பரிபூரண சுகத் திற்கு அழைத்துச் செல்லும் மார்க்கங்களே உலகில் தோன்றி யுள்ள மதங்களாகும். 'மதம்' என்றால் (மதிக்கப்பட்ட) கொள் கைகள் அல்லது வழிகள் என்று பொருள் படும். "மதியுள்ள காறு மதமுண்டாம்" என்பது குருவாசகக் கோவை பாடல் 943. எந்த வழியில் முயன்றால் பூரண சுகத்தை யடையலாம் என்பதைக் காட்டிக் கொடுப்பதே மதங்களின் வேலை. ஆனால் தற்காலத்தில் பற்பல மதங்கள் தத்தம் கொள்கைகளை மக்க னுக்குப் புகட்டி வந்துங்கூட, மனிதன் மதாபிமானம் என்ற ஒரு வெறி மயக்கத்தாலும், மதங்களின் உண்மையைச் சுரி யாகப் புரிந்து கொள்ள வியலாத அறியாமையாலும், எம்

மதத்தை அனுஷ்டிப்பவனா யிருந்தாலும், அவன் அந்தப் பரிபூரண சுகநிலையைப் போய் அடையாமல், இடை வழியிலேயே தடுக்கப்பட்டு விடுகிறான்.

எந்தமத மீதி விருக்கிறதும் பிக்கையுனக்
கந்தமத மெய்யன்போ டாசரித்தி—சொந்தமத
மீதபிமா னத்தால் வெளியிற் பிறமதமேல்
வாதமிடா துள்ளே மறிந்து.

குருவாசகக் கோவை- 991

இந்த நிலையில் மனித சமூகத்துக்கு ஓர் தக்க வழி காட்டி தேவையா யிருக்கின்றது. அத்தகைய வழிகாட்டிகளான பெரியோர்கள் பொதுவாக அவதார புருஷர்கள் என்று மக்களாற் போற்றப்படுகின்றனர். அவர்கள் புருஷார்த்தமாகிய (மனிதனாகப் பிறந்தவன் அடைய வேண்டியதான) அந்தப் பரிபூரண சுகத்தை அடைந்து தெளிந்தவர்கள். மேலும் அச் சுகத்திலேயே என்று மியல்பா யிருப்பவர்கள். அதை யடையப் பிறருக்கும் உதவுபவர்கள். அப்படிப்பட்ட குருமார்களில் ஸ்ரீ அருணாசலத்தின் தென்சாரலில் எழுந்தருளி ஐகத் குருவாய் விளங்கிய பகவான் ஸ்ரீ ரமண மஹரிஷிகளே நமக்கு வெகு சமீப காலத்திய ஞானகுருவாவர். ஸ்ரீ ரமண பகவானால் உலக மக்களுக்குப் போதிக்கப்பட்டது என்ன? அவரிடமிருந்து உலகம் அடையத்தக்க உயர் நலன் யாது? ஆராய்வோம்.

யுகயுகமாக மக்கள் அறிவால் பல்வேறு துறைகளிலும் முயலும் முயற்சி எதற்காக? சுகத்திற்காக வன்றோ? அந்தச் சுகத்திற்கு, இதுவரை தோன்றிய பெரியோர்கள் வகுத்த வழிகள் எல்லாவற்றின் சாராம்சமாகவும், தாமாகவே கண்டு பிடித்த தாகவு முள்ள ஓர் நேர்மார்க்கத்தை பகவான் நமக்குக் காட்டுகிறார். அது ஒரு நேர்க்கோண முக்கோணத்திற்கு குறுக்குக்கோடு போல (hypotenuse of a right-angled triangle) நேர் மார்க்கமாகவும், அனுஷ்டிப்பதற்குச் சுலபமாகவும் இருப்பதை நம் இவ் வாராய்ச்சியின் முடிவாக அறிய முடியும். அதைக் கவனிப்போம்.

பகவான் ஸ்ரீ ரமணர் காட்டுகின்ற இச் சுகவழியை யார்கடைப் பிடிக்கத் தகுந்தவர்கள். பிராம்மணர்கள்தான் அனுஷ்டிக்கலாமா? அல்லது இந்துக்கள் மட்டுந்தான் கடைப் பிடிக்கலாமா? பகவான் ஸ்ரீ ரமணர் ஓர் இந்துமத குருவா? அல்லது

அவர் உலகில் இதற்கு முன் தோன்றியுள்ள எந்த ஒரு தனிப்பட்ட மதத்தின் கொள்கையையாவது உபதேசிப்பவரா? இவ்வாறெல்லாம் மக்களுக்குக் கேள்வி யெழுவதுண்டு. விடையாவது :—

சுகத்தை விரும்புகின்றவர்கள் யாரா யிருந்தாலும் சரி, அவர்கள் ஸ்ரீ ரமண வழியைப் பின் பற்றலாம். மனிதர்களுள் சுகத்தை விரும்பாதவர்கள் யாராவ துண்டா? மதங்களிற் கூறப்பட்டுள்ள உயர்ந்த குறிக்கோள் கடவுள் எனப்படுவது அந்தக் கடவுளை “இல்லை” என்று கூறுவோர் கூட, தமக்குச் சுகம் வேண்டாம் என்று கூற மாட்டார்கள். ஆகவே நிரீக வர வாதிகளுங்கூட ஸ்ரீ ரமண வழியால் பரிபூரண சுகமாகிய பயனை யடையலாம். மனித தேகம் பெற்ற எவனும் இதற்கு விலக்கல்ல. ஸ்ரீ ரமணர் ஓர் மதகுரு வல்ல. உலகப் பொது நோக்க மாகிய பூரண சுகமடையும் வழியைப் போதிப்பதால் அவர் உலககுரு. உலகிலுள்ள எம்மதச் சம்பிரதாயங்களாலும் தாம் கட்டுப்பா டுறாமல் சுகல மனிதர்களுக்கும் பூரண சுகமடையும் வழி யைப் போதிப்பதால் அவரே உலக மஹா குரு. அவரிடம் எல்லா மதத்தினரும் வீந்து பயனடைந் திருக்கின்றனர். ஒவ்வொரு மதத்தினரும் அவரை “எங்கள் மதகுரு இவரே!” என்று அந்தரங்கத்தில் உணர்ந்து பக்தி செய்கின்றனர். எனவே ஸ்ரீ ரமண மார்க்கம் அல்லது ஸ்ரீ ரமண வழியை யாதெனக் கவனிப்போம்.

அத்தியாயம்-2.

எது சுகம் ?

மனிதா! நீ சுகத்தை யடைய விரும்புகிறாயா? நீ அதற்காக முயற்சிக்கிறாயா? அல்லது நீ அதற்கு முயற்சி செய்யாததுக்குத்தொரு வழி வேண்டுமென்றாவது ஆசைப்படுகின்றாயா? அப்படியாயின், நீயே பாக்கியவான்! நீ வாழ்வாய்! வா, வா! இந்த வழியை ஆராய்ந்து பார். இதன் முடிவில் பூரண சுகமடைய முடியுமென்று உனக்கு நம்பிக்கை பிறக்கிறதா வென்று பார். உனக்குச் சரி யென்று தோன்றினால் கடைப்பிடி; விடாது உழை; பயனைப் பூரணமாக அடை. பல்வேறு மத நூல்களினால் தோற்றுவிக்கப்படும் சுகவ சந்தேகங்களுையும் அறவே நீக்கக்கூடியதாகிய—பூரண சுக வழியாகிய—இதைக் கேள். உலகுக்கு இன்று ஸ்ரீ ரமணபிரா னைநந்த ஞான முரசின் முழக்கத்தைக் கேள்:

அண்ணா மலைநின் றறிவு முரசொலியை
விண்ணே யதிர, விழியார் விழித்துண்மைக்
கண்ணே திறக்கக் கருணையால் தானறைந்திம்
மண்ணே ரமண மகாவடிவில் வந்தருளித்
தண்ணார் விழியால் தடுத்தானும் சற்குருவைப்
பேண்ணே யறிந்துநீ பேரிற்ப முற்றுயர்வான்
பண்ணால் எழுப்பினோம் பாராய்; பகவனருள்
உண்ணாய்; இனியும் உறங்கேலோ ரெம்பாவாய்”

— ஸ்ரீ ரமண வெம்பாவை-6

‘சுகம், சுகம்!, சுகம் வேண்டும், வேண்டும்!’ என்று அலைகிறாயே! உழைக்கிறாயே! உனக்குச் ‘சுகம்’ என்றால் என்ன வென்று தெரியுமா? சொல்! எது சுகம்? எவ்வளவோ காலமாக நீ எத்தனையோ விதமான சுகங்களை அனுபவித்திருக்கிறாயல்லவா? இப்போது சொல் ‘சுகம்’ என்றால் என்ன வென்று! பஞ்சேந்திரியங்களின் மூலம் உனக்கு அனுசூலமாகக் கிடைக்கும் அனுபவங்களையே ‘சுகம்’ என்கிறாய். பஞ்சேந்திரியங்களின் மூலம் உனக்குப் பிரதிசூலமாகக் (பிடிக்காததாகக்) கிடைக்கும் அனுபவங்களையே ‘துக்கம்’ என்கிறாய்! அல்லவா? இவ்வாறு நீ சுக-துக்கத்தைப் பற்றி மேற்கொண்டிருக்கும் கொள்கை — கருத்து—தவறானது! ஆகையால்தான் அந்தச்

சுகத்தை அடையவும், துக்கத்தை விலக்கவும்—உன் கொள்கையின்படி—நீ முயற்சித்த வழிகளெல்லாம் தவறாகிவிட்டன. வழி தவறாகையால்தான் சுகமும் துக்கக் கலப்பின்றி உன் னால் அடையப்படவில்லை. ‘சுகம்-துக்கம்’ என்பதைப் பற்றிய உன் கருத்து தவறு என்று சொன்னால், ‘ஏன் தவறு?’ என்று காரணம் காட்டி விளக்க வேண்டாமா? பிறகு ‘எதுதான் சுகம்?’ என்று தீர்மானிக்க வேண்டாமா? அதைக் கேள்!

உன் கருத்துப்படி, ஐம்புலன் (பொறி)களின் அனுபவத் திற்கு வேண்டிய பொருள்கள் கிடைத்திருக்கும்போது சுகமும், அவை இல்லாத போது துக்கமு மல்லவா இருக்க வேண்டும்? பார்! நீ தூங்கும்போது சுகமானுபவிக்கிறாய். அங்கு ஐம்புலன்களின் அனுபவம் ஒன்றுகூட இல்லையே! ஆனால் துக்கம் (கனவற்ற தூக்கம்) எல்லோருக்கும் சுகமாகவேதான் இருக்கிறது; ஐம்புலன்கள் வேலை செய்யாத போது (உன் கொள்கைப்படி) துக்க மல்லவா இருக்க வேண்டும்? அப்படியில்லையே! அதற்கு மாறாக, உடலுணர்வு (அல்லது ஐம்புல அனுபவம்) இல்லாத போது சுகமாக வல்லவா இருக்கிறது! இதற்கு என்ன சொல்வாய்! ஆகவே பஞ்சேந்திரியங்களின் உதவி இல்லாமலேயே சுகம் அனுபவிக்க முடியும் என்பதை நீ ஒத்துக்கொண்டே யாகவேண்டும்.

மேலும், உன் கொள்கைப்படி பார்த்தால், ‘சுக சாதனங்கள்’ என்று நீ கூறுகின்ற பொருட் செல்வம், மனை, உறவு, உடை, பெண், ஆண், புத்திரன், உறவினர், பண்டங்கள் முதலிய பஞ்சேந்திரியங்களால் அனுபவிக்கப்படுகிற பொருள்களை நிறையச் சேர்த்துக் குவித்த ஒருவன் துக்கமற்றல்லவா இருக்க வேண்டும்? அவைகளைக் கொஞ்சமாகப் பெற்றவனோ, அல்லது அறவே இல்லாதவனோ துக்கமல்லவா அடைய வேண்டும்? ஆனால் உலகிற் பார்க்குமிடத்து அவ்வித மில்லையே! எவ்வளவு பெரிய பணக்காரனுக்கும் துக்கம் அதிகமாகவே இருக்கிறது! சில சமயம் அவனுக்குச் சுகமாகத் தூக்கம்கூட வருவதில்லை. விரல் பெரிதாகவுள்ள அளவிற்கு வீக்கமும் பெரிதாகத்தான் ஆகிறது! சொத்தின்றி, நாள் முழுவதும் உழைத்து விட்டு, இரவில் உண்டு, தெருத் திண்ணையில் உருண்டு கிடக்கும் ஏழை யொருவன் கவலையற்றுத் தூங்குகிறானே! இவைகளை யெல்லாம்விட முக்கியமாக நீ கவனிக்க வேண்டியது

ஒன்றுண்டு. தூக்கம் வரும்போது அந்தப் பணக்காரன் கூட, தன் சுகசாதனப் பொருள்களை விட்டுவிட்டே தூக்கத்தில் ஓயித்து விடுகிறான்ல்லவா? அவைகளை விட்டுவிட்டும் அவன் சுகமாகத் தானே இருக்கிறான்! ஆகவே, 'சுகம் பஞ்சேந்திரிய அனுபவங்கள் இல்லாமலேயே பிரகாசிக்கக் கூடிய ஒன்று' என்பதை நீ ஒத்துக்கொள்ள வேண்டியவனாகிறாய். அது மட்டுமல்ல; வெளிப்புலக உணர் வற்று நீ தூங்கும்போதும் சுகம் அனுபவிக்கப் படுவதால், 'சுகம் உன் னுள்ளேயே இருக்கிறது' என்றுதான் கூற வேண்டி வருகிறது. அதை வெளிப் பொருள்களிலிருந்து வருவதாக நீ இத்தனை காலமாக எண்ணி யிருந்தது தவறு என்று தெரிகிறது. இவ்வுடல் உள்பட யாவும் உனக்கு வேறாக வெளியிலிருக்கும் உலகப் பொருள்களே. தூக்கத்தில் உடல் உள்பட யாவும் மறைந்துபோக, அப்போதும் சுகம் யாருக்கும் அனுபவ மாவதால், உள்ளேதான் சுகம் உள்ளதென்று முடிவாகிறது. உண்மை என்ன வென்றால், நீயே சுகமயம்! சுகமே உன் வடிவம்! உன் உடல் வடிவம் நீ யல்ல! பரிபூரண சுகமே நீ !

இந்த முடிவுக்கு வேறொரு வழியாகவும் வந்து சேரலாம். இதைக் கவனி!

நீ பல்வேறு பொருள்களைப் பிரியப்படுகிறாயல்லவா? உனக்கு எதனெதன்மேல் பிரியம் உண்டாகிறதோ அதை யெல்லாம் சற்று ஆராய்ந்து பார். பார்த்தால், எதிலிருந் தெல்லாம் உனக்குச் சுகம் வருகிறதாகக் கருதுகிறாயோ அதிலெல்லாம்தான் பிரியம் உண்டாகிறது என்று தெரிய வரும். இது பொது விதி; விலக்கற்ற விதி! எங்கே சுகமோ அங்கேதான் பிரியம்!! இதன்படி, உனக்கு எதன்மேல் அதிகப் பிரியம் என்று ஆராய்ந்து சொல். உன் பந்துக்கள். நண்பர், மனைவி, புருஷன், மகன், தாய், தந்தை, வீடு, செல்வம் எல்லாவற்றையும்விட, உண்மையில் உனக்கு உன்மேல் தான் அதிகப் பிரியம் இருக்கிறது என்றே சொல்ல வேண்டும்! ஏனெனில், இவர்களால் லெல்லாம் உண்டாகும் அநுகூலம் அல்லது சுகம் உனக்கே இருப்பதால்தான் உனக்கு அவர்கள் மேல் பிரிய முண்டாகிறது. இவர்களால் (அல்லது இவைகளால்) மற்றவர்களுக்குத் தான் அநுகூலம் என்றும், உனக்கு ஒன்றுமில்லை யென்றும் ஏதாவது உன் தேர்ந்தால் உடனே அவைகளின்மேல்

இருந்த பிரியம் போய் விடும்! ஆகவே உன்மீது உனக்குள்ள பிரியமே, நீ அவைகளிடம் அன்பு கொள்ளக் காரணம் என்று தெரிகிறது!

சிலர் “எனக்கு என்மீது பிரிய மில்லை: நான் உலகில் உழைப்பது என் சுகத்திற்காக வல்ல; பர நலத்திற்காகவே உழைக்கின்றேன்; வாழ்கின்றேன்; நான் சுகமடைவது சுய நலம்; ஆனால் அதுவல்ல என் நோக்கம். பிறர் சுக மடைவதே என குறிக்கோள்” என்று கூறுவதை நீ கேட்டிருக்கலாம். இவர்கள் போதிய ஆராய்ச்சி யற்றவர்களாகும்! இவர்கள் செய்யும் பரோபகாரச் செயல்களால் சுகம் இவர்களுக்கே என்பதை இவர்கள் ஆராய்வதில்லை! மேலெழுந்த வாரியான பேச்சு இது! ஆராய்வோம்: ஒருவன் தன் குழந்தையின் பராமரிப்புக்காக, (கல்வி முதலியவற்றிற்காகத்) தன் வாழ்வு முழுவதும் சிரமங்களை ஏற்க முன்வருகிறான் என்று வைத்துக் கொள்வோம். அப்படிச் செய்வதால், தன் மகன் அடையும் நலத்தைக் காண்பதால், அவன் திருப்தியடைகிறான். இந்தத் திருப்திக்காகவே அவன் பாடுபட்டான். இந்தத் திருப்தி இவனுக்கே யல்லவா? இதில் ஏற்படும் தன் திருப்தியே அவனுக்கு பரோபகாரக் காரண மல்லவா?

அமெரிக்க ஜனாதிபதியா யிருந்த ஆபிரகாம் லிங்கன் ஒரு முறை, சேற்றில் விழுந்து உயிருக்குத் தத்தளித்துக் கொண்டிருந்த பன்றி ஒன்றைத் தூக்கி யெடுத்துக் காப்பாற்றினார். அப்போது அவரது உடை, உடல் முழுவதும் சேருகி விட்டன. அதைக் கண்ட சிலர் “ஜனாதிபதியான நீங்கள் இந்த அற்பப் பன்றியைக் காப்பாற்றுவதற்காகச் சேற்றைப் பூசிக் கொண்டீர்களே?” என்று கேட்கவே, அவர் “அந்தப் பன்றியின் துயரம் நீங்குவது ஒரு பக்கம் இருக்கட்டும்; அதற்காகக்கூட அல்ல நான் இச் செயலில் ஈடுபட்டது! பின்னர் ஏனென்றால் அது படும் கஷ்டத்தைப் பார்க்க என் மனம் சகிக்க முடியாத வேதனை யடைந்தது. என் வேதனையினின்றும் விடுபட்டு, என் மனம் சாந்தி பெறவே நான் இப்படிச் செய்தேன்!” என்றார். அவர் கூறியதே அனுபவ உண்மை. சுகவ விதமான பரம சேவைகளிலும் மறைவாகப் பொதிந்து கிடப்பது இந்தத் தன் திருப்தியே! தளது சுகமே! இதை மறுக்க வழி யில்லை!

“என்னுடைய மகன், என துறவினர்” என்ற அபிபானத்தால் அவர்களுக்குச் செய்யும் பரநல சேவை, தன்மீதுள்ள அபிமான காரணத்தால் எப்படித் தன்னல மாகி நதோ அப்படியே, “எனது நாடு சுக மடைய வேண்டும்!” என்னும் தேசாபிமானமும், ‘எனது மொழி’ என்ற பாஷாபிமானமும், மூல காரணமான தேகாபிமானத்தால் மறைமுகமாகத் தனது நலமே யாகும். ‘எனது’ என்ற அபிமானக் கலப்பி லுள்ள ‘தான்’ என்பதே இங்கு கவனிக்கப்பட வேண்டிய தொன்றாகும். ‘என் மொழி விருத்தி யடைய என்னுயி னாகக் கொடுக்கிறேன்’ என்று எழும்புவன் தன்மீதுள்ள பிரியத்தாலேயே அப்படிச் செய்கிறான். ‘என் நாடு உய்யவேண்டும்’ என்று வாழ்வைத் தியாகம் பண்ணுகிறவன், அக் காரியத்தால் ஏற்படும் தனது திருப்தியையே விரும்புவதால் அவனும் தன்மீதுள்ள பரமப் பிரியத்தினால்தான் அவ்வாறு செய்கிறான்! இன்னும் சிலர் “என் நாடு, என் வீடு என்றில்லை; இவ் வுலகம் முழுவதும் சாந்தி பெற வேண்டும் என்று நான் விரும்புகிறேன்; தனிப்பட்டதோர் வீடு, நாடல்ல என் குறிக்கோள்; இது பரநல மல்லவா?” என்று கேட்கலாம். அதுவும் அப்படியேதான்! இவ்வுலகம் முழுவதும் நன்மை பெற்றால் தான் அம் மனிதன் நிம்மதி—சாந்தி—அமைதி பெறுகிறான்! இப்படி அவன் விரும்புவது தன் திருப்தியே — சுகத்தையே தான்! அதனால் பரநல வீரனுக்குங்கூட தன்னிடத்திலேயே தான் அபிமானம் என்பது விளங்குகிறது! இது தன்மீதுள்ள பிரியமே* ஆகையால், தன்மேல்தான் எவனுக்கும் பரமப் பிரியம்

*இவ்வாறு முடிவு கூறுவதால் ‘சுயநலம்’ என்ற கீழ்க் குணத்தை ஆதரிப்பதாக வாசகர்கள் தவறான முடிவுக்கு வர வேண்டியதில்லை. ‘சுயநலம்’ என்ற பதம் இன்று வரையிலும் ஓர் தப்பான, கீழ்க் குணத்தையே குறிக்குஞ் சொல்லாக மக்களாற் கையாளப்பட்டு வந்திருக்கிறது. ஏனெனில் ‘சுயம்’ என்ற சொல்லுக்கு உடம்பையே பொருளாகக் கொள்ளப்பட்ட தவறுல்தான், ‘சுயநலம்’ ஓர் கீழ்மைக் குணமாயிற்று. ஞானி ஒருவனுக்கோ சுயம் (ஸ்வ) என்ற சொல்லின் உண்மையானது அகில சராசரமும் தானேயாகிய அனுபவமாதலால், அவனது அனுபவத்தையே தீர்ப்பாகக் கொண்டு பார்த்தால், ‘சுய நலம்’ என்பது ஓர் கீழ்க் குணமல்லவென்று விளங்கும். அதாவது, அனைத்தும் தானேயாக விளங்கும் ஞானியினது சுயநலமே, இது காலும் மக்கள் போற்றி வருகிற உண்மையான பர நலத்தின் லக்ஷண

என்ற விதி மறுக்க முடியாத பெரும் விதி! ஆகவே, உனக்கு மிகமிகப் பிரியமான பொருள் நீயே என்பது துணிவு. உன் மேல் தான் உனக்குப் பரமப் பிரியம் என்ற தீர்மானத்திலிருந்து பார்த்தால், 'சுகமில்லாத விடத்துப் பிரியம் தோன்றாது' என்ற நியதிப்படி, 'நீயே பரம சுகம் ஆவாய்' என்று முடிவாகிறது. சுகம் எங்கேயோ அங்கேதான் பிரியம்; உன் னிடத்தில்தான் பரமப் பிரியம் என்றால், நீயேதான் பரம சுகம் என்பது முடிவு. இந்த வழியாக ஆராய்ந்தாலும் நீ சுக வடிவினனே யாகும் என்ற முடிவு வருகிற தல்லவா?

நாம் எப்போதும் எவ்வித விசேஷமு மற்ற நமது இயல்பான சுபாவ நிலையையே விரும்புகிறோம். ஏனெனில் நம் சுபாவ நிலையே சுக நிலை என்பதால் தான். உதாரணமாக, தலைவலி முதலிய நோய்கள் வந்தால் அது நமது இயல்புநிலை யல்லவாகையால் அவற்றை நீக்கிவிட்டு எப்போதும் போல் சுகமாயிருக்க விரும்புகிறோம். எனவே சுகத்துக்கு விசேஷ நிலை காரணமல்ல. இயல்பு நிலையே காரணம். பஞ்சேந்திரியங்களின் மூலம் நுகரப்படும் எவ்வித விசேஷ சுகானுபவ நிலையையும் விட யாதொரு விசேஷமு மில்லாத தூக்கத்தையே எல்லோரும் உண்மையில் விரும்புகின்றனர். பஞ்சேந்திரிய விசேஷங்கள் எப்போதும் ஒருவனுக்குச் சுகத்தைக் கொடுப்பதில்லை. ஓரளவுக்கு மேற்பட்டால் பஞ்சேந்திரியப் போகானுபவங்களின் மேல் விருப்பம் குன்றி எப்போது மிகுந்த நிர்விசேஷானுபவமான தூக்கத்தைப் பெற விருப்பமுடையது பலர்க்கும் அநாவரமே யன்றோ?

இந்த உன் சொந்த இயல்பான சொருபத்தைத்தான் — சுகத்தைத்தான் — உனது தூக்கத்தில் சன்னுடவித்தாய்! உன்

மாகும் என்று விளங்கும். ஆன்ம ஞானி ஒருவனே சரியான பர நலன்! நமது நிஜ ஸ்வரூபமான அஸ்தி பாதி பிரியம் (ஸத்-சித்-ஆனந்தம்) என்ற மூன்றினுள் ஒன்றாகிய 'பிரிய' ரூபமே மேற் கூறியவாறு ஒவ்வொருவருள்ளும் விளங்குவதால் தற்பிரியத்தில் ஆச்சரியம் ஒன்றுமில்லை; இது தப்பு மல்ல. ஆனால் நமது இந்த அகண்ட பிரிய ரூபத்தை, அற்ப உடலானவாகக் குறுக்கி யுணர்வதுதான் பெருந் தவறு. அதனால்தான் 'சுய நலம்' என்பது ஓர் கீழ்மைக் குணமாகக் கருதப்பட்டு விட்டது. 'ஸ்வாத்மப் பிரியமே' பரம சத்தியம் என்று நிரூபிக்கவே இவ்வாறு ஆராயப்பட்டது.

மனமும் அதன் கருவிகளாகிய பஞ்சேந்திரியங்களின் சகாயமும் இல்லாமலேயே நீ தூக்கத்திற் சுகமா யிருந்ததற்குக் காரணம் 'நீயே சுகம்; உன் நிஜ சொருப இயல்பே சுகம்' என்பதுதான்!!

“அப்படியானால் விழிப்புக் காலத்திற் பஞ்சேந்திரிய உதவியாற் கிடைக்கும் அனுபவங்கள் சுக மில்லையா?” என்றும் நீ கேட்கலாம். சற்றுக் கூர்ந்து ஆராய்க; ஒவ்வொரு இன்ப அனுபவத்தையும் நீ நல்ல கவனத்தோடு ஆராய வேண்டும். அச் சுகம் உணரப்படும்போது உன்னுள் என்னென்ன மாறுதல்கள் தோன்றுகின்றன, அங்கு என்னென்ன காரியங்கள் நடக்கின்றன என்பதைக் கூர்மையான புத்தியோடு விசாரித்தறிய வேண்டும். ஓர் உதாரணத்துடன் ஆராய்வோம்.

நீ ஒரு லட்டு சாப்பிட எண்ணங் கொள்கிறாய் என்று வைத்துக் கொள். அவ் வெண்ணம் உதித்தவுடன் அதற்கான பொருளைச் சேகரிக்க உழைக்கிறாய். அவைகளைக் கொண்டு லட்டு தயாரித் தடைகிறாய். அதனை இலையி லிட்டு உண்ண ஆரம்பிக்கிறாய். அப்போது சுகமா யிருக்கிறது. இந்தச் சுகம் எப்படி வருகிறதென்று ஆராய்ச்சி செய்தாயானால்—அதாவது உண்ணும்போதே தோன்றும் சுக வுணர்வை உள்ளே கவனித்தா யானால்—அந்தக் கணத்தில், இத்தனை நேரமாக ‘லட்டு சாப்பிட வேண்டும், வேண்டும்’ என்று எழுந்து அலை வீசிக் கொண்டிருந்த எண்ணம் அடங்கி ஓய்வு பெறுவதைக் காண்பாய்! எண்ணம் தாற்காலிகமாகச் சிறிது ஓய்கிறது. லட்டு முடிந்ததும் எண்ணம் மீண்டும் கிளம்பி விடுகிறது. ஆகவே சுகமும் விலகி விடுகிறது.

சிலர், “லட்டு இனிக்கிறது; அதனால் தான் சுகம் உண்டாகிறது; எண்ணம் அடங்குவதால் இனிப்பு லட்டுவில் இருப்பதே சுகத்திற்குக் காரணம்” என்று கூறுவதுண்டு. ஆனால் அது தவறு; தக்க ஆராய்ச்சி யற்ற முடிவு. பார்ப்போம்:

“லட்டு இனிக்கும்; வேம்பு கசக்கும்; புளி புளிக்கும்; உப்பு கரிக்கும்” என்று இவ்வாறு ஒவ்வொரு பொருளிலும் என்னென்ன ருசியுள்ளது என்பதை மட்டுமே நாக்கு என்ற கருவி தேர்விக்குமே தவிர, அந்த ஓர் சுவை தனக்கு வேண்டும் என்றோ, வேண்டாம் என்றோ தீர்மானிக்கும் விருப்பு

வெறுப்புக்கள் மனதின் தொழில். அச் சுவை கசப்பாயினும், மனம் 'வேண்டும்' என்று விரும்பினால் அந்தக் கசப்பிலும் சுகம் தோன்றும். இனிப்பை வெறுப்பவர்களும், கசப்பிற் (பாகற் காயைச் சமைத்துண்பதற்) சுகம் காண்பவர்களும் உண்டன்றோ? அவ்வாறே, உலர்ந்த மீனை உவந்து உண்போரும், அந் நாற்றத்திற் காற்றது நான்கு காதம் ஒடுவோரும் உண்டல்லவா?

நேர்த்தியானதோர் அறு சுவை யுணவை உண்ணும் போதுங்கூட, சில சமயம் சிலர் மனத்தை வேறெங்கோ செலுத்திக்கொண் டிருந்தால், அப்போது மனம் அவ் ஷுணவில் விருப்பெண்ண வடிவில் தொழிற் படாதபடி நேர்ந்து விடுகிறது. அப்போது தாம் உண்ட உணவின் சுவையோ, சுகமோ ஒன்றும் உணர முடியாமற் போகிறார்களல்லவா? அவ்வாறே, ருசியற்ற உணவைக்கூட மேற் கூறியவாறு உண்பதால் துக்க முறமலும் போகிறார்களல்லவா? மேலும், பசியின் மிகுதியால் உண்டாக்கப்பட்டுள்ள உணவு விருப்பத்தால் உண்ணும் போது, அதே ருசியற்ற உணவும் மிகமிக ருசியாக, அதாவது சுகத் தருவதாகத் தோன்றுகிற தல்லவா? இதிலிருந்து என்ன தெரிகிற தென்றால் 'மனத்தின் (விருப்பு வெறுப்பாகிய) எண்ணங்களே சுகத்திற்குக் காரணமே தவிர ருசிக ளல்ல' என்பதே.

“கல்லும் உதரக் கடும்பசிக்குக் கஞ்சியொடு
புல்லரிசிக் கூழுமரும் போனகமாம்—தொல்லுலகில்
வேட்கும் விடயவியல் மேற்றன் றதணிதத்து
வேட்கையே மின்ப விளைவு”

— குருவாசகக் கோவை: 553

அவ்வாறு மனத்தில் எழும் எண்ணம் வெறுப்பு எண்ணமாயின் அப் பொருளினது ருசியின் நீக்கத்தால் அவ் வெண்ண அலை குறைகிறது; மனம் அடங்குகிறது. அதனால் சுகம் உண்டாகிறது! அது விருப்பெண்ண மாயின் அது கிடைப்பதால் எண்ண அலை குறைகிறது; அதனால் சுகம் உண்டாகிறது. ஆகவே எழுந்த எண்ணங்களை ஒய்வு பெற வைப்பதாலேதான் சுகம் உணர்வாகிறது என்பது நன்கு ஆராய்வோர்க்கு விளங்கும். அதனால் அது லட்டோ, வேம்போ எதுவாயினும் பொருட்டல்ல. அதன் மீதுள்ள விருப்பு வெறுப்பாகிய எண்ணத் தோற்றமே துக்கம்; எண்ண ஒடுக்கமே சுகம். அவ்வளவு தான்!!

லட்டு சாப்பிடுதல் ருசி என்ற புலனை மட்டும் சம்பந்தித்தது. இவ்வாறே மெய், கண், மூக்கு, செவியாகிய மற்ற நான்கு பொறிகளின் விஷயத்திலும் நடக்கின்றது. தூக்கத்தில் தற்காலிகமாக எண்ணங்கள் அடங்குகின்றன; அதனால் சுகம் அனுபவிக்கப்படுகிறது. 'விழிப்பு' என்பது எண்ணங்களின் உற்பத்தி; அதாவது, 'நான் இத் தேகம்' என்ற வடிவிலுள்ள முதல் எண்ணத்தின் உற்பத்தி. விழிப்பு வந்தவுடன் தூக்கத்தின் சுகானுபவம் விட்டுப் போகின்றது. இதிவிருந்து நீ தெரிந்து கொள்ள வேண்டிய தென்ன? எண்ணங்களே சுகத்தின் சத்துரு! எண்ணங்கள் ஓயும் போதுதான் சுகம் அனுபவமாகும்! சுகத்தின் மேல் மூடிக் கவிழ்க்கப்பட்ட ஒரு திரையே எண்ணங்கள். எண்ணமாகிய திரை விலகும் போது சுகம் வெளிப்படும். - நீயே சுகமய மாவதால், உன் இயல்பாகிய சுகத்தை நீ அனுபவிக்க, உன் எண்ணங்களை விலக்குவது ஒன்று மட்டுமே போதும். இந்த முடிவை (அதாவது, எண்ணமற்ற தூக்க நிலையில் அடையும் சுகத்தை, எண்ணமற்ற விழிப்பு நிலையிலும் அடையலாம் என்ற உண்மையை) நீ உணர்ந்து கொள்.

சுகம் வெளிப் பொருள்களிலிருந்து வருகிறதாக அறியும் அறியாமையால்தான், மனம் வெளிப் பொருள்களையே நோக்கி ஓடுகின்றது. அது உள்ளேதான் இருக்கிற தென்றும், தானே தான் சுகம் என்றும், மேற் கூறியவாறு தக்க ஆராய்ச்சியால் நிரூபிக்கப்பட்டு அத் தீர்மானத்தில் உரம்பட்டுவிடு மாயின் பிறகு மனம் வெளியிற் செல்லாமல் தன்னையே நோக்கி ஓடும்; அதாவது, தன்னில் நிற்கும். மன மடங்குவதற்கு இவ் வறிவே முக்கியமானது.

நீ லட்டு புசிக்கும் போது அதன் விருப்பு வடிவ எண்ணம் ஓய, அதனால் உன் னுள்ளே யுள்ள சுகத்தையே நீ அனுபவிக்கிறாயல்லவா? அப்படிச் சுகம் உன்னுள்ளிருந்து (அனுபவித்துக்கு) வருவதை அறியாமல், அது உனக்கு லட்டுவிலிருந்து வருவதாக மயங்கித் தீர்மானிக்கிறாய்! ஆகையால் மீண்டும் மீண்டும் லட்டு தயாரிக்கவும், புசிக்கவும் பாடுபடுகிறாய்! ஆனால் அதுவோ அளவுக்கு மீறினால் விஷமாகி விடுகிறது; உன் உடலைக் கெட்டுத் தேயுண்டாக்குகிறது. இவ்வாறே மற்ற நான்கு பொறிகளிலும் செய்கின்றன. ஓர் கதை கேள்:

ஓர் நாய் சுடு காட்டிற்குப் போயிற்று. சதைப்பற்று முழுவதும் எரிந்துபோய் மிஞ்சிக் கிடக்கும் கூரிய எலும்பு ஒன்றை அது கவ்விக்கொண்டு வந்தது. அதை வாயி லிட்டுப் பற்களாற் பல முறை கடித்துப் பார்த்தது. எலும்பு நாயின் வாயிற் குத்தி இரத்தம் வடிய ஆரம்பித்தது. இரத்தந் தோய்ந்த அவ் வெலும்பை நாய் கீழே போட்டுப் பார்த்தது. எலும்பின் மேற்புறம் இரத்தம் காணப்படுவதைக் கொண்டு, 'ஓகோ! கடிக்கக் கடிக்க எலும்பினுள் எிருந்தே இரத்தம் வருகிறது' என்று நினைத்து, அவ் விரத்தத்தை நக்கிக் குடித்தது. மறு படியும் வாயிலிட்டு முன்னிலும் பன் மடங்கு அதிகப் பிரயாசையோடு கடித்தது. அதன் வாயில் மேலும் புண்கள் உண்டாகி இரத்தம் எலும்பின் மேற் பெருகிற்று. கீழே போட்டு இரத்தத்தைக் குடிப்பதும், கடிப்பதுமாக அந்த நாய் வேலை செய்துகொண் டிருந்தது! உண்மையில் இரத்தம் எலும்பிலிருந்து வரவில்லை; தன் வாயினின்றே வருகிறது என்பதை அந்த நாய் உணர வில்லை !!

வறட்டெலும்பு கவ்வித்தன் வாய்நனிபுண் னாகப்
பறட்டுப் பறட்டெனத்தன் பல்லாற்—கறித்தமகிழ்ந்
தென்புபோ லின்சுவைவே றின்றெனவப் புண்ணிராற்
புன்புலநாய் போற்றும் புகழ்ந்து.

— குருவாசகக் கோவை-585.

இது போலவே, மனிதன் வெளிப் பொருள்களை அனுபவிக்கும் போது தன்னுள்ளுள்ள சுகத்தையே சிறிது பெறுகிறான். ஆனால் அறியாமையால், அப் பொருள்களிலிருந்தே சுகம் வருவதாகக் கருதுகிறான்! கதையிற் கண்ட நாயைப் போல நடந்து கொள்கிறான்!! அதனால், மீண்டும் மீண்டும் எலும்பையே கடித்த நாயைப் போல, மீண்டும் மீண்டும் வெளிப் பொருள்களைத் தேடுவதிலேயே, அதற்காக உழைப்பதிலேயே வாழ்நாள் முழுவதையும் செலவிடுகிறான்! அந்தோ! அதன் பயனாக என்ன விளைகிறது? கணக்கற்ற துன்பக் குடியிலும், அதனிடையிடையே ஏதோ சிறுசிறு துளியளவு சுகவுணர்வுகளுமே மிச்சம்! இதுவே அறியாமை அல்லது மாயை!!

உலக சரித்திரம் கூறுகின்ற கற்கால மனிதர்களிலிருந்து, நற்கால அணு வாராய்ச்சியாளர்கள் வரை உண்டான மனித சமூகம், அறிவுத் துறையில் ஆராய்ந்தாராய்ந்து உழைத்த பாடுக ளெல்லாம், திரும்பத் திரும்ப எதும்மைக் கடைத்த

நாயின் முயற்சியே யாயிற் றல்லவா? இப்படிச் சொல்வதால் வருந்தாதே; ஒளிக்காமற் சொல்லப்பட்டால் உண்மை யிதுவே! ஏனெனில் வெளிப் பொருள்களாகின்ற பஞ்சேந்திரிய சுக சாதனங்களேத் திரட்டுவதைத் தவிர, இன்று உலகிற் காணப்படும் முன்னேற்றம் வெறென்ன நிகழ்ந்திருக்கிறது? சொல்! உலகின் இத்தனை வித முயற்சிகளுக்கும் அடிப்படைக் கருத்தாவது, 'சுகம் வெளிப் பொருள்களிலிருந்து வருகிறது' என்ற தப்புக் கொள்கையே தான்! வேறென்று மில்லை!! 'எனும்பிலிருந்துதான் இரத்தம் வருகிறது' என்று எண்ணிய நாய்க்கும், இகத்தின் பாக்கியங்களாகிய வெளிப் பொருள்களைப் பெருக்கிக் குவிக்கும் நவீன பேளதிக விஞ்ஞான ஆராய்ச்சி முன்னேற்றத் தால்தான் உலகம் சுகமடையும் என்று எண்ணுகின்ற மனிதனுக்கும் என்ன வித்தியாசம் இருக்கிறது? சொல்! ஒன்றுமே மில்லை யன்றோ!

ஆகையால் மனித சமூகம் வழி தவறி, சுகத்தை யடைவதற்கு எவ் வழியில் முயற்சிக்க வேண்டு மென்று தெரியாமல், தவறான வழிகளில் மிக விரைந்து வெகுதூரம் சென்று விட்டது; சென்று கொண்டே யிருக்கிறது! உலக மக்கள் சுக நாட்டம் உடையவர்களா யிருப்பது தவறல்ல. அது மனிதனின் உரிமை. சுக விருப்பம் என்பது ஜீவவுரிமை; அது அடையப்பட்டே யாக வேண்டும்! அதைத் தடுக்காதே! ஆனால் சுகத்தின் ஒரு திவலை யை மட்டும் அனுபவிக்கின்றதாகிய சிற்றின்பப் போக்கியப் பொருள்களைத் தேடி யுழைக்காதே. சுகத்தை முழுவதும் அனுபவிக்கவே பாடுபடு. அற்பப் பொருள்களை விகும்புவதால் நிகழ்த்திராத, அளவிற் குறைந்த சுகத்தையே யடைகிறாய். ஆகவே அற்ப காமனாய் இராதே! பூரண காம னவா யாக! அதாவது, பரிபூரண சுகத்தைப் பெற்று லொழிய முயற்சியை விடாதே. உன்னுள்ளே, உனது இயல்பாகவே இருந்து (ஸத்) விளங்கிக்கொண் டிருக்கும் (சித்) நீ யாகிய சுகத்தை (ஆனந்தத்தை)த் தடை யில்லாமல் எப்போதும் அனுபவிக்கும் வழியைக் கற்றுக் கொள்; இதுவே புருஷார்த்தம்—பிறவிப் பயன்!

தன்னை ஆராய்வதே சுகமடையும் வழி,

அங்ஙனமாயின் 'சுகம் நானே' என்று முடிவாகிறது. சரி; அந்தச் சுகத்தை எப்படி யடைவது; அதிலும் நிரந்தரமாக அதை யடைவ தெப்படி என்று பார்ப்போம். எண்ண மற்றவிடம் சுகம் என்பதே சுகத்தின் இலக்கணம். போக்கிய வெளிப் பொருள்களின் அனுபவத்தாலும் எண்ணமற்ற நிலை சிறிது பொழுது எய்தப் பெற்றுச் சுகம் அனுபவிக்கப்படுகிற தென்றாலும், வெளிப் பொருள்களின் சம்பந்தத்தாற் கிடைக்கும் எண்ணமற்ற நிலை நீடித்திராது. ஆகையால் பஞ்சேந் திரியங்களின் உதவியால் எண்ணமற்ற இன்ப நிலையைச் சாசுவதமாக எய்த முடியாது என்று தெரிகிறது.

மற்றும், தூக்கம் ஒரு சுகானுபவ மென்று கண்டோ மல்லவா? அந்தத் தூக்கமே மனித லட்சியமா வென்றால் அதுவு மல்ல. ஏனெனின் அதுவும் தாற்காலிகமானதே; தூக்க சுகமானது விழிப்பால் தடைபடுகிறது; நீங்குகிறது. ஒருவன் எப்போதும் தூங்கிக்கொண்டே யிருக்க முடிவதில்லை. அவனது பூர்வ வாசனைகள் (எண்ணங்கள்) எழுப்பி அவனை விழிக்க வைத்துவிடும். மனமானது பகல் முழுவதும் தேகத்தைச் சேர்த்துக்கொண்டு ஓயாமல் உழைக்கின்றது. உழைப்பின் முடிவில் அதற்கு ஓய்வு வேண்டி யிருக்கிறது. ஏனெனில் மறுபடியும் தீவிரமாக உழைப்பதற்கே அவ் வோய்வு வேண்டி யிருக்கிறது. அதனால் தான் எண்ணங்களாகிய மனம் தூக்கத்தில் தானே அடங்கி விடுகிறது. தாற்காலிகமாக வந்து ஓய்வெடுத்துக் கொள்ளும் மனம் மீண்டும் ஊக்கத்தோடு கிளம்பும்; கிளம்பாமலிருக்க முடியாது. மழையில் நனைவதற்கு ஆற்றமல் வழியிற் போகும் ஒருவன் ஏதோ ஓர் வீட்டின் தாழ்வாரத்திற் சற்று ஒதுங்கி நிற்கிறான். அதனால் அவன் அங்கேயே யிருந்துவிடுபவ னல்ல. பிறகு வெளிப்பட்டு நடந்து செல்வான். அது போன்றே மனமும் சற்று லயமடைகிறது, தாங்குகிறது. பிறகு அது கிளம்பித் தொழில் புரிகிற நிலையை 'விழிப்பு' என்றோ அல்லது 'கனவு' என்றோ பெயரிடலாம். ஆகவே தூக்கத்தில் எவனும் சாசுவதமாக இருக்க முடியாது. எனில், தூக்கமும் அறித்திய சுகமே யாகும். இரண்டு விருத்

திகள் அல்லது விழிப்பு நிலைகளுக் கிடைப் பட்டதாயும் தூக்கம் என்ற பெயரால் அழைக்கப் படுவதாயு முள்ள இந் நிலையில் மற்றொரு குறைபாடும் இருக்கிறது. அதாவது தூக்கத்தில் மனமாயிற்று அறிவு தன் துண்மை விளக்கத்தைப் பெருமல் (தன் ஒளியுந் ஓளமல்) இருவில் ஒடுங்குகிறது. தன் அறிவின்* விளக்கத்துக்குக் கேடில்லாமல் அது அடங்குமாறு செய்ய வேண்டும். ஆகையால் ஒரு குறையும் அற்ற பூரண சுகமாகாது தூக்கம். பின்னர் அதை எப்படித்தான் அடைவது என்று கேட்கலாம். அதற்கு ஸ்ரீ பகவான் அருளும் விடை வருமாறு:—

“இலயமு நாச மிரண்டா மொடுக்கம்
இலயித் துளதெழும் உந்தீபற
எழாதுகு மாய்ந்ததேல் உந்தீபற”

—உபதேச வந்தியார் 13.

மனம் இரண்டு விதமாக ஒடுங்கும். அது தாற்காலிகமாக ஒடுங்கும் நிலைக்கு ‘மனோலயம்’ என்று பெயர். லயமானால் அது மறுபடியும் தக்க காலத்தில் வெளிக்கிளம்பும். இரண்டாவது விதமாவது ‘மனோ நாசம்’ என்பது. இந்த வகையில் மனம் நசித்துவிடும்; பிறகு எக்காரணத்தை முன்னிட்டும் திரும்பாது. அது இறந்து விட்டது. அதனால் மீண்டும் தூக்க வற்பத்தியே கிடையாது. எனவே இரண்டாவது முறைபாகிய மனோ நாசத்தால் எய்தப் பெறும் சுகத்திற்கு அழிவில்லை. இதுவே குலையாத சுகம் அல்லது பேரன்பம்.

விழிப்புக் காலத்தில், பஞ்சேந்திரியங்களின் அனுபவத்தில் மனம் மிகமிகச் சொற்ப காலமே லயப்படுகிறது. தூக்

*‘தூக்கம்’ என்ற இடமாக அனைவராலும் கருதப்படும் இந் நிலையின் உண்மை வியல்பைப் பற்றி மற்றாறுபவியான பகவான் அருளும் விளக்கம் இதற்கு முற்றிலும் மாடுவது. அது பிறகு எட்டாவது அத்தியாயத்தில் தரப்படும். அதவரை இத் தூக்கம் சாமானியர்களின் கருத்துப் படியே குறைபாடுள்ளதோர் தாழ்ந்த நிலையாகவே கொள்ளப்பட்டதும்.

*தூக்கத்தில் அறிவின் விளக்க மென்றது தன் இருப் புணர்வின் விளக்கம்.

சுத்தில் அதைவிடச் சற்று அதிகமாக* (அதிக நேரம்) லயமாகிறது. மரணத்திலும் மனம் இப்படி லயத்தை மட்டுமே பெறுகிறது. இவை யாவும் மனோ லயமே; மனோ நாச மல்ல. துக்கமானது (மனமானது) லயித்தால் மட்டும் போதாது. துக்கம் நாசமாக்கப்பட வேண்டும். அதுதான் மனித லக்ஷியம். மனதின் லயம் துக்கத்தின் லயம்; மனதின் நாசமே துக்கத்தின் நாசம்; அதாவது மனமே துக்க ரூபம்! ஆகவே மனதின் நாசத்திற்குச் செய்ய வேண்டிய காரியமென்ன வென்று கவனிப்போம்.

மனம் என்பது என்ன வென்று கேட்குமிடத்து 'எண்ணங்களே மனம்' என்று பகவான் தீர்ப்பளிக்கின்றார். எண்ணங்களை யெல்லாம் நீக்கி விட்டு மனம் எப்படி யிருக்கிறதென்று கவனித்தால் அங்கு 'மனம்' என்று ஒரு பொருளுமில்லை யென்பது தெரியவரும்.

“மனத்தி னுருவை மறவா துசாவ
மனமென வொன்றிலை யுந்தீபற
மார்க்கம்நேர் ஆர்க்குமி துந்தீபற”

— உபதேச வந்தியார் 17.

மனதை யொழிப்பதற்கு எண்ணங்களைக் களைவதே போதுமாகையால் எண்ணங்களைச் சற்று ஆராய்வோம். இவ் வாராய்ச்சி வின் பொழுதுபோக் கல்ல. உலகமே சுகத்திற்காகத்தான் பாடுபடுகிற தல்லவா? இவ் வாராய்ச்சியும் அந்தச் சுகத்திற்காகத்தான் செய்கிறோம். பின்னர் உலகத்தாரின் முயற்சிக்கும், ஆன்ம சாதகன் ஒருவனது இவ் வாராய்ச்சிக்கும் வித்தியாசமென்ன வென்றால், உலக மக்களின் முயற்சியோ (ஆராய்ச்சியோ) அற்ப சுகத்துக்கே வழியாகிறது; இவ் வாராய்ச்சியோ அபரிமிதமானதும் சம்பூரணமானதுமான மகா சுகத்திற்கு

*அதிக நேரம் என்று இப்போது கொள்வோம். நேரம் என்பதும் மனக் கற்பனையே யாதலின் அதன் தீர்க்கம் அடங்கியேன்ற அளவும் ஆராயுங்கால் நிற்காது.

“வினாவிடுகேள் விக்கு விடையிறுக்கு மாற்றற்
கனுநொடியாத் தோன்றிக் கழிய--தனுநெடதா
மன்னலாக் கூறுமறு மாற்ற மனமாயைத்
துன்னலாற் போந்தவினைச் சூது”

—குருவாசகக் கோவை-550

வழியாகிறது. ஆகையால் இவ் வாராய்ச்சி உலகத்தாரின் முயற்சியாவற்றிலும் அதிக முக்கியமானது! இவ் வாராய்ச்சியில் முழு முயற்சியுடனும் அதிகக் கவனத்துடனு மிருக்க வேண்டும். அப்படி யிருப்போ மாயின், ஆராய்ச்சியின் பயன்—வாழ்வின் பெறும் பயனாகிய புருஷார்த்தம்—அக் கணமே கைமேற் பல னாகக் கிடைத்துவிடும். இது ஸ்ரீ ரமண பகவானது அனுபவ வுண்மை!

‘எண்ணங்களை ஆராய்வோ’மென ஆரம்பித்தோ மல்லவா? ஏன் ஆராய்கிறோம்? எண்ணங்களை யொழித்து அதனால் சுகத்தை யடைவதற்காகவே ஆராய்கிறோம். நமக்கு எண்ணங் கள் பலகோடி எழுகின்றன. ஆனால் அவற்றுள் எல்லா வெண் ணங்களுக்கும் மூலமான முதல் எண்ணம் எது வென்று ஆராய்ந்து காண வேண்டும். ஆராயுமிடத்து, தூக்கத்திலிருந்து முதலி லெழுந்து ‘நான் இத் தேகம்’ என்ற வடிவி லுள்ள தன்மை யெண்ணமே முதலெண்ணம் என்றறிய வரும். ‘நான்’ என்னும் இவ் வெண்ணமே எல்லா வெண்ணங்களுக்கும் ஆணி வேர்.

“எண்ணங்க ளேமனம் யாவினு நானெனு

{ மெண்ணமே மூலமா முந்த்பற
{ யானு மனமென லுந்த்பற”

உபதேச வந்தியார் 18.

தன்மை (first person), முன்னிலை (second person), படர்க்கை (third person) என்னும் இட வேற்றுமை மூன்றினுள் தன்மையிடமே, ‘நான்’ என்பதே முதலானது. தன்மை யெழுதபோது முன்னிலை - படர்க்கைகள் இரா. ‘நான்’ என்ற எண்ணமே தன்மை, இதுவே மனம். இது எழுந்த பிறகுதான் நீ, அது, அவன், அவள்’ ஆகிய முன்னிலை-படர்க்கைகள் எழுகின்றன. உலகம் என்பது முன்னிலை-படர்க்கைகளாகிய இவ்விரண்டு தான். தூக்கத்தில் ‘நான் தேகம்’ என்ற இத் தன்மை யுணர் வில்லை; அதனால்தான் முன்னிலை-படர்க்கைகளாகிய உலக மும் அங்கில்லை.

“தன்மையுண்டேல் முன்னிலை படர்க்கைகள் தாமுளவாம்”

— உள்ளது நாற்பது 14.

“இன்றக மெனுதினை வெனில்பிற வொன்று

கின்று...”

— அருணாசல அஷ்டகம் 7.

எல்லா எண்ணங்களுக்கும் மூலமான 'நான்' என்னும் இவ் வெண்ணத்தை எழாமல் தடுத்தால், மற்ற எல்லா எண்ணங்களும் தடுக்கப்பட்டனவே யாகும். ஒரு மரத்திலுள்ள நூற்றுக் கணக்கான சிறு கிளைகளை, இலைகளை யெல்லாம் வெட்டித் தள்ள விரும்பும் ஒருவன், அதன் அடி மரத்தை வெட்டினாற் போதும்; கிளை, இலை எல்லாம் வீழ்த்தப்பட்டனவே யாகு மல்லவா? அது போன்றே, கோடிக் கணக்கான எண்ணங்கள் யாவற்றையும் அழிக்க முயலும் ஒருவன் அவற்றிற்கு மூலமான 'நான்' என்னும் எண்ணத்தை அழித்தால் எல்லா எண்ணங்களையும் அழித்தவ னாவான். 'எண்ணங்களை ஆராய்வோம்' என்று ஆரம்பித்தோ மல்லவா? மேற்கண்ட தீர்மானத்தால், இனியும் ஒவ்வொரு எண்ண மாக ஆராய்ந்து கொண்டிருக்க வேண்டியதில்லை என்றறிகிறோம். எல்லா எண்ணங்களுக்கும் மூலமான 'நான்' என்ற ஒ ரெண்ணத்தை மட்டும் ஆராய்ந்தாலே போதும்.

“எண்ணங்களை யெல்லாம் ஒழித்தா லல்லவா சுகம் கிடைக்கும்? அப்படி யிருக்க, எண்ணங்களை ஆராய்வானேன்? அது வீண் வேலை யல்லவா?” என்று சிலர் கேட்பதுண்டு. 'குப்பையைக் கூட்டித் தள்ள வேண்டிய ஒருவன், அவற்றை ஆராய்வதாற் பயனில்லை' என்ற பகவானது ஓர் அருள் வாக்கையுங் கூட்டிக் கேட்பதுண்டு! இது பகவானது உபதேசங்களைச் சரிவர விளங்கிக் கொள்ளாத குறையே யாகும். எவ்வாறெனில், முன்னிலை-படர்க்கையாகிய எண்ணங்களை எவ்வளவு ஆராயினும் பெருகுமே தவிர குறையாது. 'தன்னை மறைத்துக் கொண்டிருக்கும் *தத்துவங்களைப் (தானல்லாத முன்னிலை-படர்க்கைகளைப்) பற்றிய பல்வேறு சபாவங்களை ஆராய்வது வீண்' என்றே பகவான் கூறினாரே தவிர, தன்னை ஆராய்வதை (தன்மையை ஆராய்வதை) வீணென்று தள்ளி விடச் சொல்லவில்லை! மேலும் இந்த 'நான்' என்ற தன்மை எண்ணத்திற்கு ஒரு தனியான குணமுண்டு. அதாவது, அது எது வென்று அதன்மேல் நாட்டம் திரும்பினால் அது பதுங்கும் குணமுடையது. முன்னிலை-படர்க்கை எண்ணங்களின் மேல் நாட்

*“ ராமகிருஷ்ண அமுதமொழிகள்” என்ற நூலின், இரண்டாம் பாகம், 63, 75 முதலிய பக்கங்களில் ராமகிருஷ்ணர் 'விசாரம்' என்ற பதத்தாற் குறிப்பிடுவது இந்த அநாத்ம தத்துவ ஆராய்ச்சியையே யாகும்.

பம் செல்லச் செல்ல அவை விரியும் குணமுடையவை. ஒர் கவிமாய் படத் திணையை யத்தித்தி (projector) னின்றும் புண்ணே தள்ளத் தள்ள படங்களின் உருவம் விரிந்து காண்டே போவதும், ஒளி மூலமாகிய யந்திரத்திற்கு அருகில் தள்ளத் தள்ள படங்களின் உருவம் ஒரு புள்ளியளவாக ஒடுங்கி விடுவதும் போகவிட மனத்தின் நாட்டம் முன்னிலை - படர்க்கை களின் பேற் செல்லச் செல்ல உலகச் சித்திரங்கள் (எண்ணங் கள்) விரிகின்றன. மனத்தின் ஒளி மூலத்திற்கு (தன்னை போக்கி) நாட்டம் திரும்பினால் முத லெண்ணமாகிய மனமே முதிங்கு மிதது. இதன் விளக்கத்தைப் பின்வரும் ஆன்ம விசாரச் செய்முறை அத்தியாயங்களிற் காண்போம்.

“ஊன நுடலிதுவே நானும் எனும் நினைவே
நானு நினைவுகள் சேர் ஓர்நார் எனும் அதனால்
நானு ரிடம் எதென்றுட் போனால் நினைவுகள் போய்
நானுன் எனக்குகையுள் தானுய்த் திகழுமான்மா.....”
— ஆன்ம வித்தைக் கீர்த்தனம்-2

தூலை அழுத்து விட்டால் அதில் கோக்கப்பட்டிருந்த மணிக் கொல்லாம் உதிர்ந்து போவதைப் போல, எண்ணங்களை யெல்லாம் ஒடுக்குவதற்கு விரும்பும் நாம் முன்னிலை-படர்க் கைகளாகிய அவ் விதர எண்ணங்கள் ஒவ்வொன்றினுள்ளும் மணிகளிற் சரடுபோல ஊடுருவி நின்று அவ் வெண்ணங்களைத் தாங்கிக் கொண்டிருக்கும் ‘நான்’ என்னும் தன்மை எண் ணத்தை ஆராய்ந்தால் (ஒடுக்கும் வழியில் முயன்றால்) முன் னிலை-படர்க்கைகள் முயற்சி யின்றியே முடிவுற் றெழியும்.

“தன்மை”ன் உண்மையைத் தானுய்த்து தன்மையறின்
முன்னிலை படர்க்கை முடிவுற்று...”

— உள்ளது நாற்பது-14

இவ்வாறு தன்மை எண்ணத்தை அழிக்கும் வழியே இதர எண்ண ஒழிப்பு முறையு மாகிறது. ஆகவே தன்மையை ஒழிப்பதே முக்கியம். அதை ஒழிக்க அதை ஆய்வது ஒன்றே வழி! வேறு வழியே யில்லை!!

“நானுதிக்குத் தன்மையை நாடாம—ஒனுதியாத்
தன்னிழிப்பைச் சார்வதெவன்...”

— உள்ளது நாற்பது 27

சரணாகதியான பக்தி மார்க்கத்திலும், தன்மையின் பயனில் லாத் தன்மையை (ஆய்ந்து) உணர்ந்தே இறைவனிடம் சரணடைவதால் (அதாவது அகந்தைத் தன்மையின் இன்மையைத் தானாய்ந்தோ அல்லது ஆன்மத் தன்மையின் உண்மையைத் தானாய்ந்தோ) தன்னை யறுக்கப்படுகிறது; இறைவனிடம் ஒப்படைக்கப் படுகிறது! எனவே, இந்த 'நான்' என்றும் தன்மை எண்ணத்தை மட்டுமே விசாரிப்பது அவசியமாகிறது. இது விசாரத்தால் எப்படி நீங்குகிற தென்பதைப் பின் வரும் ஆன்ம விசார அத்தியாயத்திற் கவனிப்போம்.

நான் யார்?

‘நான்’ என்பது எது? அல்லது ‘நான்’ யார்? சாதாரணமாக எல்லோரும் நான் நான் என்று சொல்கிறோம் மல்லவா? எதைக் குறித்து அப்படிச் சொல்கிறோம்? ‘நான்’ என்ற சொல்லால் நாம் குறிக்கும் பொருள் எதுவென்று கேட்டால், அதற்குச் சரியான விடையை நாம் கண்டு பிடிக்கவில்லை யென்றுதான் சொல்லவேண்டும்! ஏனெனில், ‘நான்’ என்றால் நம் உடம்பையே குறித்துத்தான் சொல்கிறோம். இவ்வுடம்பிற்கு ஒரு பெயருண்டல்லவா? அதை அம் மனிதனின் பெயராகவே கொள்கிறோம். ‘நீ யார்?’ என்று கேட்டால், ‘நான் இராமன்’ என்கிறான் ஒருவன். ‘இராமா’ என்று யாராவது கூப்பிட்டால் இவன் மாத்திரமே திரும்பிப் பார்க்கிறான். மற்ற உடம்புகளுக்கு வெவ்வேறு பெயர்க் கொடுப்பதால் இவ்வுடம்பு மாத்திரம்தான் ‘இராமன்’ என்றாகிறது. ஆகவே பெயர் என்பது உடம்பைக் குறிக்கிறது. ‘நான் இந்த உடம்புதான்’ என்ற எண்ணம் இருப்பதால்தான் ‘நான் இராமன் தான்’ என்று கொள்கிறான். இன்னும் ‘இந்த உடம்புதான் நாம்’ என்றபடியே வியவகரிக்கும் சந்தர்ப்பங்கள் பற்பல நமக்கு இருக்கின்றன அல்லவா? அதனால், ஒவ்வொருவரும் தத்தம் உடம்பையே ‘நான்’ என்று தீர்மானித்திருக்கிறோம் மென்று தெரிகிறது.

ஆனால் ஒருவனை நெருங்கி, அவன் கையைத் தொட்டு, ‘இது என்ன’ வென்றால், ‘இது என் கை’ என்கிறான். அவ்வாறே அவன் உடல் முழுவதையும் ஒவ்வொரு அங்கமாகக் குறிப்பிட்டுக் கேட்டால், ‘இது என்கால்; எது என் வயிறு; இது என் மார்பு; இது என் முதுகு; இது என் தலை’ என்று சொல்கிறான். அதாவது உடம்பு முழுவதையும் அவன் ‘இது என் உடம்பு’ என்று கூறுபவனாகிறான். ‘இது என் உடம்பு’ என்றால், அவ்வுடம்பு அவனுடைய ஒரு உடைமை என்றுதான் பொருள் படுகிறது. உடம்பாகிய ஒரு உடைமையை அவன் உடையவனாக இருக்கிறான் என்பதைக் கருத்து. அப்படியானால் உடம்பு உடம்பாகிய சொத்து அவனாகமாட்டா அல்லவா? அதை உடைமையாக உடையவன் அல்லவா அவன்? ‘இந்த உடம்பு உன்னை உடையது’ என்றால், பிறகு நீ யார்? நீ இவ்வுடம்பாக

இருக்க முடியா தல்லவா? ஒரு உடைமைப் பொருள் உடையவனாகி விடுமா?" இவ்வாறு வினவினால் இப்போது அவன் தன்னை உடம்பல்ல வென்றும், உடம்பு தன் உடைமை மட்டுமே என்றும் ஒப்புக் கொள்கிறான்.

முன்பு உடம்பின் பெயரைச் சொல்லிக் கூப்பிட்ட போது 'நான் இந்த உடம்பே யாகும்' என்று கொண்டு வியவகரித்த அவன், இப்பொழுதோ, 'நான் இந்த உடம்பல்ல; இது என் உடைமையே' என்கிறான். இவ்வாறே அவன் தன் மனத்தையும், 'என் எண்ணம் இப்படிப்பட்டது—என் மனம் இப்படிப்பட்டது' என்கிறான். அதனால் அவன் தேகம், மனம் இரண்டும் தனது உடைமைகளே யன்றி, தானாகமாட்டா னன்றோ? இதிலிருந்து என்ன தெரிகிற தென்றால், எவனும் இன்னும் தன்னை யார் என்று அறியாதவனாகவே இருக்கின்றான் என்பதே. தன்னைப் பற்றியே சந்தேகமுள்ளவனாய்—தனக்கு வெகு சமீபத்திலுள்ளதான—தன்னையே இன்னும் யார் என்று தெரிந்து கொள்ள முடியாதவனாக இருக்கும் மனிதன், உலகில் என்னென்னவோ வெல்லாம் தெரிந்து கொள்ள மிகப் பாடுபடுகிறான்! என்ன பரிசாசு கரமான செயல் பார்!! தன்னைப் பற்றிய முடிவே — அறிவே — சந்தேகமறத் தெளிவுபடாத பொழுது, மற்ற வற்றைப் (உலகம் கடவுள் இவைகளைப்) பற்றிக் கேட்டோ படித்தோ அனுபவித்தோ தெரிந்து கொள்ளும் அறிவி லெல்லாம் சந்தேகக் கள்கள் நிறைய உண்டாவதில் என்ன ஆச்சரிய மிருக்கிறது? தன் கண்ணில் அணிந்திருக்கும் கண்ணாடியின் நிறம் என்ன வென்றே தெரியாத ஒருவன், அவர்ணக் கண்ணாடி மூலம் பார்த்து, மற்ற பொருள்களின் உண்மையான நிறத்தை எப்படித் தீர்மானிக்க முடியும்? அது போல, தன்னைப் பற்றியே தெளிவான அறிவு ஏற்படாத ஒருவன் எவ்வளவுதான் கற்றவனாயிருந்தாலும் சரி, எவ்வளவுதான் ஐசுவரிய முடையவ னாயினும் சரி, எவ்வளவு சக்திமா னாயினும் சரி, அவனது அறிவும், பெருமையும், திறனும், போலியே யாகும்; உண்மையாகாது! அதனால் முதலிற் கற்க வேண்டிய பாடம் தன்னைப் பற்றியே யாகும். ஆகையால் 'நான் யார்?' என்று தொடர்வோம்.

இந்தத் தேகம் தானாக இருக்க முடியாது என்பதை மெற்கண்ட விசாரணையினால் ஒத்துக் கொண்டாலும் சிறி உண்

மையான 'நான்' யாரெனத் தீர்மானமாக உணர முடியாமல், தேகம், பஞ்சேந்திரியங்கள், மனம், பிராணன் இவை போன்றவைகளின் ஒரு கூட்டுத் தொகுதியே 'நான்' என்பது போலக் கருதுகிறார்கள். ஆகையால் இந்த 'நான்' யார் என்பதைக் கொஞ்சங்கூடச் சந்தேக மில்லாமலும், ஒன்றை மற்றொன்றாகத் தீர்மானிக்கும் விபரீத மில்லாமலும் தெளிவாக உணர்ந்து கொள்ள வேண்டும். மாமிச மூட்டையாக இருக்கும் இந்தத் தேகம் நானல்ல வென்று ஒத்துக் கொண்டது மட்டும் போதாது. இந்தத் தேகத்தைக் கீழே போட்டால் அது சும்மா கிடக்கிற தாலும், மூச்சும் இரத்த வோட்டமும் ஓடிக் கொண்டே யிருப்பதைக் கொண்டு சிலர் இந்த மூச்சே (பிராணனே) நானாக இருக்கலாம் என்று கருதுகின்றனர். ஒரு பொருளை நானல்ல வென்று தீர்மானிப்பதற்கு நாம் எவ்விதம் பரீட்சை செய்து பார்க்க வேண்டுமென்றால், 'அந்தப் பொருளில்லாத போதும் நாம் இருக்கிறோமா, இல்லையா?' என்று பார்ப்பதே அந்தப் பரீட்சை யாகும்! இவ் பொரு பரீட்சை முறையைக் கையாண்டே நாம் கடைசி வரை நம் ஆராய்ச்சியில் வெற்றி கண்டு விடலாம்.

'தேகம் நான்' என்ற (தப்புப் பாவனை) பொய்ப் பாவனையே மனம், புத்தி, சித்தம், அகங்காரம், அஞ்ஞானம், இருள், மாயை முதலியன வெல்லா மு மாம். இந்த 'மனம்' என்பதன் ஸ்தூல ரூபமே பிராணனும், ஸ்தூல தேகமுகூட! மனம் சூட்சுமமான ஒரு தேகமே. பிராணனே அதைவிடச் சற்றுத் தூலமானது. தேகம் அதனினும் சற்றுத் தூலமானது. இந்த சூட்சும வடிவான மனமே இன்னும் அதி சூட்சும நிலையில் வாசனை அல்லது அஞ்ஞான இருளாக இருக்கிறது. ஆகையால் மேற் கூறிய 'நான் எது? அல்லது யார்?' என்ற நமது ஆராய்ச்சியின் செளகரியத்திற்காக இம் மனத்தின் வடிவங்களை யெல்லாம் தூல தேகம், சூட்சும தேகம், காரண தேகம் என்று மூன்று சரீரங்களாகப் பிரித்துக்கொள்வோம். ஐம் புலன்கள் வழியாக மனத்தால் அறியப்படும் தூல வடிவங்களான உடல், இரத்த வோட்டம், பிராண சகனம் ஆகிய இவை யாவற்றையும் தூல சரீரம் என்பதற் றேர்த்து விடுவோம். ஏனெனில் இவை யாவும் இந்நிலைத் தூட்சும சரீரமான மனத்தால் வெளிப் படையாக அறியக் கூடியதாயுள்ளன. பிராணன் கோசமானது சாஸ்திரங்களிற் சூட்சும

சரீரத்தின் அம்சமாகச் சேர்க்கப்படுவது வழக்க மாயினும், அது மனத்துக்கு அன்னியமாகவும் மனத்தால் நன்றாய் அறி படுபொருளாகவும் இருப்பதாலும், நாம் மேற்கூறிய அளவுக் கோலாற் பரீட்சிப்பதற்கு மிக அனுகூலமா யிருப்பதாலும், இங்கு அதை தூல சரீரத்தின் ஒரு பகுதியாகவே சேர்ப்போம். மேலும், இவ் வைந்து கோசங்களும் உவ்வாறும் அநாத்மா வாகவே முடிவில் தள்ளப்படத் தக்கவை பாகையால், எச்-சரீரத் தொகுதியிற் சேர்க்கப்படுவதாலும் தவறில்லை என்பது *அறிவுளோர்க்குச் சம்மதமாகவே பொருந்தும். இனி நம் பரீட்சை யளவுகோலை உபயோகித்து இத லுல தேகம் நாமா எனப் பாப்போம்.

தூங்கும் போது நாம் மேற்கூறிய தூவுடம்பை யுணர்வ தில்லை. தூல வுடல் நமக்கு அனுபவ மாவதில்லை. அதனால் என்ன தெரிகிறது? அந்தத் தூல மாயிசு மூட்டை இல்லாம லேயே நம்மால் இருக்க முடிகிறது என்றே தெரிகிற தல்லவா? சிலர் 'தூக்கத்தில் உடல் இல்லாமற் போகவில்லை, அது இருப் பதும், அதில் மூச் சோட்டம் இரத்த வோட்டம் ஆகியவை நடப்பதும் தூங்குகிறவனுக்குத் தெரியா விட்டாலும் விழிப்பி லுள்ள மற்றவர்களால் அறியப் படுகிறதே' என்று பகவானி டம் அடிக்கடி வாதித்த துண்டு. "தூக்கத்தில் உடல் இல்லை, உலகம் இல்லை, எனினும் 'நான் இருக்கிறேன்' என்ற வுணர்வு அனைவருக்கும் உண்டு" என்பது மகானுபவியான பகவானது தீர்ப்பு. உடலும் உலகமுமாகிய சித்திரத் தோற்றமானது, மனம் கிளம்பும் போதுதான் தானு முண்டாகி, மனம் இருக்கும் வரை தானும் தோன்றிக்கொண் டிருந்து, மனம் ஒடுங்கும் போது தானும் மறைகிறது; மனத்தை யன்றி யுலகு உண்டோ?

“உலகைப் புலன்க ளூருவேறன் றவ்வைம்

புலனைம் பொறிக்குப் புலனும்—உலகைமனம்

ஒன்றைம் பொறிவாயா லோர்ந்திடுத லான்மனத்தை

யன்றியுல குண்டோ வறை.” —உள்ளது நாற்பது-6

பிண்டமே அண்ட மாகையால் உடலே உலகம்; உட லின்றி உலகில்லை; அண்டத்தில் விளங்குவது பிண்டத்தி லிருந்தேதான்; ‘உடல்விட் டுலகத்தைக் கண்டார் உளரோ’?

*“The Gospel of Sri Ramakrishna” என்ற ஆங்கில தூவின் பக்கம் 330 ல் ஸ்ரீராமகிருஷ்ணரும் இப்படியே கூறியிருப்பது காண்க. (தமிழ் மொழிபெயர்ப்பில் அப்படி)

கழறு' என்கிறார் பகவான். சுருங்கச் சொல்லின், “தூக்கத்தில் உடல் உலகம் இருக்கின்றன; ஆனால் அங்கு ‘நான்’ இல்லை” என்பது உலகோரின் (அஞ்ஞானிகளின்) வாதம். அதற்கு நேர் மாறாக, “தூக்கத்தில் உடல் உலகமில்லை; ஆனால் ‘நான்’ இருக்கிறேன்” என்ற உணர்வு அனைவருக்கும் அனுபவம்” என்பது பகவானது தீர்ப்பு அல்லவா? ஆகையால் தூக்கத்தில் உடலிருப்பு உண்டா? உடலிருப்பு உண்டு என்றால் உலக இருப்பும் உண்டு; மன முண்டானு லன்றி உடலிருப் பில்லை.

“உடலொழிந் தில்லை யுலகம் - உடலும்

* உளமொழிந் தோர்காலு மில்லை...”

-- குருவாசகக் கோவை-99

அதலால் மனமற்ற தூக்கத்தில் உடலுலக மில்லை என்ற பகவானது அபிப்பிராயத்தைச் சற்று ஆராய்வோம்.

ஒரு பொருள் உள்ளது, இருக்கிறது என்றால் அவ் இருப்பு விளக்கத்தோடு கூடியதாக—அறிவுடையதாக இருக்க வேண்டும். அது சுயமே விளங்கக் கூடியதாகவே இருக்க வேண்டும். தானிருப்பதை உணர்வதற்கோ, உணர்த்துவதற்கோ அது மற்றோர் அன்னிய சாட்சியை—உதவியை நாடக் கூடாது. இருப்பும் அறிவும் (சத்தும் சித்தும்) இருவேறு பொருள்க ளல்ல.

“உள்ள துணர உணர்வுவே நின்மையின்

உள்ள துணர்வாகும் உந்திபற...”

-- உபதேச வந்தியார்-28

இருப்பில்லாத அறிவு ஓர் அறிவே யல்ல; அறி வில்லாத இருப்பு ஓர் இருப்பே யல்ல. தூக்கத்தில் நாமிருந்தது (இருப்பு) நம் அனுபவமாகிய அறிவாகும். நாம் தூங்கினோமா இல்லையா என்று யாரையாவது கேட்டா தெரிந்து கொள்கிறோம்? நாம் தூங்கியதின் அறிவு நமக்கே சந்தேகமற இருப்பதால் இவ் வறிவு தூக்கத்தி லிருந்த நம் இருப்பை ஊர்ஜிதப் படுத்துகிற தல்லவா? இவ்வாறு தூக்கத்தில் நம் இருப்பும் அறிவும் மறுக்க முடியாததாயிருக்க, அது போன்றே சஞ்சித்தாக உடல் உலகங்களும் இருக்கும் பட்சத்தில் அவை தமது விளக்கத்துக்கு ஏன் பிறரது சாட்சியத்தை நாடுகின்றன? தூக்கத்தில் உடல் இருந்ததற்குப் பிறர் சாட்சி தேவைப் படுவதால், உடலிருப்பு சுய

*இஃது “உளம்”:- மனம் என்ற கருத்தில் பாடப்பெற்றது.

அறிவு (விளக்கம்) அற்றது என்று நிரூபணமாகிற தல்லவா? சுயமே அறிவுற்ற இருப்பு ஓர் இருப்பல்ல வென்று முன்பே முடிவிட்டபடி பார்த்தால், 'உடலுலகங்கள் தூக்கத்தி் லிருந்தன' என்ற அறிவு சுயம் பிரகாச அனுபவ மல்ல வாகையால், அவ்விருப்பு வெறும் பொய் என்றே தீர்ப்போம். அதனால் உறக்கத்தில் உடல் (உலகம்) இல்லாததே யாகும்.* இவ்வாறு, தூக்கத்தில் தன் இருப்பை மறுக்க எவராலும் இயலாமற் போவதால் நமது உண்மையும் (இருப்பும்) உடலின் இன்மையும் (அபாவமும்) யாவராலும் ஒப்புக்கொள்ளப்பட வேண்டியதே.

மேற் கூறியவாறு இருப்பும் அறிவும் (சத்-சித்) ஒன்றே என்ற நியாயத்தை உணர்ந்து கொள்ள முடியாத மந்த மதியினர் பலர், புதிதாக பகவானை வந்து தரிசித்து உண்மையைப் பற்றிய ஆராய்ச்சி செய்யும் போதெல்லாம் இவ்வாறே வாதித்து வந்தனர்! அவர்களுள் அதற்கு முன்னரே (சாதனை யற்ற சாஸ்திரப் படிப்பால்) குழப்பப் படாமலுள்ள தெளிந்த கூர் மதியும் விவேகமும் கொண்ட சிலர், மேற் கூறியவாறு பகவானது விடையைக் கேட்டவுடன் விளக்கமுற்று, பகவானது அபிப்பிராயமே (தூக்கத்தில் உடலில்லை என்பதே) சரியெனக் கொள்வதால் மேன் மேலும் விசாரத்தைத் தொடர்ந்து முன்னேறுவர். அஃதில்லாதவர்களோ, உடல் உலக இருப்பைச் சந்தேகிக்க முடியாதவர்களாய் நின்று விடுவர்.

'உடலில்லாத போதும் நாம் இருக்க முடிகிறது' என்ற அனுபவத்தைச் சாதகர்கள் நன்குணர்ந்துகொண்டா லொழிய (தேஹம் நாஹம்) தேகம் நானல்ல என்று அதன் மேலுள்ள அபிமானத்தை விட முடியாது என்று கண்டே, பகவான் 'தேஹம் நாஹம் கோஹம் ஸோஹம்' என்ற வேதாந்த முரசைத் தம் அருள் வாக்கால் விளக்கப்படுத்தும் போது,

“தேகம் கட(ம்)நிகர் சடமிதந் ககமெனுந் திகழ்விலதால்

நாகம் சடலமில் துயிலினில் தினமுறும் நமதியலால்...”

— உள்ளது நாற்பது—அதுபந்தம்-10

*ஓர்கால் இருந்து மற்றொருகால் இல்லாமற் போகக் கூடிய ஒரு பொருள் அறித்தியத் தன்மையினதே யாவதால் அது இருப்பதாகத் தோன்றும் போதும் இல்லாததே என்ற மாண்டுக்கிய காரிகை 2-6 நியாயப்படி, உடல் உலகம் இருப்பது போல் தோன்றுகிற ஜாக்கிர சொப்பன சமயங்களிலும் அவை இல்லாதனவேயாம்.

“தேகமானது மட்குடம் போன்ற ஜடம். இதற்கு ‘நான்’ என்ற அறிவு இல்லாததாலும், அந்தத் தேகம் இல்லாத தூக்கத்தில் தினமும் நமது இருப்பு இயல்பாகவே அனுபவ மாவதாலும் இந்தத் தேகம் நானல்ல...” என்று கூறுகின்றார். இங்கு ரமண பக்தர்களுட் சிலர், “அபேத ஸூப்தி ஸமயே என்று இதன் மூல ஸ்லோகத்தில் வட மொழியில் இருக்கிறதே; இதனால் தூக்கத்தில் உடம்பு அபேத மாக்கப்பட்டிருக்கிறது; அதாவது, நீக்கப்பட்டிருக்கிறது, தோன்றும் விருக்கிறது என்றே பொருள் படுவதால் அதன் இன்மையை—அசத்தியத்தை முழுதும் ஏற்றுக் கொள்ள வேண்டியதில்லை என்று தொனிக்கின்ற தல்லவா?” என்று கேட்பதுண்டு. தூக்கத்தில் உடலில்லை என்ற உண்மையில் ஊன்றி உறைக்காவிடில் சாதகர்களின் மனம் அங்கு தன் ஆன்ம ஷுணர்வு மட்டுமன்றி மற்றும் உடலுலகாதி அன்னியப் பொருள்களும் சூட்சும நிலையில் இருப்புக் கொண்டுள்ளன என்றும், பிறகு ஒரு கால் அவை உருப் பெற்று வியத்தகு உலகுடல்களாகப் பரிணமிக்கு மென்றும் மனக் கற்பனை செய்ய இடமுண்டாகும். இவ்வாறு இடமளிக்கும் போது தான் உடலை அழியா நிலைக் கெற்றுவதும் உலகைச் சுவர்க்கமாக்குவதுமான பொருளற்ற கொள்கைகள் உருவாகின்றன. எனவே அச் சாதகர்களின் ஐயங்களை நீக்கக் கீழ்க் கண்ட நிகழ்ச்சி *யொன்றைக் குறிப்பிட வேண்டியது அவசியமாகின்றது.

இந்த விருத்தத்தைப் பகவான் ஸ்ரீ ரமணர் முதலில் 1927ம் ஆண்டு (பிரபவ ஹ்ரு, புரட்டாசி மாதம், 4-ம் தேதி, செவ்வாய்க் கிழமை யன்று) இயற்றும் போது,

“தேஹம் ம்ருண்மய வஜ்ஜடாத் மகமஹம்

புத்திர் நதஸ்யா ஸ்தயதோ

நாஹம் தத்ததபாவ ஸூப்தி ஸமயே

ஸித்தாத்ம் ஸத்பாவத.....”†

*இவ் விபரம் ஸ்ரீ முருகனாமிருந்து தெரிய வந்தது. மேலும் இது ஸ்ரீ தேவராஜ முதலியார் எழுதிய “Oav by Dav with bhagavan” என்ற நூலின் 20-1-1946 காலைக் குறிப்பில் கொடுக்கப்பட்டுள்ளது.

†ஸ்ரீ ரமணசிரம வெளியீடாகிற உள்ளது நாற்பதின் வட மொழி பெயர்ப்பான “ஸ்ரீ ரமண ஹ்ருதயம்” என்ற நூலின் (56 ஆவது பாடலில்) இச் சுகலோகத்தின் வடமொழி மூலம், ஸ்ரீபகவான் முதன் முதலில் அருளிய படியே கொடுக்கப்பட்டுள்ளது காண்க.

[பொருள்: “தேகம் மட்டுடம் போன்ற உடலுக்கு, அதற்கு ‘நான்’ என்னும் உணர் வில்லாததாலும், அது இல்லாததால் கத்தில் நித்திய ஸித்தமாய் நாம் (ஆத்மா) இருக்கிறபடியாலும் அவ் வுடல் நானன்று...”], “நாஹம் தத்த தபாவ ஸுப்தி ஸமயே” என்றே எழுதித் தந்தனர். ஆனால் காவிய கண்ட கணபதி சாஸ்திரிகள் என்ற சீடர் அப்போது, மேலே நாம் கூறிய வாரே தூக்கத்தில் உடலிருப்பை மறுக்க முடியாதவராய் இருந்த காரணத்தினால் ‘அது இல்லாமற் போக வில்லை; அபேத மாகவாவது இருக்கிறது’ என்ற கருத்தைக்கொண்டு “அபேத ஸுப்தி ஸமயே” என்று மாற்றினார். ‘அது இல்லை; அபாவம்’ என்பது பகவானது அனுபவம்! ‘அது அபேதமாகவாவது இருக்கிறது’ என்பது சீடர் † அபிப்பிராயம் போலும். பகவானே பிறகு தமிழில் அச் சுலோகத்தைத் தாமே மொழி பெயர்க்கும் போது “சடலமில் துயிலினில் தினமுறும் நம தியலால்” என்று மீண்டும் தம் கருத்தையே உறுதிப் படுத்தி விட்டார்! ‘அபேதமா யிருக்கிறது’ என்று திருத்தப்பட்ட கருத்தைப் பகவான் ஒப்புக் கொண்டவரா யிருந்திருந்தால் தமிழிலும் அதற் கேற்றபடி மொழி பெயர்த்த திருப்பார். அவ்வாறின்றி, ஆரியத்தில் தான் முதன் முதலில் எழுதித் தந்த வாசகப்படியே ‘சடலமில்’ என்று மொழி பெயர்த்த திருப்பது இங்கே முக்கியமாகக் கவனிக்க வேண்டியதாம். தற்போது ஆரிய நூல்கள் பலவற்றில் அச்சிடப்பட்டிருப்பது சீடர் திருத்தமே!

உடல் உலகப் பிரபஞ்சம் உண்மையானவை என்று கருதும் மந்தாதிகாரிகட்காகவே ‘அவை கடவுள் அல்லது ஆன்மாவிலிருந்து ஒரு காலத்தில் வந்தன; தூக்கம், மரணம், பிரளயம் போன்ற சமயங்களில் அவை மீண்டும் கடவுளிடம் (ஆன்மாவில்) ஒன்றி யிருந்து பிறகு வெளி வருகின்றன’ என்று சாஸ்திரங்கள் உபசாரமாகக் கூறும். ஆனால் அது பாரமார்த்திக உண்மையல்ல. உண்மையை உள்ளபடி உணர விரும்பி முயலும் நமக்கு உபசார வார்த்தைகள் பூரண திருப்தி தரா

† வேறு விதமான இலக்கணச் சொற் குற்ற மொன்றும் ‘அபாவ’ என்ற வாசகத்தில் இல்லாத காரணத்தால் பொருளில் மாறுபட்ட கருத்தால்தான் மாற்றி யிருக்கவேண்டு மென்று தெரிகிறது. ‘அபேத’ என்ற மாற்றுச்சொல் ‘அபாவ’ என்ற பொருளையே தருவதாயின், திருத்தத்திற்கு அவசியம் ஏது?

வராகையால், பாரமார்த்திக உண்மையை யாருக்கும் சிறிதும் மறைக்காமற் கூறும் மகா குருவாகிய பகவான் ஸ்ரீ ரமணரது அனுபவத்தின் முன் நிற்க முடியாத சிற் சில சாஸ்தி (உபசார) அபிப்பிராயங்களை அவரது நேர் உபதேசமாக நாம் கொள்ள வேண்டிய தில்லை. இதையே ஸ்ரீ ரமண சற் சீடரான ஸ்ரீ முருகனார் தாம் தொகுத்த குருவாசகக் கோவை பாடல் 100ல்:

“அநேகசித் தாந்த மவரவர்க் கேற்பச்
சொனாலுங் குருரமணத் தோன்றல் - தனது
நிலாநுபவ மாக நிகழ்த்தயாங் கேட்ட
தலாதசித் தாந்த மறி”

என்று கூறினார்.

எனவே தூக்கத்தில் உடலில்லாத போதும் நாமிருப்பதால் நமது அளவு கோல் பரீட்சையின்படி நாம் அத் தூல சரீரம் (உடல், மூச்சு, இரத்த வோட்டம் முதலியவை) அல்ல வென்று முடிவு ஏற்படுகிறது.

இனி நமது குட்கும சரீரத்தைக் கவனிப்போம். எண்ணங்களுக்கிய மனமும் புத்தியும் சேர்ந்ததே குட்கும சரீரம் என்று கொள்வோம். பல்வேறு எண்ணங்களின் தொகுதியே மனம் என்று நாம் அறிவோம். விழிப்பு நிலையிலேயே பலதரப்பட்ட எண்ண அலைகளும் தாமாகவே ஓய்ந்து சும்மா விருக்கும் சிற் சில சமயங்களை நாம் அடைவ தில்லையா? அவ்வாறு எண்ண அலைகள் முழுவதும் ஓய்ந்திருக்கும் போதும் நாம் இல்லாமலா போய்விட்டோம்? இருக்கிறோ மல்லவா? ஆனால், ‘விழிப்பு நிலை முழுவதும் எண்ணங்களின் அலைச்சலாகவே யிருக்கின்றதே தவிர ஓய்ந்த அனுபவமே எனக் கில்லை’ என்று சிலர் குறை கூறுவதைக் கேட்டிருக்கிறோம். சரி; அவர்கள் கூற்றையும் அங்கீகரித்து விடை கூறுவதே பொருத்தமாகும். தாமாகவே விழிப்பிற் சிற் சில சமயங்களில் எண்ணங்களின் அலைவு ஓய்ந்து சும்மா விருக்கும் நிலை நிஷ்டை நிலையாகும். அவ் வனுபவ முடைய சாதகர்கட்கு ‘மன வெண்ணங்க ளில்லா விடினும் நாம் இருக்கிறோம்’ என்ற வுண்மை உடனே விளங்கிவிடக் கூடியதே யெனினும், மேற் கூறியவாறு புகார் செய்பவர்கட்காக மேலும் சற்று ஆராய்வோம். தூக்கத்தி லிருந்து எழுந்த எண்ணங்கள் யாவினும் ‘நான் தேகம்’ என்ற தன்மை யெண்ணமே முதலாவதான எண்ணம் என்று கூறினோ

மல்லவா? அந்த முத லெண்ணத்தைப் பற்றிக்கொண்டேதான் முன்னிலை படர்க்கைகளாகிய சகல இதர எண்ணங்களும் விரிகின்றன. விழிப்பில் இதர எண்ணங்களாகிய மனம் அடங்காதவர்களுக்குங் கூட தூக்கம் வருங்கால் முதலெண்ணமாகிய தேகாத்மபுத்தியே (நான் தேகம் என்ற வுணர்வே) ஒடுங்கி விடுவதால் இதர சகல எண்ணங்களும் இல்லாமற் போகின்றன வன்றோ? இவ்வாறு அனைவர்க்குமே எண்ணமற்ற நிலை தூக்கத்திற் (கனவற்ற தூக்கத்திற்)கிடைக்கின்ற தல்லவா? அங்கு நாம் இல்லாமற் போக வில்லையே!

“நானற்ற தூக்கத்தும் உந்தீபற;
நமதின்மை நீக்கத்தா லுந்தீபற”

— உபதேச வுந்தியார்-21.

என்கிறார் பகவான். நமது பரீட்சை முறைப்படி, மனமற்ற போதும் நாமிருப்பதால், ‘நாம் எண்ண வடிவமான மனமல்ல’ என்பது பொருந்தும்.

மேலும் தூல தேகத்தை நான் என்று அபிமானிப்பது போலவே இத் தேகாத்ம புத்தியானது குட்சுமமாக பற்பல சரீரங்களிலுந் தொத்திக் கொள்ளுந் தன்மையுடையது. தூல வுடல் சும்மா விருக்கும் போது கூட மனம் வேலை செய்கிற தல்லவா? சொப்பனமும் இப்படியே. அதுவும் குட்சும சரீரத்திற்கு ஓர் உதாரணமாகும். மனம் சொப்பன காலத்தில் வேறொரு தூல தேகத்தை மேற்கொண்டது போல் விளங்கி, அதன் மூலம் பல விஷயங்களை அறிகிறது—வியவகரிக்கின்றது. இந்தச் சொப்பன வுடல் மானஸிக மானது. இவ் வுடல் மனமே தான். ஆகையால் இதையும் குட்சும சரீரம் அல்லது நுண்ணுடல் எனப் பெயரிடலாம். ஆயினும் சொப்பன மற்ற தூக்கத்தில் நாமில்லாமலா போகிறோம்? ஆதலால் இக் கனவுடலில்லாமலும் நம்மால் இருக்க முடிவதால் அது நாமல்ல என்றறிய முடிகிறது. சொப்பனத்தில் மட்டுந்தான் இப்படி மனம் மற்றொரு நுண்ணிய உடலுடன் வேலை செய்கிற தென்று கருத வேண்டாம். நம் விழிப்பு நிலையிலும் கூட மனோ ராஜ்யம் பண்ணுகிறோம் (மனக் கோட்டை கட்டுகிறோம்) அல்லவா? அப்போதும் இப்படியே நிகழ்கிறது. நாம் தூங்காமல் உட்கார்ந்து கொண்டே, பற்பல விதமாக யோசனை செய்து கொண்டே—அதாவது, தூர தேசத்திற் போய் நம் நண்பர் ஒருவரைச் சந்திப்பது போலவும், அவருடன் உரையாடுவது போலவும், அங்கு சில சமயம் சுகமும் துக்கமும் அனுபவிப்பது

போலவும், இன்னும் மனம் போனபடி யெல்லாம்—மனோ ராஜ்யம் செய்கிறேமென்று வைத்துக் கொள்வோம். அப்போது நாம் ஏதோ ஒரு வடிவத்தில் போவதாகவும், வருவதாகவும் பேசுவதாகவும் கருதுகிறேமே, அந்த வடிவமும் நமது சூட்சும சரீரமே யாகும். இப்படிக் கொள்ளும் சூட்சும சரீரங்களும் நிலை யற்றனவே என்பதை நாம் அறிவோம். சொப்பனத்தினின்றும் விழித்துக் கொண்டால் சொப்பன தேகம் போய் விடுகின்றது. மனோ ராஜ்ய வுடலும் அவ் விதமே பொய்யாகி விடுகின்றது. அதாவது, அவ் வுடம்புகள் நமக்கு வந்து போகும் பொய் வடிவங்களே. அவை இல்லாத போதும் நாம் இருக்கிறோம் என்பது முடிவு. ஆகையால் இந்தப் பலவித சூட்சும தேகங்களும் நாமல்ல.

இனி நமக்கு அதி நுட்பமான ஒரு சரீரம் இருப்பதையும் நாம் ஆராய்ந்து காண வேண்டும். அதற்கு நம் அனைவர்க்கும் அனுபவமும் இருக்கிறது. அதாவது சொப்பனமற்ற ஆழ்ந்த தூக்கம். அதில் நாம் தூல வுடம்பையோ சூட்சும உடம்பையோ பெறுவதில்லை. மனம் ஒடுங்கி ஒன்று மறியாத இருள் நிலையில் நாம் ஓய்ந்து கிடக்கிறோம். இவ் விருள் நிலையினின்று மறுபடியும் மனம் புறப்படும் போது சொப்பனமோ அல்லது விழிப்போ உண்டாகின்றது. தூங்கி எழுந்தபின் 'நான் சொப்பனம்கூடக் காணவில்லை, சுகமாகத் தூங்கினேன்' என்று நம் அனுபவத்தை ஸ்மரிக்கிறோம். அதாவது, சொப்பனங்கூட இல்லாததும், இருள் போன்றதுமான ஒரு நிலையில் நாம் இருந்ததை அறிந்தவர்களாக இருக்கிறோம். அந்த நம் நிலைக்குக் காரண தேகம் என்று பெயர். அதை அறிந்து அங்கு இருந்துவனாக உணர்கிற நாமே உண்மையான 'நான்' ஆகும்.

*பக்கம் 64விருந்து 68 வரை "தூக்கத்தில் உடல் உலகங்கள் எவ்வடிவத்திலும் இல்லவே யில்லை" என்று ஸ்ரீ பகவானது திவ்வியாநுபவத்தால் நிர்ணயிக்கப்பட்டு, அவ்வாறே விளக்கப்பட்ட பின்னும், 'இங்கு தூக்கத்தில் காரண சரீரம் என்று ஒன்று மிஞ்சி நிற்கிறது' என்றும், 'தூக்க இருளே அச் சரீரத்தின் வடிவம்' என்றும் கூறி வருவது ஏனெனில், பக்கம் 54ன் அடிக் குறிப்பில் "...அதுவரை இத் தூக்கம் சாமானிய மக்களின் கருத்துப்படியே குறைபா டுள்ளதோர் தாழ்ந்த நிலையாகவே கொள்ளப் பட்டும்" என்று நாம் கூறியுள்ளதை, சாஸ்திரங்களின் போக்கில் நாமும் ஏற்றுக் கொண்டு, அதன்படி மேலே செய்து செல்லும் ஆராய்ச்சியினாலேயே என்க.

தூல குட்சும தேகங்கள் உண்டாவதற்குக் காரணமாக (மூலமாக) இருக்கும் அந்தச் சுழுப்தி நிலையில் அகங்காரம் (அபிமான வடிவ மனம்) மிக நுண்ணிய நிலையில் வாசனைகளாக ஜீவித்திருப்பதால் அதற்குக் காரண சரீரம் என்று பெயர்; மரணத்திலும் நாம் இருப்பது இந்த காரண சரீரத்தோடு தான். ஆகவே இக் காரண சரீரம், தூல வுடலின் மரணத்தாற் கெட்டுப் போவதில்லை. இந்தக் காரண சரீரமும் நாமல்ல வென்பதற்குக் காரணம் என்ன வென்றால், அந்த நிலையையும் அறிபவனாக அங்கு நாம் இருந்ததே. அங்கிருந்த நம் இருப்பு மட்டுமே சத்திய மாகுமன்றி, அங்கு எதுவாக இருந்தோமோ, (இருள் மடமாக, ஒன்று மறியாத அஞ்ஞான மயமாக) அந்த வடிவம் நாமாக மாட்டோம். இந்த நனவில் நாம் தூல உடல் வடிவமாகத் தோன்றினாலும் 'உடம்பு நாமல்ல' என்று தீர்மானித்து விலக்கியது போலவே, சொப்பனத்தின் குட்சும சரீரத்தையும் அவ்வாறே நாமல்ல வென்று விலக்கியது போலவே, தூக்கத்தின் நமது (அஞ்ஞான—இருள் நிலையையும்) காரண சரீரத்தையும் நமக்கு வந்து போகும் வடிவமே யன்றி நாமல்ல வென்று விலக்கி விடுவோம். ஆகையால் இம் மூன்று சரீரங்களும் நானல்ல, நானல்ல வென்று அறிவால் திடமாக விலக்கி வைத்து விட்ட பின்னர் எது மிஞ்சுகிறதோ, அந்த நம் இருப்புணர்வே—(ஸத்-சித்தே)—அறிவே நான்.

இம் மூன்று சரீரங்களையும் விலக்கிவிட முடியுமா வென்றால், முடியும்! ஏனெனில், அவை நமக்கு அன்னியமாயுள்ள நமது போர்வைகளே. நமக்கு அன்னியமானவற்றிலிருந்து நம்மை நாம் பிரித்துக் கொள்ளலாம். அது நம்மாற் கூடிய காரியமே! இவ்வாறு நாமல்லாத நம் போர்வைகளினின்றும் நம்மைப் பிரித்துக்கொண்டால்தான் நாம் நம் உண்மை வடிவை உள்ளவாறு அறிந்தவ ராவோம். 'நம் உண்மை வடிவே சுகமயம்' என்று முன்பே நாம் முடிவிட்டபடி, நமது நிஜ சொரூப அறிவே பரிபூரண சுகத்தின் அனுபவமாகும். எனவே, தன் ஆன்ம சொரூபானுபவமே சுகச் சிகரம். இதுவே சுக உயிர்களும், சுக முயற்சிகளாலும், தெரிந்தோ தெரியாமலோ தேடிக்கொண் டிருக்கின்ற முடிவிடம். 'நான் யார்?' என்று நாடி, நம் உண்மை (ஸத்) யறிவையே(சித்)பூரண இன்ப (ஆனந்த)

மாக அலையப் பெறுவதே புருஷார்த்தம். எப்போதும் நாம் இவ் வுண்மையறிவானந்த (சச்சிதானந்த) மாகவே யிருந்தும், மேற்கூறிய நாமல்லாத நம் போர்வைகளையே நாமாகப் பாவித்துப் போர்த்திக்கொண்ட தவறுதான் சுகல துக்கக் காரணம் மாகும்.

“நான் யார்?” விசாரமும் நால்வகை யோகமும்.

மேற்கண்டவாறு நாமல்லாத நம் போர்வைகளிலிருந்து நம்மைப் பிரித்துக் கொள்ளும் முறையையே ‘யோகங்கள்’ என்று சாஸ்திரங்கள் கூறுகின்றன. யோகம் என்றால் ‘சேர்வது’ என்றுதான் பொருள்படும். ஆனால் நாம் மேலே ஆராய்ந்தபடி பார்த்தால் ‘பிரிதல்’ என்று அதைக் கூற வேண்டி வருகிறது! இவை யிரண்டும் (இந்தச் சேர்தலும் பிரிதலும்) ஒன்றே. பகவான் ரமணர் காட்டும் சுக வழியில் இது வரையில் ‘நாமல் லாதவற்றி லிருந்து பிரிதல்’ என்று எது கூறப்பட்டு வருகிறதோ, அதுவே, இன்று வரை நம்மிடை யுலவும் மத சாஸ்திரங்களில் ‘கடவுளோடு சேர்தல்’ என்று கூறப்பட்டு வந்திருக்கின்றது. பின், முரணான இவ் விரு சொற்களின் பிரயோகத்திற்குக் காரணம் என்னவெனின், ‘நாம்’ என்பதற்கு உலக மகா குருவாகிய ஸ்ரீ ரமணர் நமக்குக் கொடுக்கும் அடிப்படைக் கருத்தோ நம் யதார்த்த சுபாவமான ஆன்ம வுணர்வு; ஆனால் மத சாஸ்திரங்கள் ‘நாம்’ என்பதற்கு இதுவரை கொடுத்து வந்துள்ள அடிப்படைக் கருத்தோ ‘இவ் வுடலே நாம்’ என் னும் ஜீவ பாவமே.

உதாரணத்தோடு காண்போம். ஒருவன் ஓரிடத்தில் நின்று கொண்டு ‘நான் திருவண்ணாமலைக்கு வந்தேன்’ என்கிறான்; மற்றொருவன் ஓரிடத்தி லிருந்து கொண்டு ‘நான் திருவண்ணா மலைக்குப் போனேன்’ என்கிறான் என்று வைத்துக் கொள் வோம். இருவரும் தாம் திருவண்ணாமலையை அடைந்த தாகிற ஒரே நிகழ்ச்சியைத்தான் குறிப்பிடுகிறார்கள். எனினும் அவ் வடைவு ‘வந்தேன்’ என்றும், ‘போனேன்’ என்றும் முரணான இரு சொற்களாற் குறிக்கப் படுவதனால் தெரிய வருவ தென்ன? முதலாமவன் இருக்கு மிடம் திருவண்ணாமலை என்பதும், இரண்டா மவன் இருந்து பேசுமிடம் திருவண்ணாமலை யல்ல, வேறெங்கோ இருந்து பேசுகிறான் என்பதும் தெரிய வருகிற தல்லவா? அது போலவே, பர்புரண சுகானுபவத்துக்கு வழி கேட்கும் ஒரு சாதகனின் தன்னுணர்வுக்கு(‘நான்’ என்பதற்கு) எவ்வித அடிப்படை பாவம் கொடுக்கப்படுகிறதோ அல்லது

கொள்ளப் படுகிறதோ அதைப் பொறுத்தே உபதேச முறையும் யோகமாகவோ (சேர்தலாகவோ) வியோகமாகவோ (பிரிதலாகவோ) கூறப்படுகிறது.

சாஸ்திரங்களிற் போதிக்கப் பட்டிருக்கும் 'யோகம்' என்பதற்கும், பகவானால் போதிக்கப்படும் ஆத்ம விசாரத்திற்கும் ஒரு வித்தியாசம் உண்டு. சாஸ்திரங்கள், மனிதர்களின் மிதத்தை யுணர்வாகிய 'நான் ஒரு தேகம்; எனக்கு ஒரு தனி யிருப்பு உண்டு' என்ற ஒரு ஜீவபாவக் கொள்கையை அடிப்படையாக ஒத்துக் கொண்டு, கர்மம், பக்தி, யோகம், ஞானம் என்ற நான்கு வித யோகங்களை உபதேசிக்கின்றன:-

1. "பலனில் இச்சையற்றுக் கர்மம் புரி" என்கிறது கர்ம யோகம்.
2. "இதரப் பொருள்களை விரும்பாதே; கடவுளையே விரும்பு" என்கிறது பக்தி யோகம்.
3. "இறைவனிடமிருந்து பிரிந்து நீ ஜீவனாகிச் சிறுமைப் பட்டு விட்டாய்; அவனிடம் மீண்டும் போய்ச் சேர்" என்கிறது இராஜ யோகம்.
4. "நீ அவனை அறி" என்கிறது ஞான யோகம்.

இந் நான்கிலும், 'நான்' ஒருவன் இருந்து கொண்டே நிஷ்காமிய கர்மம் புரிய வேண்டும்; 'நான்' ஒருவன் இருந்து கொண்டே இறைவனை நேசிக்க வேண்டும்; பிரிந்து வந்தவனாகிய 'நான்' ஒருவன் இருந்தே அவனைப் போய்ச் சேர வேண்டும்; இறைவனை அறியாத 'நான்' ஒருவன் இருந்தே அவனை அறிய முற்பட வேண்டும்; இவ்வாறு இந் நான்கு யோகங்களிலும், 'நான் இவன்' அல்லது 'நான் இது' என்ற ஒரு தனிப்பட்ட (ஜீவ) இருப்பு அவசியப் படுகிறது. இந்த நான் இல்லாமல் எந்த யோகமும் செய்ய முடியாது!

'இந்த நான் யார்? இவன் இருப்பது உண்மையா? உண்மையில் இவனுக்கு ஒரு தனி இருப்பு உண்டா? இவன் நிஜமானவனா?' என்று முதலில் ஆராய வேண்டாமா? இவனால் விரும்பப்படும் கடவுள் நிலைக்கு மேற் காட்டிய நால்வகை யோக முறைகளில் முயன்று பாடுபடுவதைவிட, இவன் 'தன் நிலைமை—தன் இருப்பு எது?' என்பதை முன்னர் ஆராய்ந்தறிவதே அவசியமானதும், சுலபமானதும், மேலானதும், பய

னுள்ளதும் கூட! தன்னைப் பற்றிய சந்தேகமற்ற அறிவு ஏற்படாத வரையில் கடவுளைப் பற்றி எவ்வளவுதான் படித்தோ, கேட்டோ, தரிசனங்கள் கண்டோ அறிந்தாலுங் கூட (தான் ஒருவன் இருப்பதால்) சந்தேகமும் துக்கமும் மீண்டும் மீண்டும் தனக்குக் கிளம்பிக் கொண்டேதான் இருக்கும். ஆகவே மேற் கூறிய இந்த நான்கு யோகங்களையும் செய்ய வேண்டிய இந்த ‘நான்’ என்பது தனியிருப்புள்ள ஒரு மனிதனே (ஜீவனோ) என்ற தீர்மானத்தை ஒத்துக்கொண்டுதான், சாஸ் திரங்களால் இதுவரை நமக்கு யோக உபதேசங்கள் கூறப்பட்டன. ஆனால் பகவான் ரமணரோ நம்மை இவ்விதம் ஒத்துக் கொள்ளவே விடுவதில்லை! ‘உன் பெட்டியை நீ திறந்து பார்ப்பதற்கு முன்பே உன்னை ‘நான் ஏழை, பண மில்லாதவன்’ என்று தரித்திரப் பட்டங் கட்டிக் கொண்டு வீணே கூக்குரலிடாதே. முதலில் உன் பெட்டியைத் திறந்து பார்க்கும் வேலையில் ஈடுபடு; பார்த்த பின் அதைப் பற்றிப் பேசலாம்; அது போல் ‘நீ யார்?’ என்று உன்னை விசாரித்து அறியு முன்பே அனாவசியமாக உன்னை நீயே ஓர் அற்ப ஜீவனாகத் தப்புக் கணக்குப் போட்டுக் கொள்ளாதே; உன்னை யார் என்று ஆய்ந்து அறிவதில் ஈடுபடு. அறிந்த பின் உனக்கு ஏதாவது (கடவுள்—முக்தி—சுகம் முதலியன) தேவைப் படுமாயின் பார்த்துக் கொள்ளலாம்’ என்கிறார் பகவான்!

நம்மை உடலாகக் கருதும் தேகாத்ம புத்தியே ஜீவனாகும். இந்த ஜீவனின் இயல்பு என்ன வென்றால் ‘நான் இவ்வுடல்’ என்ற ஓர் அறிவே.

*ஜடவுடல்நா னென்னாது சச்சித் துதியா(து)
உடலளவா நானொன் றுதிக்கும்—இடையில்இது
சிச்சடக்கி ரந்திபந்தம் ஜீவன்நுட்ப மெய்யகந்தை
இச்சமு சாரம்மனம் என்.

... உள்ளது நாற்பது 24

இந்த ‘நான் தேகம்’ என்ற அறிவு தூக்கத்திற்குப்பின் உதித்தெழுகின்றது. மறுபடி தூக்கம் வரும் வரையில் வியல்கரித்து இருந்து விட்டு, தூக்கத்தில் ஒடுங்குகிறது. ஆனால்

*ஸ்ரீ பகவானது நூல்களிலிருந்து தரப்படும் மேற்கோள்களின் சரியான உரையை இந் நூலாசிரியரால் அவ் வவற்றின் உரை, விரிவுரை எழுதப்பட்ட தனிப் புத்தகங்களின் மூலம் வாசகர்கள் அறிக.

இவ் வுடலோ ஜட மாகையால் 'நான்' என்ற அறிவு அதற்குக் கிடையாது. அதனால் இவ் அறிவை (நான் தேகம் என்று எழுந்த அறிவை) உடம்பு என்று கூற முடியாது! ஆனால் இது 'நான்' என்ற அறிவு விளக்க முடையதாக இருப்பதைக் கொண்டு இதை 'ஆன்மா' என்று கூறலாமோ வென்றால், உதிப்பதும் ஒடுங்குவதும் ஆன்ம சுபாவ மல்ல. ஆன்மா உதியாமல் ஒடுங்காமல் எப்போதும் 'நான் இருக்கிறேன்' என்று விளங்கும் சத்தித் சொருபமாகும். ஆகையால் இந்த உதித் தொடுங்கும் 'நான் அறிவு' ஆன்மா வென்றும் கூறமுடியாது. இது அறிவான ஆன்மாவு மல்ல; ஜடமான தேகமு மல்ல! உதித்தொடுங்கும் தேக சுபாவத்தையும், 'நான்' என்று விளங்கும் ஆன்ம சுபாவத்தையும் கலந்து கொண்டு, ஜடமான தேகத்திற்கும் சத்தித்தான ஆன்மாவுக்கும் இடையில் சித்+ஜடக் கிரந்தியாய், அவை பிரண்டுக்கும் அன்னியமாய், உடல் அளவே தன் அளவாக (கால தேச வரையறைக் குட்பட்டதாக)த் தோன்றியுள்ள ஓர் பேய்த் தோற்றம் போன்ற பொய்த் தோற்றமே இது வாகும். இதுவே சிச்சடக் கிரந்தி, பந்தம், ஜீவன், நுட்ப மெய் (சூட்சும சரீரம்), அகந்தை, சம்சாரம், மனம் முதலிய பலவித நாமங்களால் அழைக்கப்படுவ தாகும்.

உருப்பற்றி யுண்டாம் உருப்பற்றி நிற்கும்
உருப்பற்றி யுண்டுமிக வோக்கும்—உருவிட்டு
உருப்பற்றுந் தேடினால் ஓட்டம் பிடிக்கும்
உருவற்ற பேயகந்தை ஓர்.

— உள்ளது நாற்பது-25

“இது ஓர் (உடல்) உருவத்தை 'நான்' என்று பற்றி (அபிமானித்து)க் கொண்டதான் தோன்றும்; அவ் வருவத்தைச் சார்ந்து நின்றுதான் இருப்புக் கொள்ளும்; அவ் வருவின் சார்பையே தான் வாழ்வதற்கான உணவாகக் கொண்டு மிகவும் கொழுக்கும் (வளரும்); தான் பற்றிய ஒருருவத்தை விட்டு மற்றொரு உடல் வடிவத்தை 'நான்' என்று பற்றிக் கொள்ளும்; 'இது எது அல்லது யார்?' என்று நாட ஆரம்பித்தால் மட்டுமே இருப்பின்றி மறைந்து விடும். இவ்வாறு 'தேகமே நான்' என்று எழும் அகம்பாவம் உண்மை மிகுப்பற்ற, உருவற்ற, கற்பிதமான, வெறும் பேய்த் தோற்றமே” என்கிறார் பகவான் ஸ்ரீ ரமணர்!

மேலும், “இல்லாத ஒன்றை இருப்பதாக வைத்துக் கொண்டு, அப்படிச் கற்பிக்கப்பட்ட ‘நா’னுக்கு உய்வு தேடும் பொருட்டு, மேற் கூறிய நான்கு யோக மார்க்கங்களையும் நீ ஆரம்பிக்க வேண்டி வருகிறது! செய்யும் இச் சாதனையே, இல்லாத அகந்தைக்கு இருப்பை (உயிரை)க் கொடுக்கிறதாக ஆகும் போது, பின் அது எப்படி அகந்தையை அழிக்கும்? ஆன்ம விசாரம் ஒழிந்த மற்ற எவ்வித சாதனத்திலும் சாதனத்தை நடத்தும் பொருட்டு மனமென (ஜீவன்) ஒன்று இருந்தே யாக வேண்டும். மனமின்றி அந்தச் சாதனையை நடத்துவ தெப்படி? மற்ற சாதனங்களால் அகந்தையை அழிக்க முயல்வது, திருடனே திருடனாகிய தன்னைப் பிடிக்கக் கொத்த வால் ஆவது போல்தான்! ஆன்ம விசார மொன்றே, அகந்தையோ மனமோ (ஜீவனோ) உண்மையில் இல்லவே யில்லை என்னும் சத்தியத்தை வெளிப்படுத்தும். ஆகையால் நீ இன்னும் ஆராய்ந்து காணாத இவ் வகந்தையை மறுத்து, நிர்விஷயம் செய்து, (அதன் எழுச்சி எங்கிருந்து, எப்படி என்று நாடுவதால்) வேரோடு களைந்து சுட்டெரி. அவ்வாறின்றி, அதை (நான் யார் என்று) ஆராயு முன்பே உண்மையானதாக ஒத்துக் கொண்டால் அதுவே உனக்கு விலங்காகி, இன்னும் இல்லாத தடைகளை (காமக்குரோதாதிகளை) யெல்லாம் உனக்குக் கற்பித்து, பிறகு அவைகளைக் கடப்பதற்கென்று மேற் கூறிய வீண் முயற்சிகளையும் உனக்கு உண்டாக்கி வைக்கும்” என்கிறார் பகவான்.*

நாமல்லாத ஒன்றை நாமாக முதலில் ஒப்புக் கொண்டால்தான், அதனின்றும் முயன்று மற்றோர் உண்மைப் பொருளைப் போய்ச் சேர வேண்டிய ‘யோகம்’ அவசியப் படும். ஒன்றை ஆராயுமுன் இப்படித் தப்பாக ஒப்புக் கொள்வதே அறியாமை யாகும்! அதுவே பந்தமாகி விடுகிறது! இல்லாததை—சரியாகத் தெரியாததை (பந்தத்தை) ஒத்துக் கொண்டு, பிறகு அதனால் விளையும் துன்பத்தைத் தவிர்க்கப் பாடுபடுவதை விட, “அது உள்ளதா? அது எது? அதுவாகிய இந்த நான் யார்?” என்று விசாரிப்பது இன்னும் ஏற்புடைய உத்தமமான காரிய மல்லவா?

* ‘ஸ்ரீ மஹரிஷி வாய்மொழி’ என்னும் நூலின் இரண்டாம் பாகத்தில் ‘ஆன்ம விசாரம்’ என்ற முதல் அத்தியாயம் முடிவதும் இங்கு கவனிக்கத் தக்கது.

“வினையுப் விபத்தி வியோகமஞ் ஞானம்

இனையவையார்க் கென்றுப்ந் திடவே—வினேபத்தி

யோகம் உணர்(வு) ஆய்ந்திடநா னின்றியவை யென்றுமில்; தா
னாகமன லேயுண்மை யாம்”

— உள்ளது நார்பது - அனுபந்தம்-14

பொருள் : நிட்காமிய கன்மம் செய்யாததும், கடவுளை நேசிக்
காததும், கடவுளை விட்டுப் பிரிந்ததும், கடவுளை அறியாதது
மான நான்கு குற்றங்களும் யாருக்கு என்றால் ‘எனக்கு’
என்று ஆகும். ‘இந்த நான் யார்?’ என்று தன்னை ஆராய்வ
தொன்றே உண்மையில் கர்மயோகமும், பக்தி யோகமும்,
ராஜ யோகமும், ஞான யோகமுமாகிய நான்குமாம். ஏனெ
னில், இவ்வாறு தன்னை யார் என்று ஆராய்ந்தால் இந்தக்
குற்றவாளியாகிய ‘நான்’ இல்லாமற் போய்விடும். இந்த நான்
உண்மை யற்ற தாவதால் மேற்கூறிய குற்றங்கள் நான்குமே
என்றுமே இல்லாதனவாக உணரப் படும். என்றும் ஆன்மா
வாகவே நாம் விளங்குவதே உண்மை யனுபவ மாகிவிடும்.

‘நான் யார்’ விசாரத்தின் பயனாய் இந் நிலை யெய்தப்
படவே, பிறகு சதுர் யோக சாதனைகளையும் யார் செய்வது?
ஏன் செய்வது? எனவே நான் யார் என்ற விசாரமே யோகங்
கள் அனைத்தின் சாரம். அதாவது மஹா யோகம் ஆகும்.

பகவான் ஸ்ரீ ரமணர் உண்மையான இருப்பு நிலையையே
(ஸத் பாவத்தையே) நமது அடிப்படை யுணர்வாகக் கொண்டு
தமது உபதேசத்தை (‘நான் யார்?’ என்பதை) அருள்கின்
ருர். அதனால் அவர் ஜீவ போதமாகிய அகந்தையை—இல்லா
ததை—ஒத்துக் கொள்ள நம்மை விடுவதே யில்லை. ஆனால்
மற்ற யோக மார்க்கங்களிலோ தற்போது நாம் *ஆராயாமல்
தட்பாக மேற்கொண் டுள்ள ஜீவபாவ மாகிய பொய்யை நம்
இருப்பு நிலையான அடிப்படையாகக் கொண்டே போதனைகள்
தரப்பட்டிருக்கின்றன. அதனால்தான் ‘சேர்தல்’ அல்லது
‘யோகம்’ என்று கூறப்பட்டது. எனின் வேதாந்த சாஸ்திரங்
கள் தவறு? அவை, முமுகுக்களை ஞ்சித்தனவா? சாஸ்
திர வாக்குகள் பொய்யாகுமா? பகவான் ஸ்ரீ ரமணர் சாஸ்
திரங்களைக் கண்டித்தனரா? என்று சிலர் ஐயுறலாம்!

* பக்கம் 80ல் வருகிற சிறுவனும் பிசாசும் என்கிற கதை
இங்கும் காணத் தக்கது.

உண்மை அப்படி யல்ல! சாஸ்திரங்களும் பொய் கூற வில்லை; பகவான் ஸ்ரீ ரமணரும் சாஸ்திரங்களைக் கண்டிக்கவில்லை!! உண்மை யென்ன வென்றால், சாஸ்திரங்களின் உட் கிடக்கையை (மெய்ந் நோக்கத்தை)ப் புரிந்து கொள்ள முடியாத, வெறும் சாஸ்திரப் படிப்பாளிகளின் வியாக்கியானங்களால் சாஸ்திரங்களின் உயிர் நாடியாகிய பாரமார்த்திக உண்மையே காலக்கிரமத்தில் உயிரிழந்ததுபோல் ஆக்கப்பட்டு விட்டது. அனுபவிக ளாகிய ஞானிகளிடம் சென்றே சாஸ்திரங்களுக்கு உண்மையான பொருளைக் கேட்டறிய வேண்டுமே தவிர, தமது மொழிப் புலமையையும் மதி நுட்பத்தையும் மட்டும் துணை கொண்டு எவரும், எந்த சாஸ்திரத்தின் மெய்ந் நோக்கத்தையும் உணர்ந்து கொள்ள முடியாது. இரண்டொரு உதாரணங்களுடன் இதைக் காண்போம்.

முதலாவதாக :—

‘தத்வமஸி’, ‘அது நீ’ என்று மகா வாக்கியோபதேசம் கூறப்பட்டுள்ளது. அவ் வரும் பொருட் சொற்றொடரைக் கேட்டதும் ஒரு முமுக்ஷு (மோக்ஷ மடைய விரும்புபவன்) என்ன செய்ய வேண்டு மென்பதில் படிப்பாளிகளுக்கும் பகவானுக்கும் உள்ள வித்தியாசத்தைக் காண்க. சாஸ்திரங்களை நன்றாகப் படித்துவிட்டு நூதன அர்த்தங்களுடன் பிறருக்குப் பிரசங்கித்தும் உபதேசித்தும் திரியும் படிப்பாளிகள் ‘தத்வமஸி, அஹம் ப்ரஹ்மாஸ்மி, ஸோஹம்’ எனப்படும் இம் மகா வாக்கியங்களை ஜபம் செய்துவர ஆரம்பித்து விடுகிறார்கள். அல்லது ‘நான் பிரம்மமா யிருக்கிறேன்’ என்று நினைத்து (தியானித்து) வர ஆரம்பித்து விடுகிறார்கள். அவ்வாறே அவற்றை ஜபம்—தியானம் செய்யும்படிப் பிறருக்கு உபதேசித்தும் வருகிறார்கள். இதற்கு முன்பு, ‘நான் ஒரு ஜீவன் அல்லது மனிதன்’ என்று நினைத்திருந்த நினைப்புக்குப் பதிலாக இப்போது ‘நான் பிரம்மம்’ என்ற மற்றொரு வித நினைப்பையே மேற்கொள்கிறார்கள். இதுவும் ஒரு நினைப்பே தவிர, வேறல்ல! நினைப்பற்ற நிஷ்டை யல்ல! இவ்வாறு அம் மகாவாக்கியங்களைக் கேட்டதும் அனுஷ்டானம் செய்ய வேண்டிய முறை என்ன வென்று தெரியாமல் பிழையாகக் கையாளப்படும் மகா வாக்கிய ஜபத்தியானங்கள் ஆண்டாண்டு தோறும் அனுஷ்டிக்கப்பட்டாலும் அனுபவஞான மடைவது அசாத்தியமாகி விடுவதை பகவான் அறிகிறார்! அவர் உடனே,

“அதுநீயென் றம்மறைக ளார்த்திடவுந் தன்னை
யெதுவென்று நான்றேர்த் திராஅ- ததுநான்
இதுவன்றென் றெண்ணலுர னின்மையினு லென்றும்
அதுவேதா னுயமர்வ தால்”

— உள்ளது நாற்பது-32

என்று கூறி, சரியான வழியில் சாதகர்களைப் புகுத்துகின் றார். அதாவது, ‘அது நீ’ என்று சாஸ்திரங்கள் கூறினால், உடனே ‘எது நான்? நான் யார்?’ என்ற கவனத்துடன் தன்னை நாட வேண்டுமே தவிர, ‘இந்தத் தேகம் நானல்ல; அந்தப் பிரம்மம் நான்’ என்று கருதிக்கொண் டிருக்கவேண்டு மென்று அர்த்த மல்ல. சாஸ்திரங்கள் ‘அது நீ’ என்று கூறி யதின் கருத்து, உடனே சாதகன் ‘நான் யார்?’ என்று தன்னை நாட வேண்டு மென்பதற்காகவே. ஆனால் அவ்வாறின்றி ‘அது நான்’ ‘ஸோஹம்’ ‘அஹம் ப்ரம்மாஸ்மி’ என்று அவற்றை ஜபத் தியானமாக்கி விடுவதால் அவைகளைக் கூறவந்த சாஸ் திரங்களின் நோக்கம் பாழாயிற்று. சாதகர்களும் பயன்பெற முடியாமற் போயிற்று; அல்லவா? ஆனால் பகவான் இவ்வாறு உடனே ‘நான் யார்?’ என்ற தன் நாட்டத்திற்குச் சாதகர் களைத் திருப்புவதால் சாஸ்திரங்களின் நோக்கத்தை நிறைவேற்றி அவைகளுக்குப் புத்துயி ரளிப்ப தாகிறதே தவிர, கண்டிப்பதாக ஆகுமா? ஆகாது! மேலும் ஓர் உதாரணத்துடன் ஆராய் வோம்.

ஓர் சிறுவன் தந்தையுடன் அந்தி வேளையில் உலாவச் சென்றான். அங்கே, கிளைக ளெல்லாம் வெட்டப்பட்டு நின் றதோர் அடி மரத்தைக் கண்டான். ‘அப்பா! அதோ! ஓர் பிசாசு!’ என்று கூறிப் பயந்தான். தந்தைக்கோ அது வெறும் அடிமரம் என்ற உண்மை தெரியும். அதனால் அவர், ‘ஓகோ! அந்தப் பிசாசா! அது உன்னை ஒன்றும் செய்ய முடியாது! நானிருக்கிறேன்; பார்த்துக் கொள்கிறேன்! வா!’ என்று கூறி அழைத்து வந்துவிட்டார். தந்தையின் வார்த்தைகளைக் கேட் டதும் பையன், ‘நம் அப்பா இந்தப் பிசாசை விட பலசாலி போலிருக்கிறது! அதனால்தான் அது என்னை ஒன்றும் செய்ய முடியாது என்று கூறினார்’ என்று அர்த்தம் பண்ணிக் கொண்டு விட்டான்! இது யோக வேதாந்த சாஸ்திரங்களைப் படித்ததும் படிப்பாளிகள் அர்த்தம் பண்ணிக் கொண்ட விதத் திற்குச் சமமானதாகும்!

மறுநாள் மாலை யில் அவன் அதே வழியாக, தன் ஆசிரியருடன் உலாவச் சென்றான். அன்று பையன், ‘ஐயா, அதோ பாருங்கள்; அங்கு ஒரு பிசாசு இருக்கிறது! நேற்றும் பார்த்தோம்!’ என்றான். ஆசிரியர் இவனது அறியாமைக்கு இரங்கி, ‘அது பிசாசல்ல!’ என்றார். பையனோ, ‘அல்ல, அல்ல; நேற்று என் அப்பாவும் பார்த்தார்; அந்தப் பிசாசு ஒன்றும் செய்ய முடியாதபடி தான் பார்த்துக் கொள்வதாகவும் கூறினார்; நீங்கள் பிசாசே இல்லை என்கிறீர்களே!’ என்றான். ஆசிரியர் இலேசில் விடுபவரா? ‘அடே! அருகில் போய் நீயே பார்! இதோ (டார்ச்) விளக்கைக் காட்டுகிறேன்; அது பிசாசாயிருந்தால் பிறகு நான் அதைப் பார்த்துக் கொள்கிறேன்’ என்றார்.

அத் தந்தையின் வார்த்தைகளைப் போன்றவை சாஸ்திரங்கள். தந்தைக்கு அது பிசாசல்ல என்பதும் தெரியும். அது போலவே சாஸ்திரங்களை அருளிய மகான்களுக்கும் அகந்தை, உடல், உலகம் ஒன்றும் உண்டாகிவிட வில்லை என்ற பாரமார்த்திக வுண்மை தெரிந்ததே. பையனின் அன்றைய பயந்த நிலையில் அதை ஆராய்ந்து பார்க்க அவன் தகுதி யற்றவனாயிருந்ததைக் கண்டு, தந்தை அவன் ஏற்றுக் கொண்ட பொய்ப் பாவ மாகிய பிசாசைத் தானும் உண்மை யென்று ஒத்துக் கொள்வதைப் போலவே நடித்து, அவனிடம் பேசினார். அப்படிப் பேசும் போதுங்கூட அவர் பொய் சொல்ல வில்லை. அவனது பயத்தை உடனடியாக நீக்குவதற்காக ‘அந்தப் பிசாசு உன்னை ஒன்றுஞ் செய்ய முடியாது’ என்றே கூறினார். அது உண்மையே! ஆனால் மறுநாள் ஆசிரியர் கூறியதுதான் பாரமார்த்திக உண்மை. ‘அது பிசாசல்ல’ என்று கூறித் தந்தையின் வாக்கைப் பொய்யாக்குவது போல மேற்பார்வையிற் காணப்படினும், தந்தை கூறிய, ‘அது உன்னை ஒன்றும் செய்ய முடியாது’ என்ற கருத்தையே, (அது மரம்தான் என்று பிரத்தியட்சமாய் அவனையே அறிய வைப்பதால்) இன்னும் ஊர்ஜிதப் படுத்துகிற ரல்லவா? தந்தையின் நோக்கத்தை நிறைவேற்றுவதால், ஆசிரியரின் கூற்று, தந்தையின் வாக்குக்குப் புத்துயிர் கொடுக்கிற தல்லவா? இவ்வாறு உணர்ந்து கொள்ளாமல் அந்தப் பையன், ‘அப்பாவை ஆசிரியர் கண்டிக்கிறார்!’ அல்லது ‘அப்பா பொய் கூறினார்!’ என்றெல்லாம் தீர்மானம் செய்வானாயின் அது பெரும் பிழை. அதுபோலவே பகவானும் சாஸ்திரங்களைக் கண்டிக்கவு மில்லை; பொய்யாக்கவு

மில்லை; சாஸ்திரங்கள் பொய் கூறவுமில்லை. அவ்வாறு வாசகர்கள் யாராவது பகவானைப் பற்றி நினைப்பார்க ளானால் அவர்கள் கதையிற் கண்ட பையனைப் போலத் தவறான முடிவுக்கு வருபவர்களே யாவர்.

இரண்டாவதாக :—

‘கைவல்ய நவநீதம்’ என்ற ஞான நூல் “ஞானிக்கு ஞானத்தால் சஞ்சித கர்மம் எரிக்கப் படுகிறது; அவனைத் தூற்றுவோர் போற்றுவோரால் ஆகாமிய கர்மம் ஏற்றுக்கொள் ளப் பெற்று, அவனுக்கு இல்லாததாகி விடுகிறது; விஞ்சின பிராரப்தத்தின் வினையனு பவித்துத் தீரும்—பிராரப்த கர்மம் மட்டும் அவனது உடல் வாணளில் அனுபவிக்கப்பட்டு முடி வடைந்து விடும்” என்று கூறிற்று. ஆனால் பகவானே,

“சஞ்சிதவா காமியங்கள் சாராவாம் ஞானிக்குழ்
விஞ்சுமெனல் வேற்றார்களே விக்குவிளம்—புஞ்சொல்லாம்
பர்த்தாபோய்க் கைம்மையுறப் பத்தினியெஞ் சாததுபோற்
கர்த்தாபோ மூவினையுங் காண்”

— உள்ளது நாற்பது - அநுபந்தம்-33

என்று தீர்ப் பளிக்கின்றார்! ஞானிக்குப் பிராரப்தம் மாத்திரம் உண்டு என்று இதற்கு முன் ஞான சாஸ்திரங்களிற் கூறப் பட்டதை ‘வேற்றா’ கேள்விக்கு விளம்பும் சொல்’ என்கிறார் பகவான்! அதாவது, ‘ஞானமே ஞானி; நரவடிவ மன்று’* என்ற உண்மையைக் கிரகிக்க முடியாமல், அசரீரியாகிய (ஞானத்தையும்) ஞானியையும் ஒரு சரீரியாகவே—ஒரு தேகமாகவே—ஓர் தனி வியக்தியாகவே—எண்ணிக் காண்கின்ற (முதல் நாள் அடிமரத்தைக் கண்டு பிசாசென்று பயந்து மயங்கி யிருந்த பையனைப் போன்ற நிலையிலுள்ள) பாமரர்களுையே இங்கு ‘வேற்றா’ என்று பகவான் குறிப்பிடுகின்றார். ஏனெனில் அத்தகையோர் ‘ஞானி எப்படி நடப்பான், எப்படிச் செய்வான், எப்படி வாழ்கிறான்’ என்றெல்லாம் திரும்பத் திரும்பக் கேட்டுக் கொண்டே யிருப்பார்க ளாகையால் அவர்களுக்கு தேகான்ம பாவமற்ற ஓர் இருப்பு (ஸத்) ‘புரியாப் புதிர்’ ஆகும். அதனால் அவர்களை ‘வேற்றா’ என்று குறிப்பிட்டு, ‘அவர்களுக்கு அப்படித்தான் சொல்ல வேண்டும்’ என்று காட்டுகிறார் பகவான்! அவ்வாறின்றிப் பாரமார்த்திக உண்மையை உள்ளபடி அறிந்து கொள்ளும் தீரத்தோடு வந்

* சாதனை சாரம் 349 ஆவது பாடல் இங்குக் கவனிக்கத் தக்கது.

தனனுகும் நன் முமுகுக்ளே ‘உற்று’ ராதலின், அவர்களுக்கு உண்மையை ஒளிக்காமல்,

“ பர்த்தாபோய்க் கைம்மையுறப் பத்தினியெஞ் சாததுபோற் கர்த்தாபோ மூவினையுங் காண் ”

‘மூன்று மனைவிய ருள்ள ஒரு கணவன் இறந்தால் மூவரும் கைம்மை யடைவரே யன்றி ஒருவரும் மிஞ்சார்; அதுபோல், கர்மங்களைச் செய்தவனாகிய ஜீவன்—கர்த்தருதவம்—அழிந்த வுடன் ஆகாமிய சஞ்சித பிராரப்தம் மூன்றும் (போக்தா வின்றி) அநுபவிப்போ னின்றி அழிகின்றன’ என்று பகவான் கூறுகிறார். இதனால் பகவான் கைவல்யத்தைக் கண்டித்த தாகுமா? அதில், அன்று அவ்வாறு கூறப்பட்டதும் ஏன் என்று தெளி வாக இப்பாடலால் பகவான் விளக்குவதால் இது கண்டள மாகாது.

மக்கள் சமூகத்தின் அறிவு முன்னேற்றத்திற்கு—பரிபாக காலத்திற்கு ஏற்ப, ஒரே பரம்பொருள், வேத ரிஷிகளாகி சாஸ்திரங்களை யருளியது. பிறகு அப் பரம் பொருளே ஞான சிரியர்களாய் வெளிப்பட்டு, ஆதியில் தாம் அருளியதும், ஆனால் தக்கவாறு விளங்கிக் கொள்ளாமல் குயுத்திகளால் திரித்து மலின மாக்கப்பட்டதுமான, தனது பேருண்மையை, அவ் வக் கால மக்களின் அறிவெழுச்சிக் கேற்றப் புதுப்புது வழி களில் தெளிவாக்கிப் புத்துயி ருட்டிப் போதிக்கின்றது! ஆகவே அவ்வக் காலங்களில் வந்து அவதரிக்கும் அதே பரம் பொரு ளால் அருளப் பெறும் நூதன உபதேச முறைகள் எவையும் பண்டை உயர் நோக்கங்களை நிறைவேற்றுவதற்காக அமை வனவே தவிர நிராகரிப்பதற்காக அமையா. இக் கருத்தையே இயேசு கிறிஸ்து “I am not come to destroy, but to fulfil—நான் நிராகரிப்பதற் கல்ல, நிறைவேற்றவே வந்தேன்” என்றார்.

ஆனால் சாஸ்திர ஜால மஹாரண்ய இருளின் கவர்ச்சி யால் மயங்கி, சாஸ்திரப் பற்று மட்டுமே தவிர, பயனை யனு பவிக்கப் பெறுதவர்களாயும், சாஸ்திரங்களைத் தம் புத்தி சாமார்த்தியத்தால் வியாக்கியானங்கள் எழுதுவதற்கும் மேடைப் பிரசங்கங்கள் நிகழ்த்துவதற்கும் மட்டுமே உபயோ கித்துப் புகழ் பெறுபவர்களாயும் உள்ள சாஸ்திர மேதை களின் கண்களுக்கு, சாஸ்திரங்களிற் கூறப்பட்டுள்ள சுற்று

வழிகளைத் திருத்தி யமைத்து, சாதகனுக்கு நேராகவும் எளியதாகவும் வழி காட்டி யருளுகின்ற பகவான் ஸ்ரீ ரமணரது புரட்சிகரமான உபதேசங்களைக் கண்டதும், அவை சாஸ்திரங்களைக் கண்டிப்பன போல் தோன்றுமே தவிர, சாஸ்திரங்களின் மெய்ப்பயனை யடைய விரும்பும் உண்மை முமுக்ஷுக்களுக்குப் பகவானது உபதேசங்கள் யாவும், சாஸ்திரங்களுக்குப் புத்துயிரும் புதுப் பெருமையும் தருவதற்காக அவைகளின் சிரமேல் அணிவிக்கப் பெற்ற சிரோ ரத்தினங்களாகவே காணப்படும் !

சாஸ்திரங்களுக்கும் பகவானுக்கும் இந்த போதனை முறையிலுள்ள வித்தியாசமானது உபதேசத்தை ஏற்றுக் கொள்வதற்கு நமக்கு எந்த அடிப்படை பாவம் கொடுக்கப்படுகிறதோ அதைப் பொறுத்ததே யாகும். இன்னுல்தான், இது சாஸ்திரங்களைப் படித்து சாதனாநுஷ்டானம் செய்து வரும் முமுக்ஷுக்கள், 'தவம், தவம்' என்று எம் முயற்சிகளை யெல்லாம் சிலாசிக்கும் நோக்கத்துடன் பகவானிடம் வந்து வினவிய போதும், பகவான் அவர்களது அடிப்படை பாவத்தை மாற்றி யமைப்ப தொன்றையே தனது உபதேசக் குறிக் கோளாகக் கொண்டு, விடைகூறி வந்தனர்! சற்குருவின் இந்த நோக்கத்தை, தெளிந்த கூர்ந்த மதியால் தெரிந்து கொண்ட உத்தமச் சீடர்கள் அக்கணத்திலேயே தமது பிழையான அடிப்படை பாவத்தை (ஜீவ பாவத்தை) நாடி விசாரிக்கும் முறையில் ஈடுபட்டவர்களாய், தாம் அதுகாறும் தவம் என்று செய்து வந்த காரியங்களில் முயலாமலும், அத் தவ சாதனைகளில் ஏற்பட்டிருந்த சந்தேகங்களையே மீண்டும் வினவாமலும் பேரோய்வு கொண்டனர்! அந்தப் பேரோய்வு பகவானது சந்நிதியில் புதிதாக வந்தடையும் பலராலும் அடிக்கடி அனுபவிக்கப் பட்டதாகக் கேள்விப்படுகிறோம். ஆயினும் அவ்வோய்வின் சகாயத்தால் மேன் மேலும் தன்மை யுணர்வை நாடி ஆழ்ந்து முமுக்குவோரே (தல்ல முமுக்ஷுக்களே) நிரந்தர சாந்தியைச் சயார்ஜித மாக்கிக்கொண்டனர். அவ்வாறின்றி, தமது அடிப்படை பாவத்தை மாற்ற விரும்பும் பகவானது நோக்கத்தைப் புரிந்து கொள்ள முடியாதோர், மேலும் மேலும் தமது தேகான்ம பாவத்திற்குப் பொருந்தியதாக, தாம் படித்த சாஸ்திரங்களில் எழுகின்ற சந்தேகங்களையே திரும்பவும் திரும்பவும் கேட்டு வந்தனர்! தம் வழிக்கு

வராத *அவர்களது தடுமாற்றத்தைக் கண்ட பகவான், சில சந்தர்ப்பங்களில் அவர்களது நிலைக்கு இரங்கி, சாஸ்திரங்கள் ஏற்றுக் கொண்டுள்ளது போலவே (அவர்கள் ஏற்றுக் கொண்டுள்ள) பொய்ஜ் ஜீவ பாவத்திற் கேற்றபடி சாஸ்திர சந்தேக நிவர்த்திகளைச் சாஸ்திர பரி பாஷையிலேயே கூறுவது முண்டு. இதனால் பகவானது நேர் உபதேசங்கள் அவையாகி விடா! பகவான் மௌனமா யிராமற் பேசத் தொடங்கிய கால முதல், கடைசி வரையில் பகவானுடன் சம்பாஷணை வடிவில் (உரைநடையி லாயினும் சரி, செய்யுட்களி லாயினும் சரி) வெளி வந்துள்ள புத்தகங்கள் பலவற்றும் (ஸ்ரீ ரமண கீதை, Talks with Sri Ramana Maharshi, Day by Day with Bhagavan, மஹர்ஷி வாய்பொழி முதலிய சம்பாஷணை நூல்களில்) இத்தகைய கேள்விகளும் பதில்களும் அடிக்கடி வந்திருப்பதும், அவைகள் ஏன் வந்தன என்பதும், அவை ஏன் அவ்வாறு விடையளிக்கப் பட்டன என்பதும் அவைகளை ஊன்றி நோக்குவார்க்கு உணர்வாகும்.

‘நான் யார்?’ உபதேச வாடிவைக் கொண்ட பகவானது ஸத் பாவ அடிப்படைக்கும், சாஸ்திரங்களிற் கூறப்பட்டுள்ள தவங்களில் முயலும் தேக பாவ அடிப்படைக்கும் உள்ள வித்தியாசத்தைத் தெளிவாகக் காட்டக் கூடிய ஓர் நிகழ்ச்சியை நோக்குவோம். பகவானது சீடருள் சிறந்த ஆரியக் கவியும், உணவாதிகளை யொடுக்கி மிகச் சொற்ப அளவு உணவிலேயே வாழுந் தவத்தில் வல்லவருமான காவிய கண்ட கண பதி சாஸ்திரிகள் ஒரு முறை பகவானை யணுகி, ‘நாம் வாழ்வதற்கு ஒரு மாதத்திற்கு மூன்று ரூபாய் போதும் என்று தோன்றுகிறது’ என்றார்! உடனே பகவான், ‘நாம் வாழ்வதற்கு இவ் வுடல்கூட அவசிய மில்லையே; மூன்று ரூபாய் எதற்கு?’ என்றார்!! இச் சம்பாஷணையின் உட் பொருள் நன்றாய் உணரப்பட வேண்டியதாகும். அதாவது அந்தச் சீடர் ‘நாம் வாழ’ என்று குறிப்பிட்டபோது, ‘உடல் வாழ’ என்ற கருத்திலேயே கூறினார். அதாவது உடலையே நாமாகக் கொள்ளும் அடிப்படை பாவம் அச் சொல்லில் நன்கு விளங்குகிறது. பகவான் ‘நாம் வாழ’ என்று குறிப்பிட்டபோது பஞ்ச கோசங்களு மற்ற சுத்த அறிவையே ‘நாம்’ என்று கொண்டுள்ள

*அவர்களது - இத்தகையோரையே “வேற்றார் கேள்விக்கு” என்று முன்பு குறிக்கப்பட்டது.

ஆன்ம பாவம் விளங்குகிறது. இதிலிருந்து இருவருக்கும் தமது இருப்புணர்வை (அடிப்படை பாவத்தை)ப் பற்றிய அனுபவம் யாதென விளங்குகிற தன்றோ?

இவ்வாறு பகவான், கணங்கூடத் தவறாமல் எப்போதும் தம் உண்மையில் திரிபில்லாதவராய் (ஸஹஜாத்ம் ஸ்திதியில்) இருந்து கொண்டு, தன்னை யடுத்த அடியார்களையும் பொய் யுணர்வான தேகாத்ம் புத்திக்குச் சிறிதும் இடங் கொடாத படி தடுத்து உபதேசித்து வந்திருக்கின்றனர் என்பது தெரிகிற தன்றோ? இதனால்தான் பகவான் ஸ்ரீ ரமணரது உபதேசங்கள் இதுவரை அப்பியசிக்கப்பட்டு வந்த நமது ஆன்ம சாதனங்களி னின்றும் ஓர் புரட்சிகரமான தனிப்பட்ட சிறப்பும், தெளிவும், சத்தியமும் பொருந்தியதாக விளங்குகின்றன.

ஆத்ம விசாரத்தைத் தவிர மற்ற எல்லாச் சாதனங்களும் “நான் இவ்வுடல், நான் இன்னார்” என்ற வடிவத்தில் எழுந்துள்ள, ஓர் அளவுக்குட்பட்ட தனி வியக்தி அல்லது அகந்தையானது உண்மையிருப்பள்ள ஒன்று என்றும், இந்த அற்ப விருத்தி ரூப ஜிவன் அந்த இதர சாதனைகளி லொன்றைப் புரிவதனாலேயே ஆன்மாவை அடைந்துவிட (அல்லது மனோ நாசம்—தன் வியக்தி நஷ்டம்) அடைந்து விட முடியும் என்றும் ஓர் தவறான கருத்தை அடிப்படையாகக் கொண்டவைகளே! ஆனால் ஒருவன் ‘அளவுக்குட்பட்ட ஓர் அற்பத் தனி வியக்தி யாகிய—அகந்தை அல்லது மனமாகிய—நான் உண்மை யிருப் புள்ளவன்’ என்று நம்பி ஒத்துக்கொண்டிருக்கும் வரையில், அவனாற் செய்யப்படும் எந்தக் காரியமும்—சாதனமும்—அவ் வகந்தைத் தனியிருப்பைப் பொய்யானது என்று காட்டிக் கொடுக்கவே முடியாது. இது குறித்தே ஸ்ரீ பகவான் ‘ஸ்ரீமஹர்ஷி வாய்மொழி’ என்ற நூலின் இரண்டாம் பாகம், முதல் அத்தியாயத்தில்:

“ஸ்ர்வ பரிபூரண ஸத் தத்துவமாகவே இருக்கும் உன் இயற்கையுண்மையைக் குறுக்கிக் கொண்டு, பிறகு ‘நான் ஓர் வியஷ்டி ஜிவன்’ எனத் துன்பம் மிகப் படுகிறாய்! மற்றும், இல்லாதவையாம் தனைகளைக் கடப்பதற்காக ஏதோ ஓர் சாதனையைக் கையாளுகிறாய்! இங்கே உன் சாதனையே உன் தனைகளை யதார்த்தம் என ஒத்துக் கொள்வதா யிருப்பதால் அவைகளைக் கடக்க அது எப்படி யுதவும்?... ஆத்ம விசார மொழிந்த

மற்ற சாதனங்களால் (ஆன்மாவை அறியவோ, அல்லது) அகந்தையை யொழிக்கவோ முயல்வது, திருடனைப் பிடிக்கத் திருடனே கொத்தவால் (policeman) ஆவது போலத்தான். ஆத்ம விசார மொன்றே அகந்தையோ மனமோ உண்மையில் இல்லவே யில்லை என்னும் சத்தியத்தை வெளிப்படுத்தி, கைவல்யமான ஆத்மாவின் சுத்த நிர் விசேஷ ஸ்திதியை உணரச் செய்ய முடியும்” என்று கூறியுள்ளார்.

மற்ற சாதனங்களால் அகந்தையை யழித்துவிட முயல்வது ஒருவன் தன் நிழலைப் புதைத்து விட எண்ணிக் குழி தோண்டி, குழிக்குள் தன் நிழல் இருப்பதைக் கண்டு, உடனே மண்ணைப்போட்டுக் குழியை மூடி, அந்த நிழலைப் புதைத்து விட முயல்வது போன்று வீணே யாகும். அகந்தை அல்லது மனமாகிய தன் தனியிருப்பைச் சந்தேகிப்பதோ, விசாரிப்பதோ ஆன்ம விசாரத்தால்தான் நடைபெற வேண்டி யிருப்பதால், ஆன்ம விசாரமொன்றே அகந்தை அல்லது மனத்தின் பொய்யிருப்பை வெளிப்படுத்தி, நமது எல்லையற்ற இயல்பான உண்மை சொருபத்தை யுணர வைக்கும்.

மற்ற எந்தவொரு சாதனையை றுருவன் பயின்றாலும் ஆன்ம சாக்ஷாத்காரத்தைப் பெற, விரைவிலோ தாமதித்தோ ஆத்ம விசாரத்திற்கே வந்தாக வேண்டும். ஏனெனில் ‘நான் யார்?’ என்ற விசாரத்தால் இவ் வகந்தை அல்லது மனம் என்பது என்னவென்று ஆராயாமல், அது உண்மையில் இருப்பற்ற வெறும் பொய்த்தோற்றம் என்பதை எப்படி யுணர முடியும்? அதைப் பொய்யிருப்பாக உணராதபோது எல்லையற்ற சத்திய சொரூபமான ஆன்மாவில் நிஷ்டை கூடி ஸ்திரமாக நிலைபெற எப்படி முடியும்?

“... நானுதிக்குந் தானமதை நாடாமல் - நானுதியாத் தன்னிழப்பைச் சார்வதெவன்? சாராமல் தானதுவாம் தன்னிலையில் நிற்பதெவன்? சாற்று.”

— உள்ளது நாற்பது 27.

ஆகையால் ஆன்ம விசாரம் தவிர மற்ற சாதனைகள் யாவும் ஒருவாறு முடிவில் ஆன்ம விசாரத்தின் அவசியத்தைக் காட்டிக்கொடுத்து ஆன்ம விசாரத்திற்கே ஒருவனைக் கொண்டு போய் விடுமே தவிர, (உபநதிகள் மூல நதியிற் போய்ச் சேருவது போல) நமது முடிந்த லக்ஷியமான ஆன்ம ஞான சாகரத்தில் தாமே நேராகக் கொண்டு சேர்ப்பன வல்ல.

இங்கு சிலர், “ஆன்ம விசார மொன்றே நேராக ஆன்ம க்ஷானத்திற்கு இட்டுச் செல்லும் என்று ஸ்ரீ பகவான் அடிக ளடிக் கூறுவது உண்மையே யாயினும், ‘Talks with Sri Ramana Maharshi’ போன்ற, ஸ்ரீ பகவானது சம்பாஷணை களைக் குறிப்பிடுக்துத் தொகுக்கப்பட்ட சில புத்தகங்களில், பல இடங்களில் ஸ்ரீ பகவான், ‘மந்திர ஜபம், தியானம் இவை களும் ஒராவணை அதே குறிக்கோளை யடைவிக்கும்’ என்று ஒப்பாம் தெரிவித்திருப்பதாகப் படிக்கின்றோமே. பகவத் சம்பா ஷணைகளைக் காட்டும் நூல்களில் இவ்விதம் உபதேசமுரண் பாடு தோன்றுவதற்குக் காரணம் என்ன?” என்று கேட்ப துண்டு.

ஸ்ரீ பகவானது சம்பாஷணைகளில் இவ்விதத் தோற்றமாத் திர உபதேச முரண்கள் காணப்படுவது உண்மையே. ஏனெ னில், ஸ்ரீ பகவான் ஏதோ ஒரு குறிப்பிட்ட வெறும் கொள் கைக் காரரோ (mere philosopher) அல்லது ஒரு மத போத கரோ அல்ல. மெய்ப் பொருளை அது உள்ள வாரே நேரே யாதொரு பண்டை சாதனை முறையும் கையாளாமலேயே நமது சுவானுபவத்திற் கண்டு தெளிந்தவர். அவர் தாம் கண்ட உண்மைக்கு எந்த ஒரு மத சாதனையையும் பின்பற்றிய தில்லை யாதலால் தாமாகவே எவ்வொருவருக்கும் எவ்வொரு பண்டை வழியிலும் வழிகாட்டியாகவோ, குருவாகவோ இருக்க முனைந்த தில்லை. ஆனால் பல மதக் கொள்கைகளையும், ஜபத்தி யான யோகாதி சாதனைகளையும் முன்பே மேற்கொண்டிருக்கும் சாதகிகள் தம்மிடம் வந்து உதவி நாடி நிற்கும்போது, அவரவர் வழியிலேயே அவரவரது அறிவுத் திறமைக்கும் நம்பிக்கைக்கும் ஏற்றவாறே தூண்டி மேலே செல்ல வழி காட்டுவ துண்டு. ஒரு முறை *ஒருவர், “மக்கள் அனைவரின் ஆன்மிக முன்னேற்றத்துக்காக பொதுவான உபதேசமாக எதைச் செய்யலாம்?” என்று கேட்ட போது ஸ்ரீ பகவான், “ஒவ்வொரு தனி மனிதனுடைய மனப் போக்கிற்கும் பக்கு வத்திற்கும், நம்பிக்கைக்கும் ஏற்ப உபதேசமும் மாறுபட்டே யாக வேண்டும். எல்லா மக்களுக்கும் ஒரே உபதேசம்

பொருந்தாது” என்று கூறியருளினர். கீழ் வரும் ஒரு நிகழ்ச்சி* இதனை நன்கு விளக்கும்:-

மலேமீது ஸ்ரீ பகவான் வசித்திருந்த காலத்தில் காவிய கண்ட கணபதி சாஸ்திரிகள் என்ற ஒரு ரமண பக்தரது குமாரனான மகாதேவன் என்னும் இளைஞர் ஒரு முறை ஸ்ரீ பகவானிடம் தனியே வந்து, “பகவானே, ‘மந்திரேசுவரர்’ என்றழைக்கப்படும் என் தந்தை எனக்கு ‘இது முக்தியைத் தரும்’ என்று கூறி ‘சக்தி பஞ்சாக்ஷரி’ என்றொரு மந்திரத்தை உபதேசித்திருக்கிறார். இதை ஜபித்தால் முக்தியிடைக்குமா வென்று தங்களைக் கேட்டறிந்துகொள்ள வந்தேன்” என்றார். “ஆஹா! அதுவே உயர்ந்த மந்திரம்; முக்தியைக் கொடுக்கும்” என்று ஸ்ரீ பகவான் கூறினார்! விபரம் அறியாத அவ் விளைஞர், ‘அப்படியானால், பகவானே, தாங்களும் இதைத்தான் ஜபம் செய்கிறீர்களா?’ என்று கேட்டார்! அதற்கு பகவான், “ஆமாம்; அதைத்தான் நானும் செய்கிறேன்!” என்று விடையளித்து அவ் விளைஞரைத் தேற்றியனுப்பி விட்டார்! பிற்காலத்தில் ராம நாமம், காயத்ரீ போன்ற மந்திரங்களை ஜபிக்கும் பக்தர்கள் தம்மிடம் வந்து வினவிய போது, ‘அவைகளே மிக வுயர்ந்த மந்திரங்கள்’ என்று ஸ்ரீ பகவான் மிகவும் சிலாகித்துக் கூறிய வசனங்கள் பகவத் வசனம்ருதம் (Talks with Sri Ramana Maharshi) போன்ற நூல்களில் நாம் காணக் கிடப்பதும் இதற்குச் சான்றாவனவாம்.

ஆகையால் பக்தர்களாற் குறிப் பெடுக்கப்பட்ட பல்வேறு பகவத் சம்பாஷணை நூல்களைப் படிக்கும் போது, ஒவ்வொரு

* ‘ஸ்ரீ ரமண தரிசனம்’ என்னும் நூலின் முதற் பதிப்பில் பக்கம் 69ல் காண்க. இம் முழு விபரமும் அதன் நூலாசிரியரான ஸ்ரீ நடனானந்தரால் தரப்பட்டவையாம்.

† பகவான் தன்னுடன் சம்பாஷித்த பக்தர்களின் தனிப்பட்ட மனபரிபாகத்திற்கும், கிரகிக்கும் சக்திக்கும் ஏற்றபடி கூறிய விடைகளில், நாம் முன்பு கூறிய காரணங்களால் விளைந்த முரண் தோற்றங்கள் ஒருபுற மிருக்க, சம்பாஷணைக் குறிப்புக்க எடங்கிய Talks with Sri Ramana Maharshi போன்ற நூல்களுக்காகச் சேகரிக்கப்பட்ட குறிப்புக்களின் மெய்ம்மை (accuracy)யும் கூட பல விடங்களிற் சரியாக அமை

சந்தர்ப்பத்திலும் ஸ்ரீ பகவான் எளித்த விடைகள் அந்தந்தத் தனி ஒரு மனிதர்க்கு மட்டுமே பொருந்தக் கூடியவை என்று நாம் அறிந்துகொள்ள வேண்டியது அவசியம். கேள்வி கேட்டும் அன்பர் அகந்தையின் உண்மையைச் சந்தேகிக்கத் தக்க சிறந்த பக்குவியா யிருப்பாராயின், அப்போ தெல்லாம் ஸ்ரீ பகவான் ஆன்மஞான மடைய நேர் வழியான ஆன்ம விசாரத் தையே தகுந்த ஒரே வழியா யுபதேசிப்பர். அன்றி இவ்வுண்மையைப் புரிந்து கொள்ளமாட்டாப் பக்குவக் குறைவினாரா யிருப்பாராயின், தமது பரிசுத்த நேருப தேசத்தை, கேள்வி கேட்டோருடைய மனப்பரி பக்குவத்திற் கேற்ப மலிவாப் படுத்திக் (dilute) கொள்ளவே நேர்ந்திருக்கின்றது. ஸ்ரீ பகவான், அத்தகைய மந்தாதிகாரிகளாகிய அபக்குவிகள் தத்தம் ஜீவத்தனித் தன்மையின்—வியக்தியின்—பொய்ம்மையைச் சந்தேகிக்கத் தயாராகவுமில்லை, விரும்பவு மில்லை என்பதையறிந்து, அவர்கள் அது வரையிற் செய்து கொண்டு வந்திருக்கும் கர்மானுஷ்டானங்கள், பூஜை, ஜபம், தியானம்,

யாத தாலும் மேலும் பல பிரச்சினைகள் எழ இடமுண்டாகி விட்டது! அச் சம்பாஷணைகளைக் குறிப்பெடுத்தோர் அச் சம்பாஷணைகள் நடக்கும் போதே எடுத்தவையல்ல அவை. பிறகே எழுதப்பட்டன. குறிப்பெடுத்தோர் தமது ஞாபக சக்தியையே பெரிதும் நம்பிச் செயற்பட வேண்டி யிருந்ததால், பகவான் கூறியவற்றை அவர்கள் எவ்வளவு புரிந்துகொண்டார்களோ, அதைப் பொருத்தே அக் குறிப்புக்கள் அமைந்தன. மேலும் ஸ்ரீ பகவான் பலகாலும் பொதுவாகத் தன் தாய்மொழி யாகிய தமிழிலேயே விடை யளித்து வந்தனர். சிற்சில சமயம் மட்டுமே கேட்போரின் மொழியறிவைப் பொருத்து சிறிது தெலுங்கிலும், மலையாளத்திலும், பேசிய துண்டு. ஆனால் 'Talks' 'Day by Day' முதலிய பல சம்பாஷணை நூல்களும் குறிப்பெடுக்கப்படும்போதே ஆங்கிலத்திலோ மற்ற மொழிகளிலோ தான் எடுக்கப்பட்டன. ஏனெனில், அந் நூல்களை எழுதியவர்கள் தமிழிலேயே அவற்றைக் குறித்துக் கொள்ளத் தக்கத் தமிழறிவு பெற்றிருக்கவில்லை. பகவானது வாக்கியங்களைச் சரியாகத் தவறின்றிக் குறித்துக் கொள்ள வேண்டுமாயின், ஒருவர், பகவானது உபதேச நெறியில் பரிபூரண நம்பிக்கையும் அறிவும் பெற்றிருக்க வேண்டியது மட்டுமன்றி, பகவான் தமிழ் மொழியைக் கையாளும் வகையையும் நன்றாய் அறிந்து கொள்ளும் வல்லமை பெற்ற தமிழறிஞராகவும் இருக்க வேண்டியது

யோகம் இவைகளையே செய்து வரும்படியும், அவைகளே ஆன்ம விசாரம் தரக் கூடிய குறிக்கோளைத் தந்து விடும் என்றுங் கூறி உற்சாகப் படுத்தி, தாம் அவர்களது சாதனை கட்டும் அங்கீகாரம் கொடுப்பதுபோல் நடந்து கொள்வது முண்டு.

இவ்வாறு ஸ்ரீ பகவான் நல்ல பக்குவமற்றவர்களின் கேள்விகளுக்கு இரங்கி, தனது உயரிய உபதேசத்தை (dilute) மலிநப்படுத்தி விடையளித்ததற்கு இரண்டு நல்ல உதாரணங்கள் ஸ்ரீ ரமண கீதையி லுள்ளன! அந் நூலின் மூன்றாவது அத்தியாயத்தில், “தன துண்மையை உணர்வதற்கான உபாயம், சுருங்கக் கூறின், எது? மிக வுயர்ந்ததான அக நோக்கம் எம் முயற்சியாற் கை கூடும்? (சுலோ-4) என்று கேட்கப்பட்ட கேள்விக்கு, ஸ்ரீ பகவான் கூறியதாகக் கொடுக்கப் பட்ட விடையாவது: “நினைப்பனைத்தையும் விஷயங்களினி னும் முழு முயற்சியுடன் திருப்பி, சலனமும் உபாதிபு மற்ற ஆன்ம நாட்டத்திலேயே நிலைபெறச் செய்ய வேண்டும். தன துண்மையை உணர்வதற்கான உபாயம், சுருங்கக் கூறின், இதுவே யாகும். இம் முயற்சி யொன்றாலேயே மிக வுயர்ந்த

அவசியம், இத்தகைய ஆற்றலில் தனிச் சிறப்பும் தகுதியும் பெற்றிருந்தவர் ஸ்ரீ முருகனாரே. அவரைத் தவிர வெகு வெகு சிலரேயான தமிழ் அடியார்கள் மட்டுமே இத் தகுதி பெற்றிருந்தனர். ஆகையால்தான், பகவான் தாமே தமிழி லியற் றிய மூல நூல்களும், முருகனாரற் தொகுக்கப் பெற்ற ரமண வாசகங்களாகிய குருவாசகக் கோவையும் மட்டுமே ரமணோபதேசங்களுக்கு முக்கியப் பிரமாணங்களாகக் கொள்ளவும் நம் பலம் தக்கன வாகின்தன. ‘Talks’ போன்ற இதர ஆங்கிலச் சம்பாஷணை நூல்கள் முக்கியப் பிரமாணங்கள் (authorities) ஆகாமல், இரண்டாந்தரப் பிரமாணங்களாகவே கருதப் பட வேண்டியதால், அவைகளிற் கூறப்பட்டுள்ளவை சிறிசில சமயம் சந்தேகிக்கத் தக்கனவே யாகும். ஆனால் ‘Talks with Sri Ramana Maharshi’ போன்ற நூல்களைப் படிப்பதனால் பயனே யில்லை என்று நாம் சொல்வதாக வாசகர்கள் எண்ண வேண்டாம். அந் நூல்களில் பயனுள்ள முக்கியமான கருத்துக்கள் பலவுள என்பது உண்மையே. ஆயினும் அவைகளில் பகவானது கருத்துக்கள் பற்பல, தெளிவாக இல்லாமலும் சில விடங்களில் திரிபடைந்தும் காணப்படுகின்றன வென்பதால் ஜாக்கிரதையாகவும், தகுந்தவாறு விவேகித்தும் அவற்றைப் புரிந்து கொள்ளவேண்டும் என்பதே இங்கு கூறப்படுகின்றது.

அக நோக்கம் சித்திக்கும்” (சுலோ 5-6). இதில் முதலிலேயே திட்ட வட்டமாக ஸ்ரீ பகவானது நேருபதேசம் கூறப்பட்டு விடுகின்றது. இவ்வாறு ஆன்ம விசாரம் ஒன்றே அதற்கு வழி என்று தெளிவாகக் கூறிய பிறகும், அக் கேள்வியாளர் “ஸ்திரமானதும் உபாதி யற்றதுமான கேவல ஆன்ம நாட்டத்தால் ஆன்ம சித்தி கைகூடுவது போலவே மந்திரங்களை ஜபிப்பதால் ஆன்ம சித்தி கைகூடு மல்லவா?” (சுலோ-9). என்று மீண்டும் கேட்கிறார்! ‘ஆன்ம விசாரம் ஒன்று மட்டுமே அந் நிலையை எய்து விக்கும்’ என்று தான் கூறியதை இக் கேள்வியாளர் விரும்பவோ, ஒத்துக் கொள்ளவோ தயாராக இல்லை என்பதை இதனாலறிந்து ஸ்ரீ பகவான், தமது பரிசுத்த நேருபதேசத்தை கேள்வியாளர்க்காக மலின்ப (dilute) படுத்தி, “சலனமற்ற மனத்தால் இடையறுது மந்திரங்களையோ, பிரணவத்தையோ ஜபிப்பதால் சிரத்தையாளர்க்கு ஆத்ம சித்தி கைகூடும்; மந்திரங்களையோ அல்லது பிரணவத்தை மாத்திரமோ ஜபிப்பதால், நினைவு விஷயங்களினின்றும் திருப்பப்பட்டுத் தனதுன்மை மயமாகிவிடும்” (சுலோ 10-11) என்று கூற வேண்டி நேர்ந்தது.

இது போன்றே ஸ்ரீ ரமண கீதையின் ஏழாவது அத்தியாயத்தில் சுலோகம் 6 லும் 7 லும் “சர்வ துக்க நிவர்த்தியே ஆத்ம விசாரத்தின் பயனும். பலன் அனைத்தின் முடிவு இது. இதனினும் சிறந்த பலன் எதுவுமில்லை. மற்ற உபாயங்களால் அற்புத சித்திகளைப் பெறலா மெனினும், அவற்றை அடைந்தவனும் முடிவில் ஆன்ம விசார மொன்றினாலேயே முத்தியடைய முடியும்” என்று ஸ்ரீ பகவானால் அமுத்தமாகக் கூறப்பட்டுங் கூட, அதில் திருப்தியோ இஷ்டமோ இல்லாததால், கேள்வியாளர், “முத்திக்கு ஆன்ம விசாரத்தைத் தவிர வேறு ஏதாவது மார்க்கம் ஒன்றோ, பலவோ இருப்பின் பகவான் அதை எனக்குக் கூற வேண்டும்” (சுலோ-21) என்று மறுபடியும் கேட்டதாத்தான், தாம் கூறியதை (அதாவது, முக்தி ஆன்ம விசார மொன்றால்தான் எய்தமுடியும் என்று கூறியதை) அக் கேள்வியாளர் ஒப்புக் கொள்ளாததை, அவரது இக்கேள்வியே தெற்றெனக் காட்டி விடுகிறதென்று கண்டு ஸ்ரீ பகவான், சுலோ. 22 லிருந்து 26 வரை இடைப்பட்டவைகளில், “தேவதைகளையோ, மந்திரத்தையோ தியானிப்பவனுக்குங் கூட தன்னிலை சித்தித்து விடும்” என்று ஒப்புவது

பாலவும், ஆனால் அதற்கு வெகு கால தாமதம் பிடிக்கும் என்றவாறு ஓர் எச்சரிக்கை (சுலோ-22) யும் கொடுத்து விடுகின்றார்!

மேற் கண்ட இரு உதாரணங்களாலும் ஜபத்தியானப் பிராசத்தாலும் ஆன்ம ஞானம் கிடைக்கும் என்று கூறியிருப்பது, கேட்பவரது மனபரிபாகத்திற்கும், விருப்பத்திற்கும் ஏற்ப ஸ்ரீ பகவான் தமதுபதேசத்தை மலினப் படுத்தி யளித்த விடைகளே என்பது நன்கு விளங்குகின்ற தன்றோ? இவ்வித காரணத்தால், ரமண கீதையில் மேற்கூறிய படி மலினப் படுத்தப்பட்ட உபதேசங்கள் காணப்படுவதைக் குறித்துப் பிற காலத்தில் எழுந்த கேள்விகளுக்கு ஸ்ரீ பகவானே “Talks” என்ற நூலில், நெ. 57 ஆவது குறிப்பில், “ஸ்ரீ ரமண கீதைக் கேள்விகள் ஒரு சில உள் நோக்கங்களை வைத்துக் கொண்டே கேட்கப்பட்டன வாதலால், அதற்குத் தக்கவாறுதான் விடைகளும் கூறப்பட்டன” என்று கூறி யிருப்பதையும் இங்கு வாசகர்கள் கவனிக்க வேண்டும். தான் உபதேசிக்கும் ஆன்ம விசாரத்தை மேற்கொள்ள ஒருவர் விரும்பாவிட்டாலோ, அல்லது அனுஷ்டிக்கத் தயாராக இல்லாவிட்டாலோ பகவான் மேற்கண்டவாறு அவரவர் அனுஷ்டிக்கும் சாதனையையே சிலா கித்து, அவ் வழியிலேயே ஊக்குவித்து அனுப்புவதே வழக்கம். தானுபதேசிக்கும் ஆன்ம விசார வழிக்கு வர விரும்பாத அல்லது பக்குவப்படாத அச் சாதகர்களை அவரவரது வழிகளிலாவது முயலும்படி ஊக்குவிப்பதற்காகவே ‘பிற சாதனங்களும் ஆன்மவிசாரக் குறிக்கோளைத் தந்து விடும்’ என்று கூடக் கூறி யருள்வதுண்டு.

ஆனால் இப்படி பகவான் மற்ற சாதனங்களுக்கும் ஒப்புதல் அளிப்பதுபோல விடை கூறுவதெல்லாம், கேள்வி கேட்போர் தாம் ஸ்ரீ பகவானிடம் வருவதற்கு முன்பு செய்துவந்த இதர சாதனைகளிலேயே பற்று மிகக் கொண்டிருந்த அபக்தவிகளின் கேள்விகளுக்கு மட்டுமே தவிர, எல்லோருக்கும் அப்படிக் கூறுவதில்லை. ஆனால் பகவானிடம் வருவதற்கு முன் யாதொரு பிற சாதனங்களின் பற்றாலும் பயிற்சியாலும் தழும்பப்படாமல் தெளிவான சித்தத்துடன் பகவானிடம் அண்டி வினவிய உத்தம பக்தர்களின் கேள்விகளுக்கோ, அவர்கள் முதியவர்களோ இளைஞர்களோ, கற்றவர்களோ கல்வியற்ற

வர்களோ, கிரஹஸ்தர்களோ துறவிகளோ, யாரா யிருந்தாலும் நேர்மார்க்கமாகிய ஆன்ம விசாரத்தையே போதிப்பது வழக்கம். கீழ்க் கண்டதோர் நிகழ்ச்சி* ஸ்ரீ பகவானது இந்நோக்கத்தை நன்கு விளக்குவதாம்.

ஒரு சமயம் கிராமவாசிகளான சில அன்பர்கள் பகவானிடம் வந்தனர். அவர்களுள் ஒருவர், 'மனத்தை எப்படி அடக்குவது?' என்று ஸ்ரீ பகவானைக் கேட்டார். அதற்கு ஸ்ரீ பகவான், "மனம் என்று ஒன்று உண்மையில் இருந்தால்தான், அதை அடக்குவது எப்படி என்ற கேள்வி பயனுள்ளதாகும். ஆனால் நீ மனத்தின் சரியான இயல்பு என்ன என்பதை 'நான் யார்' என்ற விசாரத்தால் ஆராய்ந்தால், மனம் என்று உண்மையில் ஒரு பொருளு மில்லை என்பதை அறிவாய்" என்று கூறியருளினர். வந்தவர்கள் இவ்விடையைக் கேட்டு அதிசயித்தனர். மேலும் திருப்தி யடைந்தவர்களாய் வேறு கேள்விகளை எழுப்பாமல் அமர்ந்திருந்தனர். சற்று நேரங் கழித்து ஸ்ரீ பகவான் வழக்கம் போல் சற்று மலை மீது சஞ்சரித்து வருவதற்காகத் தம் அறையை விட்டு வெளியேறினர். அக் கிராம வாசிகளான அன்பர்களும் போய்விட்டனர். அப்போது அங்கிருந்த காவிய கண்ட கணபதி சாஸ்திரிகள் என்பவர் மற்ற அன்பர்களை நோக்கி, "கல்வி யறிவற்ற இந்தக் கிராம வாசிகளிடங் கூட ஸ்ரீ பகவான் மிக வுயர்ந்த ஆன்ம விசாரத்தையே போதிக் கின்றார்! என் போன்ற மிகப் படிந்தவர்களுக்குங் கூட அனுஷ்டிக்கக் சஷ்டமான இவ் விசார நெறியை, பாவம், ஒன்றுங் கல்லாத இக் கிராமவாசிகள் எப்படிப் புரிந்து கொள்வர்? எப்படி அப்பியசிப்பர்? யாராயிருந்தாலும், எல்லோர்மேலும் ஸ்ரீ பகவான் 'நான் யார்?' என்னும் தமது மிக வுயர்ந்த பிரம்மாஸ்திரத்தையே பிரயோகிக்கிறார்! பூஜை, ஜபம், தியானம் முதலிய உபாசனைகள் ஏதாவது பகவான் அவர்களுக்கு உபதேசித்திருந்தால், அல்லது அவைகளை உபதேசித்துத் தீக்ஷை கொடுக்க என்னிடமாவது அனுப்பியிருந்தால் அதுதான் அவர்களுக்கு நடைமுறை சாத்தியத்திற்கு ஏற்ற உபதேசமாக இருந்திருக்கும்" என்று கூறி, தனது குருநாதனின் குருத்துவத்திற் குறைகண்டு முணுமுணுத்தார்.

*இது ஸ்ரீ குஞ்சகவாமி என்பவரால் கொடுக்கப்பட்ட விஷயங் களைச் சுருக்கி Bhagavan Sri Ramana—A Pictorial Biography என்ற துணில், வெளியிடப்பட்டிருக்கிறது.

ஸ்ரீ பகவான் திரும்பி வந்தமர்ந்தவுடன் கணபதி சாஸ்திரிகள் இவ்விதம் கூறியவை ஸ்ரீ பகவானிடம் தெரிவிக்கப்பட்டன. அதற்கு ஸ்ரீ பகவான், “நான் என்ன செய்யட்டும்? எனக்குத் தெரிந்ததைத்தானே நான் சொல்வேன்; மந்திரம், ஜபம், தியானம் இவை யொன்றும் எனக்குத் தெரியாது; எனக்குத் தெரிந்தது ஆத்ம விசாரமே; அதுதான் யார்க்கும் நேர்மார்க்கும். அதைத் தானே நான் கூற முடியும். இவர்கள் கூறும் பூஜை, ஜபம், தியானம் எல்லாம் போதித்தாலும், கடைசியில் இவை யாவும் பயனற்றவை, மறக்க வேண்டியவை என்று கூறி, முடிவில் சாதகர்களிடம் இவை யாவற்றையும் விட்டொழிக்கத் தானே சொல்ல வேண்டி வரும்! வெகுபாடு பட்டு முதலில் ‘சாதனை’ எனக் கருதிச் செய்து காலங்கடத்திய பிறகு விட்டொழிக்க வேண்டியதை, முதலிலேயே சொல்லிக் கொடுக்காம லிருப்பது நல்லதே யல்லவா?” என்று, தன் குருத்துவத்தைக் குறை கூறிய சீடர் பெருமானுக்கும் பொறையுரை யருளினார். மோக்ஷத்திற்கான சாதனைகளாகப் பேசப்படுவனவுள் விசாரத்தைத் தவிர மற்றவற்றைப் பற்றி ஸ்ரீ பகவானது அந்தரங்கக் கருத்தை விளக்க மேற் கூறிய சம்பவத்தையுந் தவிர மற்றொரு சிறு கதையும் ஸ்ரீ பகவானால் ஒரு முறை கூறப்பட்டது. அதாவது:

விஷய விரக்தியுற்ற உத்தம முமுக்ஷு ஒருவன் ஓர் மகாத்மாவான குருவினிடம் சென்று, தன் மோக்ஷ விருப்பத்தைத் தெரிவித்து, “சுவாமி, கடவுளைக் காணவும் அவரருளால் மோக்ஷமடையவும் சற்குருவின் மூலம்தான் கூடும் என்று கூறப்படுவதால் தங்களிடம் வந்தேன். நான் கடவுளை எவ்வாறு உபாசித்தால் அவரைக் காண முடியுமோ அதற்கான மந்திரோபதேசத்தைச் செய்தருளுங்கள்” என்று வேண்டி நின்றான். குரு, அவனுக் கோர் பூஜை முறையை உபதேசித்து, “இப் பூஜையை இரண்டாண்டுகள் சிரத்தையுடன் செய்து வா; அது உனக்கு நல்ல பலனைத் தரும்” என்று கூறி யனுப்பினார். அவ்வாறே இரண்டாண்டுகள் பூஜை செய்த பிறகு அச் சீடன் தனக்கு யாதொரு பலனுங் கிடைக்க வில்லையே என்று குருவினிடம் வந்து குறை கூறினான். ஆனால் குரு, “அப்படியல்ல; பூஜையின் பயனை நீ பெற்றிருக்கிறாய்! இன், மந்திர ஜபம் தருகிறேன்; இதை இரண்டாண்டுகள் செய்து வா” என்று ஒரு மந்திரத்தை உபதேசித்தார். இரண்டாண்டு

கள் வழிந்ததும் அச் சீடன் முன் போலவே குறைபாட்டுடன் அவரிடம் வந்து, “சுவாமி, ஜபம் சரியாகவே செய்து வருகிறேன்; ஆனால் மோக்ஷத்தை யுணர வில்லையே; ஜபத்தால் பயனில்லையோ எனச் சந்தேகிக்கிறேன்” என்றான். அதைக் கேட்ட குரு, “நல்லது, நீ ஜபத்தின் புரண பலனையும் அடைந்து விட்டாய்; ஆகையால் இனி ஜபிக்க வேண்டாம்; இதோ, ஒரு தியான முறை தருகிறேன்; தைல தாரை போல் இடையிடின்றி அதனைச் செய்; அது பலன் தரும்” என்று உபதேசித் தனுப்பினார். இரண்டாண்டுகள் அத் தியானப்பியாசம் முடிந்ததும் சீடன் வந்தான். “சுவாமி, மனத்தால் எவ்வளவுதான் கடவுளைக் கற்பித்துத் தியானித்தாலும் புரணத் திருப்தி வில்லையே” என்றான். குரு, “நீ இப்போது உண்மையாகவே தியானத்தின் பயனை யடைந்து விட்டாய்” என்றார். இப்போது சீடன் சற்றுப் பொறுமை யிழந்தவனாய். “சுவாமி, பூஜை-ஜபம்-தியானம் இவற்றின் பயன் எனக்கு, என்ன, எப்படிச் சித்தித்துவிட்டதாகக் கூறுகிறீர்கள்? சற்று விளக்கமாகக் கூறுங்கள்” என்றான்.

குரு, “இவைகளாற் பரம் யொருளை அடைய முடியாது என்ற தீர்மானம் இப்போது உனக்குச் சுவாநுபவ பூர்வமாகக் கிடைத்துள்ள தல்லவா? இனி அவற்றில் உனக்கு யாதொரு பிரமையும் உண்டாகாது; இதுவே இவற்றால் நீ யடைந்த பயன், இப் பயன் உனக்கு முன் கூட்டியே இவ்வாறு உண்டாகா விட்டால், இனி நான் உபதேசிக்கப்போகும் ஆன்ம விசாரத்தில் உனக்குப் பிடிப்புண்டாகாது. ‘ஜபம், தியானம், யோகம். என்றெல்லாம் கூறுகிறார்களே, ஒருவேளை அவற்றைச் செய் யலாமா?’ என்று அடிக்கடி உனக்குச் சபலம் உண்டாகிக் கொண்டே யிருக்கும். ஆனால் இனி அச் சபலமற்றுவிட்டது. இனி இத்தகைய முறைகளை நான் மட்டுமல்ல, வேறு யார் கூறினாலும் நீ கவர்ச்சி யுற்றுச் சஞ்சலப்பட மாட்டாயல்லவா? இதுவே நீ யடைந்த பெரும் பயன். ஆகையால் இனி நான் உறுவதைக் கேள். மோக்ஷத்தை விரும்பும் உன்னை நீ யார் என்று விசாரித் தறி. உன்னை யார் என் றறியாமல் கடவுளை அறிய முடியாது. இவ் வுடலே நீ என்று இருக்கும் உன் மடமையை விட்டு, உன் உண்மையை நீ அறியும் போது கடவுளுண்மையும், மோக்ஷமும் உள்ளங்கை நெல்விக்கனி போல் உணரப்படும். ஆகையால் உன் உடலில் ‘நான்’

என் நெழுவது எது என்று சாவதானமாக உண்முகப்பட்டுக் கவனி” என்று ஆன்ம விசார மார்க்கத்தை உபதேசித்தருளினார். சீடன் பிறசாதனை மோக மற்று, ஆன்ம விசாரணையில் முழு ஊக்கத்துடனும் ஏகாக்கிரத்துடனும் ஈடுபட்டான். அதனால் அகந்தை மறையவே ஆன்மாவில் நிலைபெற்ற அவன் பிறகு குருவினிடம் குறை கூற வரவேயில்லை!

இக் கதையையும், கணபதி முனிவரின் புகாருக்குப் பகவா னளித்த விடையையும் சேர்த்துச் சிந்தித்துப் பார்ப்போமானால், இதர சாதனைகளைப் பற்றி ஸ்ரீ பகவானது அந்தரங்க அபிப்பிராயம் என்ன என்ற உண்மை நமக்கு நன்றாக விளங்கும். அத்துடன், மற்ற ஜபத்தியானாதி சாதனங்களைத் தம்மிடம் வேண்டி நின்ற பக்தர்கட்கு ஸ்ரீ பகவான், “ஆகா, மிக நல்லது, அப்படியே செய்யுங்கள்” என்று பல சமயங்களிற் கூறி யருளியதின் மர்மமும் நன்கு விளங்குகின்ற தல்லவா?

“தான் ஒரு தனிவியக்தியாகிய ஜீவன் என்ற கருத்து சரியா? தன் தனித்தன்மை உண்மையானது தானா?” என்று ஒருவன் சந்தேகிக்காத வரையில், ஆன்ம சாக்ஷாத்காரம் அடைவதற்காக தான் ஏதாவது ஒரு சாதனை செய்தே யாக வேண்டும் என்றே கருதுவான்; விரும்புவான்! அதனால்தான் சாத்திரங்களில் பல்வேறு விதமான சாதனைகள் வகுத்தளிக்கப்பட்டிருக்கின்றன. அவைகளைப் பாடுபட்டு ஒருவன் செய்யும்போதுதான் ‘நான் செய்கிறேன்; நான் செய்வேன்’ என்ற அகந்தை முனைப்பின் அவலம்—பயனின்மை—நன்று யுணரப்பட்டு, முடிவில் அவ் வகந்தை யுணர்வு ஒன்றும் செய்ய முடியாமல் ஓயும்! இந்த ஓய்வில் அகந்தையாகிய சாதகனொருவன் ***“சொல்மானதத் தனுமின் கன்மாதி சிறிதின்றிச் சும்மா அமர்ந்திருக்க, அம்மா, அகத்தில் ஆன்ம ஜோதி”** தாமே ளங்கும்.

“என்னாலே நடக்க வேண்டு மென்றெண்ணி யெதுவுஞ் செய் நின்னாலொன் றுவ தில்லை; நீயொரு பொருளு மில்லை; [யேல்; முன்னாலே யிதனை யோர்ந்து முனைப்பெலாந் தவிர்வாயாகில், தன்னாலே யாவுமாகும்; சாந்தியுங்குறைவு றுதே!”

— சாதனைசாரம்-248

* ஸ்ரீ பகவானருளிய ஆன்மவித்தைக் கீர்த்தனம், 4 ஆவது சரணம்.

ஆன்ம விசாரத்தைத் தவிர மற்ற சாதனைகளெல்லாம் சுற்று வழியே. அவற்றை மேற்கொள்ளும் சாதக னொருவன் தான் முயலும் அச் சாதனையின் பயனின்மையை மெய்யாக உணர வெகு காலம் செல்லும். மேலும் அவைகளைப் பின்பற்றி 'நான் செய்தேன்' என்ற கர்த்தருத்வம் மிஞ்சி நிற்க, அக் கர்த்தருத்வத்தோடு அவன் செய்ததாக ஒன்றும் உணரப்படப் போவதில்லை. அப்படி எதையாவது கர்த்தருத்வத்தோடு அவன் செய்து அடைந்திருந்தாலும் அது முழுப்பயனான ஒன்றாக இராது. இதை யறிந்துகொள்ள—அதாவது பலசாதனைகளை இயற்றவும், சாதிக்கவும், பயனடையவுங் கிளம்பிய 'நான்' என்னும் தனிவியத்தியாகிய தானே ஒரு இருப்பற்ற பொய்யுணர்வு என்பதை அறிந்து கொள்ள—முடிவில் 'நான் யார்?' என்ற விசார வழிக்கே ஒருவன் வந்து சேர வேண்டும்.

இவ்வாறு மற்ற சாதனங்க ளெல்லாம் தாமே முடிவான குறிக்கோளுககு ஒருவனை இட்டுச் செல்லா; முடிவில் நேர் மார்க்க மாகிய ஆன்ம விசாரத்திற்கே கொண்டுபோய் விடுவதால் அவை காலவிரயமும் சுற்று வழியுமே என்பதை நன்கறிந்தே ஸ்ரீ பகவான், தன்னை உண்மையாகவே சார்ந்து நின்ற அடியார்களுக்கெல்லாம் ஆரம்பத்திலிருந்தே ஆன்ம விசார நெறியையே போதித்து வந்தனர். ஆனம் விசார நெறி ஒன்றில்தான் சாதகன் ஒருவன் நேரடியாக, "சாதனை செய்வோனாகிய நான் யார்?" என்று, சகலப் பிரச்சினைகட்கும் மூலமான தன் தனி வியக்தியை நாடித் தேட வழி பிறக்கிறது. அவ்வாறு தன்னை நாடி ஆராய்வதால்தான், செய்வோன்-கர்த்தா-ஆகிய 'நான்' என்னும் வியக்தி உண்மையற்ற ஒரு பொய்யே என்பதும், அக் காரணத்தால் ஆன்ம சாக்ஷாற் காரத்திற்காக மனோ வாக்குக் காயங்களால் (சொன்மானதத் தனுவால்) தான் செய்யத் தக்கது சும்மா விருப்பதைத் தவிர வேறென்று மில்லை யென்பதும் தெரிய வரும்! இவ்வாறு ஆரம்பத்திலேயே தன் இருப்புணர்வை *நாடும்

* இந்துலின் 7 ஆவது அத்தியாயத்தில் — "ஆகவே தன்னை நாட ஆரம்பித்த மனம் மனமல்ல; ஆன்மாவின் சித்ருபமே!" என்று விளக்கப்பட்டிருப்பது காண்க! மேலும், பகவானருளிய 'மஹர்ஷி வாய்மொழி' என்ற தூலின் இரண்டாம் பாகம்-முதல் அத்தியாயத்தில் "ஆன்ம விசாரம் ஒன்றைத் தவிர மற்ற எல்

ஆன்ம விசார நெறியில்—இதர சுற்று வழிகளில் லெல்லாம் ஒரு வன் அகப்பட்டுக் கொள்ளாமல் அவற்றை ஒதுக்கி (by pass செய்து)—முன்னேறிச் செல்கின்றான். ஏனெனில், இதர சாதனங்கள் தரும் எந்த மனோபலத்தையும் விட, தன் பிறப்பிடத்தில் தங்கிநிற்கத் தேவையான மனோ பலத்தை ஆன்ம விசாரம் ஒன்றே கொடுத்துவிட வல்லது ஆவதால்தான்!

இதுவரை கூறிவந்ததிலிருந்து ஒருவன் எந்த பிற சாதனத்தை மேற்கொண்டாலும், சாதனையை இயற்றும் தான் (அகந்தை) ஒரு உண்மைப் பொருள்தானா என்று சந்தேகிக்கவும், தன்னையழிக்கவும், முடிவில் ஆன்ம விசாரத்திற்கே வர வேண்டும் என்ற உண்மை விளங்குவதால், ஒருவன் அகந்தை யழிந்து ஆன்ம ஞானம் பெற உண்மையாகவே விரும்புவானாயின் ஆரம்ப முதலே ஏன் ஆன்ம நாட்டத்தில் முயலக் கூடாது?

ஆனால், நம்மிடையே சிலர் இதற்குச் சிரத்தைக் குறைவால் ஒரு ஆசைபணையைக் கிளப்புவதுண்டு. அதாவது, ‘நானாவித யோக சாதனங்களால் மனம் பக்குவப்பட்டுப் பலம் பெற்றால்தானே, பிறகு ஆன்ம விசாரத்திற்கு அது அருகதை பெறும்; இன்றேல் பல எண்ணங்களாக அலையாதா?’ என்பதே அது! ஆனால் உண்மை அப்படியில்லை. இதைப் பற்றி பகவான் ‘நான் யார்?’ என்ற நூலில் தெளிவாக உபதேசிக்கின்றார். அதாவது, இதர எண்ணங்கள் எழுந்தால் இவை யாருக்கு எழுகின்றன வென்று பார். ‘எனக்கு’ என்று தோன்றும்; (எனக்கு என்ற சொல் ‘நான்’ என்ற உணர்வை ஞாபகப் படுத்தும்) உடனே ‘நான் யார்?’ என்ற தன் நாட்டத்திற்கு மனம் திரும்பிவிட முடியும்; இப்படிப் பழகப் பழக மனத்திற்குத் தன் பிறப்பிடத்தில் தங்கி நிற்கும் சக்தி அதிகரிக்கிறது என்கிறார் பகவான்.

இதர சாதனங்கள் தரும் மனோ பலமானது மனத்திற்குத் தன் பிறப்பிடத்தில் தங்கி நிற்கும் சக்தி யல்ல! ஜபம், தியானம், ஷடாதாரங்களுள் ஒன்றை நாடல், ஜோதி அல்லது

வித சாதனத்திலும் அச் சாதனத்தை நடத்தும் பொருட்டு ‘மனம்’ என ஒன்று இருந்தே யாகவேண்டும்” என்று கூறுவதிலிருந்து ஆன்ம விசாரம் மனமாகிய மனத்தால் செய்யப் படுவதல்ல என்ற உளவு அறிக.

நாதம் இவற்றில் மனத்தை நிறுத்துதல், இவை யெல்லாம் மனத்தை (முன்னிலை - படர்க்கைகளாகிய) அன்னியப் பொருள்களை நாட வைப்பதே யாகும். அவற்றுள் ஏதேனு மொரு அன்னியப் பொருளையே பற்றிக்கொண் டிருக்கும்படி மனத்தைப் பழக்குவதால் ஏற்படும் மனோபலம் உண்மையில் ஆன்ம ஞானத்துக்கு அனுகூலமான மனோ பலமல்ல! பிரதி கூல மானதால் அதை 'மனோ பலம்' என்றுகூடச் சொல்லாமல் மனத்தின் பலஹினம், (ஸ்ரீ பகவானது அருள் வாக்கான உள்ளது நாற்பது பாடல் 32ன் படி) 'உரனின்மை' என்றே சொல்ல வேண்டும்! வாங்கி வந்த ஓர் புதுப் பசுவை அன்னியர் வீட்டுத் தொழுவத்திலேயே கட்டிப் பழக்கி விட்டால், அந்த அப்பியாசபலம் வலுத்துப் பேபனபின், ஒரு நாளைக்கு அதைத் தன் வீட்டிற்கு இழுத்து வந்தால் அங்கு நிற்குமா? நிற்காது. அன்னியர் வீட்டிற்கே ஓடும்! அதனால் அதைப் பழக்கு முன்பே இதை யுணர்ந்து கொண்டு ஓர் புத்திசாலி யான குடியானவன் அதைத் தன் வீட்டிலேயே தங்கும்படிக் கட்டிப் பழக்குகிறு னல்லவா? அது போன்றே அன்னிய நாட்டத்திற் பழக்கப்பட்டுப் பலம்பெற்ற மனத்தினர், தன்னாட்டம்—தன்னிருப் புணர்வு—என்றுலே இன்னதெனப் புரிந்து அதைக் குறிக்கோளாக்கி (லக்ஷியமாக்கி)க் கொள்ளவே முடியாதபடி திணறுவர். 'மனத்தை முதலில் பலப்படுத்திக்கொண்டு பிறகு ஆன்ம நாட்டத்திற்கு வருகிறேன்' என்று இதர சாதனைகளில் நெடுங் காலம் மனதைப் பழக்கி விட்டால், பிறகு சாதாரண மனத்தைவிட, இப்படிப் பழக்கப்பட்ட மனம் அந்தர்முகப் படுவதற்கு அதிக துர்பல முடையதாக இருப்பது யாருக்கும் அனுபவ மாகும்.

ஓர் உதாரணத்துடன் விளக்குவோம். ஸ்ரீ கணபதி முனிவர் என்றழைக்கப்பட்ட ஸ்ரீ கணபதி சாஸ்திரிகள் பகவானது முக்கிய பக்தர்களுள் ஒருவர். ஜப சாதனை புரிந்தவருள் இணையற்றவர். கோடிக்கணக்கிற் ஜபம் செய்தவர். அவரது சீடர்களால் மந்திரேசுவரர் என்றழைக்கப்பட்டவர். அது மட்டுமின்றி தான் இயற்றிய 'ரமண கீதை' என்னும் நூலில் (அத் 18, சுலோ. 15ல்) தானே தன்னை மந்திரேசுவரர் என்றும் குறிப்பிட்டிருப்பவர்! ஆக கவித்துவம், சதாவதானம் முதலிய அனேக மனோ சக்திகளைப் பெற்றவர். அப்படிப்பட்ட சாமர்த்திய முள்ளவர், "நான் இந்தி லோகத்திற்குப் போய் இந்

திரன் என்ன செய்கிறான் என்பதைக் கூட கண்டு சொல்ல முடியும்; ஆனால் இந்த ‘நான்’ என்பது எங்கிருந்து எழுகிறது என்று அந்தர் முகப்பட்டு (உள்ளே திரும்பி) ஒரு அடி கூட எடுத்து வைக்க முடியவில்லை” என்று அடிக்கடி கூறி வந்தார். அவரைப் பற்றி ஸ்ரீ பகவானுங் கூட *பல தடவைகள், “நாயனா (கணபதி சாஸ்திரிகள்) சொல்வார், ‘என் மனத்தைப் பகிர்முகத்திற் செலுத்துவதிற் சாமார்த்தியம்’ காட்டுவது எனக்கு மிக எளிது; ஆனால் மனத்தை உண்முகப் படுத்துவது—உள்ளே திருப்புவது—சிறிது கூட முடிகிற காரிய மில்லை. வெளி முகத்தில் (முன்னிலை-படர்க்கையை நோக்கி) மனத்தை எவ்வளவு வேகத்திலும் என்னால் செலுத்த முடியும். ஆனால் உண்முகத்தில் ஓரடி கூட எடுத்து வைக்க முடியாது” என்று கூறுவார்” என்று கூறுவதுண்டு.

இதிலிருந்து நா மறியக் கிடப்ப தென்ன? மிகுந்த சிரத்தை யோடும் உண்மையோடும் ஜப சாதனையி லிறங்குவோர்க்கே அதன் அதி குக்ப்பம் விளைவு எப்படிப் பட்டது என்பது விளங்குமே தவிர, “ஜபம் விசாரத்திற்கு மிகுந்த உதவி செய்யும்” என்று வெறுமனே வாயால் மட்டும் பேசி வாதமிடுவோர்க்கு இவ் வுண்மை விளங்காது. கணபதி முனிவரோ பல்லாண்டுகள் மெய்யாகவே ஜப சாதனையில் மூழ்கியவர். அதனால் அவரது மேற்கூறிய அனுபவம் நாம் மேலே கூறிய உண்மையை உள்ளங்கை நெல்லிக்கனி போல் மெய்ப்பிக்கின்ற தன்றோ!

இவ் விடத்தில் சிலர், “உண்மை இவ்வாறிருக்க, பகவான் ஏன் ‘நான் யார்?’ என்ற நூலில், ‘மூர்த்தித் தியானத்தாலும் மந்திர ஜபத்தாலும் மனம் ஏகாக்கிரத் தன்மை யடைந்து, அதனால் பலத்தை யடைந்த மனத்திற்கு ஆத்ம விசாரம் சுலபமாய் சித்திக்கும்’ என்று கூறியிருக்கின்றாரே?” என்று கேட்பதுண்டு.

இங்கு நாம் ‘நான் யார்?’ என்ற நூலிற் கூறப்பட்ட சரியான கருத்தென்ன வென்று சற்று கூர்மையாகக் காண வேண்டும். ‘நான் யார்?’ என்ற நூலில் இதே யிடத்தில், “மூர்த்தித் தியானத்தாலும், மந்திர ஜபத்தாலும் மனம் ஏகாக்

*Talks with Sri Ramana Maharshi என்ற நூலின் நெ. 362ன் மூன்றாம் பகுதியிலும். Day by Day with Bhagavan 9-5-1946ன் இரண்டாவது பாராவிலும் பகவான் கூறியிருப்பது காண்க.

கிரத்தை யடைகின்றது. சதா சலித்துக்கொண் டிருக்கும் யானையின் துதிக்கையில் ஒரு சங்கிலியைக் கொடுத்தால் அவ் யானை எப்படி வேறென்றையும் பற்றாமல் அதையே பற்றிக் கொண்டு செல்லுமோ, அப்படியே சதாசலித்துக்கொண் டிருக்கும் மனமும் அதனை ஏதோ ஒரு நாமம் அல்லது ரூபத் திற் பழக்கினால் அதையே பற்றிக்கொண் டிருக்கும். மனம் அளவிறந்த நினைவுகளாய் விரிகின்றபடியால் ஒவ்வொரு நினை வும் அதி பலவீனமாகப் போகின்றது. நினைவுக ளடங்க வடங்க ஏகாக்கிரத் தன்மை யடைந்து அதனால் பலத்தை யடைந்த மனத்திற்கு ஆத்ம விசாரம் சுலபமாய் சித்திக்கும்” என்று ஸ்ரீ பகவான் கூறிவரும்போது, இடையிலிருக்கும் ஒரு சில வரிகளை விட்டு விட்டு, மேற்கண்டபடி இக் கேள்வி கேட் கப் படுகின்றது. அவற்றையும் சேர்த்து வாசித்தே இதன் விப ரம் அறியப்பட வேண்டும்.

இடைவிடாது அலைந்துகொண் டிருக்கும் மனம் கணக் கற்ற எண்ணங்களாக விரிவதால் ஒவ்வோ ரெண்ணமும் மிகப் பலவீனமாய்ப் போகின்றது. ஓர் யானையின் சதா சலித் துக்கொண்டிருக்கும் துதிக்கையில் ஓர் சங்கிலியைக் கொடுத் தால், அது அச் சங்கிலியையே விடாது பிடித்துக் கொள்வ தால் துதிக்கையால் வேறு யாதொரு விஷமமும் செய்யமுடி யாமற் போவது போல, மனத்திற்கும் கடவுளின் ஏதாவதொரு நாம ரூபத்தைப் பற்றிக்கொள்ளப் பயிற்சி யளிக்கப்பட் டால் அது ஒரு முகப்பட்டு ஒன்றையே பற்றி நிற்கும் ஏகாக் கிரத்தை யடைகின்றது. இவ் வழியில் மனம் பலவாய்ப் பிரிந் தோடும் தன்மையை மட்டுமே இழக்கின்றது.

மனம் ஆன்மாவில் நிஷ்டையுறுவதற்கு இருவிதமான பிரதிபந்தங்கள் உண்டு. ஆகையால் இருவிதமான இந்தடை களைக் கடக்க மனத்திற்கு இருவிதமான பலம் தேவை. ஒன்று:- பண்டை வாசன்களால் முன்னிலை படர்க்கைகளா கிய புறமுதத்தில் ஐம்புல வேட்கைப் பொருள்களை நோக்கிப் பற்பல எண்ணங்களாகப் பிரிந்து ஓடுவதைத் தடுக்கும் பலம். இரண்டு:- அகமுகப்பட்டுத் தன்னைப் பொருளாகிய ஆன் மாவை நனம் கண்டதத்தில் அது திரும்பி வருவதற்கு வேண்டிய பலம். ஆபத்திவாழை பயிற்சிகளால் முதல் வகைத் தடைகளை நீக்கி - ஐம்புல புறப்பொருள்களை நோக்கி மனத்

தை விரட்டும் வாசனைகளாகிய தடைகளிலிருந்து—விடுபடும் பலம் மட்டுமே எய்தப் பெறுகின்றது. ஆனால் ஆரம்பத்திலிருந்தே தன்னாடத்திற் பயிற்றப்படும் மனத்திற்கு புறத்தே பலவாய்ப் பிரியாமையும், அகந்தே திரும்பி நிலைபெறுதலும் ஆகிய இருவித பலமும் ஒருங்கே சித்திக்கின்றது அல்லவா? ஜபத்தியானாதிப் பயிற்சியால் மனம் பல எண்ணங்களாய்ப் பிரிந்து பலஹினப் படாத சக்தியை யடையப் பெற்றாலும், அது இன்னும் ஏதாவதொரு முன்னிலை அல்லது படர்க்கைப் பொருளையே பற்றிக்கொண்டிருக்கிறது. எனவே ஜபத்தியானாப் பிரியாசங்களானவை மனத்திற்கு ஏதாவதொரு முன்னிலை படர்க்கைப் பொருளை மிகுந்த பற்றோடு ஒட்டிக் கிடக்கும் சக்தியையே விருத்தி செய்கின்றன. இவ்வாறு மனத்தை முன்னிலைப் பொருளிலிருந்து திருப்பித் தன்மையின் மேல் நிறுத்த முடியாத பலஹினம் தனக்குத் தெரியாமலேயே இதனால் நாளைடைவில் மிகுந்து விடுகின்றது. இது பெருந்தடையே ஆகையால் பிறகு தன்னை நோக்கித் திரும்புவதென்றால் அது மனத்திற்கு மிகக் கடினமான தோர் காரியமாகவே ஆகிவிடுகின்றது. ஸ்ரீ கணபதி முனிவரின் சுயானுபவத்திலிருந்து நாம் தெரிந்து கொள்ளக் கிடைப்பது இவ் வுண்மையே! ஜபத் தியானாதிப் பயிற்சியால் மனத்திற்குக் கிடைக்கும் ஏகாக்கிர சக்தியானது தன்னாடத்திற்கு (ஆன்ம நிஷ்டைக்கு) எப்படி ஒரு பெருந்தடையாகிறது என்பதை நாம் இனி ஒரு உபமானத்தால் விளக்குவோம்.

ஒருவன் திருவண்ணாமலையிலிருந்து வேலூருக்கு சைக்கிளில் போக வேண்டி நேருகிறதென்று வைத்துக்கொள்வோம். வேலூர் திருவண்ணாமலைக்கு வடக்கே 50 மைல் தொலைவிலுள்ள ஊர். இம் மனிதனுக்கோ சைக்கிள் ஒட்டத் தெரியாது. இவன் சைக்கிள் ஒட்டக் கற்றுக் கொள்வதற்காக ஒரு சாலைபயத் தேர்ந்தெடுக்கிறான். அதுவோ திருவண்ணாமலைக்குத் தெற்கில் 20 மைல் தூரத்திலுள்ள திருக்கோவிலுருக்குச் செல்லும் சாலை. அதன் வழியே சைக்கிள் ஒட்டப் பயிலுகின்றான். பல மணி நேரங்களுக்குப் பிறகு அவன் சைக்கிள் ஒட்டக் கற்று முடிக்கின்றபோது, அவன் திருக்கோவிலுரை யடைந்து விடுகிறான். அப்படியானால் அவன் இப்போது தான் போய்ச் சேர விரும்பிய வேலூரிலிருந்து 70 மைல் தூரத்திலிருக்கிற அல்லவா? அதனால் தனது குறிக்க

கொளான வேலூரிலிருந்து பின்னும் அதிக தூரத்தி லிருப்ப தோடு, மேலும் அதிகமான முயற்சியும், அதிகமான காலமும் மேற்கொள்ள வேண்டி வருகிற தல்லவா? ஆனால் இதற்கு மாறாக இவன் ஆரம்பத்திலிருந்தே—அதாவது திருவண்ணாமலையிலிருந்தே வேலூருக்குச் செல்லும் சாலை யில் சைக்கிள் ஓட்டும் பயிற்சியை மேற்கொண்டிருந் திருப்பானாயின், தான் பயிற்சிக்கு எடுத்துக் கொண்ட அதேயளவு நேரத்தில் வேலூருக்கு 30 மைல் அருகாமையில் வந்திருப்பா னல்லவா? மேலும் இப்போது சைக்கிள் ஓட்டவும் தெரிந்துவிட்டதால் மீதியுள்ள 30 மைல் தொலைவையும் வெகுசீக்கிரத்தில், மிக எளிதில், அவசியமற்ற காலதாமதமோ, முயற்சியோ இன்றிக் கடந்து வேலூரை அடைந்துவிட முடியுமன்றோ?

ஏகாக்கிரம் வேண்டி ஜபத்தியானாதிகளில் பழகும் சாத கனுக்கு நேருவது, திருக்கோவிலூர் சாலையில் சைக்கிள் பயிற் றவனுக்கு ஏற்பட்ட கதியே தவிர வேறில்லை. ஜபத்தியானாதி களில் அடையப்பட்ட மனோ பலமானது தன்மை நாட்டத் திற்கு எதிர் திசையான முன்னிலைப் பொருள்களின் மேல் ஏற்பட்ட பற்றுகிவிடுவதால், அந்த மனோ பலம் முழுவதும் (தன்னாட்டத்திலிருந்து) தன்மையிலிருந்து அவனது கவ னத்தை வெகு தூரம் எதிர் திசையில் தள்ளிச் சென்ற பலம் ஆகிவிடுகிற தன்றோ? இதற்குப் பதிலாக ஒரு சாதகன் முத லிலிருந்தே தன்மையை நாடும் பயிற்சியில் (ஆன்ம விசாரத் தில்) ஈடுபடுவானாயின் அது வேலூர் சாலையிலேயே சைக் கிள் ஓட்டப் பயில ஆரம்பித்ததற்கு ஒப்பாகின்றது! இவ் வாறு தன்னாட்ட மாகிய ஆன்ம விசாரம் அனாவசியப் பாடு களையெல்லாம் தவிர்த்து, நேரே ஆன்ம நிஷ்டையைத் தரு வதால்தான் பகவான் ஸ்ரீ ரமணர் ‘ஆன்ம வித்தைக் கீர்த் தன’த்தில் “எம்மார்க்கம் அதனினும் இம்மார்க்கம் மிக் கேளிது” என்றும், உபதேச வுத்தியாரின் 17-வது பாடலில் “மார்க்கம் நேர் ஆர்க்கும் இது” என்றும் கூறியருள்கின்றனர்.

ஜபம் தியானம் முதலிய பயிற்சிகளில் மனம் ஐம்புலப் புறப் பொருள்களை நோக்கிப் பற்பல எண்ணங்களாகப் பிரிந் து பலஹீனப்பட்டு விடாமல் தடுக்கப்படுவதால், பகவான் ‘நான் யார்?’ என்ற தூலில், “அவை மனத்திற்கு பலத்தைத் தருகின்றன” என்று கூறினர். ஆனால் இப்படிச் சொன்

னது, மனம் விஷய வாசனைகளாற் றாண்டப்பட்டுப் பற்பல எண்ணங்களாக விரிந்து பிரிந்து போகும் ஆபத்தைத் தடுப் பதான ஒருவகை மனோ பலத்தை மட்டுமே குறித்ததாகும். மேலும் பகவானால் ‘நான் யார்?’ என்ற நூலில், “இப்படிப் பழகப் பழக மனத்திற்கு தன் பிறப்பிடத்திற் றங்கி நிற்கும் சக்தி அதிகரிக்கின்றது” என்று குறிக்கப்பட்ட மனோபலம் இது வல்ல. இந்த ஜபத்தியானாதிகளால் அடையப்படும் மனோபலம், ஆன்மாவுக்கு அன்னிய மானவையும் முன்னிலை-படர்க்கை வடிவிலுள்ளவையுமான பொருள்களின் மேல் ஊன்றி நிற்கும் மனோபலமே. ஆன்ம லாபத்திற்காக மட்டும் முயலும் முழு சூக்ஷ்மக்கு இவ்வாறு முன்னிலை-படர்க்கைப் பொருள்களின் மேல் ஊன்றி நிற்கும் பலமானது ஓர் தடையே யாகும் என்பதே இந்நூலின் வாசகர்கள் இங்கு அறியத் தரப்படுவதாம்.

வேலூர் செல்லவேண்டிய ஒருவன் திருக்கோவிலூர் சாலை யில் சைக்கிள் ஓட்டக் கற்றுக் கொண்டது எத்தகைய உத வியோ அத்தகையதுதான் ஜபத்தியானாதிகளாற் கிடைத்த ஏகாக்கிர சக்தியால் ஆன்ம விசாரத்திற்கு ஏற்படும் அனு கூலமு மாகும். திருக்கோவிலூர் சாலையில் சைக்கிள் ஓட்டிக் கற்றுக்கொண்டது வேலூர் செல்ல, சுற்றி வளைத்து எப்படி ஒரு மறைமுகமான உதவியோ அது போலவே ஜபத்தி யானாப் பியாசங்கள் நெடுங் காலத்திற்குப் பிறகாவது ஆன் மாவை அடைய ஓர் சுற்றுவழியாகப் பயன்படும். அவ்வளவு தான்! மேலும், வேலூர் போய்ச் சேர வேண்டியவனுக்கு முதலில் திருக்கோவிலூர் சாலையில் சைக்கிள் ஓட்டப் பயின் றதால் எம்மாதிரியான தடங்களும் தாமதமும் ஏற்பட்டதோ அப்படிப்பட்டதே ஆன்ம சாட்சாத்காரத்திற்கு ஒருவன் ஜபத் தியானப் பயிற்சியை ஆரம்பத்தில் செய்வதால் ஏற்படும் தடங்களும் தாமதமு மாகும் ஏனெனில், திருக்கோவிலூர் சாலையில் சைக்கிள் பயில்வோனை அவனது முயற்சி எப்படி நிமிடத்திற்கு நிமிடம் வேலூரிலிருந்து வெகு தூரம் அப் பாற் போகும்படிச் செய்கிறதோ அவ்வாறே ஆரம்பத்தில் ஜபத் தியானாதிகளில் முயல்வோனது ஒவ்வொரு முயற்சியும் அவனை ஆன்மாவிற்கு அன்னிய முகமாக வெகு தூரம் தள்ளிக் கொண்டே செல்கின்றது.

இங்கு ஜபத்தியானாதிகள் முற்றிலும் தவறே என்றொரு சங்கை வாசகர்கட்கு எழலாம். அல்ல, அப்படியல்ல. உண்

மையான சிறந்த இறையன்பர்கள் இறைவன் திருவடியில் உள்ள முருத்தும் மெய்யன்போடு அவனது திருநாமத்தைச் சொல்லிக் கூவியழைக்கும் அன்புக் குரலாகிய ஜபத்தை நாம் குறை கூறுவதாக மெய்யன்பர்கள் எண்ணிவிட வேண்டாம். பக்தி மார்க்கத்தில் நின்று தன் சற்குரு நாமத்தையோ, இஷ்டதெய்வ நாமத்தையோ பேரன்போடு ஜபித்துவரும் ஓர் உத்தம பக்தனது ஜப சாதனையானது, இந் நூலின் இரண்டாம் பாகத்தில், “பக்தி” என்னும் இரண்டாம் அத்தியாயத்தில் வரும் பக்திப்பள்ளியின் மூன்றாவது(b)வகுப்பாகிய பிரிவில் உள்ள ஒருவனது நிலையையே சேர்ந்த தாகையாலும், மேலும் இவ் வன்பு ஜப மானது பகவான் ஸ்ரீ ரமணர் உபதேசித்த இரு பெரு முக்கிய நெறிகளான ஆன்ம விசாரம்-ஆன்ம சமர்ப்பணம் என்பவற்றுள் ஒன்றாகிய ஆன்மசமர்ப்பண நெறியையே சார்ந்த தாகையாலும், இந்த பக்தியோடு கூடிய ஜபத்தை இங்கு நாம் கண்டிக்கவோ, மறுக்கவோ, குறை கூறவோ இல்லை.* ‘மனத்தின் ஏகாக்கிரத் தன்மையை மட்டும் அபிவிருத்தி செய்தாலே போதும், மோகும் கிடைத்து விடும்’ என்று நம்பி, புனித மந்திரங்களை ஜபித்தோ தியானித்தோ உருவேற்றும் அன்பற்ற மந்திரஜப, தியான சாதனைகளே ஆன்ம ஞானப் பேற்றுக்குப் பயனற்றவை என்று இங்கு கண்டிக்கப் படுகின்றன.

திருக்கோவிலூர் சாலையில் சைக்கிள் ஓட்டக் கற்றுக் கொண்ட திறமைக்கு உபமானமாகச் சொல்லப்பட்ட ஜபத்தியானாதிகளால் அடையப்படும் மனோபலம் ஒரு அற்புதமான ஆயுதம் போன்றதாகும். ஓர் கூரிய வாளோ, நெருப்போ, அணுசக்தியோ உபயோகிக்கப்படும் தன்மையை பொருத்து மக்களுக்கு எப்படி நன்மையோ தீமையோ செய்துவிட இயலுமோ, அவ்வாறே இந்த ஜபத்தியானாதிகளாற் சேகரிக்கப்பட்ட மனோ பலமும் சாதகன் ஒருவனுக்கு அவனது உபயோகத்தைப் பொருத்துத் தீமையையோ நன்மையையோ பயக்கும். ஒரு கூரிய வாள் ஒரு கொலைஞன் கையில் தொழிற்படும்போது மற்றோருயிரைக் கொல்கிறது; ஆனால் ஒரு மருத்துவரின் கையில் தொழிற்படும் போது மற்றோருயிரைக் காப்பாற்றுகிறது. அவ்வாறே நெருப்பும் அணுசக்தியும் ஆக்கத்

*‘சாதனை சாரம்’ என்ற நூலில் 69 ஆவது அத்தியாயமாக வரும் ‘ஜபம்’ என்னும் பகுதியை இங்கு வாசித்துணர்க.

திற்கோ, அழிவுக்கோ எதற்கும் பயன்படும். அது போலவே சாதகனொருவனிடம் முன்னிலை-படர்க்கைநாட்டமாகிய ஜபத்தியானாதிகளாற் சேகரிக்கப்பட்ட மனத்தின் ஏகாக்கிரசக்தி, அந்த சாதகனிடம் பொதிந்து கிடக்கும் ஆசாபாசங்களாகிய வாசனைகளுக் கேற்ப உபயோகிக்கப்படும் போது அது அவனது நாசத்திற்கோ நன்மைக்கோ உபயோகமாகி விடும். அச்சாதகனுக்கு பூர்வ அசுபவாசனைகளின் வயமாக சித்திகளிலோ ஐம்புல விற்ப நுகர்ச்சிகளிலோ ஆசையிருந்தால் இந்த ஏகாக்கிர சித்தமான மனோ பலத்தை குக்டுமமாகவும் திறமையாகவும் உபயோகித்து அவன் அவ்வாசைகளை நிறைவேற்றிக் கொள்ளமுடியும். ஏனெனில், ஜபத்தியானாதிக ளெல்லாம் முன்னிலை-படர்க்கைகளின் மேல் மனத்தைச் செலுத்தும் காரியமே யாகையால், அதனால் அடையப்படும் ஒரு முகப்பட்ட மனோபலமானது (முன்னிலை - படர்க்கைகளின் மேல்தான்) மனம் புறமுகத்திற் போகவே சக்தியைச் சேகரித்துத் தந்திருப்பதால் புறமுகப் பொருள்களாகிய அனாத்ம விஷயங்களைத்தான் அதிவேகமாகவும் பலமாகவும் நாடி நிற்கும். இந்தப் பகிர்முகத்தாற் கிடைத்த ஏகாக்கிர மனோபலம் உடையவன் நல்ல நித்தியா நித்திய வஸ்து விவேகம் உள்ள சாதகனாயிருந்தால், அதன் பயனாக அவன் அநாத்ம திருசிய விஷயப் பொருள்களின் மேற் பாயும் தன் மனப் போக்கை மாற்றிக்கொள்ள விரும்புவான். அப்போது அந்த விவேகம் அவனை ஆன்ம விசாரத்தில் அச் சக்தியை உபயோகிக்கத் தூண்டும். ஆயினும் பிறகு உண்முகமாகத் திரும்ப விருப்பம் ஏற்பட்டு அதற்காக வெகுகாலம் பெரு முயற்சி செய்த பின்னரே (அதாவது திருக்கோயிலூர் சாலை யில் சைக்கிள் பயின்றவன் பிறகு வெகு நீண்ட காலதாமதமும் பெரு முயற்சியும் செய்து 70 மைலும் பிரயாணம் செய்து வேலூரை அடைவதைப் போல) ஆன்ம சாக்ஷாத் காரத்திற்கு அந்த மனோபலம் அருகதையை யுண்டாக்கி ஆன்ம ஞானமாகிய லக்ஷியத்தை எய்த வைக்கும். ஆனால் பொதுவாக நாம் காண்ப தென்ன? ஜப தியான ஹட யோகாதி பயிற்சிகளில் முயலும் சாதகர் பலரும் அமாவாஸ்ய சக்தி-சித்திகளைப் பெறுவதிலும், பேர் புகழைத் தேடுவதிலும் இன்னும் இவை போன்ற அற்ப சுகங்களுக்காகவே வானூர் முழுவதும் அலைந்து கொண்டிருப்பதை நாம் காணவில்லையா? எனவே ஜப தியானாதி புறமுகப் பயிற்சிகளால் அடையப்

படும் மனே பலமானது மிகவும் ஆபத்தானது என்பதும், ஆகையால் ஆரம்ப முதலே தன்மையை நாமும் தன்னாட்டப் (ஆன்ம விசாரப்) பயிற்சியால் அடையப்படும் ஏகாக்கிர சக் தியாகிய மனோபலமே புத்திசாலிகள் மேற்கொள்ளத் தக்கது என்பதும் இங்கு நாம் அறியக் கிடக்கின்றது.

ஏகாக்கிர சக்தியை (மனத்தின் ஒரு முகப்படும் பலத்தை) அடைய வேண்டியது சாதகர்கட்கு மிக முக்கியமான ஒன்றே. ஐயம், தியானம் செய்யும் போது கூட பலவாகச் சிதறி ஓடும் மனத்தின் கவன சக்தியை பல்லாயிரம் முறையும் மற்ற எண்ணங்களினின்றும் திருப்பித் திருப்பிக் கொண்டு வந்து தனது லக்ஷியத்தில் நிறுத்துவதற்குப் பெருமுயற்சி எடுக்க வேண்டியே யிருக்கிறதன்றோ? தன்னாட்டமாகிய ஆன்ம விசாரத்திலும், அடையும் மனத்தை மீண்டும் மீண்டும் இழுத்து வந்து ஆன்மாவாம் தன் இருப்புணர்வின் (சத்தித்தின்) மேல் நிறுத்துவதற்கு அதே அளவு முயற்சியே தேவைப்படுகிறது. இவ் விருவித சாதனைகளிலும் ஏகாக்கிரத் தன்மையைப் பெற உண் மையான உழைப்பு ஒன்று நிச்சயமாகத் தேவைப்படுகிற தல்லவா? எனின், ஏன் ஒருவன் ஆபத்தற்ற தன்னாட்டப் பயிற்சியின் மூலமே ஆரம்ப முதலே உழைத்து மன ஏகாக் கிரத்தைப் பெறக் கூடாது? ஒரு சமயம் ஸ்ரீ ரமண பகவா னது சந்நிதியில் நடந்த கீழ்க் கண்ட நிகழ்ச்சி இம் முடிவை நன்கு விளக்குவதாகும். அதாவது:-

சிறிது நேரம் ஸ்ரீ பகவானது சந்நிதியில் அமர்ந்திருந்த பின் ஒரு பக்தர் பகவானிடம், “பகவானே, எனக்கு ஆன்ம விசாரம் செய்ய இயலவில்லை. அது கஷ்டமாகத் தோன்று கிறது. தியானம் பண்ணட்டுமா?” என்று வினவினார். “சரி” என்று பகவான். சற்று நேரம் கழித்து அந்த பக்தர் பக வான் இருந்த ஹாலை விட்டேழுந்து சென்றுவிட்டார். அவர் சென்ற பின் ஸ்ரீ பகவான் அருகிலிருந்தவர்களை நோக்கி, “அவர் ஆத்ம விசாரம் செய்வது மிகவும் கஷ்டம் என்றும் அதனால் அதைத் தான் செய்ய முடியாது என்றும் கூறி, ‘தியானம் செய்யட்டுமா?’ என்று அநுமதி கேட்டார். அவரே, தானே விசாரம் செய்ய முடியாது என்று கூறும்போது அவரை விசாரம் செய்யும்படி நான் எப்படிக் கட்டாயப் படுத்துவது? அதனால் அவர் ‘நான் தியானம் செய்யட்டுமா?’ என்று கேட்ட போது ‘சரி’ என்று தான் சொல்ல வேண்டியிருக்கிறது.

சில நாளைக்குப் பின் அவர் வந்து ‘பகவானே, என் மனம் தியானத்தில் நிலைபெற முடிவதில்லை. நான் ஜபம் செய்ய ட்டுமா? என்று கேட்பார். அப்படிக்கேட்கும் போது நான் என்ன சொல்வது? ‘சரி’ என்று தான் சொல்ல வேண்டும்! அம் மாதிரியே சில நாட் கழித்தாயினும் ஒரு நாள் அவர் வந்து ‘என் மனம் ஜபத்தில் ஏகாக்கிர முறுவதில்லை. என் நாக்கு மட்டும் ஜபத்தைச் செய்கிறது; மனமோ பற்பல எண்ணங்களை எண்ணி அலைகிறது. அதனால் நான் பூஜை, ஸ்தோத் திரங்கள் இவைகளைச் செய்யவா? என்றும் முறையிடலாம். அப்போதும் ‘சரி, சரி’ என்று சொல்வதைத் தவிர, அவரது முறையீடுகளுக் கெல்லாம் நான் வேறு என்ன சொல்ல முடியும்? ஒருவன் ஸ்தோத்திரமோ, பூஜையோ, ஜபமோ, தியானமோ எது வொன்றையாவது செய்ய உண்மையான முயற்சி யுடையவனா யிருப்பானாகில் ஆன்ம விசாரத்திற்கும் அந்த அளவு உண்மை முயற்சி யொன்றே போதும். இம்மாதிரி குறைமுறைக ளெல்லாம் உண்மையாகவே எந்தவொரு சாத னையையும் செய்யவோ பயனடையவோ மெய்யான சிரத்தை உதிக்காதவர்களுக்கே யுண்டாகும். அவ்வளவு தான்! எந்த சாதனை செய்வதா யிருந்தாலும் அலையும் மனத்தைத் திருப்பி யிழுத்து வந்து குறிப்பிட்ட ஒரு லக்ஷியத்திலேயே நிறுத்த முயல்வது இன்றியமையாதது. எனின் அதை ஏன் தன்னுட் டத்தில் (ஆத்ம விசாரத்தில்) இழுத்து வந்து நிறுத்திப் பழகக் கூடாது? செய்ய வேண்டியது இவ்வளவுதான்! பகவத் கீதையிலுங்கூட:

சனை: சனை ருபரமேத் புத்யாத்ருதி க்ருஹிதயா

ஆத்ம ஸம்ஸ்தம் மனஃக்ருத்வா நகிஞ்சிதபி சிந்தயேத் (6-25)

(ஸ்ரீ பகவானது மொழி பெயர்ப்பு) :-

— எத்தனித்துத்

தீரஞ்சேர் புத்தியினுற் சித்தத்தை மெல்லமெல்ல

நேரச் செயவேண்டு நிச்சலனம்—மாரதனே

சித்தத்தை யான்மாவிற் சேர்த்திடுக மற்றெதுவு

மித்தனையு மெண்ணிடா தே.

என்றும்,

யதோ யதோ நிஸ்சரதி மனஸ்சஞ்சல மஸ்திரம்

ததஸ்ததோ நியமயதத் ஆத்மன் ஏவ வசம்நயேத் (6-26)

(மநீ பகவானது மொழி பெயர்ப்பு) :-

உதவுந் திரவின்றி யென்றுமலை சித்த
மெதெதனைப் பற்றியே யேக—மததினின்
நீர்த் தந்தச் சித்தத்தை யெப்போது மான் மாவிற
சேர்த்துத் திரமுறவே செய்.

என்றும் கூறப்பட் டுள்ளது” என்றனர்.

உயர்ந்த தியான வகையாகக் கருதப்படுகிற ‘அஹம் பிரஹ்மாஸ்யமி’ முதலிய பாவனைகளிற் பழக்கப்படும் மனத்தைக் கூட பகவான் ‘அவ்வா நெண்ணல் உரனின்மையினால்’ என்று உள்ளது நாற்பது 32-ஆவது பாடலிற் குறிப்பிடுகின்றார். ஆகையால் ஐபத்தியானாதி மூலம் முன்னிலை-படர்க்கை லக்ஷியங்களில் மனம் பெறுவது பலமல்ல! பலஹீனமே!! முன்னோக்கிப் பறக்கும் பந்தயக் குதிரை பின்னோக்கி இழுக்க வேண்டிய கவலை யேற்றத்திற் குதவுமா? உதவாது! ஆனால், ‘இப்படிப் பழகப் பழக மனத்திற்குத் தன் பிறப்பிடத்தில் தங்கி நிற்கும் சக்தி அதிகரிக்கின்றது’ என்று பகவான் எச்சாதனத்தைக் குறிக்கின்றாரோ, அந்தத் தன்னாட்டமே மனதிற்குச் சந்தியமான பலத்தைத் தரும் சாதனமாகும். இது வரையிலும் யாதொரு அன்னிய லக்ஷியத்திலும் (சாதனத்திலும்) பழக்கி கொள்ளாததும், சோம்பலற்று உற்சாகத்தோ டுள்ளதும், எதிர்த்து வாதாடாமல் சொன்னதை உடனே கேட்கும் குழந்தை போன்ற பணிவுச் சுபாவத்துடன் உள்ளதுமான மனத்தை உடையவர்க ளெல்லாம் பகவானிடம் வந்ததும் உடனே தம் மனத்தை நேரே ‘நான் யார்?’ என்னும் தற்கவனத்திற் பழக்கி மேற்கண்டவாறு உண்மையான மனோபலம் பெற்றதால் ‘ஐயே! அதி சுலபம்! ஆன்ம வித்தை’ என்ற அனுபவ முற்றனர்!

இதர சாதனங்கள் தரும் மனோ பலத்தைவிட ஆன்ம ஞானத்துக்கு வேண்டிய மெய்யான மனோ பலத்தை இவ்விதம் ‘நான் யார்?’ என்ற விசாரமே கொடுத்து விடக் கூடியதாயிருக்க ‘ஆன்ம விசார மார்க்கம் கஷ்டம்’ என்றும் ‘ஐபத்தியானாதி யோக முறைகள் சுலப’ மென்றும் பொதுவாக *நம்மவருள்—ஸ்ரீ ரமண பக்தர்களுள்ளும்—ஓர் கருத்து

* ‘நம்மவருள்’ என்ற சொற்றொடர் ஸ்ரீ ரமண பகவானது பக்தர்கள் அனைவரையும் குறித்து நிற்கின்ற தாயினும்,

இருந்தும், பரவியும் வருகிறது! இது எவ்வளவு தூரம் உண்மை என்றும் பார்க்கப்போம்!

பகவானுடைய அபிப்பிராயமோ வென்றால் ‘எம்மார்க்க மதனினும் இம் மார்க்கம் மிக்கெளிது; மார்க்கம் நேர் ஆர்க்கும் இது’ என்பதா மென்று முறையே ஆன்ம வித்தைக் கீர்த்தனம் 4வது சரணத்தினின்றும், உபதேச வுந்தியார் 17வது பாட லினின்றும் தெரிகிறது. அதாவது இவ்வான்ம விசார மார்க் கத்தை ஏனைய எல்லா மார்க்கங்களையும் விடச் சுலபமான தென்றும், அது மட்டுமின்றி எல்லோருக்குமே சுலபமான தென்றும் பகவான் அபிப்பிராயப் படுவதாக ஆகின்றது. ‘எக் காரணத்தால் பகவான் இப்படி அபிப்பிராயப் படுகிறார்? அவ ரது அப்பிராயத்திற் சரியான நியாயம் இருக்க முடியுமா? இருக்குமாயின் அது எங்ஙனம்!’ என்றவாறு யோசித்துப் பார்க்காமல் நம்மவருட் சிலர், ‘அது பகவானுக்குத்தான் சுல பம்; ஏனையோர்க்கு இயலாததே!’ என்று சொல்லிக்கொண்டு தைரிய மிழப்பதுண்டு. இந்தத் தைரியமே நமது குறிக்கோ னாத் தேடித்தரக் கூடிய சிரத்தை யாகையால் அதை இழக் காம லிருப்பதற்காக, பகவானது அபிப்பிராயத்திலுள்ள நியா யத்தைச் சிறிது கவனிப்போம்.

ஒன்றை நாம் சுலபம் அல்லது கஷ்டம் என்று கூறுவ தன் கருத்தென்ன? சுலபம் என்றால் என்ன? கஷ்டம் என் றால் என்ன? எது நம்மால் விரும்பப்படாததோ, எது நம் மால் செய்ய முடியாததோ, எது நமக்குத் தெரியாததோ அதையே ‘கஷ்டம்’ என்கிறோம். எது முன்பே நமக்கு விருப்ப முள்ளதோ (இச்சை), எதை நாம் முன்பே ஒருமுறை செய்து முடிக்கக் கூடியதாய், நம்மால் இயன்றதாய் இருக்கின்றதோ (கிரியை), எதை நாம் முன்பே அறிந்திருக்கிறோமோ (ஞானம்) அதையே ‘சுலபம்’ என்கிறோம். அதாவது, எவை முன்பே

“பெரிதெளிது பெம்மா னடியார்க் கயலார்

அறிதறிதென் றோது மது” — மெய்த்தவ விளக்கம்-58 என்று ஸ்ரீ முருகனார் கூறும் அளவுக் கோலைக் கொண்டு பார்க்கு மிடத்து, உண்மையில் ‘நம்மவர்’ எனப்படும் ஸ்ரீ ரமண பக்தர் கள் யாவர், அயாவர் யாவர் என்பதை வாசகர்கள் நன்றாகக் கவனிப்போம்!

நமது இச்சா-கிரியா-ஞான சக்திக்கு அனுபவம் உள்ளவையோ அவைகளே சுலபம் என்பதும், அவ்வாறு முன் அனுபவ மற்றவை கஷ்டம் என்பதும் முடிவு. இதுவே 'கஷ்டம்-சுலபம்' என்பதன் இலக்கணம். இதன்படி, ஜபத்தியானாதியோக முயற்சி சுலபமா, அல்லது ஆன்ம விசார முயற்சி சுலபமா என்று பார்ப்போம்.

முன்பே கூறியபடி, முன்னிலை அல்லது படர்க்கைகளின் நாட்டமே ஜபத்தியானாதி யோகமாகிற இதர மார்க்கங்கள். பகவான் உபதேசிக்கும் ஆன்ம விசாரமோ தன்மையின் நாட்டம். மனத்தின் ஏகாக்கிர சக்தியை முன்னிலை-படர்க்கைப் பொருள்களில் செலுத்துவது ஜபம், தியானம் அல்லது நால்வகை யோக சாதனைகளுக்கு அவசியமாகின்றது. அது உஹிர் முகமே. மனத்தின் ஏகாக்கிர சக்தியைத் (தன்னை) தன்மையை நாடுவதில்—கவனிப்பதில்—செலுத்துவது ஆன்ம விசாரம் எனப்படுகிறது. முன்னிலை-படர்க்கைகளைப் பற்றி முன்னனுபவமாக நமக்கு ஏற்பட்டிருக்கக்கூடிய இச்சா கிரியா ஞானானுபவங்களைக் காட்டிலும், தன்மையைப்பற்றி (ஒவ்வொரு சாமானிய மனிதனுக்கும்கூட) இச்சா கிரியா ஞானானுபவங்கள் அதிகமாகவும் சுபாவமாகவும் ஏற்பட்டிருக்கின்றன என்பது சற்று ஆராய்ந்தாலே விளங்கும். ஆராய்வோம்.

முன்னிலை-படர்க்கையின் மேல் முயற்சிகளாகிய ஒரு நாமம், ரூபம், பாவம் அல்லது ஷடாதாரச் சக்கர ஸ்தானங்கள் முதலியவைகள் நமக்குப் புதிதாக அறிவிக்கப்பட்டு (ஞானம்), விரும்பி (இச்சை), இயற்றுமாறு (கிரியை) உபதேசிக்கப் படுகின்றன. அவை (நாம் குருவாக நினைப்பவர்களால்) பிறரால் நமக்குத் துண்டப்படும் வரை முன்பே தெரியாத இச்சா கிரியா ஞானானுபவங்களே யாகும். உதாரணமாக :—

ஒரு தெய்வ நாம ரூபத்தையோ, காயத்ரி போன்ற புனித மந்திரங்களையோ நமது தாய் தந்தையர்களாவது அல்லது யாரேனும் பேர்யோர்களுள் ஒருவராவது உபதேசிப்பதாக வைத்துக் கொள்வோம். அவர்கள் அம்மந்திர, தியான, மூர்த்திகளை உபதேசித்துக் கொடுக்கு முன் நாம் அதனை அறிந்ததில்லை. அதன் பிறகே புத்தாக அதைப் பற்றிய அறிவைப் பெறுகிறோம். அதாவது, 'அப்படி ஓர் மந்திரம் அல்லது தியா

னம் இருக்கிறது’ என்ற அறிவை—ஞானனுபவத்தை—அப் போதுதான் புதிதாகப் பெறுகிறோம். அவ்வாறே அப் பெரியோர்களால் அம் மந்திரம் அல்லது தியானத்தின் ‘அருமை, பெருமை, வலிமை முதலியவற்றைக் கேள்விப்பட்ட பிறகே அதன் மேல் விசுவாசம்—பிரியம்—நமக்கு உண்டாகிறது. இது புதிதாக நமக்கு உண்டாக்கப்படும் பிரியமே! அதாவது அதன்மேல் நமக்கு ஏற்படும் இச்சானுபவம் புதியதே என்று தெரிகிறது. அவ்வாறே, அம் மந்திர ஜெபம் அல்லது மூர்த்தித் தியானம் அல்லது பாவங்களை நாம் அதற்குமுன் செய்தறியோம். அம் மந்திரத்தை எப்படிச் சுத்தமாக உச்சரிப்பது என்றும், தொனியில் ஏற்ற இறக்க நிறுத்தங்களை ஓரிருமுறை அப் பெரியோர்களின் முன் நாம் உச்சரித்துக் காட்டி, திருத்தங்களை மேற்கண்ட பிறகே அதனைச் சரியாகச் செய்ய—இயற்ற—அறிகிறோம். தியானம் முதலியவைகளும் இப்படியே. அதாவது, அவற்றின் கிரியானுபவம் நமக்கு அதற்குமுன் இல்லாதிருந்து பிறகே ஏற்படுகிறது. பிராணயாமாதி ஹடராஜயோக சாதனைகளும் இப்படிப்பட்ட, இதற்குமுன் நமக்கில்லாத புதிய இச்சா, கிரியா, ஞானனுபவங்களே யாகின்றன அல்லவா ?

. ஆனால் தன்மையின் முயற்சியிலோ நமக்கு இச்சா, கிரியா, ஞானனுபவங்கள் எவ்விதப் புறத் தூண்டதெலு மின்றியே, எப்போதுமே, முன்பே, இல்பாகவே இருந்து வருவன. எவ்வாறெனின், நம் ஒவ்வொருவருக்கும், முன்னிலைப் படர்க்கைப் பொருள்கள் யாவற்றையும் விட, தன்மையாகிய நம் மேலேயே அதிகப் பிரியம் இருக்கிறது. இது முன்பே இரண்டாம் அத்தியாயத்தில் 46-47 பக்கங்களில் நிரூபிக்கப்பட்டிருக்கிறது. இதனால் இயல்பாகவே தன்மையின் மேலுள்ள இச்சானுபவம் முதலாவதாக நிரூபணமாகிறது. இரண்டாவதாக, நாமல்லாத தேகாத்ம பாவத்திலிருந்து யாதொரு முயற்சியுமின்றியே, சுலபமாக, இயல்பாக நாம் நம்மைத் தினந்தினம் தூக்கத்திற் பிரித்துக் கொண்டு இருந்து வருகிறோம். இப்படிப் பிரித்துக் கொள்ள முடிவதானது, தன்மை மாத்திரமாக நாம் எஞ்சுநிற்க வல்ல, நமது கிரியானுபவத்தை நிரூபிக்கிறது. மூன்றாவதாக, கண்ணுக்குத் தன நேகம்கூடத் தெரியாத காரிருள் அறையில் ஒருவன் உட்கார்ந் திருப்பதாக வைத்

துக் கொள்வோம். வெளியில் இருக்கும் ஒருவர் அவனை, 'உனக்கு அருகில் என் புத்தகம் இருக்கிறதா?' என்று கேட்டால், அவன் 'அதன் இருப்பை நான் அறியேன்' என்கிறான். அவனை 'நீ இருக்கிறாயா?' என்று கேட்டால், உடனே 'ஆகா! நான் இருக்கிறேனே!' என்கிறான். முன்னிலை படர்க்கைகளை அறிவதற்கு அவசியமான இதர ஒளியின் சகாயமற்ற நிலையிலும் கூட தன்னொளியால் (அறிவால்) தன் இருப்பை அறிய அவனால் முடிகிறதன்றோ? இன்னும், உடல்—மனம்—அற்ற *தூக்கத்திலுங்கூட 'நான் இருக்கிறேன்' என்ற அறிவு யாருக்கும் இருப்பதால் முன்னிலைப் படர்க்கைகளை விட, தன்மையைப் பற்றி நமக்கு எப்போதும் உள்ள அறிவு மிகத் தெளிவாக விளங்குகிறது. இது சாமானிய மனிதர் ஒவ்வொருவருக்கும் தன்மையின் மேலுள்ள ஞான சக்தியை நிரூபிக்கிறது. நாம் முன்பே விரும்பாத ஒன்றை பகவான் விரும்பச் சொல்லி உபதேசித்தால் அது நமக்குக் கஷ்டம் எனலாம்; நமக்கு இதுவரைத் தெரியாததை பகவான் தெரிந்து கொள்ளச் சொன்னால் அது கஷ்டம் எனலாம்; இதற்கு முன் நாம் இருந்து அனுபவித் தறியாத ஒரு நிலைக்கு நம்மைப் பகவான் போகச் சொன்னால் அது கஷ்டம் எனலாம். இவ்வாறு தன்மையின் மேல்தான் நமக்கு இச்சா கிரியா ஞானனுபவங்கள் முன்பே தெளிவாக இயல்பாக இருந்து வருவது தெரிகிற படியால், மேற்கூறிய கஷ்ட—சுலபங்களின் இலக்கணப்படிப் பார்த்தால், ஐபத்தியானப் பிராணயாமாதி சதுர் யோகமான முன்னிலை—படர்க்கைகளின் முயற்சியை விடத் தன்மையை நாமும் ஆன்ம விசாரமே மிகச் சுலபமானது என்பது விளங்கும்.

“ஆன்ம விசார மொன்றே நேரான வழி. மற்ற வழிகள் நேரானவை யல்ல. ஆன்ம விசாரமே ஆன்மாவுக்கு இட்டுச் செல்லும். மற்றவை வேறெங்கோ செல்பவை. அவை நேராக

* தூக்கத்தில் யாவருக்கும் தன் இருப்பின் அறிவுண்டு என்ற விளக்கம் பக்கம் 64ல் காட்டப்பட்டது. தூக்கத்தில் தானிலேயேன்றும் அப்படி யிருந்திருந்தாலும் அது தனக்குத் தெரியாது என்றும் கூறுவோர் கூற்று தவறானதாகும். 'மஹரிஷி வாய் மொழி' என்ற நூலின் இரண்டாம் பாகம் ஆறாம் அத்தியாயத்தில் இது விளக்கப் பெறுகிறது.

ஆன்மாவைச் சென்றடைவதில்லை. மற்றவற்றால் ஏதாவது சகாயம் உண்டென்றால் அவை முடிவில் ஒருவனை ஆன்மவிசார நெறியிற் கொண்டு சேர்த்து விடுவதால்தான்! கடைசியில் ஒருவன் ஆன்ம விசாரத்தையே செய்யவேண்டி வருவதால், ஏன் முதலிலேயே அவன் அதை மேற்கொள்ளக் கூடாது? மற்ற வழிகளில் வீணை காலத்தைப் போக்குவானேன்?” என்று ஸ்ரீ பகவான் ஒருமுறை கேட்டதுண்டு.

இதுவே பகவான், ‘எம் மார்க்க மதனினும் இம் மார்க்கம் மிக்கெளிது’ என்றும் ‘மார்க்கம் நேர் ஆர்க்கும் இது’ என்றும் கூறுவதற்கான நியாயமாகும். இது குறித்தே பகவானும் ‘ஆன்மாவானது இங்கேயே இப்பொழுதே நித்திய ஸித்தமாயுள்ளது’ என்று அடிச்சடிக் கூறிவர்துள்ளார், ஆருக்கும் இது நேர் மார்க்கம்’ என்று பகவான் கூறுவதாவது, எவ்வளவு மனோபல மற்றவராயினும் சரியே, இம் மார்க்கத்தினால் மனத்திற்குத் தன் பிறப்பிடத்தில் தங்கி நிற்கும் சக்தியாகிய உண்மையான மனோ பலத்தைப் (பக்குவத்தைப்) பெற்று விடலாம் என்பதைக் குறிக்கின்றது*. ஆகையால் அகமுகமாகிய—அந்தர்முகமாகிய—ஆன்ம நாட்டமே, மனத்திற்கு இதர லக்ஷியங்களைக் கொடுப்பதைவிட மிகச் சிறந்தது என்பதே பகவானது உபதேசச் சிறப்பு.

நாம் எந்த இதர சாதனங்களை மேற் கொண்டாலும் சரி, எப்படியாவது முடிவில் “நான் இருக்கிறேன்” என்னும் சத்-சித் துணர்வை நோக்கி நம் கவன சக்தியைத் திருப்பினால் லன்றி நமது முடிந்த குறிக்கோளான ஆன்ம ஞானத்தை யடையவே முடியாது. ஏனென்றால், ஆன்மாவை நாடின லன்றி ஆன்மாவை யறிய முடியாது. ஒரு பொருளை நாம் கவனித்தால் லன்றி அதைப் பற்றிய அறிவு கிட்டா தன்றோ? “சூரியன் எப்பொழுதும்பிரகாசித்துக் கொண்டேதான் இருக்கிறது; ஆயினும் நாம் சூரியனைக் காண விரும்பினால் அதனை நோக்கி நம் கண்களைத் திருப்பிப் பார்க்க வேண்டுமல்லவா? அது போல சத்திய ஆன்மா எப்பொழுதும் ‘நான் இருக்கிறேன்’ என்ற தன்மைப் பொருளின் வடிவில் நம் முள்

* உபதேசவுந்தியார்—விளக்கவுரை என்ற நூலின் 134ஆவது பக்கம் இங்கு வாசிக்கத்தக்கது.

பிரகாசித்துக் கொண்டேதான் இருக்கிறது. ஆனால் நாம் அதை உள்படி அறிய விரும்புவோமாயின் நம் கவனத்தை—நாட்டத்தை—தன்னை நோக்கித் திருப்ப வேண்டும். நாம் நம் எண்ணங்களையோ, பிற பொருள்களையோ நாடிக்கொண்டிருக்கும் வரையில் நாம் அவைகளைத்தான் அறியமுடியும். ஆனால், அவற்றினின்றும் நம் கவனத்தைத் திருப்பி, ‘நான் இருக்கிறேன்’ என்னும் ஆன்ம உணர்வை நோக்கி நாடினால் ஆன்மா ஒன்றையே நாம் அறிவோம். எனவே எல்லாம் நம் நாட்டத்தைப் பொறுத்த விஷயமே!” என்று ஸ்ரீ பகவான் கூறுவதுண்டு. ஆகையால் ஆன்ம ஞானத்தை யடைய நாம் முடிவில் ஆன்ம விசார வழிக்கே வந்தாக வேண்டும். எந்த இதர சாதனைகளை நாம் பயின்றாலும் அவை முடிவில் நம்மை நேர்மார்க்க மான தன்னாட்டத்திற்குக் (ஆன்ம விசாரத்திற்குக்) கொண்டுவந்து சேர்க்கா விட்டால்—சேர்க்கும் வரையிலும்—அவைகளால் நாம் ஆன்மாவை அறிய வியலாது. இக்காரணத்தால்தான், “ஆன்மாவை யறிந்து, ஆன்மாவிலேயே நிலை பெற—நிஷ்டையுடைய—தன்மையை நாம் முயற்சியொன்றே பயனுள்ளதும் முடிவானதுமான முயற்சி யாகும்” என்று அடிக்கடி மீண்டும் மீண்டும் வற்புறுத்தி வந்துள்ளனர் பகவான்

“மன்மப் புலந்துருவு மார்க்கமொழிந் தெஞ்சியவாம்
கன்மமுத லாய கடப்பாட்டால்-என்முயற்சி
செய்துமித யத்துத் திகழான்ம வைப்பைத்தாம்
எய்துவித் தின்புறுத்த லின்று.”

—குருவாசகக் கோவை-885.

மேலும் கடவுள், முன்னிலை அல்லது படர்க்கைப் பொருள்களுள் ஒன்றாக இருக்க முடியுமா? முடியாது! ஏனெனில்

“முன்னிலை படர்க்கை வாழ்தல்
மூலமாந் தன்மை யாலே..”

— சாதனை சாரம்-244

“தன்மையுண்டேல் முன்னிலை படர்க்கைகள் தாமுளவாம்...”

— உள்ளது நாற்பது-14

“அகமெனும் தினைவு இன்றெனிற் பிறவொன்றும் இன்று ”

— ஸ்ரீ அருணாசல அஷ்டகம்-7

என்பது பகவானது அனுபவம். அதாவது முன்னிலைப் படர்க்கைகள் தம் இருப்பைப் பெறுவதற்கு, ‘நான் இத்தேகம்’ என்ற நினைப்பு வடிவில் எழுகின்ற அகந்தை யெழுச்சியாகிய தன்மையை (போலியை)யே சார்ந்து நிற்க வேண்டி யிருக்கிறது. ஆகையால் கடவுள், முன்னிலை அல்லது படர்க்கைப் பொருள்களுள் ஒன்றாக இருப்பவரே யானால், அவர் தம் இருப்புக்கு (உண்மைக்கு—ஸத்துக்கு) இவ் வகந்தையின் தயவை நாடி நிற்பவ ராகவிடுவார்! அதாவது உண்மை (உள்ள தன்மை) யின் வடிவேயாக இருக்கும் கடவுள், கடவுள் தன்மையே யற்றவராகி விடுவாரன்றோ? ஆகையால் கடவுள் முன்னிலைப் படர்க்கைகளுள் ஒன்றாகார். அவர் இப் போலித் தன்மையின் எழுச்சிக்கு ஆதாரமாய், எழுமிடமாய், தன்மையின் உண்மையாய்த்தான் விளங்க முடியும்.

“ஆன்மாநு சந்தான மஃதுபர மீசபக்தி
ஆன்மாவா யீசனுள னால்”.

— குருவாசகக் கோவை-பகவான்-13.

இவ்வாறு ப்ரஹ்மம் அல்லது கடவுளானவர் ‘நான்’ என்ற அகம் ஸ்வரூப வுண்மையாகவே சதா விளங்கிக் கொண்டிருப்பதால், மனத்திற்குத் தன்னாட்டத்தைச் சாதனமாகத் தருவதே கடவுளை நாடும் பயனுள்ள யோகமாகும். அதனால் சராயான கடவுள் நாட்டமாவது தன்னாட்டமே!

“உன்னை நினைப்பதுநான் றன்னை நினைப்பதுவே
என்னை நினைப்பதெண் ணாமையே—அன்னதூஉம்
நானென் றெழாதிருக்கும் நாட்டமே, நாடுவதும்
ஏன்என் இருப்பே யது”.

— * ஸ்ரீ ரமண ஸஹஸ்ரம் 990

‘பரிபூரண சுக வடிவம் நாமே’ என்று அத்தியாயம் 3-ன் ஆரம்பத்தில் முடிவு கண்டபடி பரிபூரணநந்தக் கடலாகிய கடவுள், தன்மையின் உண்மையாகவே இருப்பதால், தன்னை விசாரித்துத் தானல்லாத வற்றைப் பிரித்தகற்றித் தன்னை யறிந்தால் உள்ளது உள்ளபடி விளங்க, இல்லாத பந்தத்தைப்

* இந்துவாசிரியரால் இயற்றப் பெற்றுள்ள ஓர் ஞானப் பிரார்த்தனை நூலாகும்.

(போக்கடிப்பதற்காகச் சாஸ்திரங்களிற் கூறப்பட்ட இதர உபாயங்களில் முயலும் பிரயாசை யவ்வளவும் அவசிய மற்றுப் போகின்றன வன்றோ? எனவே நம்மை நாமல்லாத வற்றினின்றும் பிரித்தறியும் மஹாயோக மாகிய ஆன்ம விசார முறையைக் கவனிப்போம்.

‘நான் யார்?’ ஸோஹம் பாவனை* யல்ல!

ஒரு தொட்டியில் உள்ள ஓட்டைகளைக் கவனித்து முதலில் அடைத்துவிட்ட பிறகே நீர் நிறப்புகிறோ மல்லவா? அவ்வா நில்லாவிட்டால் ஜலம் வார்க்கும் முயற்சி பெரிதும் வீணாகிவிடுகிறது. அதுபோலவே, ‘நான் யார்?’ என்ற ஆன்ம விசாரத்தைச் செய்யும் முறையை விளக்குவதற்கு முன், எப்படி யெல்லாம் செய்யப்படாதோ, மக்கள் மனதில் விசாரம் என்பதற்கு இதுவரையில் எவ்வா றெல்லாம் தவறாகப் பொருள் கொள்ளப்பட்டிருந்ததோ, அவைகளை யெல்லாம் நீக்கிக் கொள்ள வேண்டியது அவசியமாகின்றது.

பகவானுற் காட்டித் தரப்பட்ட ஆன்ம விசாரச் செய் முறைக்கும், சாஸ்திரங்களில் இத்தனை காலமாக நாம் கேள்விப்பட்டிருக்கும் ஆன்ம விசாரத்திற்கும் வேற்றுமை ஒன்றுண்டு. ‘நீ யார்? நீ உடம்பு, பிராணன், மனம், புத்தி, அகங்காராதிகளல்ல; நீ ஆன்மா; ஆன்மாவாகிய அறிவே நீ’ என்று பல்லாயிரக் கணக்கான வருடங்களாக சாஸ்திரங்கள் கோஷிக்கின்றன. மேலும் அவை, தேகாதிப் பஞ்சகோசங்களை நானல்ல, நானல்ல (நேதி நேதி) வென்று தள்ளிவிடு என்று சொல்கிறதோடு நிற்கின்றனவே தவிர, எப்படித் தள்ளுவது? யார் தள்ளுவது? என்ற செய்முறையை விளக்கவேயில்லை. நேதி செய்யத் தக்க உபாயங்களும் திட்டவாட்டமாக சாஸ்திரங்களால் நேர் வழியில் நிர்ணயிக்கப் படவில்லை†

* ஸோஹம் பாவனை நான் அவன், நான் பிரம்மம்’ என்று தியானிப்பது.

† சாஸ்திரங்கள் அவ்வளவு தான் சொல்லும். பண்டை முழுகுக்கள் இச்சாஸ்திரங்களைப் படித்தபிறகு ஞானனுபவிகளான குருமார்களிடம் சென்று பல பணிவிடை செய்தே அவர்களால் பிரத்தியேகமாகக் காட்டி அனுக்கிரகிக்கப்பட்ட இரகசிய உளவால் வழிகண்டு கொண்டு, தானல்லாத கோசங்களினின்றும் பிரிந்து கொள்ளும் சாத்ஞனுபவங்களைப் பெற்றனர். ஆனால் பகவான் ஸ்ரீ ரமணரோ அவ் விரகசிய உண்மைகளை யெல்லாம் எல்லோருக்கும் பொதுவாக்கித் திறந்து வெளியிட்ட ஞானகுருவாவர்.

அதனால்தான், வேதாந்த சாஸ்திரங்களை நன்து கறுர்த் தேர்ந்தவர்களுங்கூட கேகாத்தம் புத்தி நீங்கிய அனுபவ ஞானத்திற்கு அயலாராகவே காணப்படுகின்றனர். இம்முடிவு, அனுபவ ஞானத்திற்குக் கொண்டுவராத சாஸ்திரப் பயிற்சியாளர்களைப் பற்றியது மட்டுமல்ல! வேதாந்தத்தைப் படித்து, நடைமுறைக்குக் கொண்டுவர முயல்கின்ற உண்மையான தீவிர சாதகர்கள் கூட, கைவல்ய ஞானனுபவம் பெற இயலாதவர்களாய் மிகத்திணற நேர்கிறது. ஆனால் ஸஹஜஸ்திதப் பிரஜ்ஞர்களாக விளங்கிய மகான்களோ 'அவ் வான்மானுபவம் இப்போதே இங்கேயே நித்திய ஸித்தமாய் உள்ளது' என்று தீர்ப் பளிக்கின்றனர்! பகவானும், ஆன்மானுபவ மொன்றுக்காகவே பகவானை யடைந்த சீடர்களும், 'ஐயே! அதி சுலபம் ஆன்ம வித்தை!' என்று மகிழ்வதற்குக் காரணம் என்ன வென்றால் இவ்வான்ம விசார மார்க்கத்தில் பகவானால் செய்து தரப்பட்டுள்ள, பயிற்சிக்கு மிக்க எளிய, ஏதோ ஓர் நூதன சீர்திருத்த உளவே (உபாயமே)யாகும். அது என்ன வென்று பார்ப்போம்.

'தேஹம், நாஹம், கோஹம், ஸோஹம்' என்பதே சாஸ்திரங்களிற் காணக் கிடைக்கும் ஆன்ம விசாரத்தின் சாராம்சமாகும். இதற்கு அனுகூலமான சாதனை முறைகள் நான்காக சாஸ்திரங்களில் வகுக்கப்பட்டிருக்கின்றன. அவைகளோ வெனில்,

1. நித்தியா நித்திய வஸ்து விவேகம்.
2. இஹாமுத்திரார்த்த பல போக விராகம்.
- * 3. சமாதி ஷட்க சம்பத்தி.
4. முமுகுத்வம்.

என்பனவாம்.

* சமாதி ஷட்க சம்பத்தி—சமம் முகலிய அறுவகைத் தவப் பேறுகள்—அவை: சமம், தமம், உபரதி, திதிக்கி, சிரத்தை, ஸமாதி என்பனவாம்.

a) சமம்:—விஷயங்களி லுள்ள தோஷங்களை அடிக்கடி நினைத்ததுப் பார்த்தலால் அவைகளில் விரக்தி யடைந்து மனத்தைத் தன் லக்ஷியத்தில் இருத்துவது.

b) தமம்:—விஷயங்களிற் செல்லும் ஞான கர்ம இந்திரியங்களைத் திருப்பி அதனதன் ஸ்தானத்திலேயே இருக்கச் செய்வது.

உவன் நித்தியா நித்திய வஸ்து விவேகத்தால் மோக்ஷமே நித்யவஸ்து வென்று அறிவதால் முமுக்ஷுத்வமுற்று, அது தீவிரந்த பல போகங்களிலும் வைராக்கிய மடைந்து, சமாதிக்ஷேப சம்பந்தத்தில் முயல்கிறான். அதனால் அவனுக்குச் செய் முறையாக, மூன்றாவதாகிய சமாதி ஷட்கத்திலேயே ஆன்ம னுபவத்திற்கு ஹேதுவான உபாயங்களைச் சாஸ்திரங்கள் கூறி விடுகின்றன. ஆகையால் இம் மூன்றாவதை அவன் அப்பியசிக் குப் போதே அவனிடம் ஒன்றாவது, இரண்டாவது, நான்காவ தான சாதனங்கள் அமைந்திருக்க வேண்டு மென்பது தெரிய வருகிற தன்றோ?

மூன்றாவதாகிய சமம் முதலிய ஆறு அங்கங்களுள்ளும், வைராக்கியத்தால் பொறி புலன்களை அடக்குவதும், சலிக் கும் மனத்தைப் பிரஹ்மத்தில் நிறுத்துவதுமே முக்கிய உபா யங்களாக அச் சாதகன் கையாள வேண்டுவதாம். ஆனால் இதை நடை முறையில் அனுஷ்டிக்கும் தீவிர சாதக னொரு வன் என்ன செய்கிறான்? விஷய ஆசைகளோடு போராடுவ தையும், ‘பிரம்மம்’ என்று தான் கருதும் ஏதோ ஒரு முன் னிலை அல்லது படர்க்கைப் பொருளை மனத்தாற் சிந்திப்ப தையுமே தனது செய்முறை யாகக் கொள்கிறான். இதற்குச் சகாயமாக அவனுக்குக் கொடுக்கப்பட் டுள்ளவையோ, ‘அஹம் பிரம்மாஸ்மி, ஸோஹம், தத்வமஸி’ போன்ற மகா வாக்கி யங்களாகும். இந்தப் பாவனைகளைப் பழகும்போது அவனு டைய முயற்சி ‘இந்த நான், அந்தப் பிரம்மம்’ என்றவாறு

- c) உபரதி:— பூர்வ வாசனைகளால் மீண்டும் வெளி விஷயங் களை நினையாது மனத்தைத் தன் லக்ஷியத்தி லேயே ஸ்திரமாய் நிறுத்தி, இதர கர்மங்களை விட்டு விடுதல்.
- d) திதிஷ்டை:— எவ்வளவு இன்னல்கள் வரின்னும் அவைகளைத் தடுக்காமலும் அவற்றிற்காக ஏங்கி அழாம லும் தைரியத்தால் அவைகளைச் சகித்தல்.
- e) சிரத்தை:— வேதாந்த சாஸ்திரமும் குருவாக்கியமும் சத் தியம் எனக்கொள்ளும் நிச்சயம்.
- f) ஸமாதி:— சஞ்சல சுபாவமுள்ள மனத்தைப் போன படிப் போகவிடாமல் சர்வப் பிரயத்தனங் களாலும் பரிசுத்தப் பிரம்மத்திலேயே ஸ்திரமா னிருத்துதல்.

இந்த ஆறும் கூடி சமாதி ஷட்க சம்பத்தி எனப்படும்.

முன்னிலை-படர்க்கைகளைப் பற்றிய ஒரு விருத்தியாகவே போய்க்கொண்டிருக்கிறது. இது ஒரு மனோவிருத்தியே. 'நான் பிரம்மம், நான் அது' என்னும் பாவனையில் அவனால் பாவிக்கப்படும் 'நான்' என்பது அவனாகிய மனமே. ஏனெனில், பாவிக்கும் அவன் தூக்கத்திற்குப் பின் எழுந்த முதல் எண்ணமாகிய எழுச்சியே. இவனாற் கருதப்படும் பிரம்மமோ இவனுக்குப் பின் உண்டாகும் ஓர் படர்க்கைப் பொருளே. தேகத்தை 'நான்' என்றுணரும் அகந்தைமதி யுள்ள வரையிலும் எம் மனிதனும் 'பிரம்மம்' என்ற ஒரு பெயரைக் கேட்டதும், அதை முன்னிலை-படர்க்கைகளுள் ஒன்றாகத்தான் கருத முடியுமே தவிர, வேறு விதமாகத் (தன்மை யுணர்வாக) ப்ரம்ம சப்தத்தை உணர்வது அசாத்தியம். ஏனென்றால் 'நான் பிரம்மம்' என்ற சொற்றொடரில் 'நான்' என்ற பதம் ஏற்கெனவே தன்மையைக் குறித்துவிடுவதால், 'பிரம்மம்' என்றது முன்னிலை அல்லது படர்க்கை யுணர்வாகத்தான் தோன்றும். நுணுகி யாராயுமிடத்து, இவ்வாறு 'ஸோஹம், அஹம் ப்ரம்மாஸ்மி' என்னும் பாவனைகள் முன்னிலை-படர்க்கைகளாக விரிக்கப்படும் ஓர் மனப்பிரவிருத்தியே யாகி விடுவதால், பகவான் சொல்கின்ற நிவிருத்தி ரூப அக நாட்டத்திற்கும் இப் பிரவிருத்திக்கும் மலைக்கும் மடுவுக்கும் போன்ற வித்தியாச முண்டு.

எவ்வாறெனின், 'நான் பிரம்மம்' என்பதில் முதலில் தோன்றும் 'நான்' என்ற அக உணர்வு, 'பிரம்மம்' என்ற முன்னிலை அல்லது படர்க்கையால் ஓர் சுட்டுணர்வாகத் திரிபடைகிறது. இதைத் தவிர்க்கவே பகவான், 'நான், நான் என்று கருதிக் கொண்டிருந்தாலுங்கூடப் போதும்; அவ்விடத்திற் கொண்டுபோய் விட்டுவிடும்' என்று கூறி யருளினர். ஊசியின் காதல் நுழைக்கப்படும் துலின் துனி ஈரிழையாகப் பிரிவு பட்டு நிற்குமேல், உள் துழையும் ஓரிழையுங்கூட மற்றோரிழையாற் கெடுக்கப்படுவதால் வெளியி லிழுக்கப்பட வேண்டி நேருவதைப் போல, 'நான் ப்ரம்மம்' என்று பாவிக்கும் போது, 'நான்' என்ற பதத்தால் முதலில் தோன்றிய தன்மை யுணர்வுங்கூட நினைத்து நிற்காமல் (நிட்டை யுருமல்) 'பிரம்மம்' என்ற முன்னிலை அல்லது படர்க்கைச் சுட்டுணர்வால் அகைத் தீழுத்தப் பிரிக்கப் படுகிறது. இவ்விதம் அந்தச்

சாதகனுள் தன்மையிலிருந்து முன்னிலைக்கும், பிறகு அதிலிருந்து தன்மைக்கு மாக மாறி மாறி நடந்து கொண்டிருக்கும் நுட்பமான பிரவிருத்தியையே ‘ஆத்ம விசாரம்’ என்று அவன் கருதுகிறான்! இச் சூட்சுமப் பிரவிருத்தியில் அலுத்துச் சில சமயம் அந்த மனம் ஓய்ந்து கிடப்பதை (லயப் படுவதை) அவன் ஞான சமாதி என்று நினைத்துக் கொள்கிறான்!! அது ஞானசமாதி யாகுமானால், பிறகு விழித்ததும் தேகத்தின் மேல் (identification) ஆத்ம புத்தி (நான் இத் தேகம் என்ற அகந்தை யுணர்வு) உண்டாக முடியாது. அப்படி உண்டாகா விட்டால் அவன் மீண்டும் ‘அஹம் பிரம்மாஸ்மி’ என்ற பாவனையைத் தொடர முடியாது; தொடர வேண்டியது மில்லை! ஆனால் அந்தச் சாதகனே விழித்ததும் மீண்டும் அதைத் தொடருவதால், அவன் அதில் அடைந்தது வெறும் லயமே (தூக்கம் போன்ற ஓய்வே) என்பது நிரூபணமாகிறதன்றோ? சொப்பனத்திலிருந்து விழித்தவனுக்கு அதன் பின் சொப்பன தேகத்தில் (identification) ஆத்ம புத்தி எப்படி நிச்சயமாகவே உண்டாக முடியாதோ, அவ்வாறு தன்னுணர்வு (Self-realisation) பெற்ற ஞான சமாதியாகிய விழிப்புக்குப்பின் அகந்தை வெறும் பொய்யாகி (பொய்த் தோற்றமாகி) விடும். அதனால் ஞான சமாதியுற்ற ஞானி ‘நான் பிரம்மம்’ என்று எண்ணவே—பாவிக்கவே மாட்டான்.

நாம்அதுவென் நெண்ணுவதென்? நான்மனிதன் என்றெ
நாம்அதுவா நிற்குமத னால்”-உள்ளது நாற்பது-36 [ஐயமோ
“.....யாமென்றும்

என்று கேட்கிறார் பகவான். எந்த மனிதனாவது ‘நான் மனிதன், நான் மனிதன்’ என்று தியானித்துத்தான் (பாவித்துத் தான்) மனிதனாகத் தன்னை உணர்ந்து கொள்கிறானா? இல்லை யல்லவா? அவ்வாறே அச் சாதகன் மீண்டும் ‘நான் பிரம்மம்’ என்று தியானிக்க ஆரம்பிப்பதிலிருந்தே, அவனடைந்தது ஞானசமாதி யன்று—மெய் விழிப்பன்று—என்று தெரிகிறது!

“இச் செப்புப் பாத்திரத்தைத் தினந்தோறும் தேய்த்துத் துலக்கினால்தான் அது பளிச்சிடும்; அது போல தினந்தினம் தியானத்தால் (மேற்கூறிய பாவனைகளால்) சுத்தப் படுத்தினால் தான் மனம் ப்ரம்ம உணர்வில் திளைக்கும்” என்று கூறிய

தோதாபுரியாருக்கு, உடனே ஸ்ரீ இராமகிருஷ்ணர் 'அப் பாத்திரம் பொன்னாகில் பிறகு துலக்குவானேன்?' என்று கூறி அறிவுறுத்திய மெய்ம்மொழி இங்கு ஒத்து நோக்கத் தக்கது.

ஆதலால், 'நான் அவன், நான் அது (ஸோஹம், அஹம் பிரம்மம், ததஹம்) போன்ற பாவனைகள் மனத்தின் ஒரு தொழிலே—பிரவிருத்தியே. ஆன்மானுபவத்துக்கோ இம் மனம் இருப்பின்றி அழிய வேண்டும். ஆனால் ஸோஹம் போன்ற பாவனைகளைச் செய்து கொண்டே இம்மனம் எவ்வளவு காலம் வேண்டுமாயினும் பிழைத்திருக்கும். ஏனெனில் மனத்திற்கு அதன் தொழிலே உணவு. முன்னிலை-படர்க்கைகளின் நாட்டமே மனத்தைப் போஷிப்பது. ஆகையால் ஸோஹம் போன்ற பாவனைகளால் மனம் நாசமாகாமல், அத் தொழிலைச் செய்து கொண்டோ அல்லது அதில் களைப்புற்ற போது ஓய்ந்து லயித்துக்கொண்டோ எப்போதும் உயிர் பெற்றிருக்கும். ஆகவே, இப்பாவனைகள் மனோநாசம் செய்யாததால் மனோ நாசம் தருவதாகிய பகவான் கூறும் ஆத்ம விசார மாகா.

“.....அன்றி, அன்றிது;நா னுமதுஎன் றுன்னல்துணை யாம்;அதுவி சாரம் ஆமா”

— உள்ளது நாற்பது-29

என்று கேட்கிறார் பகவான்! அப் பாவனைகள் விசாரமல்ல. 'துணையாம்' என்று கூறியதின் கருத்தை இவ் வத்தியாயத்தின் இறுதிப் பகுதியில் தக்க விடத்தில் விளக்குவோம்.

மேற்கூறிய பாவனைகளைப் பகவான் ஆத்ம விசாரமாகக் கொள்வதில்லை. 'நான் யார்?' என்ற தற்கவளமே ரமனோபதேசம். பகவானது விசார மாக்கமோ வெனின், தன்னை இது, அது என்று பாவிக்காமல் இந்த நான் என்பது என்ன வென்று ஆழ்ந்து ஊன்றுந் தன்மை நாட்டமே. மனத்திற்கு முன்னிலை-படர்க்கை நாட்டமாக எத் தொழிலைக் கொடுத்தாலும் (ஜபம், தியானமாத்ரி) அது அதை நாசப் படுத்தாது என்பதை உள்ளங்கை நெல்லிக் கனியாகக் கண்டு, பகவான் அம் மஹா வாக்கியங்களின் நோக்கத்தை நிறுவேற்றுவதற்காகத் தனது 'நான் யார்?' உபதேச மூலமாகச் சாஸ்திரங்களுக்கு ஓர் புத்துயிர் கொடுக்கின்றார். அவைகளின் மூலம் இத்தனை காலமாக நாம் அறியாததும், சாதகர்களால் விசாரத்தை வழி பிசகாது அனுஷ்டிக்க அதி முக்கியமானதுமான ஓர் கண்டு

பிடிப்பு பகவானால் சாஸ்திர வுலகிற்குக் கிடைத்திருக்கின்றது. அது யாதெனில்: மனமானது தன்மையை (first person) நோக்கித் திரும்புமானால் மட்டுமே அழிவுறும்.

குட்சுமப் பஞ்சேந்திரியங்களுக்கு அனுபவ மாகிற ஜோதி, நாதம் முதலியவைகளும், கைலாசம் முதலிய திவ்விய லோகானுபவங்களும், சிவன் முதலிய மூர்த்தி தரிசனங்களும், உடலினுள் சிந்திக்கப் படுகிற மூலாதாரம் முதலிய ஷடாதாரச்சக்கரங்களும் இவை போன்ற மற்றும் பலவும் மிக்க குட்சுமந்நையுற்ற மனத்தாற் உணரப்படும் திருசியங்களே (அறிபடு பொருள்களே) யாகையால் அவை முன்னிலை-படர்க்கையுணர்வுகளே தவிர, திருக்காகிய தன்மை யுணர்வு ஆக மாட்டா! மேலும் சுகல நினைவுகளின் வடிவாகிய மனமே நம்மாலறியப்படும் திருசியப் பொருளாகையால், அம்மனத்தா லறிபடும் இவை தருசியமன்றி வேறென்ன? ஆதலால் சாதகன் ஒருவனின் நாட்டம் (மேற் கூறப்பட்டவாறு) முன்னிலை-படர்க்கைகளின் வழிப் படாமல், எப்போதும் (மனமற்ற போதும்) விளங்குகிற தன்மீது மட்டுமே பற்றும் படியாக இருக்க (நிறுத்தப்பட) வேண்டும் என்பதே.

முன்னிலை படர்க்கை பற்றி முன்னுதல் மூட மாகும்;
முன்னிலை படர்க்கை நாடின மூண்டெழும் மனோ விருத்தி;
தன்மையை நாடுஞ் செய்கை தற்கொலை சமான மாகும்;
தன்மையாய் வொன்றி னுற்றான் சாய்ந்திடு மகந்தை தானே.
சாதனை சாரம்-245

இது சாமானிய மான உளவல்ல! தீவிர வைராக்கியசாலிகளாய், எடுத்த காரியத்தினின்றும் இம்மியும் பிறழாது நிற்கக் கூடிய ஏகாக்கிர முடையவர்களான சாதகர்கள் கூட அத்தகைய வைராக்கியத்தோடும் ஏகாக்கிர சக்தியோடும், முயற்சிக்க வேண்டிய திசையை விட்டுப் பயனற்ற படர்க்கை முன்னிலை லட்சியங்களிற் தம் முயற்சி முழுவதும் செலுத்திக் கணக்கற்ற காலம் (பல பிறவிகளிற் கூட) முடிவு காண முடியாது திகைக்குங்கால், பகவான் ஸ்ரீ ரமணர் காட்டிய இவ் வுளவு (தன்மை நாட்டம்) வறியோன் கையிற் கிடைத்த வைரப் பொதியாக மதிக்கப்படும். அதுமட்டு மன்றி, நாட்டம் முன்னிலை-படர்க்கை வழிப்படாமல் தன்மீதே பற்றுவதற்கு ஆரம்ப உபாயமாக ஆன்ம விசாரச் செய் முறை

யையும் பகவான் 'நான் யார்?' என்ற அரிய, இனிய, சிறிய நூலில் அருளியிருக்கின்றார். அதன் விளக்கத்தை அடுத்து வரும் அத்தியாயங்களிற் காண்போம்.

தன் வீட்டுத் தரையி னடியி லிருந்த புதையல், தன்னால் எடுத்த தனுபவிக்கப்படாத வரையில் அது தனக்கு இல்லாததே—தன் தோட்டத்து மூலிகை வைத்தியனாற் கண்டு பிடிக்கப்பட்ட கதையைப்போல*. புதையலின் இருப்பை யுணரவும், அதை வெட்டி யெடுத்து அனுபவிக்கவும் எல்லா வழியிலும் ஒருவன் உதவுவானாயின், அவன் நமக்கு அந்த ஐசுவரியத்தைப் புதிதாகக் கொடுத்தவ னாவான். நம்மை ஐசுவரியவா னாக்கியவன் அவ் வுபகாரியே. அதற்கு முன்னால் நாம் தரித்திரனே. அதுபோல பகவானது ஆன்ம விசார மார்க்கத்தின் புதுமைச் சிறப்பை—பேருதவியை—யறியாமல், 'ஆத்ம விசாரம் முன்பே நான் சாஸ்திரங்களில் இருக்கிறதே' என்று மட்டும் சொல்லிக் கொண்டு, அவைகளைப் படித்திருந்தும் ஆன்மானுபவம்

* கூடுதல் குறிக்கப்பட்ட கதையாவது :—

வெகு காலமாகத் தீராத ஓர் நோயினால் வருந்தி இறக்குத் தருவாயிலிருந்த நோயாளி யொருவனிடம் நண்பர்கள் சிலர் ஒரு புது வைத்தியனை அழைத்து வந்தனர். நோயின் தன்மையை நன்கு பரிசோதித்தபின் அவ் வைத்தியன் நோயாளியின் தோட்டத்தில் இங்குமங்குமாகச் சற்று தூரம் நடந்து கொண்டே மூலிகை யொன்றைப் பறித்து வந்தான். அதன் பிரயோகத்தால் அந் நோய் உடனே யகன்றது. அதைக்கண்ட அனைவரும் வியந்து 'தாங்களே இவனுக்கு உயிர் கொடுத்தீர்கள்!' என்று வைத்தியனைப் புகழ்ந்து நன்றி கூறினர் அந்த மூலிகை அத்தனைக் காலமும் அந் நோயாளியின் தோட்டத்தில்தான் இருந்தது. என்றாலும் அவனது துன்பமோ தீர்ந்த பாடில்லை. வைத்தியர் இதைக் கண்டுபிடித் தளித்தது அவனது உயிரையே அளித்ததாகின்ற தன்றோ? அவரது உதவியின் முக்கியத்தை உணராமல், அந் நோயாளியோ, பிறரோ, 'இவரென்ன சாதித்து விட்டார்? எல்லாம் என் தோட்டத்திலிருந்த மூலிகைதானே! இதுதான் முன்பே என்னிட மிருந்ததே!' என்று கூறுவாராயின், அக் கூற்று 'ஆத்ம விசாரம் முன்பேதான் சாஸ்திரங்களிற் காணப் படுகின்றனவே! பகவான் ரமணர் என்ன புதிதாகச் செய்து விட்டார்?' என்று கூறுவோர் பேச்சைப் போன்றதே என்பதாம்.

பெற வியலாமல், ‘பகவான் என்ன புதிதாகக் கண்டுபிடித்து விட்டார்?’ என்று சிலர் கூறுவதுண்டு. இவர்களது கூற்று, ‘என்னிடம் இந்தத் தீரவியங்க எல்லாம் முன்பே இருந்து வருகின்றன’ என்று மட்டும் சொல்லிக் கொண்டு, அதை வெட்டி யெடுத்து அனுபவிக்கத் தெரியாத அந்த வறியோனது கூற்றை யாகும். என் வறியோனது கூற்றைப் போன்ற தென்று கூறப்பட்ட தென்றால், அப் பேருதவியாளனைப் பின்பற்றி, ஐசுவரியப் பெருலாப மடைந்து, அதன் மகிமையை—சுகத்தை—அனுபவித் துணரப் பெற்றிருப்பானாகில், அவனது உதவியை இவ்வளவு அற்பமாக அத் தரித்திரன் கருத மாட்டான்! ஆன்ம விசாரத்தால் சொருபானுபவ சுகத்தின் லவலேசத்தைக் கூட அனுபவமாக உணராதவர்களும், வாசா மாத்திரப் பண்டை சாஸ்திர விற்பன்னர்களுமே ரமண சற்குருவால் உலகத்திற்குக் கிடைக்கப் பெற்ற ஆத்ம விசார உளவின் மதிப்பை யுணர முடியாமல் இவ்விதம் கூற முடியும். இத் தனைக் காலமாக இவர்கள் படித்த சாஸ்திரங்களின் மூலம் விசார அப்பியாச வழி இவர்களுக்கு கிடைக்கப் பெற்றிருக்கு மாயின் இவர்கள் இன்னும் ஏன் ஆன்மானுபூதி பெறுது தத்தளிக்க வேண்டும்? பகவானால் இப் பேருதவி பெற்று உண்மை யுணர்ந்தோர் பலரும் பண்டை நூல்களில் விற்பன் னர்கள் அல்லர் என்பதும் இதற்குப் போதிய சான்றாகும்.

‘நான் என்ற உணர்வு, ‘நான் இன்னார்’ என்ற வடிவில் உபாதியுடன் உணரப்படும் போது அது ஓர் நினைப் பாகி விடுகிறது. இந்த நினைப்பே எல்லா நினைவுகளிலும் முதல் நினைப்பு. ஆனால் உபாதியற்றுத் தனித்து ‘நான் நான்’ என்று மட்டும் விளங்கும் அகவுணர்வே ஆன்மா அல்லது ப்ரஹ்மம். அவ் வுணர்வு ஓர் நினைப்பல்ல. *அது நம் இருப்பு. ஆகையால், ‘அகம்ப்ரஹ்மம்’ என்று சாஸ்திரங்களாற் போதிக்கப்பட்டதின் நோக்கம் யாதெனின், ப்ரஹ்மம் நமது சுத்த இருப்பே என்று முன்கூட்டித் தெரிவிக்கப்பட்டதோர் முடிவே தவிர, அதை (ப்ரஹ்மத்தை) நமது நினைப்பினுள் ஒன்றாக ஆக்கிக் கொள் வதற் கல்ல. அதனால், ‘அஹம் ப்ரஹ்மாஸ்மி’ என்பது அடையப் போகும் நம் உண்மை நிலையின் முன்னறிவிப்பே. நினைப்

*இதன் விளக்கத்தை ‘ஆத்ம விசாரம்’ என்னும் அடுத்து வரும் அத்தியாயத்திற் காண்க.

பைக் கடந்த நம் இருப்பை நினைப்பால் எய்த முடியாது. அதை நினைக்க முடியாதாகையால், 'அஹம் யார்?' என்ற நாட்டத்தால் (தற்கவனத்தால்) அக வெழுச்சி ஓய்ந்து, பிறகு யாது உளதோ, அதுவா யிருத்தலே 'அஹம் ப்ரஹ்மாஸ்மி' என்பதன் பொருள்.

“.....உள்ளல்எவன்; உள்ளத்தே உள்ளபடி
உள்ளதே உள்ளல்! உணர். ”

என்ற உள்ளது நாற்பதின் முதல் மங்கல வெண்பாவை நோக்குக.

ப்ரஹ்மானுபவம் உண்டாகாத வரை ஒருவன் ப்ரஹ்மத்தை எப்படி நினைத்தாலும் அது ஓர் (முன்னிலை—படர்க்கை) நினைப்பே யாகிவிடும். அதற்குப் பதலாக 'நான்' என்று மட்டும் கருதுவா னுயினுங்கூட, அது தன்மை நாட்டமாகையால், அவ்வாறு நினைக்கக் கிளம்பிய நானென்னும் விருத்தி, பிணஞ்சுடு தடிபோலவும், குரியனை நோக்கித் திருப்பப் பெற்றதோர் கண்ணாடியின் குரிய பிரதிபிம்பம் போலவும், மூலத்தில் மூழ்கி, உருவும் இருப்பும் அற்றுப் போகும். எனவே 'சிவோஹம், ஸோஹம்' என்றெல்லாம் நினைக்க ஆரம்பித்தால் அகங்காரம் விருத்தியாகும். 'அஞ்ஞானியாகிய மனிதன் மிகவும் அற்பமான இத்தேகமே நான் என்று எண்ணிக் கொண்டதனுலேயே சுயேச்சையாய் வரம்பின்றிக் குதிக்கிறான்! இப்படிப்பட்டவன் 'அந்தப் பரமனே நான்' என்று எண்ண ஆரம்பிப்பானே யாகின், செய்யத் தகாதது என்று எதுதான் அவனுக்குத் தோன்றும்?' என்று குருரமண வசனமாலை -149ல் கூறுகின்றார் பகவான். அதற்கு மாறாக 'நான் யார்?' என்று தன்னை நாடினால் அகங்காரம் நசிக்கும். இதனால் தான் பகவான் ரமணர் 'ஸோஹம்' என்பதை ஓர் சாதனமாக உபதேசிக்க வில்லை. நாம் போய்ச் சேர வேண்டிய ஓர் ஊரைப் பற்றி முன்பே நமக்குத் தெரிவிக்கப் பெற்ற கருத்துக்கள் நமக்கு ஒரு சகாயமாவது போல, நம் முடிவான வுண்மை பிரஹ்மம் என்ற கருத்து (அஹம் பிரஹ்மாஸ்மி போன்ற மகா வாக்கிய மூலம்) நமக்குத் தெரிவிக்கப் பெற்றது நல்லதோர் துணையே தவிர, சாதனமாகிய விசாரமாகி விடுமா? ஆகாது! ஓர் ஊரைப்பற்றி முன்கூட்டி அறிந்த விபரங்களைப் படித்து நெட்டுருப் போட்டு நினைத்துக் கொண்டே

யிருப்பது, எப்படி அவ் வுருக்குப் போகும் நமது பிரயாணமாகி விடாதோ, அதுபோல் எனக் காண்க. இதையே பகவான் உள்ளது நாற்பது 29-ஆவது பாடலிலும், 36-ஆவது பாடலிலும் முறையே, ‘நாம் அது வென்று உன்னல் துணையாம்; அது விசார மாமா?’ என்றும் ‘நாம் அதுவென் றெண்ணுமது நாமதுவா நிற்பதற்கு நற்றுணையே யாம்’ என்றும் குறித்தனர். எனவே ‘நான் யார்?’ என்னும் விசார மார்க்கம் ‘ஸோஹம்’ போன்ற மகாவாக்கியத் தியான மல்ல.

ஞானச் சுடர்களான பகவான் ரமணரது அருட்கண் களால் அவரது சந்நிதியில் தூண்டப் பெற்றாலன்றி விளங்குவதற் கரிய இவ் வுண்மையை, அவ்வரிய பாக்கியத் தைப் பெற வியலாதோர் சிலர், உணர முடியாமல், பிற் காலத்தில் உபதேச சாரத்தைப் படித்து விட்டு, அதில் 8-ஆவது பாடலாக வருகிற ‘அவனகமாகும் அனன்னிய பாவமே அனைத்தினும் உத்தமம்’ என்ற பகுதியை மட்டும் எடுத்துக் கொண்டு, ‘ஸோஹம் பாவனையைத்தான் ரமணரும் உபதே சித் திருக்கின்றார்’ என்று வியாக்கியானம் செய்வதைக் கேட் டிருக்கிறோம். அதன் பொருட்டு, இது பற்றிச் சிறிது ஆராய வேண்டியதும் அவசியப் படுகிறது. உபதேச சாரத்தின் மூல நூல் ‘உபதேச வந்தியார்’ என்ற தமிழ்ப் பாடல்களாகும். அவை பகவானால் அருளப் பெற்ற நோக்கமும் சந்தர்ப்பமும் சற்றுக் கவனிக்கப் பட்டால் இதனுண்மை விளங்கும்.

ஸ்ரீ முருகனார் எழுதி வந்த ‘ஸ்ரீ ரமண சந்நிதி முறை’ என்ற நூலில், சிவபிரானது அருள் வீலைகளாகப் பாடிய திருவந்தியாரில், காமிய கர்ம காண்டிகளாய்க் கர்வம் மிகுந்து கெட்டுப் போன தாருவனத் தவசிகளைத் திருத்தி நல் வழி காட்ட, சிவபிரான் கெய்த உபதேசப் பகுதியை மட்டும் சாட்சாத் அருணாசல சிவமேயான பகவான்தான் பாடியருள வேண்டுமென்று வேண்டவே, அக் காதைப் பகுதியின் தொடர்ச் சியாக, சிவபிரான் கூறும் உபதேசத்தை பகவான் ரமணர் ஆரம்பிக்கின்றார். இம் முப்பது செய்யுட்களில் முதல் இரண்டால் காமிய கர்மத்தைக் கண்டித்த பிறகு, இதற்கு முன் சகல சாஸ்திரங்களிலும் கூறப் பெற்றிருந்த நிட்காமிய கர்மம், பக்தி, யோகம் என்ற மூன்று மார்க்கங்களையும் 3-ஆவது முதல் 15-ஆவது பாடல் வரையுள்ள 13 பாடல்களுக்குள்

உபதேசித்து விடுகின்றார். இதற் கிடையில் ஞான மார்க்கமாகிய ஆன்ம விசாரமே நேரடியாக எடுத்துக் கொள்ளப் படவில்லை. 3-ஆவது முதல் 6-ஆவது பாடல்வரை பூஜை. ஐயம் இவற்றைக் கூறியபின் 7-லும் 8-லும் பண்டைத் தியான பாவங்களின் உயர்வு தாழ்வுகளை வரிசைப் படுத்திக் கூறும்போது, 'அன்னிய பாவத்தின் அவனக மாகும் அன்னிய பாவமே உத்தமம்' எனக் கூறப்படுகிறது. அன்று தாருகாவனத்தாருக்குச் சிவபிரான் செய்த பண்டை உபதேசங்களைக் கூற நேர்ந்த சந்தர்ப்பத்தின் காரணத்தால் பகவான் பண்டை மார்க்கங்களையும் சுருக்கிக் கூற வேண்டி வந்தது. அதனால் (சிவபிரானது உபதேசமாகிற) 3 முதல் 15 வரை இடைப்பட்டுள்ள எதையும் பகவானது நேரனுபவமான ஆன்ம விசார உபதேசமாகக் கொள்ளக் கூடாது.

“சரி, ஸோஹம் பாவனை பகவானது நேருபதேச மல்ல வென்றாலும், அப் பாவ பலத்தினால் பரபக்தியாகிய முக்தி கிடைக்கு மென்றுதானே 9-ஆவது பாடலில் ‘பாவ பலத்தினால் பாவனா தீதசத் பாவத் திருத்தலே பரபத்தி தத்துவம்’ என்று கூறப்பட்டுள்ளது” என்று சிலர் கேட்பதுண்டு. இப் பாவ பலமாவது யாது; அப் பலத்தினால் நேருவது யாது; என்பதை சாதகன் ஒருவனது அனுபவ வழிக் காண்போம். பண்டை முறைப்படி 3விருந்து 7ஆவது பாடல்வரை கூறப்பட்ட பூஜை முதல் தியானம் வரையிலுள்ள சாதனைகளைச் செய்து வந்த காலம் முழுவதும் சாதகனின் மனம் கடவுளை முன்னிலை அல்லது படர்க்கைப் பொருள்களுள் ஒன்றாகவே கருதி வந்திருக்கின்றது. அவ் வறியாமை நீங்கி, இம் மகா வாக்கியப் பொருளில் நம்பிக்கை பிறந்து, ‘கடவுள் நம் தன்மையின் உண்மை வடிவே’ என்று ஒப்புக் கொள்ளும் தேற்றத்தைப் பெறுவதற்காகவே அவனகமாகும் (ஸோஹம்) தியானம் சாஸ்திரங்களில் விதிக்கப் பெற்றது. இவ் வொப்பத்தின் வலிவே ‘பாவபலம்’ ஆகும். தன்மையின் உண்மையே கடவுள் என்ற இவ் வொப்பத்தை இச்சுற்று வழியிற் பெறுவானேன்? தாருவனத்துக் கர்ம காண்டிகள் அச் சுற்றுவழியின் நடுவில் நின்றிருந்த காரணத்தால் அவர்களை இவ்விதம் சுற்றித்தான் அழைத்துவர வேண்டி யிருந்தது. *தன்மை யுண்டேல்.

* கீத் தூலில் 3ஆவது அத்தியாயத்தில் 116-ஆம் பக்கத்தில் ‘கடவுள்

முன்னிலை படர்க்கைகள் தாமுளவாம்’ என்ற பகவானது உள்ளது நாற்பதின் 14ஆவது உபதேசத்தைக் கிரகித்தவுடன் ‘முன்னிலை படர்க்கை வாழ்தல் மூலமாம் தன்மையாலே’ என்று ஏன் தேற்ற மடைந்து உடனே தன்னை நாடக் கூடாது? இவ்வாறு பகவானது வழிக்கு வராமல் முன்னிலை-படர்க்கைகளில் முயன்று கொண்டிருக்கும் சாதகர்களை முடிவில் (பிறர் வீட்டுத் தொழுவத்திற் கட்டிப் பழக்கிய பசுவை அதன் உண்மை எஜமானன் பல முறை அதன் முன்வந்து பழகிப்பழகி, தானே அதன் தலைவன் என அப் பசு விற்கு ஒப்ப முண்டாகச் செய்து அந்த பலத்தால்—பாவபலம்—பிறகு தன் வீட்டிற்கு இழுத்து வந்த போது, முன்னடையாளம் கண்ட தன்னால் அது அங்கு நிற்கச் சம்மதிப்பது போல) தன்மை நாட்டத்தில் திருப்பி நிறுத்துவதற்கு முன் கூட்டி அறிவிக்கப்பட்ட துணையாக உதவும். அதாவது, ‘கடவுள்’ என்பது, தன்னுள் ‘நான்’ என்று விளங்கும் உண்மைத் தன்மைப் பொருளே என்ற ஒப்பம் மனத்திற்கு உண்டாகி விடுமாயின் அது விருப்பத்தோடு தன்னையே நாடி யடங்குமே தவிர, அகந்தையாகிய ஓர் தனி வியக்தியாய் எழுந்து பிறவற்றை நாடிக் குதித்து ஓடாது. இது குறித்தே பண்டை முறைகளுட் சிறந்த தியான பாவமாக பகவான் இதைக் கூறினார் எனக் காண்க.

மேலும், உபதேச வந்தியாரின், எட்டாவது பாடலில் ஸ்ரீபகவான் ‘ஸோஹம்—அவன்நான்’ என்பதை ஒரு தியான முறையாகப் போதிக்கவே யில்லை யென்பதை இங்கு முக்கியமாகக் குறிப்பிட வேண்டும். ஸ்ரீபகவான் இங்கு உபதேசிப்பதாவது:—கடவுளைத் தனக்கு வேறான ஒரு அன்னியப் பொருளாகக் கருதுகின்ற அன்னிய பாவத்தை விட, அவனைத் ‘தான்’ ஆகக் கருதும் அனன்னிய பாவமே எல்லாவற்றிலும் உயர்ந்த நெறி என்பதே. அதாவது, அவன்—கடவுள்—என்றெல்லாம் அன்னியமாக இவ்வளவு காலமாகக் கருதப்பட்டு வந்தது தவறு; அந்தப் பொருள் தன்னுள் ‘நான்—அகம்’ என்று விளங்கிக்கொண்டிருக்கும் உணர்வு மயமே என்பதைக் காட்ட ‘அவன், அகம் ஆகின்ற அனன்னிய பாவம்’

‘முன்னிலை-படர்க்கைப் பொருள்களுள்’ என்று தொடங்கும் பாராவை இங்கும் ஒத்து நோக்குக.

என்றே ஸ்ரீபவானுற் குறிக்கப்படுகின்றது. தன்னுள் 'நான்' என்று எது விளங்கிக்கொண் டிருக்கின்றதோ, அதுவே 'கடவுள்' என்ற திட நிச்சயத்தால், கடவுளைத் தியானித்தல் என்பது 'நான்-நான்' என்று மட்டும் தியானிப்பதுதான் என்றே உப தேசிக்கின்றார் ஸ்ரீபகவான். எனவே, இப் பாடலிற் குறிக்கப் பட்ட 'அனன்னிய பாவம்' என்பது 'அவன் நான்' என்ற ஒரு புது எண்ணத்தைத் தியானிப்ப தல்ல; அதைவிட தன்னை நாடுதல் என்ற தன்னாட்டப் பயிற்சியாகவே உண்மையான தீவிர பக்குவிகள் கண்டுகொள்வார்களாக. *இங்கு 'அனன்னிய பாவம்' எனப்பட்டது 'தன்னாட்டமே' என்று தெரிந்து கொள்ளப்பட்டால், இனிவரும் ஒன்பதாவது பாடலில் 'அனன்னிய பாவ பலம்' என்ற சொற்றொடராற் குறிக்கப் படுவது, தன்னாட்டப் பயிற்சியால் விளையும் 'தன் பிறப்பீ டத்திற் றங்கிநிற்கும் சக்தியே' என்று ஆகும்! இத்தையே 'சுத்பாவந் திருத்தல்' என்றும் ஒன்பதாவது பாடலால் ஊர் ளிதப் படுத்துகிறார் ஸ்ரீபகவான். அவ்வாறின்றி, மேலே முந்தவாறு அர்த்தம் செய்து கொள்ளும் பல வாசகர்களைப் போல, 'அவன் நான் (ஸோஹம்)' என்று நினைக்க ஆரம்பிப் பார்களாயின் அப்படிச் செய்வோர் அடையும் 'பாவபலம்' என்பது (பசு அடைந்தது போன்ற) அத்தகைய நினைப்பால் அடைந்த ஒரு 'ஒப்ப பலமே' யாகும்.

நூல்களிற் கூறப்பட்ட பிரமரகீட நியாயத்தில் சாதக னுள் நிகழ்வது இவ் வொப்ப பலம் பெறும் காரியமே தவிர, 'ஜீவன் ஓர் பிரம்மமாக மாறி விடுகிறான்' எனக் கொள்ள வேண்டிய தில்லை. ஏனெனில், பிரம்ம நிலையானது புதிதாக ஆக்கப்படும் ஒன்றல்ல. அஃது என்றும் மாற்றத்திற் காளா காத நம் இயல்பு நிலை.

“போதலற்ற, ஒன்றைப் பொருந்தலற்ற மற்றொன்று யாதலற்ற, சுற்றும் அஞ்ஞக்கலற்ற—சாதலற்ற ஏதுக்குஞ் சுற்றும் எழுச்சியற்ற உன்னிருப்பாம் பாதம்...”

- ஸ்ரீரமண ஸஹஸ்ரம்-233

* “உபதேச வுத்தியார்-விளக்கவுரை” என்ற நூலின் பக்கம் 102 விடத்து 104 வரை இவ்வு வாசித்துணரத் தக்கது.

என்று வருணிக்கப் பெற்ற, பரிபூரண பிரம்ம நிலையின் நித்தியத்துவத்துக்குப் ‘புதிதாக ஆதல்’ என்பது பொருந்தாத தன்றோ?

“சாதகத்தி லேதுவிதம் சாத்தியத்தி லத்துவிதம்
ஒதுகின்ற வாதமதும் உண்மையல”

—உள்ளது நாற்பது-37

இந்தப் பாவபலத்தால் ‘கடவுள் என்பது தனது உண்மை யிருப்புணர்வே’ என்ற தேற்றம் (conviction) உறுதிப் பட்ட பிறகு யாதேனு மோர் வேளையில் அச் சாதகனுக்கு, ‘நான்தான் இருக்கிறேனே! நான் இருப்பதற்குத் தியானிப்பதேன்?’ என்ற வடிவில் தன் இருப்புணர்வின் மேல் (ஸத் பாவத்தில்) கவனம் திடீரெனப் பற்றிக்கொள்ள வியலும். இதுவே சரியான விசாரக் கிரியை. இதனால் ‘அஹம் கடவுள்’ டாவனை அவசியமற்று அஹம்ஸ்மி (நான் இருக்கிறேன்) என்ற எண்ணமற்ற உணர்வான ஸத்பாவ முறுவான். இதுவே 9-ஆவது பாடலில் கூறப்பட்டது. எனவே தன்னாட்டமாகிய பகவானது ஆன்ம விசாரமே முடிவில் அவனிடம் நிகழ வேண்டி வருகிறது. இந்த ஸ்வாத்ம பக்தியே பரபக்தி தத்துவமாகிய முக்தி.

பிறகு 16-ஆவது உபதேசத்திலிருந்து 29-வரையிலும் ஞான மார்க்கத்தைப் போதிக்கப் புகும் போதுங்கூட, பகவானது உபதேச முறைக்கும் சாஸ்திரங்களின் உபதேச முறைக்கும் உள்ள நுட்பமான வேறுபாட்டை நாம் காண முடியும். பகவான் 16முதல் 20-ஆவது பாடல் வரையிலும் “நான் யார்?” என்று விசாரம் செய்யும் (தன்னை நாடியறியும்) முறையை நன்கு விளக்கி விட்டு, அதன் பின் 21-ஆவது பாடலில் “நான் என்ற சொல்லின் மெய்யான பொருள் ஆன்மாவே” என்று ஆன்ம வுணர்வையே தனக்கு அனுபவப் பொருளாக்கிய பிறகு, தன்னுண்மை இவ்வாறுதலால் “உடல், பொறி, உள்ளம், உயிர், இருள் என்னும் ஐங்கோசங்களும் சடம், அசத், சத்தான நானல்ல” என்று 22-ஆவது பாடலில் தீர்ப்பாகக் கூறுகின்றார். ஐங்கோசங்களை நானல்ல (நேதி, நேதி) என்று தள்ளுவதையே விசாரமெனப் பண்டைஆன்ம விசார முறைகளிற் கூறப்பட்டிருப்பினும் தள்ளுவ தெப்படி என்று தமோதும் சாதகர்களுக்குத் “தன்னை நாடுவதே தானல்லாதவற்றைத்

தள்ளுவதாம்” என்ற செய் முறையை 16 லிருந்து 20 வரை கொடுத்த பிறகு, 22ஆவது பாடலில் “நேதி நேதியை” பகவான் அதன் பயனாகக் காட்டுகிறார். இதனால் பண்டை ஞானமார்க்கச் செய் முறையைச் சீர்திருத்தி, முன் பின்னாக எவ்வெக் கருத்துக்களை அமைத்துத்தர வேண்டுமோ அவ்வாறமைத்து, “நான் யார்?” விசாரத்தையே சரியான ஞான மார்க்கமாகக் கொண்டு 29ஆவது பாடல் வரை உபதேசித்து முடிக்கின்றனர். அதன்படி “இத் தன்னறிவில் நிற்பதே தவம் அன்றி மற்றவையல்ல” வேன்றும் 30ஆவது பாடல் முடிவு கூறுகின்றது.

முன்பு ஒரு காலத்தில் தாருவனத்தார்க்குச் சிவபிரான் உபதேசிக்க நேர்ந்த சந்தர்ப்பத்தில், அப்போது அவர்கள் கர்மமே பரமென்றிருந்த கீழ் நிலையிலிருந்து முன்னேற வேண்டிச் செய்த சிவோபதேசமே இது வாகையால், சிவபிரானது அவ் வுபதேசத்தைச் சுருக்கிக் கூறும் அவசியம் நேர்ந்த இப்போது ஸ்ரீ பகவான் இவ் வுபதேச வுத்தியாரில் ‘ஸோஹம்’ என்ற சொற்றொடருக்கும் இடந்தந்தனர் என்பதும், இதனால் இச் சொஹம் பாவனையே நேரான ஸ்ரீ ரமணோபதேசமான “நான் யார்?” என்ற ஆன்ம விசார மாகிவிடாது என்பதும் இதனின்றி நாம் அறியக் கிடக்கின்றது.

ஆத்ம விசாரம்

‘ஆத்ம விசாரம்’ என்ற சொற்றொடருக்கு, ஆத்மாவை விசாரிப்பது என்றும், ஆத்மாவைப் பற்றிய விசாரணை என்றும் பொருள் கொள்வதுண்டு. தன்னை விசாரித் தறிதல் என்பதும் அதுவே. ஆனாலும் அதை எப்படிச் செய்வது? ஆத்மாவை யார் விசாரிப்பது? அல்லது ஆத்மாவைப் பற்றி யார் விசாரணை செய்வது? விசாரணை யாவது என்ன? என்ற வினாக்கள் எழுகின்றன வல்லவா ?

சாதாரணமாக ஆத்ம விசாரம், பிரஹ்ம விசாரம் என்ற பதங்களைக் கேட்கும்போது நம்மவர் பலரும், தம் தேகத்தினுள் ஏதோ ஜோதிமயமாகவோ, அல்லது வடிவற்ற ஏதோ ஓர் சக்திமயமாகவோ ஒரு பொருள் இருப்பதாகவும், அது எது, எங்கே, எப்படியிருக்கிறது என்பதைத் தாம் அறியப் போவதாகவும், அதற்காகத் தான் முயலப்போவதாகவும் ஓர் கருத்தை மேற்கொள்கிறார்கள். இது சரியான கருத்தல்ல. ஏனெனில் அப்படி அறியப்போகும் நமக்கு அறிபடுபொருளாக, திருசியமாக ஆன்மா இருப்பதில்லை! அறிய முற்படுவோன் எவனோ, அவன்றன் உண்மை வடிவாகவே ஆன்மா விளங்குவதால், ஆன்ம விசாரம் என்பது திருசியமாகிய ஓர் முன்னிலை அல்லது படர்க்கைப் பொருளை விசாரிப்பது போன்றதல்ல என்பதை ஆரம்பத்திலேயே உணர்த்துவதற்காகவே, பகவான் ரமணர் “நான் யார்” என்ற தன்மை வடிவில் ஆத்ம விசாரத்தை நாமகரண மிடுகின்றனர். ‘நான் யார்?’ என்ற கேள்வியில், ‘நான்’ என்ற சொல்லுக்கு ஆன்மாவும், ‘யார்?’ என்ற சொல்லுக்கு விசாரமும் பொருள்படுகின்றன.

ஆன்மாவை விசாரிப்பது யார்? இந்த விசாரம் யாருக்கு? ஆன்மாவுக்கா? என்றால், ஆன்மா யாதொரு விசாரத்திற்கும் அவசியமற்ற, நித்திய சித்த (என்றும் அடையப்பட்ட), நித்திய சுத்த, நித்திய முக்த, நித்திய புத்த, நித்திய ஆனந்த பூரணமாகையால் இவ் விசாரணையை ஆன்மா செய்யாது; செய்ய வேண்டியதில்லை என்று முடிவாகிறது! சரி; அப்படியானால் அகந்தைதான் இவ் விசாரத்தைச் செய்ய வேண்டிய

தாகிறது. இவ் வகந்தை ஆன்மாவை அறிய முடியுமா? முன் அத்தியாயங்களிற் கூறியபடி இவ் வகந்தையோ இருப்பற்ற ஓர் பொய்த் தோற்றம். இது தூக்கத்தில் லயித்து உருவிழக்கும் ஓர் அற்ப வுணர்வு. அதனால் இதன் அறிவிற்கு ஆன்மா அறிபடு பொருளாகுமா? ஆகையால் அகந்தையால் ஆன்மாவை அறிய முடியாது என்று ஆகிறது! ஆன்மாவுக்கோ விசாரம் அனாவசியம்! அகந்தைக்கோ ஆன்மா அறிவு அசாத்தியம்!! என்று முடிவு ஏற்பட்டால், பின்னர் இவ்வாத்ம விசாரம் என்ற சாதனையின் செய்முறை என்ன? ஆத்ம விசாரம் என்ற சொற்றொடர் சாஸ்திரங்களிற் காணக் கிடப்பதன் நோக்க மென்ன? இது பற்றி ஆராய வேண்டாமா? பார்ப்போம்!

விசாரம் என்ற சொல்லை நமது சாஸ்திரங்கள் உபயோகிக்கும் முறைக்கும், பகவான் ரமணர் அச் சொல்லுக்குக் கொள்ளும் பொருளுக்கும் ஒரு வித்தியாசம் உண்டு. சாஸ்திரங்களில் 'இவ்வுடல் நானல்ல, பிராணன்-மனம்-புத்தி-அஞ்ஞானவிருள் நானல்ல, நானல்ல' என்று தள்ளும்படிக் கூறப்படுகிறது. தள்ளுகிறவன் யார்? தள்ளுவ தெப்படி? இம் மனமே (அல்லது புத்தியே) தள்ளுகிறவன யிருந்தால், தன்னால் அறியப் படும் பொருளாகிய (திருசியமாகிய) ஜடமய தேகம், பிராணன் இவை யிரண்டை மட்டுமே ஒரு வேளை தள்ள முடியும். அதற்குமேல் தன் வடிவான மனத்தை (புத்தியை) மனமே எப்படித் தள்ளுவது? எனின், அதற்கு மேற்பட்ட விஞ்ஞானமய ஆனந்தமய கோசங்களையும் அந்த மனம் எப்படித் தள்ள முடியும்? ஆகையால், 'தேகம் நானல்ல, பிராணன் நானல்ல' என்று விசார காலத்தில் அவைகளைப் பற்றி நினைவால் சொல்லிக் கொண்டிருக்குமே தவிர, உண்மையான 'நான்' ஆக மிஞ்சுவதற்கு அது வேறு எதைச் செய்யும்? அதனால் 'விசாரம்' என்ற இச் சொல்லின் செய்முறை, ஒன்றை மற்றொன்று விசாரிப்பது போன்ற காரியமல்ல என்று தெரிகிறது. இக் காரணத்தால்தான் பகவானது "நான் யார்?" விசாரமானது தற்கவனம், தன் நாட்டம் என்று கருத்திற் கொள்ளப்பட வேண்டியதாகும்.

மனத்தின் மீயல்பு என்ன வென்றால், தன்னைத் தவிர மற்றொன்றை எப்போதும் நாடிக் கொண்டிருப்பதே. அதாவது

முன்னிலைப் படர்க்கைகளை அறிந்துகொண் டிருப்பதே. மனம் இவ்விதம் எதை நாடுகிறதோ அதைப்பற்றிக்கொண் டிருக்கிறது என்பதே அர்த்தம். நாட்டமே பற்று! தேகம், பிராண னாதிகளை, “இது நானல்ல, இது நானல்ல” என்று தீர்மானிக் கும் வடிவிலாவது அவைகளையே சிந்திப்பதால், இது அவை களைப் பற்றிக்கொள்ளும் முறையே தவிர, விலக்கித் தள்ளும் முறை யாகாது! இதுவே உண்மையான விசாரி எவனுக் கும் சாதனையில் அனுபவமாகும் விஷயம். பின், இதிலுள்ள இரகசியம் யாதெனின் :-

நாம் அறிந்தாலும் அறியா விட்டாலும், இன்னும் அறிய வில்லை யென்று நம்மால் தப்பு அபிப்பிராயங் கொள்ளப்பட்டிருக்கும் ஆன்ம சொரூபமே நம் உண்மை யாகிற படியால், நமது (பரமாத்மாவினது) சுபாவ திருஷ்டியே அனுக்கிரகந் தான். அதாவது, நமது நாட்டம், கவனம், திருஷ்டி எதைச் சார்கிறதோ அது அனுக்கிரகிக்கப்பட்டுப் புஷ்டியடைந்து செழிக்கும். தற்போது ஒருவன் தன்னை ஜீவன் என்று கருதிக் கொண்டிருந்தாலும் கூட, அவனது கவன (நாட்டத்தின்) சக்தியானது ஆன்ம சித் ரூப நாட்டத்தின் பிரதி பிம்பமே யாகையால், அது எதன் மேற் படுகிறதோ அல்லது அது எதை நாடுகிறதோ அது வலிவுற்று (அனுக்கிரகிக்கப் பெற்று) ஓங்குகிறது! ஆகையால் மனத்தின் கவன சக்தியை முன்னிலைப் படர்க்கைகளின் மேற் செலுத்தச் செலுத்த, செலுத்தும் கிரியா பலமும், அப்பொருள்களைப் பற்றிய நினைவு வடிவமான ஐம்புல அறிவாகிய அறியாமையும் பெருகுமே தவிர ஒடுங்காது! நம் எண்ணங்கள் எனப்படுவன யாவும் முன்னிலைப் படர்க்கைகளே என்று முன்பு கூறினோ மல்லவா? அதன்படி உலக வடிவே யாகிய எண்ணங்களை-மனத்தைக் (முன்னிலைப் படர்க்கைகளைக்) கவனிக்கக் கவனிக்க, அது விருத்தி யாகிக் கொழுக்கும். இது இடையூறே. நமது (ஆன்மாவினது) அனுக்கிரக திருஷ்டி (நாட்டம்) படப்பட, அம் மனத்தின் அலைவும் ஆதிக்கமும் பெருகிக்கொண்டேதான் போகும்.

உண்மை இவ்வாறு யிருந்தும், தற் காலத்தில் சில வேதாந்தப் பிரசங்கிகளும், எழுத்தாளர்களும், சில நூல்களில் ஆன்மாவை சாக்ஷியாகக் கூறப் பட்டிருப்பதைப் படித்துவிட்டு சாதகர்களைத் தத்தம் மனத்தி லலையும் எண்ணங்களையோ,

அல்லது நம்மைச் சுற்றி உலகில் நடக்கும் விஷயங்களுையோ சாக்ஷியாகக் கவனித்துக் கொண்டே போகும்படிச் சொல்கிறார்கள். இப்படி எண்ணங்களையும்—குழ்நிலை நடப்புக்களையும் சாக்ஷியாகக் (observe) கவனித்துக்கொண்டிருப்பது ஞானமார்க்கத்தில் ஒரு சாதனை என்கின்றனர்.

அவர்கள் படித்த நூல்களிலிருந்து ‘ஆன்மா சகல எண்ணங்களுக்கும் நிகழ்வுகளுக்கும் சாக்ஷியாக இருக்கிறது’ என்ற தவறான கருத்தைக் கொண்டிருப்பதால்தான், ‘ஒருவன் மேற்கூறிய எல்லாவற்றையும் சாக்ஷியாகக் கவனித்துக் கொண்டிருக்க முயல்வானாயின் அவன் ஆன்மாவாகவே ஆகி (ஆன்ம நிஷ்டை அடைந்து) விடலாம் அல்லது ஆன்ம சாக்ஷாத்காரம் பெற்று விடலாம்’ என்று தீர்மானித்து அவர்கள் அவ்வாறு போதிக்கின்றனர். ஆகையால் நாம் ஏன் சாஸ்திரங்களில் சில சமயம் ஆன்மாவை சாக்ஷி என்று கூறப்பட்டுள்ளது என ஆராய்வோம். ஆன்மா சகல எண்ணங்களையும் உலகக் காரியங்களையும் சாக்ஷியாக அறிந்துகொண்டிருக்கிறது என்பதுதான் சாஸ்திரங்களின் மெய்யான கருத்தா? அல்ல. ஆன்மா எந்த அன்னியத்தையும் பார்க்கிறதோ, அறிகிறதோ அல்ல. தன்னினும் இரண்டாவதொன்றுமின்றி, அத்துவிதமான பூரண மெய்ப்பொருளாகையால் அதற்கு அன்னியப் பொருள்களுக்குச் சாக்ஷி வகிக்கும் வேலை கிடையாது!

“...—அறிதற்

கறிவித்தற் கன்னியமின் ருயவிர்வ தாற்று
னறிவாகும்.....”

உள்ளது நாற்பது-12

என்பது ஆன்மாவை அறிந்த ஞானியாகிய பகவானது கருத்து.

“சரீரமே நானுச் சரித்தாலே யன்றிச்
சராசரமா மன்னியஞ்சா ராதேல்—பராபரமாத்
தோன்று மயல்விடய குனியத்தா லான்மாதான்
ஏன்றகரி யென்ற லிழுக்கு.”

-குருவாசகக் கோவை-98

“மானுஞ் சிதாகாய மார்த்தாண்டான் மாவுக்குக்
கானுந்தன் மங்கல்வார் கற்பனையே-தானுவரம்
ஆன்மா விடத்துப்பா ழாயவிருண் மாயையிலை
ஆன்மா விரண்டற் றது.”

-குருவாசகக் கோவை-869

இதிலிருந்து, தனக்கு வேறுக எதையும் பார்ப்பதோ அறிவதோ அகந்தையே, மனமே தவிர ஆன்மாவல்ல என்பது தெரிகிறதன்றோ? தனக்கு அன்னியமான திருசியம் யாதொன்று மில்லாததால் ஆன்மா ஒரு திருக்கும் (சாக்ஷியும்) அல்ல என்பதை ஸ்ரீபகவான் திருக்கு திருசிய விவேகத்திற் கூறியுள்ளார். ஆகவே ஆன்மா திருக்கு திருசியம் இரண்டையும் கடந்தது என்ற வேதாந்த முடிவை நாம் மறக்கக் கூடாது. பின் ஏன் சில சமயம் ஆன்மாவை 'சாக்ஷி' என்று சாஸ்திரங்களிற் கூறப்பட்டது? இதற்கு இரண்டு காரணங்கள் உண்டு.

முதலாவதாக, குரியனை ஜகத் தொழிற்குச் சாட்சி என்று கூறுவது போல சில சமயங்களில் ஆன்மாவையும் ஓர் சாக்ஷிப் பொருளாகக் கூறப்பட்டது. அதாவது, கதிரவனது சந்திதியில் அவனது சந்திதி மஹிமையால் உலகக் காரியங்கள் நடைபெறுவதைப் போலவே, ஆன்மாவின் வெறும் சந்திதி மாத்திரத்தில் இந்த மனமும் உலகத் தோற்றமும் எழுந்து, இயங்கி, ஓய்கின்றன. ஆனால் உலகக் காரியங்களில் குரியன் சம்பந்தப்படுவதோ அல்லது அவற்றை அறிவதோ வின்றி யிருப்பது போலவே, ஆன்மா உலக - மனத் தோற்றங்களையும் அவற்றின் இருப்பையும், மறைவையும் அறிவது மில்லை; அவற்றோடு சம்பந்தப்படுவது மில்லை. எனவே ஆன்மா எதற்கும் சாக்ஷி யல்ல.

“வண்டிதயில் வானுக்கல் வண்டிசெல னிற்றலொடு
வண்டிதனி யுற்றிடுதன் மானுமே-வண்டியா
முனவுட லுள்ளே யுறங்குமெய்க்கு ஞானிக்கு
மானதொழி னிட்டையுறக் கம்.”

என்ற உள்ளது நாற்பது-அனுபந்தம் 31ஆவது பாடலால் ஸ்ரீபகவான் ஞானம் அல்லது ஆன்மாவே தாமாகிய ஞானி எதையும் அறிவதில்லை, அதனால் எதற்கும் சாக்ஷியுமல்ல என்று விளக்கியிருப்பதை உணர வேண்டும்.

இரண்டாவதாக, உலகத் தோற்றத்தை அறிந்து அதனால் அதற்குச் சாட்சியாகவுள்ள அகந்தை அல்லது மனம் எழுவதற்கு ஆதாரமாகவும், மனத்திற்கு மெய்ப்பொருளாகவும் உள்ளதால், ஆன்மா சிலசமயம் சாக்ஷியாகக் கூறப்படுகிறது. அதாவது, சாஸ்திரங்கள் சிலசமயம் ஆன்மாவை சாக்ஷி

என்று கூறுவதன் நோக்கம் உடனே நாம் நம் கவனத்தை (நாட்டத்தை) உலக-மனங்களை சாக்ஷியாக இருந்து அறிகின்ற அகந்தையின்—மனத்தின்—தன்மையொருமையின் மேல் திருப்புவதற்காகவேதான். அதன்படி ‘எல்லாவற்றையும் அறியும் இந்த நான் (அகந்தை) யார்?’ என்று நம் கவனம் தன்மையின் மேல் திருப்பப்படும்போது அகந்தை தன்மூலவுண்மையாகிய ஆன்மாவில் அடங்கி மறையும். அதனால் அதன் மூல நிலையமாகிய ஆன்மாவே மிஞ்சி விளங்கும். இதை முன்னிட்டும் ஆன்மாவை சாக்ஷியென்பர்.

முன்னிலை-படர்க்கைப் பொருள்களாகிய எண்ணங்களையும் இதரப் பொருள்களையும் பார்த்துக்கொண்டே யிருக்கும்படி எவ்வளவு காலம் இந்த மனம் அனுமதிக்கப்படுகின்றதோ அதுவரை மனம் அடங்கவே யடங்காது. மேலும் மேலும் விருத்தி ரூபமாகிக் கொழுக்கவே செய்யும். எண்ணங்களையும் பிற உலக நிகழ்ச்சிகளையும் கவனிப்பது (observe) என்பது முன்னிலை-படர்க்கைகளை நாடும் கிரியையே. அதனால் அது ஆன்மாவில் நிலைபெறுவதற்கு ஓர் வழியே யாகாது. மனமடங்கி ஆன்மாவில் நிலைபெறுவதற்கு மனம் எந்த முன்னிலை - படர்க்கைகளையும் சாக்ஷியாகப் பார்த்துக்கொண்டே யிருக்கக்கூடாது. மனம் எதையும் சாக்ஷியாகப் பார்க்கக்கிளம்பாமல், சாக்ஷியாகப் பார்ப்பவனை (தன்னை) தன்மையாகிய ‘நான்’ என்ற உணர்வைப் பார்க்க வேண்டும். இது தெளிவாக ஸ்ரீபகவானால் குருவாசகக் கோவை பாடல் 1192ல் கூறப்பட்டுள்ளது.

“அலையுமன நீரி லகந்தையாஞ் சாயை
அலைவதனை மாற்றுமுறை யாயின்-நிலைமுவத்
தானதனை நோக்காது தன்னையே தான்குறித்து
மோனமுற நிற்கை முறை.”

-குருவாசகக் கோவை-1192

இப் பாடலில் ஸ்ரீபகவான் ‘அலைமனத்தைக் கவனிக்காதே’ என்று கூறியுள்ளதும் மற்றும் சில இடங்களில், உபதேச வந்தியார் 17ஆவது பாடலில் ‘மனத்தின் உருவை.....உசாவ’ என்று கூறியுள்ளதும், மேலெழுந்த விதமாக வாசிப்போர்க்கு ஒன்றுக் கொன்று முானகத் தோன்றலாம். ஆனால் உண்

மையில் அவை முரணல்ல. ஏனெனில் குருவாசகக் கோவை பாடல் 1192ல் ஸ்ரீ பகவான் 'மனம்' என்று குறிப்பது முன்னிலை-படர்க்கை எண்ணங்களின் தொகுதியாகிய அலையும் பிற எண்ணங்களையே. ஆனால் உபதேசவுந்தியார் பாடல் 17ல் 'மனத்தின் உருவை' என்று கூறியதோ, இவ் வெண்ணக் கூட்டங்கட்கு மூலமான 'நான் இன்றார்' என்னும் தன்மை ஒருமையுணர்வாகிய அகந்தையை யாகும்.

எண்ணங்க ளேமனம் யாவினு நானென்று

மெண்ணமே மூலமா முந்தீபற

யானு மனமென லுந்தீபற

-உபதேச வுந்தியார்-18

கணக்கற்ற எண்ணங்களின் ஒரு தொகுதிக்கே 'மனம்' என்ற பெயர் பொதுவாக உபயோகிக்கப் படுகின்றது. அடிக்கடி மாறிக் கொண் டிருப்பதும், ஒன்றுக்கொன்று சம்பந்தமில்லாததுமான இவ்வெண்ணக் கூட்டங்கள் யாவினுள்ளும் ஊடுருவியும் ஆதாரமாயும் இருந்து வரும் ஓர் எண்ணம் எதுவென நாம் ஆராய்ந்தால் அது 'நான்' என்ற எண்ணமே என்பது தெரிய வரும். இந்த 'நான்' என்ற எண்ணமே எல்லா எண்ணங்கட்கும் முதல் எண்ணமாகும். மற்ற எல்லா எண்ணங்களும் இந்த 'நான்' என்னும் எண்ணத்தையே சார்ந்து நிற்கின்றன என்பதும் விளங்கும். அதாவது, மற்ற எல்லா எண்ணங்களும் மூல முதலெண்ணமாகிய 'நான்' என்னும் எண்ணத்தால் அறியப்படும் பொருளாக இருப்பதால், அறியும் எழுவாயான 'நான்' என்னும் எண்ணத்தை யின்றி, மற்றவை தாமே உண்டாகவோ, இருக்கவோ கூடியவை யல்ல. எனவே 'நான்' என்னும் எண்ணம் ஒன்றே 'மனம்' என்பதன் முக்கியப் பொருளாகும். ஆகையால் மனத்தின் உருவை-உண்மையை-விசாரித்தறிய விரும்பினால், நாம் இந்த மூல எண்ணமாகிய 'நான்' என்பதை மட்டும் ஆராய வேண்டுமே தவிர, அதன் அறிபடு பொருள்களாகிய ஏனைய எண்ணங்களைக் கவனிக்கக் கூடாது. இங்கு 'மஹர்ஷி வாய்மொழி' என்ற நூலின் 'அஹமும் அஹம் விருத்தியும்' என்ற கடைசி அத்தியாயத்தை வாசகர்கள் நன்கு கவனித் துணர வேண்டும். பகவான் இவ் வத்தியாயத்தில், 'நான்' என்னும் இவ்வொரு எண்ணம் மட்டுந்தான் (அஹம் விருத்தி ஒன்றுதான்) விசாரிக்கப்படின் எவ்வாறு அது தன் உற்பத்தி ஸ்தானத்தில் ஒருவனைக் கொண்டு போய்ச் செர்க்கக் கூடியது என்பதை விளக்கிக் கூறுகின்றார்.

இந்த நான் என்னும் அகந்தையாகிய முதல் எண்ணத்தை நாடினால் (முன்னிலை-படர்க்கை ஆகிய பிற எண்ணங்களைக் கவனிக்கும் விருத்தியால் போஷிக்கப்படாததால்) அது தானாகக் குன்றித் தலைசாயுந் தன்மை யுடையது. அவ்வாறின்றி, முன்னிலை - படர்க்கையாகிய பிற எண்ணங்களைக் கவனித்தால் அது கொழுத்து விரிவடையும். ஏனெனில் பிற வெண்ணங்களின் நாட்டமே மூல எண்ணமாகிய மனத்திற்கு உணவு.

இப்பாடலிற் (1192ல்) குறிப்பிடப்பட்ட மனம் சதா அலைவது. சதா மாறிக்கொண் டிருக்கும் வெறும் முன்னிலை-படர்க்கை எண்ணங்களின் ஒரு தொகுதியே. அவ் வெண்ணங்களெல்லாம் முன்னிலை - படர்க்கைப் பொருள்களைப் பற்றியவையே. இத்தகைய மனத்தின் மேல் சாக்ஷித்வம் வசித்தல் அல்லது அதன் போக்கை நாடுதல் என்பது அகந்தையைப் போஷிப்பதே. அதாவது மேன்மேலும் ஆன்ம நிஷ்டையிலிருந்து நழுவிப் போவதே யாகும். இந்த மனம் அல்லது அகந்தையை அழிக்க வேண்டுமானால் ஒருவன் தன் இருப் புணர்வை நாட வேண்டுமே தவிர, எண்ணங்கள் முதலிய பிற எவற்றையும் சிறிதும் நாடக்கூடாது(should not observe). அதனால்தான் 'எண்ணங்கள் எழுந்தால் என்ன செய்ய வேண்டும்' என்று கேட்போருக்கு ஸ்ரீபகவான், திரு. சிவப் பிரகாசம் பிள்ளைக்கு உபதேசித்த 'நான் யார்?' என்ற நூலில் "பிற வெண்ணங்க ளெழுந்தால் அவற்றைப் பூர்த்தி பண்ணுவதற்கு யத்தனியாமல், அவை யாருக் குண்டாயின என்று விசாரிக்க வேண்டும். எத்தனை எண்ணங்க ளெழினு மென்ன? ஜாக்கிரதையாய் ஒவ்வோரெண்ணமும் கிளம்பும் பொழுதே 'இதுயாருக் குண்டாயிற்று?' என்று விசாரித்தால் 'எனக்கு' என்று தோன்றும். 'நானா?' என்று விசாரித்தால் மனம் (நம் கவன சக்தி) எண்ணங்களைக் கவனிக்கும் சாக்ஷித் தொழிலிலிட்டுத் தன் பிறப்பிடத்திற்குத் திரும்பி விடும்; எழுந்த எண்ணமு மடங்கி விடும்" என்று கூறியதையே செய்முறையாக அருளி வந்தனர்.

மேலும், 'நான் யார்?' என்ற நூலில் மற்றோரிடத்தில் ஸ்ரீ பகவான் "அன்னியத்தை (முன்னிலை - படர்க்கைகளை) நாடாதிருத்தல் வைராக்யம் அல்லது நிராசை - பற்றின்மை' என்று கூறுகிறார். இதிலிருந்து நாம் அறியக் கிடப்பது என்ன?

தன்னைத் தவிர பிற எதையும் நாடுவதோ (attending), அவற்றிற்குச் சாക്ഷியாவதோ (witnessing), நோக்குதலோ (watching), கவனித்தலோ (observing) இவையெல்லாம் அவற்றைப் பற்று வதே (attachment) யாம். நாட்டமே பற்று. இவ்வுள்ளமை தெரிந்து விட்டால், 'பற்றற்று உன் எண்ணங்களையும், சுற்றி நடப்பனவற்றையும் கவனித்துக்கொண்டே இரு; உன் எண்ணங்களுக்கும் பிற நிகழ்ச்சிகளுக்கும் பற்றற்ற சாക്ഷியாகப் பார்த்து வா' என்பது போன்ற தற்காலப் போலிக் குருமார்களின் உபதேச வார்த்தைகள் அர்த்த மற்றவை, அனுபவ சாத்திய மாகாதவை என்பது தெளிவாகும். நமது எண்ணங்களினின்றும் நமது கவனசக்தி திருப்பப்பட்டு, கவனம் நம் இருப்பின்மேல் வைக்கப்பட்டால் நாம் எண்ணங்களினின்றும் விஷயங்களினின்றும் பற்றற்றிருக்கிறோம் என்று கொள்ள முடியும்.

ஒருபொருளை எவ்வளவுக் கெவ்வளவு கவனிக்கிறோமோ அவ்வளவுக் கவ்வளவு நாம் அவற்றைப் பற்றிக் கொள்கிறோம். இதனால்தான் மனத்தால் எதையும் நானல்ல வென்று நினைத்துத் தள்ளிவிட முடிவ தில்லை.* அதற்குப் பதிலாக (பரமான்மா எவ்வளவு) நமது நாட்டம், நம்மேலேயே (தன்மையின் மேல்) திருப்பப் பட்டால், நம் இருப்பு-உணர்வு ஆகிய சத்-சித்தே ஒங்குகிறது; மனம் கவனிக்கப் படாததால் நம் அனுக்கிரக பலத்தை யழிக்கிறது. 'இரும்பும் குறும்பும் இருக்கக் கெடும்' என்றபடி, குறும் பெழுச்சி வடிவான வாசனை வித்துக்கள் யாவும், கவனிப்போ னின்றிச் சும்மாவிருக்க வைக்கப்படுவதால், நீரற்ற விதை போல், எண்ணங்களாகிய செடிகளாகப் பரிணமிக்க வியலாமல் அசக்த முறுகின்றன. பிறகு தன்னறிவாகிய ஞானத் தீ மூளும்போது, அவை அதற்கு உலர்ந்த காகி விடுகின்றன. வாசனைகள் யாவையும் நசிப்பிக்க முடிவதும் இதனால்தான்.

*காமக் குரோதாதிகளாகிய எண்ணங்களை ஒழிக்க, அவைகளையே எதிர்த்து நினைத்துப் போராடும் சாதகர்கள் (வாலியை நேரில் எதிர்ப்பவர்களைப் போல) தோல்வி யுறுவதற்கும், அவற்றின மேல் உதாசீன பாவத்தோடு, தனது நாட்டம் முழுவதையும் தன்மீதே பற்றும்படிச் செய்யும் ஆன்ம விசார சாதகர்கள் அவைகளை அனுபாசமாய்க் கடந்து செல்வதற்கும் இதவேதான் காரணம்.

‘கிருங்கை விலக்கு’ என்றால், ‘மேற்கே நாடிச்செல்’ என்பதே அதன் செய் முறை! அவ்வாறே, ‘நானல்லாத பஞ்சகோசங்களை விலக்கு’ என்றால், ‘நான் என்பது எது? அல்லது நான் யார்?’ என்ற வாடிவில் நாட்டம் தன்மீது பற்றப்படுவதே நாமல்லாத அவற்றைத் தள்ளும் முறையாகும். ‘இது நானல்ல, நானல்ல’ வென்று நினைக்கும் மறுப்பு முறை (negative method) ‘சூரங்கை நினைக்காமல் மருந்தைக் குடி!’ என்ற நியாயம் போல் ஆகிவிட்டதை யுணர்ந்தீதே, பகவான் பழைமை முறையைச் சீர்த்திருத்தி, ‘யானையை நினைத்துக் கொண்டு மருந்தைக் குடி’ என்றால் சூரங்கை நினைக்காமலிருக்கத் தக்க உளவு ஆகி விடுவது போல் (positive method) ‘நான் யார்?’ என்னும் ஏற்பு முறையை அருள்கின்றார்.

“.... அகந்தையே

“யாவும் அகலால் யா(து)இது? என்று நாடலே
ஒவுதல் யாவுமென ஓர்”

உள்ளது நாற்பது-26

“(பஞ்ச கோசங்களும் - அவற்றின் விரிவாகிய உலகாதிகள்) யாவும் அகந்தையே யாகும். அவைகளை ஒவுதல்-விடுதல்-துறத்தல்-தள்ளுதல் என்பது என்ன வெனில், ‘இது யாது? இந்த நான் யார்?’ என்று தன்னை நாடுவது தான்”. தன்மை நாட்ட முறுவது ஓர் நான் பஞ்ச கோசங்களையும் விலக்குவதாகும் என்று அவைகளைத் தள்ளக் கூடிய செய் முறையைத் திட்டவட்டமாக பகவான் இவ்வாறு கூறிவிடுகிறார்!

“அவ்வித மாயின் ‘விசாரம்’ என்ற சொல்லை சாஸ்திரங்கள் ‘நேதி-நேதி’ என்னும் முறைக்கு உபயோகித்ததின் நோக்கம் என்ன?” எனின், இந்நூலில், அத்தியாயம் 4-ல், 4-ஆவது பாராவில் கூறப்பட்டபடி, “ஓர் பொருள் இல்லாத விடத்தும் நாம் இருப்பது அனுபவமாகக் கூடுமாயின், அப் பொருள் நாமல்ல” என்றதோர் பரீட்சை அளவு கோலை நானல்ல, நானல்ல, என்ற முறையால், புத்தியால் (பரோட்ச மாய்த்) தயாரித்துக் கொள்வதற்காகவே! முன் கூறிய பஞ்ச கோசங்களில் அல்லது முன்று சரீரங்களில் ‘நான்’ என்ற (அகம் புத்தி) தப்புணர்வு இருக்கும் வரையில் தன்னாட்டம் செய்வது என்பது கோசநாட்டம்—சரீரநாட்டமாகவே முடியுமல்லவா? பரீட்சை யளவு கோலால் அவை யெல்லாம் சரியான தன்னாட்ட மல்ல என்று கண்டு கொள்ள இயலுமல்லவா?

இவ்வாறு வழி பிசகாமல் தன்னை நாடுவதற்கு, 'அவை நாமல்ல' என்ற தீர்மானம் உண்டாக வேண்டியது அவசியம். இத் தீர்மானம் வருவதற்காகப் புத்தியாற் செய்த விவேகத்தையே 'விசாரம்' என்று சாஸ்திரங்கள் கூறின.* அவ்வாறு விவேகித்த பின் சாதகன் என்ன செய்ய வேண்டும்? தள்ள வேண்டும் என்ற நோக்கிலுங் கூட அப் பஞ்ச கோசங்களைக் கவனிப்பது என்பது நம்மை நாம் நாடுவ தாகா தன்றோ? நம்மால் அறிபடு பொருளாகிய அவைகளை நமது சாதனைக் காலத்தில் நமது திருஷ்டிக்குக் கொடுத்துக் கொள்ளாமல், அவைகளுக்கு வேறாக, தனியாக, 'நான்' என்று இருந்து ஒளிரும் தன்மையொருமை யுணர்வின் மீது மட்டுமே நம் கவனத்தை வைக்க வேண்டும்.

“சதாகாலமும் மனத்தை (நம் கவன சக்தியை) ஆத்மா வில் வைத்திருப்பதற்குத்தான் ஆத்ம விசாரம் என்று பெயர்” என்று ஸ்ரீ பகவான் “நான் யார்?” என்ற நூலிற் கூறு கின்றனர். ஆயினும், ஸ்ரீ பகவான் கூறிய இந்த எளிய செய் முறையை சரியாகப் புரிந்து கொள்ள முடியாமல் சில ரமண பக்தர்கள் பகவானது உபதேசங்களை ஆங்கிலத்தில் எழுதப் புகுந்தபோது, “நமது கவனத்தை மார்பின் மத்திக்கு இருவிரல் வலப்புறத்தே இதயம் இருப்பதாகச் சொல்லப்படும் இடத்தை நோக்கித் திருப்பிப் பொருத்த வேண்டும்” என்று தவறாக எழுதி யுள்ளனர். ஆகையால் இந்த எழுத்தாளர்களின் மனத்தில் இத் தவறான கருத்து ஏன் உதித்தது என்பதைச் சிறிது ஆராய்வோம்.

பகவான் அருணாசலத்தில் வாழ்ந்த ஆதிக்காலத்தில் பல வேறுவித மார்க்கங்களையும் கொள்கைகளையும் உடைய மக்கள் பகவானிடம் வந்தனர். அவர்களுள் பலர் ராஜயோக மார்க்கத் தைப் படித்தும் பயில முயன்று கொண்டு மிருந்தோ ராகும். ராஜயோக முறையில் தேகத்திற் கற்பிக்கப்பட்ட ஆறுதாரச் சக்கரங்களுக்கே மிகவும் முக்கியத்துவம் கொடுக்கப்பட்டிருந்த காரணத்தால்—அவை ஒவ்வொன்றும் தேகத்தில் எவ்விடத்தில் உள்ளவை என்பதையே பன்னிப் பன்னிச் சிலாகிக்கப்பட் டிருப்பதால் — அம் முறையில் நாட்டமுற்றிருந்த பல ஆதிநாள்

*இந் நூலின் 4வது அத்தியாயத்திலும் இவ் விவேக ஆராய்ச்சி இந் நோக்கத் துடனேயே தரப்பட்டுள்ளது. ஆயினும் அதவே விசாரமல்ல. கடைசி அத்தியாயத்தி லுள்ளதே சரியான விசாரச் செய்முறை யாகும்.

அடியார்களும் “பகவான் கூறுகிற ‘ஆன்மா’ என்ற பரமோத்
 கிருஷ்ட பொருளுக்குத் தேகத்தில் இடம் எது? பகவானே
 தாங்கள் அடிக்கடிக் கூறும் ‘இதயம்’ (“உன்பேர்தான் இதயம்
 என்றிருவர்” என்று அருணாசலப் பஞ்சரத்தினத்தில் ஸ்ரீபக
 வானே ஆன்மாவுக்கு இதயம் என்னும் ஓர் பெயர் உண்டு
 என்று கூறியிருப்பதை விசேஷித்து அறிந்து கொள்ளாதவர்
 களாய்) என்பது ராஜ்யோகத்தில், கீழிருந்து நான்காவது சக்கர
 மாகக் கூறப்படும் அநாகதச் சக்கரம் தானா?” என்று வினவி
 வந்தனர். பகவான் இதயம் என்று கூறியதை ஓர் இடமாகக்
 கருதிக் கொண்டு அவர்கள் கேட்டதற்குச் சமாதானமாக அது
 அநாகதச் சக்கரம் அல்ல என்றும், இதயம் என்னும் (பரம்)
 பொருள் மார்பின் மத்தியில் இருவிரல் வலப்புறத்தில் இதயமாக
 இருப்பதாகவும் கூறினர். பகவான் இவ்வாறு கூறிய காரணம்
 யாதெனில் இவ்வாறு கேட்போரது அறிவு ‘தான் ஒரு தேகமே’
 என்ற தவறான கருத்தை—இது உண்மையா, பொய்யா? என்று
 சந்தேகிக்கக் கூட முடியாத அளவுக்குப் பக்குவ மற்றிருந்த
 தாலும், மேலும் “பிரம்மம் எங்கும் உள்ளது (ஸர்வத்ர
 பிரம்மம்), பிரம்மம் என்றும் உள்ளது (ஸர்வதா பிரம்மம்),
 எல்லாமுமே பிரம்மம் (ஸர்வம் பிரம்மம்)” என்ற வடிவிலுங்
 கூட கால தேச வியக்திகளின் எல்லைக்கு உட்படாமல்
 (அவைகளின் சம்பந்தமே யற்று) தான் மாத்திரமாய், ஏக
 மாய், விளங்கும் என்ற ஆன்ம சுபாவத்தை பரோக்ஷமாகக்
 கூட உணர முடியாமல் இருந்ததாலுமே, “ஆன்மா தேகத்துக்
 குள்தான் இருக்கிறது” என்று நம்பும் அவர்களது தவறான
 கருத்துக்கு இசைபவர் போல, இவ்வாறு மார்பில் *இருவிரல்
 வலத்தே இருப்பதும் இதயம் என்று ஓர் இடத்தைக் கூறினர்
 என் றறிக. “தேகத்தையே நான்” என்னும் தேகபாவத்
 தையே ஸஹஜமாகக் கொள்ளும் அஞ்ஞானியின் அறிவைப்
 பொருந்தே பௌதிக உடலைப் பற்றி ஏதாவது கூறுவது.
 “உண்மையில் சுத்த சைதன்யம் ஏகம்; பரிபூரணம்; உருவந்
 தது; உள் வெளி யற்றது; இடம் வலம் அற்றது; இதயமாகிய
 *இருவிரல் வலத்தே யிருப்பது மிதயம்” என்று குறிப்பிடப்
 பட்டது ஸ்ரீ பகவானது நேருபதேசமான ‘உள்ளது நாற்ப’ தில்
 இல்லாமல், மந்தாதிகாரிகளின் மனோபலமின்மைக் கிரங்கி
 சாஸ்திரங்களில் இதற்குமுன் கூறப்பட்ட பல கருத்துக்களுள்
 இதவு மொன்னுனதால், உள்ளது நாற்பதின் அதுபந்தத்தி
 லேயே சேர்க்கப்பட்டிருப்பதையும் வாசகர்கள் நன்கு உய்த்
 துணர்க.

சுத்த சைதன்யத்தில் சகலமும் அடக்கம். இந்த அதீதமெய்ந் நிலையில் இதயமாகிய ஆத்மாவுக்குப் பௌதிக உடலில் யாதொரு ஸ்தானத்தையும் நிர்ணயிக்கக்கூடாது; ஏன்? தேகம் என்பதே மனத்தின் விசேஷம். மனமோ சுயம்பிரகாசமான இதயத்தின் அற்பமாம் பிரதிபிம்பம். அனைத்தையும் தன்னுட்கொண்ட இதயம் என்னும் தத்துவம் அதன் திவ்யையாம் பொய்த் தோற்றமாகிய ஜடவுடலில் ஓர் சிற்றணுவாக எப்படி அடங்கி யிருக்கக்கூடும்? ஆனால் திருசிய உலகத்தி லிருக்கும் ஒரு வியக்தியாகத் தன்னைக் கருதுகிற சாமானிய மனிதனுக்கு இம் மெய் விளங்குவ தில்லை. இப்படிப்பட்ட அஞ்ஞானியின் மந்த அறிவு நிலைக்கு இறங்கி வந்தே ஜட உடலில் ஒரு இடம் கூற வேண்டி வருகிறது. வியவகாரிக திருஷ்டியைக் கொண்டே இதயத்திற்கு இந்தப் பௌதிக உடலில் ஒரு ஸ்தானம் கற்பிக்கப்படுகிறது” என்று ஸ்ரீபகவான் “மஹர்ஷி வாய்மொழி” என்ற நூலில் 73-74 ஆவது பக்கங்களில் கூறியிருப்பதைக் காண்க.

எனவே பௌதிக உடலில் மார்பின் நடுவில் இருவிரல் வலத்தே இதயமுள்ளது என்று கூறியிருப்பது இதயத்தைப் பற்றிய பாரமார்த்திக அல்லது முடிந்த உண்மையல்ல. எனின், ஏன் இவ்வுடலில் ஓர் குறிப்பிட்ட இடத்தை இதயஸ்தானமாகக் குறிப்பிட வேண்டும்? ஏனெனில், ‘உடலே நான்’ என்றுணரும் அகந்தை உணர்வு உடலில்தானே உண்டாகிறது! அது உதிப்பதற்கும், இருந்து வியவகரிப்பதற்கும், பிறகு ஒடுங்குவதற்கும் இவ்வுடல்தானே ஓர் இடமாக இருக்கிறது. ஒருவன் பேசும்போது அவனது உடல் மட்டும் இங்கிருப்பதாகவும் ஆனால் அவன் வேறெங்கோ இருந்து பேசுவதாகவுமா உணர்கிறான்? தேகாத்ம புத்தியாகிய அகந்தை ‘நான்’ இருக்கும் வரையில் ‘ஜீவாத்மா’ எனப்படும் இவ்வகந்தைக்கு உற்பத்தி, ஸ்திதி, லயஇடம் உடம்பிலேதான் அனுபவமாக முடியும். ஆன்மா எங்கு முள்ள பொருளாயினும், அகந்தையானது உடலிலேயே உதித்திருந்து ஒடுங்குவதாலும், ஆன்மாவைத் தவிர வேறெதின்னிடும் அகந்தை உதிக்க முடியாதாகையாலும், அகந்தையின் உதிதலமாகிய ஆன்மாவை உடலிலும் காட்டப்பட வேண்டி வருகிறேதே தவிர ஆன்மா உடம்புக்குள்ள்தான் இருக்கிறது என்று அதற்குப்பொருள் கொள்ளக்கூடாது.

அகந்தை உதித்தும் மூலப்பொருள் ஆன்மாவே யாகையால் அகந்தையின் உதிப்புக்கு ஓர் இடத்தை இவ்வுடலிற் குறிக்கும்போது அதையே ஆன்ம ஸ்தானமாகவும் காட்டுவது பொருந்தும். உடலில் மார்பின் மத்தியில் இருவிரல் வலத்தே அகந்தை உதித்தும் இருந்தும் ஒடுங்கும் இடம் யாருக்கும் அனுபவம் ஆவதால்—‘நான் வந்தேன்’ என்று ஒருவன் கூறும்போது சகஜமாகவே மார்பின் வலப்புறத்தையே தொட்டுக் கூறுவதால்—அவ்விடம் ஆன்மாவின் ஸ்தானமாகவும் கூறப்படுகிறது. உடலில் மற்ற இடத்தில் ஆன்மா இல்லையா என்ன? சர்வ வியாபியாகிய ஆன்மா உடலில் ஏனைய பாகங்களிலும் இருந்தாலுங்கூட, மற்ற இடங்களை ஆன்ம ஸ்தானமாக ஏன் கூறாமல் மார்பின் மத்தியையே கூறப்படுகிறது என்று சற்று யோசித்தாலே, அகந்தையின் உற்பத்தியை ஸ்தானம் மார்பாகவே யாகையால்தான் சாஸ்திரங்களாலும், சிற்சில சமயம் பகவானாலும் அவ்வாறு கூறப்பட்டது என்ற உண்மை வாசகர்க்கு விளங்கும். தூக்கத்திலிருந்து அகந்தை விழிக்கும்போது ஓர் இடத்திலிருந்தே எழுந்து உடல்முழுவதும் பரவிக் கொள்வதால், மீண்டும் துயில் வரும் போது அங்கேயே வந்து ஒடுங்குவதால்—அதன் மூலப்பொருளாகிய ஆன்மாவையும் (மார்பகம்—இருவிரல்—வலப்புறம்—என்றெல்லாம்) ஓர் எல்லைக்கு உட்பட்ட இடத்தில் இருப்பதாக அஞ்ஞானிகட்குக் கூறப்பட்டது.

அதமட்டுமன்றி, ஜடவுடலில் நான் என உதித்து, உடலெங்கும் பரவிக்கொள்ளும் அகந்தை யறிவு ஓர் உண்மையற்ற அறிவொளி. அடிவானத்தில் ஏதோ ஓரிடத்தினின்றும் சூரியன் உதிப்பதாகத் தோன்றுவதுபோல, ‘நான்’ என்னும் இவ் வகந்தை யுணர்வு மார்பு மத்தியின் இருவிரல் வலமாகிய ஓர் இடத்தே உதித்து உடலெங்கும் பரவுவதாகத் தோன்றுகிறது. உண்மையில் சூரியன் உதிப்பதுமில்லை; மறைவதுமில்லை, அது இருந்த விடத்தில் இருந்தபடியே இருந்து வருகிறது. பூமியின் சுழற்சியாடு சூரியனைச் சம்பந்தப்படுத்திப் பார்ப்பதால்தான் சூரியன் ஏதோ பூமியில் ஓரிடத்தில் உதித்து ஓரிடத்தில் ஒடுங்குவது போலக் காணப்படுகிறது. அது போல, பாரமார்த்திக சத்தியப்படி ஆன்மாவாகிய சத்திய அறிவொளி உதிப்பது மில்லை; ஒடுங்குவது மில்லை. அது எங்கும் என்றும் இருந்தபடியே யிருக்கிறது. உண்மையற்ற உடலாதி

நாமரூப உபாதி அதனோடு பொய்யாக ஆரோபிக்கப் படுவதாலேயே ஆன்மா, ஒரு அகந்தை வடிவில் உடலில் ஓரிடத்தில் உதித்தொடுங்குவது போல, பொய்யாகக் காணப்படுகிறது. ஆகவே, பாரமார்த்திக உண்மையின் கண்ணோக்கில், 'நான் உடல்' என்னும் அகந்தை எழுச்சியே வெறும் பொய் என்று ஆகும்போது, அது உடலில் எழும் ஓர் இடம் என்பதும் சுத்தப் பொய்யே யாகு மன்றோ? உண்மை இவ்வாறு இருந்தாலும் பொய்யான வியவகாரிக நிலையிலிருந்து நோக்கும் சாமானியர்களது கண்ணோக்கில் மார்பக மத்திக்கு இருவிரல் வலத்தே அது உடலில் தோன்றி ஒடுங்குவதாகத் தோன்றுகிறது எனலாம். அத்துடன், இப் பொய் யகந்தையின் எல்லைக்குட்பட்ட உபாதியான உதிப்பிடமோ மெய்ப்பொருளாகிய ஆன்மாவே (இதயமே) யாகையால், உடலிலுள்ள இந்த ஸ்தானத்தையே ஆன்மாவுக்கும் உறைவிடமாகக் கூறப்பட்டது. உடம்பை எதுவரை எவ்வுளவு உண்மையாகக் கருதுகிறோமோ அதுவரை அவ்வுளவு உண்மையாகவேதான் உடலில் ஆத்ம ஸ்தானத்தையும் நாம் கருத வேண்டும்; கருதமுடியும்! எப்போது ஆன்ம விசாரத்தால் இவ் வகந்தை அல்லது மனம் எனப்படுவது இருப்பற்ற ஓர் பொய்யே என்று தெரியவருகிறதோ, அப்போது உடலும், உடலில் ஆன்மாவுக்கு ஓர் இடமும் வெறும் பொய்யாகவே அறியப்படும். பகவான் முதன்முதலில் "மார்பின் நடுவே இருவிரல் வலப்புறம் உள்ளதே இதயம்" என்று கூறியபோது, ராஜ்யோக சாஸ்திரத்தையே நம்பிப் பயின்று வந்த சிலஅடியார்கள், ஸ்ரீபகவானது அனுபவமாகிய வுண்மையில் நம்பிக்கை யற்றவர்களாய், "அவ்வாறு ஸ்ரீபகவான் கூறுவதற்கு ஏதாவது சாஸ்திரப் பிரமாணம் உண்டா?" என்று வினவினர், அதற்கு ஸ்ரீபகவான், "எவனொருவனும் தன்னைச் சுட்டிப் பேசும் போது இயல்பாகவே மார்பின் வலப்புறத்தைத் தொட்டே பேசுகிறு னல்லவா? இந்த யாவர்க்கும் சம்மதமான சாமானிய அனுபவமே அதை விளக்கப் போதுமே; சாஸ்திரப் பிரமாணம் எதற்கு?" என்று கூறி விட்டனர். ஆயினும், பிறகு ஒரு சமயம் மலையாள மொழியிலிருந்த 'அஷ்டாங்க ஹ்ருதயம்' என்னும் ஓர்வைத்திய சாஸ்திரத்தில் "மார்பகமத்திக் கிருவிரல் வலத்தே இருப்பது இதயம்" என்று கூறப்பட்டிருப்பதைக் கண்டனர். அதன்பின் தன் அனுபவ உபதேச மொழிகளை நம்பாமல் ஆதாரம் கேட்ட அடியார்களின் திருப்திக்காக "அஷ்டாங்க ஹ்ருதய"த்திலிருந்த இருபாடல்களைத் தமிழில் மொழிபெயர்த்த தருளினர். அவைகளே இப்

போது உள்ளது நாற்பது அநுபந்தத்தின் 18, 19 ஆவது பாடல் களாகச் சேர்க்கப்பட்டுள்ளன. பருஷ்டலில் ஓரிடத்திற் குறிப்பிடப்படும் இதயஸ்தானத்தைப் பற்றிய இவ்விரு பாடல்களும் பகவானது நேருபதேசங்க ளடங்கிய உள்ளது நாற்பதில் சேர்க்கப் படாமல் அநுபந்தத்திலேயே இடம் பெற்றிருப்பதும் இக் காரணத்தாலேயே என்பது இங்கு முக்கியமாகக் குறிப்பிடப்பட வேண்டியதாகும். வியவகாரிக உண்மையிலேயே தவிர பாரமார்த்திக உண்மையிற் பொருந்தாததும் (diluted) மலினப் படுத்தப் பட்டதுமான இவ்வுபதேசம் மந்தாத் காரிகளின் மனத்துக்கேற்ப சாஸ்திரங்கள் இரக்கங் கொண்டு, குறைத்துக் கூறிய உண்மையே தவிர வேறில்லை. உள்ளதுநாற்பது—அநுபந்தத்தின் 18, 19 ஆவது பாடல்களில் காட்டப்பட்ட இதயத்தின் வருணனைகள் பூரண உண்மை யல்ல என்ற விபரம் உபதேச மஞ்சரியில், அப்பியாசப்பிரகரணத்தில், 9ஆவது கேள்வியான “இதயத்தின் சொரூபம் யாது?” என்ற கேள்விக்கு விடையாக, “இதயத்தைப்பற்றி வருணிக்கும் சுருதிகள்:

இருமுலை நமோர் படிவயி ரிதன்மே
ஸிருமுப் பொருளுள ந்றம்பல விவற்று
ளொருபொரு ளாம்ப லரும்பென வள்ளே
யிருவிரல் வலத்தே யிருப்பது மிதயம்.

அதன்முக மிகலுள தகமுள சிறுதுளை
யதனிலா சாதியொ டமர்ந்துள திருந்தம
மதனையா சிரித்துள வலலமா நாடிக
ளதுவளி மனதொளி யவற்றின திருப்பிடம்.

(உள்ளது நாற்பது அநுபந்தம்-18, 19)

எனக்கூறினும், பரமார்த்தத்தில் ஹ்ருதயமென்ற சொற்குப் பொருள் ஆன்மாவே. அது சத்து சித்து ஆனந்தம் நித்தியம் பூரணம் என்னு மிலக்கணங்களால் வயவகரிக்கப்படுவதால், அதற்கு உள்வெளி, கீழ்ப்பெல் என்பவாதிய பேதங்கள் கிடையா. சர்வநினைவுகளும் எவ்விடத் தொடுங்குகின்றனவோ அந்நிச்சலமான இடமே ஆன்ம நிலை யெனப்படும். அதன் ஸ்வரூபத்தை உள்ளவாறு உணர்ந்து நிற்குங்கால் அது தேகத்திற் குள்ளிலோ புறம்பிலோ என்பதாதிய ஆராய்ச்சிகளுக்கு அங்கு இடமில்லை” என்று ஸ்ரீ பகவான் கூறுவதிலிருந்து நன்கு விளங்குவதாம்.

‘இதயம்’ என்பதன் பொருள், காலம் இடம் என்னும் எல்லைகளைக் கடந்து “நான் இருக்கிறேன்” என்று விளங்கும் ஆன்மாவே. இந்த உண்மை வாசகர்களால் உணரப்பட்டு விட்டால், உண்மை நோக்கில் இதயமென்பதை ஜடதேகத்தில் ஓர் அளவுக்குட்பட்ட இடத்தில் இருப்பதாகக் குறிப்பிட முடியாது என்பது விளங்கும்.

“தன்னுள் தனுவிருக்கத் தானச் சடவுடலந்
தன்னு ளிருப்பதாத் தானுன்னு—மன்னவன்
சித்திரத்தி னுள்ளுளதச் சித்திரத்துக் காதார
வத்திர மென்றெண்ணு வான்”

—ஏகான்ம பஞ்சகம்-3

பொருள் :- இயல்அறிவின்ப மான தனக்குள்ளேயே (அதிஷ்டானமாக உள்ள தன்னிடத்திலேயே) இவ்வுடல் விளங்கிக் கொண்டிருக்க, தானாகிய ஆன்மா அந்த ஜடமான உடம் பினுள்ளேயே இருக்கின்றதாக(அறியாமையால்) நினைக்கும் ஒருவன், சித்திரம் ஒன்றுக்கு ஆதாரமாக இருக்கும் துணி(திரை) யானது அந்தச் சித்திரத்துக்கு உள்ளேதான் உளது என்று கருதுகிற அறிவிலி போன்றவ னாவான்.

ஸ்ரீபகவான் இவ்வாறு தன் உபதேசங்களில் ஒன்றல்ல, பல விடங்களில் உடலில் குறிப்பிடப்படும் இதயஸ்தானம் உண்மையற்றது என்பதைத் தெளிவாகக் கூறியிருந்தும், சில ரமண பக்தர்கள் “நான் இவ்வுடலே” என்ற பொய்யுணர்வைச் சந்தேகிக்கக்கூட சக்தி யற்றவர்களாய், அதனால் ஸ்ரீ பகவானது உபதேசக் கருத்துக்களைச் சரிவர கிரகித்துச் சிந்தித்து ஆராய்ந்து மனனம் செய்யக் கூடாதவர்களாய், ஆத்மவிசாரச் செய் முறையாவது, “உடலின் மார்பக மத்தியிலிருந்து இருவிரல் வலப்புறமாக ஓர் இடத்தை நினைத்துக் கொண்டே யிருப்பதுதான்” என்ற தவறான முடிவுக்கு வந்து விட்டதோடு, அவ்வாறே பேசியும் எழுதியும் வருவது வருந்தத் தக்கதே. இதனால் இன்னும் சிலர் ‘நான் எங்கிருந்து?’ என்னும் இரண்டாவது வினாவைப் பின் பற்றுவதாக எண்ணிக் கொண்டு, தமது மார்பின் வலப்பக்கம் இதயம் இருப்பதாகப் பாவித்து “நான் அங்கிருந்துதான்” என்ற ஒரு விடையை எதிர்பார்த்த வண்ணம், மனத்தால் வலது மார்பிடத்தை நினைத்துக் கொண்டே யிருக்க முயல்கின்றனர்! ஆனால் முன்பே கூறியபடி, இது ஷடாதாரத்துள் ஒன்றை

நினைத்துக் கொண்டிருக்கும் பண்டை மார்க்கங்களைவிடச் சிறந்த தொன்றுமில்லை!! ஏனெனில் நான் என்னும் தன்மை நாட்டமில்லாமல் முன்னிலைப் பொருளாகிய உடலில் ஏதோ ஒரிடத்தைக் கவனித்துக்கொண்டிருப்பதும் ஓர் முன்னிலை நாட்டமே யன்றோ? இப்படிப்பட்ட, முன்னிலைப் பொருளின் மேல் கொள்ளும், நாட்டம் (சுட்டுணர்வு) தன்மையின் உண்மையாகிய ஆன்மாவை அறிய எப்படி உதவும்? இவ்விரு பாடல் களும் வைத்திய சாஸ்திரமாகிய (ஞான சாஸ்திர மாகாத) அஷ்டாங்க ஹ்ருதய நூலில் ஆன்மாவுக்கு இடம் குறிப்பிட்டதைத் தவிர, ஸ்ரீபகவான் தாம் உருவிய மூல உபதேச நூல்களிலோ, வட மொழியிலிருந்து தாம் மொழி பெயர்த்த இதர சுலோகங்கள் எவற்றிலுமோ, அவ்வுது சம்பாஷணை வடிவிலுருளிக் குறிப்பெடுக்கப்பட்ட உபதேசங்களிலோ—எதிலுமே இடம் குறிப்பிடவோ, அல்லது மார்பின் வலப்பக்கத்திலுள்ள ஓர் இதய இடத்தைத் தியானிக்கும்படிச் கூறவோ இல்லை. அதற்குமாறாக, சிலசமயம் பக்தர்கள் “இவ்வாறு மார்பில் ஓர் இடத்தைத் தியானிப்பதை ஓர் ஆன்ம சாதனமாகக் கொள்ளலாமா?” என்று கேட்டபோது, “உடம்புக்குள் எந்த ஒரு இடத்தையும் தியானிக்க வேண்டாம். ‘நான் இருக்கிறேன்’ என்னும் தன் இருப்புணர்வை—சத்தித் தையே தியானிக்கட்டும்” என்று திட்டவட்டமாகக் கூறியுள்ளனர். உதாரணமாக Talks with Sri Ramana Maharshi நெ. 131ல் ஓரன்பர், “மார்பின் மத்திக்கு இருவிரல் வலப்பக்கமாகிய ஒரிடத்தில் இதயம் இருப்பதாக நாம் கற்பித்துக் கொண்டு அவ்விடத்தில் தியானிக்கலாமா?” என்று கேட்ட போது ஸ்ரீபகவான் “கூடாது; ‘நான் யார்?’ என்ற விசாரமே செய்யத் தக்கது” என்றும் “தன்னை நாவதைத்தவிர, இதய ஸ்தானமாக யாதொரு இடமும் கவனிக்கப்பட வேண்டிய தில்லை” என்று கூறியிருப்பதோடு, “இதயஸ்தானம் என்று ஒரு உடலிடத்தைத் தியானிப்பது விசாரமாகாது” என்றும் விளக்கி, பிறகு அதே நூலில் நெ.273ல், “இதயத்தைத் தியானிப்பதற்காக நான் மார்பின் வலப்புறத்தைத் தியானிக்க வேண்டுமா?” என்று கேட்ட ஒரு பக்தரின் மற்றொரு கேள்விக்கு, ஸ்ரீபகவான், “இதயம் உடலில் உள்ள ஓர் அங்கமல்ல. வலப் புறத்தோ இடப் புறத்தோ தியானிக்கக் கூடாது. ஆன்மாவின் மீதே நாட்டம்-தியானம் வேண்டும். ஒவ்வொருவனும் ‘நான் இருக்கிறேன்’ என்கிற எல்லவா? இந்த ‘நான்’ யார்? அது உள்ளி

லோ, வெளியிலோ, வலத்திலோ, இடத்திலோ இல்லை. 'நான் இருக்கிறேன்' அவ்வளவுதான்!" என்று விளக்கி யருளினர்.

மேலும் இத்துலவுடலோ ஜாக்ராவஸ்தையில் (விழிப்புக் காலத்தில்) மட்டுமே இருக்கிறது; உணரப்படுகிறது. தவிர இதே உடல் தூக்கத்திலோ, கனவிலோ இருப்பது மில்லை. அறியப்படுவது மில்லை. ஆகையால் இந்தப் பருவுடலிலுள்ள எந்த ஒரு ஸ்தானத்தை தியாதிப்பதும் இம் மூ வவஸ்தைகளையும் கடந்து நிற்கும் நிலையை அடையச் சிறிதும் உதவா தன்றோ? "நான் இருக்கிறேன்" என்னும் சத்தித்தே, தன் இருப்புணர்வே நனவு, கனவு, ஆழ்ந்த துயிலாகிய மூ வவஸ்தைகளிலும் இருந்து வருவதோடு, நம்மால் அறியவும் கூடிய சத்தியப் பொருளாய் முள்ளது. எனவே இந்த "நான் இருக்கிறேன்" என்ற நம் இருப்புணர்வே சத்-சித்தே மூ வவஸ்தைகளையும் கடக்கத் தக்க தியான லக்ஷிய மாகும்.

இங்கு சிலர், "உடலில் ஏதாவதொரு பகுதியைத் தியா னிப்பது ஆன்ம விசாரமல்ல என்பது சரியே. ஆயினும் நாம் 'நான் இருக்கிறேன்' என்ற தன்மையுணர்வைக் கவனிக்கும் போது அவ்வுணர்வு உடலின் ஏதோ ஓர் இடத்தில் இருந்து கொண்டிருப்பதாக வாவது அனுபவம் உண்டாகு மல்லவா?" என்று கேட்பதுண்டு.

"நான் இருக்கிறேன்" என்ற உணர்வுக்கு உடலில் ஏதாவ தொரு இடத்தை நாம் அனுபவமாகப் பெறுவதென்றால் அவ் ஆன்ம உணர்வை இடமாகிய அளவுக்கு உட்படுத்து கிறோம் என்றே சொல்ல வேண்டும். ஆனால் ஆன்ம விசார சாதனையின் நோக்கமே, "எல்லையற்ற சத்திய இருப்புத் தன் மையே நாம்" என்று அனுபவிப்பதற்கன்றோ? மேலும், எது வரை உடலில் ஏதாவதொரு ஸ்தானம் சிறிதளவாவது உணரப்படுகிறதோ அதுவரையில் நம் கவனம் சிறிதளவாவது உடலின் ஓரிடத்தை நாடியே நிற்கிறது என்றுதான் பொருள்படும். அதாவது நம் கவனம் முழுவதும் "நான் இருக்கிறேன்" என்ற உணர்வினமேல் பூரணமாகப் பதிய வில்லை என்பதே தெரிகிறது. ஆன்மானுபவம் பெறுவதற்கோ நம் கவனமானது—நாட்டமானது உடல் முதலிய எல்லா முன்னிலை-படர்க்கைப் பொருள்களிலிருந்தும் முற்றும் திருப்பப்

பட்டு “நான் இருக்கிறேன்” என்ற தன்மையுணர்வின் மேல் மட்டும் முழுவதும் நிலையாகப் பதிய வைக்கப்படவேண்டும். கீழ்க்கண்டதொரு சிறு, மஹாபாரதக் கதையினால் மிகக் கூர்ந்த மதியும் முழு ஏகாக்கிரமும் கொண்ட தன்னாட்டமே ஆன்மானுபவத்திற்கு மிக அவசியம் என்பது நன்கு விளங்கும்.

பாண்டு புத்திரர்களாகிய ஜவரையும் கௌரவர்களாகிய துரியோதனது நூற்றுவரையும் வில்வித்தையிற் பயிற்சி யளித்து முடித்த பின் அவர்களது குருவாகிய துரோணச்சாரியார் அவர்களது திறமையைச் சோதிக்க ஒரு நாள் ஒரு பர்ட்சைவைத்தார். ஒரு பொம்மைப் பறவையை ஓர் உயர்ந்த மரத்தின் உச்சிக்கோயிற் கட்டி வைத்தார். அரச குமாரர்கள் அனைவரையும் அழைத்துச் சேர்த்தார். “இளைஞர்களே, நீங்கள் ஒவ்வொருவரும் தத்தம் வில்லை வளைத்து இந்தப் பறவையின் தலைக்குக் குறி வையுங்கள். நீங்கள் ஒவ்வொருவரும் நான் அம்பு விடச் சொல்லும்போது விட்டு அப்பறவையின் தலையை மட்டும் அறுத்து வீழ்த்த வேண்டும்” என்றார். யுதிஷ்டிரரது (தர்ம புத்திரரது) முறை முதலில் வந்தது. பறவையின் தலைக்கு யுதிஷ்டிரர் குறிவைத்து நின்றபோது அவரிடம் துரோணர் சென்று “நீ என்னென்ன பார்க்கிறாய்? நான் அருகில் நிற்பது தெரிகிறதா?” என்றார். “ஆம்” என்றார் யுதிஷ்டிரர். “மரம் எங்கிருக்கிறது தெரிகிறதா?” “ஆம்; தெரிகிறது” “மரத்தின் உச்சியில் பறவை?” “ஆம், தெரிகிறது.” “மற்ற உன் சகோதரர்கள் வந்திருக்கிறார்களே, தெரிகிறதா?” “ஆம், ஆம், இவையாவும் எனக்கு தெரிவதே!” என்றார் யுதிஷ்டிரர். உடனே துரோணர், “நீ பறவையை அறுக்கத் தகுதியற்றவன்; நீ விலகி விடு” என்றார். இதே கேள்விகளை ஒவ்வொருவராய் மற்ற எல்லா அரசகுமாரர்களிடமும் கேட்டு வந்தார் துரோணர். ஒவ்வொருவரும் அதே பதிலையே கூறி வந்தனர். குருவும் அதே மாதிரி ஒவ்வொருவரையும் தகுதியற்றவனாகத் தள்ளிக் கொண்டே வந்தார். கடைசியில் அர்ச்சுனனது முறை வந்தது. அவன் பறவையைக் குறிவைத்து நின்று நுந்த இடத்திற்கு வந்ததும் துரோணர் அதே கேள்விகளைக் கேட்டார். அர்ச்சுனனே அதற்கு விடையாக, “இல்லை, பறவை ஒன்றுதான் தெரிகிறது. வேறொன்றும் தெரியவில்லை” என்றான். மகிழ்ந்த துரோணர், “சரி; நீ பறவையைப் பார்க்கிறாய்”

யென்றால் அது எப்படிப்பட்டது என்று சொல்” என்றார். அர்ச்சுனன், “அப்பறவையின் தலையை மட்டுமே நான் அறிகிறேன். அதன் உடலைப் பற்றி ஒன்று மறியேன்” என்றான். “சரி, அம்பை விடு”, என்றார் ஆசிரியர். உடனே அம் பெய்தான் அர்ச்சுனன். அப் பறவையின் தலையும் அறுபட்டு வீழ்ந்தது.

பறவையின் தலையைக் குறி வைத்து நின்ற அர்ச்சுனனுக்கு அவனது ஏகாக்கிரக் கவன மிகுதியால் அப் பறவையின் மற்ற பாகங்களோ, அது இருந்த மரமோ, பிற யாதொன்றுமோ தெரியாமற் போயிற் றல்லவா? அது போலவே, நாம் “நானிருக்கிறேன்” என்ற தன்மையுணர்வின் மேல் முழு ஏகாக்கிரமும், ஆழ்ந்த கவனமும் கொள்வோமாயின் முன்னிலைப் பொருளாகிய உடலையோ, உடலின் மார்பு, இருவிரல், வலம், இடம், யாதொன்றையுமோ அறியமுடியாது. இவ்வாறு நம் நாட்டம் தன்மையின் மேல் மட்டும் ஊன்றி உறைத்து நிற்குங்கால் “இத் தன்னுணர்வு உடலில் இன்ன ஓர் இடத்தில் அனுபவமாகிறது” என்று கூறுவது எப்படி? ஆகையால் சாதனைக் காலத்தில், நம்மால் அறிபடும் ஒரு முன்னிலைப் பொருளாகிய உடலினின்றும் நம் கவன சக்தியை முற்றும் திருப்பி, ‘நான்’ என்ற உணர்வில் மட்டும் நிறுத்த வேண்டும்.

இது காரும் மனம் அல்லது புத்தி என்று விளங்கிக் கொண்டிருந்த நம் கவன சக்தி—நாடும் சக்தி— இப்போது, முன்னிலைப் படர்க்கைப் பொருள்கள் எதன் மேலும் செலுத்தப் படாமல், தன்மையின் மேல் மட்டும் செலுத்தப் படுகிற தல்லவா? “செலுத்தப் படுகிறது” என்று உபசார மாத்திரமாக இதை நாம் கூறினாலும், உண்மையில் இது செலுத்தும்—செல்லும்—கிரியை ரூபமல்ல; இது இருத்தப்படும்—அல்லது இருக்கும்—ஸத் ரூபமாகும். ஏனெனில் (மனம் உள்பட) முன்னிலைப் படர்க்கைகள் நமக்கு அன்னிய மாகையால், அவை மேற் சென்ற நாட்டமானது செலுத்தப்பட்டதோர் கிரியை ரூப மாயிற்று. ஆனால் தன்மை வடிவான ‘நான்’ என்னும் அன்னன்னிய உணர்வின் மேல் அந்தக் கவனம் நாட்டப்படும் போது, ‘செல்லல்’ என்பது போய், ‘இருத்தல்’ என்ற வடிவுறுவதால், இக் கவனம் அக்கிரியை அல்லது நிஷ்கிரியை ரூபமாகும். முன்னிலைப் படர்க்கைகளின் மேற் சென்று கொண்டிருந்த வரையில் அக் கவனசக்தியின் பெயர் மனம்

அல்லது புத்தி எனப்பட்டது; அதன் நாட்டம் ஓர் கிரியை அல்லது கர்மா எனப்பட்டது. மனத்தாற் செய்யப்பட்டால்தான் அது ஓர் கர்மா. ஆனால் எப்போது, அதற்கு மாறாக, தன்மையின் மேல் கவனம் நிறுத்தப் பெற்றதோ அப்போதே அதற்கு மனம், புத்தி, அகந்தையறிவு என்ற கீழ்த்தரமான பெயர் நிங்கி விடுகிறது. அத்தத் தன் நாட்டமும் ஓர் கர்மா (வினை) ஆகாமல் 'அகர்மா' (சம்மாவிருத்தல்) ஆகிவிடுகிறது. ஆகவே தன்னை நாட ஆரம்பித்த மனம் மனமல்ல! ஆன்மாவின் சித்ருபமே! அவ்வாறே முன்னிலைப் படர்க்கைகளை நாடும் வரையிலும் அது ஆன்ம சித்ருபமல்ல! சித்தின் ஆபாச ரூபமான மனமே! இதனால் தன்னை நாடுதல் ஓர் கிரியை யல்ல வாதலால், 'கர்மா வல்ல' என்றோம். அதாவது ஆன்மாவேதான் ஆன்மாவை யறிகிறது; அகந்தையல்ல!

ஆன்ம விசாரம் அல்லது தன்னாட்டத்தை மேற்கொள்ளப் பூரண இச்சை கொண்ட மனம் பக்குவ மனம் எனப்படும், அதாவது முன்னிலைப் படர்க்கைகளை நாட விரும்பாததால் அம்மனம் வைராக்கியச் சிகரம் அடைந்து விட்டது என்னலாம். சகலவித ஆசாபாசங்களும் முன்னிலைப் படர்க்கைகளைப் பற்றித் தானே! சுகத்தின் இருப்பிடம் 'நான்' என்று விளங்கும் தன்மையுணர்வுதான் என்று (இது வரை முன் அத்தியாயங்களில் கூறியபடி) நன்கு கண்ட மனமே, தன் சுபாவமான சுக நாட்டத்தால் தன்மையை இப்போது நாடுவதால், தன்னாட்டத்திலுள்ள அந்தப் பிரியமே சிரேஷ்டமான பக்தி எனலாம். இங்ஙனம் பக்தி—வைராக்கியத்தால் பூரண பக்குவ முற்ற மனம் தன் மீது நாட்டமுறுவதையே பகவான் ஸ்ரீரமணர் கூறும் 'நான் யார்?' விசாரம் என்று சொல்ல வேண்டும். "சரி; இத் தன்னாட்டம் கொள்ளச் சம்மதித்து ஸ்ரீரமண வழியை (மார்க்கத்தை)ப் பின் பற்றிச் சாதனையில் ஈடுபடும் பக்குவ மனமாவது ஆன்மாவை அறியப்போகிறதா?" என்றால், அல்ல; அல்ல; அது அறியப் போகிறது! தற்கொலைக்குச் சம்மதித்துத் தான் பலியாகப் போகும் பலி பீடத்தின்மேல் (தற்கவனத்தால்) கழுத்தை வைக்கிறது!! ஏன்? முன்னிலைப் படர்க்கை நாட்டத்தால்தான் அதற்கு மனம் என்ற நாமரூபம் இருந்தது. தன்மை நாட்டம் ஆரம்பித்ததும் அதன் நாமரூபம் (மனம் என்ற பெயரும் அதன் எண்ண அபிப்பிராய வடிவமும்) அழிந்து விடுவதால், அதன் பிறகு விசாரத்தை மனம் செய்கிறது என்று

கூறக் கூடாது. செய்வது மனமு மல்ல; மனமல்லாத அவ்வான்மா சித் ரூபத்தின் சுபாவ தற்கவனம் ஓர் கர்மமு மல்ல.

“தகுந்த விசாரமனுஞ் சாதனைசெய் துள்ளே
புகுந்தறிந்தேன்’ என்றுரைத்தாற் பொய்யாம்!—அகந்தை
அறிவதொன்று மில்லை; அழிவதது; தன்னை
அறிவ தருண சலம்” *—ஸ்ரீ அருணாசல வெண்பா-39

“நான் இருக்கிறேன்” என்ற அறிவு எல்லோருக்கும் அனுபவமானது. இதில் “இருக்கிறேன்” என்ற உணர்வே அறிவாகும். இது அன்னியத்தைப் பற்றிய அறிவல்ல; தன்னைப் பற்றிய அறிவு. இதுவே “சித்”. இவ்வறிவே “நாம்”. “உணர்வே நாமாயுளம் உந்தீபற” என்பது பகவான் உபதேசம். இதுவே நம் இருப்பு அல்லது ஸத். இதை “உள்ளது” என்போம். அதாவது “நான் இருக்கிறேன்” என்பதில் “நான்”—ஸத்; “இருக்கிறேன்”—சித். நமது சத்சித் சொரூபமான ஆன்மா, இந்த “நான் இருக்கிறேன்” என்ற சத்சித் சொரூப மாத்திரமாய் விளங்காமல், “நான் மனிதனாக இருக்கிறேன்; நான் இராமனாக—இன்னாராக—இது—அதுவாக இருக்கிறேன்” என்றவாறு ஒரு உணர்வு இடையில் கலந்து விளங்குமாயின், அக் கலப்புணர்வே அகந்தை யாகும். இக் கலப்புணர்வு ஒரு நாம ரூபத்தைப் பற்றிக்கொண்டுதான் எழும். “நான் மனிதனாக இருக்கிறேன்; நான் ராமனாக இருக்கிறேன்; நான் உட்கார்ந்து இருக்கிறேன்; நான் படுத்து இருக்கிறேன்; என்றவாறு உணர்வாகும் போது, நமது தேகத்தையே நாமாகக் கருதிக் கொண்டு, அதன் நாமரூப விசேடங்களுக்கேற்ப, “நான் இவ்வாறு—அவ்வாறு—இருக்கிறேன்” என்ற உணர்வு காணப் படுகின்ற தல்லவா? இப்படி, “நான் இருக்கிறேன்” என்ற சுத்த அறிவுடன் (சத்சித்துடன்) “இவ்வாறு—அவ்வாறு” என்று கலக்கப்பெற்று எழுந்துள்ள உணர்வு தான் “நினைவு” எனப்படும். இதுவே முதல் நினைவு.

“நான் மனிதனாக—இன்னாராக—இருக்கிறேன்” என்ற உணர்வு ஒரு நினைப்பே. ஆனால் “நான் இருக்கிறேன்”

* ஸ்ரீ அருணாசல வெண்பா:— ஈற்றடி தோறும் ‘அருணாசலம்’ என்றே முடியும் 100 வெண்பாக்களைக் கொண்டதும், இந் நூலாசிரியரின் செய்யுள் நூல்களுள் ஒன்றானது மாம்.

என்பது ஓர் நினைப்பல்ல; அதுவே நம் சுபாவ இருப்பு. நம் இருப்பினின்று மெழுந்த ஒரு நினைப்பே “நான் இதுவாக இருக்கிறேன்” என்ற கலப்புணர்வு. இக் கலப்புணர்வாகிய (தன்மை, first person) நினைப்பு எழுந்த பிறகே, ஏனைய நினைவுகளாகிய முன்னிலைப் படர்க்கைகளைப் பற்றிய அறிவு (நினைவு) உண்டாகித் தோன்றுகின்றன.

“தன்மையுண்டேல் முன்னிலை படர்க்கைகள் தாமுளவாம்”

—உள்ளது நாற்பது-14

இந்த முதல் நினைவாகிய நம் கலப்புணர்ச்சியே “நம் எழுச்சி” அல்லது “அகந்தை யெழுச்சி” எனப்படும். இதுவே ஆதி விருத்தி! ஆகவே,

“நினைப்பது விருத்தி யாகும்; இருப்பது விருத்தி யல்ல”

—சாதனை சாரம்-239

“நான் இருக்கிறேன்” என்ற சுத்த சத்தித்துணர்வு ஒரு நினைப்பல்ல; அவ் வறிவு நம் சொரூபம். “நான் மனிதனாக இருக்கிறேன்” என்பது நம் சுத்த அறிவல்ல. அது நம் நினைப்பே யாகும்! இவ்விதம் நம் இருப்புக்கும் எழுச்சிக்கும் (இருப்புக்கும் நினைப்புக்கும்) பேதம் காண்பது, “நான் யார்?” என்ற விசாரத்தை மேற் கொள்வோர்க்கு முதலில் தெரியவேண்டிய விஷயமாகும்.

பகவான் ஸ்ரீரமணர் இவ் விசாரத்தை “நான் யார்?” என்றும், “நான் எங்கிருந்து?” என்றும் இரு விதமாகச் செய்யலாம் என்று உபதேசித் திருக்கின்றனர். இவ்விரு வினா வாக்கியங்களைக் கேட்டு, இது வரை பற்பல சாதகர்கள் பற்பல விதமான பேத அபிப்பிராயங்களை மனதிற் கொண்டு, சாதனை முறையில் “எப்படிச் செய்வது? எதைச் செய்வது?” என்று மலைப்பதுண்டு. இரண்டும் ஒன்றே என்று கொள்வோருள் பலரும், எவ்விதம் இரண்டும் ஒன்றே என்பதையும் நன்கு ஆராயாமல் மேம்புல் மேய்வாக விட்டுவிடுகின்றனர். “நான் யார்?” என்ற முதல் வினாவை எடுத்துக் கொள்ளும் சிலர், “நான் யார், நான் யார்?” என்று வாயாலோ, மனத்தாலோ ஜபித்துக்கொண்டிருக்க ஆரம்பித்து விடுகின்றனர். இது மிக மிகப் பொருத்தமற்ற காரியம்! எப்படி ஜெபித்துத் தியானித்து ‘அஹம் ட்ரஹ்மாஸ்மி’ போன்ற மகா வாக்கியங்கள் அருளப் பெற்றதின் நோக்கம் பாழாக்கப்பட்டதோ அதற்குக் கொஞ்சமும் குறைந்த தல்ல மேற்கண்டவாறு ‘நான் யார்?’ ஜெபம்

செய்வதும்!! “நான் யார்?” என்றது ஜபிப்பதற்காக வல்ல!” என்று பகவானே பலமுறை கூறியுள்ளனர்! இன்னும் சிலர் ‘நான் எங்கிருந்து?’ என்னும் இரண்டாவது வினாவைப் பின் பற்றுவதாக எண்ணிக் கொண்டு, தமது மார்பின் வலப்பக்கம் இதயம் இருப்பதாகப் பாவித்து, “நான் அங்கிருந்துதான்” என்ற ஒரு விடையை எதிர் பார்த்த வண்ணம், மனத்தால் வலது மார்பிடத்தை நினைத்துக் கொண்டே யிருக்க முயல் கின்றனர்! ஆனால் முன்பே கூறியபடி, இது ஷடாதாரத்துள் ஒன்றை நினைத்துக்கொண்டிருக்கும் பண்டை மார்க்கங்களை விடச் சிறந்த தொன்று மில்லை!! ஆன்ம விசாரச் செய்முறை யைப் பற்றிக் கூறுமுன்பே, இப்படிப் பட்ட குழப்பங்க ளெல் லாம் தீர வேண்டியது மிக முக்கிய மல்லவா? கவனிப்போம்.

‘ஆத்ம’, ‘அஹம்’ என்ற வடமொழிச் சொற்களுக்கு ‘நான்’ என்று பொருள். ‘ஆத்ம விசாரம்’ என்றால் ‘நான் யார்?’ என்று கவனிக்கும் நாட்டமே. இதை ‘அக நாட்டம், ஆத்ம கவனம், தன்னுட்டம், தானுயிருத்தல்’ என்னும் சொற்றொடர் களால் குறிக்கலாம். இவ்வாறு குறிக்கப்படும் ‘நான்’ என்ற யுணர்வு (first person) தன்மை யுணர்வு ஆகும். ஆனால் முன்பே கூறியுள்ளபடி, ‘நான் இதுவா யிருக்கிறேன்; நான் அதுவா யிருக்கிறேன்’ என்ற வடிவில் உபாதியுடன் கூடிய கலப்புணர்வை ‘அகந்தை—அகங்காரம்—ஜீவபோதம்’ என்றும், அவ் வுபாதி யற்று, ‘நான் நான்’ என்று மட்டும் விளங் கும் வெற்றறியை ‘ஆன்மா-ப்ரஹ்மம்-ஈசன்’ என்றும் கொள்க. ஆகையால் ‘நான்’ என்ற தன்மை யுணர்வு அகந்தை யுணர் வாகவோ அல்லது ஆன்ம உணர்வாகவோ இருக்க முடியும் என்று ஆகிற தல்லவா? சாதாரணமாக மனிதர்கள் யாவரும் தம் முடம்பே தாம் என்னும் அகந்தை யுணர்வையே ‘நான்’ என்று கருதுகிறபடியால் இவ் வகந்தையே ஜீவான்மா என்று இதுகாறும் பல நூல்களில் ஆன்ம சப்தம் கொடுத்து அழைக் கப் பெற்றுள்ளது. இக் காரணத்தால் இதை ‘எது?’ அல்லது ‘யார்?’ என்று விசாரிக்கும் தன்னுட்டத்தையும் ‘ஆத்ம விசா ரம்’ என்ற சொல்லால் சாஸ்திரங்கள் குறிப்பிட்டன. இருப் புணர்வாகிய ஆன்மா இதனால் எவ்வித விசாரத்துக்கும் உட் பட்டதோ அல்லது எவ்வித விசாரத்தையும் செய்வதோ அல்ல என்பது விளங்குகின்ற தன்றோ! இக் குறையை நிவர்த்திக்கவே பகவான் ரமணர் பழைய ஆன்ம விசாரம் என்ற பெயருக்குப்

பதிலாக 'நான் யார்?' என்ற புதுச் சொற்றொடரால் இதை நாமகரண மிட்டனர்! மக்கள் கருதும் இவ் வகந்தைத் தன்மை யுணர்வு உண்மையான தன்மை யுணர் வல்ல; ஆன்மாவே மெய்யான தன்மை யுணர்வு. அகந்தை யுணர்வானது அதன் நிழலாகிய போலித் தன்மை யுணர்வே. இவ் வகந்தை எது அல்லது யார் என்று விசாரித்தால், அது வாஸ்தவத்தில் இல்லாத வொன் ருகையால், அது மறைந்து போக, விசாரிப் போன் வேறு செயலற்று ஆன்மாவில் ஆன்மாவாய் நிலை பெற்று விடுகிறது.

மேற்கூறிய போலித் தன்மை யுணர்வு ஆன்மாவின்னும் உதித் தெழுவதால், அது தனக்கோர் எழுமிடமும் எழுங்காலமும் உடையதாக இருக்கின்றது. ஆகையால் 'நான் எங்கிருந்து?' என்ற கேள்விக்கு, 'அகந்தை யுதிக்குமிடம் எங்கிருந்து?' என்றே அர்த்தமாகிறது. அகந்தைக்கே உதிப்பிட முண்டு. ஆன்மாவுக்கோ உதிப்பு—ஒடுக்கம் இல்லாததால், ஓர் பிரத்தியேக இடமு மில்லை, காலமு மில்லை

“நாமன்றி நாளேது நாடேது நாடுங்கால்

நாமுடம்பேல் நாள்தாட்டுள் நாம்படுவம்—நாமுடம்போ?

நாம்இன்(று)அன்(று) என்றுமொன்று; *நா(டு)இங்(கு)அங்(கு)
எங்குமொன்றால்

நாமுண்டு நாள்தா(டு)இல் நாம்!!!”

—உள்ளது நாற்பது-16

என்கிறார் பகவான். ஆகையால் 'நான் எங்கிருந்து?' என்பது 'அகந்தை எங்கிருந்து?' என்று விசாரிப்பதே. கால தேசத்துக்குட்பட்ட இவ் வகந்தை எழுச்சியே 'நான் எங்கிருந்து?' என்ற கேள்விக்குப் பொருந்தக் கூடியது. 'எங்கிருந்து?' என்ற சொல்லுக்கு 'எதிவிருந்து?' என்றவாறு பொருள் கொள்ளும் படியாகவே பகவானது கருத்து. உதாரணமாக, “வெண்ணெய் எங்கிருந்து உண்டாகின்றது?” என்று கேட்டால், 'பாலிலிருந்து' என்றுதான் நாம் விடை கூறுகிறோமே தவிர, 'தயிர் கடையும் சட்டியிலிருந்து' என்று ஒரு இடத்தைக் குறிப்

*காலமும் தேசமும் நம்மிடத்தில் (ஆன்மாவில்) பொய்யாகத் தோன்றிக் காணப்படுவனவே தவிர நாம் அவற்றுள் அடங்கினோமல்ல. 'நான் இருக்கிறேன்' என்பதே ஞானியின் அனுபவமே தவிர 'நான் என்றுமுள்ளேன், எங்குமுள்ளேன்' என்பதல்ல.

பதில்லை. 'எங்கிருந்து?' என்றால் 'எதிலிருந்து-எப்பொருளிலிருந்து?' என்றே பொருள் கொள்கிறோ மன்றோ? அது போலவே, 'அகத்தை உதிப்பது எங்கிருந்து?' என்றால் 'எதிலிருந்து?' என்று தான் பொருள். பகவான் 'அகத்தையின் மூலம்—உற்பத்தி ஸ்தானம்—எது?' வென்று கேட்கும் போது, 'ஆன்மாவிலிருந்து' என்ற விடையையே தவிர, 'அங்கிருந்து, இங்கிருந்து' என்று எல்லைக் குட்பட்ட ஓர் இடத்தை விடையாக எதிர்பார்க்கச் சொல்லவில்லை. தேகத்தையே 'நான்' என்று சகஜமாகக் கொள்ளும் அஞ்ஞானியே—அவிவேகியே மார்பின் இரு விரல் வலத்தே தொட்டு, 'நான் இங்கிருந்து' என்று விடை கூறுவான். சாமானிய மனிதர் அனைவரும் 'நான் தேகமா யிருக்க முடியுமா?' வென்று சந்தேகிக்கக் கூட சக்தியற்ற அவிவேகிகளே யாதலால், மனிதர் அனைவருக்கும் பொதுவாக அனுபவத்திலுள்ள ஓர் விஷயம் இது! ஆனால் விவேகியான ஓர் சாதகனே, பகவானது கேள்விக்கு, 'ஆன்மாவிலிருந்து' என்று பொருள் கொண்டு, அக் கேள்விக்கு லக்ஷியமான விடையாக, 'நான்' என்னும் ஆன்ம உணர்வையே கவனிப்பான்—நாடுவான். முன்னவனது நாட்டம் ஓர் முன்னிலைப் பொருளான மார்பின் வலப்புறம் செல்லும்; பின்னவனது நாட்டமோ இடம் முதலிய யாதொரு முன்னிலைப் பொருள் மேலும் செல்லாமல் 'இருக்கிறேன்' என்னும் தன்மை யிருப்புணர்வையே நாடி நிற்கும். இதுவே ஸ்ரீபகவான் நம்மிடம் எதிர்பார்ப்பது. எதிலிருந்து என்றபடியே பொருள் கொள்வோ மாயின், இடம்—காலம் எதுவும் விடையாக உதிக்காமல் ஆன்ம இருப்பாகிய வஸ்துவே (நாமே) விடையாக அனுபவிக்கப் படுகிறது. அவ்வாறின்றி, எங்கிருந்து என்ற கேள்விக்கு ஒரு இடத்தை விடையாக எதிர்பார்ப்போ மாயின், "மார்பின் இருவிரல் வலத்தே" என்று உள்ளது நாற்பது—அனுபந்தப் பாட்டு 18இல் காட்டி யுள்ளபடி, கால தேசத்திற் குட்பட்ட உடம்பில் ஓரிடம் அனுபவ மாகும். ஆயினும் இவ் வனுபவம் பாரமார்த்திக மல்ல. கால தேச நாம ரூப மற்ற தன்னுணர்வே இதயம் (அல்லது ஆன்மா) என்று கொள்ளப்பட வேண்டும் என்று பகவானால் உபதேசிக்கப்பட்டிருக்கிறது.

ஸ்ரீபகவான் தமிழில் உரையாடும் போது 'இடம்' என்ற சொல்லை அவ் விடத்திலுள்ள பொருளுக்கு ஆகுபெய ராகவே

உபயோகிப்பது வழக்கம். உதாரணமாக, ‘நான் யார்?’ என்ற நூலில், ஆளுவது பாராவில், ஸ்ரீபகவான் ‘நான் என்னும் நிகைவு (அகந்தையுணர்வு) கிஞ்சித்தும் இல்லா இடமே சொருபமாகும்’ என்று கூறியுள்ளபோது, எண்ணமே இல்லாத இடம் என்பது ஆன்ம சொருபமே என்று தெளிவாக விளங்குகின்றதன்றோ? மேலும், ‘உபதேச மஞ்சரி’ என்றநூலில் இரண்டாவதான அப்பியாசப் பிரகரணத்தில், ஒன்பதாவது கேள்விக்கு விடை கூறும்போது “அந்நிச்சல இடமே ஆன்ம நிலை எனப்படும்” என்று கூறும்போதும் இடமே என்பது ஆன்ம நிலையே என்று நன்றாகப் பொருள்படுகின்ற தல்லவா? எனவே உள்ளது நாற்பதின் 28ஆவது பாடலில், “எழும்பு மகந்தை எழுமிடத்தை..... ஆழ்ந்து அறிய வேண்டும்” என்று கூறங்கால் ‘இடம்’ என்ற சொல் காலதேச அளவுக் குட்பட்ட ஓர் இடத்தைக் கண்டு பிடிப்பதல்ல என்பதும், எதிலிருந்து அகந்தை உதிப்பதாகத் தோன்றுகிறதோ அந்த காலதேச எல்லை கடந்த ஆன்ம சொருபத்தையே குறித்து வந்துள்ளது என்பதும் கண்டு கொள்ளப்படவேண்டும். மேலும் இடம், காலம் எனப் படுபவை நமது வெறும் எண்ணங்களே யாகையாலும், அவை யிரண்டும் ‘நான்’ என்ற முதல் எண்ணமாகிய அகந்தை உதித்த பிறகே; அகந்தையின் காரியமாகவே உண்டாகித் தோன்றி இருப்புக் கொள்வன வாகையாலும் அவ் வகந்தையின் உதிப்பிடமாகிய-மூல வஸ்துவாகிய ஆன்மா காலதேச எல்லைக்கு அப்பாற்பட்ட—காலம் இடம் இவைக்குள் கட்டுப்படாத—அகப்படாத—ஒரு பரமவஸ்துவாகத்தான் இருக்க முடியுமே தவிர ‘மார்பின் வலப்புறம்’ என்ற ஒரு இடத்துக்கு உட்பட்டதாக அது இருக்கவே முடியாதன்றோ? ஆகையால் சாதகர்கள் ஆன்ம விசாரம் செய்யும்போது அகந்தையின் மூலம் என்பது அழிவுக்கு உரிய, அளவுக்குரிய ஜடவுடலுக்குள் ஓர் இடத்தைக் கண்டுபிடிக்க முயல்வது என்று கொண்டு முயற்சிக்கக் கூடாது. அகந்தை யடங்கி யழிந்தபின் விளங்கும் எவ்வையற்ற மெய்ப்பொருளான ஆன்மாவை யுணரவே முயல் வேண்டும்.

உடலில் அகந்தையின் எழுச்சிக்கு மூலஸ்தானமான ஓர் இடத்தை விடையாகப் பெறுவது பகவானது உபதேச நோக்கமல்ல; அல்லது ஆன்ம விசாரத்தின் முடிந்த பயனு மல்ல.

“நானேன் நெழுமிட மேதென நாடவுள்
நான்றலை சாய்த்திடு முத்திபற

ஞான விசாரமி துந்திபற.”

—உபதேச வந்தியார்-19.

என்று ஸ்ரீபகவான், தமது உபதேச நோக்கமும், ஆத்ம விசாரப் பயனும் “நான் தலை சாய்வதே” (ஒரு இடத்தைக் கண்டு பிடிப்பதல்ல) என்று தெளிவாகக் கூறிவிடுகின்றார்.

ஒரு சிலர் இங்கு, “விசாரணை ஆரம்பிக்க வேண்டியதோ ஜாக்கிரத்திலேதான். ஆனால் அகந்தையோ அதற்கு முன்பே எழுந்து ஜாக்கிரத்தைத் தோற்றுவித்து வியவகரித்துக்கொண்டிருப்பதால், அதன் பிறகு செய்யும் விசாரத்தால் அது எங்கிருந்து எழுகிறது என்றோ, அல்லது எதிலிருந்து எழுகிறது என்றோ எப்படிக் கண்டுபிடிப்பது?” என்று கேட்பதுண்டு.

அகந்தை எவ் விடத்திலிருந்து அல்லது எந்த மெய்ப் பொருளி லிருந்து எழுகின்றதோ, அதுவேதான் அவ் வகந்தை ஒடுங்கு மிடமு மாகும். “தேடினால் ஒட்டம் பிடிக்கும்.....” என்று ஸ்ரீபகவான் உள்ளது நாற்பதின் 25ஆவது பாடலிற் கூறியுள்ளபடி, அகந்தையின் சுபாவமே, அதை எது என்று நாடினால் அது அடங்கிப் பதுங்கி மறைவதே யாகு மாகையால், நாம் விசரத்திற் செய்ய வேண்டிய தெல்லாம் யாதெனின், இந்த ‘நான்’ என்னும் அகந்தை யுணர்வையே மிகுந்த கவனத்துடன் நாடி நிற்ப தொன்றே. நாடினால், அது எந்த இடத்தில், எப்பொருளில் மறைகிறதோ, அதன் லயஸ்தானமாகிய அதையே அதன் உற்பத்தி ஸ்தானமாகிய ஆன்மாவாக அறியலாம். எனவே ‘நான் எங்கிருந்து?’ என்ற வடிவில் இயற்றப்பட வேண்டிய விசாரத்தின் செய்முறை என்ன வெனில், அகந்தை வடிவுற்ற ‘நான்’ என்னும் தன்மையுணர்வை விடாது, ஜாக்கிரதையுடன் ஒரு முகப்பட்டு நாடுவதே. இவ்வாறு நாடப்பட்டால் அகந்தை இருப்பற்று மறையவே, பிறகு அனுபவப்படத் தக்கது உடலின் மார்பில் வலப்புறத்திலுள்ள ஓர் இடமல்ல! உடலற்ற, உள்-வெளி யற்ற, இடம்-வலமற்ற, கால-தேசக் கட்டற்ற ஆன்மாவே.

ஆகவே, ‘நான் எங்கிருந்து?’ என்ற முறையில் தன்னை நாடுவதானது அகந்தை யெழுச்சியை விசாரிப்பதாகும். ஆனால் ‘நான் யார்?’ என்று விசாரிக்கும்போது ‘நாம்’

என்ற உணர்வுக்கு நம் எழுச்சியைப் பொருளாகக் கொள்ளாமல், நம் இருப்பைப் பொருளாகக் கொள்ளும் சாதகர்கள் உண்டு! அப்படிக் கொள்வோ மாயின் அது ஆத்ம நாட்டாகும். இவ் வேறுபாட்டை நன் குணர்ந்து கொள்வதற்காகவே முன்பு நம் எழுச்சிக்கும் இருப்புக்கும் உள்ள வேற்றுமை விளக்கப்பட்டது. 'பிரம்மத் தியானம்' என்று இத்தனைக் காலமாக வழங்கிய சொற்றொடருக்குச் சரியான அர்த்தமாகிறது "உள்ளத்தே உள்ளபடி உள்ளதே உள்ளல் உணர்" (அதுவாய் இருந்தலே அதைத் தியானிப்பதாம்) என்று பகவான் விளக்கியது போலவே, ஆத்ம விசாரம் என்ற சொற்றொடருக்கு "ஆன்மாபிமுக மாதல்" (தன்னுட்டம்) என்பதே சரியான பொருள்.

இவ் விருவித (நான் எங்கிருந்து? நான் யார்?) விசாரத்திலும் சாதகனின் நாட்டம் தன்மேலேயே செலுத்தப்படுகின்ற படியால் 'நான்' என்ற சொல்லுக்கு உண்மைப்பொருளாகிய ஆன்ம வுணர்வைத் தவிர வேறெதுவும் அனுபவமாகிற நிலை. ஆகையால் 'நான் எங்கிருந்து?' என்றே 'நான் யார்?' என்றே செய்யப்படும் விசாரத்தின் முடிவு ஒன்றே யாகிறது! எவ்வாறெனின், 'எங்கிருந்து?' என்று நாடுவோன் அகந்தையைத் தேடிப் பின் தொடர, அது உண்மை யிருப்பற்றதால், நான் இன்னார் என்ற உபாதி யுணர்வின் உருவழியுங்கால் ஆன்மாவில் நிலை பெறுகிறான். 'நான் யார்?' என்று நாடுபவனே 'நான் நானே' என்று விளங்கும் தன்யதார்த்த இருப்பில் (ஆன்மாவில்) முயல்வற்று முழுகி விடுகிறான். ஆகையால் நான் எங்கிருந்தென்றே, யார் என்றே எவ்வாறாயினும் ஒரு விதத்தில் முடிவுவரை தன்னுட்டம் நடைபெற வேண்டியது அவசியம்.

'நான் யார்?' என்று விசாரிக்கும்போது கூட சாதகர்கள் சிலர் 'நான்' என்ற வுணர்வு உபாதியோடு கூடி அளவுக்குட்பட்டதான அகந்தையையே குறிப்பதாகக் கொள்வதுண்டு. 'நான்' என்னும் உணர்வை அகந்தையாகக் கொண்டாலும் ஆன்மாவாகக் கொண்டாலும் முடிவும் பயனும் ஒன்றே. ஏனெனில், உண்மையில் இரண்டு 'நான்கள்' அங்கு இல்லை. அந்த ஒரு 'நான்' உணர்வே உடல் முதலிய உபாதியோடு கூடாமல் தனித்து விளங்கும்போது ஆன்மா வென்றும்,

உடலுபாதிகளுடன் தோற்றமாத்திரமாகக் கூடி விளங்கும் போது அகந்தையென்றும் சொல்லப் படுகின்றது 'நான்' என்னும் உணர்வுக்கு அகந்தை வடிவங் கொடுக்கின்ற உடல் மன உபாதிகளோ உண்மையிருப்பற்ற வெறும் பொய்த் தோற்றமே. கயிற்றில் காணப்படும் பாம்பைப் போல. எப்படி பாம்பு ஒன்றும் கயிறு ஒன்றுமாக இரண்டு பொருள்கள் அங்கு இல்லையோ அவ்வாறே அகந்தையென்றும் ஆன்மாவென்றும் இரண்டு 'நான்கள்' இல்லை. தோற்றமாத்திரப் பாம்பின் உண்மை எப்படி கயிறே யாகிறதோ, அவ்வாறே தோற்றமாத்திர அகந்தையின் உண்மை ஆன்மாவே. இவ்வுண்மையை பரோக்ஷமாகவாவது புத்தியால் ஊகித்தறிந்து கொள்ளக் கூடியவர்களுக்கு, 'நான்' என்னும் உணர்வு இப்போது உபாதி சம்பந்தம் உடையதாகத் தோன்றினாலும் உண்மையில் அது பரிசுத்த ஆன்மாவே என்பதை நன்கு விளங்கிக் கொள்ள முடியும். இந்த அளவு கூட உண்மையைப் புரிந்து கொள்ள முடியாமல், 'நான் யார்?' என்ற கேள்வியிற் குறிப்பிடப்படும் 'நான்' என்பது அகந்தையா ஆன்மாவா என்று கேட்பவர்களுக்கு ஸ்ரீபகவான் சிலசமயம் " 'நான்' என்றது, அகந்தையை" என்று கூறுவதுண்டு. அதாவது, அவர்கள் 'நான்' என்று உணரும் அகந்தையுணர்வின் உண்மை ஆன்மாவே என்பதை அவர்கள் உணர மாட்டாதவர்களா யிருப்பதால் "இந்த 'நான்' என்னும் அகந்தையை நாடி ஆராய்க; ஆராய்ந்தால் அது ('தேடினால் ஓட்டம் பிடிக்கும்' என்ற நியதிப்படி) மறைந்தொழிய, ஆன்மாவே எஞ்சி நின்று விளங்கும்" என்று போதிப்பர் பகவான். இது எவ்வாறெனின், ஓர் கயிற்றைப் பாம்பாகக் காணும் ஒருவனிடம் "அந்தப் பாம்பை நன்றாக உற்றுப் பார். கவனமாக ஆராய்ந்து பார். அப்போது அந்தப் பாம்பு ஓடி மறைந்து விடும்" என்று சொல்வது போன்றதாம். ஒருவன், தோன்றும் அந்தப் பாம்பை அணுகி, நல்ல வெளிச்சத்தைக் கொடுத்துப் பார்ப்பானாயின் அப்போதுதான் அது உண்மையில் ஓர் பாம்பல்ல; கயிறே என்றறிவான். அதுபோல நாம் ஜாக்கிரதையாக மிக உன்னிப்புடன் நம் நாட்டத்தை 'நான்' என்ற உணர்வின்மேற் செலுத்திக்கவனிப்போமாயின்— "மனத்தின் உருவை மறவாது உசாவ, மனமென ஒன்றிலே உத்தீபந" என்றபடி—அகந்தை அல்லது மனம் என்று யாதொன்றுமே உண்மையில் இல்லை. அவ் வறிவொளியின் உண்மை ஆன்மாவே

என்றும், ஆன்மா ஒன்றே எப்போதும் விளங்கிக்கொண்டிருக்கிறதென்றும் அறிவோம். இங்கு “மறவாது உசாவல்” என்றது செய்வன தவிர்தலாகிய பிரமாதத்தால் நம் தற்கவனம் விட்டுப் போகாதபடி ஊன்றிக் கவனிப்பதைக் குறிக்கின்றது. ஆகையால் சிரத்தை மிக்கோர், ‘நான்’ என்ற வுணர்வுக்கு அகந்தை என்றோ ஆன்மா என்றோ கூட இப்போதே ஓர் பெயர் கொடுக்க வேண்டாம். ஏனெனில் அவ்விதம் ‘ஆன்மா’ என்றும் ‘அகந்தை’ என்றும் இரண்டு பேரா தன்னுள் இருக்கிறார்கள்? எம் மனிதனும் ‘தான் ஒருவனே’ என்ற அனுபவ ம் உடையவனே யாதலால் (lower self, higher self) அகந்தை-ஆன்மா என்று பாகுபடுத்திக்கொண்டு, ஒரு நான் இன்னொரு நாளைத் தேடும் இரட்டை யுணர்விற் குச் சாதனையில் இடந்தரக் கூடாது என்பதற்காகவே இவ்வாறு இங்கு கூறப்பட்டது.

“.....தனைவிடய மாக்கஇரு தான்உண்டோ? ஒன்றும் அனைவர்அனு பூதியுண்மை யால்”

—உள்ளது நாற்பது-33

என்கிறார் பகவான்.

அதனால் தனக்குத் தினமும் அனுபவமாகும் ‘நான்’ என்ற உணர்வைக் கவனிக்கும் தன்னுட்பத்தையே முடிவுவரை ஒவ்வொருவரும் இடைவிடாமற் பற்றினார் போதும். ‘நான் இவ்வுடம்பே’ என்ற ஜீவபாவ அடிப்படையை (அகந்தையிருப்பை)ச் சந்தேகிக்க முடியாமல் ஒத்துக் கொள்வோருக்கு ‘நான் எங்கிருந்து?’ என்ற வடிவில் தன்னுட்பம் கொள்வது (விசாரம் செய்வது) தகுதி யுடையது. அவ்வாறின்றி, தன்னைப் பற்றித் ‘தான் இன்னார்-இது’ என்ற வடிவில் யாதொரு ஜீவதேக பாவத்தையும் தனக்குக் கொடுத்துக் கொள்ளாமல், ‘நான் இருக்கிறேன் என்று விளங்கும் இவ் வுணர்வு எது?’ என்று கவனிப்போர்க்கு, ‘நான் யார்?’ என்ற வடிவில் தன்னுட்பத்தில் ஊன்றுவது தக்கது. முக்கியமாகச் சாதனையில் கவனிக்க வேண்டியது என்ன வென்றால், நம் கவனம் தன்மையொருமை யுணர்வாகிய நம் மேலேயே திருப்பப்பட வேண்டும் என்பதே.

செய்முறை

‘இது பிரம்மானுபவத்தைத் தரக்கூடிய ஆத்ம விசார சாதனை’ என்றுகூட முன்கூட்டி யாதொன்றும் அறிந்திராத இளம் பிராயத்திலேயே பகவான் ஸ்ரீரமணர் இவ் வரிய சாதனையில் தாமாகவே ஓர் நாள் ஈடுபட நேர்ந்தது! அன்று தாம் இறக்கப் போவது போன்ற மரண பயம் அவருக்குத் திடீரெனத் தோன்றிற்று. அதனால் மரணத்தைப் பற்றிய ஆராய்ச்சியும் தாமாகவே உதிக்கலாயிற்று. வந்துகொண்டிருக்கும் மரணத்தைக் கண்டு அவர் கலக்க மடைய வில்லை! பிறரிடம் கூறவுங்கிளம்ப வில்லை! அதை அமைதியாக வரவேற்றுத் தனக்குத் தானே முடிவு காணத் துணிந்தார். உடலைப் பிணமாகவே காணப்படும்படிக் கைகால்களை நீட்டிப் படுத்துக் கொண்டு மரணத்தை நேருக்குநேரே அனுபவத்தில் ஆராயலானார். ஆத்ம விசாரச் செய் முறையை சற்குரு மூர்த்தியின் அனுபவப் படியே வாசகர்கள் அறிய வேண்டியதே முதன்மை யானதாகையால், இவ் வனுபவத்தைப் பற்றி பகவானே பிற்காலத்திற் கூறியதை அவரது அருள் வாக்கின்படியே கீழே காண்போம்.

“சரி; மரணம் வந்து விட்டது! ‘சாவு’ என்றால் என்ன? சாவது எது? இவ்வுடல் சாகப் போகிறது; சாகட்டும்” என்று தீர்மானித்து, உதடுகளை இறுக மூடிக்கொண்டு, பேச்சு மூச்சுற்றப் பிணம்போ லிருந்துகொண்டு, கவனித்த போது, உள்ளே கீழ்க்கண்டவாறு தோன்றிற்று:- ‘இவ் வுடல் செத்து விட்டது. இனி இதை மயானத்திற்கு எடுத்துச் சென்று எரித்து விடுவர்; இது சாம்பலாகி விடும்; சரி; இவ் வுடலின் அழிவோடு நானும் அழிந்து விட்டேனா? இவ் வுடல் தான் நானா? இவ்வுடல் பேச்சு மூச்சுற்றுப் பிணமாய்க் கிடக்கிறது எனினும், இம் மரணத்தால் சிறிதும் தடைபடாமல் ‘நான்’ இருக்கிறேனே! எனது இருப்பு தடையின்றி நன்றாய் விளங்கிக்கொண்டிருக்கிறதே! ஆகவே மரிக்கும் இவ் வுடலல்ல நான்! நான் அழிவற்ற நானே!! (ஆன்மாவே). நான் ஒன்றே அனைத்தினும் உண்மையான பொருள்! இவ் வுடலோ சாவுக்குரியது; இவ்வுடலைக் கடந்த நான் நித்திய வாழ்வினன்! வந்த இதன் மரணமும் என்னைத் தீண்ட முடியவில்லை! என்று நிதரிசனமாக விளங்கிற்று. முடிவில் எழுந்த மரண பயமும் அதோடு என்றென்றும் திரும்பாமல்

மறைத் தொழிந்தது! இவை யாவும் வெறும் சிந்தனையாக இல்லாமல் நேருணர்வாகவே (பிரத்தியட்சமாகவே) அனுபவ மாயிற்று! அப்போழ்திலிருந்து உடல் கடந்த என் இருப் புணர்வு (சத்தித்) என்றும் ஒரே தன்மையாய் இருந்து வர லாயிற்று” என்றருளினர்.

இவ்வளவும் பிற காலத்தில் பகவான் மேற்கண்டபடி பல வாக்கியங்களாக நம்மிடையே கூறினாலும், ‘இவ்வளவும் ஒரே நொடிப் போதில் வாக்கு மனங்களின் செயலின்றிப் ப்ரத்தி யட்ச அனுபவமாக நடந்து முடிந்து விட்டது’ என்பதை வலியுறுத்திக் கூறினர்.

இம் மரண பயத்தைக் காரணமாகக் கொண்டு அவரது கவனம் ‘தன் இருப்பு எது? மாணம் அடைவது எது?’ என்று காணும் தன்மை நாட்டத்தில் ஆழ்ந்து ஊன்றியது. ஸ்ரீபகவான் மேற்கொண்டதான கவனம் தன்னுள் ஆழ்ந்து ஊன்றும் இதையே ‘விசாரம்’ என்று நாம் மேலே கூறிவந்த கருத்தையே பகவான் ‘நான் யார்?’ என்ற நூலில் “சதா காலமும் மனத்தை ஆன்மாவில் (தன்மை யுணர்வில்) வைத்தி ருப்பதற்குத்தான் ஆத்ம விசாரம் என்று பெயர் என்றும், ஆன்ம சிந்தனையைத் தவிர (தற் கவனத்தைத் தவிர, முன்னினைப் படர்க்கைகளாகிய) வேறு சிந்தனை கிளம்புவதற்குச் சற்றும் இடங் கொடாமல் ஆத்ம நிஷ்டாபரண யிருப்பதே, தன்னை ஈசனுக்கு அளிக்கும் *பரபக்தி என்று பெயர்” என்றும் கூறினர். சதா காலமும் இவ்வாறு தன்னுணர்வைப் பற்றுவதற்கு உபாயமான செய்முறை என்ன வென்று கேட்கப் பட்டபோது, பகவான் இளமையில் தாம் மேற்கொண்ட, முன் சொல்லப்பட்ட ஆத்ம விசாரச் செய் முறையையே சற்று விளக்கமாகக் கீழ்க் கண்டவாறு தமது உபதேச நூல்களில் அருள்கின்றார்:-

*உலகை உய்விக்கும் இருபெரும் உயர்வழிகளாகப் பகவான் ஸ்ரீரமணர் தம தனுபவத்திற் கண்டு உலகுக் களித்தவை ‘நான் யார்’ விசார மென்னும் ஞான மார்க்கமும், ‘சரணாகதி’ என்னும் பக்தி மார்க்கமுமே. ஸ்ரீரமண வழியின் இம் முதற் பாகத்தில் கேவல, சத்த, ஞான மார்க்கமாகிய ‘நான் யார் விசாரம்’ மட்டும் விளக்கப்படுகிறது. ஸ்ரீரமண வழியின் இரண்டாம் பாகத்திற் ‘பக்தி’ என்றும் இரண்டாவது அத்தியாயத்தில் இப் பரபக்தியின் விளக்கம் நன்கு காணக் கிடைக்கும்.

“ஆன்மா தானே தானாய் ‘இருக்கிறேன்’ என்ற வடிவில் விளங்கிக்கொண்டிருக்கும் சுயம் பிரகாசம். அதை (ஜோதி, நாதம்) இப்படி, அப்படி என்று ஒன்றும் பாவிக்க வேண்டாம். பாவிக்கும் நினைப்பே பந்தம். ஆன்மா இருட்டோ, பிரகாசமோ அல்லாத (பிரஜ்ஞை வடிவான) தேஜஸ் ஆனபடியாலே, அதை எவ்விதப் பிரகாச மென்றும் பாவிக்க வேண்டாம். அந் நினைப்பே ஒரு பந்தமாய் முடியும். (முதல் நினைவு வடிவான) அகந்தை உருவழிதலே முக்தி; ‘தேகம் நான்’ என்ற உணர்வில் பஞ்சகோச ரூபமான மூன்று தேகங்களும் அடங்கி விட்டன; ஆகையால் ‘இந்த நான் யா’ ரென்ற (தன்னாட்டத்தால்) விசாரத்தால் இது ஒன்று நீக்கப்பட்டாலே எல்லாம் தாமே நீங்கிவிடும். இதைப் பற்றியே மற்ற (சூட்சும, காரண) தேகங்களிலும் அபிமானம் ஜீவித்திருப்பதால், தனித் தனியே நீக்கத் தேவை யில்லை.”

“விசாரிப்பது எப்படி என்றால், கட்டை முதலிய போலும் ஜடமான இச் சரீரம் ‘நான்’ என்று ஸ்புரித்து வழங்கி வருமா? வராது.

‘நானென்றித் தேகம் நவிலாது...’

—உள்ளது நாற்பது-23

ஆதலால், பிணமான இத் தேகத்தைப் பிணம் போலவே இருத்தி, வாக்காலும் நானென்று சொல்லாமல் இருந்து,

‘.....பிணம்போல்—தீர்ந்துடலம்

நானென்று வாயால் நவிலாதுள் ளாழ்மனத்தால்

நானென்றெங் குந்துமென நாடுதலே—ஞானநெறி’

—உள்ளது நாற்பது-29

இப்போது நான் என விளங்கும் உணர்வு எது எனக் கூர்மையாகக் கவனித்தால், அப்போது இதயத்தில் ‘நான் நான்’ என்று சப்தமில்லாமல், தனக்குத் தானே ஓர் வித ஸ்புரிப்பு மாத்திரம் தோன்றும் (அதாவது : எல்லைக் குட்பட்ட ‘நான்’ என்னும் உட லுணர்வாக வல்லாமல், எல்லையற்றதும் புதிய தெளிவோடு கூடினதுமான ஓர் தன்னிருப்பின் பிரஜ்ஞை)”

‘நானார் எனமனமுள் நாடியுளம் நண்ணவே
நானும் அவன்தலை நாணமுற—நான்நானாத்
தோன்று மொன்று தானாக.’

—உள்ளது நாற்பது-30

‘நானென் றெழுமி ம் ஏதென நாடவுள்
நான்தலை சாய்ந்திடும் உந்திபற
ஞான விசாரம் ஈ துந்திபற’

‘நானென்று தானத்து நான்நான்என் றென்றது
தானாகத் தோன்றுமே யுந்திபற
தானது பூன்றமாம் உந்திபற’

—உபதேச வந்தியார்-19, 20.

“அதனையே விடாதுபற்றிச் சும்மா விருந்தால் (இருக்க இருக்க) ‘தேகம் நான்’ என்னும் அகங்கார ஜீவபோதத்தை அது முற்றிலும் நாசமாக்கி, முடிவில், கற்பூரத்திற் பற்றிய நெருப்புப் போல, தானும் (அந்த ஸ்பிரிப்பும்) சாந்தமாகி (அடங்கி) விடும். இதுவே மோக்ஷமென்று பெரியோர்களாலும் கருதிகளாலும் கூறப்படுகின்றது.”

“தொன்று தொட்டு வருகிற விஷய வாசனைகளால் நினைவுகள் ஆரம்பத்தில் கடலைகள் போல அளவற்றனவாகத் தோன்றினாலும், அவை யாவும் மேற் கூறிய சொருப நாட்டம் (தன்னாட்டம்) கிளம்பக் கிளம்ப அழிந்துவிடும். இவை யாவும் அழிந்து, சொருப மாத்திரமாக இருக்க முடியுமா என்ற சந்தேகமுங்கூட ஒரு நினைப்பே யாகையால், அந்த நினைவுக்கும் இடங் கொடுக்காமல் தன்னாட்டத்தை விடாப் பிடியாகப் பிடிக்க வேண்டும். ஒருவன் எவ்வளவு பாபியாக இருந்தாலும் ‘நான் பாபியா யிருக்கிறேனே, எப்படிக் கடைத் தேறப் போகிறேன்!’ என்று ஏங்கி அழுதுகொண் டிராமல், தான் பாபி என்னும் எண்ணத்தையும் அறவே யொழித்து சொருப நாட்டத்தில் ஊக்க முள்ளவனா யிருந்தால் அவன் நிச்சயமாக *உருப்படுவான். ஆகையால் ஒவ்வொருவரும் வைராக் கியத்துடன் தன்னுள் ஆழ்ந்து ஆத்ம முத்தை அடையலாம்.”

“மனத்தின்கண் எது வரையில் விஷய வாசனைகள் இருக்கின்றனவோ அதுவரை ஏதாவது சூட்சும-தூல உலகத்தோற்றங்களை உண்டாக்கக் கொண்டே யிருக்கும். ஆகையால் அது வரை நானூர் விசாரணையும் வேண்டும். நினைவுகள் தாமாகத் தோன்றத் தோன்ற அப்போதைக் கப்போதே அவை களையெல்லாம் அவைகளின் உற்பத்தி ஸ்தானத்திலேயே விசா

*உருப்படுவான்—ஆன்ம உருவை—சொருபசாட்சாத்காரத்தை அடைவான்.

ரணையால் நசிப்பிக்க வேண்டும். நசிப்பிக்கும் உபாயம் யாதென்றால், தன்மையின் நாட்டத்தைக் கலைக்கின்றதாகப் பிற வெண்ணங்கள் எழுந்தால் அவற்றைப் பூர்த்தி பண்ணுவதற்கு எத்தனியாமல், 'அவை யாருக்கு உண்டாயின?' என்று விசாரிக்க வேண்டும். 'எனக்கு' என்று தோன்றும்; உடனே 'எண்ணுகிற இந்த நான் யார்?' என்று கவனித்தால் (இதுவரை முன்னிலைப் படர்க்கைகளைப் பற்றி நினைத்துக் கொண்டிருந்த நம் கவன சக்தி) மனம் தன் பிறப்பிடத்திற்குத் திரும்பிவிடும். அதனால் எழுந்த பிற வெண்ணங்களும் (கவனிப்பா ரற்று) அடங்கிவிடும். இப்படிப் பழகப் பழக, மனத்திற்குத் தன் பிறப்பிடத்தில் தங்கி நிற்கும் சக்தி அதிகரிக்கின்றது. இவ்விதமாக மனம் இதயத்தில் தங்கவே, எல்லா பிற நினைவுகளுக்கும் மூலமான நான் (தேகமே நான்) என்னும் (எழுச்சியுணர்வாகிய) முதல் நினைவும் போய், எப்பொழுது முள்ள (இருப்புணர்வாகிய) தான் மாத்திரம் விளங்கும். நான் (இது-அது-தேகம்-பிரம்மம்) என்னும் நினைவு கிஞ்சித்தும் இல்லாத இடமே ஆன்ம சொருபமாகும். இதுவே மௌனம் எனப்படும்."

"இவ்விதம் மனோ நாச மடைவதே முக்தி என்பதுதான் சகல சாஸ்திரங்களின் முடிவான கருத்து என்று அறிந்து கொண்ட பின்னும், நூல்களை அளவின்றிப் படிப்பதாற் பயனில்லை. பிறகு மனத்தை அழிக்கத் தன்னை யார் என்று விசாரிக்க வேண்டுமே தவிர நூல்களில் எப்படி விசாரிப்பது? இராமன் தன்னை இராமன் என்று அறிவதற்குக் கண்ணாடி வேண்டுமோ?(தன்னாட்டத்தால் தன்னைத்தான் 'நானே' என்றறிவதற்கு நூல்கள் வேண்டுமோ என்றவாறு). 'தான்' பஞ்சகோசங்களுக்குள் இருப்பது; நூல்களோ அவற்றிற்கு வெளியில் இருப்பவை. பஞ்ச கோசங்களையும் நீக்கி உள்ளே நுட்பவேண்டிய தன்னை நூல்களில் எப்படிக் காண்பது? அது வினே யாதலால் உடனே நூலாராய்ச்சியை விட்டுத் தன் னாராய்ச்சியையே மேற் கொள்ள வேண்டும்" என்று பகவான் கூறியிருக்கின்றார்.*

பகவான் காட்டிய மேற்கண்ட செய் முறைப்படி தன்மேல் மட்டுமே கவனத்தை நாட்டும் இச் சாதனையை ஒர்

*'விசாரசங்கிரகத்'தின் முதல் அத்தியாயத்தி னின்றும், மேலும் 'நான் யார்?' என்ற நூலின் முழுமை யினின்றும் தெரகுக்கப் பட்டவைகளே இவை யாகும்.

உதாரணத்தின் மூலம் சற்றுத் தெளிவாகக் காண்போம். ஆனும் ஆன்மாவோ சமமான ரகிதம்; உவமை யற்றது; ஆகையால் அதை எந்த உதாரணத்தாலும் முற்றும் சரியாக விளக்கி விட எவராலும் இயலாது. அவ்வக் கால மக்களின் அறிவு நிலை, சூழ்நிலைகளுக்கு ஏற்ப, கொடுத்து விளக்கப்படும் உதாரணங்கள் பெரும்பாலும் கடைசிவரை ஒத்துவரக் கூடியதாகவே தரப்படுமே யன்றி, இஜ் ஜட வுபமானங்களே உபமேயமாகிய ஞானமய ஆன்மாவை முற்றும் விளக்கிவிடா. பகவான் அடிக்கடிக் கூறிய திரைப்பட யந்திர (cinema machine) உதாரணமும், இங்கு கீழே தரப்படுகிற கண்ணாடிப் பிரதிபலன ஒளி உதாரணமும் வாசகர்களுக்கு வெகு தூரம் சந்தேக நிவர்த்தி செய்து தெளிவுண்டாக்கும் என்பதற்காகவே தரப்படுகின்றன. தவிர “பால் வெள்ளை நிறம் என்றால், குழந்தை கொக்கையா விழுங்கிற்று!” என்ற குருடன்* கதையாகப் பொருள் கொள்ளக் கூடாது.

சூரியன் பிரகாசிக்கும் வெட்ட வெளியில் ஒரு முகம் பார்க்கும் கண்ணாடித் துண்டு கிடக்கிறது. சூரியவொளி உதன்மேல் பட்டுப் பிரதிபலித்து, அருகிலிருக்கும் ஓர் இருட்

*குருடன் கதை யாவது: பிறவிக் குருடன் ஒருவன் தனக்கோர் குழந்தை பிறந்திருப்பதாக வந்த செய்தியைக் கேட்டுச்சந்தோஷ மடைந் திருந்தான். மறுநாளே அக் குழந்தை இறந்துவிட்டதாக மற்றொருவன் செய்தி கொண்டு வந்தான். அதைக் கேட்ட குருடன் வருத்தி வினவலானான்:—

‘என் குழந்தை எப்படி இறந்து போயிற்று?’

‘பால் குடித்த போது’

‘பால் என்றால் எப்படி யிருக்கும்?’

‘வெண்மை யாக’

‘வெண்மை எப்படி யிருக்கும்?’

‘கொக்கைப் போல’

‘கொக்கு எப்படி யிருக்கும்?’

செய்தி கொண்டுவந்தவன் பொறுமை யிழத்தவனாய், தன் முன் கையை வளைத்துக் காட்டி, ‘இப்படி யிருக்கும்’ என்றான். குருடன் அதைத் தடவிப் பார்த்ததும், ‘ஆ, இவ்வளவு பெரிய பொருளை என் சிறு குழந்தை விழுங்கினால் இறக்காமல் என்ன செய்யும்’ என்று கலங்கினான்.

டறைக்குட் சென்று சுவற்றிற் படுகிறது. கண்ணாடியிலிருந்து இருட்டறையின் உட்குவற்றிற் படும்வரையில் உள்ளது சூரியனது பிரதிபலன ஒளிக் கிரணம். இப் பிரதிபலன வொளியின் உதவியால் அவ் விருட்டறையினுள் உள்ள பொருள்களை ஒருவன் காண முடிகிறது. இப்பிரதிபலன வொளி அறையின் சுவற்றிற் படும்போது கண்ணாடித் துண்டின் உருவம் எதுவோ, (முக்கோணமோ, சதுரமோ, வட்டமோ) அவ்வுருவ முடைய நாகவேதான் காணப்படுகிறது. ஆனால் வெட்ட வெளியிற் பிரகாசித்துக்கொண் டிருக்கும் சூரியனது நேர் ஒளியோ (மூல ஒளியோ) அகண்டமாய், எங்குமாய், ஏகமாய், உருவ எல்லை ஏதுமற்றுப் பிரகாசித்துக்கொண் டிருக்கிறது. வெட்டவெளிச் சூரியவொளி போன்றதே நம் இருப்புணர்வான ஆன்ம வுணர்வு. கண்ணாடியிலிருந்து அறையின் உட் சுவர் வரையிலும் நீண்டுள்ள பிரதிபலன ஒளிக்கிரணம் போன்றதே மன அறிவு அல்லது தேகாத்மபுத்தியாகிய அகந்தை யுணர்வு. சூரியனது பரந்த நேர் ஒளிபோல் எல்லை குறிப்பிட முடியாததால் ஆன்ம வுணர்விற்கு உருவ உபாதி யில்லை. கண்ணாடியின் அளவையும் வடிவத்தையும் போல், தேக அளவாகவும், வடிவாகவும் ‘நான்’ என்று உணரப்படுவதால் அகந்தைக்கு ஒரு எல்லையும் வடிவமும் உண்டாகி விடுகிறது. இப் பிரதிபலன வொளியை உபயோகித்து அறையினுள் உள்ள பொருள்களை அறிவது போல, இம் மன அறிவை உபயோகித்தே உடல்-உலகம் அறியப்படுகின்றது.

“உலகறிவும் ஒன்றப் உதித்தொடுங்கு மேனும்
உலகுஅறிவு தன்னால் ஒளிரும்”

—உள்ளது நாற்பது-7

பொருள்:— “உலகமும் மனமும் ஏக காலத்தில் ஒன்று யுதித்து ஒடுங்குவனவே எனினும், உலகமானது மன அறிவால்தான் விளங்கும்.”

இருட்டறையில் இருக்கும் ஒருவன் அப் பிரதிபலன வொளியால் அங்குள்ள இதர பொருள்களைப் பார்ப்பதைச் சுற்று நிறுத்திவிட்டு ‘இவ் வொளி எங்கிருந்து வருகிறது?’ என்று அவ்வொளி மூலத்தைக் காண விரும்புகிறான் என்று வைத்துக்கொள்வோம். அதைக் காண விரும்பினால் அவ்வொளி சுவற்றில் எப் பாகத்திற் படுகிறதோ அதில் தன் கண்களை

வைத்துப் பார்க்க வேண்டும். அப்போது அவன் காண்ப தென்ன? சூரியன்! ஆனால் இப்போது அவனாற் காணப்படு வது உண்மையான சூரிய னல்ல! அது சூரியனது பிரதி பிம்பமே! அதுமட்டு மன்றி, அச் சூரியன் அறைக்கு வெளி யில் எங்கோ தரையில் ஓரிடத்திற் கிடப்பதாகவே அவனுக்குத் தோன்றும்! அவ்விதம் சூரியன் வெளியே கிடக்கும் ஓரிட மானது, அறைக்கு இத்தனை அடி வலதுபுறம் அல்லது இடது புறம் என்று கூட ('இருவிரல் வலத்தே இருப்பதும் இதயம்' என்றது போல்) சொல்லிவிட முடியும். ஆனால் உண்மையில் சூரியன் அப்படியா தரையில் கிடக்கிறது? அப்படிப்பட்ட ஓரிடத்திலிருந்து இப் பிரதி பலன ஒளிக் கிரணந்தான் கிளம்பி வருகிறது! உண்மை யான சூரியனைக் கண்டுணர அவன் விரும்புவானாயின் என்ன செய்ய வேண்டும்? பிரதிபலனக் கிரணம் வரும் நேர்க் கோட் டிலேயே, புறம் போகாமல், தன் கண்களை வைத்துப் பார்த் துக்கொண்டே, தனக்கு அப்போது உணர்வாகிற பிரதிபிம்ப சூரியனை நோக்கி நகர வேண்டும்.

அறைக்குள் வந்த பிரதிபலனக் கிரணத்தால் அறையி லுள்ள இதர பொருள்களைக் கண்டு ஆராய்ந்துகொண்டிருப் பதில் உள்ள ஆசையைவிட்டு, இவ் வொளிமூலத்தைப் பார்க் கக் கிளம்புவனைப் போலவே, மன அறிவால் விளங்கும் பற் பல உலகங்களையும் ஐம்புலன்களாற் கண்டு, மோகித்து, அவை களைப் பெற விரும்பியோ அல்லது (நம் விஞ்ஞானிகளைப் போல) அவைகளை ஆராய்ந்து கொண்டோ இருப்பவன் உண் மையொளியை (ஆத்மாவை) உணர முடியா தாகையால், அவ்விதப் புறமுக முயற்சியை விட்டுவிட வேண்டும். இவ் வெளி விடயங்களை நாடுவதை விடலே வைராக்கியம் அல்லது மனத்துறவு. அறைக்குள் விளங்கும் ஒளிக் கிரணம் எங்கி ருந்து வருகிறது என்று காண விரும்புவதைப் போன்றதே, எழுந்தள்ள இம் மன அறிவாகிய 'அகந்தை-நான்' எங்கி ருந்து வருகிறது என்று காண விரும்புவதாகும்! இவ் விருப்பமே ஸ்வாத்மபக்தி. ஒளிக் கிரணத்தின் நேர்க் கோட்டிலிருந்து தன் கண்களை விலக்காமல் வைப்பது போன்றதே, 'நான்' என்ற உணர்வினின்றும் விலகாமல் தன் கவனத்தை நிறுத்தும் ஏகாக் கிரதை. அப் பிரதிபலன ஒளிக்கிரணக் கோட்டிலேயே நகர்ந்து அம் மனிதன் வெளியிற் கிடக்கும் கண்ணாடித் துண்டை நோக்கிச் செல்கிறு னன்றோ? இதுவே இதயத்தை நோக்கி உள் ஆழ்தல்.

“எழும்பும் அகந்தை எழுமிடத்தை நீரில்
விழுந்த பொருள்காண வேண்டி—முழுகுதல்போல்
கூர்ந்தமதி யால்பேச்சு மூச்சடக்கிக் கொண்டுள்ளே
ஆழ்ந்தறிய வேண்டும் அறி”

—உள்ளது நாற்பது-28

‘பேச்சு மூச்சடக்கிக் கொண்டு உள்ளே ஆழ்ந்து’ என்ற வாசகத்தை எடுத்துக் கொண்டு சிலர், ‘மூச்சடக்கிக் கொள்வதற்காகப் பிராணாயாமம் செய்கிறேன்’ என்று ஆரம்பிப்பதுண்டு. விசாரத்தில் மூச்சு நின்றிருப்பது உண்மையே யெனினும் அதற்கு இச் சுற்றுவழி அவசிய மல்ல. மனமானது தனக்கு ஒளி தரும் முலத்தைக் காண வேண்டுமென்று தீவிர இச்சையுடன் உண்முகப் படுமே யானால் மூச்சு தாளே நின்று விடுகிறது!

“ஆதலினு லறிவுமய மாஞ்சுத்த
விதயத்தே யகத்தைச் சேர்க்குஞ்
சாதனையால் வாதனைக ளொடுவாயு
வொடுக்கமுமே சாருந் தானே.”

—உள்ளது நாற்பது-அனுபந்தம்-24

அவ்விதம் வெளி விடயங்களை விட்டு மனம் தன் ஒளியுரு நாடித் திரும்புந் தருணத்தில் விசாரியின் தேகத்தில் மூச்சு வெளி விடப்பட்டிருந்தால், அது மீண்டும் உள்ளிழுக்கப் படாமல் அப்படியே, வெளியிலேயே, தானாகவே நின்று விடுகிறது! அல்லது அத் தருணத்தில் மூச்சு உள்ளே இழுக்கப் பட்டிருந்தால், அது மீண்டும் வெளிச் செல்லாமல் உள்ளேயே நின்று விடுகிறது! இவை முறையே பாவிய கும்பகம் என்றும் ஆந்தர கும்பகம் என்றும் கொள்க. தற்கவனத்திற் சோர்வு (பிரமாதம்) ஏற்பட்டு, மீண்டும் வேறெதாவது ஓர் எண்ண வற்பத்தி உண்டாகும் வரையில் விசாரிகளுக்கு இக் கும்பகம் முயல்வின்றி இயல்பாக நிலைத்து நின்று விடுகிறது. சாமானிய தினசரி அனுபவங்களின்படி பார்த்தாலுங்கூட, யாராவது திடீரென்று ஒரு அதிசயச் செய்தியைக் கொண்டு வந்த சமயத்திலும் சரி, அல்லது நாம் மறந்துபோன ஒரு பொருளை மனமூன்றிய கவனத்துடன் ஞாபகப் படுத்திப் பார்க்கும்போதானாலும் சரி, மதியின் கூர்தல் ஏற்படுவதால் மூச்சோட்டம் தானே நின்றிருப்பது சற்றுக் கவனித்தால் யாருக்கும் விளங்கக் கூடியதே யல்லவா? அதுபோலவே மனம் ‘தன் ஒளி

மூலத்தைக் காண வேண்டும்' என்ற விருப்பத்தின் மிகுதியாலும், சிரத்தையோடு கூடிய ஏகாக்கிரத்தாலும் உண்முகமாய்க் கூர்ந்து நிற்க ஆரம்பித்ததும், உடனே மூச்சும் தானாகவே சும்பகமுற்று நின்றுவிடும். இம் நம்பக நிலையில் நேரம் எவ்வளவு அதிகமானாலும் 'மூச்சு இழுக்கவோ அல்லது விடவோ வேண்டுமே' என்ற ஓர் திணறல் போன்ற சிரமம் ஏற்படுவ தில்லை. ஆனால் பிராணாயாம வழியில், மாத்திரையளவு உயர்ந்த சும்பகத்தில் இச் சிரமம் சாதகர்களால் உணரப் படுவதுண்டு. 'மூச்சு நின்றதா, சென்றதா' என்றுகூட கவனிக்க முனையாமற் கவனம் தன்னுணர்வில் ஊன்றப்படுமாயின், அப்போது விசாரியின் சும்பகநிலை ஓர் சிரமமு மற்ற இயல்பு நிகழ்ச்சி யாகிவிடுகிறது. அவ்வாறின்றி சிலர் அச்சமயம் மூச்சு நின்றதா, சென்றதா என்று பார்க்க நினைப்பதுண்டு. அது தவறு; மூச்சின்மேற் கவனம் ஏற்படுவதனால் தற்கவனம் நழுவும்; அதனால் உடனே எண்ணங்கள் பற்பல தோன்றிவிடும்; சாதனையின் தாரை கெட்டுப்போகும். அதனால் தான் 'கூர்ந்த மதியால் பேச்சு மூச்சடக்கிக் கொண்டு' என்றனர் பகவான். 'கூர்ந்த மதியால் மூச்சடக்கிக்கொண்டு, கூர்ந்த மதியால் உள் ஆழ்ந்து, கூர்ந்த மதியால் அறிய வேண்டும்' என்று மூவிடத்தும் 'கூர்ந்த மதியால்' என்ற பதத்தைக் கூட்டிப் பொருள் கொள்ளுவதே மிகவும் நல்லது.

பிரதிபலனக் கிரணத்தோடே கண்களை வைத்து நகர்ந்து செல்லும் ஒருவன், தனது செலவால் (நகர்வால்) அப் பிரதிபலனக் கிரணத்தின் நீளத்தைக் குறைந்துவிடச் செய்கிறுனல்லவா? அவனது முன்னேற்றத்தைப் பொருத்து, கிரணநீளம் நசிப்பது போல, சிரத்தையோடு தன் உதிப்பிடத்தை நாளும் சாதகனின் மனம் தன் விரி வொடுங்கிக்கொண்டே வருகிறது.

“நானென்னுங் கிரணத் தோடே நாட்டமுள் செல்லச் செல்ல
நானென்னுங் கிரணநீளம் நசித்துநான் ஞான மாமே”

-சாதனை சாரம்-247

பின்பு அம்மனிதன் கண்ணாடித் துண்டின் வெகு அருகாமையுற்றதும், சூரியப் பிரதிபிம்ப உற்பத்தி ஸ்தானத்தையே சேர்ந்தவ னாகிறான். அதுபோலவே சாதகனும் உள் ஆழ்ந்து தான் கிளம்பிய மூல ஸ்தானத்தைச் (இதயத்தைச்) சேர்கிறான்.

றான். கண்ணாடித் துண்டைச் சார்ந்ததும் பிரதிபலனக் கிரண
நீளம் முழுவதும் அழிக்கப்பட்டு அவனாலேயே மறைக்கப்
பட்டுப் பிரதிபலன மற்ற—சூரியப் பிரதி பிம்பத்தையே காணாத
—ஓர் நிலையை அவன் அடைகிறான்ல்லவா? அது போலவே
சாதகன் மேன் மேலும் தன்னுள் நாடி மூழ்கும் தன்னுட்பத்
தின் தீவிர முயற்சியால், அகந்தை யெழுச்சி அனுமாத்திரங்
கூட எழ முடியாத நெருக்க மிகுதியில், தான் இதுகாறும்
தனது லக்ஷியமாகக் கண்டுவந்த 'நான்' என்ற தேகாத்ம
புத்தியின் பேரொழிவில் ஒடுங்கி நிற்கிறான். இதையே 'நான்
தலை சாய்ந்திடும் உந்திபற' என்று பகவான் உபதேச வுந்தி
யார்-19ல் கூறினார்.

தான் தேடி வந்ததனாலேயே சூரியப் பிரதிபிம்பம் இல்லாமற்
சூனியமாக்கப்பட்ட இந் நிலையில் அம் மனிதன் இருட்டறையை
விட்டு வெட்டவெளியி லன்றோ வந்து நிற்கின்றான்! இதுவே,
தன்னுட்பத்தினாலேயே நானில்லாமல் ஆக்கப்பட்ட மகா சூன்ய
ஸ்திதியில் சாதகன் இதய (ஆகாசத்தை) வெளியை அடைந்
துள்ள நிலை. அறை மறைப்பற்று வெட்ட வெளிக்கு வந்துள்ள
அம் மனிதன் "அந்தோ! எனக்கு இதுவரை வழி காட்டி வந்த
சூரியன் (பிரதிபிம்ப சூரியன்) இப்போது இல்லாமற் போயிற்
றே" என்று மயங்குகிறான். அவ் வெட்ட வெளியில் நிற்கும்
அவனது நண்பன் ஒருவன் குறுக்கிட்டு, "நீ இதுகாறும் இருந்
தது எங்கே? (இருட்டறையில்!); இப்போது இருப்பது எங்கே?
(வெட்ட வெளியில்!). இருட்டறையில் இருந்தபோது நீ அதை
விட்டு வெளியே வருவதற்கு ஓர் மெல்லிய கிரண அளவேயான
ஒளி வழிகாட்டிற்று; ஆனால் இங்கு (வெட்ட வெளியில்) உள்
ளதோ கணக்கற்ற, எல்லையற்ற ஒளிக் கற்றைகளின் திரளல்
ல்லவா? நீ முன்பு கண்டது நேர் சூரியவொளிகூட அல்ல;
பிரதிபலனக் கிரணமே! ஆனால் இப்போது நீ அனுபவிப்பதோ
(சாக்ஷாத்) நேர் ஒளி. அகண்ட ஒளிவெளியே உன் இருப்
பிடமாகிவிட்ட இப்போது, மறைந்துபோன பிரதிபலனக் கிர
ணத்தின் சூன்யத்தால் ஒரு இருள் உண்டாகி விடுமா? அதன்
மறைவு ஒரு நஷ்டமா? அதன் மறைவே ஒளியாகும்; இருளன்று;
அறி" என் மூணர்த்துகிறான்.

அதுபோலவே சாதகனும், "அந்தோ! இதுகாறும் என்
சாதனையில் கலங்கரை விளக்காகக் கண்டு நாடி வந்த 'நான்'

என்ற (அகந்தை) உணர்வும் இப்போது ஒழிந்து விட்டதே! 'ஆன்மா' என்று எப்பொருளும் உண்மையில் இல்லவே இல்லையோ?" என்று அகந்தையின் அழிவாகிய இம் மகாகுன்ய உணர்வாற் சிறிது திடுக்கிடுகிறான்! அப்போது அவனது இதயமாகவே விளங்கும் சற்குரு, "அற்பப் பிரதிபலன அறிவாகிய அகந்தையின் அழிவு ஒரு நஷ்டமாகுமா? அது இருந்ததை மட்டுமின்றி அது இப்போது மறைந்த (மகாகுன்ய) நிலையையும் நீ அறிகிறாயல்லவா? அச் சூன்யத்தையும் 'இது சூன்யம்' என்றறியும் நீயே அறிவாகும், பாழன்று; அறி" (உள்ளது நாற்பது-12) என்று, இவ்வளவும் ஒரு நொடியில், அந்நிலையில், பளிச்சென்று விளங்குகிற தன் இருப்பறிவுப் பிரகாசமாய், உள்ளத்தில் உள்ளமாய் ஸ்புரித்துத் தொட்டுக் காட்டுகின்றார்! 'நான் எங்கிருந்து?' அல்லது 'நான் யார்?' என்று தேடியவன் இப்போது எல்லைக் குட்பட்டதோர் இடம் சூலம் ஏதுமின்றி, ஏகமாய் 'நான் நானே' என்று—தன்னுணர்வு—மெய்யுணர்வு பெறுகிறான்.

'நான்' என்ற உணர்வைப் பற்றிக்கொண்டு, அதில் மேன்மேலும் அடையும் ஏகாக்கிரத்தின் அடர்த்தியே (உரமே) உள்ளாழ்தல் என்பதாம். இவ்விதம் தன்னுள் ஆழாமல், பலர் ஆத்ம விசாரம் செய்வதாகக் கருதிக்கொண்டு, 'நான் யார்? நான் எங்கிருந்து?' என்று வாயால் அல்லது மனதால் மட்டும் கேட்டுக் கொண்டே வெகு நேரம் அமர்ந்திருப்பதுண்டு. மற்றும் சிலர் விசாரத்திற்காக அமர்ந்ததும், தம் எண்ணங்களை நோக்கி, 'இவை யாருக்கு; எனக்கு; நானா?' என்று பகவான் சொல்லித்தந்த வினாத் தொடர்களைத் திரும்பத் திரும்ப நினைத்துக்கொண்டே யிருப்பதும் அல்லது இவ் வினாக்களைப் பிரயோகிப்பதற்காக 'அடுத்த எண்ணம் எது?' என்று எதிர் பார்ப்பதும் உண்டு! இதுவும் பயனற்ற செயலே யாகும்! இவ்வாறு ஒன்றன்பின் ஒன்றாய் எண்ணங்களைக் கூப்பிட்டு 'நியாயஸ்தல விசாரணை' நடத்தவா உட்கார்ந்தோம்! இதுவா உள்ளாழ்தலாகிய சாதனை! ஆகையால் 'அடுத்த எண்ணம் எது?' என்று கவனித்துக்கொண்டிருக்கக் கூடாது. இவ்வாறு வினவிக்கொண்டே மட்டும் இருப்பது தன்மை நாட்டமல்ல. தன் இருப்புணர்வை நோக்கிக் கூர்ந்த மதியினால், மனம் மூச்சாதி சகல தேகேந்திரியச் சேஷ்டைகளு மடங்கி உள்ளாழாமல், மேற்கண்டவாறு இவ் வினாக்களிலேயே நினைவை

வைத்துக்கொண்டு, எண்ண அலைகளின் மேற் பரப்பிலேயே மிதக்கும் சாதகர்களைப் பற்றி பகவான்,

“தானிருந்துந் தானாகத் தன்னைத்தான் ‘நானெவன்? யானிருக்கும் தானம் எது?’வெனக்கேட்—பானுக்கு ‘யானெவன்? எவ்விடம் யானுளன்?’ என்றமது பானனை ஈடு பஊர்!”

—ஏகான்ம பஞ்சகம்-2

என்றும்,

“...நானுதிக்கும் தானமதை நாடாமல் (இவ்வாறு மிதப்ப தால்)நானுதியாத் தன்னிழப்பைச்(அம் மகாகுன்யத்தைச்) சார்வதெவன்? (எப்படி?) சாராமல்,தான் அதுவாம் (ஸோ ஹம் உணர்வில்) தன்னிலையில் நிற்கதெவன்? (எப்படி?) சாற்று”

—உள்ளது நாற்பது-27

என்றும் கேட்கின்றார்!!

அகையால் தன்மை யுணர்வின் ஞாபகத்தோடு சும்மா விருக் கவே பழக வேண்டும். இத் தற்கவனத்தின் இடையிற் சோர்வு ஏற்பட்டால்தான், அதன் அடையாளமாக,எண்ணங்கள் தோன் றும்.அவை தோன்றினால் நாம் மேற்கொண்ட தற்கவனம் நீங்கி விட்டது என்றே அர்த்தம். மறுபடியும், அந்த நினைவின் நாட் டத்திலிருந்து தன்னாட்டத்திற்கு மீண்டுக்கொள்வதற்கோர் உபாய மாக மட்டுமே பகவான் ‘இது யாருக்குத் தோன்றுகிறதென்று கேள்’ என்றார். ‘எனக்கு’ என்று வருகிற பதில், ‘நான்’ என் பதின் நான்காம் வேற்றுமை வடிவே யாகையால், முதல் வேற் றுமை வடிவாகிய ‘நான்’ என்ற உணர்வை அது ஞாபகப் படுத்தி விடும். ‘இதை யார் நினைப்பது?’ என்று கேட்டாலும் முதல் வேற்றுமை வடிவான ‘நான்’ என்ற உணர்வே பதிலாகக் கிடைப்பதால், தனக்குத் தெரியாமலேயே நழுவிப் போன ‘தன்மை நாட்டம்’ இதனால் மீட்கப்பட்டதாகிவிடும் மல்லவா? இம் மீட்சி, தானுயிருத்தலே! இவ் இருப்பே சரியான சாதனை; சாதனை இருத்தலே; செய்தலல்ல (sadhana is not doing, but only being)!!

“செம்மா தவத்திறனாச் சிந்தை கடைப்பிடிக்க
எம்மா னியம்புறுத் திவ்வளவே சும்மா
விருத்தலே யன்றிமற் றெண்ணவிலை யாதுங்
கருத்திறற் செய்யுங் கடன்”

—குருவாசகக் கோவை-773.

இந்தச் சும்மா விருக்கும் நிலையே பகவான் 'ஆன்ம வித்தைக் கிர்த்தன'த்தின் நான்காவது சரணத்தில்,

“.....சொன்மா னதத்தனுவின் கன்மாதி சிறிதின்றிச்
சும்மா வமர்ந்திருக்க அம்மா அகத்திலான்ம
சோதியே.....”

என்று குறிப்பிடும் நிலையாகும்.

இச் சும்மா விருத்தல் என்பது நமது இயல்பான சுபாவநிலையே யாதலால் அதில் நாம் நிற்பதற்குச் செய்யவேண்டிய தெல்லாம் யாதெனின் எதுவும் செய்யா திருத்தலே. சகல செயல்களின் (கர்மங்களின்) மூலநிலையமும், 'நான் இத்தேகம்' என்று எழும் தற்போத வெழுச்சியே யாதலின், சும்மா விருப்பதற்கு நாம் செய்ய வேண்டிய தெல்லாம் யாதெனின், இந்த அகந்தை அல்லது மனத்தை எழாமல் தடுக்க வேண்டிய நோன்றே. “சும்மா விருப்பதாவது மனத்தை ஆன்ம சொருபத்தில் லயிக்கச் செய்வதே” என்று ஸ்ரீபகவான் 'நான் யார்?' என்ற நூலிற் கூறியுள்ளார். மனம் அல்லது அகந்தை யானது அது கவனிக்கப்படும் போது மட்டுமே எழுந்து அடங்குகிறதே தவிர தற்கவனம் நீங்கும் போது எழுந்துவிடு மாகையால், அதை ஆன்மாவில் அடங்கி லயிக்கச் செய்ய, அதன் மூலத்தில்—உதிப்பிடத்தில்—மிகவும் ஏகாக்கிரமாக, ஜாக்கிரதையுடன் நாட்டும் தற்கவனமே போதும்.

ஆனால், சிலர் 'தூக்கத்திலிருந்து அகந்தை எழுவதே தெரியாதபடி போகிறபோது, அது எங்கிருந்து எழுகிறது என்று எப்படிக் காண்பது? அது இயலாது போல் இருக்கிறதே!!' என்று பிரஸ்தாபிப்ப துண்டு. அது உண்மையே! ஏனெனில் மனத்தின் கவனமுயற்சி தூக்கத்திற் கிடையாது; அங்கு மனமேயில்லாததால்! மனத்தின் முயற்சி யறிவைத் தவிர தம் 'இருப்பறிவு' என்பதே சாதாரண மனிதர்கட்குப் பழக்க மில்லாததால், அத்தகையோர், தூக்கத்திலிருந்து எழும்பும் அகந்தையை அங்கிருந்தே அறிவது துர்லபம். அவர்கள் எதிர்பார்க்கிற முயற்சி தூக்கத்தில் இல்லாததால், விசாரத்தைத் தூக்கத்திலிருந்து ஆரம்பிக்க இயலாதது ஓர் ஆச்சரிய மல்ல! எழுந்தபின் விழிப்பு முழுவதும் அகந்தையின் லீலா விநோதங்களாகவே இருப்பதாலும், இங்கே மன முயற்சி யிருப்பது சகலர்க்கும்

அனுபவ மாதலாலும், இவ் விழிப்பில் 'நான் இன்றாக இருக்கிறேன்' என்ற வடிவில் விளங்கும் போலித் தன்மை யுருவையாவது திரும்பி நாட முடியும்.

“திரும்பி அகந்தனைத் தினம்அகக் கண்காண்;
தெரியுமென் றனைஎன் அருணாசலா”

—ஸ்ரீஅருணாசல அக்ஷரமண மாலை-44

சாதனைக்காக அமரும் ஓய்வு நேரங்களாகிய விழிப்புக் காலத்தில்தான் இவ் விசாரத்தின் ஆரம்பம். பிற ஒரு பொருளின் பெயரை ஸ்மரித்த மாத்திரத்தில் அப் பொருள் ஞாபகத்துக்கு வருவதுபோல, 'நான்' என்ற பெயரை ஸ்மரித்தால் எவர்க்கும் தன்மை யுணர்வு ஞாபகத்துக்கு வருகிற தல்லவா? இது போலித் தன்மை யுணர்வாகிய அகந்தையே யாயினும் பாதக மில்லை. முன்னிலை-படர்க்கைகளினின்றும் மீண்டு, தன்மையை நமது கவனம் பற்றிக் கொள்வதே சாதனை. தன்மை யுணர்வில் மனம் திரும்பியதும் பிற நினைவுகள் ஒழிவதுமட்டுமல்லாமல், எழுந்து விரியும் போலித் தன்மை யாகிய முதல் நினைவே விரிவொடுங்க (நீளம் குறைய) ஆரம்பிக்கின்றது!

“அன்னியமே சுட்டி யலையு மகந்தைமதி
தன்னியலே சுட்டத் தலைப்படின்தற்—றன்னியம்போய்
நெஞ்சத் தியல்பா நிறைந்தொளிர்தன் மெய்யுணர்வாற்
கிஞ்சித் துவநான் கெடும்”

—குருவாசகக் கோவை-193

“தன்மையை நோக்கி யந்தச் சலமனந் திரும்பு மாகில்
இன்மையாய்த் தன்மை நீங்க, இருப்பது விளங்க....”

—சாதனை சாரம்-244

“தன்மையை நாடும் செய்கை தற்கொலை சமான மாகும்...”

—சாதனை சாரம்-245

இதுவே பகவான் ஸ்ரீரமணர், சாதகர்களின் உலகிற்கு, வேதாந்தத்தை அனுபவ சாத்திய மாக்கும் ஓர் நூதனக் கண்டுபிடிப்பாகக் கண்டு அளித்த பேருபகார மாகும்.

மேன் மேலும் இத் தன்மை யுணர்வைப் பற்றுவதில் ஏகாக்ஷர மடைவதால் இம் முதல் நினைவின் (அகந்தையின்) ஒடுக்கம்,

*படிக்கட்டில் உருண்டு விழு ஆரம்பித்த ரப்பர் பந்தைப் போல், வரவரத் தவிர மடைந்து, அதன் எழுமிடத்தில் ஒடுங்குகிறது. இப்படி ஒடுங்குவது எதுவென்றால், தூக்கத்தில் 'நான்' இருக்கிறேன்' என்று மட்டும் விளங்கிய நம் இருப்புணர்வில், விழிப்புறும்போது 'நான் இன்னாராக—இதுவாக—இருக்கிறேன்' என்று இடையில் வந்து புகுந்து கலந்த 'இன்னாராக' என்ற உபாதியுணர்வு மட்டுமே ஒடுங்கி மறைகிறது. அதாவது, வந்து கலந்த இது இப்போது கழன்று போகிறது. இவ் வகந்தையின் கழற்சியைத் தான் (ஒடுக்கத்தை) சாதகன் முதலில் உணர முடியும். அது தலைவிரித்தாடும் விழிப்பிலிருந்து அதைத் தொடர்வதால் அதன் ஒழிவு (ஒடுக்க) நிலைதான் ஆரம்பத்திற் கண்டுபிடிக்க முடியுமே தவிர, தூக்கத்திலிருந்து அது எழுவதை (வந்து தொத்திக்கொள்வதை) ஆரம்பத்திற் காண்பது கடினமே.

'நான் இன்னாராக இருக்கிறேன்' என்ற விழிப்புப் பிரஜ்ஞையிலிருந்து தன்மை நாட்டத்தைத் தொடர்ந்த போது 'இன்னாராக' என்ற உபாதி யுணர்வு மட்டுமே (அது இருப்பற்ற ஓர் பொய்யே யாகையால் அசத்தியம் அழிகிறது—ஸத்ய மேவ ஜயதே) நழுவுவதால் சாதகனுக்குத் தன் விழிப்பில் அனுபவித்த 'நான் இருக்கிறேன்' என்ற ப்ரஜ்ஞைக்கு (இன்னார் என்றது நமுவிய) இப்போதும் கேடில்லாமல் இருக்கிறது. சர்வமும் நீங்கியதும் (எண்ண மயமான இச் சர்வமும் அகந்தையின் விரிவே யாகையால் அகந்தையே யாவுமாம்—ஸர்வமாம்) தினந்தினம் அவன் அனுபவித்ததுமான தூக்கம் போன்ற நிலையைச் சாதகன் இப்போது அடைகிறான். ஆனால் இத்தனை நாளாக உடல்-மனம் களைத்துத் தன்னை யறியாமல் வந்து கவ்விய தூக்கத்திற்கும், இப்போது விழிப்பின் பூரணப் பிரஜ்ஞையில் தன்னறிவு இருந்த வண்ணமே வரவருவதற்கு அனுப

*ஒவ்வொரு படியும் ஒரு அடி உயர முள்ளதாகக் கட்டப்பட்டுள்ள படிக்கட்டுகளின் உச்சியிலிருந்து ஒரு ரப்பர் பந்து உருண்டு விழுவதாக வைத்துக் கொள்வோம். இரண்டாவது படியில் விழுந்ததும் ½ அடி உயரம் அது எழும்புகிற தென்றால், மூன்றாம் படியில் விழும் பொழுது 1½ அடி உயரத்திலிருந்து விழுந்ததாகிவிடுகிற தல்லவா? அதனால் ¾ அடி எழும்பும். அடுத்த படியில் விழும் உயரமோ 1¾ அடி ஆகிவிடும். (gaining momentum) இவ்வாறு வரவர இவ்வப்பாக வேக மிதந்த்திடுகிற தல்லவா? அது போல் எனக் கொள்க.

விக்கப்படும் இப் புதுவிதமான தூக்கத்திற்கும் ஒரு வித்தியாசம் அவனால் இப்போது அனுபவிக்கப்படும். அதாவது:—

“உணர்விருப்ப தால்ஈ துறக்கமன்(று). எண்ணத் தணவிருப்ப தால்விழிப்பு தானன்(று) — உணர்விருப்பு சித்சத் அகண்ட சிவசொருபம்! நீங்காமல் இச்சித் ததிலே இரு.”

— *சாதனை சாரம்-229

தூக்கம் போன்ற இந் நிலையினின்றும் (அப்பியாச காலத்தில்) புறமுகப்படும்போது ‘நான் இதுகாறும் தூங்கவேயில்லை; பிரஜ்ஞையோடுதான் இருந்தேன்’ என்று அவன் நிச்சயம் பண்ணுகிறான். ஆனால் சாதாரணத் தினசரித் துயிலிலிருந்து அவன் பஹிர்முகப்படும் போதோ (அத் துயிலிலோ ‘நான் இருக்கிறேன்’ என்ற பிரஜ்ஞையைக் கொஞ்சமும் சந்தேக மில்லாமல், அவனது நிஜரூபமான சத்-சித்து உணர்ந்திருந்தாலுங்கூட, அதை விழிப்பிலிருந்து தொடர்ந்து ஒருமுறை கூட அவன் உணர்ந்திராததால்) ‘நான் தூங்கினேன்; அங்கு என்னை அறியேன்’ என்றே கூறுவான். உண்மை என்ன வென்றால், ‘இன்றோர்’ என்னும் உபாதி ஒழிந்த தன் இருப்பு நிலையை விழிப்பிலிருந்த பிரஜ்ஞையோடேயே தொடர்ந்து சென்று பிடித்துக் கொண்டதால், இத் துயில் நிலையிலும் ‘நான் இருக்கிறேன்’ என்ற உணர்வை அவ். வுணர்வாகிய சத்-சித்தே அறிவது நன்றாய்த் தெரிகிறது. அதனால் ‘நான் இருந்தேன்; தூங்கவே யில்லை’ என்கிறான் சாதகன்! தினசரித் தூக்கத்திலோ—‘இன்றோராக’ என்ற உபாதி வடிவ மளமே தான் என்று இதுகாறும் உணர்ந்திருந்த காரணத்தால், இந்த மனமே இல்லாத தூக்கத்திலோ—தானே இல்லாமற் போய் விட்டதாக அந்த மனம் (மனிதன்) விழித்த பிறகு சொல்கிறது! அவ்வளவுதான்!!

இவ் வகந்தைக் கழற்சிப் பயிற்சியைப் (தன்னிழப்பை) பலமுறை சாதனை மூலம் அனுபவித்து வருவோர்க்கு, அதன் கழற்சிக்குப் பின்னும், ‘நான் இருக்கிறேன்’ என்ற தன் சுத்த

*இந் நூலாசிரியர் அவ்வப்போது தன்னை வினவிய சாதகர்கட்குச் சந்தேக நிவர்த்திக்காக எழுதித்தந்த சாதனைக்கு மிக்க உபயோக மாயுள்ள தனிப் பாடல்களை எல்லாம் தொகுத்துக் கையெழுத்துப் பிரதி வடிவிலிருந்த செய்யுள் நூலே இச்சாதனை சாரம். இது ஸ்ரீ ரமண வழியின் மூன்றாம் பாகமாக தற்போது வெளிவந் துள்ளது.

—பதிப்பாளர்

இருப்புணர்வின் பரிசயம் இருப்பதால், அவர்கள் தூக்கத்தி லிருந்து விழிக்கும்போதுகூட, 'இன்னொரு' என்ற உபாதி வந்து கலப்பதை அதி சூட்சுமமாகக் கவனித்துவிட முடியும். இப் பயிற்சிப் பலம் இல்லாதோர் தூக்கத்தி லிருந்து கிளம்பும் அகந்தையை எழுமிடத்திலேயே கண்டுவிட முடியாது. விழிப்பி லிருந்து முயன்று அதன் ஒழிவிடத்தைக் (அதுவே அதன் எழுமிடமுமாம்) காண்பதே சுலபம். இரண்டிலும் முடிவும் பயனும் ஒன்றே. நாட்டம் உள்ளே சென்று சென்றனுவாய்த் (அகந்தை) தேய்ந்து தேய்ந்து ஒன்றி 'இருக்கிறேன்' என்ற இத் தன்னுணர்வில் அனுவினும் அனுவான அதி சூட்சுமமாக நம் கவன சக்தி தீட்டப்பெற்று ஒளி சிறப்பதால், தினசரித் தூக்கம் நீங்கிய பின்னும், விழிப்பாகிய முதலெண்ணம் வந்து தொத்திக் கொள்வதன் முன்னும் (இரு நிலைகளுக் கிடையில்), நிதானித்து நின்று கொள்ளும் நிஷ்டா பலம் இப்போது கிடைத்து விடும். இதனால், வந்து கலக்கும் 'இன்னார்' என்ற உபாதி யுருவை (அது தன்மை வடிவாகவே இதுவரை தோன்றி வந் துள்ள தென்றலுங்கூட, தானல்லாத, தன் நிழல் போன்ற, முதற் சட்டையான—கோசமான) ஒரு முன்னிலையாகவே கண்டு பிடித்துக் கொள்ளும் சாமர்த்தியம் சாதகனுக்கு இப் போது உண்டாகி விடும். இதையே ஜனகர் 'என்னை அழித் துக்கொண் டிருந்த திருடனை (அவன் வரும் சமயத்தை— எழும்பு மகந்தை எழுமிடத்தை—காலத்தை)க் கண்டுபிடித்து விட்டேன்; அவனுக்குத் தக்க தண்டனை விதிக்கிறேன்!' என்று கூறினார்! தக்க தண்டனை யாவது: இதுகாறும் தன்மை யுணர்வு போலவே நடித்து வந்த அகந்தை யுணர்வானது அன்னியமானதோர் முன்னிலை நினைப்பாகவே கண்டுபிடிக்கப் பட்டுவிட்ட காரணத்தால், பகவான் ஸ்ரீரமணர் அருளிய தன்மை மீட்சி முறையின் படி (இது யாருக்கு? எனக்கு; நானார்? என்ற வழியில்) இருப்புணர்வாகிய மெய்த் தன்மை மையே உரமாக மீண்டும் பற்றுவதால், அவ் வகந்தையை அதன் உற் பத்தி ஸ்தானத்திலேயே (பிரதிபலனக் கிரண நாசம் போல) நசுக்கி விடுவதே. இதுவே தக்க தண்டனை.

“இவ்வுணர்வின் நுய்ப்பி லிருந்திருந்து நீபழக
கவ்வியமுன் தூக்கம் கலைந்துவிடும்—மெய்விடயம்
பற்றும் வீழிப்பும் படரா(து) அடுத்தடுத்தச்
சுற்றுஞ் சலிப்பின்றிச் சார்”

இப்படி இருப்பதில் இருந்து பழகப் பழக, நமது தினசரி இதர காரியங்களில் ஓய்வு பெறும் போதெல்லாம் இவ் இருப் புணர்வு தாமே வந்து வந்து நம்மைப் பற்றிக் கொள்வது போன்று அனுபவமாகும். அவ்வுணர்வு நாமே யாகையால், ஏதோ ஒன்று வந்து நம்மைப் பற்றிக் கொள்வதல்ல அத னுண்மை! நாம் இதர அலுவல்களின் சமயத்தில் பிறவற்றை நாடுகிறோம். அது முடிந்ததும், மற்றொரு முன்னிலை அல்லது படர்க்கை நாட்டங் கொள்வதற்குமுன் தன்னிலையில் நம் இயல் பாகவே நிற்கிறோம். எல்லோரின் விஷயத்திலும் தினசரி இப்படியேதான் நடக்கிற தென்றாலும், மேற்கூறிய தன்னுணர்வுப் பயிற்சி யுடையோருக்கே, ஒரு முன்னிலை யெண்ணத்தை விட்டு மற்றொன்றைப் பற்றுவதற்குமுன் (இரு எண்ணங்களுக் கிடையில்) தன் இருப்புணர்வு—ஆன்மவுணர்வு—நன்றாக விளங் குவது தெரியும்.

“அடுத்தடுத்துச் சார்என்(று), அதில் இச்சித்(து)ஆர்’ என் றெடுத்துரைத்த தேனென்றால் இஃதை—விடுத்தகற்றும் வாசனைஓய் மட்டும் *வரும்போடபோல் தோன்றுவதால் நேசம்முயல்(வு) ஏற்றல் நெறி.

—சாதனை சாரம்-230

“இருக்க விருக்க வியல்பாகத் தன்னிற் பெருக்கமுள்ள வாசனையும் பேரும்—சுருக்கமாய் வாசனைக ளோய்விக்க வல்ல வுபாயமிதி னுசரிக்க வேறில்லை யாங்கு.

—சாதனை சாரம்-60

“இப்பழக்கத் தாலே இயல்பாம் இருப்புணர்வு தப்பமுடி யாத சகஜமாய்—எப்போதும் ஓரப் படும்போ(து), உறக்கம் கனவுநடு சேரப் படினும்இல்லை தீங்கு.

— சாதனை சாரம்-231

“மூன்றுநிலை யூடும் முடிவில்லாத் தன்னுணர்வில் ஊன்றியிருப் பாருக் கொரேநிலைதான்—பூன்றம்! முயல்கின்றேன் என்ற முனைப்புமிலா இஃதே இயல்பாம் இருக்கை! இரு!!”

— சாதனை சாரம்-232

*மேகங்கள் ஓடுவதால் சந்திரன மறுதிசையில் ஓடுவதாகக் காணப்படுவது போல, வாசனைகளின் வரவும் நீக்கமு மாகிய கிரியையால், நம் இருப்புணர்வானது அடிக்கடித் தாமே வந்து வந்து நம்மைப் பற்றுவதும் விட்டுப்போவதும் போலத் தோன்றுகிறது.

பிரதிபலனக் கிரணத்தைப் பற்றிக்கொண்டே இருட்டறையைவிட்டு வெட்ட வெளியில் வந்த மனிதனைப்போல, நானென்னும் உணர்வைப் பற்றிக் கொண்டே நாடிபந்த உடற் சிறைபி னின்றும் நீங்கி, இதயாகாச வெற்ற வெளியை உறும் இக் கிரியை விசார சீலனின் உடலில் எவ்விதம் நிகழ் சின்றது என் பதைச் சற்றுக் காண்போம்.

தூக்கத்திலிருந்து விழிக்கும்போது இதயத்திலிருந்து 'நான்' என்னும் அறிவுணர்ச்சி பளிச்சென்று மூளைக்குச் செல்கின்றது. மூளையிலிருந்து பிறகு நாடிகளின் மூலம் உடலெங்கும் பரவுகின்றது. 'நான்' என்னும் இவ் வறிவுணர்ச்சி ஒரு மின்சார சக்தி போன்றது. ஒர் உடலை நான் என்று அபிமானிக்கும் அபிமானமே அதன் வேகம். அளவற்ற இவ் வேகத்தோடு பரவும் இவ் வுணர்ச்சியானது இதயத்திலிருந்து மூளையை அடையும் வரையில் எவ் வுபாதியும் ஒட்டாத சுத்த உணர்வாக இருக்கும். ஆனால், இது ஒரு கணத்தின் கோடியில் ஒரு பங்கே யான மிகமிகக் குறைந்த காலத்துக் குள்ளேயே மூளையை அடைந்து விடக்கூடிய அவ்வளவு அபிமான வேகமுள்ள தான படியால் சாதாரண மக்கள் இதை உபாதியற்ற அந் நிலையில் உணர முடிவதில்லை. "இரு அவஸ்தைகளுக்கு அல்லது இரு எண்ணங்களுக்கு இடையில் அகந்தையின் மெய் இயற்கை—சுத்த நிலை—தோன்றும்" என்று 'மகரிஷி வாய்மொழி' முதற் பாகம்—'ஆத்மாவும் அகந்தையும்' என்ற அத்தியாயத்தில், 27 ஆவது பக்கத்திற் குறிப்பிட்டது இதையே யாகும்.

வேகத்தோடு பாய்ந்து மூளையிலிருந்து உடலெங்கும் பரவும் இச் சக்திக்கு மின்சாரக் கம்பி போன்று உபயோகமாவது தேகத்திலுள்ள நாடிகளே. (அவைகளின் எண்ணிக்கை நமக்கு அவசிய மன்று.) 'நான் இருக்கிறேன்' என்ற சுத்த வுணர்வு மூளையை அடைந்த பின் 'நான் இன்னொரு—இதுவாக—உடலாக—இருக்கிறேன்' என்று கலப்புப் பெறுவதே பந்தம் அல்லது கிரந்தி எனப்படும். இக் கிரந்தியானது நாடி பந்தம், அபிமானம் என இருவகைப்படும். 'நான்' என்னும் இச் சக்திக்குத் தூல நாடிகளோடு உள்ள சம்பந்தமே நாடி பந்தக் கிரந்தி எனப்படும். அதற்கு, வாசனைகளாகிய காரண தேகத்தோடுள்ள சம்பந்தமே (தேகாபிமானம்) அபிமானக் கிரந்தி எனப்படும். நாடி பந்தக் கிரந்தி யானது பிராணனோடு சம்பந்தப்பட்டது. அபிமானக் கிரந்தியோ மனத்தோடு சம்பந்தப்பட்டது.

“உளமும் உயிரும் உணர்வும் செயலும்
உளவாங் கிளைநீரண் ணந்தீபற
ஒன்றவற் நின்மூலம் உந்தீபற”

—உபதேச வந்தியார்-12

என்றபடி மனத்திற்கும் பிராணனுக்கும் பிறப்பிடம் ஒன்றே (இதயமே) யாகையால், மனத்தை விசாரித்து அழிப்பதால் அபிமானக் கிரந்தி அறும்போது நாட பந்தமும் அறுகின்றது. இராஜயோகத்தில் பிராண நிரோதம்செய்து நாட பந்தம் நீக்கப்பட்ட பிறகு, அதனால் ஒடுங்கும் மனத்தை ஸஹஸ்ராரத்திலிருந்து இதயத்துள் விடுக்கவே அப்போது பிறப்பிடத்தைச் சேர்வதால் அபிமானக் கிரந்தியும் நீங்குகின்றது.

“ஒடுக்க வளியை ஒடுங்கும் உளத்தை

விடுக்கவே *ஓர்வழி யுந்தீபற

வீயும் அதன்உரு உந்தீபற”

—உபதேச வந்தியார்-14

ஆயினும் அபிமானக் கிரந்தியே மூலமாகையால், ஆன்ம ஞானத்தால் அபிமானநாசம் ஏற்படாத வரையிலும், தூக்கம், மூர்ச்சை, காஷ்ட நிர்விகற்பம், மயக்க மருந்துகளின் பிரயோகம், மரணம் இவற்றால் தூலதேக நாட சம்பந்தம் தற்காலிகமாக நீக்கப் பெற்றாலும், மீண்டும் சூட்சும தூல தேகங்களைத் தோற்றுவிக்கின்ற காரணதேக வாசனை வடிவில் அவ் வபிமானக் கிரந்தி மிஞ்சுவதால் புனர்ஜன்மங்கள் சாத்தியமாகின்றன. இதனால்தான் இராஜயோக முறையில் காஷ்ட நிருவிகற்ப சமாதியோடு நின்று விடாமல் (அதுவெறும் மனோலயமே யாகையால்) மனோநாசமாகிற — தேகாபிமான நாசமாகிற — சகஜ நிருவிகற்ப சமாதியுற, ஒடுங்கு முளத்தை இதயத்துள் விடுக்க வேண்டுமென்று பகவானால் தீர்மானிக்கப்பட்டுள்ளது. அத்தகைய சகஜ ஞானியின் தேகத்தில், அபிமானக் கிரந்தி நசித்த பின்னும், நாடிகளில் சஞ்சரிக்கும் சைதன்யம் தாமரை இலைமேல் தண்ணீர் போலவும், எரிந்த கயிற்றுருவம் போலவும் பந்தஹேது வாகாது.

*‘ஓர்’ என்ற சொல் ‘ஒரு’ என்றும், ‘உணர்’ என்றும் இரு பொருள் தந்தாலும், ‘உணர்’ என்ற பொருளே ஸ்ரீபகவானுக்குச் சம்மதமான கருத்தாகக்கொள்ளப்பட வேண்டும் என்பது ஸ்ரீபகவானது உபதேசத் தொகுப்பான ‘குருவாசகக் கோவை’ யின் 392 ஆவது பாடலால் ஊர்ஜிதப் படுத்தப்படும் விளக்கத்தை ‘உபதேசவந்தியார்-விளக்கவுரை’ என்ற நூலில் பக்கம் 119லிருந்து 122 வரை காண்க.

ஆகையால் எவ்வாற்றினும், அபிமானக் கிரந்தி நாசமே வாசனாடிபமான சுகஜு ஸ்திதிக்கு அவசியமான தாகும்.

நாடிகளோ ஸ்தூல மானவை; அதில் ஓடும் (சைதன்ய சக்தியோ) அறிவொளியோ அதிசூட்சுமமானது. மின் சக்திக்கு அது செல்லும் கம்பிகளோடு உள்ள சம்பந்தம் போன்றதே, 'நான்' என்ற அறிவொளிக்கும் நாடிகளுக்கும் உள்ள சம்பந்தம். அதாவது, இச் சம்பந்தம் கணத்திற் பிரித்துவிடவும், உண்டாக்கவும் கூடியதான நிலையற்ற ஒன்றாகும். இது தினமும் தூக்கத்தாற் பிரிவுபடுகிறது; விழிப்பாற் பிணைபடுகிறது. இப்படித் தினந்தினம் உடலோடு சம்பந்தமும் பிரிவும் பட்டு வருவது நம் அனைவர்க்கும் அனுபவமானதே யல்லவா? இந்தச் சம்பந்தம் உண்டாக்கப்படும்போது உடலுணர்வு வருகிறது. அது விலகும்போது உடலுணர்வு விலகுகிறது. உடலுணர்வும் உலகவுணர்வும் வேறல்ல என்பது முன்பே கூறப்பட்டுள்ளது. ஆகவே இக் கிரந்தி சம்பந்தமானது, கழற்றிப் போடும் நமது ஆடை யாபரணங்களைப் போன்று, நம்மீது தொத்திக் கொண்டிருப்பதே—நமக்கு அன்னியமானதே—நிலையற்ற தற்காலிகமானதே—பொய்யே! அதனால்தான் “உனக்கு அன்னியமாயிருப்பதிலிருந்து நீ உன்னைப் பிரித்துக் கொள்ளலாம்” என்று ஸ்ரீபகவான் ‘மஹரிஷி வாய்மொழி’ என்ற நூலின் பக்கம் 26ல் கூறுகின்றார். இப்படி நிரந்தரமாகப் பிரிப்பதையே கிரந்தி பேதம், மனோநாசம், என்றெல்லாம் கூறப்படுகின்றது. மீண்டும் வராதபடி என்பதாவது:—அது வந்தது உண்மையா என்றறிவதற்காக ‘அது இப்போது இருப்பது நிஜமா?’ என்று அதை (அகந்தையை) நாடி விசாரிப்பதால் அடையப்படும் மெய்ந் நனவாகிய ஞான விழிப்பால், “அவ்விதம் ஒன்று என்றுமே வந்ததில்லை—எழுந்ததில்லை; உள்ளதே உள்ளது!—‘இருக்கிறேன்’ என்று இருந்தது இருந்தபடியே இருக்கிறது” என்று உரமாய் அறிவதால், ‘பந்தம் எக் காலமுமே இல்லாதது—வராதது’ என்றுணரும் அறிவே (ஆன்மஞானமே) நிரந்தரமாகப் பிரித்துக்கொள்வதாம். இதை ஓர் சிறு உதாரணக் கதையால் விளக்குவோம்.

“அந்தோ! நான் சிறையிடப்பட்டு விட்டேனே! முக்கோண வடிவான இவ் வறையில் நான் அகப்பட்டு விட்டேனே! எப்படி விடுதலை யடைவேன்?” என்று கூக்குர விட்டுக்கொண்டிருந்தான் ஒருவர். இர கூவர்கள் சேரும் ஒரு மூலையில் நின்று

கொண்டிருந்த அவன் தன் எதிரே வந்துசேரும் வலப்புறச் சுவற்றிலும் இடப்புறச் சுற்றிலுமாக மாறிமாறித் தன் இரு கைகளாலும் தடவிய வண்ணம், 'வெளியேறும் வழியாக கதவோ சாளரத் துவாரமோ, ஒன்றுமே தென்பட வில்லையே; எப்படி வெளியேறுவேன்?' என்று புலம்பலானான்.

சுற்று தூரத்தில் திறந்த வெளியில் நின்றுகொண்டிருந்த, அம் மனிதனின் நண்பன் ஒருவன் இக் கூக்குரலைக் கேட்டுத் திரும்பிப் பார்த்தான். புலம்பும் தன் நண்பனின் நிலையைக் கவனித்தான். அத் திறந்த வெளியில் இரண்டு சுவர்கள் மட்டுமே யிருந்தன. ஒன்றின் நுனி மற்றொன்றின் நுனியுடன் சேர்ந்ததாய் இரு பக்கங்களை மட்டுமே அவை மறைத்து நின்றன. அவ் விரு சுவர்களை யே நோக்கிப் பார்ப்பது அயற்சலம் நடுவில் நின்றுகொண்டிருந்த அம் மனிதன், தனது பின்புறமும் சுவர் ஒன்று இருப்பதாகத் தவறாக நினைத்துக் கொண்டதால் தான், முக்கோணச் சுவர்களாலான ஓர் சிறையில் தான் அகப்பட்டுக்கொண்டதாய் வருந்துகின்றான் என்பதை அந்த நண்பன் கண்டுகொண்டான். அதனால் அந் நண்பன், 'ஏன் சுவற்றைத் தடவிக் கொண்டே புலம்புகின்றாய்?' என்று கேட்டான். 'இம் முக்கோணச் சிறையிலிருந்து தப்பிக்க எங்காவது ஒரு வழி கிடைக்குமா என்று தேடுகின்றேன்; ஆனால் ஒரு வழியுமே கிடைக்க வில்லையே!' என்றான் அம் மனிதன்.

நண்பன்:—சரி; உன் பின்புற முள்ள மூன்றாவது சுவற்றில் ஏதாவது வழி கிடைக்கிறதா என்று நீ தேடிப் பாரேன்!

(பின்புறம் திரும்பிப் பார்த்து)

மனிதன்:—ஆ, இங்கு யாதொரு தடையுமே யில்லையே! இவ் வழியே நான் ஓடி விடுகிறேன் (என்று கூறி ஓட முயன்றான்).

நண்பன்:—என்ன! ஏன் ஓடுகிறாய்? ஓட வேண்டியது அவசியந்தானா? ஓடாவிட்டால் நீ சிறையிலா இருப்பாய்?

மனிதன்:—ஓஹோ! ஆமாம்! நான் சிறைப்படவே யில்லையே! பின்னால் சுவரே இல்லாதபோது நான் சிறைப்பட்ட தேது? நான் சிறைப்பட்டேன் என்பது எனது வீண் பிரமையே. நான் என்றுமே சிறைப்பட்டது யில்லை; இப்போது விடுதலை பெற்றது யில்லை; இனி விடுதலைக்காக இச் சுவர்களின் அருகாமையிலிருந்து நான் ஓட வேண்டியது யில்லை!

என் பின்புறம் பாராத குற்றமே என் பந்த காரணம்; திரும்பிப் பார்த்ததே என் விடுதலையின் காரணமான சாதனை! நான் சிறையோ விடுதலையோ அற்றவனாய் என்றும் உள்ளபடியே உள்ளேன்!

என்று அறிந்து அமைதியுற்றான்.

“என்றேனு நம்மை யிழந்தோ மறந்தோநாம் நின்றோமென் றெண்ணல் நிசமல்ல—அன்றிநிச மாகுமே விப்போ தடைந்தாலு மீண்டுமிழப் பாகுமே யென்செய் வது?”

—சாதனை சாரம்-311

“இழந்தடைந்தாற் போன்றதல விந்தபத மென்று மிழந்ததே யில்லையெனக் காணல்—இழந்தடையு மாற்றமிலா ஞானமொளிர் வான்கதிர்முன் பொய்யிருளா மாற்றமெவ் வாறு வரும்?”

—சாதனை சாரம்-312

“உற்றடைவ தல்லஅந்த வுள்ளபொரு ளன்னியம்போற் பற்றியநம் வீண்கற் பணையகற்றி—நிற்றலேதான் கற்பணையப் போக்கல் கருத்துட் டிகும்பிநயில் நற்பதுவே றன்று நிலை.”

—சாதனை சாரம்-313

முன்னிலை-படர்க்கையே இக் கதையில் வரும் இரு சுவர்கள். தன்மையே பின்புறம் இருப்பதாகக் கருதப்பட்ட மூன்றாவது சுவர். முன்னிலை-படர்க்கை நாட்டத்தால் மோஷத்திற்கு வழியே யில்லை. ‘நான் யார்?’ என்னும் தன்மை நாட்டம் ஒன்றினால்தான் தன்மையாகிய அகந்தை என்றுமே இல்லாதது என்ற உண்மை யறிவு உதிக்கும்; இவ்வாறு தன்மையாகிய அகந்தை யற்றால்தான் பந்த மோஷங்களின் பொய்த் தன்மை புலனாகும்.

“பத்தனான் என்னுமட்டே பந்தமுத்தி சிந்தனைகள் பத்தன்ஆர் என்றுதன்னைப் பார்க்குங்கால்—சித்தமாய் நித்தமுதன தான்நிற்க நிற்காதேல் பந்தசிந்தை முத்தசிந்தை முன்நிற்கு மோ?”

—உள்ளது நாற்பது-39

‘இடம்’ சம்பந்தமான தன்மை-முன்னிலை-படர்க்கை என்னும் முச் சுவர்களைப் போலவே, ‘காலம்’ சம்பந்தமான இறந்தகாலம்-எதிர்காலம்-நிகழ்காலம் என்றும் அம் முச் சுவர்களை வர்ணிக்கலாம். இறந்த-எதிர்-காலங்களைப் பற்றி எண்ணாமல் நிகழ் காலத்தின் சரியான உண்மை எது என்று

செய்யும் நிகழ்கால நாட்டத்தினாலும் சகல எண்ணங்களுக்கும் அழிய, 'நிகழ்காலம்' என்பதும் இருப்பற்று மறைய, காலாதீதத் தன்னிருப்புணர்வே மிஞ்சும். எவ்வாறெனின், தற்சமயத்துக்கு ஒரு விநாடி முன்பு நடந்ததை இறந்த காலம் என்கிறோம். ஒரு விநாடிக்குப் பிறகு நடக்கப்போவதை எதிர்காலம் என்கிறோம். ஆகையால் இப்போதைக்கு ஒரு விநாடிக்கு முந்திய காலத்தையோ, ஒரு விநாடிக்குப் பிந்திய காலத்தையோ கவனிக்காமல், தற்போது நிகழும் ஒரு விநாடியாகிய காலம் எது என்று கவனிக்க முயன்றால், தற்போது நிகழ்காலம் போலத் தோன்றும் ஒரு விநாடியின் கோடியில் ஒரு பங்கு நேரங்கூட ஒரு இறந்த காலப் பகுதியாகவோ, அல்லது ஒரு எதிர்காலப் பகுதியாகவோதான் இருப்பது தெரியவரும். இந்த அதிகுட்சும இறந்த-எதிர்காலத்தையுங் கூடக் கவனிக்காமல் ஒதுக்கிவிட்டு, அவ் விரண்டுக்கும் இடைப்பட்ட நிகழ்காலம் எது வென்று கவனித்தால் சரியான நிகழ்காலம் என்று ஏதொன்றுமே உணரப்படாமற் போகும். இங்ஙனம் 'நிகழ்காலம்' என்ற கற்பனை இருப்பற்று மறையவே, காலங்கடந்த, 'இருக்கிறேன்' என்ற தன்னிருப்புணர்வே மிஞ்சும்.

“நிகழ்வனைப் பற்றி இறப்பு எதிர்வு நிற்ப
நிகழ்கால் அவையும் நிகழ்வே-நிகழ்வொன்றே;
இன்றுண்மை தேரா(து) இறப்பு எதிர்வு தேரஉனல்
ஒன்றினறி எண்ண உனல்.”

—உள்ளது நாற்பது-15

“நாமன்றி நாளேது. நாடேது நாடுங்கால்
நாம்உடம்பேல் நான்நாட்டுள் நாம்படுவம் நாமுடம்போ
நாம்இன்றன் ரென்றுமொன்று நா(டு)இங்கங் கெங்குமொன்றால்
நாம்உண்டு நான்நா(டு)இல் நாம்”

—உள்ளது நாற்பது-16

எனவே மூவிடங்களுள் தன்மையையோ, முக் காலங்களுள் நிகழ்காலத்தையோ நாடுவ தொன்றே மோகூ வழி. ஸ்ரீரமண வழியாகிய இதுவுங்கூட பந்த நிவிருத்திக்கோ, மோகூப் பிராப்திக்கோ வல்ல! உண்மையில் என்றும் நமக்குப் பந்தமே யில்லை எனக் காணும் மெய்ஞ்ஞானத்தால் மோகூ சிந்தையும் அற்றுப் பேரமைதியில் திளைப்பதற்கே ஸ்ரீரமண வழி அமைந்த தாம்!

“தன்மையிட முஞ்சாருந் தற்கால முந்தேடச்
சொன்னவிடங் காலமிதைச் சூட்சுமமாய்—மன்னுவையேல்
யோகம் முடிந்துசின்தி யுற்றவனா யான்மபர
போகமுண்பாய்! கண்டு புசி!”

— சாதனை சாரம்—447

இதுநிற்க, சாதகன் ஒருவன் ‘நான்’ என்ற தன்மை யுணர்வை நாடும்போது, உடலெங்கும் நாடிகள் மூலம் பரவிக் கிடந்து, முன்னிலைப் படர்க்கைகளை அறிகிற சைதன்ய வுணர் வின் பரவும் சக்தியானது (ஒட்ட வேகமானது) தன்னை நாடும் தற்கவள சக்தி யாக உருமாற்றி உபயோகிக்கப் படுவதால், அது நாடிகளிற் பரவுதலை நீத்து, திசை மாறித் திருப்ப முறு கிறது. இதையே நாடிகளின் கடைதல் அல்லது மதளம் என்பர். நாடிகளில் நேரும் இக் கடைதலால் ‘நான்’ என்ற உணர்வு (பின்னோக்கி) மீட்சியுற்றுத் திரும்பி வந்து, தாம் முன்பு பல நாடிகளிற் பிரிந்த இடமாகிய மூளையில் ஒன்றுசேர்ந்து, மீண் டும் அங்கிருந்து, தான் எழுந்த இடமாகிய இதய மூலத்தி னுள்—சுத்த அறிவில் மூழ்கி நிலைபெறுகிறது.

இராஜ யோகத்திற் பிராண கும்பகத்தால் உண்டாக்கப் படும் அழுத்தும் சக்தியை உபயோகித்து நாடிகளிற் பரவிய இந்த ‘நான்’ என்ற அறிவொளி அது கிளம்பிய மூலத்தை நோக்கி உந்தித் தள்ளப்படுகிறது. ஆனால் இது பலாத்கார மான முறை. ‘பிராண கும்பகத்தால் இவ்வாறு செய்வது, ஓடும் ஒரு பசுவை விரட்டிச் சென்று, அடித்துப் பிடித்து, இழுத்து வந்து தொழுவத்திற் கட்டுவது போன்ற முரட்டு வழி’ என் றும், ‘விசாரத்தால் இம் மீட்சி வேலையை இயற்றுவது, அப் பசுவிற்குப் புல்லைக் காட்டிக் கவர்ச்சி யுண்டாக்கித் தடவிக் கொடுத்து, அதைத் தாமே நம் பின் வரும்படி செய்து, கொண்டு வந்து தொழுவத்திற் கட்டுவது போன்ற சாந்த வழி’ என்றும் பகவான் கூறியதுண்டு. இதுவே சாந்தமான வழி. பிராண கும்பகத்தால் உண்டாக்கப்படும் நாடிகளின் மதனத்தை (கடை தலை)த் தேகம் தாங்க வேண்டுமாயின் அதற்கு இளமையும் வலிமையும் அவசியம். மூப்போ பலஹினமோ உள்ள சரீரத் தில் இம் முறையில் கடைதல் உண்டாக்கப்பட்டால் அத் தேகம் தாங்க அசக்த முடைய தாகையால் பல இன்னல்களும், நோய்களும், பைத்தியம் போன்ற மூளைக்கொளாறுகளும் உண் டாக ஹேதுவுண்டு. ஆனால் விசார வழியினால் உண்டாக்கப்

படும் கடைதல் சாந்தமானதால் அத்தகைய ஆபத்துக்களுக்கு இடமில்லை.

“ஞான சொருபான்ம நம்பனைப் பற்றியுளத்
தூனமறு நிட்டை யுறப்பயின்றே-தானறிவு
மத்த முறக்கலங்கி மாழ்கலமு துண்டொருவன்
செத்தொழித லேயாந் தெரி.”

—குருவாசகக் கோவை-745.

தூக்கத்தில் சிரம மின்றி ஒடுங்குவது போலவே, விசாரத்திலும் அமைதியாக இம் மீட்சி வேலை நடைபெறுகிறது. ‘மூப்பதாம் ஆண்டளவில் இது முடிந்துவிட வேண்டும்’ என்று சில நூல்களிற் கூறப்படுவது போன்ற வயதின் எல்லையானது இராஜயோக வழிக்குப் பொருந்துமே தவிர விசார நெறியான ஸ்ரீ ரமண வழிக்கு அல்ல!*

இதயத்திலிருந்து கிளம்பிச் சென்று தேகமெங்கும் வியாபித்திருந்த ‘நான்’ உணர்வைத் திரும்ப வரவழைக்கும்போது அனுபவப்படுகிற அதன் உணர்வுப் பாதையே ‘சுஷும்னை’ நாடி எனப்படுகிறது. கை கால்கள் உபாங்கங்களே யாகையால், அவைகளை நீக்கி, உடலின் அடிப் பாகத்தினின்றும் உச்சந்தலை வரை (மூலாதாரம் முதல் ஸஹஸ்ராரம் வரை) அனுபவப்படும் ‘நான்’ உணர்வுப் பாதையே ‘சுஷும்னை’ யாகும்.

சாதகனின் அகவுணர்வு இவ்வாறு மீட்கப்படும் போது, அவன் ஆறு ஆதாரங்களின் ஸ்தான அனுபவங்களைப் பெற்றாலும் பெறலாம்; பெறாமல் ஒரேயடியாக இதயத்தை யடைந்தும் விடலாம். புகை வண்டியில் டில்லிக்குச் செல்பவன் வழியிலுள்ள வண்டி நிலையங்களையும், காட்சிகளையும் பார்த்துத் தான் செல்ல வேண்டு மென்பதில்லை. அவைகளை நாடி யறியாமல் சுகமாகத் தூங்கிக் கொண்டும் சென்று டில்லியை யடையலா மல்லவா? அதுபோல, காலதேசத்துக்குட்பட்ட பற்பல நாம ரூபாதி தெய்வங்களின் பூர்வ உபாசனா வாசனைகளுக்கேற்ப சிலருக்கு ஆறுதார ஸ்தானங்களும், அங்கு பல வித தெய்வீகக் காட்சி, நாதம் முதலிய அனுபவங்களும் உண்டாவதுண்டு; அத்தகைய வாசனைத்தடை யற்றவர்கட்கு வழி நிர்விசேஷமாய் சுகமாய் அமைவது முண்டு. முன்னதற்குக் காரணமென்னவெனில், இது தன்னாட்டத்தில் சோர்ந்து விலகுவதாகிய பிரமாதத்தால் விளைவதே! இவை அங்கு நேரும் முன்னிலை

*ஞான வாசிபட்டத்தின் குடாலை கதை இதற்கு உதாரணமாகும்.

நாட்டமே! இதுவே தன்னாட்டம் இழக்கப்பட்டதைக் காட்டி விடுகின்றது! பிரமாதத்தால் (செய்வன தவிர்தலால்) தன்னாட்டம் தவிர்வதற்குச் சற்றும் இடங் கொடாத தீவிர சாதகர்கட்கு இவ் வழிபடுபொருள்கள் தோன்று! 'எல்லோரும் தரிசனங்கள் கண்டதாகக் கூறுகிறார்களே! எனக்கு ஒன்றும் காணப்படுவ தில்லையே' என்று ஸ்ரீ விவேகானந்தர் ஒருமுறை ஸ்ரீ ராமகிருஷ்ணரை வினவியபோது, 'அது நல்லதே!' என்று குரு சொன்னது இங்கு கவனிக்கப்பட வேண்டியதே. அது மட்டு மின்றி தூரதிருஷ்டி போன்ற சில சித்திகள் கைவருவதாக ஸ்ரீ விவேகானந்தர் கூறிய போது, அவரது குருநாதர் 'சாதனையைக் கொஞ்ச காலம் நிறுத்திவிடு; அவை நீங்கட்டும்' என்று எச்சரித்ததும் இங்கு கவனிக்கத் தக்கதே! ஆகவே பிரமாதத்தால் தன்னாட்டம் தடைபட்டுத் தங்கிச் செல்வோர்க்கே இவ் வனுபவங்கள் உண்டாகும்.

மீட்கப்படும் அகவுணர்வு சுஷும்னையில் மட்டுமே சஞ்சரித்தாலும், அதன் காந்தியால் (அதி தீக்ஷண்யத்தால்) அவ் வொளிப்பாதையின் அருகாமையில் உள்ள (ஐம்புலன்களையும்) ஞானேந்திரியங்களையும் அது நன்றாய்ப் பிரகாசிக்க வைப்பதால் இவ் வனுபவங்கள் உண்டாகின்றன. எவ்வாறெனின், 'நான்' உணர்வின் ஒளி சுஷும்னையில் நின்று காட்சிப் புலனை அனுசரிக்கும்போது ஈசுவராதி ரூபங்களும், திவ்விய பல உலகங்களும் தரிசிக்கப்படும்; கேள்விப் புலனைச் சம்பந்திக்கும் போது தெய்விக நாதங்களும், ஓங்கார ஓசையும் உணரப்படும்; நாசிப் புலனை அனுசரிக்கும்போது திவ்விய சுகந்தங்கள் அனுபவிக்கப்படும்; சுவைப் புலனை அனுசரிக்கும்போது அமிர்த பானம் பண்ணுவது போன்ற சுவை யுணர்வு பெறப்படும்; ஸ்பரிசுப் புலனை அனுசரிக்கும்போது, அபரிமிதமான சுகவுணர்வு உடலெங்கும் பாய்வதுபோலவும், ஓர்வித சுகக்கடலில் தான் மிதப்பது போலவும் உணரப்படும். நனவில் உடலெங்கும் சிதறிக் கிடந்த அசுத்த அகவுணர்வால் தூல பஞ்சேந்திரியங்கள் தொழிற்பட்டபோது அனுபவமான உலகாதிகளினும், தற்போது குவியப் பெற்றுத் திரண்டுற்ற சுத்த அகவுணர்வால் தொழிற்படும் குஷுமப் பஞ்சேந்திரியங்களின் மூலம் பெறப்படும் காட்சியாதி அனுபவங்கள் நனவைவிட அதிகத் தெளிவும் உண்மையும் உடையன போற் காணப்படுவதில் வியப்பொன்று மில்லை. ஆயினும் இவை யாவும் விசே

ஷமான மனவுணர்வே தவிர, நிர்விசேஷத் தன்னுணர்வு (ஏக பரிவுணர்வு) ஆகாது!

ஏனெனில், உண்முகப்பட்ட, ஒரு முகப்பட்ட இந் நிலையில் மனம் அதி குட்சமமும், விஷய ஆசா பாசமற்ற பரிசுத்தமுமாக இருக்கிறபடியால் பூர்வ சுபகர்ம வாசனைகளையே பஞ்சேந்திரியங்களின் மூலம் சப்த, ரூப, ரஸ, கந்த, ஸ்பரிசு அனுபவங்களாக விரித்துக் காட்டுகிறது. அதனால் இத் தரிசுனாதிக்கைக் கொண்டு மனம் ஆன்ம மயமாகிவிட்டதாகத் தீர்மானித்துவிடக் கூடாது. அப்போதுங்கூட அது நாசமாகாமல், பிழைத் திருந்து, மேற்கூறிய முன்னிலைப் படர்க்கைகளை அதி குட்சமமும் தீக்ஷண்யமு மானவைகளாகச் சிருஷ்டி செய்து, தானே கண்டு, களிக்கின்ற சுப வாசனா வயத்ததாகவே உள்ளது என்க. இவை வாசனா ஸ்யமான நிர் விசேஷ ஞானனுபவமல்ல எது தோன்றினாலும் அல்லது அனுபவிக்கப் பட்டாலும் அது முன்னிலை யுணர்வே யாகையால் அப்போது சாதனை யாகிய தன்னுட்டம் நமசிப் போயிற்று என்றே அதற்கு அர்த்தம்! இவ் விசேஷ சுவை, ஒளி, நாதமாதி யனுபவங்களையே பிரம்ம ஞானப் பேறு என்றும், அவைகளைப் பெற்றுவிட்டதால் தான் முக்தி யடைந்து விட்டதாகவும் எண்ணிக் கொண்டு முன்னிலைகளாகிய அவைகளிலேயே மேன்மேலும் நாட்டத்தை வைத்துக்கொண்டு தற்கவனச் சாதனையை நிறுத்தி விடும் சாதகர்கள் யோகப் பிரஷ்டர்க ளாகின்றனர்! டில்லிக்குப் புகை வண்டியிற் செல்பவன் இடையில் ஏதாவதொரு வண்டி நிலையத்தின் கவர்ச்சிகரமான காட்சியால் மயங்கி, 'இதுதான் டில்லி' என்று வண்டியை விட்டு இறங்கிவிடுவது போன்றதே இது! சாதனையின் இடையில் வரும் அமானுஷ்ய சக்திகளாகிய சித்திகளுங்கூட, இவ்வாறே நம் மோட்சப் பிரயாணத்தைக் கெடுத்து, வழியில், முன்பின் தெரியாத ஊரில் நம்மை இறக்க விட்டுவிடுகிற நமது பிரமைகளே யாகும்.

இவ் வாபத்துக்களிற் சிக்காமல் தப்ப என்ன செய்வது? இந் நிலையிலும் பகவான் ஸ்ரீரமணர் அளித்த உபாயமே தக்க மருந்தாகின்றது! எவ்வாறெனின், மேற் கூறிய விசேஷ அனுபவங்களின் சமயத்தில் 'இவை யாருக்கு உணர்வாகின்றன?' என்ற ரமணஸ்திரத்தையே பிரயோகிக்க வேண்டும்! 'எனக்கு' என்பதே பதிலுணர்வு! அதனின்றும் 'நான் யார்?' என்று உடனே தன்னுட்டத்தை மீண்டும் பற்றிக்கொள்ள முடியும்.

பாது முன்னிலைப் படர்க்கைக ளாகிய அவ் விசேஷங்
கவனிப்போ னற்றுப் போவதால் (பிறர் பிடிக்கப் பிடிக்கப்
பேயாடுவோனது ஆவேசம், பிடிப்பார் அற்றால் மலையேறி விடு
வது போல) தாமே மறைந்து அகலும். அவ் விசேஷ வெளி
விடயங்களை விட்டு மனம் மறுபடியும் தன் ஒளியுரு நோக்கித்
திரும்பவே, தன் பிறப்பிடமாகிய இதய மூலத்துள் மூழ்கி
உருவழியும். ஆகவே 'நான் யார்?' விசாரம் ஒன்றேதான்
(யோகாப்பியாச முள்ளவர்களுக்குங் கூட) முடிவுவரை நம்மைக்
கொண்டு சேர்க்கும் (உய்விக்கும்) மகோன்னத சாதனமாகும்.
இது ஸ்ரீ ரமண சற்குரு அநுக்கிரகத்தாற் பெறக் கூடிய பிாஹ்
மாஸ்திரம் ஆகும்! உலக லக்ஷியமாகிய சுகப் பாதையில் வழி
தவறிவிடாமல் நம்மைக் காப்பாற்றும் வழிகாட்டி யாகும்!!
இதுவே நம்மை நாமாக்கும் ஸ்ரீ ரமண வழி ஆகும்!!!

சாதனைக் காலத்தில் அப்பியாசத்தால் இதுவரை அகந்தை
யின் ஒடுங்கு நிலையும், தான் லட்சிய மாக்கல்கொண் டுள்ள
தன்னுணர்வு என்பது இன்னதுதான் என்ற அனுபவமும்
சாதகனுக்கு இப்போது ஏற்பட்டு வரும். உடலற்ற, உபாதி
யுணர்வற்ற, தன் சுத்த இருப்பு அடிக்கடி அனுபவப்படு மாயி
னும், இது இன்னும் அப்பியாச நிலையே தவிர முடிந்த நிலை
யல்ல! ஏனெனில், புறமுகப் படுவதாகவும் உண்முகப் படுவ
தாகவும் இரு வேறு உணர்வுகள் இன்னும் இருந்து வருவதா
லும், உண்முகப்படும் முயற்சியும் புற முகப்படுவதாகிய அம்
முயற்சியின் ஓய்வும் உணரப் படுவதாலும் 'இவ் வனுபவம்
இறுதி யல்ல' எனப்பட்டது.

அகநோக்க மென்னப் புறநோக்க மென்ன
நிகழ்நோக்க வேற்றுமை யின்றித்-திசுழ்நோக்க
மொன்றேயா வென்று மொழுகுஞ் சிதம்பரனே
பொன்றுத் திதப்பிரஞ்ஞ னும்.

-குருவாசகக் கோவை-1111

இதைப் பற்றி பகவான், 'சாதனையில் (இங்ஙனம்) மனம்
(நாட்டம்) நிலைத்து விடுமாயின் அப்போது உள்ளே யிருந்து
ஒரு சக்தி கிளம்பி, மனத்தைத் தன் வசமாக்கிக் கொண்டு
அதை இதயத்திற் கொண்டுபோய்ச் சேர்த்துவிடும்' என்று கூறி
யருளியுள்ளனர். இத் 'திருவருட் சக்தி' எனப் பட்டது யாதெ
னின், இதயத்தில் 'நாம்' என்று விளங்கும் பரமான்மாவின்

சுபாவ, அருட் பெருங் கருணை வடிவான, நம் இருப்பின் பரி
பூரண விளக்கமே!

ஓர் காந்தப் பிரதேசத்துள் (magnetic fieldக்குள்) கிடக்
கும் ஊசி தன் துரு நீங்கப் பெற்றால் பிறகு இழுக்கப் பெறுவது
இயல்பே. அதனால் ஊசியின் துரு நீங்கிய பிறகுதான் காந்த
சக்தி அங்கு உண்டாகிற தென்று கொள்ளக் கூடாது. காந்தப்
பிரதேசம் முழுவதிலும் எப்போதும் கவர்ச்சிச் சக்தி இயல்பாக
இருந்துகொண்டே யிருக்கிற தல்லவா? ஊசி அக் காந்தப்
பிரதேசத்திலேயே அத்தனைக் காலமும் இருந்தாலும், துரு
நீங்கப் பெறு மளவிற்கே அச் சக்தியின் இழுப்பை யுணர்கிறது.
அது போல், வெளிமுகம் நீங்கி, தன்மை நாட்டத்தில் முயல்வ
தெல்லாம் துரு நீங்குவது போன்றதே. அதனால் ஆன்ம விரி
கதிரால் யாவும் கவர்ந்து விழுங்கிக் கொண்டே விளங்கும் அருள்
ஞானக் காந்தப் பிரதேசமாகிய இதய விளக்கத்திற்கு வசமா
வதே முயல்வின் பயன். பரிபக்குவ முள்ளோர் இவ் விதய
விளக்கமாகிய சக்தியை எதிர்க்காமல் அதற்கு இஷ்டத்துடன்
வசமாவர். மற்றவர்களோ அஞ்சி, புறமுகப்பட்டு வெளி நாட்ட
மடைந்து விடுவர். ஆகையால் தன்னை அறிய வேண்டும் என்ற
ஆவல் (பக்தி) மிகுதியாலும், முன்னிலைப் படர்க்கைகளை நாட
விரும்பாத விராக(வைராக்கிய)த்தாலும் தன்னைப் பக்குவ மாக்
கிக் கொள்ள வேண்டும். பிறகு 'சாதகன்' என்ற தனி வியக்தியே
(தனி இருப்பே) விழுங்கப் படுவதால் அவனது 'முயற்சி'
என்பதும் இல்லாத தாகிறது. இவ்வாறு உடலெங்கும் நாடிக
ளின் மூலம் பரவிக்கிடந்த 'நான்' உணர்வு இதயத்துள்
மூழ்கவே மெய்ந் நனவாகிய ஞான விழிப்பு உண்டாகிறது.
இது ஒருகணத்து நிகழ்வே!

“ சாவென்ப தோர்கணத்துச் சார்வே; துயில் விடற்கும்
ஆவ தொருகணமே; அவ்வாறே—ஜீவமயல்
தீர்வ தொரேகணத்துத் தீர்வேதான்! மெய்யுணர்வு
கூர்வதும் பின்னர் குலைவதுமாய்—நேர்வதல்ல;
அவ்வா றுணருங்கால் அப்பியாச மேசொல்வ
தொவ்வாது ஞானத்தை யுற்றவனாய்—செவ்வையாம்
ஞான விழிப்பு ஒருவி நாடி நிகழ்ச்சியே,
ஆனநெடு நாளடைவில் ஆவதல்ல—ஊனமில்லாப்
பக்குவத்தைச் சாரவே பல்லாண்டு சாதனைகள்
தக்கதிட் டாந்தம் தருவேன்கேள்—மக்கள்

மருந்திட்டுக் கல்லிட்டு மத்திட்டு இடித்துப்
பொருந்தத் திரியிட்டுப் பூசித்—தருந்தணை
ஈட்டுங் கணத்தே இடிபோன் றெலிக்கும்அதிர்
வேட்டும் வெடிக்கும் விதம்போலக்—கேட்டும்
படித்தும், பயின்றும், பலநெடுங் காலம்
துடித்துமனச் சுத்தியுற்ற பின்னர்—நொடிப்போதில்
சட்டென்(று) அகமகமாம் சற்போதம் மேவும், இது
தொட்டவுடன் உண்மைத் துலக்கத்தால்—வெட்டவெளி
யானவிது தானே அனாதியாய் நம்மியல்பாம்
ஞானமெனக் காண்டலால், நாட்டமுமே—மோனமுற
என்றும் எதுவும் இனியியற்றல் எய்தலின்றி
நின்றிடுவ தேமெய்ந் நிலை! — சாதனை சாரம்-324

இப்போது நாம் உணரும் (ஜாக்கிரம்) நனவு உண்மை
யான விழிப்புநிலையல்ல. இந்த ஜாக்கிரமும் சொப்பனமே. இந்
நனவுக்கும் கனவுக்கும் யாதொரு போதமு மில்லை. இவ் விரண்
டிலும் ‘நான்’ என்ற உணர்வு ஒருடலை அபிமானித்துப்
பற்றிக்கொண்டு பிறவற்றைக் கண்டு வியவகரிக்கிறது. இந்
நனவுக் கனவாகிய சொப்பனத்தி னின்றும் மேற்கண்டவாறு
விழிப்படைவதே ஞானவிழிப்பான மெய்நிலை அல்லது மெய்ந்
நளவு*.

சிலர் இங்கு, “நாம் ஒரு சொப்பனத்திலிருந்து விழித்து
இப்போதுள்ள ஜாக்கிரமாகிய மற்றொரு சொப்பனத்திற்கு வந்தி
ருக்கிறோம் என்று கூறினால், இனி இதிலிருந்து விழித்த
பின்னும், அதுவும் இது போன்றே ஒரு சொப்பனமா யிராதா?
‘இனி மீண்டும் ஓர் விழிப்பு அவசிய மில்லை; இதுவே மெய்ந்
நளவு’ என்று எப்படி நிர்ணயிப்பது?” என்று கேட்பதுண்டு.
நாம் ‘விழிப்பு’ என்று உணர்கின்றது எந்த நிலையானாலும்
சரி, எது காரும் அங்கு முன்னிலைப் படர்க்கைகளாக தளக்கு
அன்னியமான பொருள் களின் இருப்பு உணரப்படுகிறதோ அது
வரை அது மெய்ந் நளவல்ல; சொப்பனமே!

எந்நிலையி லொன்றை யெதிரிட்டுக் காண்பதிலே
எந்நிலையி லொன்றை யெதிரிட்டுக் கேட்பதிலே

*‘சாதனை சாரம்’ என்ற நூலின் பாடல்கள் 250 முதல் 282 வரை
யும், அந் நூலின் பிற்பால் 2ஐயும் இங்கு உடன் வாசித்
துணர்க.

எந்நிலையி லொன்றை யெதிரிட் டறிவதிலே
அந்நிலையே பூமா வறி.

— குருவாசகக் கோவை-1005

எந்நிலையில் நமக்கு அன்னியமாக மற்றெதுவும் உணரப் படாமல் நமது இருப்புணர்வு (பிரஜ்ஞை) சுயமே (எவ்வுடற் சார்பு மற்று) விளங்குகிறதோ அதுவே மெய்ந்(நிலை) நனவு. பூரணமான தன் பிரஜ்ஞையும், அந் நிலையில் தனக்கு அன்னியமாக மற்றொன்றும் அறியப்படாத ஏகத்துவமுமே விழிப்பின் இலக்கணம்! இதைக் கொண்டு கண்டு கொள்க.

இவ் விழிப்பையே பகவான் :—

“ தன்னை மறந்து தனுவேதா னாவெண்ணி
எண்ணில் பிறவி யெடுத்திறுதி—தன்னை
உணர்ந்துதா னாதல் உலகசஞ் சாரக்
கனவின் விழித்தலே காண்! ”

— ஏகான்ம பஞ்சகம்—1

என்றனர்.

ஒரு பெரிய ஹாலின் குறுக்கே இரு சுவர்கள் எழுப்பப் பட்டால் அவ்வொரே யிடம் மூன்று அறைக ளாகி விடுவது போல, உபாதி யற்று ஏகமாய் எப்போதும் உள்ள நம் இருப்பு ணர்வின் குறுக்கே (தோற்ற மாத்திர) வாசனா வயத்தால் சொப்பனம், ஜாக்கிரம் என்ற இரு உடலுபாதி நிலைகள் கிளம் பும்போது, அகண்ட ஏகமாய் இருந்த நம் யதார்த்த நிலையே ஜாக்கிரம், சொப்பனம், தூக்கம் என்ற மூன்று நிலைகளாகக் காணப் படுகின்றன. புதிதாகக் கிளம்பிய ஜாக்கிர சொப்பன மெனும் இவ் விரண்டும் இல்லா விட்டால் அது ஒரே தன்னிலை தான். இம் மூன்றையும் உண்மை யாகவே கொள்ளும் மந்தாதி காரிகளுக்காகவே ஞான விழிப்பாகிய நம் யதார்த்த மெய்ந் நனவை நான்காவதாகிய துரீயம் என்று சாஸ்திரங்கள் கூறின. உண்மையில் இது (இந் நான்காவதான துரீயம்) மற்ற மூன்று நிலைகளின் இன்மையால், முதலாவதே யாகி விடுவதால் இதைத் துரீயம் என்றோ, ஓர் அவஸ்தை (துரியாவஸ்தை) என்றோ குறிக்க வேண்டியது மில்லை. இக் காரணத்தால் இது அவஸ்தா தீதம்; இதையே துரியாதீதம் என்பது; தவிர அதை மற்றொரு ஐந்தாவ தவஸ்தையாகக் கருதக் கூடாது. இதையே பகவான்,

“ நனவு கனவுதாயில் நாடுவார்க்கு) அப்பால்
நனவு துயில்துரிய நாமத்—தெனும்அந்
துரிய மகேயுளதால், தோன்றுமுன்(று) இன்றால்,
துரிய வந்தம் குணி.”

— உள்ளது நாற்பது-அனுபந்தம்-32

சுமுத்திமயல் பீறிச் சுடர்துரியந் தோய்ந்தங்
கமுத்தமுற நிற்கலா தார்க்கே-காமுத்த
முதன்முன் றவத்தை முயக்கமொடு நாலைந்
ததன்வேறு பாடு மறி.

—குருவாசகக் கோவை-567

என்று குறிப்பிட்டனர்.

மேற்கூறிய தன்னுட்டத்தால் நம் இருப்புணர்வில் ஊன்ற
வூன்ற கவனிப்பா ரற்று வாசனைகள் நாசமாவதால், தோற்ற
மாத்திர இவ் வாசனைகளால் எழுப்பப் பட்ட ஜாக்கிர சொப்ப
னங்களும் நாசமாகும். அதன்பின் மீதியுள்ள இவ்வொரே
நிலைக்குத் ‘தூக்கம்’ என்று பெயரிடக் கூடாது.

கனாநனாக் கட்டுத்தான் காரணமா நின்ற
அனாதிமல வாதனைபோ யற்றால்-இதை
கதிபடரக் கூட்டும்பாழங் கண்ணுறக்க மூடம்
அதீததுரி யாவவத்தை யாம்.

— குருவாசகக் கோவை-460

இதுவரை ‘தூக்கம்’ என்று சாமானிய மக்களால் உணரப்
பட்ட நிலையானது, நனவு கனவுகளாற் குலைத்து அழிக்கப்படு
வதால், அற்பமாய், நிலையற்றதாய்த் தோன்றியது. அதனால்தான்
இந்நூலின் 54 ஆம் பக்கத்தில் ‘தூக்கம் ஓர் குறைபா டுள்ள
நிலை’ என்றும், 54 வது பக்கத்தின் கீழ்க் குறிப்பில் ‘தூக்கத்
தின் உண்மை இயல்பு பிறகு தரப்படும்’ என்றும் காட்டப்
பட்டது. எனவே மெய்ந் நனவு எனப்படும் நம் யதார்த்த நிலை
ஒன்றே பரம ஸத்தியமாம்.

இம் மெய்ந் நனவு புதிதாக ஏற்பட்ட ஓர் அவஸ்தை யாவ
தில்லை யாகையால் ஜீவன் முக்தனுக்குத் தன் முக்தி ஓர் நினைப்
பாவ தில்லை! அதாவது பந்தம் உண்மை யாகாததால் முக்த
நினைப்பு அவனுக் கில்லை!! எனின்பந்த நினைப்பு இனி எவ்வாறு
அவனுக்கு வரும்? பத்தனுக்கே (பந்தப்பட்ட அஞ்ஞானிக்கே)
பந்தத்தைப் பற்றியும் முக்தியைப் பற்றியும் நினைப்பு! ஆகை


யால், பந்த வீடு அற்ற பரசுகம் (முதல் அத்தியாயத்திற் கூறியபடி. உலக உயிர்கள் அனைவரின் ஏக லக்ஷியமான ஒழிவிலா இன்பத்தை) உற்றவாறு இந்தத் தன்னிலை நின்றலே பகவான் ஸ்ரீரமணர் நம்மைப் பணித்தவாறு இறைபணி நிறைவேற்றி நின்றலாகும். இதுவே நம் கடமை. இதுவே ஸ்ரீ ரமண வழியாம்.

“ பந்தவீ டற்ற பரசுக முற்றவா.
 நிந்த நிலைநின்ற லுந்தீபற
 இறைபணி நின்றலா முந்தீபற ”

- உபதேச வுந்தியார்-29

ஸ்ரீ ரமணவழி முதற்பாகம்
 முற்றிற்று.

ஸ்ரீ ரமணார்ப்பண மஸ்து.



ஓம்

நமோ பகவதே ஸ்ரீ அருணாசலரமணாய

ஸ்ரீ ரமண வழி

இரண்டாம் பாகம்

அத்தியாயம்-1.

உலகமும் கடவுளும்

மும்முதல்நா* யாமெய்ம் முழுமுதலை யன்றியிலா
அம்மகா சிற்சத்தி யாங்குடிலை—அம்மதிதம்
சூதாடு தற்கச் சுகமோன மெய்ம்முதலே
ஆதார மாகு மரங்கு.

—குருவாசகக் கோவை-1215

உலகம், உயிர், இறை என்ற மூன்றும், மாயை தன் சொக்கட்டான் ஆட்டத்தில் உருட்டி விளையாடும் மூன்று காய்களாகும். 'திரிபதார்த்தங்கள்' எனப்படும் இம் மூன்று ஆட்டக் காய்களின்றித் 'திருவிளையாட்டு' என்பது நடைபெற முடியாது. உலகில் தோன்றியுள்ள எந்த மதமும் இம் முப் பொருள்களை அடிப்படையாகக் கொண்டே நின்று நிலவுகின்றன.

“மும்முதலை எம்மதமும் முற்கொள்ளும்.....”

— உள்ளது நாற்பது-2

‘பௌத்தம் போன்ற சில மதங்களிற் கடவுளைப் பற்றிப் பேச்சே மில்லையே’ எனச் சிலர் மறுப்பதுண்டு. ஆனால் உண்மை அவ்வாறல்ல. மற்ற மதங்கள் ‘மனிதனாற் சிலா கிக்கப்பட்டு விரும்பி அடையப்படத் தக்கதான கடவுள் என்ற மூன்றாவது பொருள் ஒன்று உண்டு’ என்று கூறுவது போலவே, பௌத்தம் முதலான மதங்களும் ‘துன்பமயமான இவ்வுலகைத் துறந்து மனிதன் அடைய வேண்டிய இன்பமயமான பரிநிர்வாணம் என்ற ஒருநிலை யுண்டு’ என்று மனித சமூகத்திற்கு ஒரு குறிக்கோளைக் காட்டுகின்றன அல்லவா? அந்தக் குறிக்கோளே மற்ற மதங்களிற் ‘கடவுள்’ என்ற பெயரால் அழைக்கப்படுவதால், பௌத்தம் முதலிய எம்மதமுமே ‘உலகு, உயிர், இறை’ என்ற முப் பொருள்களை அடிப்படையாகக்

*நாய் ஆம் = சொக்கட்டான் ஆடும் காய்களாகும்

கொண்டே மாயையால், நன்மையின் பொருட்டு, நடத்தப்படும் அருள்பெருந் திருவிளையாட்டுக்கு உட்பட்டு விடுகின்றன என்று நாம் உணரவேண்டும். தன்னையும் உலகையும் இரு தனிப் பொருள்களாக (வியக்திகளாக)க் காணும் வரையில் மனிதன், மனம் கடந்த பரிநிர்வாண நிலையையும் ஒரு மூன்றாவது தனிப் பொருளாகத்தான் கருத முடியுமே தவிர, வேறெவ் விதமும் மனதால் கிரகிக்க முடியா தாகையால், அதுவரை அதை அவன் ஒரு மூன்றாவது முதற் பொருளாகவே உணர் கின்றான் என்பதே அனுபவத்திற்கு ஒத்துவரும் உண்மை யாகும்.

இந்த முப்பொருள்களில் உயிர் அல்லது ஜீவன் எனப் படுவது நாம்; அதாவது தன்மைப் பொருள். புலன்களால் நம் முன்னிலையில் நாம் காணும் (உணரும்) இவ் வுலகம் முன் னிலைப் பொருள். கடவுளும் இவ் வுலகப் பொருள்களில் நமது தற்சமயப் புலனறிவுக் கெட்டாது அப்பாலுள்ள பொருள்களும் படர்க்கைப் பொருள்க ளாகும்.

உயிர், உலகம், கடவுள் என்னும் தன்மை, முன்னிலை, படர்க்கைப் பொருள்க ளாகிய இம் மூன்றினுள் எவ் வொன் றைப் பற்றி எவ் வொன்றுக்குப் பிரச்சினைகள் எழுந்துள்ளன? உலகம் என்பது (தற்போது) ஜடமாக எதிரே தோன்றும் நமது அறிபடுபொருள் (object). அது உயிரையோ கடவுளையோ பற்றி யாதொரு பிரச்சினையையும் எழுப்பி, அதைத் தீர்த்துக்கொள்ள முடியாமல் வருந்திக்கொண் டிருக்கவில்லை! கடவுளோ, “அவர் எங்கு எப்படி இருக்கிறார்? அவர் மற்ற உயிர்-உலகு இவற் றைப் பற்றிய பிரச்சினை எழுந்துள்ளவரா? அப்படி ஏதாவது அவருக்குப் பிரச்சினைகள் இருந்து, அது நம்மால் முதலில் முக்கியமாகக் கவனிக்கப்பட வேண்டியனவா?” என்று பார்த் தால் அதுவும் அசம்பாவிதம் என்றே முடிவாகின்றது! அதா வது, முற்கூறிய முப்பொருள்களுள் உலகம்-கடவுள் இவ் விரண்டிற்கும் எவ்விதப் பிரச்சினையுங் கிடையாது என்றே தெரிகிறது. ஆனால் இம் மூன்றினுள் முதலிற் கூறப்பட்ட அறியும் பொருள் (subject) ஆகிய உயிருக்கே (நமக்கே) மற்ற இரண்டையும் (உலகம்-கடவுள்) பற்றிப் பற்பல பிரச்சினைகள் உண்டாகி யுள்ளன!! ஏன்?

நாம் உலகைக் காண்கிறோம்; நம்மால் முடிந்த வரை அதைப்பற்றி ஆராய்க்கிறோம்; எனினும் உலகங்களின் உண்மை

நம் அறிவுக்குள் அகப்படாதபடி அளவற்றுக் காணப்படுகின்றன. கடவுளைப் பற்றிய விஷயமும் அத்தகையதே. கடவுளைப் பற்றியும் நம் மதங்கள் வர்ணித்து வர்ணித்து அளவில்லாமற் கூறுகின்றன. ஆயினும் சாமானிய மனித அறிவு அவை யொன்றையுங் காண முடியாமல் இருப்பதால், மனிதனுக்கு (நமக்கு)க் கடவுளைப் பற்றிய எண்ணற்ற பிரச்சினைகள் எப்போதும் எழுந்துகொண்டே யிருக்கின்றன. எனவே உலகம்—கடவுள் என்ற இரண்டின் பிரச்சினைகளும் உயிராகிய நமக்கே மிக அதிகமாக இருந்துவருகின்றன. ஆகையால் ‘உயிராகிய நான் யார்?’ என்ற ஆராய்ச்சியே முதன் முதலில் மேற்கொள்ளத்தக்கது என்பது பொருந்தும். உலகம்—கடவுள் என்ற முன்னிலை—படர்க்கைப் பொருள்களைப் பற்றிக்கூறி மேலும் குழப்பங்களை உண்டாக்கி வைக்காம விருப்பதற் காகவே ஸ்ரீ ரமணவழி—முதற் பாகத்தில் ‘நான்’ எனப்படும் தன்மைப் பொருள் மட்டுமே ஆராய்ச்சிக்கு எடுத்துக் கொள்ளப்பட்டது.* அன்று கடவுளைப் பற்றி வினவியவர்கட்கு புத்தர் பெருமான் அது பற்றி யாதொன்றுங் கூற மறுத்து விட்டார். ஆனால் இன்று பகவான் ஸ்ரீரமணரோ, தன்னிடம் வினவியவர்கட்குக் கடவுளைப் பற்றி மட்டுமல்ல, உலகையும் அதன் இயல்பையும் பற்றிக் கூட கூறிக்கொண்டிருப்பது வீணெனக் கண்டு, “கடவுளையும் உலகையும் பிறகு பார்த்துக் கொள்வோம்; உன்னை முதலில் அறி” என்றே அடிக்கடி வற்புறுத்தி வருபவராயிருந்தனர்.

“உலகுமெய்; பொய்த்தோற்றம்; உலகறிவாம்; அன்று) .
என்று)

உலகசுகம்; அன்றென்று) உரைத்து)என்? - உலகு
விட்டுத்

தன்னைஒர்ந்து) ஒன்றிரண்டு தானற்று ‘நான்’அற்ற
அந்நிலைஎல் லார்க்கும்ஒப் பாம்”

— உள்ளது நாற்பது-3.

* “உலகு—அதன் சிருட்டி முறை, இறைவன்—இறைநிலை யெய்தலின் பெருமை - இறை யன்பு ஆகியவைகளைப் பற்றி யாதொன்றுமே கூறப் படாமலேயே ‘ஸ்ரீ ரமண வழி’ யின் முதற்பாகம் முடிந்திருக்கின்றதே” என்று வினவிய வாசக அன்பர்கள் மேற்கண்ட இப் பகுதியைத் தமது வினாவின் விடையாகப் பெற்றமை வாராக.

என்று தன்மையறிவின் அவசியத்தையே முதன்மையாக உப
 தேசித்து வந்தனர்.

பிரச்சினைகள் மலிந்த உயிரினமாகிய மனித சமூகம்
 ஆதியுக்க கற்காலந் தொட்டு விண்வெளி யுக் தற்காலம்
 வரை, தம் அறிவால் இம் முன்னிலை-படர்க்கைகளையே
 ஆராய்ந்து வந்திருக்கின்றது. மனிதனின் பிரச்சினை மற்
 றிரண்டை (உலகம்-கடவுளை)ப் பற்றியே. ஏன்? “நான் இருக்
 றேனா; இல்லையா?” என்று தன்னை (தனது இருப்பு-அறிவு;
 சத்தித் சுபாவத்தை)ப் பற்றிச் சந்தேகமோ பிரச்சினையோ
 எந்த மனிதனுக்கும் ஏற்படுவதே யில்லை! எல்லாச் சந்தேகங்
 களும் உலகம்-கடவுளாகிய இவ் விரண்டின் இருப்பு-அறிவு
 களைப் பற்றியே எழுவதால், மனித சமூகம் இவ்வளவு கால
 மும் இவ் விரண்டைப் பற்றி மட்டுமே மிகத் தீவிரமாக
 ஆராய்ந்து வந்திருக்கின்றது!

இருபெரும் பிரிவுகளாகப் பிரிந்து மேற்கூறிய இருபெருந்
 துறைகளில் ஆராய்ந்துவரும் மனித சமூகத்தின் அறிவு முன்
 னேற்றத்தால் விளைந்துள்ள பயன்கள் என்னென்ன? உலகை
 ஆராயக் கிளம்பிய மனித அறிவு இன்றுவரை அணுவணு
 வாக உலகைப் பிரிக்கவல்ல அற்புதமான டௌதிக விஞ்ஞானக்
 கலையைக்(science)கண்டுபிடித் துள்ளது விஞ்ஞான ஆராய்ச்சி
 யால் விளைந்துள்ள நூதனங்கள் கோடக் கணக்கிற் குவிந்து
 கிடக்கின்றன. ஆனால் இன்னும் அறியப்படாத மர்மங்கள்
 மலிந்து எல்லையற்று மிஞ்சி நிற்கும் (விண் கோள்கள்போன்ற)
 உலகப் பொருள்களை நோக்குமிடத்து விஞ்ஞானக் கலைக் கட
 லின் மறு கரையைக் கண்டு அத் துறைக்கு மனித அறிவால்
 ஓர் முடிவிட முடியவே முடியாது என்பதே ஊர்ஜிதமாகின்
 றது! விஞ்ஞானத் துறையானது இயற்கையில் மறைந்து கிடக்
 கும் எண்ணற்ற சக்திகளுள் காந்த சக்தி, கனலின் சக்தி,
 நீரின் சக்தி, நீராவி சக்தி, காற்றின் சக்தி, பெட்ரோல் சக்தி,
 மின் சக்தி, அணு சக்தி யாதிகளைக் கண்டுபிடித்துப் பயன்
 படுத்தி நிர்மாணித்த யந்திரசாதனங்களால், இன்று பெருநாசம்
 விளைவித்து உலகை நடுங்க வைக்கும் வெடிகுண்டாட்டப்
 பெரும் போர்களை இயக்கி, இரத்த வெள்ளப் பெருக்கையே
 பயனாகத் தந்திருக்கின்றது.

கடவுளைப் பற்றி ஆராயக் கிளம்பிய மனித அறிவின் மற் றொரு ஆராய்ச்சித் துறையோ மதங்கள் பலவற்றைத் தோற்று வித்தது. ஒவ்வொரு மதமும் தத்தமக் கெனப் பலவேறு அள விறந்த கோட்பாடுகளை வகுத்துக்கொண்டு, கோடிக் கணக் கான மக்கள் தம்முள் வேறுபட்ட பல பிரிவுகளாகப் பிரிந்து, அக் கோட்பாடுகளைப் பின்பற்றும்படிப் பிரசாரம் செய்ய வாரம் பித்தது. மதங்களின் பொது உண்மையைக் காணமுடியாத பாமர மக்கள் மதப் பற்றால் மதவெறி பிடித்து, தம் மதம் தவிர பிற மதங்களை இகழ்ந்து, பிற மதத்தாரைத் தம் மதத்திற்கு மாற்றி, மதத்தால் மதப் போரில் இறங்கி, மக்கள் இரத்தத்தை (மேற்கூறிய விஞ்ஞான சாதனங்களின் தயவால்) ஆறாகப் பெருகி ஓட விட்டனர். இதற்கு உலக சரித்திரமே போதிய சான்றாகின்றது!

அந்தோ! முற்கூறிய முப் பொருள்களுள் முன்னிலை-படர்க்கைகளாகிய உலகம்-கடவுள் என்னும் இரண்டையும் அறிவால் ஆராயக் கிளம்பியதால் மனித சமூகம் அடைந்துள்ள கேடுகளை இனியாவது நிவர்த்திக்க வேண்டாமா?

மனிதா! நீ தன்மை, முன்னிலை, படர்க்கை என்ற மூ விடங்களைப் பற்றி அறிந்திருக்கின்றாயல்லவா? இம் மூன்றையும் அவ்வவற்றின் தன்மை என்ன என்று ஆராய்ந்தாயா? முன் னிலை-படர்க்கைகளை மட்டுமேதான் நீ இதுவரை ஆராய்ந் திருக்கின்றாய். தன்மையை ஆராயத் தவறிவிட்டாய்! எவ்வாறென் றால், தூக்கத்திலிருந்து விழிக்கின்றாயே, விழிக்கும்போது உன் கவன சக்தி எப்படிப் பிரயோகப்படுத்தப் படுகின்றது? பார். விழித்தவுடன் முதலில் உன் உடல் உணர்வாகின்றது. பிறகு, நீ இருக்குமிடம், அங்குள்ள பொருள்கள், வெளியுலகம் முத வியவை கவனிக்கப்படுகின்றன. இது முன்னிலை நாட்டமே. விழித்ததும் உன் கவன சக்தி முன்னிலை-படர்க்கைகளின் மேலேயே பாய்கின்றது பிறகு பஞ்சேந்திரியங்களின் மூலம் அறி யப்படும் அவைகளைப் பற்றிக்கொண்டு அனுபவித்த வண்ணமே, மீண்டும் தூக்கம் வரும்வரையில் உன் கவனசக்தி முன்னிலை -படர்க்கைகளின் மீதே நாட்டப்பட்ட வண்ணமே, இருந்து வருகிறது. இரவில் தூக்கம் வந்ததும் முன்னிலை-படர்க்கை நாட்டம் நின்றுபோகின்றது. தூக்கத்தில் கவன சக்தி என்ன வாகின்றது என்பதும் ஆன்மானுபவிகளைத் தவிர யாருக்கும் சரி

யாகத் தெரிவதில்லை. விழித்ததிலிருந்து தூங்கும்வரை, பிறந்ததிலிருந்து இறக்கும்வரை, ஏன், சிருஷ்டியிலிருந்து பிரளயம் வரை (மனிதன் மட்டுமல்ல) ஒவ்வோ ருயிரும், இவ்வாறே தம் கவன சக்தியை முன்னிலை-படர்க்கைகளின்மேல் மட்டுமே செலுத்திக்கொண்டிருக்கின்றதே தவிர, தன் தமயின்மேல் யாரும் என்றும் செலுத்துவதே யில்லை! இப் பெருந் தவறே ஆதிக் குற்றம் (the original sin) எனப்படும்!

“ஏன்? செலுத்தாம லென்ன? மேனாட்டிலும் கீழ் நாட்டிலும் எவ்வளவோ மக்கள் எத்தனையோ சந்தர்ப்பங்களில் தன்னைப் பற்றிச் சிந்தித்து, அதன் பயனாக எண்ணிறந்த மனோதத்துவ நூல்களை (psychology) எழுதி யிருக்கின்றனரே! இது தன்மை யாராய்ச்சி யன்றோ?” என்று சிலர் வினவுவதுண்டு.

தன் கவன சக்தியைச் சரியான தன்மை நாட்டத்திற் செலுத்தி ஆராய்ந்தோர் யாரேயாயினும் சரி, அவர் ஆன்ம ஞானம் அடைவது திண்ணம். நம் நாட்டுப் புராதன, ரிஷிகள் அனைவரும் முடிவு நிலையில் இத் தன்மை யுணர்வினாலேயே மெய்விளக்க முற்றனர். மேனாட்டிலும் இதே வழியில், ஆங்காங்கே சிற்சிலர், சிற்சில சமயங்களில் ஆன்ம யுணர்ச்சி பெற்ற துண்டு. ஆனால் மனோதத்துவ நூல்களை எழுதிக் குவித்த மக்களுள் யாரேனும் நம் வேதாந்தந்தாற் பிரகடிக் கப்படும் பாரமார்த்திக உண்மையையே தம் ஆராய்ச்சியின் முடிவாக வெய்தி, அதன்மூலம் ஆன்மானுபவம் பெருமற் போயினராயின், அவர்கள் செய்தது சரியான தன்மையா ராய்ச்சி (நாட்டம்) அல்ல என்றே சொல்ல வேண்டும். அத் தகையோர் செய்த தெல்லாம் ‘மனம்’ எனப்படும் ஓர் முன் நிலைப் பொருளின்மேற் செலுத்தி ஆராயப் பட்ட ஓர் முன் நிலை நாட்டமே.

கணக்கற்ற எண்ணங்களின் ஒரு தொகுதிக்கே ‘மனம்’ என்ற பெயர் யொதுவாக வழங்கப் படுகிறதென்றும், ஆனால் உண்மையில் தன்மை யொருமை யுணர்வாகிய ‘நான்’ என்னும் எண்ணமே ‘மனம்’ என்ற சொல்லுக்கு மூலமும் முக்கியமும் மான பொருள் என்றும் இந் நூலின் பக்கம் 141ல் முன்பே கூறி யுள்ளோ மல்லவா? இங்ஙனம், ‘மனம்’ என்னும் சொல்

லுக்கு இருவிதமான பொருள் உண்டு எனலாம். முதன்மையான பொருள் அதன் எழுவாய் (subjective) அம்சமான தன்மை யுணர்வாகிய 'நான்' என்னும் முதலெண்ணமே. இரண்டாவதாகப் பொருளோ, அதன் செயப்படுபொருள் (objective) அம்சமான—அறிபடுபொருள் எம்சமான—அதைச் சார்ந்து நிற்கும் கணக்கற்ற எண்ணங்களின் ஓர் தொகுதி யாகும். இத் தொகுதி முழுதும் முன்னிலைப் பொருள்களின் கூட்டமே. மனோ தத்துவ நிபுணர்கள் ஆராய்ந்த தெல்லாம் மனத்தின் இந்த இரண்டாவது பொருளுக்குரிய அறிபடுபொருள் எம்சத்தை யே தவிர, எழுவாய் அம்சமான 'நான்' என்னும் தன்மைப் பொருளே யல்ல. மனத்தின் அறிபடுபொருள் எம்சமான கணக்கற்ற எண்ணங்கள் யாவும் முன்னிலைப் பொருள்களே யாகையால் அவைகளின் மேற் செய்யப்பட்ட ஆராய்ச்சி எதுவும் தன்மையி னாராய்ச்சி யாகாது. அவை திருக்காகிய நம் மால் அறியப்படுவதும், நமக்கு அன்னிய மானவையுமான திருசியங்களின் ஆராய்ச்சியே. Psychology எனப்படும் மனோதத்துவ நூல்கள் இம் முன்னிலை மனத்தின் இரகசியங்களைப்பற்றி ஆராய்ந்த—அதாவது, மனம் எவ்வெவ்விதங்களில் தொழிற்படுகின்றது, மனத்தில் மறைந்து கிடக்கும் மர்ம சக்திகள் எவையெவை, அவைகளை எழுப்பிப் பெருக்கி அவ் வமானுஷிய சக்திகளை அணிமாவாதி அஷ்டசித்திகளாக்கித் தன்னலத்துக்குப் பயன் படுத்திக்கொள்ளும் வழி, பயிற்சி முறைகள் என்னென்ன, என்பவற்றை ஆராய்ந்த—ஆராய்ச்சிகளின் முடிவே. எனவே இதுவும் ஒரு முன்னிலைப் பொருள் ஆராய்ச்சியாகவே முடிகின்றது. விஞ்ஞானிகள் ஸ்தூலமாகிய அணு முதலிய முன்னிலை-படர்க்கைகளை ஆராய்ந்தது போலவே இம் மனோதத்துவ நிபுணர்களும் சூட்சுமமாகிய மனமென்னும் மற்றொரு முன்னிலைப் பொருளையே ஆராய்ந்திருக்கின்றனர். விஞ்ஞான ஆராய்ச்சி நன்மையுந் தீமையுங் கலந்ததோர் மிசிர விளைவையே தந்ததுபோல, இம் மனோதத்துவ ஆராய்ச்சியும் நன்மை தீமைகளின் மிசிரமானதோர் விளைவையே மக்களுக்குத் தந்திருக்கின்றதே தவிர, நன்மை தீமை என்னும் இரட்டைகளைக் கடந்த ஆன்ம வுணர்வாகிய அடபிதியை (சுகத்தை)த் தரவில்லை. ஆக, இன்னோரின் நிபுணராய் (ஆராய்ச்சியும்) ஓர் முன்னிலை நாட்டமே தவிர தட்டத்தம் மருந் மல்ல வென்பது தெளிவு. 'மனத்தையும் அறி முன்னிலை-படர்க்' என்ற வடிவில் நாட்டம் தன்மேல் திருப்புவண்டும் என்ற பத்தி

தன்மை நாட்டம். இத்தகைய தன்னாட்டம் கொள்வோர் யாரே யாயினும் சரி, அவர்கள் ஆன்ம ஞானத்தையே பயனாய் எய்துவது திண்ணம். இவ் விதிக்கு விலக்கே கிடையாது!

இவ்வாறு இந்த வெள்ளம் பெருக்கும் போரையும் நாசத்தையும் பயனாகத் தரும் முன்னிலை-படர்க்கை ஆராய்ச்சிகளில் ஈடுபட்டுத் தம் அறிவின் அரிய அபார சக்தியைப் பாழாகக் கிக்கொண்டு வரும் மனித சமூகத்திற்குச் சமாதானம், சாந்தம், இன்பம், என்னும் லக்ஷியத்தை நிச்சயமாய் அடைவிக்கும் ஒரே வழியாகிய தன்மை யாராய்ச்சியைக் காட்டித்தரவே பகவான் ஸ்ரீ ரமணர் இந் நூற்றாண்டில் அவதரித்தார் என்றிக. அவர்,

“இயந்திரத்திற் சிக்க லிருக்குமிடஞ் செப்பஞ்
செயுந்திறந்தா யென்னுளெங்கே தீமை—யியைந்ததந்த
முட்டுப்பா டோயவருள் மூட்டாம லென்னையென்னே
விட்டுப்பார்க் கின்ற விதம்!”

— ஸ்ரீரமண ஸஹஸ்ரம்-906.

என்றபடி, மனித சமூகத்தின் அறிவுத் துறையாகிய இயந்திரத்தில் எந்த விடத்தில் எந்த விதமான சிக்கல்—தவறு—நேர்ந்துள்ளது என்பதை உடனே கண்டுபிடித்து அதை மாற்றியமைக்கும் உபாய மறிந்த வல்லுநரும், மனத்தின் அதிநுட்ப இயக்கம் ஒவ்வொன்றையும் நன்கறியுந் திறமையால் மனித வர்க்கத்திற்குத் தக்கதோர் குறிக்கோளைக் காட்டி யுதவும் முற்றறிஞருமான உலக மகாகுரு வாவதால், கூலப நேர்வழி (ரமணவழி) யானதும் யாவரும் ஒப்பிப் பின்பற்றக் கூடிய நியாய முடையதுமான தன்மை நாட்டத்தையே—ஆன்ம நாட்டத்தையே—உலகம் முழுவதற்கும் தமது முக்கியோபதேசமாக அருளி வந்தார்.

பகவான் ஸ்ரீரமணர் பௌதிக விஞ்ஞானத்தால் ஏற்படும் நன்மைகளையோ, மதங்களால் மனித சமூகம் பெற்றுள்ள நன்மைகளையோ கண்டிப்பவரோ வெறுப்பவரோ அல்ல! ஆனால் 'தே சமயத்தில், அவர் எவ்வொரு மதத்தை மட்டுமோ, கொள்கையை மட்டுமோ சார்ந்தவரு மல்ல! அன்றியும், தன் பெயர் என்ற பெயர்தான் யுண்டாக்கவோ பரப்பவோ விரும்பியவரு உண்மையில் தான் மதியால் வரையறுக்கப்படுபவை. ஸ்ரீ ரமண எண்ணமே 'மனமாய்க் கடந்து அப்பால் ஒன்றும் ஆன்மாவையே மான பொருள் என்குட்படுபவ ராகும். கூறி யுள்ளோ மல்லவா? >

“மதியுள்ள காறு மதமுண்டா மந்த
மதிதனையாய்ந் துள்ளே மடங்கி—இதபந்
தனிலடங்கப் பெற்றவுப சாந்தமா மோனத்
தனையமத நிறற் றரிது.”

— குருவாசகக் கோவை-993.

எனவே ஸ்ரீ ரமண வழி ஓர் மதமல்ல! அதை ‘அத்துவித மதம்’ என்று சொல்வதுங்கூடத் தவறே யாகின்றது. ‘துவிதாத்துவிதம்’ என்பது இரட்டைகளுள் ஒன்றே யாகையால் அவை ஒன்று லொன்று இருப்புக் கொள்கின்றன. துவிதத்தின் உண்மையைப் பொருத்தே அத்துவிதம் என்ற பதத்திற்கு ஒரு பொருளும் இருப்பும் உண்டாக வேண்டி யிருக்கின்றது. எனவே ஸ்ரீ ரமண வழியை ‘அத்துவித மதம்’ என்பதும் பொருந்தாததே. வழியும் அதன் குறிக்கோளும் ஒன்றேயாக முடிகிற பாரமார்த்திக சத்தியமே ஸ்ரீ ரமண தரிசனம்!

“மன்னுசொரு பாத்துவித மாட்சியால் வேறுகதி
தன்னைத் தவிர்த்தில்லாத் தன்மையால்—துன்னு
முபேயமுந் தானே யுபாயமுந் தானே
யபேதமாக் காண்க வவை.”

— குருவாசகக் கோவை-579.

தன்மையைப் பற்றிய சரியான அறிவு ஏற்படாத காரணத்தாலேயே மனித சமூகத்திற்கு முன்னிலை-படர்க்கைப் பொருள் (உலகம்-கடவுள்) களின் உண்மையையும் சரியாக அறிய முடியாமற் போகின்றது என்றும்; அவ்வாறு முன்னிலை-படர்க்கைப் பொருள்களின் உண்மையான அறிவு ஏற்படாத காரணத்தாலேயே (அதாவது தன்மையின் உண்மையைவிட வேறானவையே முன்னிலை-படர்க்கைகள் என்ற தப்பறிவு ஏற்பட்டிருப்பதாலேயே) உலக மக்களிடையே அவசியமற்ற குழப்பங்களும் அவற்றைப் பற்பல சீர்கேடுகளும் விளைந்துள்ளன என்றும் ஸ்ரீ பகவான் சுட்டிக் காட்டுகின்றார்! ஞான வைத்திய நாதனாகையால் ஸ்ரீ பகவான் மனித சமூகத்தின் அறிவில் ஏற்பட்டுள்ள ஆபத்தான நோயின் இயல்பை மேலே கண்டபடி சரியாகத் தெற்றெனத் தீர்மானிக்கும் மருத்துவ நிபுணராயிருக்கின்றார். மேலும் உலகுக்கு வேண்டிய உத்தம மருந்தாகிய தன்னாட்டத்தை உபதேசிப்பதோடு, முன்னிலை-படர்க்கை நாட்டம் முற்றிலும் விலக்கப்படவேண்டும் என்ற பத்தியத்தையும் அருளி, இந் நூதன சிகிச்சை முறையால் மனித

சமூகத்தின் ஆதி வியாதியை (ஆதித் குற்றம்--the original sin) நிக்கி யருள்கின்றார். சுற்று ஆழ்ந்து நோக்கும் நுண்ணறிவாளர்க்கு இச் சிபிச்-சை முறையில் மருந்தாக உள்ளதே 'பக்தி' என்பதும், பத்தியமாக உள்ளதே 'வைராக்ஷியம்' என்பதும் நன்கு புலனாகும்! ஆன்ம விசார மருந்தை யுண்ணும் சரியான முறையும் 'நான் யார்?' என்ற வடிவில் நிகழும் நன்னாட்டமே என்று அதன் செய்முறையையும் செவ்வனே விளக்கி யருள்கின்றார் ஸ்ரீ பகவான். மேற்கூறிய இவை யாவற்றையும் தான் யாதொரு நூலிலிருந்துங் கற்றறியாமலும், பிறர் யாரும் குருவா யிருந்து தனக்கு உபநேசிக்காமலும், திடீரெனத் தனக்கே விளக்கமுற்ற ஆன்ம சித்தியால் அடையப்பெற்ற சுவானுபவ ஞானத்தாலேயே போதிக்கின்றார். ஆகவே மனித சமூகம் இனிபாவது தமது அறிவுக் கண்ணெய்யப்பட வேண்டிய (அதாவது ஆராய்ச்சித் துறையின்) லக்ஷியம் எது என்பதைச் செவ்வனே அறிந்து தொழிற்பட வேண்டும் என்பதொன்றே இந் நூலின் நோக்கம்!

“அப்படியாயின், ஏனைய இரு பொருள்க ளாகிய உலகம்-கடவுள் என்பன பற்றி ஒன்றுமே அறிய வேண்டாமா? அவற்றை அறிவதோ, அறிய முயல்வதோகூட விண்தானா?” என்றால், அல்ல; அது விணல்ல; உலகம்-கடவுளைப் பற்றிச் சரியாக விவேகித்துத் தெரிந்து கொள்வதால் சாதகன் ஒருவனுக்கு மிகுந்த நன்மை யுண்டு. ஆனால் பக்குவ மனத்தோடு தக்கபடி விவேகித்து ஆராயா விடில், அவ் வாராய்ச்சியின் பயன் ஆபத்தாக முடியும்! பொதுவாகப் பெரும்பாலோரால் பெறப்படும் இவ் விபரீதப் பயன்கள் வினாயாம லிருக்க வேண்டியே, ‘உலகம்-கடவுளின் ஆராய்ச்சியை விட்டு உன்னை முதலில் அறியத் தலைப்படுவாயாக’ என்று வற்புறுத்தப்பட்டது. தக்கபடி விவேகித்து ஆராய்வோ மானால், அவ் வாராய்ச்சியால் உலகம்-கடவுளைப் பற்றி ஏற்படும் அறிவானது தன்னை அறிய வேண்டிய அவசியத்தை நன்றாய்க் காட்டித் தருவதோடு தன்னாட்டத்தில் பருக்கத்தையும், ஆன்மாவில் திடமாய் நின்றற்கான வலிமையையுங்கூடத் தந்துதவும். அதுமட்டு மன்றி, இதுகாறும் மனித சமூகம் உலகம்-கடவுள் ஆகிய இரு துறைகளிலும் ஆராய்ந்து வந்துள்ள முயற்சியையும் அதன் பயன்களையும் (கண்டனமின்றி ஆமோதிப்போடு) மனித சமூகத்தின் நன்மையின் பொருட்டு எப்படிக் பயன்படுத்திக் கொள்ளலாம் என்ற ஹேதுக்

களையும் அது காட்டித் தந்து பேருதவி புரியும். இந் நோக்கத் துடன் மட்டும் நாம் உலகம்-கடவுளாகிய இரண்டையும் பற்றி மேலே சிறிது கவனிப்போம். “இப் பிரபஞ்சம் எப்படிப்பட்டது? எப்படி உண்டாயிற்று? இதைப் படைத்த இறைவனின் தன்மை என்ன?” என்றெல்லாம் ஸ்ரீ ரமண பகவானிடம் பற்பலர், பற்பல சமயங்களில், பற்பல கேள்விகளைக் கேட்டதுண்டு. அவைகள் யாவற்றிற்கும் ஸ்ரீ பகவான் அளித்த விடைகளின் சாரத்தை மட்டும் நாம் இங்கு பார்ப்போம்.

‘உலகம்’ என்ற சொல் ‘லோகம்’ என்ற வட மொழிச் சொல்லி விருந்து உண்டாயிற்று. ‘லோகம்’ என்றால் ‘காணப் படுவது’ என்றே பொருள். அது ‘இருப்பது’ அல்ல; காணப் படுவதே! அதன் உண்மையை உணர்ந்தே ஆன்றோர் அதற்கு அப் பெயர் இட்டிருக்கின்றனர்! இக் கருத்து ஸ்ரீ ரமண பிரானது ‘உள்ளது நாற்பது’ என்ற நூலின் முதல் வெண்பாவி லுள்ள முதல் வாக்கியமாகிற ‘நாமுலகம் காண்டலால் நானா வாம் சக்தியுள ஓர் முதல்’ என்ற சொற்றொடரில் அடங்கிக் கிடக்கின்றது. இச் சொற்றொடரில் முதல் பதமாகிய ‘நாம்’ என்றது ‘உயிர், உலகு, இறை,’ என்ற திரிபதார்த்தங்களுள் முதலாவதாகிய ஜீவனைக் குறிக்கும். ‘உலகம் காண்டலால்’ என்ற சொற்றொடரிலிருந்து ‘காணப்படும் வெறும் தோற்றமே யாகையால் அது உலகம்’ என்ற கருத்து விளங்குகின்றது. இது திரிபதார்த்தங்களுள் இரண்டாவதாகும். ‘நானா ஆம் சத்தி உள ஓர் முதல்’ என்ற சொற்றொடரிலுள்ள ‘ஓர் முதல்’ என்ற சொல் முன்பு கூறப்பட்ட திரிபதார்த்தங்களும் தோன்றி யொடுங்குவதற்கு மூலமாய் உள்ளதும், திரிபதார்த்தங்களைக் கடந் தொளிர்வதுமான பரம் பொருளை (பிரஹ்மத் தை)யே குறிக்கின்றது. ஆனால் தூக்கத்திலிருந்து ‘நான் மனிதன்’ என்றதோர் தன்மை யுணர்ச்சி எழுந்த பிறகே முன்னிலையாகக் காணப்படும் இவ் வுலகம் தோற்றத்திற்கு வருகிறதது. இவ் வுலகைக் காணும் மனம் (மனிதன்) பிறகு இவ் வளவு பெரியதும் பற்பலவாகக் காணப்படுவதுமான இப் பிரபஞ்சத்தைச் சிருஷ்டிக்கக் கூடியதும் சர்வ வல்லமை யுள்ளதுமான ஓர் கடவுளை யுகத்தால் ஒப்ப வேண்டி வருகின்றது. ஆகவே, தூக்கத்தில் இல்லாத ‘நான் இன்னார்’ என்னும் ஓர் தன்மை யுணர்ச்சி விழிப்பில் எழுந்துவிட்ட பின், முன்னிலைபடர்க்கைகளாகிய உலகம்-கடவுள் என்ற மற்ற இரு பதார்த்

தங்களையும், விழிப்பு நிலையிலிருக்கும் எவனொருவனும் ஒப்புக் கொள்ள வேண்டியே வரும். இந்த 'நான் மனிதன்' என்ற தன்மை யுணர்ச்சி இல்லாத போது மட்டுமே (அதாவது தூக்கத்திலும் ஞான நிலை விளங்கும் விழிப்பிலும்) உலகம்-கடவுளாகிய மற்ற இரு பதார்த்தங்களும் இல்லாதனவாகும். அப்போது அவற்றை ஒப்புக்கொள்ளும் அவசியமும் இல்லாமற் போகின்றது.

“...—நானொன்
றெழுந்தபின் எல்லா மெழும்...”

—உள்ளது நாற்பது 23.

“அகந்தையுண் டாயி னனைத்துமுண் டாகும்
அகந்தையின் றேனின் றனைத்தும்—அகந்தையே
யாவும்.....”

— உள்ளது நாற்பது-26.

“இன்றக மென்றுநிலை வெனிற்பிற வொன்றும்
இன்று.....”

ஸ்ரீ அருணாசல அஷ்டகம்-7.

என வரும் ஸ்ரீ ரமணோபதேசங்களிலிருந்து நாம் இதை நன்குணர முடிகின்றது.

இவ் வுலகம் எப்படி யுண்டாகின்றது; எப்படி இருப்புக் கொள்கின்றது; எப்படி மறைகின்றது? எக் காரியத்திற்கும் ஒரு காரணத்தை, மூலத்தை, கர்த்தாவை யூகிக்க விரும்பும் மனித அறிவுக்கு இவ்வளவு பெரியதாகவும் அற்புதமாகவும் காணப்படும் இப் பிரபஞ்சத்தின் உற்பத்தி, ஸ்திதி, லய காரியங்களுக்கும் ஒர் கர்த்தாவின் (கடவுளின்) இருப்பை யூகிக்காமலோ, அவரைப் பற்றி அறிய விரும்பாமலோ இருக்க முடியாது! மக்களிற் பெரும்பாலோரின் இக் கருத்தை ஆமோதித்து அனுக்கிரகிக்க வேண்டியே வேதங்கள், ‘கடவுளிடமிருந்து இப் பிரபஞ்சமும் அதில் உயிரினங்களும் கிரமமாக எப்படியெப்படியெல்லாம் உண்டாயின’ என்று ‘கிரம சிருஷ்டி’ முறையை வெகு விரிவாக வர்ணிக்க நேர்ந்தது. “ஆனால், இந்தச் சிருஷ்டிக் கிரமம் வேதங்களின் பல்வேறு பகுதிகளில், ஒன்றுக் கொன்று முரணான பல வேறு விதமாகக் கூறப்பட்டுள்ளதே! ஏன்?” என்று அன்பர் சிலர் ஒருமுறை ஸ்ரீ ரமண பகவானைக் கேட்ட போது, அவர், ‘சிருஷ்டி உண்மை யானால் அதன் கிரமமும் வேதங்களில் ஒரே விதமாகத்தானே கூறப்பட முடியும்! சிருஷ்

டிக் கிரமம் முரணான பல வேறு வகைகளில் வர்ணிக்கப்படுவதி லிருந்தே இந்தச் சிருஷ்டி உண்மை யற்றது என்று விளங்க வில்லையா? சிருஷ்டிக் கிரமத்தைச் சரியாகத் தெரிவித்துவிட வேண்டும் என்பது வேதங்களின் உண்மையான நோக்க மல்ல. என்றுமே இல்லாததான பிரபஞ்சத்தை இருப்பற்றதாக உணர்த்தி, என்றுமே உள்ளதான ஆன்மாவை (ப்ரஹ்மத்தை) நித்திய ஸித்தமாய் அனுபவப் படுத்துவதே வேதங்களின் ஆழ்ந்த, உண்மையான, பரிபூரண நோக்கமாகும் என்றறிக' என்றனர்.

“சிட்டிமுறை பற்பஃ நிறத்தாலே சாத்திரங்கள்
கட்டுரைக்கு மந்தக் கருத்திதுவாம்—சிட்டிமுறை
ஒதலன்று சாத்திரத்தி னுள்ளமுதன் மூலவுண்மை
ஆப்தலொன்றே யந்நூ லகம்.”

—குருவாசகக் கோவை-102.

‘விசார சங்கிரகம்’ என்ற நூலின் (வினா விடை) 10ஆவது வினாவாகிய, “சர்வ பிரபஞ்சமும் மனத்தின் சொரூபமே யெனின், பிரபஞ்சம் பொய் யென் றல்லவோ ஏற்படுகிறது? அப்படி யானால் பிரபஞ்சத்திற்கு வேதத்தில் சிருஷ்டி கூறப்பட்டிருப்பதேன்?” என்ற கேள்விக்கு ஸ்ரீ பகவான், “பிரபஞ்சம் சுத்தப் பொய்யே என்பதிற் சம்சய மில்லை. பொய்யான உலகத்தைப் பொய்யாக்கி மெய்யான ப்ரஹ்மத்தை அறிவிப்பதி லேயே, வேதத்தின் முக்கியக் கருத்து. இது பற்றியே வேதங் கள் உலகிற்கு சிருஷ்டியை அங்கீகரித்தனவே யன்றி வேறில்லை. மேலும் மந்தாதிகாரிகளுக்குக் கிரம சிருஷ்டியர்ல் ப்ரஹ் மத்தில் ப்ரக்ருதி, மகத் தத்துவம், தன்மாத்திரை, பூதம், உலகம், தேகமாகிய இவை கிரம மாக உண்டாயின வென்றும், தீவிர அதிகாரிகளுக்கு யுகபத் சிருஷ்டியால், ஆன்மாவாகிய தன்னை அறியாத தோஷத்தினால் உண்டான தனது நினைவுகளா லேயே, சொப்பனம் போன்று, இவ் வுலகு உண்டாயிற் றென்றும் கூறும். இங்ஙனம் உலக சிருஷ்டியைப் பல விதங்களாகக் கூறு வதி லிருந்தே, எப்படி யேனும், பிரபஞ்சத்தைப் பொய் யென்று சாதித்து, பிரம்மத்தை அறி விப்பதிலேயே வேதத்தின் தாற்பரியம் என்பது பெறப்படும். ஜகம் மித்தை என்பதை சொரூபா னந்த வனுபவரூப அனுபூதி நிலையில் எல்லோரும் பிரத்தியக்ஷ மாகவே அறியலாம்” என்று கூறியருள்கின்றனர்.

சிருஷ்டியின் வகையை ஸ்ரீ பகவான், கேட்போரின் பக்கு வத்திற் கேற்பக் கீழ்க் கண்ட மூன்று விதமாக்கி விளக்குவ துண்டு. (1) சிருஷ்டி-திருஷ்டி: அதாவது, நாம் பார்ப்பதற்கு முன்பே, பார்க்கும் நம்மினும் வேறானதாகவே உலகம் படைக் கப்பட்டிருக்கிறது என்பது. (2) திருஷ்டி-சிருஷ்டி: அதாவது, நம் திருஷ்டியே—நாம் பார்ப்பதே—இவ்வுலகம் சிருஷ்டி யாவ தற்குக் காரணம் என்பது (3) அஜாதம்: அதாவது, சிருஷ்டி உண்டாகவே யில்லை; பார்க்கப்படுவது மில்லை என்பது!

அபக்குவிகளின் மனம் இப் பிரபஞ்சம் எப்படிச் சிருஷ்டிக்கப் பட்டது என்பதற்கு ஏதாவதொரு முறையைக் கூறின லன்றி அமைதியுறுது என் றறிந்து வேதங்கள் அத்தகைய மக்களுக்கு பல வேறுபட்ட, கிரம சிருஷ்டி முறைகளை முத லிற் கூற வேண்டி வந்தது. நம் வேதத்திலும் இதர மதங் களின் சாஸ்திரங்களிலும் கூறப்பட்டுள்ள கிரம சிருஷ்டி முறை கள் யாவும் 'சிருஷ்டி-திருஷ்டி' என்ற முதல்வகையி லடங்கும். அவைமட்டு மன்றி, விஞ்ஞானிகள் (scientists) இப் பிரபஞ்சத் தின் உற்பத்தியைப் பற்றி ஆராய்ந்து கூறும் அவ்வளவு சிருஷ்டி முறைகளுங் கூட 'சிருஷ்டி-திருஷ்டி' என்னும் முதல் வகை யிலேயே யடங்கி விடுவனவே. ஏனெனில், அவையாவும் 'இவ்வுலகம் நமக்கு முன்பே, நமக்கு அயலான பொருளாகவே உண்டாகி யுள்ளன' என்ற கருத்தையே அடிப்படையாகக் கொண்டிருப்பதால் தான்!

இன்னும் சிறிது பக்தவப்பட்ட, தீக்ஷண்யமான புத்தி யுடையவர்களுக்கு வேதம், 'யுகபத்சிருஷ்டி' என்றொரு முறையை உபதேசிக்கின்றது. இதுவே இரண்டாவதான திருஷ்டி-சிருஷ்டி முறை யாகும். வேதம் யுகபத்சிருஷ்டி முறையை விளக்கப் புகும்போது, கயிற்றிற் பாம்பும், கானலில் நீரும், ஆகாயத்தில் நீல நிறமும் தோன்றுவது போல, இந்த நாம ரூபப் பிரபஞ் சமும், பார்ப்போனது திருஷ்டி தோஷத்தாலேயே தோன்று கின்றது என்று கூறுகின்றது. இப் பிரபஞ்சம் பொய்த் தோற் றம் என்பதே திருஷ்டி-சிருஷ்டி வாதத்தின் உட்கிடக்கை யாதலால் இது 'விவர்த்த சித்தாந்தம்' எனப்படுகிறது. இன்னும் உயர்ந்த பக்குவமுள்ள விவேகிகட்கு வேதம், "இந்தத்திருஷ்டித் தோற்றம் உண்டாவதற்குக் காரணம், நீ ஆன்ம உணர்வை மறந்ததாகிய பிரமாதமே, அதாவது, இவ்வுலகத் தோற்றம்

உண்டானது உன் அவிசாரத்தால்—ஆன்ம விசாரம் செய்யாத தால்—தான்” என்றும் கூறுகிறது.* இவ்வாறு திருஷ்டி-சிருஷ்டி சித்தாந்தத்தைப் போதிக்குப்போது வேதம், இவ் வுலகத் தோற்றம் உண்டாகி யிருப்பதை ஒரு விதத்திலாவது ஒத்துக் கொள்வது போல் உபதேசிக்கின்றது.

ஆனால் பூரண புத்தி விளக்கமும் தீரமும் கொண்ட உத்த மோத்தம, சீரிய பக்குவிகட்கு வேதம், முடிவான உண்மை யாகிய ‘அஜாத’சித்தாந்தத்தையே போதிக்கின்றது. “பிரபஞ்சம் என்று யாதொன்றும் உண்டாகவே யில்லை; நீ பார்க்கும் இது பிரபஞ்ச மல்ல; இது ஆன்மாவாகிய நீயேதான்; வேறொன்று மில்லை. உன் இருப்பைத் தவிர சிருஷ்டி, ஸ்திதி, லம்ஹாரம் என்று யாதொன்றும் எப்போதுமே இல்லை.” அதாவது அஜாதத்தைப் போதிப்பதால் ‘பிரபஞ்சம்’ என்று ஒன்று தோற்ற மாத்திரமாகக்கூட இல்லவே யில்லை என்று வேதம் முடிவு கூறுகிறது. ஏனெனில், உலகத் தோற்றத்தை அறிய மனம் ஒன்று இருந்தாக வேண்டு மல்லவா? ஆனால் பாரமார்த்திக உண்மையில் ‘மனம்’ என ஒன்றுமே யில்லை. அது அசத்தியம்.

“மனத்தி னுருவை மறவா துசாவ

மனமென வொன்றில்லை யுந்தீபற....

—உபதேச வுந்தியார்-17.

என்பதே யாம்.

இவ்வாறு மனம் என்று ஒன்று எப்போதுமே இல்லாதது என்று ஆகும் போது, அதனாற் பார்க்கப்படும் உலகமாகிய காட்சியும்—சிருஷ்டியும்—எப்போதுமே, இல்லாததே யாகின்ற தன்றோ? எனவே அஜாதமே பாரமார்த்திக வுண்மை.

“அனேகசித் தாந்த மாவரவர்க் கேற்பச்
சொனாலுங் குருமணத் தோன்றல்—தனது
நிஜானுபவ மாக நிகழ்த்தயாங் கேட்ட
தஜாதசித் தாந்த மறி.”

—குருவாசகக் கோவை-100.

*குருவாசகக் கோவை - 40, 156 பாடல்களையும், கைவல்ப நவனீதம் 2-95 ஆவது பாடலையும் காண்க.

ஸ்ரீ பகவானது பரமானுபவ உண்மை அஜாதமே யாயினும் உபதேசங்கள் வேண்டப்பட்டபோது பகவான் ‘விவர்த்த சித்தாந்தத்’தையே—‘திருஷ்டிசிருஷ்டி’ முறையையே பக்தர் களுக்காக உண்மை போல் ஏற்றுக் கொண்டு உபதேசிக்க லாயினர். ஏனெனில், அஜாதத்தில் இரண்டாவது பொரு ளொன்று மில்லாததால் உபதேசம் என்பதற்கே இடமில்லை யல்லவா? நாம் பொய்த் தோற்றமாகவாவது இவ் வுலகைக் காணக் கூடியவர்களா யிருப்பதால் உபதேசத்திற்கு அவசிய மேற்படுகின்றது. இதனால் தான் தமது முக்கியோபதேச மாகிய உள்ளது நாற்பதின் முதற் செய்யுளின் முதல் வாக்கிய மாக, “நாமுலகங் காண்டலால்.....” என்று ஸ்ரீ பகவான் உபதேசத்தை ஆரம்பிக்கின்றனர்.

“நாமுலக மென்ன நயந்துரைத்த தாலுயிர்கட்
காமுறுதி யோதூரம னூசிரியர்—சேம
விவர்த்தசித் தாந்தமே மெய்யாக விண்டார்
தவிர்த்துப் பிறவற்றைத் தாம்”.

—குருவாசகக் கோவை-83

‘யுகபத் சிருஷ்டி’ முறையில் இவ் வுலகு எவ்வாறு உண் டாகித் தோன்றுகிறது?

உலகத் தோற்றத்திற்கு யுகபத் சிருஷ்டி முறையை விளக்க நேர்ந்த பொழுதெல்லாம் ஸ்ரீ ரமணர் சினிமா இயந்திரம் (cinema projector) தொழிற் படுவதையே உதாரணமாக எடுத்துக் காட்டி விளக்குவது வழக்கம். ஒரு முறை ஸ்ரீ பகவான், “இதை விளக்க விரும்பிய ஆதி சங்கரர் ‘விச்வம் தர்ப்பண த்ருச்சயமான நகரீ.....’ என்று கண்ணாடியில் ஒரு நகரம் பிரதிபிம்பிப்பதையே உதாரண மாக்கிக்கூறினார். அவர் வாழ்ந்த காலத்தில் இதற்குக் கண்ணாடியைத் தவிர உபமானம் தரத் தக்க பொருள் வேறு யாதொன்றும் இருக்க வில்லை. அவரே இப்பொழுது இருந்திருந்தால் நிச்சயமாக இந்த சினிமா இயந் திரத்தையே மிகத் தகுந்த உதாரணமாகக் கொடுத்திருப் பார்!” என்று கூறிய துண்டு. எனவே ஸ்ரீ பகவான் சினிமா இயந்திர உதாரணத்தால் உலக சிருஷ்டியை விளக்குவதைக் கவனிப்போம்.*

*இச் சினிமா இயந்திர உதாரண விளக்கமானது பகவான் ஸ்ரீ ரமணர் அருளிய ஸ்ரீ அருணாசல அஷ்டகத்தின் 6ஆவது செய்யுள்

சினிமா இயந்திரத்தில் ஒளிமிக்க விளக்கு ஒன்று இருக்கிறது. படத் தகடு (film) அதன் முன்புறம் இருக்கிறது. உருவங்களைப் பெரிதாக்கும் லென்சு (lens) அதை அடுத்து உள்ளது. விளக்கி லிருந்து புறப்படும் ஒளிக் கிரணங்கள் படத் தகடுகளின் வழியே ஊடுருவிச் சென்று, லென்சால் பெரிதாக்கப்பட்டு வெகு தூரத்தில் திரையின் மேல் பெரிய வடிவில் படக் காட்சியை உண்டாக்குகின்றன. சினிமா இயந்திரத்திலுள்ள விளக்கொளி போன்றது நம் தேகத்தில்* விளங்கும் ஆன்மா. விளக் கொளிக்கு அருகிலிருக்கும் படத் தகடுகளைப் போன்றவையே நம்மிடம் திரண்டுள்ள மிக நுண்ணிய வாசனைகள். ஐம்பொறி வழிப் புலன்களே வாசனைகளைத் தூலமாக விரிக்கும் லென்சுகள். எண்ணங்களின் மிக நுண்ணிய வித்து வடிவங்களாகிய வாசனைகள் ஆன்மா ஒளிக் கிரணத்தால் ஐம்புலன்களாகிய லென்சுகளின் வழியே ஊடுருவும் போது, வெளியே ஐம்புல அறிவுகளாகிய பலவேறு நாம ரூபங்களாகத் தூலமாக்கப்பட்டு இப் புறவுலக மாகிய சித்திரம் காணப்படுகின்றது. அதாவது, நம் முள்ளேயுள்ள அதி நுட்ப வாசனைத் திரளே புறத்தில் இந்தப் பரந்த பிரபஞ்சமாக நம்மால் காணப்

புளில் அமைந்துள்ளது. இந் நூலின் பிற்பால் 4-a யில் ஸ்ரீ அருணாசல அஷ்டகம் 6 ஆவது செய்யுளின் விளக்கம் கொடுக்கப்பட்டுள்ளது காண்க. ‘உபதேச மஞ்சரி’ என்னும் நூலின் அப்பியாசப் பிரகரணத்தில், 13 ஆவது வினாவின் விடையாக ஸ்ரீ பகவான் இதே உதாரணத்தை விளக்குவதையும் காண்க.

* ‘தேகம்’ என்று இங்கு கூறப்படும்போது, அது தூல தேகத்தை மட்டும் குறிப்பதாகக் கொள்ளக் கூடாது. பஞ்ச கோசங்களுள் எது பொன்றும் ஒரு தேகமே என்பது ஸ்ரீ பகவானது கருத்து.

“உடல்பஞ்ச கோச வருவதனா லேந்தும்
உடலென்னுஞ் சொல்லி லொடுங்கும்—உடலன்றி
உண்டோ உலகம்? உடல்விட் டுலகத்தைக்
கண்டா ருளரோ கழறு.”

—உள்ளது நாற்பது-5.

எனவே, ஐந்து கோசங்களுள், எவ்வெப்போது எவ்வொன்று ‘இது நான்’ என்று அபிமானிக்கப்பட்டாலும் அவ்வெப்போது அதற்கேற்றதோர் உலகம் அங்குக் காணப்பட்டே தீரும்.

படுகின்றது. ஆகையால் புறத்தே காணப்படுவன யாவும் உண்மையில் அகத்தே யுள்ளவையே; வேறல்ல.

“மதியந்து வாயிலா வந்தொளிர் ப வெல்லா
மிதயத்து முன்பே யிருப்ப—புதையொத்துக்
காணவெளிப் பட்டபழங் காதையாம் வாதனையா
மாணவே தேர்க மனத்து.”

—குருவாசகக் கோவை-84

சிவரிமா இயந்திரத்தி லுள்ள விளக்கொளி யில்லையேல் திரைப்படக் காட்சி நடைபெற முடியாது. அது போலவே ஆன்ம வொளியின் சாந்தித்தய மின்றேல் இவ் வுலக சிருஷ்டியும் ஸ்திதியும் நடைபெற முடியாது. (பக்குவ முதிர்வு பற்றாத மக்களுக்கு இதையே ‘கிரம சிருஷ்டி’ முறையால் —கடவுள் இல்லாவிட்டால் இவ் வுலக சிருஷ்டியும் ஸ்திதியும் நடைபெற முடியாது—‘கடவுள் இவ் வுலகைப் படைத்துக் காத்து வருகிறார்’ என்று உருவகப் படுத்தி உபதேசிக்கப்படுகின்றது.) பிராரப்தமாகிய* விசையால் வாசனை களாகிய படத் தகடுகள் சுழல ஆரம்பிக்கும் போது அதற்கேற்ற தோர் உலகத்தையும், அதில் ‘நான் இன்றார்’ என்ற வடிவில் தனக்கு ஒரு வாழ்வுத் தோற்றத்தையும் ஜீவன் காண்கின்றான். படத் தகட்டுச் சுருள் சினிமா இயந்திரத்தினுள் இல்லை என்றால் திரையில் யாதொரு படக் காட்சியும் (நாம ரூபமும்) தோன்றுது; பிரகாசமான வெள்ளொளி ஒன்றே திரையின்மேல் காணப்படும். அதுபோலவே, சர்வ வாசனைகளும் அழியப்பெற்ற (வாசனைஞ்ஞைய மடைந்த) ஞானியின் திருஷ்டியில் விளங்குவது யாதெனின் நாமரூப இப் பிரபஞ்சச் சித்திர மல்ல; தானாகிய ஆன்மநிறைவு ஒன்றே ஞானியின் அனுபவம்! இது குறித்தே,

“த்ருஷ்டிம் ஞானமயீம் க்ருத்வா

பச்யேத் ப்ரஹ்மமயம் ஐகத்”

“நோக்கை ஞான துதற்கண் ணக்கிப்

பார்க்கும் உலகைப் பரமாக் காண்க”

—அபரோக்ஷாநுபூதி-116

* பிராரப்தம்:—மூலத் கர்மங்களுள் ஒன்றான பிராரப்தம் என்பதின் வீரீஷந் கௌஷமான விளக்கத்தை இந் நூலின் இரண்டாவது பாகத்தின் மூன்றாவது அத்தியாய மாகின்ற ‘கர்மம்’ என்ற பகுதியிற் காண்க.

என்று உபதேசிக்கப்பட்டது. இதே கருத்து ஸ்ரீபகவானால் கீழ்க் கண்ட இரு பாடல்களால் உபதேசிக்கப்படுகின்றது.

“ஞானமய மாகத்தன் னுட்டத்தை மாற்றிமெய்க்கு
ஞானமய மானவந் நாட்டத்தாற்—ருளுடின்
வானமுத லேம்பூத வையகமும் மெய்யாகும்
ஞானமயச் செம்பொருளா நாடு”

“சேட்டையற லாற்சச் சிதானந்த மாத்தீர்ந்த
நாட்டமுறக் காணுமெய்க்கு ஞானிக்த—நாட்டமுறும்
கண்ணலாற் காட்சியிலாக் காரணத்தா லன்னதே
திண்ணமா யிவ்வுலகுந் தேர்.”

—குருவாசகக் கோவை-52, 54.

கால தேசக் கட்டற்று எல்லையற்று விளங்கும் ஆன்மா வாகிய நீ, சகலவித வரையறைக்கும் குறைக்கும் உட்பட்ட ஓர் அற்ப உடலே ‘நான்’ என்று குறை யுணர்வு வடிவான தோர் ஜீவனாக உன்னைக் குறுக்கிக் காணும்போது, அவ்வுட லளவுக்குள் குறுக்கப்பட்ட தன்னுணர்வு போக எஞ்சியுள்ள உன் எல்லையற்ற தன்னிருப் புணர்வே (சத் சித்தே) உனக்கு அன்னியமாய் அளவிறந்ததாய்க் காணப்படும் இப் பிரபஞ்ச மாகவும், அதன் தலைவனான சர்வ சக்தி வாய்ந்த ஈசனாகவும் உன் ஜீவ வுணர்வுக்குப் புலனாகின்றது!

“உருவந்தா னாயி னுலகுபர மற்றும்
உருவந்தா னன்றே லுவற்றின்—உருவத்தைக்
கண்ணுறுதல் யாவனெவன் கண்ணவாற் காட்சியுண்டோ...”
உள்ளது நாற்பது-4

“அறிவன்றி யில்லா வகிலங் களும்வ்
வறிவாய தன்னி னயல்போற்—குறிகே
ருடலகந்தை யாலே யுபயமா வோர்த்தல்
படலமா மோகப் படைப்பு.”

—குருவாசகக் கோவை-67

நாமம்,ரூபம்,காலம், தேசம் இவற்றிற்கட்டுறாததும், பிறப்பிறப் பாதிகளாற் கறைபடாததுமான அகண்டாத்ம வுணர்வு வடி வான நீ உன்னை, பிறந்தவனாகவும், உடலின் உருவ முடைய வனாகவும், மனிதன் என்ற நாமம் உடையவனாகவும், குறிப் பிட்டதோர் இடத்தின் எல்லைக்குள்ளும், குறிப்பிட்டதோர் ஆயுளாகிய கால எல்லைக்குள்ளும் மட்டும் இருந்து, இறந்து, மறைந்து போவோனாகவும் உணர்வா யாயின், அப்போது வரை யறை கடந்து எஞ்சியுள்ள உன் ஆன்ம சொருபமே, வீழ் ஞானக் கலையறிவால் ஆராய்ந்து கங்கு கரை காண முட

யாத நாம ரூப கால தேசங்களைக் கொண்ட அண்ட கோடிகள் அடங்கி எல்லையற்ற இப் பிரபஞ்சமாக உன்முன் காட்சி யளிக்கின்றது! ஆகையால் இது நீயே!! இவ்வாறே, இம் மிகப் பெரிய பிரபஞ்சத்தைப் படைத்துக் காக்கும் சர்வசக்தி யுள்ள பரமேசுவரனும், குறுக்கப்படாது எஞ்சி எல்லையற்று விளங்கும் உன் ஆன்ம சொரூபமே யாகையால், அவ் விற்றவ னின் நாமரூபாதி இயல்புகளும் இதுகாறும் எத்தனையோ மதங் களின் மூலம் எவ்வளவோ தீர்க்க தரிசிகளால் எவ்வளவோ வேதங்களில் எத்தனையோ கோடி விதமாய் வர்ணித் தளிக்தப் பட்டிருந்துங்கூட இன்னும் வர்ணனைக் கடங்காது அவை கடந்து அப்பாலுக் கப்பாலும் உள்ளதாய் விளங்கிக்கொண் டிருக்கின்றது!

“நாந்தோ Sஸ்தி மமதிவ்யானாம் விபூத்னம் பரந்தப...”

“எனது திவ்விய விபூதிகளுக்கு ஒரு முடிவே யில்லை அர்ஜுன...”

— ஸ்ரீமத் பகவத் கீதை 10-40

“...விஷ்டப் யாஹமிதம் க்ருத்ஸ்னம் ஏகாம்சேன ஸ்திதோ ஐகத்”

“...இவ் வுலகனைத்தையும் என் ஒரு சிறு அம்சத்தாலேயே தாங்கி நிற்கிறேன்.”

— ஸ்ரீமத் பகவத் கீதை 10-42

உன் தற்கவனச் சோர்வால் ('பிரமாதம்' எனப்படும் தன் மறதி யால்) ஓர் உடலளவாக நீ உன்னைக் குறுக்கிக் கருதிக் கொள்ளும் தவறே இவ் வுலகம்-கடவுள் இரண்டின் சிருஷ்டிக்குங் காரண மாகின்றது! சிருஷ்டி, ஸ்திதி, ஸம்ஹார மாகிய முத் தொழி லானது 'ஈசனின் திருவினையாட்டு' என்று நூல்களிற் கூறப் பட்டதின் உண்மை என்ன வெனின், உன் எல்லையற்ற தற் (பிரம்ம) சுதந்திரத்தை* இப்படி உன்னைக் குறுக்கிக் காண்பதி லும் (சிருஷ்டி), அக் குறுகிய திருஷ்டி தோஷத்தையே தொடர்ந்து (ஸ்திதி) நீட்டிப்பதிலும் உபயோகிப்பதோ, அல்லது மேற்கூறிய தோஷ திருஷ்டிக்கு உன் தற்கவனமாகிய (ஆன்ம திருஷ்டியால்) ஆன்ம நிஷ்டையால் ஓர் முடிவிட்டு விடுவதோ (ஸம்) செய்வதாகிய 'உன் திருவினையாட்டே' யாகும்! பாரமார்த் திக உண்மையில் இவை யாவும் நீயே (ஆன்மாவே)! உன்னைக் குறுக்கி நோக்கும் (ஓர் உடலளவாக உன்னை நீ தோற்றமாத் திரமாய்—அதாவது உண்மை யாகவே நடைபெற்று விடாமல்—

*பிரம்ம சுதந்திரம்:— மூன்றாவது அத்தியாயமான 'வினே (கர்மா)' என்னும் பகுதியைப் பார்க்கவும்.

தோற்ற மாத்திரமாய் குறுக்கி நோக்கும்) அக் கணமே இவ்வுலகமும் கடவுளும் தோன்றி விடுகின்றனர்!

“தன்னைக் குறுக்கித் தனுவாக்கித்
தனுவி னுணர்வை ஜகமாக்கித்
தன்னைக் கண்டே தான்மயங்குந்
தடுமாற் றந்தான் ஜகமாயை!”

சாதனை சாரம்-44

ஜீவனாக ஒரு நீயும், கடவுளும், இவ்வுலகமும் (ஜீவசுவர ஜகம்) ஏக காலத்திற் றேன்றி. இருந்து, ஏக காலத்தில் மறைகின்றன. இதுவே ‘யுகபத் சிருஷ்டி’ (simultaneous creation) அல்லது ‘திருஷ்டி சிருஷ்டி’ எனப்படுகின்றது. அதீதமான பாரமார்த்திக சத்திய திருஷ்டியி லிருந்து நோக்கு மிடத்து மேற்காட்டியபடி தன்னைக் குறுக்கிப் பார்க்கும் தோஷ திருஷ்டியின் உற்பத்திகூட உண்மை யற்றதே என்ற உண்மை விளங்குவதால், சிருஷ்டி-ஸ்திதி-ஸம்ஹாரங்க ளென்னும் இவை ஒன்றுமே உண்மை யல்ல என்னும் ‘அஜாதமே’ தீர்ந்த முடிவாகின்றது.

“ஆதலழி வார்ப்பவிழ ஆசைமுயல் வார்ந்தாரில்
ஈதுபர பார்த்தமென் றெண்.”

— குருவாசகக் கோவை-பகவான்-28

(பொருள்): உண்டாதல், அழிதல், பந்தமுறல், பந்தமற விரும்புவோர், அதற்காக சாதனையில் ஈடுபடுவோர், முத்தியடைந்தோர் இவை யொன்றுமே யில்லை. இதுவே பரமார்த்தம் என் றறிக.

“...தான்பிறரென் றேராமல் தன்னிலையிற் பேராமல்
தானென்றும் நின்றிடவே, தானன்றி யாருண்டு?...”

—உள்ளது நாற்பது-அனுபந்தம்-38

உள் கவன சக்தியை ஆள்மாவாகிய உள் மேலேயே திருப்பினால் குறுக்கப்பட்ட உள் ஜீவபாவம் மறைவதால், உலகம்-கடவுளாகிய தோற்றங்களும் மறைகின்றன. சாமானிய உறக்கத்தாலேயே இதை நீ கண்டு கொள்ளலாம். உறங்கும்போது உலகத்தையோ கடவுளையோ பற்றிய உணர்வோ சந்தேகமோ சிறிதும் உனக்குக் கிடையாது. ஏன்? அங்கு ‘நான் இத் தேகம்’ என்ற வடிவில் குறுக்கப்பட்ட தன்மை யுணர்வாகிய—அகந்தையாகிய நீ இல்லை; அதனால் ஏனைய இரு முதற் பொருள்களும் (உலகம்-கடவுள்) அங்கில்லை. ஆகவே நீ ஓர் குறுகிய ஜீவனாக உன்னைப் பிரமாதத்தால் சிருஷ்டிப்பதாலேயே, அதே சமயத்தில் உலகம்-கடவுளாகிய மற்றிரண்டையும் சிருஷ்டித்தவ னாகின்றாய்.

அல் லஹேம ஸுன்னா-திமை, சுகம்-துக்கம், பிறப்பு-இறப்பு-இரட்டை அளவும், காண்பான்-காட்சி-காணப்படுபொருளாகி முப்புடிகளும் தோற்றத்திற்கு வந்து இருப்புள்ளவை போல உண்டான. எவ்வாறெனின், ஏக சச்சிநானந்த வடிவின ஹ்ம நி உனது இருப்பியல்பை ஓர் எழுச்சி யிப்பாக உன் பரிபூரண பரம சுதந்திரத்தால் பார்க்கும்போது, உண்மை, அறிவு, ஆனந்த (சத்து, சித்து, ஆனந்த) மாகிய அம்சங்கள் மூன்றும் தாமே முறையே இன்மை, அறியாமை, துக்கம் என்னும் எதிர்மறைகளாகப் பிரதி பலித்து ஜீவனாகிய உனக்குத் தோன்றுகின்றன. ஓர் தடாகத்தின் எதிர்ப்புறக் கரையில் நிற் கும் மனிதனின் பிரதிபிம்பம் நீரில் தெரியும்போது, அவனது வலம் இடமாகவும், மேல் தலைகீழாகவும் காணப்படுவது போலவே, உன் இருப்பியல்பானது ஓர் எழுச்சி யியல்பாகப் பார்க்கப் படும்போது, ஏக வஸ்துவாய் விளங்கும் சத் அம்சமே உண்மை-இன்மைகளாகவும், சித் அம்சமே அறிவு-அறியாமைகளாகவும், ஆனந்தாம்சமே சுகம்-துக்கங்களாகவும் தம்முள் மாறுபட்டவையான இரட்டைகளாகத் தோன்றுகின்றன. மேலும் சூரியனின் வெண் கதிர் ஒன்றே ஓர் முப்பட்டைக் கண்ணாடி (prism) யின் வழியே ஊடுருவும் போது ஒன்றுக்கு மேற்பட்ட பல நிறக் கதிர்களாக எண்ணிக்கையில் மிகுவது போலவே, தற்கவனச் சோர்வால் அல்லது நீக்கத்தால் நீ உன்னை ஓர் அற்ப ஜீவனாகக் காணும் அதே சமயத்தில், ஏக அகண்டமான உன் சொருபமே, காண்பானாகிய மனம், அதன் காரியமாகிய காட்சி, இப் பிரபஞ்ச மாகிய காணப்படுபொருள் என்னும் பேதத் தரிப்புடிகளாக ஜீவனாகிய உனக்குத் தோற்ற மாத்திரமாக அனுபவப்படுகிறது.*

இவ்விதம் இரட்டை முப்புடிகள் யாவும் எல்லிக்குட் குறுக் கப்பட்டு எழுந்துள்ள நியான அகந்தையை** ஆதாரமாகக் கொண்டிட்டு நின்று நிலவுகின்றன அல்லவா? மேலும், இவ் விரட்டை முப்புடிகளின் அங்கங்களான பேதம் ஒவ்வொன்றும் அதனதன் மற்றொரு அங்கம் ஒவ்வொன்றாலேயேதான் ஒரு பொருளுள்ளதாகின்றது. உதாரணமாக, ஒரு பொருளைப் பற்றி

*சாதனை சாரம் பாடல்கள் 93, 97ஐ இங்கு வாசித் துணர்க.

**“இரட்டை முப்புடிகளின் ஆதாரம் அகந்தையே” என்பதன் விளக்கத்தை பிற்பால் 4C-ல் காண்க.

இதற்கு முன் அறியாம விருந்தா லன்றி அதைப் பற்றிய அறிவு என்பது இப்போது உண்டாக முடியாது. அதாவது, ஒன்றின் அறியாமையைப் பூர்வமாகக் கொண்டே ஒன்றின் அறிவு ஒர்த்தமுள்ளதாகின்றது. இவ்வாறே, ஒரு பொருளை அறியும் பொழுது அது வரை அதைப் பற்றிய அறியாமை இருந்ததாகின்றது அதாவது, ஒரு பொருளைப் பற்றிய அறிவு ஏற்படும் பொழுதுதான் அதைப் பற்றி அதற்கு முன் இருந்த அறியாமை ஓர் அர்த்தமுள்ளதாகின்றது.

“அறியாமை விட்டறிவின் றுமறிவு விட்டவ்
அறியாமை யின்றாகும்...”

— உள்ளது நாற்பது-10

இதே விதமாக, நன்மை-தீமை, உள்-வெளி, சுகம்-துக்கம் போன்ற ஏனைய இரட்டைகளின் அங்கங்களும், காண்பான்-காட்சி-காணப்படு பொருள் போன்ற முப்புடிகளின் அங்கங்களும் ஒன்று லொன்று இருப்புள்ளவை போல் ஆகின்றன!

ஒன்றை எதிரிட்டறியும் அறிவு (சுட்டறிவு) உன் உண்மை அறிவல்ல. அது மன அறிவே. இரட்டை-முப்புடி வகைக ளெல்லாம் எதிரிட்டறியும் அறிவிலே தான் நிலவ முடியும். ஆகையால், எல்லை யற்ற உன் மெய் யியல்பை ஓர் உடலளவாகக் குறுக்கி, உன்னை ஓர் சிறு ஜீவனாகக் கொண்டுள்ள அகந்தைக்கே இவ் விரட்டை-முப்புடிகள் சொந்தமாகும். அகந்தையாகிய நீ தோன்றும்போதே உன்னுடன் உன்னால் அவை தோன்றி இருப்புள்ளவை போல் ஆகின்றனவே தவிர, அவை ஆன்மாவைச் சேர்ந்தவை யல்ல. அவை ஆன்மாவைப் பற்றா. அன்றி, அவை ஆன்மாவைச் சேர்ந்தவை யாயின் தூக்கத்திலும் ஆன்மா தடையின்றி விளங்கிக்கொண்டிருக்க, இவ் விரட்டை-முப்புடிகள் மட்டும் அங்கு ஏன் யாரொருவர்க்கும் அனுபவமாவதில்லை? தூக்கத்தில் அகந்தை ஒடுங்கி விடுவதால் இரட்டை-முப்புடிகளும் அங்கில்லாமற் போகின்றன. எனவே அகந்தை இன்றேல் இரட்டை-முப்புடிகளு மில்லை என்ற உண்மையாவர்க்கும் அனுபவமே. இவ்விதம் விவேகித்து அகந்தையே இரட்டை-முப்புடிகளின் ஆதாரம் என்று நாம் அறிய வேண்டும். இவ் விவேகிக்கும் சிரமத்தைக்கூட நமக்குக் கொடுக்க விரும்பாமல் ஸ்ரீ பகவான் தமது அருள் வாக்கால் “அகந்தை

யுண் டாயின் அனைத்துமுண் டாகும் (உலகம், கடவுள், பந்தம், மோஷும், சுகம், துக்கம் அனைத்தும் உண்டாகும்); அகந்தையின் நிறல் இன்று அனைத்தும்; அகந்தையே யாவுமாம்.” என்று தமது உள்ளது நாற்பது-26 ஆவது வெண்பாவிலும், “இன்றக மெனு நினை வெனில் பிற வொன்றும் இன்று” என்று தமது அருளுசல அஷ்டகம்-7 ஆவது பாடலிலும் கூறுகின்றனர்.

தன்னாட்டர்தில் உண்மையாகவே ஈடுபடும் ஒருவனுக்குத் தன் உண்மை யியல்பான ஆன்ம வுணர்வு சிற்சில சமயங்களில் விளங்குவதும் பிறகு மறைந்து விடுவதும் போல் ஓர் அனுபவம் அடிக்கடி ஏற்படுவது சகஜம். அச் சமயங்களில், மேற் கூறிய படி, உலகத் தோற்றம் எப்படி மறைகின்றது என்பதும், மீண்டும் எப்படி உதிக்கின்றது என்பதும் அவனுக்குத் தன் அனுபவத்திலிருந்தே நன்கு தெளிவாக முடியும். தன்னாட்டத்திலிருந்து நழுவித் தவறும் பிரமாதத்தின் வேக மிகுதியால், ‘எப்போது தன்னாட்டத்தை விட்டோம்’ என்று கண்டு பிடிப்பது ஆரம்பத்திற் சிரமமானாலும், மீண்டும் மீண்டும் தொடரப்படும் தற்கவன அப்பியாச பலத்தின் முதிர்வால், நாளடைவில், தன்னாட்டம் இழக்கப்படும் சரியான தருணத்தை உடனுக்குடன் கண்டு பிடித்துவிடவும், அதனால் உடனே தன்னாட்டத்திற்கு மீண்டு விடவும் அவனால் இயலும். தன்னாட்டம் இழக்கப்படும் தருணமும் மீட்கப்படும் தருணமும் தனது கவனத்துக்கு நன்கு உட்படும் இப்படிப்பட்ட சமயங்களிலெல்லாம் அச் சாதகன், தன்னாட்ட இழப்பால் எப்படி உலகம் அப்போது சிருஷ்டி யாகின்றது என்பதையும், தன்னாட்ட மீட்சியால் அது எப்படி அப்போது ஸம்ஹார மாகின்றது என்பதையும் தன் அனுபவத்தாலேயே சுலபமாக நன்கறிய வல்லவ னாகின்றான். இங்ஙனம் தற்கவன (தன்னாட்ட)ச் சோர்விற்குத் தான் இடம் தரும் நிலையே இவ் வுடலுலகாதி சிருஷ்டியாகும் முறை என்பதையும், அவ்வாறு நேர்ந்த தற்கவனச் சோர்வைக் கண்டுபிடிப்பதிலோ அல்லது அதை நிவர்த்திப்பதிலோ அக்கறை கொள்ளாமல் அச் சோர்வை நீடித்து ரக்ஷிப்பதே உலகை ரக்ஷிக்கும் ஸ்திதி முறையென்பதையும், அறிவால் தற்கவனச் சோர்வை யுணர்ந்து அதற்கிடற்கிராமல் அதை யழித்து, மீண்டும் தன் பரிபூரண, நாமரூப மற்ற, ஞான மாத்திர மெய்யின்ப நிலையில் தான் நிற்பதே ஸம்ஹார முறை என்பதையும் அவன் இப்போது தெற்றென வுணர்ந்து

கொள்வதால், முத் தொழில் கடந்த முழு முதற் பரம் பொருளாகத் தன்னை யுணர்ந்து பேரமைதியிற் பேராது நிலை பெறுகின்றான்.

சுக துக்க மிசிர வடிவாக விளங்கும் இவ் வுலக சிருஷ்டி ஸ்திதி நிலைகள் இரண்டும் உண்மையில் தன் குறிக்கோளாகச் சிலாகித்து அடையத் தக்கன வல்ல என்ற அறிவு நல்ல விவேகத் தால் உதிக்கும் வரையில் மனிதன் தன்னுட்பத்தை மேற்கொள்ள விரும்பவே மாட்டான். சிருஷ்டி ஸ்திதி நிலைகளான வெறும் தோற்றத்திற்கே முக்கியத்துவம் கொடுக்கும் அம் மனிதன் பற்பல இரட்டைகளுள் ஒன்றான 'சுகம்-துக்கம்' என்னும் இரண்டில் துக்கத்தை நீக்கிவிட்டுச் சுகத்தை மட்டும் இந்தச் சிருஷ்டி ஸ்திதி நிலைகளிலேயே நாம் அடையலாமா என்றும் மனக்கோட்டை கட்டுவான். தற்போதுள்ள உலக சிருஷ்டி ஸ்திதியானது அவனது மனக் கோட்டைக் கேற்ப நிகழ்த்தப்பட்டிருந்தால் இவ் வுலகில் இப்போது நாம் காணும் துன்பங்களே இரா என்று கருதி, கடவுளின் சிருஷ்டி ஸ்திதி புரியும் பேரறிவிலுங் குறைகண்டு, அவரது அருளாட்சி முறையில் சீர்திருத்தம் செய்ய வேண்டியது அவசியம் என்கூட இந்தப் பரோபகார, பரந்த, தாராள, தயாள சிந்தை படைத்த, ஆனால் மேற்கூறிய நல்ல விவேகம் மட்டும் இன்னும் உதிக்கப் பெருத மனிதன் எண்ணி ஏங்குவான்! அம்மட்டோ! காணப்படும் துன்பங்களையும் இவ் வுலகினின்றும் விரட்டி யோட்டி, இவ் வுலகையே இன்பமய சுவர்க்கமாக மாற்றவும், உடலாகிய மனிதனை அழியா அமரத் தன்மையில் அமர்த்திவிடவுங்கூட விசித்திரத் திட்டந் தீட்டுவான்!

இணையற்ற பரநல வடிவான இம் மாபெருந் திட்டத்தைச் செயற் படுத்தற்கு வேண்டிய தெய்வீக சக்திக்கு எங்கே போவது என்று யோசிக்கும் அந்த நல்ல மனிதன் பற்பல, புதுப்புது யோகங்களைத் தன் மனத்தாற் கற்பித்துப் பயின்று பார்த்து, முடிவில் தற்போதுள்ள சிருஷ்டி ஸ்திதி கர்த்தாவாகிய எல்லாம் வல்ல பரமேசுவர சக்தியிடம்தான் (கடவுளிடந்தான்) அதைப் பெறலாம் எனத் தீர்மானித்து, அதை அவரிடம் யாசித்துப் பெறுவதற்காக 'ஆத்ம சமர்ப்பணம்' என்னும் சம்பூரண சரணாகதி முறையைத் தேர்ந்தெடுப்பான். இம் முறையால் இறைவனது அபார சக்தி சொரியப்பட்டுத் தன்மீது வந்திறங்கும் என்று எதிர் பார்க்கும் அம் மனிதன் அதன் மூலம் தான்

நீட்டிய நிபந்தனை நிறைவேற்றி விடலாம் என நம்பி நிற்பவனாவான்.

நாமது புதுவிதப் புரட்சிச் சீர்திருத்தக் கருத்துக்கட்குக் குகந்த படியே கடவுள் இவ்வுலகைப் படைக்க முடியுமென்றும், படைக்க வேண்டியதும் அவசியம் என்றும் கருதும் இம் மனிதனைப் போன்றோர் சிலர் நம்மிடையேயுங் காணப்படுவதை முன்னிட்டே பூர்பகவான்:

“அத்தியிலாற் றுமிபங்கத் தன்மையுண ராதகில
சித்திகளைச் சேர்வமெனச் சேட்டிக்கும்—பித்தர்கூத்
தென்னை யெழுப்பிவிடி லெம்மிட்டித் தெவ்வெனச்
சொன்னமுட வங்கதையின் சோடு.”

—உள்ளது நாற்பது-அனுபந்தம்-15.

“புராத் தாங்ககிறை போலியுயிர் தாங்கலது
கோபுரத் தாங்கியுருக் கோரணிகாண்—மாபரங்கொள்
வண்டிசெழு வான்கமையை வண்டிவை யாதுதலை
கொண்டுநலி கொண்டதெவர் கோது?”

—உள்ளது நாற்பது-அனுபந்தம்-17.

என்றும் கூறியருளினார்.

ஆனால் உலக சிருஷ்டி முறையில் இத்தகைய புரட்சிச் சீர்திருத்தத்தை உண்டாக்க விரும்பும் மனிதன் அதற்குத் தேவையான சக்தியை அக் கடவுளிடமிருந்தே பெற அவரையே சம்பூரண சரணாகதி முறையால் உண்மையில் சரணடைந்தால் முடிவு என்னதும்? ‘நான்’ என்று கிளம்பி, மேற்கண்டவாறெல்லாம் மனக்கோட்டை கட்டிக்கொண்டிருந்த அகந்தை, சமர்ப்பணம் சம்பூரணமாகும்போது தன் எழும்பு மிடமாகிய ஆன்ம மூலத்தில் அமிழ்ந்து, தனக்கோர் தனி மிருப்பற்று நசிக்கும். இவ்வாறு அகந்தை நாசமானாவன்றி, நாசமாகும் வரையிலும், சமர்ப்பணம் சம்பூரணமானதாகாது. சமர்ப்பணம் சம்பூரணமாகும்போது, தனி யோர் வியக்தியாக இம் மனிதன் மிஞ்சி நிற்க முடியாது! பிறகு யார்மீது அந்தத் தெம்விக சக்தி வந்து இறங்குவது? அல்லது யார் அதைப் பெற்று மேற்கண்டபடி உலகைப் புதுப்பிப்பது? முடிவில் இக்கதை,

“மலடி மைந்தனும் தாணுவிற் புருடனும் வான்மலர் முடிசூடி
இலகு கந்தர்ப்ப நகரிலே சுத்திகை இரசதம் விலைபேசிக்
கலக மாய்முயற் கொம்பினுற் குத்தியே களைத்திரு வரும்

மாண்டார்

அலகை யாயினர் எனும்விவ காரத்தை அறிந்தவன் மயங்
கானே!”

எனவரும் ‘கைவல்ய நவநீத’ (சந்தேகந் தெளிதற் படலம்-89)
அருள் வாக்கிற்கு அழகான எடுத்துக்காட்டாக அமைகின்ற
தன்றோ!

அந்தோ! மனிதன் இவ்வளவு தூரம் அனாவசியமாக மூளையை வருத்தி மனத்தைக் குழப்பிக்கொள்ள வேண்டியதே யில்லை. மேற்கண்ட கருத்தை ஒருமுறை ஸ்ரீ பகவான் ரமணரிடம் வினவியபோது அவர், “சமர்ப்பணம் சம்பூரண மாகட்டுமே; மற்றவற்றை அதன் ிறகு பார்த்துக்கொள்ள லாமே!” என்று சுருக்கமாக விடை யளித்தனர். இதன் விளக்கம்தான் என்ன?

உலகைத் துன்பமற்ற சுவர்க்க மாக்குவதும், மனிதனை அழியா அமரனுக்குவதும் புதிதாகச் செய்யப்பட வேண்டியதோர் காரிய மல்ல! உண்மையில் உலகு பரமாகவே என்றும் இருக்கின்றது. மனிதனும் தன் மெய்த் நிலையில் அழியா ஆன்மாவே! உலகுக்கும் உயிருக்கும் இன்பமும் நித்தியத்துவமும் இனி ஆக்கப்பட வேண்டிய தொன் றல்ல. அவை உள்ளபடி நம்மால் நோக்கப்பட வேண்டியதே அவசியமாகின்றது! “த்ருஷ்டிம் ஞானமயிம் க்ருத்வா பச்யேத் ப்ரஹ்ம மயம் ஐகத் (பார்வையை ஞானமாக்கிப் பாரினைப் பரமாய்க் காண்க)” என்ற ஆன்ருஃ மொழியே இதற்குப் போது மானது. உலகம்-உயிர்களிடம் காணப்படும் குறைகள் மனிதனின் திருஷ்டி தோஷமே தவிர கடவுளின் சிருஷ்டி தோஷ மல்ல! அவற்றின் நிவர்த்திக்கு வேண்டிய வழியுங்கூட மனிதன் தன் அறிவிற் செய்ய வேண்டிய சீர்திருத்தமே தவிர கடவுளின் சக்தியைக் கைப்பற்றி ஆக்க வேண்டிய புதியதோர் புனருத்தாரண வேலை யல்ல!

“திட்டியிலே குற்றமன்றிச் சிட்டியிலே குற்றமின்றென்
ரெட்டுவா ருண்மையுணர்ந் தோர்”

—மெய்த்தவ விளக்கம்-1696.—ஸ்ரீ முருகனார்.

தோன்றிய தெதுவும் மறையவே நேரும்; உண்டான தெதுவும் அழிந்தே தீரும்; பிறந்த தெதுவும் இறக்க வேண்டியதே; வந்த தெல்லாம் போக வேண்டியதே; புதிதாக மனத்தாற் புலனாவ தெல்லாம் பிறிதோர் சமயம் மறக்கப்பட்டே தீரும். ஆனால் எது இத்தகைய தோற்றம்-மறவு, உண்டாதல்-அழிதல், பிறப்பு-இறப்பு, வரவு-போக்கு, அறிதல்-மறத்த லற்று எப்போதும் இருப்பதோ அதுவே நிலையானது. அது வொன்றே மெய் பொருள். அது நீயே! நீ பிறந்தவ னல்ல. உன் உடலே பிறந்தது. அது இறந்தோ மறைந்தோ தன் இருப்பை இழந்தே தீரும். அது என்றென்றும் இருக்கவும் முடியாது; என்றென்றும் அகை இருந்தி வைக்கவும் முடியாது! வேண்டுமானால் நம் விசித்திர சக்தியை விருத்தி செய்து ஐடதேக வாணனை ஹடமாகக் கொஞ்சம் நீட்டலாம். ஆண்டுக்கொரு திருமந்திரமாக மூவாயிரம் திருமந்திரங்கள் அருளி, ஆண்டு மூவாயிரம் ஆக்கை தாங்கியவர் திருமூலர். அதற்குப் பிறகாவது அந்தத் திருமேனியின் வடிவம் மறையவே நேர்ந்த தன்றோ? எனவே எவரும் உடலுருவை சாசுவத மாக்கி விட முடியாது. ஆக்கியது மில்லை. அதுமட்டு மன்றி இது அவசியமும் அற்றதே! மெய்யறிவு பெற்ற எவரும் செய்யாத இக் காரியத்தில் உழைப்பது இவ்வாத ஊருக்கு ஏற்படுத்தும் பாதை போன்று வீண் முயற்சியே யாகும்.

இங்கு சிலர், “திருஞான சம்பந்தர், மாணிக்க வாசக சுவாமிகள் போன்ற சிலரது திருமேனி உலகிற் பிணமாக விடப்பட்டு அழிய வில்லையே! இது உடலை அமரத்துவம் ஆக்கியதாகாதா?” என்று கேட்பதுண்டு. விடையாவது: பிணமாக விடப்படும் ஏனைய சாமானிய மனிதர்களது தேகம் என்ன வாகின்றது? பஞ்ச பூதச் சேர்க்கையாகிய அவ் வுடல் மீண்டும் பஞ்ச பூதங்களாகப் பிரிந்து உடலுருவை இழக்கின்றது. இறந்த உடலானது நீரோ, நெருப்போ, காற்றோ, மண்ணோ (ஆகாயம் தவிர) ஏதேனும் ஒரு பூதத்தில் இடப்படுகின்ற தன்றோ? அவ் வொரு பூதமே உடலிற் கலந்திருந்த இதர நான்கு பூதாம்சங்களையும் பிரித்து மஹா காசத்திலுள்ள அவ்வப் பூதங் களுடன் சேர்த்து விடுவதால், அவ் வுடல் காலக் கிரமத்தில் உருவ இருப்பற்று மறைந்து போகின்றது. தேகத்தின் பஞ்ச பூத வியோகமாகிற இஃதே காரியமே, ஆனால் மெல்ல மெல்லக் காலக் கிரமத்தில் நடைபெறவில், சிலர் விஷயத்தில், திருவருட்

சக்தியால் ஒரே விநாடியில் நிகழ்த்தப் படுகின்றது! ஆனால் இறுதி விளைவில் என்ன வித்தியாசம் இருக்கிறது? ஒன்றுமில்லை! அப் பெரியோர்களின் தேகங்களும் உருவ இருப்பற்று மறைந்தே தீர்ந்தன வன்றோ? உடல் பஞ்சபூத வியோகம் அடையும் முறையிலும் அதற் கேற்படும் கால அளவிலும் மட்டுமே வித்தியாசம் காணப்படுகிறதே தவிர, அத் தேகங்களின் உருவம் அழியாமல் இருத்தி வைக்கப் பட்டனவா என்ன? இழக்கப்பட்ட வேண்டிய உடலுருவம் எப்படி இழக்கப்பட்டால் தான் என்ன? எனவே இது உடலழியாமையை உண்டாக்கியது (immortalising the body) ஆகாது. ஏனெனில் அம் மகான்களின் தேகங்களும் இவ் வுலகில் ஒரு காலத்திற் புதிதாகப் பிறந்து வந்து இருந்ததால் அவை பிறிதொருகாலத்தில் இறந்து உருமறைந்தே தீர வேண்டி நேர்ந்தது.

இதற்குச் சிலர், “பூத வுடல்கள் மறைந்தாலும் மகான்கள் சூட்சும தேகங்களில் என்றும் வதிந்திருந்து உலகக் காரியங்களைக் கவனித்து வருகின்றனர் என்று ஒரு கோட்பாடு கூறப்படுகின்றதே. அதனால் அவர்களது தேகங்கள் அவ் வடிவிலாவது அங்கு இருக்கின்றன அல்லவா? அது உடலழியாமையன்றோ?” என்று கேட்ப துண்டு. விடையாவது: சூட்சும தேகத்தோ டிருந்துகொண்டு உலகக் காரியங்களோடு சம்பந்தம் வைத்துக் கொள்வது என்பது மகான்களுக்கு மட்டுந்தானா முடியக் கூடிய காரியம்? சாதாரண மக்களுங்கூடத் தூல வுடல் இறந்ததும் தத்தம் புண்ணிய பாபங்களுக் கேற்ப, சூட்சும உடல்களை ஏற்றுச் சுவர்க்க நரகாதி உலக வியவகாரங்களைச் செய்து வருகின்றனர் என்பதும், முப் பொருள்களில் ஒன்றான ஈசனுங்கூட இவ்விதமே சிருஷ்டி ஸ்திதி ஸம்ஹார முத்தொழில் களைச் செய்து வருகின்றார் என்பதுங்கூட, துவித நிலையின் படி உண்மையே என்பது நமக்கு உடன்பாடே யன்றோ? இதி லென்ன புதுமை இருக்கின்றது? இதை முன்னிட்டே முத்தொழில் அதிபர்களான மும்மூர்த்திகளின் நாம ரூபங்கள்கூட பாரமார்த்திக நிலையில் சத்திய இருப்பு அற்றவை என்று கூறப்படுகின்றது. தூலம், சூட்சுமம், காரண இருள்வடிவம் இம் மூன்றும் உடலுருவங்களே. இவற்றில் ஏதாவதொன்றை ஒருவன் ‘இது நான்’ என்று அபிமானிக்கும் வரையில் அது அஞ்ஞான நிலையேதான்! அந்த அஞ்ஞானத்திற்கும் அங்கு அபிமானிக்கப் பட்ட எந்த ஒரு தேகத்திற்கும், எப்படியாவது என்னுவது.

முடிவு ஒன்று உண்டாகியே தீரும். அதுநிலைத்திருக்க முடியவே முடியாது! ஆனால் 'நாம்' என்ற சத்தியப் பொருள் ஓர் உடலல்ல. மேற்கண்ட மூவுடல்களுள் ஏதொன்றும் நாமல்ல. ஆகவே எந்த உடலும் அழிவுக் காகவே உண்டானது என்றறிய வேண்டும். இம் முடிவுக்கு வரும் விவேகம் ஒன்றே பயனுள்ள, சரியான முறையிற் செய்யப்பட்ட, நல்ல, நித்தியாநித்திய விவேகம் ஆகும்.

இப் புதுவுடலை நீடிக்கவோ, அழியாமல் நிலையாக்கவோ முயலும் மக்கள் தம் உடல் பிறப்பதற்கு முன் எதுவாக இருந்தனர்? இப்போது இவர்கள் போற்றிப் பேண விரும்பும் இவ்வுடலைப் பற்றி அப்போது ஏன் கவலைப்படவில்லை? பிறப்பதற்கு முன் இவர்களுக்கு இவ்வுடல் இருக்கவில்லை; அப்போது இவ்வுடலின்மையை அவர்கள் ஒரு நஷ்டமாகக் கருதியதில்லையல்லவா? இனி இருந்த பிறகும் அவ்வாறே இவ்வுடலின்றித்தான் இருக்கப் போகிறார்களல்லவா? அப்போது மட்டும் என்ன குறைந்து விடப் போகிறது? எந்த ஒரு புது நஷ்டம் உண்டாகிவிடப் போகிறதென்று இவ்வுடலைப் பற்றி இப்போது இவ்வளவு கவலைப் படுகிறார்கள்? பிறப்பதற்கு முன் இவ்வுடலையோ தன்னையோ பற்றி ஒன்று மறியாத இவர்கள் இவ்வுடல் இறந்த பிறகு மட்டும் என்ன நஷ்டத்தை உணரப் போகிறார்கள்? ஆகவே, தன்னைப் பற்றிய பரிபூரண அறிவு—தான் யார் என்ற அறிவு—ஏற்படாமையே இம் முயற்சிகளுக்குக் கெல்லாம் காரணம் என்று விளங்குகின்ற தல்லவா? அதனால், தன்னை உள்ளபடி சரியாக அறிவதில்தான் இவர்களது முயற்சி முழுவதும் செலுத்தப்பட வேண்டியது அவசியமாகின்றது!

மேலும், அழிவற்ற, யாதொரு தோஷமுமற்ற, நிராமய, பரிசுத்த ஆன்ம சொரூபமாகிய நமக்கு இவ்வுடல் தோற்றமே ஓர் பெரும் வியாதி யாகும். ஸ்ரீ பகவான் ரமணரது தேக இறுதிக் காலத்தில் அவரது இடக் கையில் தோன்றியிருந்த நோயால் அத் திருமேனி போய்விடுமோ என்று வருந்திக் கலங்கி வினவிய ஒரு அன்பருக்கு ஸ்ரீ பகவான், “தேகமே நமக்கு (பரமான்ம சொரூபமாகிய நமக்கு) வந்த ஓர் வியாதி; அந்த நோய்க்கு ஒரு நோய் வந்தால் நமக்கு நல்லது தானே!” என்று விடை யளித்தனர். ஐட தேகத்தை நீடித்து வைக்க நினைத்துமோகம், தவம் செய்வதெல்லாம் வந்த வியாதியைவிருத்தி செய்வதற்காக ஒருவன் மருந்துண்பதைப் போன்றதே யாகும்.

“பிணியா மனைத்தும் பிறப்பிக்கு மூலப்
பிணியா முடற்பெற்றி தேரூர்—பிணியை
வெருவாது வேண்டி விழற்கிறைப்பார் போல
உருவசித்தி வேண்டியுழல் வார்.

அடும்பிணிகட் கெல்லா மடிப்படையாய் நின்ற
விடம்படுமாங் காரப்பாழ் வீணர்—உடம்பு
வலுப்படற்கா நோய்வலுக்க மாமருந்துண் பார்போற்
சலிப்பறத்தாஞ் செய்வார் தவம்

வருந்தித்தாம் வேண்டி வறுமையடைந் தாற்போற்
றிருந்தப் பலகாலஞ் செய்த அருந்தவத்தாற்
பூன்றமா மோனம் பொருந்தா துடலகந்தை
ஊன்றலாந் திண்பே துறவு.

வாழ்க்கையா மிஃது மனோமயமாய் மெய்ஞ்ஞானத்
*தூழ்க்கையா லுள்ளுவார்க் குண்மையன்றே—தாழ்க்கையா
லாருயிர்க்கு மிக்க வனர்த்தமே யன்றியதிற்
காரியமற் றேதுமிலை காண்.”

—குருவாசகக் கோவை-232, 233, 234, 235

அளவற்ற பரமானந்த மயமான நம்மை நாமே நமது
எல்லையற்ற சுதந்திர சக்தியை உபயோகித்து, சிறிய தோர்
எல்லைக்குட்பட்ட அற்ப உடலளவாகக் குறுக்கிப் பார்க்கும்
திருஷ்டி தோஷமே உலகிற் காணப்படும் சகலவிதத் துன்பங்
கட்கும் சரியான மூல காரணம் என்று, இதற்குமுன் கூறிய
வற்றி லிருந்து அறிந்து கொண்டு விட்டால், யிறகு இவ்
வஞ்ஞான திருஷ்டி தோஷத்தை (ஆன்ம நாட்டத்தால்) மாற்றி,
அதன் விளைவாக நேர்ந்த உடல் உலகத் தோற்ற மாகிய பிடை
யை (நாமரூபக் கற்பனையை) அகற்றி, எப்போதும் போல்
பரமானந்தமயமாக இருப்பதே அறிவுடமை என்று விளங்கும்.
எனவே, தேகத்தை அழியாமல் இருந்த யோக முயற்சிகள்
செய்வதும், அதை ஓர் குறிக் கோளாக உலக மக்களிடம்
காட்டுவதும், ‘நாம் இன்னது செய்கிறோம்’ என்றே தெரியாமல்
இருளிற் றடவுங் குருடனைப் போல மனித சமூகம் செய்யும்
வீண் முயற்சியே.

“தன்னையே தானுய்யக் கொண்ட தபோதனனே
மன்னுயிர்க்கு நன்மைசெய மாட்டுவான்—தன்னும்
குருடர்க் குதவுங் குருடனே யாந்தன்
இருடர் கலாவன் னியன்” — குருவாசகக் கோவை-802.

*குறிப்பு:— ஊழ்க்கை-முதிர்ச்சி; தாழ்க்கை-தங்குதல்.

உலகின் ஜனத் தொகை பெருகுவதை விஷம் போல் அஞ்சி நோக்கமிடும் தற்காலத்தில், பிறந்த உடல்களையும் இறவாமல் இருந்தி வைக்கத் தவத்தால் வழி தேடி முயலும் கொள்கையைக் கண்டு சிரிப்பதே யன்றிச் சிலாக்கிக் எவரே துணிவர்?

உலகம் கடவுள் எனப்படும் ஏனைய இரு பொருள்களும் தனக்கு அன்னியமாக இருப்புள்ளவை என்று தீர்மானித்திருக்கும் அறியாமையே (இது தக்க விவேக மின்மையால் உதித்த ஒன்று) ஆண்டவன் சக்தியை அபகரித்து உடலை நித்திய மாக்கவும் உலகைச் சுவர்க்க மாக்கவும் முயற்சிப்பதற்கான மூல காரணமாகின்றது. இதற்கும் மூல காரணம் யாதெனின் தன்னைப் பற்றிய சரியான அறிவு (ஆன்ம ஞானம்) இன்னும் மனிதனுக்கு உதிக்காததே யாம். அதாவது, தன்னை 'உலகு யிரிறை' என்னும் முப்பொருளையுங் கடந்த முதற் பொருளாகிய, பரிபூரண, அகண்ட, ஏக, பரம் பொருளாக அனுபவத்தில் அறியாததே காரணமாகின்றது,

“தன்னை யறிதலின்றிப் பின்னை எதறிகிலென்?”

தன்னை யறித்திடிற்றின் என்னை உளதறிய?.....”

—ஆன்ம வித்தைக் கீர்த்தனம்-3.

ஆகவே, உலகம் கடவுள் என்னும் மற்றிரண்டையும் பற்றி அவசரப்பட்டு முடிவு செய்யாமல், முதலில் தன்னை உள்ளபடி அறிய மனித முயற்சி செலவிடப்படட்டும். பிறகு அவ் விரண்டின் உண்மையும் தாமே விளங்கும்!

“அப்படியாயின், நம்மைச் சுற்றிலுமுள்ள துன்புறம் மக்களையும் ஜீவராசிகளையும் கண்டு நாம் இரக்கப்பட வேண்டாமா? அவர்களது துன்பந் துடைக்கும் பணியில் ஈடுபடுவதான உலக சேவை வேண்டாமா? தன்னை மற்றுப் பிறர் நன்மைக்காகப் பாடுபடுதல் ‘கர்மயோகம்’ என்றதோர் யோக முறையாகவே வகுத்துப் பயிலப்பட்டு வருகின்ற தல்லவா?” என்று சிலர் கேட்பது இயல்பே.

ஆம்; பிறர் நலம் பேணல் பேரறமே! ஆனால் தன்னலம் என்பதும் பிறர் நலம் என்பதும் என்ன வென்று முதலில் அறிய வேண்டியது மிகவும் அவசியமாகின்றது! தன்னைப் பற்றியே ஒன்றும் சரியாகத் தெரிந்து கொள்ளாத மனிதன் தனக்கு எது நலம் என்பதையும் சரியாக அறிந்து

கொள்ள முடிவதில்லை. 'தன்னை யார்?' என்றும் 'தனக்கு எது நலம்?' என்றும் முதலிற் கண்டா லன்றி, 'பிறர் யார்?' என்பதையும், 'அவர்களுக்கு எது நலம்?' என்பதையும் உண்மையில் சரியாகக் காணவே முடியாது. 'தான் இவ் வுடல்' என்ற குறுகிய நோக்க முற்றுள்ள இம் மனிதன் பிறரையும் அவ்வவ்வுடல்க ளாகவேதான் காண முடியும். இந்த தோஷ திருஷ்டியால் தனக்கு எது நலம் என்பதையும் தவறாகவே மனிதன் தீர்மானிக்கிறான். அவ்வாறே பிறர் விஷயத்திலும் தீர்மானிக்கிறான். மேலும் நன்மை-தீமை என்பவற்றையுங்கூட இன்ன தென்று மனிதன் திட்ட வட்டமாய்த் தெரிந்துகொள்ள முடியாமல் திணறுகிறான். "தான் யார்? பிறர் யார்?" என்று அறியாத முதல் அறியாமையோடு "நன்மை எது? தீமை எது?" என்று அறியாத மற்றொரு அறியாமையும் சேர்ந்து கொள்ளவே, இக்குழம்பிய மன அறிவால் அவன் ஆற்றும் பணிகள்-சேவைகள் எல்லாம் பெருங் குழப்ப மாகவே முடிகின்றன!

நமக்கு நன்மை எது? தீமைதான் எது? நேற்று வரை நாம் 'நல்லது' என்று எண்ணிச் செய்துவந்த தோர் காரியத்தை இன்று வேறு ஏதோ ஒரு விதமாக விவேகித்து, அது 'தீமை' என்று இன்று முடிவு செய்து, விட்டு விடுகிறோம். அவ்வாறே, இன்று எதை 'நன்மை' என்று கருதி அதில் ஆவலாய் ஈடுபட்டு நிற்கிறோமோ அதை நாளையோ மற்றொரு நாளோ வேறோர் விதமாக விவேகித்து, இது 'தீமை' என்று தீர்மானித்து விட்டு விடுவோம். மனிதனது அற்ப புத்தி விசேஷத்தால் நேற்றைய 'நன்மை' இன்று 'தீமை' யாகின்றது! இன்றைய நன்மையும் நாளே தீமையாவதில் வியப்பொன்று மில்லை. இரட்டைகளுள் ஒன்றான நம் விருப்பு வெறுப்புகளுக்கேற்ப நன்மை-தீமைகளும் அவ்வப்போது மாறுபட்டுப் போகின்றன. இரட்டைகளுக்கு ஒரு குறிப்பிட்ட விவஸ்தை இல்லாததால் (அவை பொய் யாகையால்) நன்மை-தீமைகளும் வரையறுத்து நிர்ணயிக்க (to define) இயலாதவையே என்பது இதிலிருந்து விளங்குகின்ற தல்லவா? மனித புத்தியின் இத் தடுமாற்ற நிலையில் உலகிற்கு எதை நன்மை என்று கண்டு செய்யக் கிளம்புவது? மலச் சிக்கலால் வருந்துவதே பெரும்பாலும் தன் உடலியல்பாக உடைய ஒருவன், தனக்கு ஒவ்வொரு சமயம் பரோபகாரச் சிந்தை உதிக்கும்போது மற்றவர்களுக்கும் (வயிற்றுப் போக்குள்ளவனுக்குங்கூட) பேதி மாத்திரைகளையே கொடுப்

மூலில் வியாப்பென்ன இருக்கிறது! தன்னைப் பற்றிய மெய்யறிவு எதிர்க்காத வரையில் தன்னைப் போலவே பிறரையும் கருதும் நியாய சிந்தையானது இப்படித் தாமதமாகவேதான் வேலை செய்யும்!

தனக்கு நன்மை எது என்பதையே இன்னும் சரியாகத் தெரையாணிக்க முடியாமல், தினந்தினம் மாற்றி நினைக்கும் மனிதன், 'மற்றவர்களுக்கு நன்மை எது?—உலகிற்கு நன்மை எது?'—என்பதை எப்படி அறிந்து கொள்ள முடியும்? சுருங்கச் சொல்லின் (1) தன்னைத் தெரியாததால் உலகையும் (பிறரையும்) சரியாகத் தெரியாது. (2) தனக்கு நன்மை எது என்று தெரியாததால் உலகிற்கு நன்மை எது என்பதும் சரியாகத் தெரியாது. (3) தனக்கு வேண்டிய நன்மை முழுவதையும் தானே செய்துகொள்ள முடியாதபோது (அசக்தனாகத் தன்னை யுணரும்போது) ஒருவன் நிச்சயமாக உலகிற்கும் நன்மை செய்துவிட முடியாத அசக்தனாகவே இருக்கிறான். இம் மூன்று காரணத்தால்தான் இதுவரை சமூக சீர்திருத்த வாதிகளாகத் தோன்றியவர்க ளெல்லாம் உலகிற்கு நன்மை என்று நினைத்துக் கொண்டு, எதிர்பாராத விதத்தில் மக்களுக்கு எத்தனையோ கவறுமையும் திமைகளையும் செய்தவர்களாக விடுகின்றனர். உலகிற்கு உபகாரம் செய்யக் கிளம்பி அபகாரமாக முடிவதே சமூக சீர்திருத்த வாதிகளாற் பெரும்பாலும் எல்லா நாடுகளிலும் நடந்துள்ளது என்பது உலக சரித்திர மூலம் மனிதன் கண்ட வுண்மை! சுவரனுங்கூட, 'இவ் வுலகில் சீர்திருத்தத்தை நிரந்தரமாகச் செய்துவிட முடியாது' என்று தாமே கூறும் போது அப்பாவிகளான இச் சீர்திருத்தக்காரர்களைச் சொல்வானேன்! இவர்களுள் யார் தான் உலகிற்கு நிரந்தரமான சீர்திருத்தத்தைச் செய்துவிட முடியும்? கண்ணனின் வாக்கைக் கவனிப்போம்:—

“...தர்ம ஸம்ஸ்தாப னுத்தாய ஸம்பவாமி யுகேயுகே”

(தர்மத்தை நிலைநாட்ட மீண்டும் மீண்டும் யுகந்தோறும் அவதரிக்கின்றேன்)

— ஸ்ரீமத் பகவத் கீதை - அத். 4-சுலோ. 8.

நாம் அவதரித்த அந்த வினாடியி லிருந்தே அற்புதங்களை ஆற்றிய பேராற்றல் படைத்தவரா யிருந்தார் ஸ்ரீ கிருஷ்ணன்! அப்படிப்பட்டவர் அருள் வாக்கால் “மீண்டும் மீண்டும் வருகின்

நேன்” என்று கூறுவதி லிருந்து நாம் அறியக் கிடப்பதென்ன? அவரது சீர்திருத்தம் நிலைத்ததா யிருக்குமானால் அவர் மீண்டும் மீண்டும் வருவானேன்? ஆனால் இதில் பொதிந்து கிடக்கும் உண்மை என்ன? எல்லாம் வல்ல இறைவனுக்கு ஓர் இயலாத தன்மை இருப்பதாக இதற்குப் பொருளல்ல. உலக இருப்பின் பொய்ம்மையையே இவ் வருள் வசனங்கள் அம்பலப்படுத்து கின்றன! கீதையிற் பொதிந்து மறைந்து கிடந்த இவ்வுண்மைக் கருத்து ஸ்ரீ ரமண பகவானால் ஒருமுறை இவ்வாறு விளக் கப்பட்டது! எனவே சீர்திருத்தம் என்ற பெயரால் ஜீவனிள் அகந்தை எழுந்து தன்னையுய் கெடுத்துத் தரணிக்கும் தொந்தரவு கொடுக்க முனைய வேண்டாம்! ‘பரநலப்பணி, உலக சேவை’ என்றெல்லாம் உள்ளத்தே உந்தி எழும் உற்சாக, உத்வேக உணர்ச்சிக ளாகிய மன அலைவுகளைச் சற்று அடக்கிக் கொண்டு, அமைதியான மனத்துட னிருந்து மேல் வருவன வற்றைச் சிந்திப்போம்.*

‘சுயம்’ என்பதின் சரியான பொருள் எது என்று தெரிந்து கொள்ளாத அறியாமையால் எப்படி ‘சுயநலம்’ என்ற பதம் ஓர் பாபத்தைக் குறிக்கும் சொல்லாகக் கருதப்பட்டு நிம்மிடையே வழக்கத்திலிருந்து வருகிறது என்ற விபரத்தை ‘ஸ்ரீ ரமண வழி’-முதற் பாகம்-பக்கம் 46ல் கண்டோ மல்லவா? பிரபஞ்சம் முழுவதையும் தன்மை ஒருமையாக எவன் தன் அனுபவத்தில் அறிகிறானோ அந்தப் பரம ஞானியின் அறிவால் தீர்மானிக்கப் படுவதுதான்** சரியான நன்மை-தீமைகளாகும். பிரபஞ்சம் தனக்கு அன்னிய மாகாமையால் ஞானியின் திருஷ்டியில் உண்மையில், நன்மை-தீமை என்ற விகற்பமே யில்லை யென்பதும் ஒருபுற மிருக்க, மக்கள் மெய்யாகவே நன்மை-தீமை என்று தீர்மானிக்க விரும்பினால் அதை அந்த ஞானியின் தீர்ப்பினாலேயே முடிவு செய்ய வேண்டும்.

*சாதனை சாரம் பாடல்கள் 34லிருந்து 37 வரையிலும், மற்றும் பாடல் 448 இவற்றின் கருத்து இங்கு நோக்கத் தக்கது.

**பரம ஞானிகளான ஸ்ரீ ராமானுஜ, ஸ்ரீ கிருஷ்ணனது காரியங்களில் வாலி மோட்சம், துரியோதன, சிசுபால வதம் போன்ற சிற்சிலவற்றைக் குறையாகக் கூறும் தற்கால மனித மனம், இவ்வுண்மையை நன்றாக உணர வேண்டும்.

குறுகியதோர் தேச கால எல்லைக்கு உட்பட்ட அற்ப உடலையே மனிதன் 'நான்' என் றறிந்திருக்கின்றான். இச் சிற்றறிவாற் காணும்போது அவனுக்கு உலகமும் உலகிலுள்ள உயிரினங்களும் தனக்கு அன்னிய மானவையாகவே தோன்றும். 'நான்' என்னும் 'ஸ்வயம்' உணர்வு அவனுக்கு அவ் வுடலளவு மட்டுமே யாவதால் அவனது 'சுயநலம்' என்பது ஓர் குற்றமே யாகின்றது. ஆனால் ஞானிக்கோ 'ஸ்வயம்' என்பது பிரபஞ்சம் அனைத்துமே யாகையால், அவனது 'சுயநலம்' பிரபஞ்சம் முழுவதற்குமே ஏற்ற உண்மையான பரநலம் ஆகின்றது. இவ்வாறு ஞானி தனது அனுபவத்தில் அனைத்தையும் அகண்ட 'தான்' ஆக உணரும் போது அவனது தன்னுணர்வில் அவனது தேசமும் சேர்ந்ததே யாகின்ற தல்லவா?

“உடலுணர்வு குறுகியது. எல்லையற்ற நித்திய ஸத்வானுபவத்தோடு அது சமானமாகாது. உடலறிவு என்பது, ஞானிகளைத் 'தான்' என உணர்ந்திருக்கும் சுத்த சைதன்யத்தின் அனுமாத்திரப் பிரதிபிம்பமே. தன்னுடைய எல்லை யற்ற சுயம் பிரகாச மெய் யறிவின் பிரதிபிம்பக் கிரணமே ஞானிக்கு உடலுணர்வு” என்று ஸ்ரீ பகவான் 'ஸ்ரீ மஹர்ஷி வாய்மொழி' என்ற நூலிற் பக்கம் 75ல் கூறுகின்றார்.

“.. —வத்துவாம்

பொன்னுக்கு வேருகப் பூடண முள்ளதோ
தன்னை விடுத்துத் தனுவேது—தன்னைத்
தனுவென்பா னஞ்ஞானி தானாகக் கொள்வான்
றனையறிந்த ஞானி தரி.”

— ஏகான்ம பஞ்சகம்-4

ஆபரணங்கள், அவற்றின் மூல வஸ்துவான தங்கத்தினும் வேறுகாதது போல, இவ் வுடலும் பரிபூரண இருப்புண்மையான ஆன்மாவுக்கு அன்னியமாக இருக்க முடியாது. தங்கமேதான் நாமரூபம் பூண்டு ஆபரணங்களாக விளங்குகின்ற தென்னும், அந்த நாமரூபம் (மட்டும்)தான் தங்கம் என்று கொள்வது தவறல்லவா? அதுபோல, சத்திய ஆன்மரூபப் பிரபஞ்சாதி நாமரூபங்களை மேற்கொண்டதாகக் காணப்படின்மே, அந் நாம ரூபங்களுள் ஏதேனு மொன்றையே—உடலையே—ஆன்மா என்று கொள்வது தவறு. ஆகவே ஞானிக்கும் அஞ்ஞானிக்கும் அதுபவத்தில் வேறுபாடு என்ன வென்றால்,

அஞ்ஞானிக்கோ 'நான்' என்ற உணர்வானது எல்லைக் குட்பட்ட நாமரூபமாகிய இவ்வுடல் மட்டுமே. ஞானிக்கோ, 'நான்' என்ற உணர்வு எல்லை யற்ற (அளவுக் குட்பட்ட இவ்வுடலையும் தன்னுட் கொண்ட) அகண்ட ஆன்மாவே. அதாவது, அஞ்ஞானியோ, ஓர் அறிவிலி ஆபரணம் மட்டுமே தங்கம் என்பது போல், "உடல்மட்டுமே நான்" என்றுணர்கிறான். ஞானியோ, ஒரு நல்ல விதீவகி ஆபரணமும் தங்கமே என்றறிவது போலவே "உடலும் நான்" என்றுணர்கின்றான். இது,

“உடல்நானே தன்னை உணரார்க்கு) உணர்ந்தார்க்கு);
உடல்அளவே நான்தன் உணரார்க்கு) — உடலுள்ளே
தன் உணர்ந்தார்க்கு) எல்லையறத் தான் ஒளிரும் நான்; இதுவே
இன்னவர்தம் பேதம் என என்”

என்று உள்ளது நாற்பதின் 17வது பாடலில் ஸ்ரீ பகவானால் உபதேசிக்கப்படுகின்றது.

அவ்வாறே, ஞானிக்கு இப் பிரபஞ்சம் தனக் கன்னிய ஓர் வஸ்து வாகாமல் தன் சச்சிதானந்த ஆத்ம சொரூபமாகவே அனுபவ மாவதால், “இவ்வுலகம் சத்தியம்” என்றே அவன் உணர்கின்றான். ஆனால் 'உடலளவே நான்' என்றுணரும் அஞ்ஞானியாகிய மனிதன் ஒருவன் 'இவ்வுலகம் சத்தியம்' என்று கூறுவானாயின் அது முற்றிலும் தவறாகும்.

“அறிவுகளுக் கெல்லா மடிப்படையா மம்மெய்
யறிவுவிடார்க் கம்மயமே யாகும் — குறியதனால்
அன்ன ரவைகளுமெய் யாமெனலை யவ்வறிவு
துன்னார் துணித லெவன்.”

“உலகுணர்வொன் றேவதனை டொட்டாதுந் தானே
இலகுபர வுண்மையுணர் வேயும் — குலவி
மலவன்மை மாய்ந்தமன மாந்தரே மன்ற
உலகுண்மை யர்த்தமுணர் வோர்.”

— குருவாசகக் கோவை-50, 51

பிரஹ்மத்தின் சத் யாம்சமான சத் சித் ஆனந்தத்தை உணராமல் அதன் மித்யாம்சமான நாமரூபங்களை மட்டுமே அவன் இப் பிரபஞ்சமாகக் காண்பதால், அவனுக்கு, “பிரஹ்மம் சத்தியம்; ஜகத் மித்யை” என்று உபதேசிக்க வேண்டி வந்தது. ஆனால் அகண்டாத்ம ஸ்வரூபானுபவ முள்ளவனான ஞானியின் திருஷ்டியில் இவ்வுலகம் உண்மையில் சச்சிதானந்த

பிறற்றமே (நானே) யாகும். பக்கம் 221ல் காட்டப்பட்ட குரு வாசகக் கோவை பாடல் 52, 51ல் ஸ்ரீ பகவான் போதிக்கும் ஆம் வுண்மைமையே கீழ் வரும் உள்ளது நாற்பது 18 ஆவது பாடலிலும் தெளிவாகத் கிண்பு:

“உலகு)உண்மை யாகும் உணர்வில்லார்க்(து), உள்ளார்க்(கு); உலகளவாம் உண்மை உணரார்க்(கு);—உலகினுக்(கு) ஆதார மாய்உருவந்(று) ஆநம்உணர்ந் தார்உண்மை; ஈதாகும் பேதம்இவர்க்(கு) எண்.”

எனவே, இத்தனைக் காலமாக நம் சாஸ்திரங்களாலும் விவேகிகளாலும் ‘பரநலம்’ என்று எது போற்றிப் புகழ்ந்து பாக்கப்பட்டு வந்திருக்கிறதோ அது ஞானி ஒருவனின் ‘சுய நலமே’ யாகும் என்றறிய வேண்டும். இதை உணராமல், தன்னை அற்ப உபலாகக் குறுக்கி யறியும்—ஜீவசுபாவ முள்ள—மக்கள் (அவர்கள் எவ்வளவுதான் அதிசயிக்கத் தக்க மதிநுட்ப மாண்புடையவர்களாயினும் சரி, அல்லது ஆய கலைகள் அறுபத்து நான்கினையும் ஏய உணர்ந்த இணையற்ற பண்டிதர்களாயினும் சரி) அவர்கள் தமக்குச் சிற்சில சமயங்களில் மேலோங்கி நிற்கும் சத்துவ குண எழுச்சியில், தமது அற்ப விவேகக் கருவியாகிய புத்தியை வைத்துக் கொண்டு, எவ்வளவு பரந்த மனப்பான்மை காட்டிப் பரோபகாரக் கற்பனைகள் செய்து நிர்ணயித்தாலும் அது உலகுக்கு உபகார மாகாமல் அபகாரமாகவே முடியும்!

இதனால் பிறர்க்கு உதவும் செயல்வல்லாம் தவறே என்று சங்கித்தவிட வேண்டுமெனில்லை. தனக்கு என்று புகழ் முதலிய எவ்விதப் பிரதி பலனும் எதிர் பாராமல் பிறர் தேவைக்கு உதவுவ தெல்லாம் நன்மையே. ஆயினும் இது நாம் பிறருக்கு உதவும் வாய்ப்பை வல்லாம் வலுவில் தேடித் திரிய வேண்டுமென்று அர்த்தமாகாது. நம்மையடுத்தார்க் குதவும் சந்தர்ப்பம் தாமாகவே எப்போழு தெல்லாம் வந்து வாய்க்கின்றதோ, அப்போழு தெல்லாம் நம்மையின்ற நன்மையை நாம் செய்யவே வேண்டும். ஆனால் இப்படிப் பிறருக்கு ஏதாவது உதவி செய்துகொண் டிருப்பதையே நம் வாழ்வின் முக்கிய நோக்கமாகக் கொண்டுவிடக் கூடாது. அவ்வாறு கொண்டு விட்டால் அந் நோக்கம் நாளடைவில் நம்மை மிகவும் பகிர்முகப்படுத்தி, அப்போது மனம் கலக்கப்பட்டு சமநிலை இழப்பதால், நமது

சிற்சில சொந்த ஆசைகளால் கொஞ்சங் கொஞ்சமாய் உந்தப் பட்டு (அதாவது பிறரிடமிருந்து பாராட்டு, நமது நற்காரியங் களால் ஏற்படும் பலன்களில் சொந்தத் திருப்தி, அதனால் பலன் களை அனுபவிப்பதில் விருப்பம் முதலியன) 'நான் நல்லவன், நன்மையே செய்கிறேன், அதனால் மற்றவர்களைவிடப் பெரியவன், நல் வாழ் வுடையவன்; பிறருக் குதவும் சக்தி வாய்ந்தவன்' என்றவாறு அகந்தைச் செருக்கிற்கு ஆளாகி விடுவோம்.

ஒருவன் ஆன்ம சாதக னாயின், அவன் 'நான் ஓர் அற்ப ஜீவனே; அசக்தனே; இறைவன்தான் உண்மையான நன் மையை அனைவர்க்கும் செய்ய வல்லவன்' என்று எப்போதும் ஞாபகத்திற் கொண்டிருக்க வேண்டும். ஆகையால் பிறர் ஒருவர்க்கு ஏதாவது நன்மை செய்யும் வாய்ப்பு தாமாகவே தமக்குக் கிடைத்தாலுங்கூட, அவ்வாறு செய்யும் போதும் "என் மூலம் இந்த நன்மையைச் செய்துவைக்கும் கர்த்தா கடவுளே தவிர நானல்ல; என் மனோ வாக்குக் காயங்களை இறைவன் ஒரு வேளை இத் தொண்டுகளில் உபயோகித் திருக் கலாம்" என்ற கருத்தைத் தெளிவாகக் கொண்டிருக்க வேண் டும். இக் கர்த்தருதுவங் கலவாத கருத்தை நாம் பயில வேண்டு மென்றாலுங்கூட, "கடவுளின் கையில் நான் ஓர் கருவியாக இருக்க வேண்டும்" என்ற நோக்கம் உண்டாகிவிடக் கூடாது.

"சிவன்கருவி யாகநான் சேர்கென்று செம்மைத் தவங்கருது யோகநிட்டை தானும் நிவந்தநிலை ஆன விறைபணியா மான்ம சமர்ப்பணத்துக் கூன மெனவே யுணர்."

— குருவாசகக் கோவை 471

நம் மனோ வாக்குக் காயங்களைக் கடவுள் சில நற் காரியங் களுக்குப் பயன்படுத்திக்கொண்டாலும், அவர் தமக்குக் கருவி யாக நம்மைத்தான் சார்ந்து நிற்கின்றார் என்று நாம் எண்ணிக் கொள்ளக் கூடாது. கடவுள் எல்லாம் வல்லவ ராகையால் அவர் யாரையும் கருவி யாகச் சார்ந்து நிற்க வேண்டியதே யில்லை. அவர் உலகுக்கு எந்த நன்மையையும் தம் இச்சைப்படியே எந்த விதத்திலும் நேரே செய்யக் கூடியவரே. ஆதலால் "இறை வன் இஷ்டம் அதுவாயின் நான் அவரது கருவி யாகட்டும்; அவர் என்னை எப்படி நடத்தினாலும் சரியே" என்றே நாம்

எப்போதும் கருதி இருந்து வர வேண்டும். இதன் உண்மை என்ன வென்றால், எவனைக் கருவியாக உண்மையில் இறைவன் உபயோகிக்கின்றாரோ அவன் அதைக்கூட அறிவதில்லை. அதாவது, உலகில் இது வரை எவ்வெவ் வரும் பெருந் தொண்டுகள் மெய்யடியார்களால்—இறைவனது கருவியாய்—நடந்துள்ளனவோ அப் பெரியோர் எவ் வொருவருக்கும், “என் மூலமாகவே இறைவன் இந்த நன்மையைச் செய்கிறான்; நானே ஆண்டவனது கருவியாக இருந்து தொழிற் படுகிறேன்” என்ற எண்ணம் ஒன்றுகூட எழுந்ததே யில்லை.*

இத்தகைய பரிபூரண சரணாகதி மனப்பான்மை ஒருவனுக்கு மேலோங்கி நிற்குமாயின், கடவுளிடமிருந்து தெய்வீக சக்தியைக் கடன் வாங்கி உலக சீர்திருத்தத்திற்கும், உய்வுக்கும் உபயோகிக்க வேண்டும் என்ற விருப்பம் உண்டாகவே உண்டாகாது. அப்படி ஒருவனுக்கு ஒரு விருப்பமும் முயற்சியும் உண்டாகுமானால், எல்லாம் வல்லவரும், எல்லாம் அறிந்தவரும், எல்லாரினும் இரக்க முள்ளவருமா யிருந்து இவ் வுலகை நடத்தி வரும் கடவுளிடம் அவனுக்கு மெய்யான பூரண நம்பிக்கை யில்லை யென்றே அர்த்தமாகின்ற தன்றோ? மேலும், ஒருவன் இவ் வுலகமே சீர்திருத்தப்பட வேண்டிய தொன்று என்று கருதி, அதற்கான முயற்சியில் ஈடுபடுவா னாயின், அவன் மனம் உலகத்திலுள்ள மக்களிடம் தீமையையே காண்பதனாலும் தீமைகளையே நினைப்பதனாலும் மேன் மேலும் அசுத்தமே யடையும்.

“திருத்தத் தகுவதுதன் சித்தமே யென்னும்
கருத்தைக் கடைப்பிடிக்கி லன்றி—யொருத்தன்
பிறர்தங் குறைகளே பேணு மனத்தார்
கறைபடுமேன் மேற்றன் கருத்து.”

— குருவாசகக் கோவை-788

“உன்னைத் திருத்திக்கொள்வதற்கு முன் உலகைத் திருத்தக் கிளம்புவது அவசியமே யில்லை; முதலில் நீ உன்னைத் திருத்திக்கொள்; உலகம் அப்போது தாமாகவே சீர்திருந்திவிடுவதைக் காண்பாய்” என்றே ஸ்ரீ பகவான் அடிக்கடிச் கூறிவந்தனர்.

*துன்பப்படும் உலகத்திற்கு நாம் ஏதாவது சேவை செய்ய

*உற்பால் 3-டஜில் உள்ள விளக்கத்தையும் இங்கு காண்க.

வேண்டாமா?" என்று பலர் ஸ்ரீ பகவானிடம் கேட்ட சமயங்களில் லெல்லாம், "உன்னைப் படைத்த சக்தியே உலகத்தையும் படைத்தது. உன்னைக் காப்பாற்றும் அந்த மஹாசக்தி அவ்வாறே உலகத்தையும் காப்பாற்றும். கடவுளே உலகத்தைச் சிருஷ்டித்திருப்பதால், அதைக் காப்பாற்றுவதும் அவர் பொறுப்பே; உன் வேலை யன்று" என்றே விடையளித்து வந்தனர்.*

ஆனால் இதைக் கேட்டுச் சிலர், "அப்படியானால் நாம் மற்றவர்கட்கு நன்மை செய்ய விரும்ப வேண்டாம் என்பதே இதன் பொருளா? உலகில் இவ்வளவு துன்பங்களை நாம் காணும் போது அதைத் துடைக்க நம்மாலான ஏதோ சில காரியங்களாவது செய்ய வேண்டாமா? நம் போன்ற மக்கள் நம்மைச் சுற்றி உலகில் மிகுந்த துன்ப-துயரங்களை அனுபவித்துக்கொண்டிருக்கும் போது நாம் எப்படி சாந்தியாய் இருந்துவிட முடியும்?" என்று கேட்பதுண்டு. நாமும் இவ்வாறே கேட்போ மாயின் அது நமக்குக் கடவுளிடம் உள்ள அவ நம்பிக்கையையே வெளிப்படுத்துவதோடு, நம்மால் பிறருக்கு நன்மை செய்துவிட முடியும் என்ற வடிவில் அகங்காரக் கர்த்தருத்துவ புத்தியையும் எழுப்பி விடுவதாகவுமே ஆகின்றது.

மற்றவர்களின் துயரங்களையே காணுதார்போல், தம்மளவிற்குச் சுகமாய் வாழ்ந்து வருகிற தமோ குணச் சுயநலமிகளான சில தனவான்களைவிட துன்புறுவோர்பால் அன்பும் இரக்கமுங் கொள்வது உயர்குண சுபாவமே. ஓரளவாவது சுத்தப்பட்ட பக்குவ சித்தத் தார்க்கே தம் அயலார் துன்புறுவதைக் கண்டு இரக்கம் உண்டாகும். ஆனால் பரிபூரண சுத்தமும் பக்குவமும் பெறுவதற்கு முன் பிறர் படுந் துயரங்கண்டு ஒருவித உத்வேகத்தாற் பொங்கும் தயாளகுணமானது, தெளிவான உத்தமமான விவேகத்துடன் இணைந்து எழாததால் அது, "நான் மற்றவர்களுடைய துன்ப மெல்லாந் துடைப்பேன்; அது என்னால் முடியும்" என்றவாறு ஒரு கர்த்தருத்துவ ரூப அகங்காரத்தைக் கிளப்பி விட்டுவிடும். இவ்வாறு உத்வேக ஆவேசத்தாற் பரபரப் படைந்த மனத்துடன்தான் பலர் உலகைத் திருத்தி உய்விக்கப் பற்பல வித முயற்சிகளில் ஈடுபடுகின்றனர். ஆனால்

* 'மஹர்ஷி வாய்மொழி' பக்கம் 34ஐப் பார்க்கவும். சாதனை சாரம் பாடல் 40ம் இங்கு ஒத்து நோக்கத் தக்கது.

இவ் வாவுச உத்வேகமோ, தக்க—பழுத்த—விவேகத்துடன் கூடி எழாத காரணத்தால், இச் சீர்திருத்த வாதிகளைத் தத்தம் கட்சிக் கொள்கைகளின் போக்கிற் கேற்ப அடிக்கடி பேர், புகழ் முதலிய பற்பல தவறான பாதைகளிற் செலுத்தி விடுகின்றது. இது குறித்தே இந் நூலின் பக்கம் 235 ல், ‘இதுவரை சமூக சீர்திருத்த வாதிகளாகத் தோன்றியவர்க ளெல்லாம் உலகிற்கு நன்மையென்று நினைத்துக்கொண்டு, எதிர்பாராத விதத்தில் மக்களுக்கு எத்தனையோ தவறுகளையும் தீமைகளையும் செய்த வர்க ளாகிவிடுகின்றனர். உலகிற்கு உபகாரம் செய்யக் கிளம்பி அபகாரமாக முடிவதே சமூக சீர்திருத்த வாதிகளாற் பெரும் பாலும் எல்லா நாடுகளிலும் நடந்துள்ளது என்பது உலக சரித்திர மூலம் மனிதன் கண்ட உண்மை” என அறு கூறினோம்.

இரக்கமும் அன்பும் உண்மையாகவே உதிக்கும் நல்ல உள்ளமுடையவர்களுக்குத் தெளிவான விவேகத்தை நாளடைவில், பல ஜன்மங்களுக்குப் பிறகாவது இறைவன் அருள்கின்றார். ‘உலகின் எல்லாத் துயரங்களையும் நிரந்தரமாக நீக்கி உய்விக்கும் ஆற்றல் மனிதனுக்கு இல்லை’ என்று அவர்களே உணர்ந்து கொள்ளுமாறு பற்பல அனுபவங்களை இறைவனே அருள்கின்றான். மனிதன் இதை நன்கறியக் கிடைக்கும் போது அவனது அகங்காரம் போதிய அளவிற்கு அடங்கி, அதனால் சித்த சுத்தி அதிகப்பட்டு, பரிசுத்த விவேகம் மெல்ல மெல்ல மலரும். இவ்வாறு விளைந்த, தெளிவான, சக்திவாய்ந்த விவேகத் தால்தான், மனிதன் தான் செய்யும் ஒவ்வொரு நல்-தீ வினையும் தவறாமற் பலன்கொடுத்தே தீரும் என்றும், மக்கள் அனைவரும் அனுபவிக்கும் சுகமோ, துக்கமோ எதுவும் அவரவர் செய்த முன் வினைகளின் தவறாத பலன்களே என்றும் அறிந்து ஒப்புக்கொள்ள முடியும்.

எல்லாம் வல்ல, எல்லா மறிந்த, எல்லாரிலும் இரக்கம் மிகுந்த கடவுளாலேயே இவ் வுலகம் நடத்தப் பெறுவதால், இவ் வுலகில் நடக்கும் எதுவுமே, உண்மையிலேயே தவறானதாயிருக்காது; இருக்க முடியாது! உலகின் போக்கில் நாம் தவறுகாண முடிகிறது என்றால் அது உண்மையில் நம் திருஷ்டி தோஷமே; துருகிய நோக்கின் குற்றமே! உலக மக்கள் படும் துன்பம் ஒவ்வொன்றும் அவர்களது பூர்வ தீவினைகளின் பலனாக, அவர்களின் பாரமார்த்திக அறிவு முன்னேற்ற மெனப்படும்

முடிவான பெரு நன்மையை அளிப்பதன் பொருட்டே கடவுளால் கருணையோடு கொடுக்கப்படுவன. இவ் வுண்மையை ஒருவன் உணர்வா னாயின் துன்புறும் உயிர்களுடம் மெய்யான கருணையும் அநுதாபமும் குறையாதவனா யிருப்பதோடு மனத்தின் ஆவேசக் கொந்தளிப்புக் கிடம்தந்து, அதனால் உள்ளத்தின் சமநிலை கெட்டுப்போகவிட மாட்டான். *இவ் வுலகத் துன்பங்ளைத் துடைக்க நான் கிளம்புவேன்' என்றவாறு ஓர் அகந்தைத் தினவின் எழுச்சிக்குச் சிறிதும் இடந்தர மாட்டான். இவ்வாறு கடவுளிடம் நம்பிக்கை மேன்மேலும் வளர்வதால் அவனது சித்தமும் அதி வேகமுடன் சுத்தப்பட்டு வரும்.

கடவுளிடம் மேற்கண்டவாறு நம்பிக்கை வளர வளர அவனது சித்த சுத்தியும் ஒங்கி வளர்ந்து தெளிவுபெறும். இவ்வொளிபெற்ற புத்தியால்தான் கீழ்க் கண்ட மற்றொரு பேருண்மையைப் புரிந்து கொள்ளும் சக்தி அவனுக்குண்டாகும். அதாவது: இவ் வெளியுலகமாகக் காணப்படுவ தெல்லாம் தன்னுள்ளே அதிநுட்ப வடிவில் திரட்டி வைக்கப்பட்டுள்ள வாசனைகளின் பரிணாம மாகிய பரு வடிவச் சித்திரமே! இவ் வுலகத் தோற்றம் நம் பார்வை யாலேயே அமைகின்றது! தூங்கும் ஒருவனது திருஷ்டி தோஷத்தாலேயே(எண்ண வடிவப் பிரமையினாலேயே) கனவுலகு காணப்படுவது போலவே, இந் நனவுலகம் 'யுகபத் திருஷ்டி' என்னும் திருஷ்டி தோஷத்தாலேயே—பிரமை கொண்ட தோஷப் பாவையாலேயே—காணப்படுகிறது! என்ற உண்மை விளங்கும் போது, இவ் வுலகிற் காணப்படும் துயரங்கட்கு முடிவு உண்டாக்கத் தக்க வழியானது, அவ்வாறு பார்க்கும் தோஷ திருஷ்டி நீங்கிய பரமான்ம திருஷ்டி யொன்றே என்றும் மனிதன் அப்போது அறிகிறான்! மேலும் துன்பங்கள் இருப்பதாகக் காணப்படுவதற்கும், 'நான்' என்றொரு தனி வியக்தியாக அற்ப உடலகந்தை எழுவதே காரணம் என்றும் அறிகிறான்! எனவே சகல துன்பங்கட்கும் உண்மையாகவே முடிவு ஏற்படுத்த வேண்டு மாயின், 'நான்' என்பதன் சரியான அறிவை—ஆன்ம

*இவ்வாறு கருணையும் சமநிலை (சமாத்யம்) உற்ற மனம் கடவுளின் அருட்சித்தமேயாகி, அவருக்கு அன்னிய மாகாத அந் நிலையில் தனிக் கர்த்துத்துவ மற்று விடுவதால் துன்பமும் ஜீவர்கட்கு ஆறுதலும் அமைதியும் கடவுளாலேயே செய்யப்பட்டதாகிவிடும்.

ஞானத்தை—பெற்று அதனால் தனக்கு அன்னியமாக ‘உலகம்’ என்று ஏதொன்றையும் காண்கின்ற அகந்தையின் எழுச்சியை அடியோடு மாய்ப்பதே உத்தமமான துக்க நிவிருத்தி வழி. ‘யான் அற்று இயல்வது தேர்ந்து இந்த நிலைநின்றலே இறைபணி நின்றலாம்’ இதுவே உலகுக்கு உண்மையான பணிபுரிவதுமாகும்.

ஓர் கனவில் நாம் சில நண்பர்களோடு ஒரு காட்டு வழியிற் போய்க்கொண்டிருக்கிறோம் என்று வைத்துக் கொள்வோம். அங்கு ஓர் புலி வந்து, நம்மிற் சிலரைத் தாக்கிக் காயப்படுத்தியும் சிலரைக் கொன்றும் விட்டதாகக் காண்கிறோம். “ஆ! ஓர் துப்பாக்கியைக் கொண்டு வா; புலியைச் சுடு; மருந்து கொண்டு வா; காய முற்றோக்குக் கட்டுக் கட்டு!” என்றெல்லாம் நாம் துக்கத்திலிருந்தபடியே உரக்கக் கூவிப் பிதற்றுகிறோம் என்று வைத்துக் கொள்வோம். அக் கனவி லுள்ளவர் யாரேனும் ஒரு துப்பாக்கியும் மருந்தும் கொண்டுவந்தால், புலியைச் சுட்டு, ரணங்களைக் கட்டுக் கட்டி நண்பர்களுக்கு ஓர் உதவி செய்ய லாம்தான். ஆயினும் அது கனவு காண்பானது பிரச்சினைக்கு ஒரு நிரந்தர விமோசனம் ஆகி விடுமா? கனவு நிகழ்ந்து கொண்டே யிருக்கும் வரையில் கஷ்டம் தீர்ந்த தாகிவிடாது. ஏனெனில், கனவில் மற்றொரு புலி வரலாம். மற்றும் பலர் காய முறலாம். கனவு நீடிக்கும் வரை அங்கு எவ்வளவு செய் தாலும் அது சாசுவத சேவை யாகாது. கனவுலகிற் காணப்படும் துன்பங்கட் கெல்லாம் கனவிலிருந்து விழிப்புறுவதும், அங்கு கண்ட துன்பங்க ளெல்லாம் தூக்கத்தினின் றெழுந்த மனோ கற்பிதங்களே என் றறிவதுமே நிரந்தரமான துக்க நிவிருத்தி யல்லவா?

நாம் மேற் கண்டவாறு கனவு கண்டு, “கொண்டு வா துப்பாக்கி; கொண்டுவா மருந்து” என்று பிதற்றிக்கொண்டிருக்கும்போது, நம் அருகே விழிப்பு நிலையில் அமர்ந்திருக்கும் நம் நண்ப ரோருவர் செய்யக்கூடிய மெய்யான உதவி என்ன? துப்பாக்கியும் மருந்தும் தூக்கிக்கொண்டு வருவதா? அல்ல. கனவில் காயமுற்றவர் பலர்க்கும், அதைப்பார்த்துக் கதறும் நமக்கும் அந் நண்பர் செய்யக் கூடிய மெய்யான உதவி, ஒரு தட்டுத் தட்டி நம்மைத் தூக்கத்தினின்றும் எழுப்பி விடுவது ஒன்றேதான்! விழிப்பு நிலையிலிருக்கும் நம் நண்பரைப் போன்ற

வரே ஆன்ம ஞானமாகிய நித்திய விழிப்பிலிருக்கும் நம் சற் குருவான பகவான் ரமணர். தன்மறதி (ஆன்ம மறதி) என்னும் தடித்த இருட் டுயிலிலிருந் துண்டான இந்த நனவாகிய கனவில் உலகின் துயரங்களைக் கண்டு, கதறி உளறி, துயர் துடைக்கக் கூவும் பிரார்த்தனைக் குரல்களுக்கு உளமிரங்குகிறார் அவர். ஆனால் உலக ஷேமத்திற்காகப் பிரார்த்திக்கும் (துப்பாக்கி, மருந்துப் பெட்டிகளைக் கேட்டது போன்ற) பிரார்த்தனைப் பொருள்களை யருளித் துயர் துடைப்பதற்குப் பதிலாக, நிரந் தரமான துக்க நிவிருத்தியாகிய ஆன்மஞான விழிப்பையே நமக்குக் கொடுக்க வருகின்றார்!

“ஞானமாந் தன்னிலைக்கே நானழிந்து நிற்குறுமெய்ஞ் ஞானி நலிந்தடைந்து நம்பினோர்க்—கூன மயக்கொழியு மாற்றலான் மானுபவங் கூட்டல் உயிர்க்கருணை; ஊனம் பிற.”

— குருவாசகக் கோவை-803*

கனவிலிருந்த வண்ணம் உளறிக்கொண்டிருந்த நம் மேல் கருணை கூர்ந்து, நம்மைச் ‘சுரீர்’ என்று தட்டி எழுப்பிவிட்ட விழிப்பிலிருக்கும் நம் நண்பனைப் போல, நம் சற்குரு ரமணர், ஆன்ம மறதி என்னும் துயிலிலிருந்து நம்மைச் ‘சுரீர்’ என்று தட்டி எழுப்பும் ஓர் (சவுக் கடியே) அடியே, ‘நான் யார்?’ என்ற விசாரத்தால் ‘உன்னை அறி’ என்று அருளும் உபதேச மாகும். அவரது கருணை மொழியான அருளுபதேசத்திற்குச் செவி சாய்த்து, ‘நான் யார்?’ என்று அறிவதற்காக நம் கவனத்தை ஆன்மாபிமுகப்படுத்தி அமர்ந்தால், ஆன்ம மறதியாகிய நெடுந்துயிலி லிருந்தும், அதில் நாம் ஜன்மம் பல வாய்த் தெரி கனவி லிருந்தும் விழித்துக் கொள்வோம்.

“தன்னை மறந்து தனுவேதா னுவெண்ணி எண்ணில் பிறவி யெடுத்திறுதி—தன்னை யுணர்ந்துதா னாதல் உலகசஞ் சாரக் கனவின் விழித்தலே காண்”

— ஏகான்ம பஞ்சகம்-1

*இந் நூலில் மேற் கோள் காட்டப்படும் குருவாசகக் கோவையின் பாடல்களுக்கெல்லாம் உரை தேவைப்படும் போது “குருவாசகக் கோவை—உரை” என்ற நூலைப் பார்க்கவும்.

“அவ் விழிப்பால் இத் தனவுக் கனவில் நாம் கண்ட துன்ப-
நயரங்களின் மூல காரணமான அவித்தை நிங்கி, அதனால்
இத் துன்பங்கள் பொய் (கனவிற கண்ட புலியும் அதனால் பட்ட
காயங்களும் பொய் என்று விழிப்பால் அறிவது போல) என்ற
மெய்யுணர்வு பெறலாம்.

“உள்ளமென யாவர்க் குளுமொளிர்தம் முண்மையே
கள்ளமறு மின்பக் கடலதனாற்--கள்ளமுறு
விண்மையே போல வெறுங்கற் பிதத்தன்றி
உண்மையிலே துன்ப முருது.”

“மைமயம்சே ராளுன மார்த்தாண்ட னுத்தமது
மெய்ம்மையே மின்பா விளங்கலாந்--பொய்ம்மையாம்
சிவபோ தத்தாற் றெருமரலாந் துன்பலதொன்
றியாவருமே யெய்திற் நிலர்.”

“தமங்களமாந் தன்சொருபஞ் சோதிக்கில் வாழ்வு
டமங்காமங் கில்லை யறவே - தமங்+மென்று
மல்லா ததனா டகம்புத்தி யாலமுங்கல்
பொல்லாத மோகப் புணர்ப்பு.”

“ஒருவனாந் தன்னை யுணராதார் வீணில்
வெருவலாய் நானும் விளிவார் கருவா
முடலகந்தை யான வுணர்வொழியத் தன்மெய்த்
திடவுணர்வா லத்துவிதஞ் சேர்.”

“போதமே யுண்மைப் புகலாகப் பற்றிலறும்
பேதைமைசேர் துன்பப் பிறப்பு.”

— குருவாசகக் கோவை-952 - 956

இங்ஙனம் ஆன்ம விசாரத்தால் அடையப்படும் ஆன்ம ஞானமே
உலகிற் காணப்படும் துன்பங்கட் கெல்லாம் நிரந்தர நிவர்த்தி
வழி யாகின்றது! இதுவே வாழ்வின் நோக்கமாகக் கொள்ளப்பட
வேண்டியது ஆனால் நம் (மக்களின்) மனமோ நன்கு விவேகித
தறியத்தக்க அளவு போதிய சித்த சுத்தி பெறாத வரையில்
தோற்ற மாத்திரமாய் வந்து ஆனால் உண்மைபோல் இருந்து
வரும் இவ் வுலகத் துக்கங்களெல்லாம் நம் பிழையான திருஷ்டி
யின் விளைவே என்ற உண்மையை விளங்கிக் கொள்ளவோ,
அதற்கு உதவுகின்ற ஆன்ம விசார நெறிக்கு வரவோ சம்மதிக்

நவேசம்மதிக்காது!! இத் தகைய சித்த சுத்தியை யடைவதற்
குதவும் மார்க்கங்களுள் ஒன்றாகவே நிஷ்காமிய கர்மத்தை
சாஸ்திரங்கள் சிபாரிசு செய்கின்றன. பற்பல வித நிஷ்காம
பூஜை (கர்மங்)களுக்குள் இப் பிரபஞ்சத்தை இறைவனாகக்
கருதி வழிபடல் தலை சிறந்தது என்று ஆரம்ப சாதகர்களுக்கு
உபதேசிக்கப் படுகின்றது.

“எண்ணுரு யாவு மிறையுரு வாமென
எண்ணி வழிபட லுந்த்பற
ஈசன்நற் பூசனை யுந்த்பற.”

—உபதேச வுந்தியார்-5.*

உலகைக் கடவுளாக எண்ணுவதும் வழிபடுவதும் மனத்தின்
கற்பனா சக்தியைக் கொண்டேதான் நடைபெற வேண்டி
யுள்ளது. தன் ஆன்ம நிலையை அறியும்வரை மனிதன் அஷ்ட
மூர்த்தங்களாக விளங்கும் இப் பிரபஞ்சத்தை ஓர் படர்க்கைப்
பொருளாக (கடவுளாக)த்தான் எண்ண முடியும். இங்குக்
கடவுளும் அவரது வழிபாடும் மனோமயமே. ஆன்மானுபவத்
தின் பிறகே உலகும் உயிரினமும் மெய்க் கடவுளான தன்
ஆன்ம சொருபமாக விளங்கும். இவ்வாறு பிரபஞ்சத்தைத்
தனக்கு அன்னிய மாகாததாக அறிவதே உண்மையில் அதை
இறைவனாக வழிபடுவதும் ஆகும். அது வரையில் எண் உரு
யாவும் இறையுரு வாக எண்ணி வழி படுவது ஒரு பாவனை
யாகவே நிற்கும்.

“ஆகலினவ் வாகவடி வாநமகங் காரமறச்
சாகலைத்தாங் கண்ட சமர்த்தரே—மோகம்
அறத்தெளிந்த நுட்பமதி யாலதனை யெங்கும்
உறத்தெறிந்து சேர்வ ருயர்வு.”

—குருவாசகக் கோவை-233.

“எங்கு முள்ள கடவுளை இதய குகையிற் காணலாம்;
இங்கு கண்ட பிறகுதான் இருப்ப தெல்லாம் அவன்மயம்”

—சாதனை சாரம்-515.

*இப் பாடலின் விரிவான விளக்கத்தை ‘உபதேச வுந்தியார்—
விளக்கவுரை’ என்னும் நூலிற் காண்க.

ஆனால் பிரபஞ்சத்தையும் உயிரினங்களையும் இறைவடிவாக மனத்தாலாவது கருதித் தொண்டாற்றுவதாகிய வழிபாட்டால் 'சித்த சுத்தி' என்பதோர் பெரு நன்மை தனக்கு விளைகிறது. இதுவே கர்ம யோகத்தின் இரகசிய நோக்கமாகும்.

“கருத்தனுக்கு) ஆக்கும்நிட் காமிய கன்மம்
கருத்தைத் தருத்தி அஃது) உந்தீபற
கதிவழி காண்பிக்கும் உந்தீபற.”

உபதேச வந்தியார்-3.

மனித மனம் தனக்கு எழும் சத்துவகுண விருத்தியை வைத்துக்கொண்டு 'தனக்கு எது நலம்? பிறருக்கு எது நலம்?' என்று எவ்வளவு விளங்கிக்கொள்ள முடிகிறதோ அவ்வளவில் நன்மை தீமைகளை நிர்ணயிக்கவும் செயலாற்றவும் கரும யோகம் முதலில் அனுமதிக்கிறது. ஆனால் இவ்வனுமதியின் நோக்கம் உலகின் துன்பம் முழுவதையும் ஒழித்து சுவர்க்கமாக்குவதோ, அல்லது கடந்த பரம் பொருளைக் கைப்பற்றி விடுவதோ அல்ல என்பதை நாம் அறிய வேண்டும். கரும யோகத்தின் அந்தரங்க நோக்கமாவது அதைச் செய்வோனது சித்த சுத்தி லாபமே. இதுவே அதன் பயன்! இதை மறைமுகமாக வைத்துக் கொண்டு நான், “பயனைக் கருதாமல்—அதைக் 'கருத்தனுக்கு ஆகுக' என்று விட்டுவிட்டு—கருமத்தைச் செய்” என்றும், ஸ்ரீமத் பகவத்கீதை-அத்தியாயம் 2ன் 47ஆவது சுலோகத்தில், “கருமம் செய்யவே உனக்கு அதிகாரம் உண்டு; கருமப் பலனில் அல்ல” என்றும் எச்சரிக்கை செய்யப்பட்டது.

“பலனில் இச்சை வையாதே” என்ற எச்சரிக்கையின் பொருள், 'செய்யுங் காரியங்களின் பலனாக வெற்றியை எதிர்பாராதே' என்பது மட்டும் அல்ல. 'அவ்வாறு செய்யும் கரும யோகத்தின் பலனையும்—நீ நினைக்கிறபடி—எதிர்பாராதே' என்றும் பொருள் கொள்ள வேண்டும்! “கரும (கரும யோக)ப் பலனாவது எது? லோக துக்க நிவாரணமா? ஈசுவரப்ராப்தியா? என்று இப்போதே நிர்ணயிக்காதே! அதை எல்லாம் உன்னை ஆளும் இறைவனிடத்திற்கு விட்டுவிடு” என்பதே அவ் வெச்சரிக்கையின் முழு விளக்கம்! ஏனெனில், சித்த சுத்தியே பலன் என்று முதலிலேயே கூறி விட்டால்—பயனைக் கருதிப் பணிபுர்பவனே பாமரமனத்தின் பாங்கு ஆகையால்—இந்த சித்த

சுத்திப் பயனை ஒரு மெத்த சித்திப் பயனாக மனம் முதலில் ஒப்புக்கொள்ள மறுக்கும். இதற்காகவே “பயனைக் கருதாதே; கருமத்தைச் செய்” என்று பகவான் கிருஷ்ணன் வினயமாகக் கூறி யருள்கின்றார்! தன்னலங் கருதாமல் உலக சேவையில் ஈடுபடும் கர்ம யோகி ஒருவன் ‘இவ் வுலகோர் துன்பம் நீங்கி இன்பம் மடைய வேண்டும்’ என்ற பலனைக் கருதியேதான் முதலில் கருமம் செய்ய ஆரம்பிக்கின்றான். வேண்டுமானால், அவன் தனக்கு இன்பம் வேண்டாம் என்று—தன் கருமத்தின் பயனைத் தனக்காகக் கருதாதவன் போல—நினைத்துக் கொள்ள லாமே தவிர (ஏனெனில், உண்மையில் அதன் பயனாகிய சித்த சுத்தி இவனுக்கே!) உலக நன்மையை எதிர்பார்த்தே அவன் உலக சேவை செய்து வருவான். சாதகனாகிய அவனது ஆரம்ப நிலையில் ‘உலக நன்மை’ என்ற நோக்கமும் இல்லாமற் போய்விடுமாயின் கருமத்திற் சிரத்தையும் ஊக்கமும் அற்றவ னாகிவிடுவான்! அதனால் ‘சித்த சுத்தி’ என்னும் மிகப் பெரிய அரிய கரும யோகப் பலனும் அவனுக்கு ஈடேறாது போய்விடும்.

கரும யோகப் பயிற்சி முதிர முதிர, சித்தமும் மேலும் மேலும் சுத்தமடைந்து வரும். அதனோடு வளரும் அறிவுத் தெளிவால் எதையும் சரியாக விவேகித் தறியும் சக்தியும் அவனிடம் வளர்ந்து வருகின்றது. அறிவுத் தெளிவும் திறமும் பெற்றுள்ள இப்போதுதான், ‘சித்த சுத்தியே கர்ம யோகத்தின் பெரும் பயன்’ என்பதும், “தன்னலம்-பரநலம் என்பவற்றைத் தீர்மானிக்கும் ‘தான் யார்?’ என்று தன் உண்மையை அறிய வேண்டும்” என்ற படி ஆன்ம விசாரத்தின் அத்தியாய வசியமும் அவனுக்கு விளங்கும். அதோடு, உலகம்-கடவுள் என்பவை தன்னறிவோடு எப்படிச் சம்பந்தப்பட்டு நிற்கின்றன என்று நாம் மேலே கூறியபடி சரியாக விவேகித்து, ஆய்ந்து, ஆழ்ந்து, அறியும் சக்தியும் இப்போதுதான் அவனுக்கு உண்டாகும். இம் மனத் தெளிவை—புத்தப்பிரசாதத்தை—விடச் சீராய் கர்ம யோகப் பலன் வேறென்ன வேண்டும்? ஏனெனில், கரும யோகத்தின் பயனாய் இச் சித்த சுத்தி பெற்றுக் கருத்துத் திருந்திய ஒருவன் மெய்ஞ்ஞான விழிப்பை யருளும் ஆன்ம வித்தையைப் பெற இப்போதுதான் உண்மையிலேயே தகுதி பெற்றவனாய் இருக்கின்றனன்றோ? இதையே,

*இந்தத் தகுதியையே ஞான பூமிகள் ஏழிதுள் “சுபேச்சை”

“கருத்தைத் திருத்தியடி தந்திபற,
கதிவழி காண்பிக்கும் சந்திபற”

என்று ஸ்ரீ பகவான் குறிப்பிடுகின்றார்.

கர்ம யோகப் பயிற்சியால் சித்த சுத்தி எவ்வாறு உண்டா
கின்றது என்பதைக் கவனிப்போம்.

சித்தத்திலுள்ள அசுத்தங்கள் இன்ன தென்று நாம் முத
லில் அறிந்தால், பிறகு கர்ம யோகப் பயிற்சியால் அவை எவ்
வாறு நீக்கப்படுகின்றன என்பதையும் தெளிவாக அறிய
முடியும். “நான்-எனது” எனப்படும் அகங்கார மமகாரங்
களே சித்தத்திலுள்ள மலங்க ளாகும். சித்தம் எனப்படும்
சொற்றொடரில் ‘தம்’ என்னும் பதத்தின் பொருளாய் நிற்கும்
பெறுமாயின் இவ்விரு அசுத்தங்களும் நீக்கப் பெறுமாயின்,
‘சித்தம்’ அனது ‘தம்’ நீங்கிய சுத்த (சித்) சிந் மாத்திரமாக
மிகுதி நின்று விளங்கும். சித்தமலம் அறுவித்தால் அது சித்
தாகும்—சிவமாகும். சித்தத்தின் உண்மையான இயல்பு நிலை
இதுவே யாம்.

“பளிங்கின்கண் ணேசெம் பரத்திறம் போல
விளங்கத்தி யாச விடயக் களங்காம்
நகாமறு சித்தந் தனிப்பரசச் சித்தாம்
தகரமா யாவா சகம்.

- குருவாசகக் கோவை-214.

பொருள்:— நிறமற்ற பரிசுத்தக் கண்ணாடித் துண்டு தன்
னருகே யுள்ள செம்பரத்தம் பூவின் செந்திறத்தால் தானே
சிவப்பு நிறக் கண்ணாடித் துண்டாகக் காணப்படுவது போல,
தன்னை மிகவும் சமீபித்திருக்கும் ஐம்புல விஷயங்களாகிய
கறைகளின் அத்தியாசத்தால் தாமே குறை நிரம்பியதாய்க்
காணப்படும் சித்தமானது, கறைகளாகிய ‘தம்’ என்ற பகுதி
நீங்கப் பெறுமாயின், அதுவே ஒப்பற்ற பரம சச்சித் சொருப
மாக விளங்கும். ‘தம்’ என்பது மாயையைக் (உண்மையில்
இல்லாத கறைகளைக்) குறிக்கும் சொற் பகுதியாகும்.

என்னும் முதற் பூமயாக வேதாத்தவ் கூறுவது காண்க. இந்
தானின் அடுத்த அத்தியாயத்தில் மூன்றாம் வகுப்பின் (b) பிரி
யிற் ற வந்துள்ள பக்தன் ஒருவரின் நிலையும் இதுவே

காமக் குரோதாதிகளான எண்ணிறந்த மன அழுக்கு
 ஊஞ்சுக் கெல்லாம் மூல அழுக்காவது “நான்-எனது”
 என்னும் இரண்டே. இவ் விரண்டினுள் ‘எனது’ என்ற ‘பற்று-
 டைமை’ கூட (ஆறும் வேற்றுமைகூட) ‘நான்’ என்ற முதல்
 வேற்றுமையின் இருப்பால்தான் இருப்புக் கொள்கின்றது.
 ‘நான்’ அற்றவிடத்து ‘எனது’ இன்றென்க. இந்த ‘நான்’
 என்ற உணர்வு அதன் சுயநிலையில் ஆன்ம சொரூபமே
 யாயினும், “நான் தேகம், நான் இது, நான் மனிதன், நான்
 இன்றார்” என்ற வடிவில் ஓர் அன்னியப் பொருளை—அழுக்கை
 —உபாதியை—நான் என்று அபிமானித்துக்கொண்டிருக்கும்
 வரையிலுமே அது “அகங்காரம்,” அல்லது “அகந்தை”
 எனப்படுகிற ஓர் அழுக்காக இருக்கின்றது. ஆகவே ‘நான்
 இருக்கிறேன்’ எனப்படும் ‘சத் சித்’ உணர்வில் ‘இன்றாராக,
 இதுவாக’ என்று கலந்துள்ள உபாதியே மூல அழுக்கு. இவ்
 வழுக்கை நீக்குவதே இதுவரை தோன்றியுள்ள எல்லா யோக
 நெறிகளின் அந்தரங்க நோக்க மாறும்.

மன அழுக்கை நீக்கும்போது, மக்களின் வேறுபட்ட
 மனப்பரிபாகத்திற் கேற்ப வெவ்வேறான யோக முறைகள் வகுக்
 கப்பட வேண்டிய அவசியம் உண்டாயிற்று. தனது அழுக்கு
 களை நீக்க வேண்டி அவற்றைக் கூர்ந்து கவனிக்கும் சாத
 கன் ஒருவனுக்கு, சூட்சுமமான ‘நான்’ என்பதைவிட தூல
 மான ‘எனது’ என்ற வடிவிலுள்ள அழுக்கே (அது முன்
 னிலைப் பொருள்களால் ஆகியதால், சற்று ஸ்தூலமானதால்)
 உடனே முதலில் தென்படுகின்றது. அதனால் உண்மையான
 சாதகர்களுட் சிலர் உடனே “எனது-என்னுடையவை” என்
 பவைகளை யெல்லாம் தனக்கு வேண்டா மென்று ஒதுக்கத்
 தலைப்படுகின்றனர். இதுவே ஒருவனைத் துறவு நெறியிற்
 கொண்டு சேர்க்கின்றது. மமகாரத்தை ஒழிக்கும் நோக்க
 முடைய சாதகர்களுள் மற்றொரு வகையினரும் உண்டு. இவ்
 வகையைச் சேர்ந்த ஒருவன் தனக்கென உள்ளவை, வரு
 பவை யாவும் பிறர்க்கென வழங்கி விடுவது என்னும் தியாக
 வுணர்ச்சியைத் தன்னுள் தூண்டி எழுப்பிக் கொள்கின்றான்.
 இவ் விரண்டாவது கோட்பாட்டை அடிப்படையாகக் கொண்டே
 கர்ம யோகம் நிறுவப்பட்டுள்ளது. “எனக்குப் பணம், பொருள்,
 புகழாதி உலகப் பொருள்கள் உண்மையிற் சுகந் தருவன
 வாயின், அவைகளை விரும்பும் பிறர் அவற்றைப் பெறட்டுமே”

என்ற கருத்தால் அச் சாதகன் தன் வாணுள் முழுதும் அவை களைத் தனக்கென ஏற்றுக் கொள்ளாமல், தான் சுகமாக வாழ வேண்டும் என்னும் எண்ணத்தைப் பழித்து,* பிறர் அவற்றால் சுகமாய் வாழத் தன்னால் இயன்றதை யெல்லாம் செய்யத் துணிகின்றான். அழக் கடைநத ஆடையொன்று அடித்தடித்துத் துவைக்கப்படும்போது அழுக்கு நீங்கி மேன் மேலும் தூய்மை பெறுவது போலவே அச் சாதகனின் பரநல சேவை ஒவ்வொன்றும் மமகார அழக்கேறிய மனத்தின்மேல் அடிக்கப்படும் ஒவ்வொரு சுத்தீகரிப்பு அடியாகி, அவனது சித்தத்தை மேன்மேலும் சுத்தி செய்து வருகின்றது. நித்திய கர்மாஹுஷ்டானங்களாய் மக்களின் வாழ்க்கையிற் பின்பற்றப் பட வேண்டும் என்று மிக விரிவாக வேதங்களால் விதிக்கப் பட்டுள்ள ஒவ்வொன்றையும் (ஆசாரம், உபவாசம், தானம்— “இன்று கிருத்திகை; உணவாதி போகங்கள் வேண்டாம்; உபவாசம் இருப்பேன்; ஏழைகளுக்கு அன்னமிடுவேன்”—என்று ஆரம்பிக்கும் சாமானிய விதி-நிஷேதங்களாகிய எண்ணிறந்த கர்மங்களுள் ஒவ்வொன்றையும்) நன்கு ஆராய்ந்து பார்க்குமிடத்து, “தன்னுடையவை” என்ற உணர்ச்சியை ஒரு சிறிதளவாவது தியாகம் செய்வதிலும், உலகப் பொருள்களின் மேலுள்ள தன் ஆசைகளைக் கட்டுப்படுத்திக் கொள்வதிலுமே அவை கொண்டுபோய் விடுகின்றன என்பது (மமகார மறுப்பே அவற்றின் உட் கிடக்கையாக அமைந்து கிடப்பது) விளங்கும்.

இவ்வாறு அகங்கார மமகாரங்களுள் இரண்டாவதாகிய மமகார அழுக்கையே முதலிற் சுலபமாகக் கண்டுபிடிக்க முடிவதால், தம் உய்வை நாடும் எல்லா நன்மக்களும் பொதுவாக இம் மமதையையே முதலில் ஒழிக்க ஆரம்பிப்பதில் ஆச்சரியம் ஒன்று மில்லை. இவ்வாறு செய்யப்படும் ‘எனது’ என்பதன் தியாகத்தால் நாளைவிற சுத்தப்பட்டு வரும் சித்தத்தில் தான் பின்வரும் மற்றொரு உண்மையும் விளக்க முறும். அதாவது: “ ‘எனது’ என்னும் மமகாரம் ஓர் மரத்தின் இலை களைக் கொண்டுபோய் விடுகின்றன என்பது (மமகார மறுப்பே அவற்றின் உட் கிடக்கையாக அமைந்து கிடப்பது) விளங்கும்.

“பக்தி” எனவரும் அடுத்த அத்தியாயத்தில் மேற்கோளாகக் காட்டப்பட்ட ‘சமகக்’ கருத்துடன் இச் சாதகனின் மன நிலை ஒத்து நோக்கற் பாலது. சமகக் கருத்துக்களில் விருப்புடன் அதனோ ஓதும் ஒருவன் கரும யோகத்திற்காவது தகுதி பெற்றவனு என்பதை இதைக் கொண்டு காணலாம்.

போன்றது; கிளை இலைகளாகிய மமதையை எவ்வளவு முயன்று எத்தனை முறை நீக்கினாலும் மற்றொரு தக்க சமயத்தில் ஏதாவது ஒரு வடிவில் அவை மீண்டும் துளிர்ந்துவிடவே செய்கின்றன; ஆகையால் வேராகிய 'நான்' என்பதைக் கண்டு பிடித்துப் பறித்தெறிய வேண்டும்" என்னும் விவேகமே இப்போது புலப்படும் உண்மையாகும். இவ் வறிவு (தன்னை விசாரிக்க வேண்டும் என்னும் அறிவும் பிரியமும்) உதிப்பதற்கே மமதையின் தினவும் தண்மையும் மிகமிகக் குறைய வேண்டியுள்ளதல்லவா?

உதாரணமாக: வேர் இருக்குமிடத்தைக் காண முடியாதபடி, கிளைகளும், இலைகளும், முட்களும் அடர்ந்த ஒரு புதரை வெட்டி யழிக்க விரும்பும் ஒருவன் முதலில் அதன் புறத்தே மூடிக்கொண்டிருக்கும் முட்கள், இலைகள், பக்கக் கிளைகள் இவைகளையே வெட்டித் தள்ளமுடியும். வெட்ட வெட்ட அடர்த்தி குறைந்த புதரினாலே அதன் அடித்தண்டு வேர் இவை எங்கே, எப்படி யிருக்கின்றன என்பது புலப்பட ஆரம்பிக்கும். அதன் பிறகே அதன் வேரை நெருங்கி வெட்ட முடியும். வேரழிந்தால் வெட்டப்படாமல் புறத்தே யுள்ள எல்லாப் பாகங்களும் வெட்டப்பட்டழிந்தனவே யாகும். அதுபோல தியாகத்தால் மமதைக் கிளைகளின் அடர்த்தி ஓரளவு குறைந்த சுபுத்திக்கே 'நான்' என்ற அகந்தையாம் வேரை அழிக்க—ஆன்ம விசார வழிக்கு வர—சாத்தியமாகும்.

இவ்வாறு சுத்தப்பட்ட சித்தத்தில், ஏற்படும் மமகாரக் குறைவால் " 'நான்' என்ற அகந்தையே நீக்கப்பட வேண்டிய மூல அழுக்கு" என்ற இச்சரியான விவேகம் ஓர் உண்மைச் சாதகனிடம் உதிக்கும் வரையிலும் அவனது வாண ஞழைப்பின் பெரும் பகுதியானது தன்னலங் கருதாத, பயன் கருதாத உலக சேவை, பரோபகாரம் முதலிய நிஷ்காமிய கர்ம யோகம் இயற்றுவதிலேயே செலவழிக்கப்பட்டு வரும்! அதன் பிறகே அவன் 'நான்' என்னும் மூல அழுக்காகிய அகந்தையை ஒழிக்கும் நேர் மார்க்கங்களாகிய பக்தி மார்க்கத்தையோ அல்லது ஞான மார்க்கத்தையோ, தனது பூர்வ வாசனைகளின் ருசிக் கேற்ற ஒன்றைப் பின்பற்ற ஆரம்பிக்கின்றான். அதாவது, கர்ம யோகம் என்ற உப நதியாகிய யமுனையின் வழியே மிதந்து இதுகாறும் பரமானந்தக் கடலின் திசையை நோக்கி வெகு தூரம் வரை சென்றுகொண்டிருந்த அவன், தாய்நதி

யாகிய கங்கையிறுள்—பக்தி அல்லது ஞானமாகிய இரண்டில் ஒன்றானது—கலந்து விடுகிறது. இவ் விரண்டு மார்க்கங்கள் மட்டுமே என்றும் வற்புறு ஜீவ நத்யாகிய கங்கை யாகும். இவை இரண்டு மட்டுமே கடல்நிலை அடைவரை ஓடி, தன்னை வந்தடையும் சாதகனைத் தவறாமல் அப் பிரம்மானந்த சமுத்திரத்திற் சேர்ப்பிக்கும் முக்கிய இரு பெரும்* யோகங்க ளாகும்.

சத்-சித்-ஆனந்தமாக விளங்கும் ஆன்மாவை—பிரம்மத்தை—அடைய சித்தும் ஆனந்தமுமே மார்க்கங்கள் ஆகின்றன. அதாவது, பரம் பொருளாகிய 'சத்'தை அடைய சித்தும் ஆனந்தமுமே (அறிவும் அன்புமே) தக்க மார்க்கங்களாகும். சித்தின் மார்க்கமே ஞானமார்க்கம். ஆனந்தத்தின் மார்க்கமே அன்புநெறி அல்லது பக்தி மார்க்கம். உண்மையைக் கூறு மிடத்து சத்தாகிய பிரம்மமே சித்தும் ஆனந்தமுமாகிய (அறிவும் அன்புமாகிய) தன் இரு அருட் கரங்களையும் விரித்து ஏந்தி நம்மைத் தம்முடன் அணைத்துக் கொள்கின்றது. அதாவது, நாம் பரம் பொருளை நோக்கித் தவழ்ந்து செல்ல சத்தாகிய அதுவே ஞானம் பக்தி என்னும் இரு அருட்பெரும் பாதைகளாகித் தாமே நம்மைத் தாங்கிக் கிடந்து வழி நடத்துகின்றது எனலாம் இதையே “உபேயமும் (முடிவும்) தானே, உபாயமும் (வழியும்) தானே” என்று ஸ்ரீ பகவான் கூறுகின்றார்**. தன்னை தாடுவது வழி; தானு யிருத்தலே முடிவு!

மேற் கூறியவாறு கர்ம யோகி ஒருவன் ‘நான்’ என்ற மூல அழுக்கை நீக்க முனையும் போது அவனிடம் காணப்படும் முயற்சியைப் பக்தி அல்லது ஞானம் என்ற இரு நெறிகளாகப் பகுக்கின்றோ மல்லவா? ‘நான்’ என்ற இவ் வகந்தையுணர்வை ‘இது எது?’ அல்லது ‘நான் யார்?’ என்று அறிவாற் சோதிக்கும் நெறியே இதற்குமுன் “ஸ்ரீ ரமண வழி” யின் முதற் பாகத்தில் தெளிவாகக் காட்டப்பட்ட ‘ஆன்ம விசாரம்’ என்பதாம். இதுவே சரியான ஞான மார்க்கம். இனி, மூல அழுக்காகிய ‘நான்’ என்னும் அகந்தையானது பக்தி மார்க்கத்தால் எவ்விதம் நாசமாக்கப்படுகின்றது என்பதை அடுத்த அத்தியாயத்திற் காண்போம்.

*பக்கம் 211ல் குறிப்பிடப்பட்ட குருவாசகக் கோவை பாடல் 579ஐ இங்குக் கவனிக்கவும்.

*பக்தியும் ஞானமும் உண்மையில் இரண்டல்ல, ஒன்றே என்பதை ‘பக்தி’ என்னும் அத்தியாயத்தின் இறுதியிற் காண்க.

பக்தி

நீரின் சுபாவம் பள்ளத்தை நோக்கி விரைவசே. உலகின் மிகவும் பள்ளமான இடம் கடலை யாகையால் அங்குள்ள நீர் அப்பால் ஓட்டமற்று அளவற்றுப் பரந்து நிற்கின்றது. சூரியனால் ஆவியாக்கப்பட்டு, மேகமாகி ஆகாயத்திற் பறக்க நேரிட்டால் அங்கு அது நிலை கொள்வதில்லை. காற்றால் உந்தப்பட்டுக் குளிர்ந்த மலைப் பிரதேசங்களுக்குச் சென்று, மீண்டும் குளிர்ந்து நன்னீ ராகின்றது. உடனே நீரின் சுபாவப்படி அது மேலும் பள்ளமான இடத்தை நோக்கி விரைந்து நீர்வீழ்ச்சிக ளாக இறங்கிக் குதித்துப் பல நீரோடைகளாக ஓடிக் கூடி, ஆறாகி, முடிவில் தன் பிறப்பிட மாகிய சமுத்திரத்தையே நாடி அடைகின்றது. தன் மூல நிலைய மாகிற கடலை அடையும் வரை அது என்ன தடை செய்யப் பட்டாலும் நில்லாது. கால்வாய்க ளாகப் பிரிக்கப்பட்டு, விளை நிலங்களுக்குப் பாய்ச்சப்பட்டாலும், கிணறு குளம் ஏரிகளில் தேக்கப்பட்டாலுங்கூட அது அங்கு நின்று விடுவதில்லை. மீண்டும் வற்றி, ஆவியாகிப் பறந்து, குளிர்ந்து, நீராகிப் பெய்து, ஆறாக ஓடித் தன்பிறப்பிட மாகிய ஆழியை அடையவே செய்கின்றது! இதுபோன்றதே உலகில் நாம் காணும் கணக் கற்ற உயிரினங்களின் முயற்சி வடிவமான உயிர் வாழ்க்கையு மாகும்.

மனிதன் மட்டு மல்ல; உயிரினங்கள் யாவற்றின் மூல நிலையமும் — பிறப்பிடமும் — கடவுளாகிய பரம் பொருளே. விளக்க வியலாத ஓர் பரம சக்தியால் அப் பரம்பொருளி னின்றும் வேறுக்கப்பட்டதுபோல், கோடிக் கணக்கான அண்ட கோளங்களில் அளவற்றனவாய்க் காணப்படும் உயிரினங்கள் யாவும் மீண்டும் தம் மூல நிலையமாகிய கடவுளை நோக்கியே எப்போதும் விரைகின்றன! உயிர்களிடம் முயற்சி வடிவாகக் காணப்படும் எண்ணம் சொல் செயல் யாவும் பள்ளத்தை நோக்கி விரையும் நீரின் சுபாவம்போல், கடவுளை நோக்கி விரையும் ஜீவ சுபாவமே யாகும். எனவே ஜீவர்களின் சுபாவம் தன் மூலத்தை (கடவுளை) அடைவதே!

ஆனால் மழைநீர் மலையினின்றும் புரண்டோடும் போது, நேராகக் கடலை நோக்கி ஓடிவிடுவ தில்லை. பள்ளமுள்ள இடங்களி லெல்லாம் பரவிச் செல்கின்றது. வழியிற் குறுக்கிடும்

குளம் குட்டைகள் போன்ற பள்ளங்களில் தேங்குவதும் அவை நிரம்பியதும் வழிந்து, நிலப் பரப்பிற் கேர்பப் பல திசைகளில் வளைந்து வளைந்தோடுவதுமாய் அங்காங்கிக் அடுத்துப் பள்ளமாய்ள்ள இடங்களை அடைவின்றது. மேலும், தான் கடலைத்தான் போய் சேரப் போகிறோம் என்பதை அந்த நீரோட்டம் அறிவ தில்லை. அது போலவே, உடல்களும், தம் முயற்சியால் எய்தப் போகும் முடிவு நிலையின் பூரணத் தெளிவில்லாமலேயே, தத்தம் விருப்பத்திற் கேர்ப, பலவகைப்பட்ட காரியங்களில் மாறி மாறி ஈடுபட்டு உழைந்து வருகின்றன. தமது கிரியைகள் யாவற்றின் முடிவான பயன் கடவுளை அடைவதே என்பதை அப்போது அந்த ஜீவர்கள் உணர்வதில்லை. மறை நிரானது உணர்ந் தாலும் உணராளிட்டாலும், கடலுக்கு வழி தெரிந்தாலும் தெரியாவிட்டாலும், அதன் சுபாவமாகிய 'பள்ளத்தை நோக்கி விரைதல்' என்ற ஒரு காரியத்தையே செய்துகொண்டிருப்ப தால் என்றேனும் ஒருதாள் சமுத்திரத்தை அடைந்தே தீரும். அடையாமல் வழியில் எங்கேனும் சாசுவதமாக நின்றுவிட முடி யாது. அது போலவே, சுகத்தை நாடாமல் ஜீவர்கள் இருக்கவே முடியாது; ஏனெனில் ஜீவ சுபாவம் சுக நாட்டமே. அச் சுக நாட்டத்தால் தத்தம் உடனடித் தேவைகளைப் பூர்த்தி செய்து கொள்வது என்ற, தம்மா வியன்ற, ஒரே காரியத்தில் ஜீவர்கள் ஈடுபட்டிருக்கின்றனர். தம் முயற்சிகளின் முடிவான பயன் கடவுளை அடைவதே என்பதை ஜீவர்கள் அறிந்தாலும் அறியா விட்டாலும் கணக்கற்ற கற்பகோடி காலங்களுக்குப் பிறகாவது தமது உற்பத்தி ஸ்தானமாகிய பரம்பொருளை அடைந்தே தீர வேண்டும்; அடைந்தே தீர்வர்!

கடலிலிருந்து ஒருமுறை ஆவியாகிய நீர் மலைப் பிரதேசங் களில் மழையாக ஒருமுறை பெய்ததால் அது உடனே பெரிய நதியாகி, ஒரே ஓட்டமாக ஓடிக் கடலை அடைந்து விடுவதில்லை. அது மேலே கூறப்பட்ட காரணங்களால், இடையில் வற்றி, மறுபடியும் ஆவியாக்கப்படுகின்ற தல்லவா? அது குளிர்ந்து மிண்டும் நீராக மாறுவது அந்த நீரின் மறுபிறவி. அது போலவே, ஜீவர்களும் இறைவனை அடையுமுன், மிண்டும் மிண்டும் உடலுருவங்களை அடைந்து காரியங்களில் (பிரவிருத்தியில்) முயற்சிப்பதும், உடல்கள் நைந்து மாண முற்றதும் மிண்டும் உடல்களைப் பெற்றுப் பட்டியது துறைகளில் முயற்சிப்பதுமாக இருக்கின்றனர். இதிலே ஜீவர்களின் மறுபிறவிக ளாகும்.

நீரின் ஓடும் முயற்சி போன்றதே ஜீவர்களின் தொழின் முயற்சி அல்லது கர்மப் பிரவிருத்தி. இந் தொழின் முயற்சிக்குக் கடவுளை யடையும் வரை சாசுவத ஒப்பே கிடையாது. எத்தனை தடை நேர்ந்தாலும் தண்ணீர் வளைந்து வளைந்தாவது ஓடிப் பக்கத்திலுள்ள ஏர்தனுமொரு பள்ளத்தை யடைவது போலவே, உலக உயிர்கள் எவ்வளவுதான் வாழ்க்கையில் இடர்கள் நேர்ந்தாலும் கர்மம் செய்யும் முயற்சியிற் கைசோர்வதே இல்லை!

நீரின் சுபாவம் பள்ளத்தை நாடுவதே போல, ஜீவ சுபாவமான சுக நாட்டத்தால் சுகல ஜீவர்களும் சுகத்தை விரும்பியே மன மொழி மெய்களால் சதா உழைத்துக்கொண்டே இருக்கின்றனர். இப்படி ஜீவர்களிடம் சுபாவமாகக் காணப்படும் சுக இச்சையே, அது பரிசுத்தமாக்கப்பட்ட நிலையில் முடிவில் கடவுளிடம் கொண்டு சேர்க்கும் பரதெய்வ பக்தி யாகின்றது. ஏனெனில், கடவுள் என்பது எல்லையற்ற சுக சாகரமே. மேலும், மலையி னின்றும் ஓடிவரும் நீரின் போக்கில் எங்கெங் கெல்லாம் அடுத்தடுத்துப் பள்ளங்கள் காணப் படுகின்றனவோ அவைகளிலெல்லாம் அந்த நீர் சென்று தேங்குகின்றது. அந்தப் பள்ளம் நிரம்பும் நேரம் வரையிலும் அது ஓடாமல் நின்றுவிட்டதுபோல் தோன்றுகின்றது. ஆனால் ஓட்டச் செயலுக்குப் பதிலாக அந்தப் பள்ளத்தில் நீர் மட்டம் உயரும் செயலாக முயற்சி நடந்து கொண்டே யிருக்கின்றது. இப்போது கவனித்தால் பள்ளத்திற்கு இறங்குகிற தன் சுபாவத்திற்கு மாறாக, மேட்டுக்கு உயரும் சுபாவம்போல் அந்த நீரின் தன்மை காணப்படுகின்ற தல்லவா? அது போலவே, சுகத்தின்மேல் உள்ள இச்சையின் காரணமாக உழைக்கும் ஜீவர்கள் வாழ்க்கையில் ஆங்காங்கு கிடைக்கும் போகப் பொருள்களின் அனுபவத்தில் (சுவர்க்க லோக இன்பங்கள் உள்பட) திருப்தி யுற்று நின்று விட்டது போலத் தோன்றும். அந்நிலையிற் பார்த்தால் சுக நாட்டமும் அதற்காக முயல்வது மாகிய (அதிருப்தி யாகிய) ஜீவ சுபாவத்திற்குப் பதிலாக, முனைப்பற்ற, திருப்தியாகிய பிரம்ம சுபாவம் ஏற்பட்டது போலத் தோன்றும். ஆனால், பள்ளம் நிரம்பியதும் நீர் மீண்டும் அதைவிட்டு ஓட ஆரம்பிப்பது போலவே, இக லோக, சுவர்க்க லோகச் சுகங்களைத் தம் கர்ம பலனாக மனிதன் அடைந்தாலும், அச் சுகங்கள் நீடித்த திருப்தியை அவனுக்கு அளிக்க வியலாததால் அவன் அவைகளைவிட்டு மீண்டும் தளக்குத் தோன்றிய

வழிகளில் உழைத்துப் பரிபூரண சுகத்தை அடைய முயன்றே திருவான்.

அளவற்றதும் குறைவற்றதும் எப்போது முள்ளதமான பரிபூரண அறிவானந்த மாகிய பேரின்ப நிலையே கடவுள். அதை அடையுமுன் வேறு எந்த சிறிய இன்பத் தோற்றங்களும் ஜீவனின் முயற்சி வடிவான போராட்டத்தை நிறுத்தி அமைதியாக்கிவிட முடியாது. மழைநீர் ஆழியை அடைந்தபின் அசைவற்று, முயற்சி யோய்ந்து பேரமைதியை அடைவது போன்றே, ஜீவன் கடவுளை அடைந்தால் அதன்பின் தன் ஜீவ சுபாவமான கர்ம முகைப்பற்று, செய்ய வேண்டியன யாவும் செய்து முடித்தவனாய் (கிருத கிருத்தியனாய்) அசைவற்ற பேரமைதி வடிவான இறை சுபாவம் அடைவான்.

“மனவுரு மாயமெய்ம் மன்றமா யோகி
தனக்கோர் செயலிலை யுந்தீபற
தன்னியல் சார்ந்தன னுந்தீபற”

—உபதேச வந்தியார்-15.

இவ்வாறு மலையினின்றும் இறங்கி ஓடிச் சிதறி, வழி தப்பி, வறண்டு போகும் நீர்த் துளிகள் அவ்வாறு முன்பே பெரிய நதி யொன்றை (ஜீவ நதியை)த் துரிதமாக அடையு மாயின், வற்றிப் போகாமலும், ஆயாசமுள்ள, மிகப் பாடுபடுத்தும் மேடு பள்ளங்களில் இடர்ப்பட்டுத் தாமதமடையாமலும் நேராக சமுத்திரத்தை யடைந்து விடுகின்றன வன்றோ? அவ்வாறே ஜீவர்களை நேரே கிரமயின்றிக் கடவுளிடம் இழுத்துச் செல்லும் வற்றாத பெரிய நதிகளே உலகிற் றேன்றிய மகான்களாவர். அந் தெய்வீக நதிகள் ஓடிய வழியே அவர்களால் திறுவப்பட்டுத் தற்போது உலகில் நிலவும் பற்பல மதங்களாகும். அவைகளில் யாதேனும் ஒன்றின் மூலம் மனிதன் முடிவுவரை செல்வானாயின் தன் குறிக்கோளும் பிறப்பிடமு மாகிய கடவுளை யடைந்து அமைதி பெறுவான். அத்தகைய மதங்களுள் ஒவ்வொன்றும் மனிதனின் சுக இச்சையை ஒழுங்குபடுத்தி, நேர்வழி காட்டி இறைவனிடம் அழைத்துச் செல்லத் தக்கதாம். ஜீவ சுபாவமான சுக இச்சையைச் சுத்தப் படுத்தும் நேர் மார்க்கமே பக்தி மார்க்கம். “மனிதா, உன் முயற்சி யாவும் சுகத்திற்கே யன்றோ? உன் முழுச் சுகமானது கடவுள் விடையாகிய பேரின்பமே. அதைத் தவிர மற்றவற்றிள் கவாச்சி

யில் மயங்கி வழியில் நின்று விடாதே. விழி! எழு! இறைவனாகிய உளது அப் பேரின்ப நிலையை நேசித்து அதை அடையும் வரையில் தக்க வழியில் முயன்று சோர்வின்றி உழை!" என்று ஜீவர்களைத் தூண்டி அறிவுறுத்துவதே மதங்களின் வேலை. மனித சுபாவமான கர்ம முயற்சி ஒழுங்கு படுத்தப்பட்டு நெறி முறைக்குள் கொண்டுவரப் பெற்றால் அதுவே இறை யன்பு நெறி (தெய்வ பக்தி) எனப்படுகிற ஆன்ம சாஷனம் ஆகி விடுகின்றது. எனவே பக்தியே சகல ஜீவர்களும் கொள்ளத் தக்க நன்முயற்சி யாகும். இதையே,

“கடலெழு மெழிலியாற் பொழிதரு நீர்தான்
கடல்நிலை அடைவரை தடைசெயின் நிலலா(து)
உடலுயிர் உனில்எழும் உனைஉறு வரையில்
உறுபல வழிகளில் உழவினும் நிலலா(து)
இடவெளி அலையினும் நிலைஇலை புள்ளுக்கு)
இடம்நிலம் அல(து)இலை; வருவழி செல்லக்
கடன்;உயிர் வருவழி சென்றிட இன்பக்
கடலுனை மருவிடும் அருணபூ தரனே!

—ஸ்ரீ அருணாசல அஷ்டகம்-8.

என்று கூறுகின்றார் பகவான் ஸ்ரீ ரமண மஹர்ஷிகள். பகவான் ஸ்ரீ ரமணர் நமக்கு வெகு சமீப காலத்தில் உலகுயிர்களின் உய்வுக்குக் கிடைத்த, அளவற்ற ஆன்ம சக்தி வாய்ந்த மிகப் பெரிய ஜீவ நதியான அருட் கங்கை யாவர்! இந்த ரமண கங்கையில் விழ்வோம்! அது நம்மைச் சிரம மின்றி பிரம்மானந்த சமுத்திரம் சேர்ப்பிக்கும்! ஸ்ரீ ரமண வழியிலேயே மிதந்து செல்வோம்! எதிர் நீச்சடித்தலோ, இருபுறக் கரைகளில் ஏற முயல்வதோ வேண்டாம். ஸ்ரீ ரமண கோட்பாட்டிற்கு (சித்தாந்தத்திற்கு) முரணான வஞ்சக வழிகளிற சிந்திப்பதோ, அதைத் தத்தமக் கேற்றபடி ஒன்றைமற்றொன்றாகத் திரித்துப் பொருள் கொண்டு பிரவிருத்திப்பதோ* ஆகிய இவை இரண்டுமே அவ் வருட் கங்கையில் எதிர் நீச்சடித்தலும், ஆற்றோட்ட விசையைத் தவறான திசையிற் பயன்படுத்தி,

*நாம் இவ்விரு பிழைகளையும் எவ்வாறு செய்கிறோம் என்பதற்கு உதாரணம் பிற்பால் 4 (b) பகுதியில் வரும் உள்ளது. நாற்பதாம் 8ஆவது பாடலில் “பேர் உருவில்” என்ற சொற்றொடர் விளக்கத் தலிருந்து கண்டு கொள்ளலாம்.

போலவே, வேதரிஷிகளும், கர்மம், தர்மம் என்னும் பிரவிருத்தி மார்க்கங்களின் அநுஷ்டானத்துக்கு மக்கள் வந்த பிறகே ஆத்ம சமர்ப்பணமாகிய உத்தம பக்தி வழியை (நிவிருத்தி மார்க்கத்தை) அவர்களுக்கு உபதேசிக்கலாம் என்று அறிந்தே யிருந்தனர்!

இம் மனிதன் பக்திப் பள்ளியின் ஒவ்வொரு வகுப்பி லிருந்தும் அதற் கடுத்த மேல் வகுப்பிற்கு உயருவதைக் கூறும் போது, எப்படி திருவருளானது அவனைப் பிரவிருத்தி மார்க்கத்திலிருந்து மெல்ல மெல்ல நிவிருத்தி மார்க்கத்திற்கும், அதன் பிறகு உயர்வற வுயர்ந்த முடிவு நிலையாகிய ஆன்ம சாட்சாற்காரத்திற்கும் முன்னேற்றி வருகின்றது என்ற விபரம் இவ் வத்தியாயத்தின் ஆரம்பப் பகுதியில் மிகவும் விரி வாகக் கொடுக்கப் படுகிறது. இவ்வாறு பிரவிருத்தி மார்க்கத்தி லிருந்து முடிவுநிலை வரையிலும் முன்னேறும் முறையானது ஸ்ரீ ரமண கீதையில் பதினாறாவது அத்தியாயத்தில் சுருக்கமாக ஸ்ரீ பகவானது கூற்றாகக் குறிக்கப்பட்டுள்ளது:

“காமியங் கோரிப் (கடவுளைப்) பக்தி செய்பவன் அக் காமியம் நிறைவேறிய பின்னும் திருப்தி யடையாமல் சாசுவ தப் பேரின்பத்தை நாடி இறைவனையே மீண்டும் முடிவில் வேண்டி நிற்பான்.” —சுலோகம் 16-10.

“காமியங் கலந்த பக்தியும், அக் காமியம் நிறைவேறின தோடு நின்று விடாமல், பரம புருஷனிடம் நம்பிக்கையை ஒங்குவித்து, மேன்மேலும் (சுத்தமாகி) வளர்ந்து வருகின் றது.” —சுலோகம் 16-11.

“அந்தப் பக்தியும் காலக் கிரமத்தில் வளர்ந்து பூரண பக்தி யாகும். அத்தகைய பூரண பரபக்தியால் (பக்தன்) ஞானத் தாற் போலவே பவத்தைக் கடக்கிறான்.” —சுலோகம் 16-12.

“(இவ்வாறு) பக்தி பரிபூரண மானவுடன் (சத்திய வஸ்து வின் இயல்பையும் அநாதையையும் வழியையும்) ஒரு முறை சிவணம் செய்ததமே (மனன நிதித்யாசனமும் அப்பொழுதே ஸ்ரீரூபம் பெற்று) அதுவே போத்யதாகிப் பரிபூரண ஞானத் தைத் தரும்.” —சுலோகம் 16-8.

பிரவிருத்தி மார்க்கத்தைப் பின்பற்றும் போது ஒருவன் காமியங்களைக் கோரியே கடவுளை ஆராதிக்கின்றான். காமியங்கள் நிறைவேறினாலும் உண்மையான பூரண திருப்தியோ கிடைப்ப தில்லை. ஆயினும் கடவுளை ஆராதிப்பதை நிறுத்துவ தில்லை! அதாவது, முடிவில், 'தன் சுயநலக் கோரிக்கைகள் கடவுள் ஆராதனையாற் பூர்த்தி செய்யப்பட்டாலும் அதனால் மெய்யான சாந்தியோ, இன்பமோ ஒருக்காலும் கிட்டவே கிட்டாது' என்ற விவேகத்தைப் பெறுகின்றான். பல பிறவி கள் தோறும் வெகு காலம் இவ்வாறு பிரவிருத்தி மார்க்கத் தில் அலைந்து அலுத்த பிறகே இவ் விவேகத்தின் மலர்ச்சி யுற்று, பிறகு நிவிருத்தி மார்க்கத்திற்கு வருவான். பிறகுதான் கடவுளிடம் எதையும் விரும்பாத, அன்புக்காகவே அன்பு கொள்கின்ற, நிட்காம தெய்வ பக்தியோடு கடவுளை ஆராதிப் பான். இவ்வாறு மூன்றாம் வகுப்பு (b) பிரிவிற்கு வந்து நிவிருத்தி மார்க்கத்தை அனுசரிக்கும் போதுதான் மெய்யான தெய்வ பக்தியும், பரிசுத்தமான விவேக சக்தியும் எய்தப் பெறுகின்றான். இத்தகைய சித்த சுத்தியின் உச்ச நிலையில் தான் அவன் தன் நிஜசொருப இயல்பை அறிய முடிகின்றது.

இங்கு கூறப்பட்டதிலிருந்து பக்திப் பள்ளியின் வகுப்புக் கள் தோறும் ஒரு பக்தனின் அன்பு இப்படிச் சுருக்கமாகச் சுத்தீகரிக்கப்பட்டு வருகையில், மூன்றாவது வகுப்பின் (a) பிரிவி லிருந்து மூன்றாவது வகுப்பின் (b) பிரிவிற்குப் போகும் போதுதான் முக்கியமான தோர் திருப்பம் அடைகிறது என் பதை வாசகர்கள் அறியலாம். அதுவரை அவனது மார்க்கம் பிரவிருத்தி மார்க்கமே! அவனது பக்தியும் விஷய பக்தியே தவிர தெய்வ பக்தியல்ல! அதுவரை அவன் செய்து வந்த வழிபாடுகள் அனைத்தும் காமிய கர்மங்களே தவிர நிட்காமிய கர்மங்க ளல்ல! இந்தத் திருப்ப நிலையாகிய மூன்றாம் வகுப் பின் (b) பிரிவில்தான் அவன் நிவிருத்தி மார்க்கத்தைப் பின் பற்றுவவ னாகிறான். அவனது பக்தியும் தெய்வ பக்தி யாகிந் றது; அவனது வழிபாடும் நிட்காமிய கர்ம மாகின்றது. 'உப தேச வந்தியா'ரின் முதல் மூன்று பாடல்களில் ஸ்ரீ பகவான் கூறிய உபதேசங்கள் இது பற்றியவையே யாகும். அதாவது ஸ்ரீ பகவான் முதல் மூன்று பாடல்களால் நம்மைப் பிரவிருத்தி மார்க்கத்திலிருந்து திருப்பி மீட்கின்றார்! மற்ற 27 பாடல் களும் நிவிருத்தி மார்க்கத்தினர்க்கே கூறப்பட்டவை யாகும்!

மனிதர் மிகுந்துள்ள அம்மனிதன், 'இன்னும் ஏதேனும் சுலபமான உபாயங்க மிகுந்தால் அவைகளின் மூலம் தாம் விரும்புள்ள வெல்லாம் அவை யாவோம்' என்று கருதி, அதற்கான உபாயங்களைத் தேடி மலிந்தான். இம் மன நிலையுடன் அலையும் மனிதர்கள் இன்றும் நம்மிடையே காணப்படுகின்றன ரன்றோ! இத்தகைய மனிதன் விவங்கினங்களினும் சிறந்தவ னல்லன்.

அவ தவமே சகல பாபங்களின் தாயகம் என்பதையும், எவ்வித பாட்டிற்கு-செட்ட ஒழுங்கிற்கு-உட்படாமல் 'வலிமை'ய நியாயம்' எனச் சாதித்துக் கொள்ளப்படும் ஆகைகளின் நிறைவுற்ற மெல்லாம் பாபங்களின் சூவியலே என்பதையும் உணராத அம் மிகுத மனிதனுக்கு அறிவுளோர் வழி காட்ட வேண்டி வருகின்றது. பாபங்களால் வலிமை குன்றி ஆசை மிகுந்து அலையும் எனிய அம் மனிதன், ஆசை யற்றுத் தவிர்தால் வலிமை மிகுந்து என்றும் அமைதியில் நிற்கும் அறிவாளர் ஒருவரை அழைசி, நம் பற்றாக் குறையை முறை யிடுகின்றான். அவரைப் போன்ற அறிஞர்களின் அறிவுரை களை வேதம். வேதம் என்பது அறிவு. அவ் வறவோர் கண்டறிந்து உலகினர்க் கீழ்த் ஒழுக்க நெறிகளே வேதம். வேதம் ஞானம்களே. ஆதி மனிதனிடம் புயல் வீசிக்கொண் டிருக்கும் உலகாசை வெறியாகிய அசுத்தப் பிரிய வுணர்ச்சியை, அறவது 'விஷய பக்தியை'க் கிரமமாகத்தான் சுத்தம் செய்ய வேண்டி யிருக்கின்றது. பக்தி சுத்தகரிக்கப்படும் டள்ளி யாகிய வேதத்தினிடம் இதுவரை வந்து சேராத மனிதன் மிகுதமே!

பக்தி அல்லது அன்பின் சுத்திகரிப்பு நடைபெறும் வேத நெறியாகிய பள்ளியில் ஐந்து வகுப்புக்கள் உள்ளன. ஆனால் நூதியர் மட்டும் ஒருவரே! இது 'ஓராசிரியர் பள்ளி!' வேத நெறியாகிய மகான்களின் உரைகளே இப் பள்ளியிலுள்ள ஓராசிரியர். பல படித்தாங்களுடே அன்புணர்வு சுத்திகரிக்கப்பட வேண்டிய மனித சமூகம் முழுவதையும் ஒரு 'மனிதன்' என்றும், மனித சமூக அன்புணர்வைச் சீர்த்திருத்தப் டண்படுத்தும் வேத வேதாந்த நெறிகள் முழுவதையும் ஒர் 'ஆசிரியர்' என்றும் இனி இக்குக் குறிப்பிட்ட டழைப்போம். இவ்வாறு குறிப்பிடுவது மேல் வரும் நம் விளக்கத்திற்கு அனுகூலமாக விருக்கும்.

எனினும் பக்திப் பள்ளியின் ஒவ்வொரு வகுப்பிலும் மனிதனின் அன்புணர்ச்சி எவ்வாறு சுத்தமாக்கப்பட்டு, அவன் அடுத்த வகுப்பிற்கு முன்னேறுகின்றான் என்பதை மேலே

பக்தி

விளக்கப் புகுமுன், அவ் வைந்து வகுப்புக்களையும் பற்றி
ஓர் சுருக்கமான விபரத்தை முதலில் இங்கு காண்போம்.

1) 'வலிமையே ஞாயம் (might is right)' என்ற ஒழுங்
கற்ற, மிருகத் தன்மையால் தனது ஆசைகளை யெல்லாம்
நிறைவேற்றிக்கொள்வது அசாத்தியம் என்றறிந்த மனிதன்
பிறகு பக்திப் பள்ளியில் முதல் வகுப்பில் சேர்ந்தபின், விசித
கர்மங்களாகிய தர்ம நெறியைப் பின்பற்றினால் மட்டுமே தன்
ஆசைகளை யெல்லாம் தவறாமல் பூர்த்தியாக்கிக் கொள்ளலாம்
என்ற நம்பிக்கையோடு கர்மங்களை இயற்ற ஆரம்பிக்கின்றான்.
அவன் வேதங்களாற் கூறப்பட்ட கர்மங்களையே செய்கிற
னென்றாலும், அவற்றைச் செய்யும் தன்முயற்சியையுந் திற
னையுமே (கர்த்தருவத்தையே) தான் தன் வெற்றிக்கு அவசிய
மானதாகக் கருதி நிற்கிறானே தவிர, தனக்கு மேல் கடவு
ளின் சக்தி ஒன்று இருக்கிறது என்பதை அவன் அப்போது
(முதல் வகுப்பில்) அறிந்தா னில்லை. தான் செய்யும் கர்மங்
கள் தாமே பலனைக் கொடுத்து விடும்; கொடுத்தே யாக வேண்
டும் என்றவாறு தன் கர்மங்களிலேயே முழு நம்பிக்கை உடைய
வனாய், கடவுள் என்று ஒருவர் இருந்தாலுங்கூட அவர் தனது
கர்மங்களின் போக்கில் வந்து குறுக்கிட முடியாது என்றும்,
கடவுளுங்கூட இத்தியாதி கர்மங்களின் மூலம்தான் சக்தி
பெற்றிருப்பார் என்றும், எனவே கர்மங்களைத் தவிர கடவுள்
வேறொன்று மில்லை என்றும் நம்பி அவ்வளவு தூரம் கர்மபர
ளுகிவிடுகிறான்.*

*தாருக வனத்தில் முன்னொரு காலத்தில் இதைப் போன்றே
கர்மங்களை இயற்றும் தவத்தைச் செய்து வகாண்டு, பெயரளவில்
'ரீஷிகள்' என்று பெயர் கொண் டிருந்த சில காமிய கர்ம
காண்டிகள் மேலே நாம் கூறிவந்த பக்திப் பள்ளியின் முதல்
வகுப்பி லிருந்தவர்களே யாகும்! காமிய கர்மங்களைப் புரிந்து
அவற்றின் சக்தியால் அவர்கள் இறுமாப் புற்றிருந்தனர். அவர்
கள் கர்மங்களைத் தவிர வேறு கடவுளே யில்லை என்று நம்பி
யிருந்தனர். அதனால் சிவபிரான் அவர்களது தவறான நம்பிக்
கையைத் தகர்த் தெறிந்து, பக்திப் பள்ளியின் மற்ற உயர்ந்த வகுப்
புக்களுக்கு அவர்களை உயர்த்தி உய்விக்கவும் கருணை கூர்ந்து
எழுந்தருள்கின்றார். அவர்களுக்குச் சிவபிரான் செய்த உப
தேசங்களின் சாரத்தையே ஸ்ரீ ரமண பகவான் 'உபதேச வந்தி
யா'ரிற் கூறியிருக்கின்றனர். அதில் தாருகவனத் தவசிகளின் நம்

மாறி, ஒரு வகுப்பி லிருந்து அதற்குக் கீழேயுள்ள வகுப்புக்கு இறங்குவதோ, சில சமயம் இரு வகுப்புக்களுக் கிடையே ஊசலாடிக்கொண் டிருப்பதோ வாக வாழ்வின் வெகு காலத் தைக் கழிக்க நேருவது முண்டு.

இவ் வுலகில் நாம் அடைய விரும்பும் சுகங்களுக்காகவும், பிதிரர் உலகம்முதல் சுவர்க்கம் வரையிலு முள்ள மேலுலகங்களில் அடைய விரும்பும் சுகங்களுக்காகவும் கர்மங்களைச் செய்துவருவதில் மிகுந்த விருப்ப முள்ளவர்களாயின், நாம் பக்திப் பள்ளியின் முதல் வகுப்பிற் படித்து வருகிறோம் என்று அறிய வேண்டும். வேதம் விதிக்கும் கர்மானுஷ்டானங்களைக்கூடக் கடைப்பிடிக்க மறுத்து, நாஸ்திகர்களாய் கடவுளை நிந்தித்து,

“ பரமேது வினைசெயும் பயனேது பதியேது

பகவேது பாச மேது

பக்தியே தடைகின்ற முக்தியே தருளேது

பாவபுண் ணியங்க ளேது

வரமேது தவமேது விரதமே தொன்றுமில்

மனம்உகும் புணவுண் டநல்

வத்திர மணிந்துமட மாதர்தமை நாடிநறு

மலர்குடி வினையாடி மேற்

கரமேவ விட்டுமுலை தொட்டுவாழ்ந் தவரோடு

கலந்தமகிழ் கின்ற சுகமே.....

கண்கண்ட சுகமிதே கைகண்ட பலன்.....”

“.....இது, பிடிக்கவறி யாதுசிலர் தாம்

பேருரி லாதவொரு வெறுவெளியி லேசுகம்

பெறவே விரும்பி வீணிற்

புண்கொண்ட வுடல்வெளுத் துள்ளே நரம்பெலாம்

பசையற்று மேலெழும்பப்

பட்டினி கிடத்துசா கின்றூர்க ளீதென்ன

பாவமிவ ருண்மை யறியார்

கண்கொண்ட குருடரே யென்றுவாய்ப் பல்லெலாங்

காட்டிச் சிரித்து நீண்ட

கழுமரக் கட்டைபோல்.....”

— திருவருட்பா.

திப்பவர்களாய், நாம் பொன்னணி யலங்காரமும், மாடமா னிகைவாசமும், கார்முதலிய வாகன வசதிகளும், சமூகத்தில் உயர்ந்தவிடம், பணியாட்களும் வாய்க்கப் பெறுதல் ஆகியவை

கடையே வாழ்க்கைக் குறிக்கோளாய் (புருஷார்த்தமாய்) உடையவர்களாய் இருப்போமாகில், “ஆதி மனிதனாய் முதல் வகுப்பிற்கூட சேர விரும்பாமல், பக்திப் பள்ளிக்கு வெளியில் திரிந்துகொண்டிருக்கிறோம்; இனி, முதல் வகுப்பிலாவது நாம் சேர வேண்டும்” என்று நாம் நம்மைத் தீர்மானிக்க வேண்டும்! நம் இகபர(இவ்வுலகிலும் சுவர்க்கத்திலும் உள்ள) வாழ்வின் சுகங்களை உயர்த்தித் தந்தருளும்படி, கடவுளின் பற்பல நாமரூபங்களை உபாசித்தோ, பற்பல ஷேத்திரங்களுக்கும் சென்று ஆங்காங்குள்ள கோவில் மூர்த்திகளை வழிபட்டோ வேண்டி வருவோமாயின், நாம் நம்மை இரண்டாம் வகுப்பில் உள்ளவர்களாகக் கண்டறிய வேண்டும். ஏனெனில் இங்கும் நம் பக்தி விஷய பக்தியே. நானா நாமரூபத் தெய்வங்களை நாம் நம் காமியங்களைப் பூர்த்தி செய்விக்கும் நம் கருவிகளாகவே அணுகுகின்றோம். நம் வழி பாட்டைப் பலவித நாமரூபங்களிற் பிரித்துச் செய்யாமல், ‘ஒன்றே கடவுள், ஒருவரே உண்மை’ என்ற அறிவால் ஏக பக்தியுடன் தெய்வோபாசனை செய்யும் போதும் இகபர லோக சுகப் பொருள்களையே நாடி நிற்போமாயின், அப்போதும் நமது பக்தி தெய்வபக்தி யல்ல, விஷய பக்தியே—கடவுள் நம் சகாயியே—என்பதை உணர்ந்து, அதனால் நாம் மூன்றாம் வகுப்பின் (a) பிரிவிலேயே உள்ளோம் என்று முடிவுசெய்ய வேண்டும்.

ஆனால், பக்திப் பள்ளியில் முதல், இரண்டு, மூன்றாம் வகுப்பு (a) பிரிவு இவைகளில் ஏதேனு மொன்றிற் பயிலும் போது, முன்பு கூறப்பட்டதுபோல், பள்ளியிற் சேராமல் வெளியில், ‘கண்டதே காட்சி, கொண்டதே கோலம்’ எனத் திரியும் விலங்கின வாழ்விற்குத் திரும்பிவிட ஒருவனுக்கு விருப்பம் உண்டாகி விடுமேல், அவன் யோகப்ரஷ்ட னாகின்றான். ஆனால் மூன்றாம் வகுப்பின் (b) பிரிவை அடைந்தவர்களுக்கு இத்தகைய வீழ்ச்சி ஏற்பட வழியே யில்லை. மூன்றாம் வகுப்பின் (a) பிரிவில் தாம் இருப்பதாகத் தவறாக எண்ணிக் கொள்ளும் சாதகர்கள் சிலர் சிலசமயம் தம் உள்ளத்திலுள்ள பற்பல காமியங்கள் நிறைவேறப் பெறாத குறையால் மனந் தளர்ந்து, அவைகளை யடையும் வழிகளாகிய முதல், இரண்டாம், வகுப்புப் பயிற்சிகளை (யாகாதிகரம்ங்கள், நானா தெய்வ உபாசனைகள் இவைகளை)த் தொடங்கக் கிளம்புவ துண்டு! எனின், அது

நொடியாக நடத்த சம்பாஷணையல்ல. ஆனால் அவையாவும் பற்பல உத்தம முழுதடிக்கருக்கு பரிபகவான் அருளிய அதே கருத்துக்களையும் பதங்களையும் கொண்டே உருவாக்கப் பட்டவை. அக் கருத்துக்கள் ஒவ்வொன்றும் பற்பல சந்தர்ப்பங்களிற் கூறப்பட்ட ரமண வசனங்களே யாகும். சற்குருவின் வாய்மொழியான சம்பாஷணை வடிவில் அவை காணப்பட்டாலாம்—இங்கு கொடுக்கப்பட்டிருந்தாலும்—சீடனது உள்ளத்தில் ஏற்படும் ஞான மறுமலர்ச்சிக்கு இந்த வெறும் வார்த்தைகள் மட்டுமே காரணம் என்றுநாம் கொள்ளக்கூடாது. அதாவது, அம் மறுமலர்ச்சியானது வார்த்தைகளால் மட்டும் வரையறுக்கப்பட்ட விளக்க முடைய தல்ல. சற்குரு பிரதானமாக, தன் ஆன்ம நிஷ்டையாகிய மௌன மஹாசக்தியி னாலேயே சீடனின் உள்ளத்தை மலர்த்துகின்றார். சீடனின் கவனத்தை உள்ளே ஆன்மாவின் பால் திருப்ப சற்குரு கையாலும் பல உபாயங்களுள் சாமானியமான ஒன்றே அவரது சம்பாஷணை, உபதேச மொழிகள் முதலியனவாகும். “சர்வ வியாபியாகிய ஈசுவரன் தன் பக்தன்மேற் கருணைகூர்ந்து, பக்தனது பக்குவத்திற்குத் தக்கபடி அருளுருக் கொண்டு வருகிறார். பக்தனோ குருவை மனித னென்று நினைத்து, இரண்டு பேளதிக சரிங்களுக்கும் சம்பந்த மேற்படுத்திக் கொள்ளப் பார்க்கிறான். ஆனால் பரமாத்மாவாகிய ஈசுவரனே மனிதவுருத் தாங்கி வந்துள்ள குரு, உள்ளிலிருந்து இவனது வழிகளிற் பிழைகாண உதவி, ஆன்மாவை யறியும் வரை சரியான மார்க்கத்தில் அவனை நடத்துகிறார்.....குரு உள்ளும் புறமு மிருப்பதால் நீ உண்முகப்பட அதுகூலமான ஸ்திதியை ஏற்படுத்தி உன்னை மையத்துக்கு இழுக்க அவர் உண்முகத்தை யும் தயார் செய்கிறார். இவ்வாறு நீ உள்ளத்தில் நன்கு நிலை நிற்கும் போகுட்டு, அவர் வெளியிலிருந்து உன்னை உள்ளுக்குத் தள்ளி, உள்ளிலிருந்தும் இழுத்துக் கொள்கிறார்.....’ என்று ஸ்ரீ ரமண பகவானே ‘மஹர்ஷி வாய்மொழி’ என்ற தூலில் பக்கம் 36, 37ல் கூறுகின்றார்.

5) குரு பக்தியாகிய நான்காம் வகுப்பில் இருக்கும்போது, உள்ளும் புறமு மிருந்து அருளால் தூண்டும் சற்குருவின் உதவியால் இம் மனிதன் உள்ளே ‘நான்-நான்’ என்று னொங்கிக்கொண்டிருக்கும் ஆன்மாவை மெல்ல மெல்ல நாடமென்மேலும் ஆரம்பிக்கின்றான். இதர வெளி விடயங்களை விட்டு, மனம் தன் ஒளி யுருவை மேன்மேலும் நாடவே அது

மேன்மேலும் சுத்தப்படுகின்றது. இவ்வாறு சுத்தப்பட்ட மனத்தில் ஆன்ம நாட்டத்திற்கு அளவற்ற அன்பு உதிக்கின்றது. இவ்விதம் அவனது அன்பு வளர்ந்து வளர்ந்து மேன்மேலும் தூய்மையாகி, உத்தமமான ஸ்வாத்ம பக்தியாக உரு வெடுப்பதால், அது முன்னிலை-படர்க்கைகளினின்றும் 180 டிகிரி* முற்றும் உண்முகமாகத் திரும்பி, தன்மையின் உண்மையாகிய தான் உதித்த இடத்தில்—ஆன்மாவில்—என்றென்றும் மீளாமல் மூழ்கி உருவழிந்து விடுகின்றது. இவ்வாறு மனம் உத்தமமான பக்தியின் சிகரமான ஸ்வாத்ம பக்தியை யடைந்து, ஆன்மாவில் மூழ்கி, தன் தனி இருப்பை (வியக்தித்துவத்தை) இழந்து ஆன்மாவில் ஆன்மாவாய் நிலைத்து விடுகின்றது. இந்நிலையே பக்திப் பள்ளியில் 5ஆம் வகுப்பு ஆகும். இப்போது தான் பக்தி சம்பூரண மடைகின்றது. ஐந்தாம் வகுப்பில் இவ்வாறு அடையப்பட்ட ஸ்வாத்ம பக்தியே பாரமார்த்திக சத்திய அன்பாகிய இரண்டற்ற, அனன்னிய பக்தியாகும். இப்படி அழிந்த மனம் மீண்டும் எழுந்து எதையும் தனக்கு அன்னியமாக அறிவது மில்லை; ஆசைப்படுவது மில்லை!

பின்வரும் பக்திப் பள்ளியின் ஐந்து வகுப்புக்களில் விரிவாகக் கூறப்போகும் பக்தி சுத்தீகரிப்பை இங்கு சுருக்கமாகக் கூறினோம். இவ் வத்தியாயத்தினுள் பக்தி எப்படிக்கிரமமாக ஒவ்வொரு வகுப்பிலும் சுத்தீகரிக்கப்பட்டு ஸ்வாத்ம பக்தியாகிய உச்சநிலை யடைகிறதென்பதை வாசகர்கள் விரிவாகக் காணலாம். ஆனால் ஸ்ரீ பகவான் இப் பரிசுத்த ஸ்வாத்ம பக்தியைப் போதித்தாலும் இவ்வாறு ஐந்து வகையாக்கி ஒவ்வொன்றிலும் பக்தனின் அன்பு முதிர்வதைக் கிரமமாகவும் விளக்கமாகவும் எங்கும் காட்டிய தில்லை. என்றாலும், இவ்வைந்து வகுப்புக்களாக நாம் பகுத்து விளக்குவதற்கு வேண்டிய அடிப்படைக் கருத்துக்களைச் சுருக்கமாக 'மஹர்ஷி வாய் மொழி' என்ற நூலில், பக்கம் 35, 36இல் "குரு கிருபை என்பதென்ன? அதனால் ஆத்மாநுபூதி எப்படி யுண்டாகும்?" என்று கேட்கப்பட்ட வினாவுக்கு:

"குரு என்பது ஆத்மா. சில வேளை மனிதன் உலக வாழ்வில் உள்ளதைக் கொண்டு திருப்தி யடையாமல் அதிருப்தி

*சாதகனின் நாட்டம் 180 டிகிரி திரும்புவது என்றால் என்ன என்பதின் விரிவான விளக்கத்தை 'சாதனை சாரம்' என்ற நூலின் பிற்பால்-1இல் காண்க.

மேலிட்டு, தன் ஆசைகள் நிறைவேறக் கடவுட் பூஜை முதலானவை செய்கிறான். கிராமமாக அவன் மனம் சுத்த மடைந்து, பலக ஆசைகளைப் பூர்த்தி செய்து கொள்வதற்கு மேலாகக் கடவுளை யறிய விரும்புகிறான். அப்போது கடவுளருள் தோன்ற ஆரம்பிக்கின்றது. கடவுள் குருவுருக் கொண்டு பக்தனுக்குத் தோன்றி, ஸக்தியந்தைப் போதித்துத் தன் இணக்கத்தால் அவன் சித்தஞ்சைச் சுத்தம் செய்கிறார். பக்தன் மனம் பலமடைந்து அத்தன்முகப்படுகிறது. (ஆன்ம) தியானத்தால் அது இன்னும் சுத்தப்பட்டுச் சிறிதும் அலைவற்றுச் சும்மா நிற்கிறது. அந்த அமைதியான ஆகாசமே ஆத்மா. குரு வெளியு முள்ளார்; உள்ளு முள்ளார். வெளியிலிருந்து மனம் உண்முகமாகப் படித் தன்ருகிறார். உள்ளிலிருந்து மனத்தைத் தன்வசப் பிழுந்து, அதை அமைதியாக வைத்துக் கொள்ள உதவுகிறார். இது தான் குரு கிருபை. தெய்வம், குரு, ஆத்மா இவை ஒன்றே!"

மேலேழுந்தவாரியாக நோக்குவோர்க்கு, இவ் வத்தியாயத்தில் விரித்துக் கூறப்படும் பக்திப் பள்ளியின் ஐந்து வகுப்புக்களும் இந்து மதத்தார்க்கு மட்டுமே பொருந்தக் கூடியதாகத் தோன்றலாம். ஆனால் உண்மையில் அது அப்படியல்ல. இங்கு விளகப்படும் பக்தியின் ஐந்து வகைகளும் இந்து மதத்திற் பிரபலமாயுள்ள பக்தி தெறியின் பாங்குக் கேற்பவே வகுக்கப்பட்டிருந்தாலும், வெளிமுகத்தில் அதுஷ்டிக்கப்படும் வெறும் சடங்குகளைப் பொருத்து நாம் இங்கு இவ்வை வகை வகுப்புக்களைப் பிரிக்கவில்லை. அதுஷ்டானங்கள் மதத்திற்கு மதம் வேறுபடலாம். ஆயினும், எம் மதத்தைச் சேர்ந்தவனாயிருந்தாலும் அவ்வம் மதக் கடவுளிடம் கொள்ளும் உள்ளன்பின் பரிசுத்த நிலைக்கேற்பவே, அவனது பக்தியை ஐ வகைப்படுத்தி யிருக்கிறோம். ஆகவே இவ் வகுப்புக்கள் எம்மதத்தார்க்கும் பொருந்தக் கூடியதே. இந்து மதமோ பலதரப்பட்ட மக்கள் ஒவ்வொருவருக்கும் அவரவரது பலவேறு ஆசைகளுக்கும் தேவைகளுக்கும் தக்கவாறு கடவுளை உபாசிக்க இடந்தருவதாய், மிக விசாலமான மதமா யிருப்பதால், மேற்காட்டிய ஐந்து வகுப்புக்களிலும் ஒரு தனி மனிதனது அன்பு எவ்வாறு மெல்ல மெல்ல சுத்திகரிக்கப்படுகின்றது என்பதை விபரமாகவும், தெளிவாகவும் எடுத்து விளக்க இத்துமத சம்பிரதாயப்படியே, பிரித்து விளக்கிக் காட்டுவதே சுலபமாகின்றது. பின் வரும் ஐந்து வகுப்புக்களுள் சிலவற்றிற் காட்டப்படும் இத்துமத வழி

பாடுகளின் புறச் சின்னங்கள் பிறமதங்கள் சில வற்றில் இடம் பெறவில்லை என்றாலும், அந்தப் பிற மதத்தினர் ஒவ்வொருவருள்ளத்திலும் உள்ள பக்தி அல்லது அன்புணர்ச்சியின் காரதம்மியமும் இவ் வை வகைப் பாகுபாட்டுக்கும் உட்பட்டதாகவே தான் இருக்கிறது. எனவே ஒருவன் எந்த வகுப்பில் உள்ளவன் என்பதை அவன் வெளியில் பின்பற்றும் வழிபாட்டுக் கிரியைகளைக் கொண்டு தீர்மானிக்காமல், அவனுள்ளத்தில் இருக்கும் சுத்தமாக்கப்பட்ட அன்புணர்ச்சி, நம்பிக்கை, சரணாகதித் தன்மை இவற்றைப் பொருந்தே அவன் இருக்கும் வகுப்பு தீர்மானிக்கப்படுகின்றது.

மேலும் இவ் வைந்து வகுப்புக்களுள் சிலவற்றிற் செய்யப் படும் வழிபாட்டு முறைகளின் புறச் சின்னங்கள் சில, சிற் சில மதங்களுக்குப் பொருந்தாத தாகக் காணப்பட்டாலும், அந்தந்த மதத்திலுள்ள மக்களின் உள்ளத்தில் உள்ள பக்தியில் தாரதம்மியங்கள் ஏதாவதொரு விதத்தில் ஒவ்வொரு மதத் தாராலும் கையாளப்பட்டே வருகின்றன! உதாரணமாக, ஸ்ரீ, “இந்து மதத்தார் வழிபடுவது போன்ற நானாவித தெய்வ நாமரூபங்கள் கிறிஸ்துவ மதத்தி லில்லை. ஆகவே இப் பக்திப் பள்ளியின் இரண்டாம் வகுப்பு என்பது கிறிஸ்துவ மதத் தார்க்குப் பொருந்தாததே” என்று கூறலாம். ஆனால் நெருங்கி வந்து கிறிஸ்துவ சகோதரர்களின் நம்பிக்கைகளையும் மனோ பாவங்களையும் நன்கு கவனித்தால் ஒன்று விளங்கும். இந்து மதத்தில் இரண்டாம் வகுப்பாகக் கூறப்படும் நானா தெய்வ உபாசனையானது கிறிஸ்துவ மதத்திலும் வேறொரு வகையிற் கையாளப் படுகின்றது. அதாவது, ரோமன் கத்தோலிக்க சர்ச்சிலும் Eastern Orthodox சர்ச்சிலும் கிறிஸ்துவ மக்கள் தத்தம் பலவித கோரிக்கைகளை நிறைவேற்றித் தரக் கூடியவை யாகவும், பலவித இன்னல்களைப் போக்கக் கூடியனவாகவும் பலவிதத் தனிப்பட்ட சக்தி யுள்ளவர்களாக பல (Saints) முனிவர்களையும் விசேஷப்படுத்தித் தோழுது வேண்டிக் கொள்வதுண்டு. இவ்வாறு நானா தெய்வ உபாசனைகளை நாடும் மனோ பாவம் ஒவ்வொரு மனிதனிடமும் (எம் மதத்தாராயினும்) இயல்பாகவே இருப்பதில் வியப்பொன்று மில்லை. ஏனெனில் ஒவ்வொரு மதத்திலும் பலவேறு குண இயல்புகளைக் கொண்ட மக்கள் எண்ணற்றவர்கள் இருப்பதால், அன்னோர் அனைவரது அன்புணர்ச்சிகளையும் வழிபடு முறைகளையும் ஒரு குறிப்பிட்ட

தெய்வத்திடம் மட்டுமே செலுத்த வேண்டுமென்று கட்டாயப் படுத்த முடியாது. ஒரு மதமானது தம்மகத்தேயுள்ள மக்கள் ஒவ்வொருவரின் தாரதம்மியமுள்ள அன்புணர்ச்சிக்கும், பேதபாவ வழிபாடுகளுக்கும் அவரவர் இஷ்டப்படி அனுமதிக்காமல் இருத்தமாயின், அவர்களது மனோநிஷ்டாப்சனைப் பூர்த்தி பண்ணி வைக்கத் தவறுவதால் அது காலக் கிரமத்தில் மெல்ல மெல்ல கடின மடைந்து விடும். நம் பக்திப் பள்ளியின் வகுப்புக்கள் ஐந்திலும் காணப்படும் அன்புணர்ச்சியின் ஏற்றத் தாழ்வுகளுக்கு மக்களிடம் ஏதாவதொரு விதத்தில் அனுமதி கொடுத்து வரும் மதங்கள் மட்டுமே தலைமுறை தலைமுறையாகப் பன்னெடுங்காலம் பார்மேல் செழித்து நிற்கின்றன.

நம் பக்திப் பள்ளியின் வகுப்புக்கள் ஒன்றுக்கொன்று உயர்வாகும் வரிசையில் வைத்துக் கூறப்பட்டிருக்கிற தென்னுலகம், கீழ் வகுப்புக்கள் கண்டிக்கப் படுவதாக வாசகர்கள் கொள்ளக் கூடாது. கீழ்வகுப்புக்கள் ஒவ்வொன்றும் அதற்கடுத்த மேல்வகுப்புக்கு ஜீவனை அழைத்துச் செல்ல அமைந்திருக்கும் படிக்கட்டுக்களே யாகையால் ஒவ்வொன்றும் அவசியமானதே. உண்மையும் உத்தமமான 'ஸ்வாத்ம பக்தி' என்னும் ஐந்தாம் வகுப்புக்கு மனிதனை அழைத்துச் செல்வதற்காகவே, கீழேயுள்ள நான்கு வகுப்புக்களின் அமைப்பும் வேதங்களால் அனுமதிக்கப்பட்டிருக்கின்றது. ஆனால் மனிதன் ஒரு வகுப்பிலிருந்து மற்றொரு வகுப்புக்கு உயரும் போது அவனது பக்தி அல்லது அன்பின் தன்மையும் சிறிது சிறிது தாகச் சுத்தப்பட்டு மேன்மை யடைவதால் ஒன்றுக்கொன்று உயர்ந்ததாக அவ் வகுப்புக்களைச் சுட்டிக்காட்ட வேண்டி வருகிறது. ஒவ்வொரு கீழ்வகுப்பும் அதற்கடுத்த மேல்வகுப்புக்கு நம்மை ஏற்றிவிடும் ஏணிப்படி எவ்வதால், ஒவ்வொன்றும் தத்தம் நிலையில் முக்கியமானதே யாயினும், நாம் ஒவ்வொரு கீழ் வகுப்பிலும் உள்ள அன்பின் தூய்மைக் குறையை நன்கு அறிந்து கொள்ள வேண்டும். துவித பக்தி பாவம் யாவற்றுள்ளும் மிகச் சிறந்ததான குருபக்தியை ஒருவன் நான்காம் வகுப்பிற் பெற்றிருக்கும் போது கூட, ஐந்தாம் வகுப்பில் அவன் பெறப்போகும் ஸ்வாத்ம பக்தியை விட அது எந்த விதத்திற் சிறிது குறையுடையது என்பதை நான்காம் வகுப்பில், குரு-சீட சம்பாஷணை வாயிலாகக் காட்டப்படுவதிலிருந்து நாம் தெரிந்தென விளங்கிக்கொள்ள முடிகிறதல்லவா?

இவ்வாறு மிகச் சிறந்த குரு பக்தியைக் கூட ஐந்தாம் வகுப்பிலிருந்து நோக்குமிடத்து குறை சொல்லக் கூடிய சந்தர்ப்பமும் இவ் வந்தியாயத்திற் காட்டப் படுகின்ற தல்லவா? கூர்மதியுள்ள வாசகர்கள் இதை ஒரு கண்டனமாகக் கொள்ளமாட்டார்கள் அல்லவா? அதுபோலவே, ஒவ்வொரு வகுப்பிலும் அதற்குக் கீழுள்ள வகுப்பின் பக்தியிற் குறை காண்பதும் கூறுவதும் ஆக்க பூர்வமாய் மேலும் ஊக்கம் அளிப்பதற்கே யன்றி ஒரு கண்டன மல்ல என் றறிய வேண்டும். ஏனெனில் இதன் மூலம் கீழ் வகுப்புக்களிலுள்ள ஈழைகளை நாம் அறிந்து கொண்டாலன்றி, அவைகளைக் களைந்து சுத்தப் படுத்தி மேல் வகுப்புக்களுக்கு முன்னேற முடியா தல்லவா?

இனி இம் மனிதன் எவ்வாறு முதல் வகுப்பில் நுழைகின்றன என்பதையும், பிறகு கிரமமாக எவ்வாறு மேல் வகுப்புக்களுக்கு உயர்கின்றான் என்பதையும் காண்போம். 'வலிமையே ஞாயம்' (might is right) என்ற மிருக ஞாயத்தைக் கையாண்டு தான் இச்சித்த வெல்லாம் எய்தி விட முடியாதென் றறிந்த மனிதன் ஆசிரியரிடம் வந்து:

“சுவாமி, இவ் வுலகில் நான் விரும்பியவற்றை யெல்லாம் அடைய முடியாதபடி என் தேகம் அற்ப சக்தி யுடையதாயிருக்கின்றது. என் புத்தி வலிமையாலுங் கூடச் சாதித்துக் கொள்ளக் கிட்டாத ஆசைப் பொருள்களோ என் கண்முன் அளவிறந்து காணப்படுகின்றன இதனால் நான் திருப்தி யற்றவனாய்த் துன்புறுகிறேன். என் இஷ்டங்கள் எல்லாம் விரைவில் நிறைவேற ஏதாவது சுலபமான வழி யுள்ளதா?” என்று ஆசிரியரிடம் ஆலோசனை கேட்கிறான்!

“உண்டு! உன் இயலாமையின் (அசக்தத்தின்) காரணத்தை முதலில் உணர். இவ் வுலகம் ஈசன் படைப்பு; அவாது சொத்து. அதில் உனக்கு வேண்டியதைப் பெற விரும்பினால், நீ அதற்காகக் கொடுக்க வேண்டிய விலை யொன்றுண்டு. அதைக் கொடாமல் உன் வலிமையைக் காட்டி அவர் சொத்தை அபகரித் தனுபவிப்பது என்பதே பாபம், அதர்மம் எனப்படும். தர்மமே அவருடைய சொத்தாகிய உலகை நீ அனுபவிப்பதற்காகக் கொடுக்கும் விலையும், உபாயமும் ஆகும்! தர்மத்தை அறியாமல் இது

வரை நீ நடந்துகொண்டதால்தான் பாபங்களால் உன் வலிமை (சக்தி) குன்றிவிட்டது. தர்மத்தை அறிந்து உன்னுற் கையாளப் படுகின்ற காரியங்களே (மனோ வாக்குக் காயங்களாற் செய்யப் படும் முயற்சிகளே) 'விற்றித கர்மங்கள்' அல்லது 'சற் கருமங் கள்' எனப்படும். அவைகளைக் கேட்டறிக. நீ எவ்வெப் பொருள் களை இவ் வுலகிலும் பிற உலகங்களிலும் அடைந்து அனுப விக்க விரும்புகிறாயோ அவை ஒவ்வொன்றையும் அடைவதற் கான கர்மங்கள் இன்னின்னவை; அவைகளை இயற்றும் முறை கள், கால தேசாதிகள் இன்னின்னவை; இன்னதைச் செய் தால் இன்னதை அடையலாம்" என்று ஆரம்பித்து வேதம் மனி தனின் பல்வேறு முகப்பட்ட ஆசைகளை யெல்லாம் பூர்த்தி செய்து கொள்வதற்கான பல்வேறு காமிய கர்மங்களை, அவை யவை இயற்றப்பட வேண்டிய விதி முறைகளோடு ஸாங் கோபாங்கமாகக் கர்மகாண்டத்தால் முதலில் இம் மிருக மனிதனுக்கு உபதேசிக்கின்றது!

இவ் விகித யஜ்ஞங்களைச் செய்து முறைப்படி வாழ ஒத்துக் கொண்டு அந் நித்திய கர்மானுஷ்டானங்களைத் (அவை புண்ணிய கர்மங்கள் மட்டுமன்றிக் கடமையு மாம்) தவறாமல் அனுஷ்டித்துவரும் மனிதன் இப் பள்ளியில் முதல் வகுப்பிற் சேர்க்கப்பட்டவ னாகின்றான். இது விஷய பக்தியே யாயினும், தன் அசக்தத்தை யுணர்ந்து, தன்னினும் பெரியோர்களை மதித்து. அவர்களது அறிவுரைகளுக்கு அடங்கி நடக்கவாவது ஒருவன் ஒத்துக்கொள்ளும் அளவிற்கு அகங்காரம் அடங்கப் பெற்றவ னாகின்றான் எல்லவா? இதுவே இப் பள்ளியில் முதல் வகுப்பில் அவன் சேருவதற்கான தகுதி யாகும். இச் சிறிய அளவிற்குட அகந்தை அடங்கிப் பெரியோர்கட்கும் சாஸ்திரங் கட்கும் கட்டுப்பட விரும்பாத மக்களும் உண்டல்லவா? அத் தகையோர் இன்றும் என்றும் இருந்தே வருகின்றனர். அவர்க ளெல்லாம் பள்ளிக்குச் செல்ல விரும்பாது வெளியில் வீதியில் வீணே யலையும் அடங்காச் சிறுர்க்குச் சமான மானவர்களே யாகும்!

உலகில் எத்தனைவித மனிதர்க ளுண்டோ அத்தனைவித பேத மனங்களும் உண்டன்றோ? வெளிப் பொருள்களின் லிருந்து தான் சுகம் வருகிற தென்ற தப் பெண்ணமுள்ள ஒவ்வொரு மனத்திற்கும் அதனதன் ருசிக் கேற்றபடி எத்தனையோ வித

வெளிப் பொருள்கள் தேவைப்படுகின்றன வன்றோ? அத்தனைக் கோடிக் காமியங்களையும் அவரவர்கள் அடைவதற்குரிய கர்ம வழிகளையும் வகுத்துத் தரவேண்டிய அவசியம் ஏற்படுகின்ற தன்றோ? ஆகையால்தான் வேதங்களிற் கர்மகாண்டப் பகுதி மிகமிக விரிந்தும் சிக்கலானதுமாய்க் காணப்படுகின்றது! பொன், மணை, நிலம், கல்வி, புகழ், நீண்ட ஆயுள், ஆரோக் கியம் முதலிய பலவகைப்பட்ட உலக விஷயப் பொருள்களின் ஈட்டமே சுக சாதனங்கள் என்ற தப்பறிவே பெரும்பாலான மக்களின் தீர்மானமாக இருப்பதால், ஓர் தாய் தன் குழந்தை யின் திருப்திக்காக அது கேட்பவை பயனற்ற பொருள்க ளாயினும் இரக்கத்துடன் கொடுத்துதலுவது போலவே, உண்மை யில் விஷயப் பொருள்கள் சுகந்தருவன அல்ல வென்றாலும்,* அவற்றில் மயங்கி யிருக்கும்வரை, அம் மக்களுள் ஒவ்வொரு வரின் விஷய விருப்பத்தையும் பூர்த்தி செய்விந்து அதுக்கிரகிக் கும் நோக்கத்துடனேயே கர்ம காண்டமும் வேதங்களில் மிகுந்த அளவில் விவரிக்கப்பட வேண்டிய தாயிற்று! மனிதன் இவ்வாறு கர்மங்களையும் தர்மங் (ஒழுங்கு)களையும் பேரூக் கத்துடன் கடைப்பிடித்து, அக் கர்ம பலனாகிய விஷய சுகங் களைப் புஜித்து மகிழ்ச்சி யடைகின்றான். ஆயினும் என்ன?

ஓர் பெரிய அணைக்கட்டின் நீரை ஓர் சிறு அரை அங் குலக் குழாயின் வழியே வடித்துக் காலிசெய்ய முயல்வது போல, மனிதனின் அளவற்ற ஆசை வெள்ளத்தை கர்ம-தர்மக் குழாயின் வழி வடித்து முடிப்பதில் ஏற்படும் பெரும் தாமதத்தை எந்த ஜீவனும் பொறுத்துக்கொண் டிருக்க முடிவ தில்லை யல்லவா? விதிக்கப்பட்ட ஒழுங்குகளின்படி அந்தந்த வேள்விகளைச் செய்தா லொழிய அவை தக்க பயனைத் தரா மையை உணரும் மனிதன் அவ் வொழுங்குகளுக் கேற்றபடி அந்தந்த யஜ்ஞங்களுக்குத் தேவையான சாமக்கிரிகளைத் தேடி அல்ல லுறுகிறான். அற்ப வேள்விகளுங்கூட, முறை வமுவாமல் நடத்தப்பட வேண்டு மென்றால், மிகுந்த பிர யாசைக்குப் பிறகே இயற்றப்பட வியல்கின்றன. இராஜகுய யாகம் செய்து உலகச் சக்கரவர்த்தி யாகி ராஜ போகங்களை நுகர்வ தென்றால் எம் மனிதனுக்குத்தான் இஷ்ட மிராது!

*இத் நூலின் முதற் பாகத்தின் இரண்டாம் அத்தியாயம் இங்குப் படித்துணரத் தக்கது.

ஆனால் அதற்கு வேண்டிய சாமக்கிரிகளைப் பெற பேரரசர்களால் மட்டுந்தானே முடியும்? அதன்மேல் ஆசை மாத்திரமுள்ள அற்ப மனிதன் சாமக்கிரிகளுக்கு எங்கே போவது? அத்தகைய யஜ்ஞங்களை இயற்றி முடிக்குமுன் இடையில் வரும் இடைபுறங்களும் எத்தனை வெத்தனையோ! மனிதன் தன் தகுதிக்கும் திறமைக்கும் மேற்பட்ட கர்மங்களினால் மட்டுமே அடையக்கூடிய சுகங்களானாலும் சரி, அவற்றை ஆசைப் படாமல் இருப்பானா? மாட்டான்! இவ்வாறு, தன் பலவகைப்பட்ட ஆசைகளையும் பூர்த்தி செய்துகொள்ளும் நிமித்தம் பலவகைப்பட்ட கர்மானுஷ்டானங்களைச் சிரத்தையுடன் கருத்துடன் நடைபிடிக்கிற கீழ்மேல் உலகங்களில், பலவேறு பிறவிகளில், அவற்றின் பலன்களை அனுபவித்து வரும் மனிதன், நெய்யிடப்பட்ட நெருப்பை போல, விஷயானுபவத்தால் தன் ஆசைகள் மேன் மேலும் பெருக்கப்பட்டவனே யாகின்றான். விஷயானுபவங்கள் கிடைக்கக் கிடைக்க, விஷயாசைத் தீயும் மேன் மேலும் ஒங்கி எரியவே ஆரம்பிக்கும்.

“நிமிர்ந்தெழுத லன்றி நெருப்புநெய் யாவே
அமர்ந்ததணி வெய்தாத வாதே—சுமைத்ததம்
காமங்கை கூடுங் களிப்பானே காமத்தீ
ஏமங் கொடுதணித லின்று.”

—குருவாசகக் கோவை-592.

வேறும் தேக-புத்தி மாத்திர உபகரணங்களாற் செய்யப்படும் ஜட கர்மங்கள்* எல்லைக்குட்பட்டதோர் சிறிய அளவே பலன் தரக் கூடியவையாக அமைவதையும் அவன் உணர்கிறான். தன் முயற்சியின் வடிவான இக் கர்மங்களைவிட இன்னும் துரிதமாகவும், பெரு மளவிலும் பலனளிக்கக்கூடிய உபாயங்கள் வேறென்று மில்லையோ என்று மீண்டும் ஏங்குகிறான். தனக்குக் கர்ம வழி காட்டிய ஆசிரியரிடமே இதற்கும் ஏதாவது வழி கிடைக்கும் என்று நம்பி, மறுபடியும் தன் ஆசிரியரிடம் (வேதத்தினிடம்) வருகிறான்.

மனிதன் தனக்கு முதல் வதப்பிற் போதிக்கப்பட்ட கர்ம நெறிகளை ஒழுங்காகக் கடைப்பிடித்து ஒழுக்கியதால்தான் அதன் விளைவாகத் தனக்குத் தற்போது தோன்றி யிருக்கும்

*ஜட கர்மங்கள்:- கர்த்த னாகிய கடவுளின் ஆஜ்ஞையால் லந்தித் தாமே பலன்தர இயலாதன வாகவின் ‘ஜட கர்மம்’ எனப்பட்டது. 277ஆம் பக்கத்தில் வரும் கீழ்க் குறிப்பை நோக்குக.

‘கர்ம அலுப்’பிற்கு வந்து சேருகிறான். இதற்குள் அவனுக்குப் பல்லாயிரக் கணக்கான பிறவிகள் வந்து போய்விடலாம்! அவ் வளவு காலமும் அவன் முதல் வகுப்பிற் படிப்பவனே! இந்த கர்ம அலுப்பாகிய பக்குவம் அவனுக்கு உண்டாவதே முதல் வகுப்பில் அவன் இவ்வளவு காலமும் ஒழுங்காகப் பூரணப் பயிற்சி பெற்றவன் என்பதைக் காட்டுகின்றது! இம் முதல் வகுப்பிற் கற்பவர்கள் இன்றுங்கூட நம்மிடையே அநேகர் உளர். அத்தகையோர் தற்காலப் பள்ளிப் படிப்பில் சர்வகலா சாலைப் பட்டதாரிகளாகக் கூட இருக்கலாம். ஆயினும் அவர்கள் நம் ‘பக்திப் பள்ளி’ யில் முதல் வகுப்பிலேயே இன்னும் படித்து வருபவர்க ளாகும்! வேதங்கள் காட்டும் கர்ம நெறி களைக் கடைப் பிடிப்பதற்குக் கூட இணங்கி வராமல், ‘கண்டதே காட்சி; கொண்டதே கோலம்’ என்று தீர்பவர்களாய், இம் முதல் வகுப்பிற்கூடச் சேராமல், பள்ளிக்கு வெளியில் விலங்கினம்போல் வாழ்வோரும் நம்மிடையே இன்னும் கோடிக் கணக்கிற் காணப்படுகின்றன ரென்றால், முதல் வகுப்பிலுள்ளவர் களைப் பற்றி வருத்தப் படுவானேன்!

முதல் வகுப்பிற் சேர்ந்து பயிற்சிபெற்ற மனிதன் அதன் முடிவில் மேற் காட்டியபடி ஆசிரியரிடம் வருகின்றான். “சுவாமி, விதித்த கர்மங்கள் எண்ணி லடங்காதனவா யிருக்கின்றன. அவற்றைச் சரியாக முற்றும் செய்து முடிக்கத்தக்க சக்தியும் நேரமும் அற்றவனா யிருக்கிறேன். ஆயினும் அவைகள் யாவற் றின் பலன்களாகிய இகபர சம்பத்துக்களையும் அடைந்து அனுபவிக்காமல் எனக்குத் திருப்தி யுண்டாகாது. ஆகையால், கர்மங்களைவிடச் சற்று எளியதும் அதிகப் பல னளிப்பது மான வேறேதேனும் உபாயங்கள் உண்டோ என்று அறிந்து பின் பற்றத் தங்களை நாடி வந்தேன்” என்று முறையிடுகின்றான்.

“உண்டு; வழி யிருக்கின்றது! உன் கர்மங்கள் அனைத் தும் தாமே பலனைக் கொடுத்துவிடா! கொடுக்கவும் முடியாது! கர்மங்கள் வெறும் ஜடமே!”* அவைகள் பலனைத் தருவது

*கன்மம் பயன்றரல் கர்த்தன தானையாற்

கன்மங் கடவுளோ வுந்தீபற

கன்மஞ் சடமதா லுந்தீபற.

—உபதேச வுந்தியார்-1

தாருக வனத்தில் தவஞ் செய்துகொண் டிருந்த தவசிகள் தம் முயற்சியால் இயற்றுங் கர்மங்களாலேயே எண்ணியவை யாவும்

(கர்த்தனாகிய) கடவுளின் ஆஜ்ஞைப் படியே யாகும். தம்பை உபாசிப்பவனுக்குப் பல்வேறு பலன்களையும் விரைவிற் கொடுக்கும் சக்தி யுள்ளவையென்றாய், உபாசிப்பதற்குச் சலபமாய் இறைவனின் பல்வேறு சகுண நாம ரூப மூர்த்திகள் உண்டு. ஆகையால், நானு தெய்வரூபமான அங் விசுவர மூர்த்திகளை நீ உபாசித்தால் அவர்களது அனுக்கிரக சக்தியால் உனது நிறைந்த பிரயாசையிலேயே நிறைந்த பலன்கள் நீ விரும்பியவாறு உனக்குக் கிட்டும். நீ எடுத்த எக்காரியங்களும் விக்ஷிண மின்றி முடிவுபெற வேண்டுமானால் விநாயகரைப் பூஜி! கல்வி, புகழாதிக்களை மிகவும் பெற்று மேன்மை யடைய நீ விரும்புவா யாயின் சகல வித்தைகளையும் எளிதில் வழங்கியருளும் சக்தியுடைய இறைவனின் சகுண ரூபமாக விளங்கும் சரஸ்வதியை வழிபடு! பொன், புத்திரர், நிலம், மனையாதி அஷ்டாடைசுவரியங்களையும் நிறைய அடைய விரும்புவா யாயின் மகாலக்ஷ்மியை உபாசி! இது போன்றே உனது பல்வேறு இஷ்டங்களையும் பூர்த்தி செய்விக்கத் தக்க இறைவனின் நாம ரூபங்கள் சிவனாகவும், விஷ்ணுவாகவும், முருகனாகவும், தேவியாகவும் இவர்களின் எண்ணிறந்த பல்வேறு அம்ச தெய்வங்க ளாகவும் உள்ளன. இத் தேவ தேவியர்கள் ஒவ்வொருவரையும் பூஜிக்கத் தக்க மந்திரங்களும் பூஜா விதிகளும் இருக்கின்றன. மேலும், உன் சக்தியைப் பெருக்கிக்கொள்ள யந்திர, தந்திராதி உபாசனை மார்க்கங்களும்* இஃதா மிகப் பலவாய் உள! உன் விருப்பத்திற்கும் தேவைக்கும் ஏற்றபடி இவை யாவற்றையும் கைக்கொண்டு உன் தெய்வோபாசனையை ஆரம்பி! கர்மங்களை விட தெய்வோபாசனையால் காரியங்கள் எளிதில் ஏராளமாய்க் கை கூடும்!" என்று கூறி வேதமாகிய ஆசிரியர் நானு தெய்வ உபாசனை நெறியை அம் மனிதனுக்கு உபதேசிக்கின்றார்!

எய்திவிடலாம் என்ற தவறான கருத்தைக் கொண்டிருந்தனர். முடிவில் அவர்களது கர்வமடக்கி முக்தி வழியை உபதேசித்த சிவபிரானது உபதேச சாரமே ஸ்ரீ ரமண பகவானருளிய இவ்வுபதேச அந்தியார் என்னும் நூலாகும்.

*இராவணனும் அவனை யோத்த அசுரர்களும் இம் முறைகளால் மிக்க வலிமை பெற்றுப் பூலோக, சுவர்க்க லோகங்களையும் வென்று ஆளக் கூடியவர்களாய் விளங்கினர்!

தன் முயற்சிகளான கர்மங்களைச் சார்ந்து நிற்பதைவிட உபாசனையால் தெய்வங்களின் சகாயத்தைப் பெற்று ஏராளமான இகபர சுகபோகங்களை எளிதில் அடையலாம் எனக் கேள்விப்பட்டதும் அம் மனிதன் மிகுந்த நம்பிக்கையுடனும் மகிழ்ச்சியுடனும் நானு தெய்வ உபாசனைகளை உற்சாகமாய் மேற்கொள்கிறான்! கர்ம முனைப்பான தன் முயற்சியும் சக்தியும் அற்பம் என்று கண்டுகொள்வதும், தனக்குமேல் சக்திவாய்ந்த பரம்பொருள் உண்டு என்பதை ஏற்றுக் கொள்வதும், அத் தெய்வங்களிடம் நம்பிக்கை கொள்வதும் இப்போது அவனது அறிவிற் புதிதாக ஏற்பட்டுள்ள முன்னேற்றங்களாம்.

“ஏதுமிய லாதுதன லென்றறிந்தா னாகிலழைக்
காதிறையை யாதுசெய்வன் கைகூப்பி? - ஆதலினால்
தன்னசக்தி யோருந் தரத்தளவே லெளகீகன்
றன்னகத்து பக்திவருந் தான்”

—சாதனை சாரம்-110.

ஸ்ரீ பகவான் அருளிய உபதேச வுந்தியார் என்னும் நூலின் உபோற்காதமாக ஸ்ரீ முருகனார் என்னும் சீரிய ரமண பக்தர் இயற்றிய முதல் நான்கு பாடல்கள் இக் கருத்தை விளக்குவனவாம்.

தாரு வனத்திற் றவஞ்செய் திருந்தவர்
பூருவ கன்மத்தா லுந்தீபற
போக்கறை போயின ருந்தீபற.

கன்மத்தை யன்றிக் கடவு ளிலையெனும்
வன்மத்த ராயின ருந்தீபற
வஞ்சச் செருக்கின லுந்தீபற.....

கன்ம பலந்தருங் கர்த்தற் பழித்துச்செய்
கன்ம பலங்கண்டா ருந்தீபற
கர்வ மகன்றன ருந்தீபற.

காத்தரு ளென்று கரையக் கருணைக்கண்
சேர்த்தருள் செய்தன னுந்தீபற
சிவனுப தேசமி துந்தீபற.

அத் தெய்வத்தின் முன் தான் அடங்கி, அதன் தயவை நாடி வணங்கும் அளவிற்கு அகந்தைத் தினவு அடங்கப் பெற் றிருப்பதே இப்போது அவனுக்குக் கர்மங்களைக் கடைப் பிடித்ததன் விளைவாகக் கிடைத்த உண்மையான பெரும் பயன்!

இதனால் மனிதன் பக்திப் பள்ளியில் இரண்டாம் வகுப்பிற்குத் தேறியவனாகிவிடுகிறான்!

தெய்வத்தை நாடிப் பணியும் பக்தனாக மாறியுள்ள இம் மனிதன் தன் மனோ பிஷ்டங்கள் எனவ பெவையோ அவைகளை யெல்லாம் பூர்த்தி செய்து தரும் நானு தெய்வ நாம ரூபங்களை, அவையவைகளுக் கேற்ற மந்திர, யந்திர, தந்திர சாதனங்களுடன் மிதந்த சிரத்தையோடு சதாகாலமும் உபாசிக்க ஆரம்பிக்கின்றான். உலகில் ஆஸ்திகர்கள், பக்தர்கள் என்ற பெயருடன் தற்காலம் காணப்படுபவர்களுள் பெரும் பான்மை மக்கள் இந்த இரண்டாம் வகுப்பிற் சேர்ந்துள்ளவர்களே. தாம் கடவுள் பக்தியுள்ளவர்களாக இவர்கள் கூறிக் கொள்வர்! ஆயினும் என்ன? இவர்களது பக்தி யெல்லாம்—பிரிய மெல்லாம்—இவர்கள் நாளும் காமிய உலகப் பொருள்களின்மே லன்றோ? இவர்கள் பக்தி செய்வது—விரும்புவது—இக் பர(சுவர்க்க)காமியங்களையே! அதற்குச் சகாயம் செய்யவே இவர்கள் தெய்வங்களைக் கூப்பிடுகின்றனர்! தெய்வங்கள் இவர்களுக்குச் சகாயிகளாக மட்டுமே தேவைப் படுகின்றன! பக்தியோ விஷய பக்தி; தெய்வ பக்தி யல்ல! தெய்வம் இவர்களது சகாயி மட்டுமே!

“கோரிக்கை முன்னிட்டுக் கொண்டிறையைக் கும்பிடலக் கோரிக்கை தன்னையே கும்பிடல்.....”

—குருவாசகக் கோவை-683.

வேதப் பள்ளியிற் சேருமுன் மனிதனின் பிரிய வுணர்ச்சி—பக்தியானது—விஷய பக்தியே. அப்போது அதை நிறைவேற்ற அவனது தேக-புத்தி பலமே சகாயமா யிருந்தது. பிறகு முதல் வகுப்பிற் சேர்ந்திருந்த பொழுதும் மனிதனின் பிரிய வுணர்ச்சி—பக்தி—யானது விஷய பக்தியே. அப்போது அதை நிறைவேற்றக் கர்மங்கள் சகாயங்களா யிருந்தன. அவ்வாறே, இப்போது அம் மனிதன் உள்ள இரண்டாம் வகுப்பிலுங்கூட பக்தி விஷய பக்தியே! இப்போது கர்மங்களுக்குப் பதிலாக நானு தெய்வங்கள் அதை நிறைவேற்றித் தரும் சகாயிகளே யாகின்றனர்! இந் நிலையிலுள்ள மனிதன் மிக உற்சாகத்துடன் தனது இரண்டாம் வகுப்புப் பாடங்களாகிய நானு தெய்வ உபாசனையில் ஈடுபடுகின்றான்!

“திருப்பதிக்குப் போய்வந்தேன்; ஏழுமலையான் ஐசுவரியம் தருவான்; ஆரோக்கியம் தருவான்! பழனி முருகனுக்குப் பாற்

காவடி யெடுத்தேன். பஞ்சாமிர்த அவிஷேகங்கள் செவ்வனே செய்தேன்; திருமுருகாற்றுப் படை பாராயணம் செய்கிறேன்; சகல பிணிகளும் கேடுகளும் நீக்கி இகபர நலனைத் தருவான் ஷண்முகன்; அவனருளால் சகல பீடைகளும் நீங்கி என் குடும்பம் செளக்கிய மடையும்! காசி ராமேசுவர தரிசனமும், கங்கா யமுனா தீர்த்தாடனமும் செய்துள்ளேன்; அதனால் எனக்குச் சற்புத்திர சந்தானம் ஏற்படும்! 'ஆதிந்ய ஹ்ருதயம்' பாராயணம் செய்து வருகின்றேன்; நீதி மன்றத்தில் என் எதிரிகள் என்னை என்ன செய்துவிட முடியும்? தொட்ட காரியந் துலங்க வேண்டு மல்லவா? அதனால் விநாயகரை விடாமற் பூஜிக்கின்றேன்! லக்ஷ்மி அஷ்டோத்தரசதமும் ஸஹஸ்ர நாமமும் வருஷம் முழுவதும் பாராயணம் உண்டு; லக்ஷ்மி தேவியின் கடாசுடி எனக்குக் குபேர சம்பத்தையும் கொடுக்கும்! லலிதா ஸஹஸ்ர நாமமும் திரிசதியும் சண்டிகா ஹோமமும் ஸ்ரீ சக்ர பூஜையும் நான் தவறுவதே யில்லை; அம்பாள் தான் எனக்கு எல்லா பாக்கியங்களையும் அருள்கின்றாள்! சிதம்பரம் நடராஜா, அண்ணாமலை யப்பன், காளத்திநாதன், மகாலிங்கப் பெருமான், வைத்திய நாதனான வைத்தீசுவரன், கைலாயபதியாகிய எல்லா சிவ மூர்த்திகளையும் போய்த் தரிசித்தே தீருவதாக இருக்கிறேன்; சிவாஷ்டோத்தரசதமும் ஸஹஸ்ர நாமார்ச்சனையுங்கூட செய்து வருகின்றேன். இவ் வுலகிலும் மறு உலகிலும் எனக்கு வேண்டிய தெல்லாம் தரும் மஹேசுவரன் அவரல்லவா? பரமேசுவரன் திருவருளே எனக்கு எல்லாவற்றையும் சாதித்துத் தரும்! அனுதினமும் காலை நண்பகல் மாலை யில் சந்தியா வந்தனத்துடன் ஆயிரம் காயத்ரி ஜபம்! பார் என்னை! எவ்வளவு தேஜசும் சக்தியும் எனக்கு உண்டாகி யிருக்கின்றன! ஸ்ரீமத் பகவத் கீதை பாராயணம், இராமநாம சங்கீர்த்தனம், இராம நவமி மஹோற்சவம் இவைகளை எப்படியும் வருடந்தோறும் தவறாமல் நடத்தியே வருகின்றேன்! இந்த நானு தெய்வோபாசனையின் பலத்தால்தான் நான் எல்லா நன்மையும் அடைய முடிகின்றது!"

இவ்வாறு, அவ் விரண்டாம் வகுப்பிற் கற்கும் மனிதனின் மனம் தன் விஷயாசையின் மிகுதியால் தெய்வங்கள் பற்பல வற்றினிடமும் தீவிரமான நம்பிக்கையும் ஆர்வமும் கொண்டு மேன்மேலும் உபாசனையில் முனைகின்றது!

எத்தனையோ பிறவிகள் இந் நானு தெய்வ உபாசனையிற்
கூழிகின்றன! மற்ற பாமர மக்களைவிட தெய்வ சகாயத்தால்
இகபர சுகங்களைப் பெற முயலும் இம் மனிதனும் எத்தனையோ
வித இம்மை மறுமைப் பேறுகள் சுகங்களைப் பெற்றுப்
புஜித்து வருகின்றான். ஆயினும் என்ன? போகப் பொருள்க
ளாகிய உலகங்களின் விரிவும், புஜிப்போனது விருப்பங்க
ளாகிய மனோ கற்பனைகளும் எல்லயற்றுப் பெருகிக் கொண்டே
போவது ஆயற்கை யல்லவா? இதற்கு முடிவேது!

“ஆசைக்கோ ரளவில்லை யகிலமெல் லாங்கட்டி
யாளினுங் கடன்மீதிலே
ஆணைசெல வேநினைவ ரளகேச னிகராக
வம்பொன்மிக வைத்த பேரும்
நேசித்து ரசவாத வித்தைக் கலைந்திருவர்
நெடுநா விருந்த பேரும்
நிலையாக வேயினுங் காயகற் பந்தேடி
நெஞ்சுபுண் ணுவர்.....”

— ஸ்ரீதாயுமானவர்.

மிகப் பெரிய உபாசனா பலம்பெற்று விளங்கியவர்க
ளாகிய இரணியகசிபு, இந்திரன், இராவணன் போன்றவர்களுங்
கூட பிறர்மேல் அகுவையும், பிறர் பொருளின்மேல் ஆசையுங்
கொண்டு, கொஞ்சமும் திருப்தி யற்றவர்களாய்த் தத்தம் அழி
வைத் தாமே தேடிக் கொண்டனர் என்றால், சாதாரண மனி
தன் தெய்வோபாசனையாற் பெறும் அற்ப சக்தியைக் கொண்டு
எவ்வளவு திருப்தி யடைந்துவிட முடியும்? ‘வல்லவனுக்கு வல்ல
வன் வைபகத்தி னுண்டு’ என்ற வாக்கியத்தின்படி தன்னை
விட உபாசனாபலம் டெற்றுள்ளவர்களைக் கண்டு இம் மனிதன்
வெகும்புகின்றான். இன்னும் நிறைவேறாத தன் எண்ணற்ற
இஷ்டங்களை நோக்கி ஏக்க முடையவனா யிருக்கின்றான்!

வாழ்வின் பெரும்பகுதியைத் தன் வயிற்றுப் பிழைப்புக்
காக எத்தனையோவிதத் தொழில்களிற் செலவிடும் மனிதர்
களுக்கு, தூக்கம் போக எஞ்சியுள்ள நேரமோ கொஞ்ச
மாகவே யுள்ள தல்லவா? ஒவ்வொரு தினமும் இக் குறுகிய
நேரத்திற்குள் பெருகிய அளவான எத்தனை தெய்வங்களைத்
தான் ஒருவன் ஆராதிக்க முடியும்? கிழமைகளின் விசேஷத்
தைப் பொருத்து, வெள்ளி-செவ்வாய்க் கிழமைகளில் லக்ஷ்மி

ஸஹஸ்ர நாமம் - கணபதி ஹோமமும், திங்கள்-வியாழன் கிழமைகளில் சிவனை ஆராதிக்கும் விசேஷ பூஜைகளும், ஞாயிற்றுக் கிழமைகளில் குரியோபாசனையும், சனிக்கிழமைகளில் நவக்கிரக ஆராதனையுங்கூடி வாரத்தின் ஆறு நாட்களின் ஏராள நேரத்தை எடுத்துக்கொண்டு விடுகின்றன! இந்த ஆறு நாட்களில் மற்று முள்ள பற்பல தெய்வங்களும் வழிபாடு செய்யப்பட வேண்டியே யிருக்கின்றன. எஞ்சியுள்ள புதன் கிழமைகளிலோ சம்பவிக்கும் விசேஷ வழிபாடுகளோடு தினசரி முறைப்படி எல்லாத் தெய்வங்களும் ஆராதிக்கப்பட வேண்டு மல்லவா? இந் நிலையில் ஒருவன் தெய்வங்கள் ஒவ்வொன்றையும் ஒவ்வொரு தினமும் ஆசைதீர ஆராதிப்பது எப்படி இயலும்?

மனமானது மாறிமாறி விரும்பும் பின்ன ருசி யுடையதே னும், ஏதேனும் ஒன்றில் விசேஷ விருப்பம் கொண்டதாக அரைவதும் இயல்பே யன்றோ? அவ்வாறே, நானு தெய்வ உபாசனைகளின் நடுவிலும் ஏதேனும் ஒரு நாமரூபத்தில் மட்டும் விசேஷப் பிரியம் இம் மனிதனுக்கு ஏற்படவே செய்கின்றது. தன் உள்ளத்தைக் கொள்ளை கொள்ளும் அவ்வொரு உபாசனா முர்த்தியிடம் இயல்பாகவே அவன் நெடுநேரம் உள்ள முன்றி. அன்பு கனிந்து வழிபடுகின்றான். இதனால் மற்ற நாமரூபத் தெய்வ வழிபாடுகளில் தனக்கிருந்த சிரத்தை கொஞ்சங் கொஞ்சமாகக் குறைந்து வருவதையும் அவன் உணர்கின்றான். மேலும், அவன் தன் வீட்டில் வழிபடும் அந்த நானு தெய்வங்களும் நாட்டில் பற்பல கேடித்திரங்களிலும் எழுந்தருளி யுள்ளனவன்றோ? அந்த ஒவ்வொரு கேடித்திரத்திலு முள்ள தெய்வங்களின் சேவையும் இவனுக்குத் தேவையாகவே தோன்றுவதில் ஆச்சரிய மொன்று மில்லை! வருடந் தோறும் அவ் வொவ்வொரு கேடித்திரத்திலும் விசேஷ உற்சவாதிகள் பற்பல நடந்து வருவதால் எதைப் போய்ச் சேவிப்பது? எதை விடுவது! ஒன்றைத் தொட்டால் ஒன்றுவிட்டுப் போகின்றது!

இந் நிலையில் அவனது முன் வினைப்படி வாழ்வில் இடையிடையே ஏதேனும் சிரமங்களோ துன்பங்களோ சம்பவிக்கும் போது இம் மனிதன், “ஆஹா! நேரமின்மையினாலோ, சிரத்தைக் குறைவினாலோ, கவனக் குறைவினாலோ இன்னின்ன கீதர நாமரூபத் தெய்வங்களை நான் உபாசிக்கத் தவறிவிட்ட

தலையே இப்படிப்பட்ட துன்பங்கள் எனக்கு வந்துவிட்டன!” என்று நினைத்து வருந்துகின்றான். ஆனால் உண்மை அவ்வாறின்றி வேறுவிதமாகும். அதாவது, அவன் அறிந்தோ அறிமாமலோ பற்பல முற்பிறவிகளில் செய்த கீ வினைகளின் பலன் களைக்கொண்ட பிரார்த்தப் பகுதியால் இந்த ஜன்மத்தில் இப்பொழுது அவனுக்குத் துன்பம் அனுபவிக்க நேர்ந்திருக்குமே தவிர, இப்பொழுது செய்யத் தவறிப்போன தெய்வாராதனைக்குத் தண்டனையாக அவை வந்தவை யல்ல. இவன் இப்போது உபாசிக்கும் எந்தத் தெய்வமும் இவனது ஊழ் வலியை விலக்க வியலாது! விலக்குவது மில்லை!!

மேற்கண்ட தெய்வோபாசனைகளின் நிமித்தம் தேகசுத்தி மனோசுத்திகளான பற்பல ஆசார ஒழுக்கங்களையும் பற்பல விரதானுஷ்டானங்களையும் தினசரி கடைப்பிடித்துவர வேண்டிய அவசியம் அவனுக்குத் தானாகவே ஏற்பட்டுவிடுகின்றது. என்னெனில், பூஜிப்போனது தேகமனச் சுத்தமும், பூஜா திரவியங்களிற் கவனிக்கப்பட வேண்டிய சுத்தமும் இல்லாமல் அனாசாரப் பழக்க முடையவர்கள் நாளை தெய்வோபாசனைகளை எப்படிச் செய்வது? இவ் வொழுக்கக் கடைப்பிடிப்பால் உதாசீனப் படுத்தப்பட்டு அவனிடமிருந்த பற்பல தீய பழக்க வழக்கங்களும் சோம்பல் போன்ற கேடுகளும் நீங்குவதோடு அவனது அநேக அற்ப ஆசைகளுங்கூட அவனைவிட்டு விலகி விடுகின்றன. ஆசாரங்களை உண்மையாகக் கடைப்பிடிக்கும் விதத்தையும் அவற்றின் முடிவான மேன்மையையும் விளக்க ஸ்ரீ பகவான் ரமணர் ஒருமுறை கூறியதின்* சாரம் ஸ்ரீ முருகனாரால் ‘குரு வாசகக் கோவை’ யின் 660ஆவது பாடலாகக் கோக்கப்பட்டுள்ளது. அப் பாடலாவது:—

“உறுத்த வறுத்தமல வுனுடற்குத் தாய்மை
மறித்தமறித் தும்மலமே வாய்தல்—குறித்து
வெறுத்ததல வேட்கையற வீடற்கே நூல்வற
புறுத்தவது தாய்மை யுடற்கு!”

(இம் மல மாமிச சரீரத்தை எவ்வளவுதான் முயன்று சுத்தம் செய்தாலும் மீண்டும் மீண்டும் அது மலமயமாகவே நிரம்பி நிற்பதைக் கண்டு, சாதக னொருவன் இவ்வுடலின் பீதுள்ள அபிமானத்தைத் துறந்து விட்டதும் என்ற பெரு நோக்கத்தால்தான் சாஸ்திரங்கள் தேக சுத்திபாகும் ஆசாரங்

*இதன் வீபரம் பிற்பால் 3 (a)ல் காண்க.

களை வற்புறுத்துகின்றன). இவ்வாறு, நல்ல பரிசுத்தமான வாழ்வுமுறை வாய்க்கப் பெற்ற இம் மனிதன் (நம் மனிதன்) இறைவனைச் சார்ந்து நிற்கும் இயல்புடையவ னாகின்றான். வீட்டிலும் நாட்டிலும் விளங்கும் இந் நானு தெய்வ ஆராதனை களைப் பற்றியே, தூங்கவும் நேரமின்றி, நாள் முழுவதும் சிந்திப்பவனாய், ஆனால் தன் வாணுவில் அதற்கு வேண்டிய நேரமும், திறமையும், வாய்ப்பும் போதாமல் மனங் குழம்பிய வனாய் இருக்கும் நம் மனிதன் மீண்டும் தன் ஆசிரியரிடமே (வேதத்தினிடம்) வருகிறான்!

“சுவாமி, தங்கள் கருணையால், தங்கள் உபதேசப்படி'ய நானு தெய்வங்களையும் உபாசித்து வருகிறேன். ஆயினும் அவைகள் ஒவ்வொன்றையும் என் மனமாரப் பூஜித்துத் திருப்தி செய்ய எனக்கு நேரமும் திறமையும் இல்லாமற் போகின்றது. அதனால் சிற்சில நாமரூப உபாசனைகள் விட்டுப் போகவே, என் வாழ்வில் அடிக்கடி சிரமங்களும் துன்பங்களும் வந்து கொண்டே யிருக்கின்றன. எல்லாத் தெய்வங்களையும் சரியான படி உபாசித்தா லன்றி என் மனோ பீஷ்டங்கள் யாவும் நிறை வேறு வன்றோ? இதற்கு என்ன செய்வது என்று தெரியாமல் குழம்பிய மனத்தனய்த் தங்கள் துணையை நாடி வந்துள்ளேன். என் இஷ்டங்கள் எல்லாம் நிறைவேற இன்னும் எளியதும், சுலபமாய்ப் பூரண பலனளிப்பதுமான உபாயம் ஏதேனு மில் லையா?” என்று ஆவலோடு கேட்கிறான் அம் மனிதன்!

“உண்டு; ஆம், வழி யிருக்கின்றது! இதைக் கேள். கடவுள் ஒருவரே. அவரே பற்பல காமியங்களையும் அருள வல்ல சக்தியுடைய பற்பல நாமரூபத் தெய்வங்களாக வழி பட்டப்படுகிறாரே தவிர, கடவுள் பல ரல்லர். சரி; இதுவரை நீ அவரது எத்தனையோவித நாம ரூபங்களை விரும்பி வழி பட்டு வந்திருக்கிற யல்லவா? இவை பலவற்றுள்ளும் எந்த ஒரு நாம ரூபத்தில் உனக்கு இயல்பாகவே அதிக அன்பும் ஈடுபாடும் உண்டாகி யுள்ளது? உன் மனத்திற்கு மிகவும் இஷ்டமான தெய்வம் எது? சொல்!” என்கிறார் ஆசிரியர்.

சிவ வடிவோ, விஷ்ணு வடிவோ, தசாவதாரங்களுள் ராம, கிருஷ்ண வடிவங்களோ, விநாயகரோ, முருகனோ அல்லது தேவியின் பற்பல நாம ரூபங்களுள் ஏதேனு மொன்றே நம் ஒவ்வொருவரின் உள்ளத்திற்கும் இசைந்த தெய்வமாய் அமை

தன் டல்லவா? மேலும் இந்துக்க ளல்லாத மற்ற மதத்தின ருங்கூட, தத்தம் மதங்களிற் சிலாகிக்கப்படும் தெய்வம் ஒன்றை ஏதாவதொரு நாமரூப மனக் கற்பனையிற் போற்றுவ துண்டு. நம் வாசகர்களுக்கும் இவ்விதமே ஏதேனும் ஒரு தெய்வ நாம ரூபம் மிகவும் விருப்பமா யிருக்கு மல்லவா? அது எது வொன்றோ அதன் பெயரையே இம் மனிதன் தன் ஆசிரியரிடம் கூறுவதாக வாசகர்கள் வைத்துக் கொள்ளட்டும்.

சற்று யோசித்து நிதானித்துக்கொண்டு அம் மனிதன், இதுவரை தான் உபாசித்து வரம்போது எந்த ஒரு நாம ரூபத் தெய்வம் தன் மனம் முழுவதையும் கொள்ளை கொண் டதாய், மற்ற தெய்வ உபாசனைகள் தவறிப் போவதைக்கூடத் தான் பொருட்படுத்த முடியாதபடி நெடுநேரம் பூஜிக்கத் தக் கதா யிருந்து வந்ததோ அது ஸ்ரீ முருகன் ஒன்றே எனத் தெரிவிக்கின்றான்! விஷய விளக்கத்தின் சௌகரியத்தை முன் னிட்டு இவ் வத்தியாய ஆரம்பத்தில் வேதம் முழுவதையும் 'ஆசிரியர்' என்றும், மனித சமூகம் முழுவதையும் 'நம் மனி தன்' என்றும் பெயரிட்டுக் கொண்டதைப் போலவே, இங்கும் நம் வாசகர்களுக்குப் பிடித்த இஷ்ட தெய்வங்கள் பலவற்றை யும் 'முருகன்' என்ற ஓர் பெயரால் அழைத்து மேலே விளக் கத்தைத் தொடர்வோம்!

“சுவாமி, சாக்ஷாத் சிவபிரானே சிசுவடிவான சௌமிய பால மூர்த்தியும், குரணே யழித்துச் சுரரைக் காத்த சுப்ர மண்யமும், வரங்களை யருளும் வடிவே லழகனும், தந்தைக் குபதேசித்த கந்த ஸ்வாமியும், தமது அருட் கவர்ச்சியால் என் உள்ளத்தை அவரது திருவடிக்கே என்றும் கவர்ந்துள்ள வருமான குன்றிலாடும் குமார ஷண்முகனே என் சிந்தைக் கினித்த தெய்வமா யிருக்கிறார்!” என்று உள்ளம் பொங்கி உடல் சிலிர்த்துக் கூறுகின்றான் அம் மனிதன்!

“ஆம்; அவரே உன் இஷ்ட தெய்வ மாகட்டும்! உன் இஷ்ட தெய்வமான முருகனே பரம்பொருள்; சிரேஷ்டமான ப்ரம்மம் (சு-பிரம்மண்யம்)! ஒருவரே யான இந்த உன் இஷ்ட தெய்வமேதான் இத்தனைக் காலமாக உன் பூஜையை ஏற்றுக் கொண்டு உனக்குத் தேவியாகவும், சிவனாகவும், விஷ்ணுவாக வும், வீநாயகராகவும், பற்பல காமியங்களையும் தரும் ஏனைய

பற்பல நாம ரூபத் தேவ தேவியர்களாகவும் இருந்து அனுக் கிரகித்து வந்தவர்! நானு தெய்வ ஆராதனையில் உன் அன்பா னது பற்பலப் பகுதிகளாகச் சிதறிப் போவதால் எந்த ஒரு தெய்வத்தினிடமும் நீ பூரண பக்தி செலுத்த முடியவில்லை. ஆனால் இப்போது, எல்லாத் தெய்வங்களின் வடிவிலும் தாமே இருந்து, அவை மூலமாக இதுவரை உன்னை அனுக்கிரகித்து வந்தது உன் இஷ்ட தெய்வமான முருகனே என்று அறிந்து கொண்டா யல்லவா? ஆதலால் உன் உள்ளக் காதல் முழுவ தையுந் திரட்டி உன் இஷ்ட தெய்வத்தின்மேல் மட்டுமே செலுத்துக! விக்किनங்களை நீக்குவதோ, கல்வியோ, புத்தியோ, பொன்னோ, பொருளோ, புத்திர பாக்கியமோ, இது போன்று இன்னும் எவை யெவைகளை யெல்லாம் நீ விரும்புவையோ அவை யாவற்றையும் உன் முருகனிடமே கேள்! அவர் நீ விரும்பும் அனைத்தையும் தரும் கற்பகத் தரு ஆவார். இப் போது உன் உபாசனை சுலபமாகிவிட்ட தல்லவா? சிரமமின்றி இவ் விஷ்ட தெய்வ உபாசனையை உன் மனங்கொண்ட அளவு செய்து மகிழ்ந்து, எல்லாக் காமியங்களும் பெற்று இன்புற் றிருப்பாயாக” என்று உபதேசித் தருள்கின்றார் ஆசிரியர்!

ஆசிரியரின் அறிவுரையைக் கேட்ட அம் மனிதனின் மனம் ஐயம் நீங்கிக் குழப்ப மெல்லாம் அகன்று தெளிவுற் றது. இத்தனை காலமாக உள்ளத்தில் ஊக்கமின்றி (ஆனால், செய்யத் தவறினால் என்னாகுமோ என்ற பயத்தால் மாத்திரம்) நடத்திவந்த இதர நாம ரூபத் தெய்வ வழிபாடுகளை மேலும் இயற்ற வேண்டிய சிரமத்தினின்று ஓர் விடுதலையும், தன் முழு மனத்தோடும் விரும்பி வழிபடும் தன் இஷ்ட தெய்வம் ஒன் றினாலேயே தன் விருப்பங்கள் அனைத்தும் நிறைவேறும் என்ற உறுதியான நம்பிக்கையும் தன் ஆசிரியரது வாக்காலேயே கிடைக்கப் பெற்றதால் உள்ளம் மகிழ்ந்தவனாய், அம் மனிதன் தன் ஆசிரியரை வணங்கி முடிவாக விடை பெற்றுக்கொண்டு வீடு திரும்பினான்.

பெருகிய சிரத்தையோடும் ஏகாக்கிரச் சித்தத் தோடும் தன் இஷ்ட தெய்வமாகிய ஒரே ஒரு கடவுளை மட்டும் உபாசித்து வரும் இம் மனிதன் இப்போது நம் பக்தப் பள்ளியில் மூன்றாம் வகுப்பிற் சேர்க்கப் பட்டவ னாகின்றான். இப் பள்ளியில் கர்மா னுஷ்டானங்களே முதல் வகுப்பு; நானு தெய்வோபாசனையே

இண்டாம் வகுப்பு; இஷ்ட தெய்வமான ஏக தெய்வ வழிபாடே மூன்றாம் வகுப்பு. இம் மூன்றாம் வகுப்பில் ஆற்றப்படும் இஷ்ட தெய்வ வழி பாடானது (a) விஷய பக்தி என்றும் (b) தெய்வ பக்தி என்றும் இருவகைப்படும். நம் மனிதனோ இன்னும் விஷய பக்தியையே உடையவனாயிருப்பதால், மூன்றாம் வகுப்பின் (a) பிரிவினையே இருப்பவனாகிறான்.

“ போறு வேண்டியுந் துணிலணி முதலாந்
கடங்கல் வேண்டியுந் சுகமலாற் சுகமாம்
வேறு வேண்டியு நியையடைந் தன்றி
மேவொ ளுதெனு மேலவ ருரைக்கே
மாறு வேண்டியேன் வந்தநற் கின்றேன்
வள்ள லேயுன்றன் மனக்குறிப் பறியேன்
சாறு வேண்டிய பொழில்வட லரசே
சத்தி யச்சபைத் தனிப்பெரும் பதியே”

— ஸ்ரீ இராமலிங்க வள்ளலார்.

என்றபடி, எண்ணற்ற தன் சாமியங்கள் அனைத்தையும் தன் இஷ்ட தெய்வத்தினிடம் மட்டுமே கேட்டு இவன் பெறுகிறான். எனினும் இங்கு அவன் பக்தி செய்வது அவன் விரும்பிய உலக விஷயங்களையே! அவனது இஷ்ட தெய்வமோ அதற்கு உதவி செய்வதற்கு (சகாயி) மட்டுமே! அவ்வளவுதான்! ஆயினும் இது வரை பற்பல தெய்வங்களிடம் பன்முகப்பட்டு விரிந்து மெலிந்த அவனது சிந்தை தற்போது ஒருமுகப்பட்டுக் குவிந்து ஒரே தெய்வத்தின் மேலேயே நிறுத்தப் படுவதால், அவனது இந்த ஏக தெய்வோபாசனை முன்னிலை பன்மடங்கு சக்தி வாய்ந்ததாகின்றது.

“மனம் அளவிற்கு நினைவுகளாய் விரிகின்ற படியால் ஓய்வொரு நினைவுப் பதி பலவிட மாய்ப் போகின்றது. நினைவுகள் அடங்க வடங்க ஏகாக்கிரத் தன்மை யடைந்து, அதனால் மனம் பலத்தை யடைகின்றது” என்று ஸ்ரீ பகவான் ‘நான் யார்’ என்ற தூதர் கூறுகின்றார்.

பல நினைவுகளாகச் சிதறி போடும் மனத்தை ஒன்றாய்த் திரட்டி ஒருமுகமாய் சிறுத்தி வைப்பதே யோகத்தின் முக்கிய நோக்கமாகும். ஒருவன் விழிப்புக் காலத்தில் வாழ்க்கையின்

நிமித்தம் எண்ணும் பலகோடி எண்ணங்களும் ஒய்ந்து மனம் குவிந்து வருவதற்கு, பக்தி நெறியின் ஓர் சாதனமாக இறை வழிபாடு அமைகின்றது. 'நாம் வாழ்வில் எல்லாம் இறைவன் பார்த்துக் கவனித்துக் கொள்வார்! நாம் கவலைப்பட்டு எதை, யும் சிந்தித்துக்கொண் டிருக்கவேண்டிய தில்லை!' என்றவாறு தெய்வத்திடம் நம்பிக்கை வளர்ந்து கொண்டே போவதால் ஆயிரக் கணக்கான அனுவசிய எண்ணங்கள் மனிதலோ விட்டு அகல்கின்றன. இது மட்டும் போதாது. இவ்வாறு மனத்தைக் குவிக்கும் மார்க்க மாகிய பக்தி வழிபாட்டிலும், தெய்வத்தின் வெவ்வேறு நாம ரூபங்களைப் பலமுறை மாற்றி மாற்றிச் சிந்திப்பதால் மனம் விரிந்து சிதறி அலைக்கப்பட்டு விடும். அவ்வாறுகாமல் ஏதேனும் ஒரு நாம ரூபத்தில் மட்டும் ஒன்றி நிற்க வைப்பதே பக்தி யோகத்தின் சிறந்த அபிசமாகும். அப்படியின்றி,

“ராமா கிருஷ்ண நமோ ரஹீம்
லம்போ தராஸ்ரீ ஷண்முகாய
பாமா மேரீ புத்தா சிவா
பார்வதி அல்லா ஏசுநாதா!”

என்றெல்லாம் சர்வமத சமரச, சர்வ தெய்வ நாம ரூப சமரச, ஒரே பொதுப் பஜனையாகத் தோத்திர கோஷங்களை உண்டாக்கி, எல்லோரையும் அதைப் பஜிக்கவும் ஜெபிக்கவும் தூண்டுவது பக்தி மார்க்கத்தில் ஓர் சாதனமாக அமையாது. ஏனெனில் இவ்வாறு செய்வதால் மனம் பலவாறு அலைக்கழிக் கப்படுமே தவிர, குவிந்து ஏகாக்கிர மடையாது. நல்ல விவேக மில்லாமல், மத வெறிகொண்டு, மத பேதத்தைத் தூண்டி, மத போதனை செய்யக் கிளம்பிச் சண்டை யிட்டுக்கொண்டு, தம் பொழுதையும் சக்தியையும் வீணுக்கிப் பாழ்படும் பாமரர்களுக்கு, 'பற்பல மதங்களில் பற்பல நாம ரூபங்களில் வழிபடப்படும் கடவுள் ஒருவரே' என்ற அறிவைப் புகட்டித் தகைய சர்வமத பஜனைக் கீதங்கள் சமூக சீர்திருத்தக்காரர்களின் கையில் ஒரு கருவியாக மட்டும் ஓரளவு உபயோகப் படலாமே தவிர, கடவுளை அடைய முயலும் சாதகன் ஒருவனுக்கு இவை ஓர் சாதனமாக எவ்விதத்திலும் ஆகவே யாகா! இதனால் எந்த ஒரு தெய்வத்தின் நாம ரூபத்திலும் மனம் குவிந்து ஈடுபடாது. எல்லாத் தெய்வமும் ஒன்றே என்று அறிந்தோ நெருவனின் அடையாளம் என்ன? எல்லாவற்றி 19

விடமும் ஒடி அழிவ நல்ல. 'ஒருவனைப் பற்றி ஓரகத் திரு 'த்தலே. அதாவது, எதேனும் ஒரே தெய்வத்தினிடம் மனம் ஒன்றி நிற்பதே. பற்பல மத தெய்வ நாம ரூபங்களைக் கதம்ப மாக்கிப் பாடி, பற்பல வற்றின்பால் மனத்தால் ஒடிக்கொண் டிருப்பது 'ஒன்றே கடவுள்' என்ற தத்துவத்தில் ஒருவனுக்கு இன்னும் போதிய நம்பிக்கையும் திடமும் உதிக்கவில்லை என்பதையே காட்டிக் கொடுக்கின்ற தன்றோ?

ஆன்மாவின் பிரதி பிம்ப வாடிவான மனம் தன் சுத்த நிலையின் அபரிமிதமானதோர் அதிசய சக்தியாகும். அது எதை எப்படி, தீவிரமாக நினைக்கின்றதோ அதை அப்படியே உண்டாக்கித் தூலமாய்க் காணும் பேராற்ற லுடையது. அதனால் தான், உண்மையில் பரம்பொருள் நாமரூப மற்றதே யாயினும் ஒரு வன் தன் இஷ்ட தெய்வமாக மனத்தால் எந்த நாமரூபத்தை அடர்ந்த இட்டு வழிபட்டாலும், நாமரூபமற்ற அப் பரம்பொருளை அந்தந்த நாமரூபத்தில் தன் கண்களால் அவன் காண்பதற்கு அது ஒரு வழியாக அமைகின்றது. இதையே ஸ்ரீ பகவான் உள்ளது நாற்பதின் 8 ஆவது பாடலில்,

“எப்பெயரிட் டெவ்வருவில் 'ஏத்தினும்ஆர் பேர்உருவில்
அப்பொருளைக் காண்வழியது”

என்கிறார். எனவே, நம் மனிதனின் பக்தி காமிய விஷய பக்தி யாயினும், மனத்தின் தீவிர ஈடுபாட்டுடன் கூடிய வழிபாட்டால் அவனது காமியங்கள் நிறைவேறுவதோடு, அவன் அழைக்கும்பா தெல்லாம் அவனது இஷ்ட தெய்வ மான முருகன் அவன் தரிசிக்கவும் முடிகிறது. 'ஒருவனுக்கு உண்மையான பக்தியும் சிரத்தையும் இருக்குமானால் அசே தனைக் கல்லிலுங்கூட சேதன ஆண்டவனைக் கண்டு அனுப விக்க இயலும்' என்பது ஸ்ரீ ராமகிருஷ்ணரது அருள்வாக் கன்றோ? முதல் அத்தீடாயத்தில், பக்கம் 220ல் 'புறத்தே காணப்படுவன யாவும் உண்மையில் அகத்தே யுள்ளனவே; வேறல்ல' என்று விளக்கிய தத்துவத்தை இங்கு நாம் ஞாபகப் படுத்திக்கொள்ள வேண்டும்,

அரசன் உட்பட அனைவரும் காண அருணகிரி நாதர் ஆறுமுகனை அழைத்து ஓர் கம்பத்தில் எழுந்தருளச் செய் ததும், பாலுறு வாடிவான ஞானசம்பந்தப் பெருந்தகை தமது மூன்றாம் பிராயத்திலேயே 'அம்மையப்பா' என்றழைத்துப்

பார்வதி சமேதராய்ப் பரமசிவனைத் தரிசித்து ஞானப் பா
லுண்டதும், நெல் பொன் மனை சூது ஆள் முதலிய சுகல
தேவைகளுக்கும் சுந்தர மூர்த்தி எவாமிகள் சிவபிரானை
வேண்டி யகழத்துப் பெற்று வாழ்ந்ததும், பால வயதிலிருந்தே
நாம தேவர் பண்டரீபுரத்து விட்டல் பிரபுவடன் உண்டு உடுத்தி
விளையாடி மகிழ்ந் திருந்ததும், ஸ்ரீராமகிருஷ்ணர் அன்னை
காளியுடன் தாயுந் சேயுமாய் அளவளாவி வாழ்ந்திருந்
ததும்*, இது போன்றே இன்னும் எத்தனையோ கணக்கில்லாத
பெரியோர்களின் வாழ்க்கை நிகழ்ச்சிகளும் நம் மனிதன் தன்
இஷ்ட தெய்வமான முருகனைக் காண்பது போல, பரம் பொரு
ளைப் பல்வேறு நாம ரூபங்களை யுடைய சகுண தெய்வங்க
ளாகத் தனது பக்தியால் ஊனக்கண் கொண்டே ஒருவன்
கண்டு அனுபவிக்க இயலும் என்பதற்குத் தக்க சான்றுகளாய்
விளங்குகின்றன வன்றோ?

தான் உபாசிக்கும் இஷ்ட தெய்வ முருகனை அழைக்கும்போ
தெல்லாம் நேரில் தரிசிக்கப் பெறுவதால் நம் மனிதன் தன்
வாழ்க்கையில் விரும்பும் எப்பொருளையும் அத் தெய்வத்
தினிடமே வேண்டிப் பெற்றுக்கொள்ளத் தலைப்படுகின்றான்.
இதில் ஆச்சரியமோ அசாத்தியமோ ஒன்றுமில்லை. ஏனெனில்,
மனிதனுனவன் அற்பமும் அசுத்தனும் அசத்தியமுமான
ஓர் அகந்தையே. இப்படிப்பட்ட அகந்தை (மனிதன்) தன்
போலவே யுள்ள மற்றொரு மனிதனுக்கு உதவுவதும் உதவி
பெறுவதுமாக இருப்பதை வாழ்வில் தினமும் நாம் காண்கிறோ
மல்லவா? இது உண்மைபோல் அனுபவிக்கப்படும் போது,
இம் மனிதனும் எல்லாம் வல்லவரும் சத்திய வஸ்துவுமான
இறைவனிடம் முறையிட்டுத் தன் குறைகள் தீர்ந்து இஷ்டா
பூர்த்தி பெறுகின்றான் என்ற உண்மையில் ஐயுறுவதற்கோ
ஆச்சரியப் படுவதற்கோ என்ன விருக்கிறது!

“அற்ப வகந்தை அதிலும் அசத்தசக்தன்
உற்பவித் தோயும் உபாதிதின்—தற்பலத்துச்
சாதனையே யீயுமாம்! தண்ணருளின் பேராற்றல்
ஏதுமிலை யாம்என்னே ஈது!” —சாதனை சாரம்-20

*நாமரூபமற்ற கடவுளை எந்த நாமரூபத்திலும் கண்ணாற் காண
முடியும் என்பதைச் சுட்டிக் காட்டவே இங்கு இம் மகான்களின்
பெயர்கள் குறிப்பிடப் படுகின்றனவே தவிர, இங்கு குறித்தது

“பொய்யம்மனிதர் பொய்யுநவி பொய்யம்மனிதர்க் காற்றுவதை
மெய்யா யறுபவிக்கும் மேதினியில் மெய்யருளோய்
பொய்யகந்தை போக்கிப் புரத்தலிய லாதோநீ?
ஐயவியப் பென்னுண்டதில்?” —சாதனை சாரம்-21

“மனிதர்க்குமக் குற்றதயர் வாயுரையால் மற்றோர்
மனிதரிடங் கூறுங்கால் வல்ல-மனிதரால்
மாற்றப்பட்ட புகுது மகிழ்வதிலே யோவுன்னின்
ஏற்றவல் லாளர் எவர்?” —ஸ்ரீ ரமண ஸஹஸ்ரம்-929

எப்போது தன் கற்பனா சக்தியால் சச்சிதானந்த பிரம்மத்தி
னின்றும் தான் வேருனதோர் வியக்தி என்று ஜீவன் தன்னை
முதலில் கருதிக் கொள்ள ஆரம்பித்தானோ (முன் அத்தியா
யத்தில் பக்கம் 222-223ல் கூறியபடி ‘உலகு-உயிர்-இறை’
என்ற முப் பொருள்களாகத் தன்னையே கற்பித்துக் காண
ஆரம்பித்தானோ) அக் கணத்திலிருந்தே, அவனுக்கு வேறு
போல் காணப்படும் இறைவன் எத்தனையோ அருள் வழிகளில்
அச் சிவனுடைய அறியாமையை (கற்பனையை) நீக்கி அவனை
மீண்டும் இழுத்து மெய்ஞ்ஞான வஸ்துவாம் தன்னுடன் ஏக
மாய் அகிணத்துக் கொள்ள தன் அருட் கரங்களை நீட்டிய
வண்ணமே இருந்து வருகின்றான் (அருள் பாலிக்க ஆரம்
பித்து விடுகின்றான்) எனக் கொள்க. ஆதலின், அவ் வருளின்
வண்மையால் இம் மனிதன் ஆண்டவனைத் தன் இஷ்ட தெய்வ
மான முருகன் வடிவிற் கண்டு, பேசி, காமியங்கள் நிறை
வேறப்பெற்று வாழ்ந்து வருகின்றான். ஆனால், இம் மனிதன்
ஆவலோடு அழைக்கும் போதெல்லாம் ஆறுமுகன் வந்து
தோன்றுகின்றனா யினும், இவனது எல்லா அபீஷ்டங்களையுமே
நிறைவேற்றித் தந்துவிடுவ தில்லை! ஏனெனில், தனக்கு உண்
மையான நன்மை எது, தீமை எது என்றறியும் விவேகம்
இம் மனிதனுக்கு இல்லை யல்லவா? மேலும், ‘என் இஷ்ட
மெல்லாம் நிறைவேற்ற என் ஆண்டவன் இருக்கின்றான்’
என்றெண்ணி இறுமாப்பால் இவனது அகந்தை முதிர்ந்து
விடாமல் அவ்வப்போது இவனைத் தடுத்தாட்கொண்டு பாது
காக்கவும் வேண்டு மல்லவா? அதனால் இம் மனிதனின் சிற்

கொண்டு இப் பெரியோர்கள் நம் பக்திப் பள்ளியில் 3ம் வகுப்
பின் (a) பிரிவில் உள்ளவர்கள் என்று வாசகர்கள் தவறாக
எண்ணிவிடக்கூடாது என்பது முக்கியமான எச்சரிக்கையாகும்!

சில கோரிக்கைகளைத் தராமலும், தரும் சிலவற்றால் இவன் துன்பமே அனுபவிக்கும்படியுங் கூட இறைவன் தனது அருள் லீலைகளை (திருவினையாடல்களை) இம் மனிதனுடன் நடத்தி வருகின்றான்! விரும்பிய தெல்லாம் கேட்பதும், கேட்ட தெல்லாம் கொடுத்தருள்வது மான நிகழ்ச்சிகளுக்கு சுந்தரமூர்த்தி சுவாமிகளது வாழ்வில் நடந்த பற்பல சிவானுக்கிரக லீலைகள் உதாரணங்க ளாகின்றன. நாமதேவருடன் விட்டல் பிரபு சொக்கட்டான் ஆடியதும், சேர்ந்தே திருவமுது பண்ணியதும் இதன் பார்படும். ஆயினும் தன் பக்தன் வேண்டியதை மறுத்து இறைவன் அறிவு புலட்டும் திருவினையாடல்களுக்கும் இப் பெரியோர்களது சரித்திரங்களிலேயே பல உதாரணங்கள் உண்டென்பதையும் நாம் மறந்துவிடக் கூடாது!

உதாரணமாக, சங்கிலி நாச்சியாரை மணம் முடிப்பதற்காக சுந்தரர் ஆண்டவனை ஆலயம் விட்டுச் சிறிது நீங்கி அருகிருக்கும் வன்னித் தருநிழ லடையுமாறு பிரார்த்தித்தார். இறைவன் இவ் வேண்டுகோளுக்கு இணங்கிய விதமானது சுந்தரர் தம் இரு கண்களையும் இழப்பதற்கே காரணமாய் முடிந்தது! உழவாரத் திருப்பணி மேற்கொண்டு இறைவனுக்கு ஆக்கையாலும் தொண்டாற்றியவர் அப்பர். இத் திருமேனித் தவத்தில் திருஞான சம்பந்தரையும் விஞ்சி நின்ற அப்பரின் சிறப்பை விளக்க வேண்டிச் சிவபிரான் செய்த திருவினையாடல் இங்கு மற்றோர் உதாரண மாகும். அப்பருக்கும் சம்பந்தருக்கும் ஒரே விதமான இரு பொற் காசுகளை இறைவன் அளிக்கின்றார். ஆயினும் அப்பரின் கரத்துற்ற பொற்காசே மாற்றிற் சிறந்து மதிப்போங்கி நின்றது! நாமதேவரை 'இது சுடாத பச்சைமண் சட்டி' என்று பெரியோர் பலர் நடுவில் கோராகும்பர் கூறிய இழிவுரை பொறுக்காமல் விட்டல் பிரபுவிடம் முறை யிட்டார் நாமதேவர். ஆனால் அவரது இஷ்ட தெய்வமான விட்டல் பிரபுவும் சேர்ந்துகொண்டு, 'ஆமாம்; நீ சுடப் படாத பச்சை மண்ணே' என்று தீர்ப்புக் கூறியதும் இதற்கு மற்றோர் உதாரண மாகும்! பக்தர்களின் வேண்டுகோட்டி பரமன் இசையாமைக்கு இன்னும் பற்பல உதாரண நிகழ்ச்சிகளும் உண்டு.

விஷய பக்தி செய்து காமிய சித்தனாய் வாழும் இம் மனிதனின் நிலையை அடையும் மக்களிடம் பலர் மேன்மேலும் முன்

னைத்தவர்களாய், இங்கு நல்வழி தவறி, பல பிறவிகளை வியர்த்த மாக்குவதும் உண்டு. “நான் கடவுளைக் கண்டு விட்டேன்! பார்; எனக்குத் தேவி பிரத்யட்சம்!எனக்கு ஸ்ரீ சீதா ராமனே எப்போதும் பிரசன்னமாகிறார்!நான் கூப்பிட்ட வடனையே குகன் வருகிறான்; குறைகள் தீர்ப்பான்!உலகில் எவர்க்கும் என்னால் எந்த அனுக்கிரகமும் என் இஷ்ட தெய்வத்தின் மூலம், நான் செய்ய முடியும்!” என்ற வாறு கூவி அகங்காரம் மூண்டு, மக்களைக் கூவிக் கும்பலைச் சேர்த்துக் குங்கும-விழிதி கொடுத்துக் கொண்டு திரியக் கிளம்பி விடுவது பலருக்கும் இங்கு நேரும் பெரு விபத்தாகும். இதுவே முழு மடமையும் பெருந் தவறுமாம்! ‘தளக்கு இரங்கி அருள் புரியுங் கடவுள் தரணியர் பிறர்க்கும் தாமே அருள் புரிவார்’ என்று அறியும் அளவிற்காவது ஒருவனுக்கு அகங்காரம் குறைந்து அடக்கம் தலைப்படு மாயின், மேற் காட்டியது போன்ற வீழ்ச்சி அச் சாதகனின் வாழ்வில் நேரவே நேராது. அடங்காமல் ஆடக் கிளம்பும் அகந்தை இவ்வாறே சித்தி மோகத்திற் சிக்கிப் புகழெனும் மாயப் புலைச்சி வேசிக்கு அடிமையாகிப் பிற விப் பயனை யிழந்து பின்ன மடைகின்றது! அந்தோ, பரிதாபம்! இதையே ஸ்ரீ ரமண பகவான், உள்ளது நாற்பது-அனுபந்தம் 37ஆவது பாடலால்,

“எல்லா உலகும் துரும்பா யினும்மறைகள்
எல்லாமே கைக்குள் இருந்தாலும்—பொல்லாப்
புகழ்ச்சியாம் வேசிவசம் புக்கார் அடிமை
அகலவிடல் அம்மா! அரிது!!!”

என்று கூறி எச்சரிக்கின்றார்.

இப்படிப்பட்ட ஒருவனின் தெய்வ தரிசனத்தைக் கேள்விப் பட்டதும் பிற மனிதர்கள் சந்தேக மின்றி இவனை, ‘அவர் கடவுளைக் கண்ட மகான்!’ என்று நம்பிக் கொண்டு கூட்ட மிடுகின்றனர். ஆயினும் இவனது உண்மை நிலை என்ன? இவனுக்கு மூன்றாம் வகுப்பின் (b) பிரிவை அடையத் தகுந்த தெய்வ பக்திகூட இன்னும் உண்டாகவில்லை யல்லவா? விஷய பக்தியே கொண்டவனாய், பேருக்கும் புகழுக்கும் ஆசையும் அடிமையுமாகி இவன் இன்னும் மூன்றாம் வகுப்பின் (a) பிரி விலேயே இருந்து வருகின்றான். இந்த ‘விஷய பக்தி மகான்’ச் சுற்றி வேத ஐனக் கூட்டம் கூடுகின்றது! ஏன்தான் மக்கள் கூட்டமிட மாட்டார்கள்? அவர்களும் ‘விஷய பக்தித் தொண்

டர்க்ளாய், உலகப் பொருள்களின் ஆசைக்கு அடிமைக ளாகி ஆண்டவனின் சகாயத்தைத் தேடி நிற்கும் இரண்டாம் வகுப் பைச் சேர்ந்தவர்களே யன்றோ? சர்வ கலாசாலைப் பட்ட நாரிகளும், சமூகத்தில் உயர் பதவி வகிப்பவர்களும், செல் வச் சீமாள்களுங்கூட இப்படிக் கூடும் பக்த கோடிகளுள் பவராவர்! உள்ளத்தில் உண்மையான தெய்வ பக்திகூட (மூன் றும் வகுப்பின் (b) பிரிவிற்குரிய தகுதிகூட) தலையெடுக்கப் பெறாத இம் மகானும் குருடனுக்குக் குருடன் வழிகாட்டுவது போல, அம் மக்களுக்கு வழிகாட்டி நடத்தவும், அனுக்கிரகிக் கவும் ஆரம்பித்து விடுகின்றான்!

“உய்ந்தானுன் மன்னுயிர்க ளுய்விப்பா னன்னியனே
அந்தனுக்கந் தன்றுணையா மாறு.”

—குருவாசகக் கோவை-ப-15.

இத்தகைய போலிகளை விட்டு, இனி நம் மனிதனை நோக்கு வோம்.

தன் இஷ்ட தெய்வமான ஷண்முகப் பெருமானுடன் இணக் கம் பெற்றவனாய் வாழ்கின்றான் நம் மனிதன். ஆனால் இன் னும் இவன் விரும்புவது உலகப் பொருள்களையே யன்றோ? எனவே அவனது பக்தி இன்னும் விஷய பக்தியே. அவனது இஷ்ட தெய்வமும் வெறும் சகாயியே! இந் நிலையில் பல்லா யிரம் பிறவிகள்கூட வந்து போய்க்கொண் டிருக்கும்! என் னும், பரம்பொரு ளாகிய ஸத் வஸ்துவே இஷ்ட தெய்வமாய் இப்படி முருகனின் நாம ரூபங் கொண்டு இவனுடன் அருள் இணக்கம் புரிந்து வருவதால், இவ் விணக்கமானது அடை தற்கரிய மிக வுயர்ந்ததோர் சற் சங்கமாக*மாக அமைகின்றது.

“சத்திணக் கத்தினுற் சார்பகலுஞ் சார்பகலச்
சித்தத்தின் சார்பு சிதையுமே.....”

— உள்ளது நாற்பது - அனுபந்தம்-1.

*சற் சங்கம்:—நல்லவர்கள் என்று நாம் நம்பிக் கொள்ளும் சில மனிதர்கள் ஒன்று கூடுவது ஒரு ‘சத் சங்கம்’ ஆகி விடாது. ‘சத்’ தினுடன் (ஆன்மாவுடன்) சங்கம் செய்வதே ‘சத்’ சங்கம் என்றும், ‘சத்’ என்றால் சத் பொருளைச் சாட்சாத்தகரித்த பெரி யோர்களையும் குறிக்கும் என்றும் ஸ்ரீ பகவான் குறிப்பிட்டுள்ளார். ‘சாதனை சாரம்’ பாடல்கள் 164விருந்து 173வரை இங்கு வாசித் துணர்க.

சற்சங்கத்தையிடத் தீவிமானதொரு சாதனமோ, உயிரை உய்விக்கும் உபாயமோ வேறு யாது உண்டு? அதனால் இம் மனிதன் தன் இஷ்ட தெய்வமான முருகனின் சாந்தித்திய சகாயத்தால் தனக்குத் தெரியாமலேயே மன அழுக்கு நீங்கப் பெற்றுக் கிரமமாகச் சித்த சுத்தி பெற்று வருகின்றான். இது வரையிலும் இவனது ஆசிரியராய் நின்று வழிகாட்டி நடத்தி வந்த வேதங்களே இப்போது இவனது இஷ்ட தெய்வமாய் இவன்முன் எழுந்தருளி வந்து, இவன் கேட்கும் காமியங் களைச் சிலசமயம் அருளியும், சிலசமயம் மறுத்தும் பற்பல விதமாக, பற்பல பிறவிக்குடே இவனைப் பக்குவப் படுத்தி வருகின்றது. இப்போது நம் மனிதன் தக்க பக்குவநிலை பெற்று விட்டான் என்பதை இவனது கீழ்க்காணும் மன மாற்றத்தால் நாம் அறியலாம். இம் மனிதன் தற்போது சிந் திக்கின்றான்:—

“ஆ! என்ன ஆச்சரியம்! என் இறைவனாகிய ஆறுமுகன் நான் எப்போது அழைத்தாலும் என்னை இரங்கிவந்து தரிச னாம் தருகின்றார். எதைக் கேட்டாலும் தந்தருள்கின்றார். என் மீது இத்தகைய கருணையையும் அன்பையும் என்னைப் பெற்று வளர்த்த என் தாய் தந்தையர் கூடக் காண்பித்த தில்லையே! என்மேல் இவ்வளவு அன்புடைய ஒருவரும் உலகில் உண்டோ? நான் இதற்கு என்ன கைமாறு செய்வேன்! ஆ...கைமாறு? கடவுளுக்கு என்னால் ஆக வேண்டியது யாதொன்று மில்லையே! காரண மில்லாமலும், கைமாறு வேண்டாமலும், கடமைப் பாடாக இல்லாமலும் இவ்வளவு கருணை பெய்யும் இறைவ னிடம் நான் எவ்வளவு பக்தி செய்கிறேன் என்று பார்த் தாலோ, அது மிகவும் வெட்கக் கேடான விஷயமாக விருக் கின்றதே! ஆண்டவனுக்கோ என் மேல் அளவற்ற அன்பு; எனக்கோ உலகப் பொருள்களின் மேல்தான் பிரியம்! இதுவா நான் இறைவனுக் காற்றும் நன்றி? அவர் என்மீது கொள் ளும் அருளன்பில் ஆயிரத்தில் ஒரு கூறுகூட நான் அவரிடம் கொள்ளாமல், என் சுகத்திற்காக உலகப் பொருள்களையே யன்றோ அவரிடம் கேட்டுத் துன்புறுத்துகிறேன்! இதுவா என் இஷ்டதெய்வ பக்தி!! சீ, சீ! இது என் விஷய பக்தியே! தவிர, இது தெய்வ பக்தியே யல்ல!! அவருளால் உயிர்த்திருக்கும் அற்ப லீவன் நான்; நான் மூச்சு விடுவது அவருளாலேயே; என் னிடம் உள்ளவை யாவும் அவர் தந்த பொருள்; என் உடல்

நலம் அவராற் காக்கப் படுகின்றது; என் புத்தி அவருளால் இயங்குகின்றது; என்மதி யுகமும் அவர் தந்ததே! இவற்றைக் கொண்டு பூஜிக்கும்போது, 'இப் பூஜை நான் செய்தது; இப் பூஜாபலன் எனக்கு வேண்டும்' என்று கேட்பது என்ன மடமைச் செயல்! வெறும் ஏமாற்று வியாபாரமாக வன்றோ இருக்கின்றது! என்ன கேவலமான தன்மையன் யான்!

“இன்றின்ன காமியங்கள் எனக்குத் தேவை என்று நான் அறிந்து அவரிடம் வேண்டுவதற்கு வெகு காலத்திற்கு முன்பே, அவைகள் எனக்குத் தேவையுள்ளனவாக என் முருகப் பெருமான் அறிந்து கொள்வதோடு மட்டுமன்றி நான் அவற்றை விரும்ப ஆரம்பிப்பதற்கு வெகு காலத்திற்கு முன்பே, அவை எனக்குக் கிட்ட வேண்டிய காலத்திற் கிடைக்கும்படி முன் கூட்டியே தயார் செய்து வந்திருக்கின்றார் என்பதை நான், வர வர, இப்போதுதான் நன்கு உணர்கின்றேன். நான் காமியங்களைப் பிரார்த்திப்பதற்கு விருப்பங் கொள்வதற்கு முன்பே என்னினும் என் பொருட்டாய்க் கவலை கொண்டு நிற்கும் அருளாளன் அவர் என்றல்லவோ ஆகின்றது! இத்தனைப் பொறுப்புடனே, என்றும் என மேல் விருப்புடனே, உள்ள சத்திய இறைவனையே நான் விரும்பாமல், என் அற்ப வாழ்வின் தேவைகளையே அல்லும் பகலும் அவரிடம் கேட்டுப் பெறுவது எவ்வளவு அறியாமைச் செயல்! அவர் எல்லாம் அறிந்தவர் ஆவதால், என்று எது எனக்குத் தேவை என்பதை என்னைவிட நன்கறிந் திருக்கின்றார்! அவர் எல்லாம் வல்லவர் ஆவதால், என்னால் எய்த முடியாதன வெல்லாம் எய்தவைத் தருள்கின்றார். அவர் எல்லோரையும்விட என் மேல் அதி கருணை யுடையவர் ஆவதால்தான் இவ்வாறு அறிந்து ஆற்றி வருகின்றார்.

“எல்லாஞ் செயவல்லா யெல்லா மறிந்தென்மே
லெல்லா ரினுந் யிரக்கமுளா—யல்லவோ?
ஆதலினுற் றுனா னவனியர்பின் கிஞ்சிற்றும்
போதலிலேன்; நீயே புர.”

— ஸ்ரீ ரமண ஸஹஸ்ரம்-645.

“எல்லா மறிவாய்மற் றெல்லாஞ் செயவல்லா
யெல்லா ரினுந் யிரக்கமுளாய்—பல்லாற்று
முன்னிடமே கூறி யுளமங்க லாய்த்தயரு
மென்னிடமித் தாமதமு மேன்.”

— ஸ்ரீ ரமண ஸஹஸ்ரம்-766.

எனவே, இனி நான் எதைக் கேட்பது? ஏன் கேட்பது? அப்படிக்கேட்பதால் எல்லாம் அறிந்த அவரை என் தேவைகளை அறியாதவ ராக்குகின்றேன்; என் குறை தீர வில்லையே என்று முறை யிடுவதால் எல்லாம் வல்ல அவரை ஒன்றும் இயலாதவ ராக்குகின்றேன்; என் அற்ப பூஜைக்குப் பலனைக் கேட்பதால் அவரது அவ்வினாவு கருணையை விலக்கு வாங்கும் வியாபாரப் பொருளாக்கி, அவரை கருணையற்றவராக்கி அவமதிக்கின்றேன்! இவ்வாறு நான் என் இஷ்ட தெய்வத்தினிடம் செய்யும் காமியப் பிரார்த்தனையும் பூஜையும் ஆண்டவனது இம் முப்பெருஞ் சிறப்புக் களைப் போற்றுவ தல்ல; தூற்றுவதே யாகிறது! அவருக்கு உண்மையில் முப்பெரும் இழிவைச் சமத்துவதே யாகின்றது! இதுவா நான் செய்யும் கைமாறு? இதுவா என் தெய்வ பக்தி? அந்தோ! எத்தனைக் கேவலம்!! என் சிறுமையின் சிறப்பு தான் என்னே! சி, சி; இனி ஒருபோதும் எதையும் அவரிடம் கேளேன்.

“ நான்கேட்டுப் பெற்றவிக லாபமெலாம் போதுமவை யான்மாப ராதமா யாயினவே!—ஏன்கேட்டேன்?

அந்தோ! இனியேனும் அவ்விதங்கேட் பானெழுச்சி யுந்தாம லுன்கீ மொடுக்கு.”

— ஸ்ரீ ரமண ஸஹஸ்ரம்-733.

“ உன்னை யகன்றிவ் வுடலுலகைக் கூடியுமுன் றென்னையோ யான்பெற்ற விற்பங்கள்!—என்னைநான் ஏமாற்றிக் கொள்ளு மிதனோ வறிவுடைமை? நிமாற்றித் தாவிந் திலை ”

— ஸ்ரீ ரமண ஸஹஸ்ரம்-739

என்னை அன்புக் கரங்களால் அணைத்து வளர்க்கும் அவரைத் தவிர அயற்பொருள் எதுவும் இனி அவர்பாற் கேளேன். எனக்கு வேண்டியது அவரே தவிர, அவர் மூலம் பெறும் பொருள் ஏழுலகிலுள்ள எதுவே யாயினும் இனி வேண்டேன். இன்று முதல் என் வாழ்வின் ஆவற் பெரும் பொருள் என் ஆண்டவன் ஒருவரே. என் முடிவை, இதோ, அவரிடமே தெரிவித்து, இத்தனைக் காலமாக அவருக்கு நான் இழைத்த அவமதிப்புக்கு மன்னிப்புக் கேட்பேன்!” என்று எழுந்து விரைந்து சென்று, தன் இஷ்ட தெய்வ முருகன் சந்திதியை அடைந்து “என் உயிர் இறையே” என்று அழைக்கின்றான் நம் மனிதன்!

மழலைப் பருவ மதலை யொன்று தன் மாதா தனக்களித்த உணவை எடுத்துத் தன் தாயின் வாயிலேயே ஊட்டுகின்றது!

இச் செயல் தாயிடம் அச் சேய்க்குள்ள அன்பையாவது காட்டு கின்றது. ஆனால், இத்தனைக் காலமாக இம் பனிதன் செய்து வந்த இஷ்டதெய்வ உபாசனை, தாய் அளித்ததைத் தாய்க்கே ஊட்டும் குழந்தைச் செயலைப் போன்றே இருந்து வந்த தாயி னும், அது அவ் விஷ்ட தெய்வத்தின்மேல் அவனுக்கிருந்த அன்பால் நடைபெற்ற தல்ல; உலகப் பொருள்களின் மேல் இருந்த ஆசையால் கடவுளுக்குக் கொடுக்கப்பட்ட கையுறையே யாயிற்று! அல்லவா? இம் பனிதன் இதுகாறும் செய்துவந்த பூஜையெல்லாம் வெல்லப் பிள்ளையாருக்கு அவரது விரலையே பிட்டு நிவேதித்த கதையே* யாயிற்று! பெற்றோரின் அளவற்ற அன்பை அறிய முடியாத சிறு குழந்தைப் பருவத்தில் ஒருவன், “இதைக் கொடு; அதைக் கொடு” என்று பெற்றோரிடம், கேட்டுக் கேட்டுத் தொந்தரவு கொடுக்கிறான். ஆனால் வயது முதிர்ந்து அறிவு வந்த போது, அவன் தன் பெற்றோர் தனக்கு வேண்டிய தெல்லாம் தாமாகவே தருகிறார்கள் என்பதையும், மேலும், தன் எதிர்கால வாழ்வுக்கான எல்லாத் தேவைகளையும் ஈட்டி வைத்து வருகிறார்கள் என்பதையும் அறிந்து கொள்கிறான். ஆகையால்

*ஸ்ரீபகவான் ஒருமுறை கூறிய வெல்லப் பிள்ளையார் கதையாவது: ஒரு காலத்தில், பிள்ளையார் பக்த நெருவன் பிரயாணம் செய்து கொண்டிருந்தான். பிள்ளையார் பூஜை பண்ணாவிட்டால் அவன் அன்று போஜனமே பண்ணமாட்டான்! அவனது பிரயாண வழி யில் ஒரு நாள் பிள்ளையார் கோவில் எதுவுமே தென்படவில்லை. அதனால் அன்று தன் கைவச மிருந்த கொஞ்ச அளவு வெல் லத்தை உருட்டி விநாயக வடிவம் செய்து, ஒரிடத்தில் வைத்து வழிபட ஆரம்பித்தான். வழிபாட்டின் முடிவில் கணபதிக்கு நிவே திக்கக் கையிலொன்றுமே இல்லையே என்று கண்ட அவன், ‘அவ் வெல்லப் பிள்ளையாரின் விரல் ஒன்றையே பிட்டு எடுத்துப் பிள்ளை யாருக்கு நிவேதனம் செய்து, பூஜையைப் பூர்த்தி செய்து மகிழ்ந் தான்! இப் பூஜையின் பொருளென்ன? பிள்ளையாருக்குப் பிள்ளை யாரே சமர்ப்பிக்கப் பட்டார்! அவ்வளவு தான்! இது போலவே நாம் கடவுளுக்குச் சமர்ப்பிக்கும் பூஜா திரவியங்களில் எது வொன் றும் (உடல் பொருள் ஆவியை அளித்தாலுங் கூட) நம்முடைய தல்ல! ஆண்டவனுடையதே. உண்மையில் அவை அவருக்கு அந் னியமானதோர் உடைமை கூட அல்ல; அவை அவரே!

“பிள்ளையார் தன்னையே பிட்டந்த வெல்லத்தீம்
பிள்ளையார்க் கர்ப்பிக்கும் பெட்பேயாம்—தெள்ளிதாம்
ஆவிவடி வடிவாக வமரிறைக்கு நாழுவந்தல்
வாவியையே நல்கு மது,” — குருவாசகக் கோவை-486

அகன் பிறகு அவன் முன்பு நர்சித்துக் கேட்டது போல் எதையும் கேட்டுப் பெறுவதை நிறுத்தி விடுகின்றான்! அல்லவா? அது போலவே இப்போது நம் மனிதன் “கடவுள் எல்லா மறிந்தவர்; எல்லாம் வல்லவர்; எல்லாரினும் நம் மேல் இரக்கமுள்ளவர்” என்றறிந்துள்ள விவேகத்தால் பக்குவ முதிர்ச்சி பெற்று விட்டதால், “வேண்டுதல், வேண்டிப் பெறுதல்” என்ற அறியாமை விலகப் பெற்றவ னாகின்றான்.

ஆதலில் விலங்கினமே போன்று விஷயாதிகளையே விரும்பி நின்ற நம் மனிதனது அன்புணர்ச்சியைத் தன் கருணையால் பையப் பையச் சுத்திகரித்துப் பக்குவப் படுத்தி, சுயநல விஷய பக்திச் சிறையினின்றும் விவேகத்தாலும் விராகத்தாலும் விடுதலையருளி, உண்மையான தெய்வபக்தி என்பது என்ன என்றறிய வைத்து, இம் மெய்யன்பில் அளவற்ற ருசி காட்டிக் கொடுத்த இவனது இஷ்டதெய்வ முருகன் வழக்கம் போல் இவன் முன் தோன்றி, “அன்ப, உனக்கு யாது குறை நேர்ந்தது? ஏன் இவ்வளவு பதறி வேண்டி அழைத்தாய்?” என்று பர்வோடு கேட்கிறார்! இம் மனிதன், “என் ஆருயிர் இறை லனே! என்னை மன்னித்தருள்க; என்னை மன்னித் தருள்க! இணையற்ற கருணை வள்ளலாகிய உம்மை விடுத்து இகபர போகப் பொருள்களையே இதுகாறும் விரும்பி வேண்டிய என் மடமைத் தவறை மன்னித் தருள்க.”

“அன்புரு அருணா சலஅழன் மெழுகாய்
அகத்துனை நினைந்துரைந் தருகும்
அன்பிலி யெனக்குன் அன்பினை அருளா(து)
ஆண்டெனை அழித்திடல் அழகோ?
அன்பினில் விளையும் இன்பமே, அன்பர்
அகத்தினில் ஊறுமா ரமுதே,
என்புக லிடநின் விஷ்டமென் னிஷ்டம்
இன்பதெற் கேன்னுயிர் இறைவே!”

— ஸ்ரீ அருணாசலப் பதிகம்-2.

“பரமநின் பாதம் பற்றறப் பற்றும்
பரவநி(வு) வநியநிற் பரமன்
பரமுனக் கெனவென் பணியறப் பணியாய்
பரித்திடும் உனக்கேது பாரம்?
பரமநிற் பரித்திவ் வுலகினைத் தலையிற்
பற்றியான் பெற்றது போதும்;

பரமனும் அருணா சலனே இனிஉன்
பதத்தினின்று ஒதுக்குறப் பாரேல்.”

— ஸ்ரீ அருணாசலப் பதிகம்-9.

“காந்தம் இரும்புபோல் கவர்ந்தென விடாமல்
கலந்தெனோடு இருப்பாய் அருணாசலா.”

ஸ்ரீ அருணாசல அக்ஷா மணமாலை-16.

“அம்புவில் ஆவிபோல் அன்புறு உனில்னே
அன்பாக் கரைத்தருள் அருணாசலா”

— ஸ்ரீ அருணாசல அக்ஷர மணமாலை-101

“அண்ணா மலையாய் அடியேனை
ஆண்ட அன்றே ஆவியுடல்
கொண்டாய் எனக்கோர் குறையுண்டோ
குறையும் குணமும் தீயல்லால்
எண்ணென் இவற்றை என்உயரே
எண்ணம் எதுவோ அதுசெய்வாய்
கண்ணே உன்றன் கழலிணையிற்
காதல் பெருக்கே தருவாயே.”

ஸ்ரீ அருணாசல நவமணிமாலை-7.

பரிபூரண அன்பு வடிவினான உம்மை விட்டு உலகப் பொருள்
களையே நாடி நின்ற என் புன்மை பொறுத் தருள்க. இன்று
முதல் என் வாழ்வில் எனக்குத் தேவை என்று ஒரு பொருளுந்
மில்லை. உமது இஷ்டப்படி இவ் வாழ்வில் எதுவும் நடக்கட்டும்.

“எழுவகைப் பிறவிகளுள் எப்பிறவி யெய்துகினும்
எய்துக; பிறப்பிலினியான்
எய்தாமை யெய்துகினு மெய்திடுக; இருமையினும்
இன்பமெய் தினுமெய்துக;
வழுவகைத் துன்பமே வந்திடினும் வருக; மிகு
வாழ்வுவந் திடினும் வருக;
வறுமைவரு கினும்வருக; மதிவரினும் வருக; அவ
மதிவரினும் வருக; உயர்வோடு
இழிவகைத் துலகின்மற் றெதுவரினும் வருக; அல(து)
எதுபோயி னும்போக; நின்
இணையடிகள் மறவாத மனம்ஒன்று மாத்திரம்
எனக்கடைதல் வேண்டுமரசே.....”

— திருவருட்பா - ஸ்ரீ இராமலிங்க அடிகள்.

“மெய்யான பக்திகாண்டால் மிண்டு முனைந்துத்தார்
பொய்யா பெழுத்தகன்று போவேன ஸுபாவென்
போலிப் பணிவின் புணர்நீக்கி மெய்யன்பு
பாலித் தகுந்த பதம்” — ஸ்ரீ ரமண ஸஹஸ்ரம்-326.

“தைச்சரித்துள் பாலித்த நாயேன் பெறவிரும்பும்
ஐக்கவரீய பாக்ஷியம்மெய் யன்பேநான்—பொய்ச்சுகங்கள்
கூட்டும் பிறவரங்கள் கொள்ள விரும்பேணான்
தாட்டா மரைக்கடிமை தா.” — ஸ்ரீ ரமண ஸஹஸ்ரம்-337.

“மற்றவையெல் லாமுள் மலரடிக ளிச்சைவழி
யுற்றிடுக ஆனாலும் வுண்மையன்பு—பெற்றிடுகல்
ஒன்றுமட்டு மென்று(ம்)நா னுன்பா விரக்கின்றேன்
இன்றே யகுள்வா யினிது” — ஸ்ரீ ரமண ஸஹஸ்ரம்-339.

இறைவா, இனி எனக்கு வேண்டிய ஒரே ஒரு பொருள் தாங்கள் ஒருவரே! அருள்க!” என்று பிரார்த்தித்துச் சரணடைகின்றான்.

விஷய பக்தியும் அதை நிறைவேற்றும் ஓர் உபாயமாக இஷ்ட தெய்வ உபாசனையும் கொண்டு, மூன்றாம் வகுப்பின் (a) பிரிவிற் கற்று வந்த இம் மனிதன் இப்போதுதான் தன் இஷ்ட தெய்வத்தினிடம் பக்தியைப்—உண்மையான தெய்வ பக்தியைப்—பெறுகின்றான். மூன்றாம் வகுப்பின் (a) பிரிவிற் கற்று வந்த போது, ஒருமுகமாகித் தன் இஷ்ட தெய்வத்தை மட்டும் இவன் உபாசித்தா னாயினும், அப்போது அவனது அன்புணர்ச்சி தெய்வ பக்தியா யில்லாமல் வெறும் விஷய பக்தியாய், பற்பல உலகப் பொருள்களின் மேல் சிதறிப் பல்வேறு முகப்பட்டுப் பிரிந்து கிடந்தது. ஆனால் இப்போதோ, அவனது அன்புக் கணையானது பலவாகிய விஷயப் பொருள்களினின்றித் திருப்பப்பட்டு, ஒரு முகப்பட்டு, அவனது இஷ்ட தெய்வமாகிய—ஏக நாம ரூபமாகிய—ஒரே லக்ஷியத்தை மட்டுமே நோக்கி நிற்பதால் மிகுந்த விசையுடன் டாய்விற்று. இவ் வன்புக் கணையின் பாய்வே அவனைத் தகுதியளித்து மூன்றாம் வகுப்பின் (b) பிரிவிற் சேர்த்து விடுகின்றது.

தன் இஷ்ட தெய்வத்தின் சகாயத்தால் எல்லா விதமான பிரபஞ்ச விஷய சுகப் பொருள்களையும் பெற்றுப் பல்லாயிரம் ஐன்மங்களாக அனுபவித்து வந்த இம் மனிதன் அவ் வனு

பவங்களால் மேன்மேலும் துன்பங்களே பெருகுவதை அறிவதோடு, நெய்யிடப்பட்ட நெருப்பே போல, அனுபவிக்கக் கிட்டும் அவளிப் பொருள்களால் ஆசைத் தீ அணையாமல் மேன்மேலும் ஒங்கியே எழும்* என்ற உண்மையையும் இப்போது சுண்டு கொள்கின்றான். இவ்வாறு ஐம்புல நுகர்ச்சிகளில் அவனுக்கு இப்போது விராகம் (வைராக்கியம்) பூரணமாக உண்டாகியிருக்கின்றது. மேலும், அறியாமையால் அவ் விஷயங்களை விரும்பி யாசித்த காலத்தும் தன் மேல் பேரிரக்கத்தால் அவைகளைக் கொடுத்தருளி வந்த தன் இஷ்ட தெய்வத்தின் எல்லையற்ற கருணையை நினைக்கும் போது, இவற்றைக் “கொடுத்தவன் பெரிதா? அல்லது இந்தக் கொடைப் பொருள் பெரிதா?”** என்ற விவேகம் உள்ளத்தில் நன்றாய் மலர்வதால், உண்மையான தெய்வ பக்தியும் அவனுக்கு இப்போது உண்டாகியிருக்கின்றது. மோகக் உப்பரிகைக்குப் (மாடிக்குப்) பறந்து செல்ல உதவியாய் பக்தி, வைராக்கியம் என்னும் இரு சிறகுகளையும் இவ்வாறு எய்தப் பெற்ற இந்தப் பக்குவியாகிய பறவை தன் லக்ஷியத்தை நோக்கி இப்போது விரைந்து பறந்து செல்லக் கூடியதாய் இருக்கின்றது!

இஷ்ட தெய்வக் காதலால் எல்லாம் மறந்து, எல்லாம் துறந்து, “தன்னைத் தந்து என்னைக் கொள்” என்று வந்து பிரார்த்தித்து நிற்கும் இவ்வுத்தம பக்தனுக்கு இப்போது என்ன செய்ய வேண்டும் என்பதை இறைவன் அறிந்தே யிருக்கின்றார். அவர் தன்னை இவனுக்குத் தருதலாவது எப்படி? இவனைக் கொள்ளலாவது எப்படி? அறியாமையால் விவேக மின்றி இருந்த இத்தனைக் காலமும் அவன் கேட்ட, தகுதியற்ற, வீண் பிரார்த்தனைகளுக் கெல்லாம்கூட செவிசாய்த் தருளிய தெய்வம் இப்போது இவனது இதயபூர்வ மானதும் மிக உலர்ந்ததுமான இப் பிரார்த்தனையை நிறைவேற்றாமல் இருக்குமா? இதை நிறைவேற்றவும், அவனை மேன்மேலும் முன்னேற்றவும் இறைவன் இயற்றும் முதற் காரியம் என்ன? தனது

*பக்கம் 276ல் காட்டப்பட்ட குருவாசகக் கோவை, பாடல் 592ஐ இங்கும் ஒத்து நோக்குக.

**இப் பாடலை “சாதனை சாரம்” நூலின் 66வது அத்தியாயத்திற் காண்க.

அருளுருத் தரிசனம் தந்தவாறு அவன் முன் நின்ற இஷ்ட தெய்வ முருகன் மறைகின்றான்!

தன் இஷ்ட தெய்வத்தைத் தவிர இப்போது இஷ்டமொன்றுமே இல்லாது நிற்கும் இம் மனிதன் என் செய்வான்? நல்லறிவு உதித்து யெய்யன்பு மலரும் போது, கண்ணெதிரே நின்ற கடவுளும் மறைந்தால் அவனுள்ளம் எப்படித் துடிக்கும்! இம் மனிதன் இப்போது எத்தனை முறை அழைத்தாலும் ஆறுமுகன் தோன்றுவதே யில்லை!! இவனால் பின்னால் ஒதுக்கித் தள்ளப்பட்ட உலகப் பொருள்களோ இவனைச் சிறிதும் கவர்ச்சி செய்ய முடியாத நிலையில், தனக்குப் பூரணக் கவர்ச்சிப் பொருளாய்மைந்த இஷ்ட தெய்வமும் மறைந்தால் அவன் உள்ளம் எப்படிப் பதறிக் கதறித் துன்புற்றுத் துடிக்கும்! இப் பிரிவாற்றாமையை அவன் தாங்குவ தெப்படி? ஆண்டவனது காட்சிக் காக அனலிடை மெழுகாய் உருகித் துதிக்கின்றான் இம் மனிதன்! அவனது வெம்பும் உள்ளம் வேண்டுகின்றது:—

“கருணையா லென்னை யாண்டநீ யெனக்குள்
காட்சிதந் தருளிலை யென்றால்
இருள்நலி வுலகில் ஏங்கியே பதைத்தீவ்
வுடல்விடில் என்கதி என்னும்?
அருணனைக் காணு தலருமோ கமலம்
அருணனுக் கருணா மன்னி
அருள்நலி சுரத்தங் கருவியாய்ப் பெருகும்
அருணமா மலையெனும் அன்பே.”

ஸ்ரீ அருணாசலப் பதிகம்-1.

“பைங்கொடி யாநான் பற்றின்றி வாடாமல்
பற்றுக்கோ டாய்க்கா அருணாசலா” (72)

“ஆருக் காவெனை யாண்டனை அகற்றிடில்
அகிலம் பழித்திடும் அருணாசலா.” (4)

“இப்பழி தப்புனை ஏன்நினைப் பித்தாய்
இனியார் விடுவார் அருணாசலா.” (5)

“ஈன்றிடும் அன்னையிற் பெரிதருள் புரிவோய்,
இதுவோ உனதருள் அருணாசலா.” (6)

“கேளா தளிக்தும் உன் கேடில் புகழைக்
கேடுசெய் யாதருள் அருணாசலா.” (22)

- “கோபமில் குணத்தோய் குறியாய் எனைக்கொளக்
குறைஎன் செய்தேன் அருணாசலா.” (25)
- “நேசமில் எனக்குள் ஆசையைக் காட்டிநீ
மோசஞ் செயாதருள் அருணாசலா.” (60)
- “நைந்தழி கனியால் நலனிலை பதத்தில்
நாடியுட் கொள்நலம் அருணாசலா” (61)
- “நொந்திடா துன்றனைத் தந்தெனைக் கொண்மலை
அந்தகன் நியெனக் கருணாசலா.” (62)
- “நோக்கியே கருதிமெய் தாக்கியே பக்குவம்
ஆக்கிநீ யாண்டருள் அருணாசலா.” (63)
- “யவன்என் வாயில் மண்ணினை யட்டி
என்பிழைப் பொழித்த தருணாசலா.” (88)
- “யாருமறி யாதென் மதியினை மருட்டி
எவர்கொனை கொண்ட தருணாசலா.” (89)
- “பித்துவிட் டுனைநேர் பித்தனாக் கிணையருள்
பித்தந் தெளிமருந் தருணாசலா.” (66)
- “பேய்த்தனம் விடவிடாப் பேயாப் பிடித்தெனைப்
பேயனாக் கிணையென் அருணாசலா.” (71)
- “சேரா யெனின்மெய் நீரா யுருகிக்கண்
ணீராற் றழிவேன் அருணாசலா.” (34)
- “சையெனத் தள்ளிற் செய்வினை சுடுமலால்
உய்வகை ஏதுரை அருணாசலா.” (35)
- “விட்டிடிற் கட்டமாம் விட்டிடா துனையுயிர்
விட்டிட அருள்புரி அருணாசலா.” (96)
- “நுண்ணுரு உனையான் விண்ணுரு நண்ணிட
எண்ணலை இறுமென் றருணாசலா.” (57)
- “மிஞ்சிடிற் கெஞ்சிடுங் கொஞ்சவ நிவனியான்
வஞ்சியா தருளெனை அருணாசலா.” (78)
- “ஓமலயிற் கேடா நானென் உறுதியால்
நாடிநின் உறுவேன் அருணாசலா.” (39)
- “மௌனியாய்க் கற்போன் மலரா திருந்தான்
மௌனமி தாமோ அருணாசலா.” (87)
- “தெய்வமென் றுன்னைச் சாரவே என்னைச்
சேர ஒழித்தாய் அருணாசலா.” (48)

“நின்னெரி எரித்தெனை நடுக் கிடுமுன்
விண்ணருள் மறைப்பாழி அருளுசலா.” (55)

— ஸ்ரீ அருளுசல அக்ஷர மணமாலை.

“இட்டிடல், எடுத்தல், எழுவதோ டிருத்தல்,
ஏகுதல், இயசெயல், செயாமல்
விட்டிடல், அடுத்தல், விரும்புதல், வெறுத்தல்
வேண்டிய கருமங்கள், இவை போல்
தொட்டதற் கெல்லாம் நின்னொடு பேசித்
தொடர்புகொண் டஹுத்துணை யேனும்
கட்டமில் வாழ்க்கை கண்ணோன் வாழக்
கருணையே ரமணனே வருக.”

— ஸ்ரீ ரமண வருகை-81*.

இறைவன் ஏன் தோன்றுவ தில்லை? பக்தன் கேட்டதா
வது, “உன்னைத் தா” என்பதே யல்லவா? அவர் (இஷ்ட தெய்வ
மாகத் தோன்றியது) என்ன என்பதை அவன் சரியாக அறி
வானா? இல்லை. ஆண்டவனே தன் உண்மையை அறிந்தவர்.
இந்த நாம ரூபத்தையே அவர் என்று இம் மனிதன் எண்ணி
யிருப்பதால் அதையே அவன் விரும்பி நிற்கின்றான்! ஆனால்
அது உண்மைக்குப் புறம்பானது என்று இறைவன் அறிந்
திருப்பதால் அவன் நினைத்தபடியே அருளி அவனை ஏமாற்றத்
தயாராக இல்லை! உண்மையாகவே தான் எதுவோ அதை
அவனுக்கு அளிப்பதே அவரது திருவருள் நோக்கம்!

சத்து, சித்து, ஆனந்தம், நாமம், ரூபம் என்னும் பிரம்
மத்தின் ஐந்து அம்சங்களுள் ‘சச்சிதானந்தம்’ ஆகிய மூன்
றுமே சத்தியாம்சம்; ‘நாமம், ரூபம்’ இரண்டும் மித்யாம்சம்
(பொய்). இத்தனை காலமாக அவனுக்கு அளிக்கப்பட்ட தரிசனம்
மித்யாம்ச தரிசனமே! அதாவது, மித்யாம்சமான எண்ணிறந்த
நாம ரூபங்களுள் ஏதோ ஒரு நாம ரூபமான இஷ்ட தெய்வ
தரிசனமும் அத் தெய்வத்தின் இணக்கமுமே அவன் இது
வரையிலும் பெற்று மகிழ்ந்திருந்தான். இந்த நாம ரூபம் இப்
போது மறைந்தவுடன், இதையே இறைவனின் உண்மை என்று
நம்பியிருந்த அம் மனிதன் இறைவனையே இழந்து விட்ட.

*இந் நூலாசிரியர் தமது குருபரான ஸ்ரீ ரமண பகவானது
தேக மறைவால் ஏற்பட்ட பிரி வாற்றாமையால் “பகவான் மீண்
டும் தரிசனம் தர வேண்டும்” என்று பாடிய 360 பாடல்களைக்
கோண்ட தூலே “ஸ்ரீ ரமண வருகை” எனப்படுவது.

நாகக் கருதிப் பிரிவாற்றாமையால் துடிக்கின்றான்! இறைவனின் மெய் வடிவான—பிரம்மத்தின் சத்யாம்சமான—சச்சிதானந்தாத்ம சொரூப அறிவு இல்லாததால் இந்த மிகப் பெரிய வேதனை அவனுக்கு உண்டாயிற்று!

“ஞானமி லாதான் ஞாசையாற் றளர்வற
ஞானந் தெரித்தரு ளருணாசலா.”

—ஸ்ரீ அருணாசல அக்ஷர மணமாலை-40.

“அம் மனிதனின் தற்சமயத் தளர்வு கடவுளாசையால் ஏற்பட்ட தளர்வாகும். இது அவரது உண்மை சொரூபத்தைப் பற்றிய சரியான ஞான மில்லாததால் தான் உண்டாயிற்று. இதற்கு ஒரே மருந்து ஆன்ம ஞானந் தெரிவித் தருளுவதே” என்பதை இறைவன் நன்கறிவார் ஆதலால் முதலில் தனது மித்யாம்ச நாம ரூபத்தை மறைத் தருளுகின்றார்!

வேலவனின் கோலத்திலேயே உள்ளம் பறி போனவனாய், தன் இஷ்ட தெய்வ தரிசனத்தையே தேடி ஓடி அலையும் இம் மனிதன் ‘கடவுட் பித்தன்’ ஆகி விடுகின்றான்! வீடு, தொழில், மனைவி, மக்களைப் பற்றிய எண்ணமே யற்றவனாய், ஆனால் முயற்சி யின்றியே சதா காலமும் விடாப்பிடியாய்ப் பிடித்து அழுத்தும் முருகனின் சிந்தனையில் (தியானத்தில்) முழுகப் பெற்றவனாய், உன்மத்தனாய் நிற்கின்றான்; நடக்கின்றான்; சில சமயம், “முருகா, முருகா, வேலவா” என்று வாய் ஓயாமல் உரத்த குரலிலும் சில சமயம் வாய்க்குள்ளேயே மந்த குரலிலும் விடாமற் கூவி யழைக்கின்றான்; களைக்கின்றான்; விம்மி விம்மி யழுகின்றான்! உறவினரும் நண்பர்களும் இவனைப் “பித்தன்” என்று இகழ்கின்றனர்!

“பண்ட மெல்லாம் பாரேன், தீப்
பசியு மறப்பேன்; பலர் ஏசிக்
கொண்டு சொல்லற் குறியேன்; என்
குருவே துயிலேன் உனைக்கண்ணால்
கண்டு கொண்டே னெனிலுலகக்
கனவை மறந்துன் கழிபித்தே
கொண்டு திரிவேன்; என்னாசை
குறுக ரமணா வருவாயே.”

“கதிரோ னுதயம் கடுவெயிலும்
காரின் வரவும் கனிகாய்கள்

முதிரும் பருவம் மழைபனியும்
 மூடும் பருவம் முதலாய
 எதுவுந் தெரியே னிறைவாந்
 என்முன நெழுந்திங் கிருப்பாயேல்;
 பதியே ஆரைப் பயித்தியமும்
 பலிக்க ரமண வருவாயே.”

“ உலகங் கருதேன் உடல்கருதேன்
 உயிர்க்கக் கருதேன் உயிருடலை
 விவகு மிருக்கும் விதங்கருதேன்
 வீடும் பற்று மிரண்டற்றுள்
 இலகும் பெருமா னுன்னோடே
 யிருக்கப் பெற்றே னெனிலின்றே
 அலகில் லாத வருளுடையாய்
 அப்பா ரமண வருவாயே.”

“ தன்னைப் பெற்ற தாய்தந்தை
 சாமி குருவாம் சதுர்வடிவன்
 உன்னைப் பற்றிக் கொண்டாற்பின்
 உயிரைப் பற்றிக் கவலையிலை!
 என்னைப் பற்றி உலகத்தார்
 எதுவோ கூறி யிகழட்டும்!
 இன்னே நிவந் திடஆசை
 எழுந்தேன் ரமண வருவாயே.”

“ தேகமி ருக்கும் வரைகண் முன்
 செகமு மிருக்கும் வரைநாவில்
 தாகமி ருக்கும் வரையுதரத்
 தணலு மிருக்கும் வரைபேசும்
 மோகமி ருக்கும் வரைநீளன்
 முன்னிலி ருக்க வரவேண்டும்;
 ஏகமி ருக்க வைத்தால்நான்
 எங்கே ரமண வருவாபே.”

— ஸ்ரீ ரமண வருகை-156, 157, 158, 159, 163.

இஷ்ட தெய்வக் காதலால் துடிக்கும் இவனது மனநிலை, கைலையைக் காணச் சென்ற அப்பரையும், கண்ணனை நோக்கிக் கதறிச் சென்ற ஸைதன்யரையும், காளியன்னையின் காட்சி வேண்டிக் கைவாளால் தன் கழுத்தைச் சேதிக்கவுந் துணிந்த இராமகிருஷ்ணரையும், அசோக வனத்திற் சிறையிடப்பட்டு

இராம தாகத்தால் ஏங்கி நின்ற சீதாப் பிராட்டியையும், இராமனைக் காணக் கானகஞ் சென்ற பரதனையும் அப்படியே படம் பிடித்துக் காட்டுகின்றது! இப் பிரிவுத் துயர் நிலையில் பிறவிகள் சிலவுங் கூடக் கழிவதுண்டு!

நாம ரூபத்தில் எவ்வளவு தான் இறைவனைக் கண்டு அளவளாவினும் என்றேனும் ஒருநாள் அந்த நாம ரூபம் மறைந்தே தீரு மாகையால், அது சாசுவதமாக இறைவனை அடைந்த நிலையாகாது.

“.....ஆயினும் அம்—மெய்ப்பொருளின் உண்மையில்தன் உண்மையினை ஓர்ந்தொடுங்கி

(ஒன்றுதலே உண்மையில் காணல் உணர்.’’ —உள்ளது நாற்பது-8.

இறைவனின் உண்மை எதுவோ அதுவாகிய ஆன்ம சொரூபத்தில் தன் ஆன்ம சொரூபத்தின் ஏகத்துவத்தை உணர்ந்து, ஜீவத்துவம் கிஞ்சிற்றும் மீத மின்றி ஒடுங்கி ஒன்றாவதே கடவுளை உள்ளபடி காணல், அடைதல் ஆகும் அல்லவா? ஆகவே இந் நிலையை ஒளிக்காமல் அம் மனிதனுக் கீந்து அவனைக் கிருத கிருத்தியனாய், பூரணகாம ஞக்கவே அவனது இஷ்ட தெய்வ மாகிய பரம்பொருள் திருவுளங் கொள்கின்றது. அதை எப்படி அவனுக்கு அருளுவது?

“கோணறவோர் மான்காட்டி மாணையீர்க்குங் கொள்கையென அருள்மௌன குருவாய்வந்து ”

— தாயுமானவர்.

மாணைப் பிடிப்பவன் பழக்கிய மாணொன்றையும், யானை பிடிப்பவன் பழக்கிய யானை யொன்றையும் காட்டிற் கொண்டு சென்று காட்டி, காட்டு மான்களையும் யானைகளையும் பிடிக்கிறான். தன்போன்ற இனமாகவே எதிரில் தோன்றும் மாணையும் யானையையும் கண்டா லொழிய, காட்டு மாணை யானையோ பயமின்றிக் காட்டில் மறைவிடத்தை விட்டு வெளி வராது; கைக்கும் பிடிபடாது. அது போலவே, மாதா வயிற்றிற் பிறந்து மானிட சரீரம் தாங்கி, இவனைப் போல் ஒரு மனிதனாகவே வந்து, இம் மனிதனுடன் குரு சிஷ்ய உறவு கொண்டா லன்றி இவனுக்கு உண்மையை உணர்த்துவது அரிது என்று கொண்டு பரம்பொருள் பார்மேல் தக்கவோர் தாய் தந்தையர் வயிற்றில்

தனக்கோர் உடலாலயம் கட்டிக் கொண்டு மனித உருவுடன் வருகின்றது. இதுவே 'குருவவதாரம்' என்பதாம்.

இப்பாடிப்பட்ட குருவவதார காலத்தில் இவனையும் இவனைப் போலவே பக்குவ முற்று உலகின் பற்பல பகுதியிலும் தனக் காகக் கழிபித்தேறிக் கதறித் திரிந்துகொண்டிருக்கும் பக்குவ ஜீவரத்தினங்கள் பற்பலரையும், தான் புரியில் தேகம் தாங்கி நிற்கப் போகும் புனித ல்தலத்திற் கருகிலோ, அல்லது அவ் விடத்திற்கு வந்து சேர்ந்து தன் அருளிணக்கம் பெறத் தக்க இடங்களிலோ, பிறக்கும் படிச் செய்வது அப் பரம்பொருளின் திருவருட் திட்டமே யாகும்! வேதங்கள் முழுவதையும் 'ஆசிரியர்' என்றும், மனித சமூகம் முழுவதையும் ஒரு 'மனிதன்' என்றும், இறைவனின் எண்ணிறந்த நாம ரூபங்களுள் முருகப் பெருமானை 'இஷ்ட தெய்வம்' என்றும், நமது விளக்கத் திற்கு அனுகூலமாக இது வரையில் நாம் குறிப்பிட்டு வந்திருப்பது போலவே, இம் மனிதன் குருதரிசனம் பெறப் போகும் இவ் விடத்திலும் பகவான் ஸ்ரீ ரமணரையே அவனது 'சற்குரு' என்றும் வைத்துக் கொண்டு மேலே கூறிச் செல்வோம்!

நம் மனிதன் தன் சற்குருவாகிய பகவான் ஸ்ரீரமணரைத் தரிசிக்க வருமுன், எப்படி, இஷ்ட தெய்வ தரிசனம் பெற்ற ஓர் உத்தம பக்தனைக்கூட, ஆன்மஞானம் பெற அவ் விஷ்ட தெய்வம் ஒரு சற்குருவினிடம் அனுப்பி வைக்க வேண்டிய அவசியம் ஏற்படுகின்றது என்பதை விளக்க ஒரு சரித்திர நிகழ்ச்சியைக் குறிப்பிடுவோம்.

“ஏன் வருந்துகின்றாய்? என்ன நடந்தது?” என்று கேட்ட ஸ்ரீ விட்டல் பிரபுவினிடம் நாம தேவர், “அக் குயவன் சட்டி தட்டுங் கட்டையால் என் தலை மேல் தட்ட வந்தான்! நான் தடுத்தேன். அதனால் அவன் என்னை, 'இது வேகாத பச்சை மண்சட்டி!' என்று இழித்துரைத்தான்” என்றார்.

“மற்றவர்கள் தலையிலும் தட்டினரா?”

“ஆம்; அவர்கள் ஒன்றும் சொல்லவில்லை. ஆனால் அது போலவே என் தலையிலும் அவன் தட்டலாமா? நான் ஆண்ட வனாகிய உமது பக்த னன்ரு? உமக்குப் பிரியமானவ னன்ரு?”

“அது தான் உன் குற்றம். ‘நான் கடவுளின் பக்தன்; எனக்குப் பக்தி அதிகம்; இறைவன் என் பிரியன்’ என்ற வடிவில் உன் அகங்காரம் முதிர்ந்து தடித்துப் போயுள்ளது. எனது பிரியத்தால் நீ செல்லங் கொடுத்துச் சீரழிக்கப்பட்டு வருகிறாய். உன் பிரியத்திற்குப் பிரியம் காட்ட வேண்டியது இஷ்ட தெய்வ நிலையில் என் கடமை யாகி விடுவதால் உன் னைக் கண்டித்துத் திருத்தி மெய்யறிவு புகட்ட முடியாமற் போகின்றது. பெற்றோர் தம் பிள்ளைகளை மற்றோர் ஆசிரியரிடம் அனுப்பியே அறிவு புகட்ட வேண்டி யிருப்பது போல, நானும் உன்னை உன் குருவினிடம் அனுப்பி நீ அறிவையும் பணிவையுங் கற்றுக் கொள்ளச் செய்ய வேண்டும். அது வரையிலும் நீ வேகாத பச்சை மண்சட்டியே தான்!” என்று தீர்ப்பளித்து விட்டார் நாம தேவரின் இஷ்ட தெய்வமான பண்டரீ புர விட்டல்!

நாமதேவர்: “இறைவா, தங்களை விட மேலானவரா ‘குரு’?”

ஸ்ரீ விட்டல்: “ஆம்; ஆன்ம ஞான அடைவாகிய ‘சட்டி சுடுதல்’ ஆசானானறி, அன்னை தந்தை போலுள்ள உன் இஷ்ட தெய்வமாகிய என்னால் ஆகாததே. உன் குருவினால் மட்டுமே ஆகக் கூடியது அது! உன் குரு அதோ அருகிலுள்ள காட்டில் ஓர் பாழ் மண்டபத்திற் படுத்திருக்கின்றார். அவரிடம் போ” என்றருளிஞர்!

ஞானிகள் பலர் கூடிய சபையில் தான் பரிகசிக்கப்பட்ட தோடு விட்டல் புரபுவாலும் அவ்வாறே இகழப் பட்டதால் மனம் வெதும்பி, உண்மை யறிவு ஒன்றையே பெறத் தீவிரமாக விரும்பி நிற்கும் நாம தேவர் தன் இஷ்ட தெய்வமான விட்டல் பிரபுவை விட்டு விட்டு, அவர் சொற்படியே அடுத்த உள்ள காட்டிற் புகுந்தார். ஆங்கோர் பாழ் மண்டபத்திற் படுத்திருக்கும் வயோதிகர் ஒருவரை தூரத்தில் வரும் போதே கண்டார். கண்டதும் திகைத்துப் போனார்! ஏன்? அக் கிழவர் அங்கிருந்த ஓர் சிவலிங்கத்தின் மேல் தன் கால்களைப் போட்டுக் கொண்டு படுத்திருந்தார்! இதை ஓர் அடாத செயலாகக் கண்ட நாமதேவர், “மெய்யறிவைப் புகட்டும் குரு இவர் என்று என் இறைவன் கூறினாரே! ஆனால், சிவலிங்கத்தின் மேல் கால் படக் கூடாது என்ற ஓர் சாமானிய உண்மை கூட இவருக்குத் தெரியவில்லையே” என்று கருதி அருகிற் சென்றார்.

“வா, விட்டல் அனுப்பினாரே?” என்றார் கிழவர்! திடுக்கிட்டுப் போன நாமத்தவர், “சுவாமி, விட்டல் என்னை அனுப்பிய விஷயம் கூட அறியும் துரிகால அறிவுள்ளவராகக் காணப்படும் நீர் இப்படிச் சிவலிங்கத்தின் மேல் காலைப் போட்டுக் கொண் டிருக்கக் கூடா தென்பதை அறியாதது என்னே?” என்று வெருக்கென்று கேட்டார்!

பக்தியில் எவ்வளவு உயர்ந்திருந்தாலும் பணிவு அடக்கம் இல்லாத மனம் குருவை அடையவோ, சற்குரு தரிசனத்தா லாகும் உத்தமப் பயனைப் பெறவோ தகுதி யற்றதாகவே யிருக்கும். குருவினிடம் அறிவு பெற வந்து குருவுக்கே அறிவு புகட்டவும் அது கிளம்பி விடும்! ஸ்ரீ ரமண பகவானிடம் அறிந்து கொள்ள வந்தோர் சிலர் ஸ்ரீ பகவானுக்கே அறிவுறுத்த ஆரம்பித்ததும், அடிமைக ளாகிச் சேவை புரிவதாய் வந்தவர்கள் சிலர் அதிகாரிகளாக மாறி ஸ்ரீ பகவானுக்கே ஆணை பிறப்பிக்க ஆரம்பித்ததும் நாம் பல முறை ஸ்ரீ ரமண சந்நிதியிற் கண்ட விநோதங்களே யன்றோ!* பக்குவ மற்ற பாமர மனம் குருவை

* (1) ஒரு முறை சமூக சீர்த்திருத்த வாதி ஒருவர் ஆசிரமத்திற் சாப்பிடு மிடத்திற் சமத்தவங் கடைப்பிடிக்கப்பட வில்லையென்று ஸ்ரீ பகவானிடம் புகார் செய்தார். “மன அமைதிக்காக வந்தீர்; வந்த விடத்தில் வந்த வேலையைப் பாரும்; இந்த வேலை நமக் கேதற்கு?” என்று குறிப்பிட்டார் ஸ்ரீ பகவான். ‘உலகம் முழுவதும் சமத்தவம் அடைய வேண்டும் என்று பாடு பட விரும்புவோன் நான்’, என்றார் வந்தவர்! ‘அப்படியானால் சரி; உலகம் முழுவதையும் சீர்த்திருத்தும்; இந்த இடமும் அவ்வுலகுக்குள் ஒன்றே யாவதால் அப்போது இதுவும் தாமாகவே சீர்திருத்தி விடாதா?’ என்றார் ஸ்ரீ பகவான். வந்தவர் பிடிவாதமாக, ‘முதலில் இங்கே தான் என் சீர்த்திருத்தப் பணியைத் தொடங்க நினைக்கிறேன்’ என்றார்! “ஐயோ, பாவம்! ஏன் மனத்தை அனாவசியமாக இப்படிப் புண் படுத்திக் கொள்கிறீர்? போய் தூங்கும்; அங்கு எல்லாம் சமத்தவ மாகவே யிருக்கும்!” என்று ஸ்ரீ பகவான் கருணை ததும்புவதும், ஆழ்ந்த கருத்து அமைந்ததுமான வசனங்களை அருளினார்.

(2) மற்றொரு முறை ஸ்ரீ பகவான், “இங்கு வருபவர்கள் எனக்கு நிறைய போதிக்கிறார்கள்; எல்லோரிடமும் எவ்வளவோ கற்றுக் கொள்கிறேன்! சிலர் முதலில் வரும்போது ஆடிப் பாடி ஆவேச பக்தி காட்டி, ‘பகவானே, நான் உங்கள் அடிமை’ என்று கூறி கைங்கரியம் செய்ய ஆரம்பிப்பார்கள். வெகு விரைவில்

மனிதனாய்க் கருதி முதலில் இப்படித் தான் நடந்து கொள்ளும். அவரது தினசரி வாழ்வில், நாமதேவரைப் போல, குற்றங் கண்டு பிடித்துச் சீர்த்திருத்தவும் முயலும்! ஆயினும் பரம கருணை மூர்த்தியான பரம் பொருளே குருவாய் மனித வருத் தாங்கி வந்திருப்பதால் இவர்களது ஆரவார பக்தி யாகிய போற்றுதலையும், அரைகுறை அறிவாற் செய்யுந் தூற்றுதலையும் சற் குரு பொருட் படுத்துவதே யில்லை. அவ்வாறே அக் கிழவரும் நாமதேவரது கேள்விக்குப் பொறுமையோடு பதிலளிக்கின்றார்:

“அப்பா, அப்படியா? சிவலிங்கத்தின் மேலேயா என் கால் கிடக்கின்றது? எனக்கு வயோதிகத்தாற் கால்கள் உணர்

பகவானிடம் பக்தி அதிகரித்து, ‘பகவானுக்கு இந்த ஆகாரம் உடம் புக்கு நல்லது; அது நல்லது’ என்று பார்த்துப் பறிந்து உப சரிக்க ஆரம்பிப்பார்கள். இரண்டொரு மாதத்திற்குப் பிறகு இவர் களைப் போலவே புதிதாக வரும் மற்ற சிலர் அன்போடு வேறு எதையாவது கொண்டு வரும்போது, அவர்களுடைய திருப்திக் காகவாவது அதில் நான் சிறிது உட்கொண்டால், முன் வந்த வர்கள், ‘அடடா! இது கூடாது; இது பகவானுக்குக் கெடுதல்; உண்ணுதீர்கள்; வேண்டாம்’ என்று தடை யுத்தரவு பிறப்பிப் பார்கள்! பின்னும் சில மாதங்கள் சென்றதும், ‘பகவான் இதைச் சாப்பிடக் கூடாது; இதைச் செய்யக் கூடாது’ என்பார்கள்! பிறகு, ‘ஏன் செய்தீர்கள்?’ என்று வினா எழுப்புவார்கள்! வந்த போது ‘நான் அடிமை’ என்று கூறிக் கொண்டவர்கள் இப் போது, வழக்கம் போல, எனக்கு உத்தரவு இடுபவர்களாகி விடு வர்; நான் சொன்னதைக் கேட்பவ னாகி விடுவேன்! சுவாமி என்றால் வாய் திறக்கவோ, ‘பதில் பேசுவோ கூடாது!! சுவாமித் தவம் எவ்வளவு சுகம் என்பது இருந்து பார்த்தால் லல்லவோ தெரி யும்!!!!’ என்று கூறியருளினர்.

(3) பகவான் ஸ்ரீ ரமணர் மலையிலும் குகையிலும் அழக்க டைந்த திருமேனியுடன் உடலை மறந்து வாழ்ந்திருந்த ஆதிக்க கால நிலைமையை அறியாமல் பிற்காலத்தில் ரமணசிரமத்தில் ஓர் அழகிய சோபாவின் மேல் அன்பர்களால் அத்திருமேனி அமர்த்தப்பட்ட டிருந்ததைக் கண்டவர்கள் சிலர், “இவரென்ன! திரண்டு தலையணையுடன் செளகரியமாக உட்கார்ந் திருக்கின் ருரே! இவரா ரிஷி! இதுவா ஞானம்?” என்று குறிப்பிட்டது நாமதேவரின் கூற்றைப் போன்ற அறியாமைக் கூற்றே என்பது அறிதற் குரியது.

வற்றுப் போனதால் அவை எங்கு கிடக்கின்றன என்பதை ஸ்பரித்தால் அறிய முடியவில்லை; பார்வை மங்கி விட்டதால் கண்ணாற் பார்த்தறியவுங் கூட வில்லை. கால்களை நகர்த்தவும் சக்தி யில்லை. நீ தயவு செய்து அக் கால்களைச் சிவலிங்க மில்லாத இடத்தில் எடுத்துப்போட்டு விடு” என்றார். தான் சாற்றிய குற்றத்தை குரு ஒப்புக் கொண்டது போற் காணப் பட்டதால் நாமதேவர் மகிழ்ந்து, உடனே அக் கிழவரின் இரு கால்களையும் பிடித்துத் தூக்கி வேறொரிடத்தில் நகர்த்திப் போட்டார். என்ன ஆச்சரியம்! சிவலிங்கம் அக் கால்களின் அடியில் வந்து நின்றது! எத்தனை முறை, எத்தனை வெவ்வே றிடங்களில் அவர் கால்களை மாற்றி மாற்றி இழுத்துப் போட்ட போதும் அத்தனை முறையும் அங்கங்கேயும் சிவலிங்கம் சற் குருவின் காலடியில் வந்தே நின்றது! விட்டல் பிரபுவின் சற் சங்கத்தால், பணிவு ஒன்றைத் தவிர மற்றெல்லா விதத்தும் பக்ருவ மாக்கப் பட்டிருந்த நாம தேவரது மனம் குரு பாத மாகிய ஸ்பரிசவேதி ஒன்றுக்காகவே காத்திருந்தது போலும்! அருட் குருவின் திருவடிகளை இவ்வாறு பல முறை தீண்டக் கிடைத்ததால் உடனே நாமதேவரது உள்ளம் உண்மை விழிப் புற்றது! அவ் விரு பாதங்களையும் போடுவதற்கு ஓர் புனித மற்ற இடம் எங்குமே கிடைக்காமற் போவதைக் கண்ட நாம தேவர் முடிவில், தன் சிரமே எப் பொருளிலும் மிக இழிந்த இடம் என்று தீர்மானித்தார்! இவ்விதம் தற்பெருமையழிந்து பணிவின் சிகரத்தை எட்டிய அவர் தன் சற்குருவின் பாதம் பட்ட விடமெல்லாம் பரமசிவமே யாகி வருவதைக் கண்டு பயந்து, வியந்து, “என் குருவின் திருவடிகளை வேறு எங்கே வைப்பது? இனி மிக இழிந்த இடமாகிய என் தலை மேலேயே வைத்துக் கொள்கிறேன்” என்று துணிந்து தன் சிரமேல் தாங்கி னார்*! எனின், அதன் விளைவு என்ன? நாமதேவர் சிவலிங்கமே யானார்! அதாவது, ஆன்மாவே (தானே) சிவமாகும் அத்வைத உண்மையை—சிவ-சாட்சாற்காரத்தை—அடைந்தவரே யானார்.

நாமதேவர் தன் சற்குருவின் திருவடிகளை வைப்பதற்கு இடம் தேடிய செய்கையால் முன்னிலை-படர்க்கை இடங்களுள்

* “அடங்க வடங்க வபரிமித மாகத்
தொடங்குபே ரின்பத்திற் றேய்ந்தது)அத்—தடங்கடலின்
ஆழ்ந்தாழ்ந்து முழ்கி அடிக்குங்க் மேயடியேன்
வாழ்ந்தோங்கு மாறருட்கண் வை.”

— ஸ்ரீ ரமண ஸஹஸ்ரம்-8.

எங்குமே சிவலிங்கம் இல்லாத இடமில்லை என்று கண்டு கொண்ட போதுங் கூட அவருக்கு மெய் யறிவு உதிக்க வில்லை என்பதும், பிறகு அத் திருவடிகளைத் தன் தலை மேலேயே வைத்துக் கொள்ளும் செயலான தன்மை நாட்டம் ஏற்பட்ட வுடனேயே அம் மெய்யறிவு உதித்தது என்பதும் இங்கு கவ னிக்கத் தக்க முக்கிய விஷயமாகும். இது, “ஒருவன் எவ் வளவுதான் உலகில் உள்ள எல்லா வற்றையும் கடவுளாக ஒத்துக் கொண்டாலும், எல்லா வற்றையும் கடவுளாகப் பார்க்க முயன்றாலும், தன்னை முதலில் (பிரம்மமாக) அறிந்தா லன்றி எல்லாம் பிரம்மம் என்ற அறிவு உண்மை யாகவும் பூரண மாகவும் அனுபவ மாகாமல் வெறும் மனக் கற்பனை யாகவே முடியும்”* என்ற ஸ்ரீ ரமண பகவானது உபதேசத்தைத் தெற் றென நிரூபித்து விடுகின்ற தன்றோ?

“எங்கு முள்ள கடவுளை இதய குகையிற் காணலாம்
இங்கு கண்ட பிறகுதான் இருப்ப தெல்லா மவன்மயம்!”
— சாதனை சாரம்-515.

“தன்னுள் சிவனைக் கண்டால் சர்வஉயிரும்—சிவன்
தானாகக் காணஏது சங்கை பாப்பா?
முன்னம்உன் னுள்ளேஅக மூலமறிந்தே—நின்றால்
முழுதுஞ் சிவசொருபம் ஒன்றே பாப்பா!”
— சாதனை சாரம்-156.

“.....தன்மையின் உண்மையைத் தானாய்ந்து—தன்மையறின்
முன்னிலைப டர்க்கை முடிவுற்றென் றுயொளிருந்
தன்மையே தன்னிலைமை தான்.”
— உள்ளது நாற்பது-14.

மெய்யறிவு பெற்ற நாமதேவர் தன் வீடு திரும்பினார். ஆலயத்திலிருந்த ஸ்ரீ விட்டல் பிரபு சின்னாட் கழித்து நாம தேவரின் இல்லத்திற் றேன்றி, “நீ ஏன் நம்மிடம் இப்போது வருவதில்லை?” என்று வினவினர். “இறைவா, இன்னுமா என்

* பக்கம் 220ல் வரும் ‘நோக்கை ஞான நுதற்கண் ணுக்கிப் பார்க்கும் உலகைப் பரமாக் காண்க’ என்ற கருத்து இங்கு மீண்டும் வாசித்துணரத் தக்கது. பக்கம் 249ல் வரும் குருவாச கக் கோவை - பாடல் 263ம் இங்கு ஒத்து நோக்கத் தக்கது.

களைப் போதிக்கின்றீர்கள்? நான் எங்கிருக்கிறேன்! நானில்லை; தாங்களே உள்ளீர்! எனவே எங்கு எப்போது நான் தங்கள் திருவாடியில் இல்லை?" என்று விடையளித்தார் நாமதேவர்! "அப்பா, இந்தச் சட்டி கட்ட சட்டியாகி விட்டது!" என்று கூறியவாறே இறைவன் மறைந்தார்.

விஷய பக்தி யில்லாத தெய்வ பக்தியே யாயினும் இஷ்ட தெய்வ பக்தி யானது (மூன்றாம் வகுப்பின் (b) பிரிவில் உள்ள பக்தி) ஓர் எல்லை யுள்ளதாய் முடிவதையும், இஷ்ட தெய்வமே தன் பக்தனை மெய்யறிவு பெற குருவினிடம் அனுப்ப வேண்டி வருவதையும் இவ் வரலாற்றிலிருந்து நாம் அறிகிறோ மல்லவா? இனி, நம் மனிதனை நோக்குவாம்.

இம் மனிதன் கதறிப் பதறி அழுது வேண்டி அடைய விரும்பித் தேடி யலையும் பொருளாகிய இவனது இஷ்ட தெய்வம், பரந்த இப் பூமியில் எங்கேயோ ஓர் மூலையில் திருச் சுழி என்னும் கிராமத்தில், சுந்தரமையர்-அழகம்மை என்னும் தம்பதிகளுக்குச் சின்னஞ் சிறியதோர் குழந்தையாக மனித உருவிற் பிறந்து வளர்கின்றது! உன்னதமான மெய்யறிவை உலகுக் கூட்டும் திருவருள் நோக்கத் துடனேயே மனித வுடல் தாங்கும் பரம்பொருள் இது வாகையால், தான் ஞானோதயம் பெறக் காரணமாக ஏதோ மரண பயம் என்று ஒன்று வந்ததாகவும், 'சாவது யார்?' எனத் தன்னை விசாரித் தறிந்ததாகவும், பிற காலத்தில் தன் சரித மெழுதப் போகும் சரித்திரக் காரர்களுக்கு ஒரு சாக்குப் போக்கை (தனது சரித் திரமாக)க் காட்டிக் கொண்டு, ஆனால் என்றென்றும் தான் இருந்ததனில் இருந்தபடி இருந்து காட்டும் இயல்பில் திரியாது நிலைத்த வண்ணமே இருந்து கொண்டு,* தற்போது தான் கொண்டுள்ள ஸ்தூல தேகத்தின் விசுவ ரூபமே யான அருணா சலத்தை அடைந்து, இவ் வுத்தம பக்தனுக்காகக் காத்திருக்கின்றது!

பக்திப் பள்ளியின் மூன்றாம் வகுப்பு (b) பிரிவில் உத்தம தெய்வ பக்தியைப் பெற்று, ஆனால் இஷ்ட தெய்வமும் மறையப் பெற்ற இம் மனிதனின் நிலையில் இருக்கும் தீவிரர்

* திருவாசகக் கோவை-பாடல் 1085ன் கருத்தையும் இங்குக் கண்டுணர்க.

சிலருக்கு இந் நிலையிலேயே சில பிறவிகளுங் கூடக் கழியலாம் என்றே மல்லவா? அவ்வாறு நேரும் ஒவ்வொரு பிறவியிலும் அவர்கள் 'ஹோமா'* என்ற பறவையைப் போலவே, உலக மயக்கத்தில் வீழாமல் அனாயாசமாகத் தப்பி, அறிவறு சிறுவய ததுமுதல் ஆண்டவன் பால் கழிபித்தேறி, காதலாகிக் கசிந்து கண்ணீர் மல்கி, என்பு நெக்கு நெக் குருகி, இறைவனைத் தேடி யலையும் வாழ்வினராய்க் காணப்படுவர்.

‘குகா, முருகா, வேலவா’ என்று கூவிக் கூவித் தன் இஷ்ட தெய்வம் ஒன்றையே விரும்பி நிற்கும் பக்குவ நிலை பெற்றுள்ள நம் மனிதனை, இந் நிலையில் யாரோ சில நண்பர்கள் வந்து சந்திக்கின்றனர். “உன் முருகனுக்காக உருகி யுருகி அழுது அலேகிறாயே; ‘சற் குருவின் சகாயமின்றி சர்வேசுவரனை யாரும் அடைய முடியாது’ என்று ஆன்றோர் கூறியிருப்பதை நீ அறியாயோ? சற்றுக் கவனி; அதோ அருளுருவாய், ஆத்ம ஞானியாய், ‘பகவான் ரமணர்’ என்றொரு மஹாத்மா திருவண்ணாமலையில் வீற்றிருந்து, சற்குருவாய் அநேகரால் அறிந்து போற்றப்படுகின்றாரே! அவரிடம் நீ சென்று உன் இஷ்ட தெய்வ தரிசனத்தைப் பெற உதவும்படி ஏன் பிரார்த்திக்கக் கூடாது?” என்று அந்த நண்பர்கள் இம் மனிதனை வினவினர்!

“அப்படியா! ஆயின் இதோ சென்று அப் பெரியாரைக் காண்பேன்” என்று கூறி, தன் சற்குருவைச் சந்திக்க ஆர்வம் பெருகி அருணாசலத்தை அடைகின்றான் அம் மனிதன்.

தன் கண்ணெதிரே அவன் காண்ப தென்ன? யாரோ ஓர் மனிதர் போன்ற உருவம்! பொல்லா ரிடமும் தன் உள்ளத்திற் பொன்றாது பெருகி வழியும் பேரன்பு பொங்கிக் கொண்டிருக்க, ஆனால் வந்து போகும் எவரிடமும் அதை வெளியிற் காட்டிக் கொள்ளாது, விருப்பு வெறுப்பற்ற முகபாவம்! நம் மனிதனுக்காகவே காத்திருந்து, அவனைக் காந்தம் இரும்பு போற் கவர்ந் திழுத்துத் தன் சந்நிதிக்குக் கொண்டு வந்த அருட் சக்தி அதுவாகவே இருந்துங் கூட, அக கருணையின் சின்னத்தைக் கொஞ்சமும் வெளியிற் காட்டிக் கொள்ளாமல்,

* “ஹோமா” என்ற பறவையைப் பற்றிய வீபரத்தைப் பிற்பாலிற் காண்க.

வந்து போதும் பவுதன் ஒருவரைப் பார்ப்பது போன்று அவனைப் பாராது பார்த்திருக்கும் சாஷித்வ வெளி நாட்டம்! இவற்றால் ன் கூடி, இவ்வழை காய் போல் மனித வாடிவில் மறைந்து விளங்குபவராய் வீற்றிருக்கும் தன் சற்குருவைக் காண்கின்றான் நம் மனிதன். ஆனால் அவன் முன்னிலையில் உட்கார்ந்திருக்கும் அது எது? இத்தனை ஜன்மங்களாக எதை உபாசித்து, எதன் மேல் ஏற்பட்ட உத்தமமான நிஷ்காமிய தெய்வ பக்தியினால் உடல், உறவு, உலகாதிகளைத் துச்சமாய்த் துறந்து வந்து நிற்கின்றானே, அந்த மாபெரும் உயிர்வலி காந்த பருவதமான இஷ்ட தெய்வமே யல்லவா எதிரே அமர்ந்திருக்கின்றது! ஓர் மனித உருவமாக வெளியிற் காணப்பட்டாலும் உண்மையில் அதனுள்ளே யிருப்பது இவனைக் கவர்ந்திருந்து வந்த இவனது உபாசனா மூர்த்தியே யன்றோ? அதனாற் கவரப்பட்ட சித்தனாய் சற்குருவின் திருவடிகளில் விழுந்து பணிந்து எழுந்து நிற்கின்றான் அம் மனிதன். எதிரே யுள்ள குருவடிவான மனிதரை அவன் இதற்கு முன் ஒரு நாளும் சந்தித்தறியா னாயினும், அத் திருவுருவின் உள்ளே யுள்ள வஸ்துவுடன் பன்னெடும் பழம் பிறவிகளிலும் இடையறாது கொண்டிருந்த பக்தித் தொடர்பே இப்போது அவனுக் கேற்பட்டுள்ள பெருங் கவர்ச்சிக்குக் காரணமாகும்.

முதன் முறை நரேந்திரன் ஸ்ரீ இராமகிருஷ்ணரைச் சந்தித்த பிறகு வாரம் ஒரு முறையாவது அவரிடம் போகாமல் இருக்க முடியவில்லை. கவர்ச்சி மிக்கக் காட்சிகள் நிறைந்த கல்கத்தா வாசியான நரேந்திரன் தன் வாலிபப் பருவத்தில் அந் நகரத்தில் தான் காணவோ செய்யவோ ஏதும் ருசி யின்றி விட்டு விட்டு, படிப்பறிவோ, உடலழகோ, செல்வச் சிறப்போ யாதொன்று மில்லாத ஓர் பைத்தியக்காரக் கிழவனைப் போற் காணப்பட்ட பரமஹம்ஸரைப் பார்க்காமல் இருக்க முடியாத வாறு அவனைப் பற்றி யிழுத்த பாசக்கவர்ச்சி தான் எது? “என் படிப்பறிவாலும் பகுத்தறிவாலும் எவ்வளவு தடுத்தாலும் நிற்காமல் என் மனம் அப் பரம பைத்தியக்காரரிடம் பறந்து பாய்ந்து வந்துகொண்டே யிருந்தது” என்று ஒருமுறை சுவாமி விவேகானந்தர் (நரேந்திரன்) தன் சற்குருவின் ஆகர்ஷண சக்தியைப் பற்றிக் கூறியது இங்கு உய்த்துணரத் தக்கது.

இவ்விதமே தன் சற்குருவினால் உள்ளங் கவரப்பட்ட நம் மனிதன் “குருவே, நான் முருகப் பெருமானை உபாசித்தேன்.

அவரது திவ்விய தரிசனம் பெற்றேன். அழைத்த போதெல்லாம் என் முன் தோன்றிய ஆண்டவனிடம், அறிவிலியாகிய நான் முதலில் உலகப் பொருள்களையே யாசித்தேன். அவர் அருளால் பிறகு ஒருநாள் என் பிழை யுணர்ந்து, இனி இறைவனுக்காகவே இறைவனை நேசிப்பது என்ற முடிவுக்கு வந்து, எம் பெருமானை அழைத்து, 'ஏழுலகின்பமும் எனக்கினி வேண்டேன்; என்னுயிர் இறையே! நீயே வேண்டும்' என்று அவரிடமே முறையிட்டேன். ஆனால், அந்தோ! அன்று தொட்டு இன்று வரை அவர் திருவுருவம் மறைந்தே போயிற்று! நான் எவ்வளவு முயன்று வருந்திக் கதறி யழைத்தும் அவர் வருவதே யில்லை! இழந்த என் இறைவனை நான் மீண்டும் என் றென்றும் எய்தும்படி தாங்கள் அருள வேண்டும். நித்திய சத்திய சொரூபியான கடவுளை சற்குருவின் அருளுதவி யின்றி யாரும் அடைய வியலாதென்று ஆன்றோர் வாக்கால் அறிவுறுத்தப் பெற்றுத் தங்களிடம் வந்துள்ளேன்; அருள்க!"

“ தக்கவலி யோனடியைச் சார்ந்தாற் பிறப்பறுதல்
மிக்கெளிதென் பாருரைக்கு வேறின்றி — இக்கலியில்
தஷிண மூர்த்தியவ தார ரமணனேநின்
பக்கமே சேர்ந்தவெனைப் பார்.”

— ஸ்ரீ ரமண ஸஹஸ்ரம்-598.

என்று பகவான் ரமணரிடம் பிரார்த்தித்தான்.

குரு : உன் இறைவன் மறைந்து விட்டாரா! சத்திய சொரூபமாயின் எப்படி அவர் மறைய முடியும்? அல்லது நீ சொல்கிறபடி மறைந்தது உண்மை என்றால் அவ் வருவம் எப்படி சத்திய சொரூபமாக இருக்க முடியும்?

மனிதன் : நடந்ததை நான் உண்மையாகவே தான் சொல்கிறேன். அவர் எனக்குத் தோன்றி அளவளாவி யிருந்தார் என்பது சத்தியமே. அவ்வாறே இப்போது அவர் மறைந்து விட்டதும் சத்தியமே. பகவானே, என்னைச் சந்தேகிக்க வேண்டாம்.

குரு : ஆம்; நீ சொல்வது உண்மையே. அவர் தோன்றியது எவ்வளவு சத்தியமோ, அவர் மறைந்ததும் அவ்வளவு சத்தியமே. ஆனால் தோன்றலும் மறைதலும் சத்தியத்தின்

லக்ஷண மல்லவே. எது வரவுள்ளதோ அதற்குப் போக்கும் இருந்தே தீரும். ஏதாவது ஒன்று வந்து தோன்றியது என்றால், அந்நிகழ்ச்சியின் நேரத்திற்கு முன் அந்த இடத்தில் அதுஇல்லை என்றே ஆகின்றது. அது பிறகு மறைந்து போயிற்று என்றால், அந்த மறைவுநிகழ்ச்சியின் நேரத்திற்குப் பின் அந்த இடத்தில் அது இல்லை என்றே அர்த்தமாகின்றது; அல்லவா? இப்படிக் காலதேசக் கட்டுக்குட்பட்டும், போக்கு வரத்து உள்ளதாயும் உள்ள ஓர் பொருள் எப்படிக் கட்டற்ற நித்திய வஸ்துவான இறைவன் ஆக முடியும்? நீ 'என்றுமுள்ள சத்திய சொருபத்தை அடைய உதவி செய்வீர்களா?' என்று கேட்டா யல்லவா? அதனால், நீயே தான் எது சத்திய வஸ்து என்று விவேகித்துச் சரியாக முடிவு செய்ய வேண்டும். அது எதுவோ, அதை நீ அடைய உதவி செய்வது தான் நல்லதே தவிர, இப்படி ஒருகால் தோன்றி ஒருகால் மறையும் கடவுளின் ஒரு நாம ரூபத்தை நீ மற்றொருகால் மீண்டும் அடையும்படி உதவுவதில் யாது பயன்? சொல். நீ மறுபடியும் அதைக் காண உதவினாலும் அது மீண்டும் மறையவே செய்யும். அதனால் உன் குறை எப்போதும் இருந்தே தீரும்! அல்லவா? அதனால் உனக்கு எது வேண்டும் என்பதை நீயே முடிவாகத் தேர்ந்து தீர்மானித்துச் சொல். நீ உன் லக்ஷியமாகிய சத்திய வஸ்து இன்னதென்று தீர்மானிப்பதற்குங் கூட, வேண்டிய உளவும் உதவியும் இங்குக் கிடைக்கும்!

மணிதன் : அப்படியானால் சத்தியத்தின் லக்ஷண மென்ன?

குரு : அழி வின்மை, மாற்ற மின்மை, சுய விளக்கம்!

(1) தோன்றல் மறைதல் இல்லாமல், எல்லாவிடத்தும் எல்லாப் பொழுதிலும் உள்ளதாகவும், (2) குன்றல் வளர்தல் மற்றொன்றாய் மாறுதல் முதலிய மாற்றங்கள் இல்லாததாகவும், (3) தன் இருப்பை விளக்க மற்றொரு பொருளின் உதவி வேண்டாமல் (தானே) சுயமாய்ப் பிரகாசிப்பதாகவும் எது உள்ளதோ அதுவே சத்திய வஸ்து. இப்போது, எந்த ஒரே பொருள் இம் மூன்று லக்ஷணங்களையும் கொண்டதாய் விளங்குகின்ற தென்பதை நீயே ஆராய்ந்து தீர்மானித்துச் சொல்.

மணிதன் : நான் பார்த்த, பார்க்கிற, பார்க்கும் (சூரிய சந்திராதிகள் உள்ளிட்ட) இப் பிரபஞ்சம் முழுவதுமே கால

தேசத்தில் மாற்றமுள்ள தாகவும் அழிவுள்ள தாகவும் ஆவதால் உண்மை யற்றவை யாகவே தீர்க்க வேண்ட வருகின்றதே! என் இஷ்ட தெய்வம் கூட, தோன்றி மறைந்த நால் சந்தியத்தின் லக்ஷணத்தைப் பூர்த்தி செய்யக் காணேனே! அப்படியாயின் இங்கு உள்ள எதுவுமே சந்திய மல்ல என்றல்லவோ ஆகின்றது! எனின், எப்படி நான் சந்திய வஸ்துவைத் தீர்மானிப்பேன்?

குரு : இவை எல்லாவற்றையும் விசாரித்துத் தீர்மானிக்கும் நீ யார்? சந்திய லக்ஷணத்திற்கு நீ பொருத்த மானவனா என்று ஏன் பார்க்கக் கூடாது?

மனிதன் : நானும் பிறந்து தோன்றினேன்; வளர்ந்து மாறு கிறேன்; முதுமை யடைந்து ஒரு நாள் இறந்து மறை வேன். என் நிலைமையும் தோற்றமும் மாற்றமும் அழிவு முள்ளதாகத் தானே இருக்கின்றது!

குரு : என்ன! நீ பிறந்தாயா! பிறந்தது எது? உடலா, நியா? உடலல்லவா பிறந்து, வளர்ந்து, குன்றி, இறந்து மறை கின்றது? நீ உடலா?

மனிதன் : என் உடல் மாற்ற மடைந்து மடிக்கின்றதே!

குரு : மரிக்கும் உடல் உன் உடைமை யானால் உடையவனான நீ யார்?

மனிதன் : ஆம்; உடலை யுடையவனான நான் உடலினும் வேறென்றே. உடலையும் பிற பொருள்களையும் நினைத்து உணர்ந்து அறிந்து கொள்ளும் நான் உடலினும் வேறு தான்.

குரு : என்ன! நினைக்கும் மனமா நீ? உன் நினைவுகளே உன் மனத்தின் வடிவ மல்லவா?

மனிதன் : ஆம்; என் மனம் நினைக்கின்றது; நினைவுகள் தான் மனமா?

குரு : நினைவுகளை யெல்லாம் நீக்கிப் பார். அப்போது மனம் என்றொரு பொருள் தனியாக இராது. நினைவே மனதின் சொகுபம்.

மணிதன் : (நம் மணிதன் பக்குவி யாகையால் சற்று நினைவற்று இருந்து, பிறகு) நினைவுகள் அற்ற விடத்தில் யாதொன்று மில்லையே! பின், சத்திய சொருபம் என்பது ஒன்றுமே மில்லையா?

சுரு : நினைவுகளாகிய மனத்தை அறியும் நீ மனத்திற்கு வேறானவ னல்லவா? உன்னால் அறியப்படும் மனம் உன் உடைமையே (திருசியமே) அல்லவா? ஆதலால், இம்மனத்தை உடைய நீ யார்? எப்படிப்பட்டவன் நீ என்று பார்.

மணிதன் : மனமற்றபோது எண்ணங்கள் யாவும் அற்றிருக்கிறது என்பதைத் தவிர அங்கு நான் அறிய யாதொன்று மில்லையே.

சுரு : உன் எண்ணங்கள் எழுந்து விரிந்து அலைந்துகொண்டிருந்ததை நீ அறிந்தது போலவே, இப்போது அவ் வெண்ணங்கள் எழுந்து அலையாது ஒடுங்கிப் போன நிலையையும் நீ அறிகிறு யல்லவா?

மணிதன் : ஆம்; எண்ண மற்ற, இருள் போன்ற சூன்யமும் என்னால் அறியப்படுகின்றது.

சுரு : உன்னால் அறியப்படும் பொருளாகிய எண்ணங்க ளற்ற இச் சூன்ய நிலையும் (கேவல நிலையும்), அதன் முன்பு இருந்த எண்ணங்களோடு கூடிய நிலையும் (சுகள நிலையும்) தோன்றி மறைகின்றன வன்றோ? ஆதலால் அவை சத்திய லக்ஷணத்தைப் பெற்றவை யாதல் எங்ஙனம்? 'இது சுகளம் (இது எல்லாம் தோன்றும் நிலை), இது கேவலம் (இது ஒன்றும் தோன்றாத-சூன்ய-நிலை)' என்று இவற்றை அறியும் நீ சத்திய லக்ஷணத்திற்குப் பொருத்தமா, அல்லவா? பார்.

முன்பு சிறு குழந்தையாய்ப் பிறந்திருந்த உன் உடல் பின்பு வளர்ந்து உருவ மாற்ற மடைந்தது. அப்போது இருந்த உன் மனமும் வயது வந்த இப்போது எண்ணில்லா மாற்ற மடைந்துள்ளது. உன் உடல் மனங்களின் இந்த மாற்றங்களுக்கு இடையிலும், அப்போது இருந்த நீயே இப்போதும் மாற்றமின்றி இருக்கிறு யல்லவா? இந்த உளக்கு மாற்ற மிருந்ததா?

மணிதன் : இல்லை. நான் நானே. நான் மற்றொருவனாகிவிடவில்லை! என்றாலும் இவ்வுடல் பிறக்கு முன் இந்த நான் இருந்தேனா? இவ்வுடல் இறந்த பின் நான் இருப்பேனா? நான் யார்?

“ எங்கிருக்கின் றேன்?மேல் இனியென் முயற்சிகொண்டே எங்குசெல் வேன்?நான் இதற்குமுன் — எங்கிருந்தேன்? ஒன்று மறியா துடல்மயக்கக் காரிருளிற் பொன்றுகின்றேன்! நீயே புகல்!”

— ஸ்ரீ ரமண ஸஹஸ்ரம்-660.

குரு : அவ்வளவு தூரம் ஏன் போகிறாய்? உன் தூக்கத்தில் நீ என்ன ஆகிறாய்? இருந்தாயா, இல்லையா?

மணிதன் : இவ்வுடல் மனம் அல்லாத நான் தூக்கத்தில் இருந்தே யாக வேண்டும். ஆனால் என் இருப்பு அப்போது தெரிய வில்லையே.

குரு : அப்போது உனக்குத் தெரியாம லிருந்தது எது? உன் உடல், மனம், உலகங்களே அப்போது உனக்குத் தெரிய வில்லை. தவிர, நீ இருந்தது தெரியாமலா போயிற்று? அங்கு நீ இருந்ததாக உன் இருப்பை ஒத்துக் கொள்ளும் போது, நீ அங்கு உன் இருப்பை அறிந்தவனும் ஆகின்றாய்! இருப்பும் அறிவும் (ஸத் சித்) வேறல்ல; அவை ஒன்றே. ‘நான் சுகமாகத் தூங்கினேன்; அங்கு ஒரு சொப்பனங் கூடக் காணவில்லை;’ என்று உன் தூக்கக் காலத்தில் இருந்த உன் இருப்பின் தன்மையை அறிந்த அனுபவத்தையே பிறகு விழிப்பில் கூறுகிறாயல்லவா? நீ விழித்த பின் கூறும் இது தூக்க நிலையில் உன் இருப்பைப் பற்றி அனுபவித்த அறிவையே யல்லவா குறிக்கின்றது. ‘சுகமாகத் தூங்கினேன்; சொப்பனமே யில்லை’ என்ற அறிவும், மன-உடல்-உலகங்கள் அங்கு இல்லாத சூன்யத்தை நீ அறிந்ததாகக் கூறும் அறிவும், தூக்கத்தில் நீ இருந்ததைப் பற்றி நீயே அறிந்திருக்கும் தன்னறிவைக் காட்டிவிடுகின்ற தல்லவா? உடல் உலக அறிபடு பொருள்கள் உள்ளதும் எண்ணங்களின் மயமே யானதுமான ஜாக்கிராவஸ்தை (விழிப்பு நிலை) யானது சுகனத்தையும் (வியக்த நிலையையும்), இவையற்ற சூன்யமான கழுப்தி யவஸ்தை

(தூக்க நிலை) யானது கேவலத்தையும் (அவ்வியக்த நிலையையும்) குறிப்பதால், இங்கேயே (உடலில் வாழும் இப்போதே) பிறப்பு-இறப்புக்களின் (சுகன - கேவலங்களின்) உண்மையை நீ விராரித்து அறிந்துவிட முடிகிறது அல்லவா? அதனால் உன் உடலின் பிறப்புக்கு முன்னும் அதன் மாணாத்திற்குப் பின்னும் உள்ள உன் நிலை இங்கேயே இப்போதே தெற்றென உணரப்பட்டதாகின்றதே! தூக்கத்திலும் விழிப்பிலும் நீ உடல் மனத்திற்கு வேறாக இருப்பதை இப்போது நீ அறிய முடிவதால், இந்த உன் வாழ்நாளிலும், இப்போதுள்ள உன் உடல் பிறந்ததற்கு முன்னும், இவ்வுடலுக்கு இனிவரும் மரணத்திற்குப் பின்னும் (இறப்பின் பின் உள்ள நிலையே பிறப்பின் முன் உள்ள நிலையும் ஆகும்) உடல் மனத்திற்கு வேறான ஓர் வஸ்துவாக நீ என்றும் விளங்குவதை நீயே அறிந்து கொள்ள முடியும்.

மேலும், உலகத்தை அறிய ஒளியும், உடலின் பொறிமுன்னுக்கும், மனமும் உனக்கு இதர உதவிகளாகத் தேவைப்படுகின்றன. ஆனால், உடல் மனமற்ற சூன்ய நிலையாகிய தூக்கத்திலும் நீ உன் இருப்பை அறிய எந்த இதர உதவி உனக்குத் தேவையா யிருந்தது? ஒன்று மில்லையே! எனவே, நீ உன் இருப்பை எப்போதும் அறிய வேறு எது ஒன்றின் உதவியும் உனக்குத் தேவை மில்லையே!

வினா :— ‘ஒளி உனக்கு எது?’

விடை :— ‘(எனக்கு) பகல் இனன்; இருள் விளக்கு’

வினா :— ‘ஒளி உணர் ஒளி எது?’

விடை :— ‘கண்!’

வினா :— ‘அது உணர் ஒளி எது?’

விடை :— ‘ஒளி, மதி.’

வினா :— ‘மதி உணர் ஒளி எது?’

விடை :— ‘அது அகம்!’

‘ஒளிதனில் ஒளியும் நீ’ எனகுரு

‘அகம் அதே!’

— உள்ளது நாற்பது - அதுபந்தம்-7.

சத்தியத்தின் மேற்கண்ட மூவத லக்ஷணங்களையும் பொருந்தப் பெற்றுள்ள உன்னை இவ்வாறு நன்றாக ஆராய்ந்து அறிந்து கொள்.

மணிதன் : ஆம்; நானே சத்தியப் பொருள் (ஸத்வஸ்து) என்ற முடிவுக் கல்லவோ வரவேண்டி யிருக்கின்றது! அங்ஙனமாயின், இவ்வளவு காலமாய் என்னிடம் யாதொரு பிரதிப் பிரயோஜனமும் எதிர் பாராமல் நான் கேட்ட தெல்லாம் அளித்து வந்த கருணாமூர்த்தியும், என் உயிரினும் இனியவராய் நான் உணர்ந்து என்னால் அன்பு செலுத்திவரப் பெற்றவருமான என்இஷ்ட தெய்வம் என்ன ஆவது! அவர் யார்? அவரிடம் நான் கொண்டிருந்த பக்தியும், என்னிடம் அவர் காட்டிய அவ்வியாஜ கருணையும் வெறும் அசத்திய உணர்ச்சிகளா? அவை யெல்லாம் வீணா? எனது இக் குழப்பத்தையும் தயை கூர்ந்து நீக்கி யருள்க.

குரு : உனக்கு அன்னியமாக அன்பு ஒன்று இருக்குமாயின் சத்திய வஸ்துவின் ஏகத்துவத்திற்கு ஹானி உண்டாகிற தல்லவா? அது மறைமுடிவின் தீர்ப்புக்குப் பொருந்தாததாகிவிடும், எனவே, நீயே அன்பு! அன்பு நீ யாகவேதான் இருக்க வேண்டுமே தவிர, அன்பு உனக்கு அன்னியமானதோர் ஸத் ஆக முடியுமா? சத்தாகிய உன்னை அறிவது என்பது இதரப்பொருள்களின் அபேசையின்றித் தாமாகவே நடைபெறுவதால் அறிவும் நீயே ஆவது போலவே, உன்னிடம் காணப்படும் அன்பின் உணர்வு எதுவும் (நீ உன் தெய்வத்தை நேசித்த நேசமும், அவருக்கு உன்னிடம் இருப்பதாக நீ கண்ட நேசமும் — எந்த நேசமும்) உன்னைத் தவிர வேறுகாது! ஏனெனில் நீயே அன்பும் (ஆனந்தமும்) ஆகியாய். உன் நிஜ சொரூபம் சத் சித் ஆனந்தமே யாகின்றது.

மணிதன் : அன்பே நான் என்பதின் அனுபவம் எனக்கு உண்டா? மனத்தின் இருப்பையும் அதன் அபாவத்தையும் (இன்மையையும்) நான் அறிய முடிவதால் 'அறிவும் நானே' என்று ஒத்துக்கொள்வது என் அனுபவத்திற்கு உட்பட்டதாய் இருப்பதைத் தாங்கள் கிருபையோடு சற்று முன் விளக்கினீர்கள். அது போல, 'அன்பும் நானே' என்பதற்கு எனக்கு அனுபவம் இருக்க முடியுமா? தயை கூர்ந்து விளக்கி யருள்க.

குரு : சற்று ஆராய்ந்தால் நீயே அறிவாய். ஸத் பொருளாகிய நீ சித் சொரூபமும் ஆவாய் என்பதை நீ சற்றுமுன்

ஆராய்ந்ததால் உன் அனுபவத்திலேயே பெறமுடிந்ததைப் போலவே, ஸத் ஆகிய நீயே ஆனந்தமும் — அன்பும் — பிரியமும் — ஆவாய் என்பது உன் அனுபவத்தில் உள்ளதே என்பதையும் நீ சிறிது ஆராய்ந்தால் அறியலாம்.

மணிதன் : நான் எப்படி 'அன்பு' ஆவேன்? எப்படி ஆராய் வது?

குரு : நீ இப்போது விரும்பி இங்கு வந்தது எதை? உன் இஷ்ட தெய்வத்தையே யல்லவா? அவ் விஷ்ட தெய்வத்தை நீ ஏன் விரும்பினாய்? அதற்குமுன் நீ விரும்பிய உலகப் பொருள்களை யெல்லாம் உனக்கு அளித்தவர் உன் இஷ்ட தெய்வம் என்ற காரணத்தால் தானே நீ அவரை விரும்பினாய்? அவற்றை அவர் உன்னைத் தவிர மற்றவர்களுக்கு மட்டும் கொடுத்து வந்திருப்பா ராயின் நீ அவரை விரும்பி வந்திருப்பாயா?

மணிதன் : இதற்குமுன் உலகப் பொருள்களுக்காக அவரை நான் விரும்பினே னுயினும், இப்போது நான் என் இஷ்ட தெய்வத்தை மட்டுமே விரும்புகிறேனே. இதுவும் சுயநலமா?

குரு : அவர் இப்போது யாதொன்றும் உனக்கு அருள வேண்டிய தில்லை என்றும், உன்முன் எழுந்தருளி அளவளாவி இருந்தால் மட்டுமே போதும் என்றும், சுயநல மற்றவன் போல் வேண்டிக் கொள்கிறாயே! அவர் இப்போது உன்னைத் தவிர மற்றவர்கட்கே தரிசனம் அளித்து, அளவளாவி வருகிறார் என்றும், இனி ஒரு போதும் உனக்குக் காட்சி தருவதில்லை என்ற முடிவுடன் இருப்பதாகவும் நீ அறிய வருகிறாய் என்று வைத்துக் கொள்வோம். அப்போது நீ அவரை நேசிப்பாயா? இவ்வாறு அவருடைய அன்பை, நீ ஆகிய எந்த ஒரு லக்ஷியத்தின் மேல் எதிர்பார்க்கிறாயோ, அதை யல்லவா நீ உண்மையில் விரும்புகிறாய்—பக்கிச் செய்கிறாய் என்று அர்த்த மாகின்றது? இது குறித்தே யன்றோ மறைகள், 'ஆன்மாவின் பொருட்டே சகலமும் நேசிக்கப்படுகின்றன; ஆன்மாவே பரமப்பிரிய வஸ்து' என்று கோஷிக்கின்றன! எனவே நீயே (ஆன்மாவே) அனைத்தினும் பிரியமானவன்!

மணிதன் : ஆ! என்ன ஆச்சரியம் இது! நன்கு விசாரித்துப் பார்க்கின் என் பிரியம் முழுவதும் என்மேலேயே—என் இஷ்ட தெய்வ பக்திகூட மறைமுகமாக என் சுயநலத்தை* முன்னிட்டே—என்றல்லவோ தீர்மான மாகின்றது!

சரி, அது இருக்கட்டும். என் இஷ்ட தெய்வமானவர் எதைமுன்னிட்டு அத்தகைய அளவிலா அவ்வியாஜ கருணை வடிவான அன்பை என் மேல் கொண்டிருந்தார்? அவ்வன்பின் விளக்கம் என்ன?

குரு : உன்னால் அவருக்கு ஆக வேண்டியது ஒன்றுமில்லை. அப்படி யிருந்தும் அவர் யார்மேல் அன்பு கொண்டிருந்தார்? உன் மேல்தான்; அல்லவா? உன்னிட யிருந்தும். உன் இஷ்ட தெய்வத்தினிட யிருந்தும் (இரு முனைகளி யிருந்தும்) அன்பின் லக்ஷிய வஸ்துவாக நீயே சுட்டப்படுகிறாயல்லவா? இதிலிருந்து, அவ்வன்பின் பூரண வடிவம் நீயே என்பதுவிளங்க வில்லையா? உன் இருப்பை அறியும் அறிவு எப்படி நீயே யாகிறாய் என்பதைச் சற்றுமுன் கண்டறிந்தாயோ அப்படியே உன்னை நேசிக்கும் சுபாவ அன்பு வடிவமும் (உன் இஷ்ட தெய்வம்—நீ, ஆகிய இருவரும்) நீயே யாகின்றாய் என்பதை இப்போது அறிகிறாய்! இவ்வாறு, சத் சித் ஆகிய நீயே ஆனந்தமும் (அன்பும்) ஆகிறாய். எனவே சத் சித்தாக நீ உன்னை அறிவதே நீ அடையும் பேரானந்தம். உன் இஷ்ட தெய்வத்தின் மித்யாம்சங்க ளான நாம ரூபங்களைத் தள்ளிவிட்டு சத்யாம்சங்களான இந்த சச்சித் ஆனந்தத்தை நீ அடைவதே உன் இஷ்ட தெய்வத்தை சாகுவதமாக நீ அடைவதும் ஆகும். இதை அறிந்து, அனுபவித்து, அமர்க.

“ எப்பெயரிட் டெவ்வுருவி லேத்தினுமார் பேருருவில் அப்பொருளைக் காண்வழிய தாயினுமம்—மெய்ப்பொருளின் உண்மையில்தன் உண்மையினை ஒர்ந்தொடுங்கி உண்மையிற் காணல் உணர்.” [ஒன்றுதலே

— உள்ளது நாற்பது-8.**

* “சுயநலம்” என்பது பற்றி முழு விபரமும் 44ஆவது பக்கத் திலிருந்து 47ஆவது பக்கம் வரை கொடுக்கப்பட்டுள்ளதை இங்கு மீண்டும் வாசித் துணரவும்.

**பிற்பால் 4-ம்(c)பிரிவில் இப்பாடலின் விளக்கத்தைக் காண்க.

“தேற்று முபாசனையாற் சேருந்தெய் வம்பலவும்
தோற்றமறை வுற்றுத் தொலைதலால் தேற்றமோ
பென்றுமுள தாத்தன் னியற்கையே மாருது
நின்றபர தெய்வ நிஜம்.”

— குருவாசகக் கோவை-1073.

இதைக் கேட்ட அம் மனிதன் அன்பு பொங்க, மெய்
சிலிர்ந்து, குருவின் திருவடிகளில் வீழ்ந்து வணங்கி, வீடு
திரும்பினான்.

இவரும் பகலுமாகச் சிலநாள் அவனது புத்தி சற்குரு
னிடம் பெற்ற அந்நவத உபதேசத்தையே பன்னிப் பன்னிச்
சிந்தித்து நிதித்தியாசம் அடைய ஆரம்பிக்கின்றது : “ஆம்,
உண்மைப் பொருளை நோக்கி என்னைத் திருப்பிவிட்ட என்
சற்குருநாதனாவர் என் இஷ்ட தெய்வத்தைத் தனிர வேறு
யாருமாக இருக்கவே முடியாது! இத்தனைக் காலமாய் என்
பிது இவ்வளவு பிரியமும் பொறுப்பும் கொண்டிருந்தவர் என்
இஷ்ட தெய்வமான முருகனே. ஆயினும் நான் கேட்ட உல
கப் பொருள்களையே கொடுத்து வந்த என் இஷ்ட தெய்வத்
தினும் பன்மடங்கு அதிகமாய், எனக்கு உண்மை வழிகாட்டிப்
பெருநலம் விளைவித்த என் சற்குருநாதனே இப்போது என்
னால் அடையத் தகுந்த ஒரே ஒரு உத்தமப் பொருளாவர் என்று
உணர்கிறேன்! ‘இனி எனக்கு நீங்களே வேண்டும்; தந் தருள்க’
என்று கடைசி யாக நான் என் இஷ்ட தெய்வத்தினிடம்
வேண்டி நின்ற வரத்தை இப்போதே தந்தருளப் பெறுகின்
றேன் போலும்! என் இஷ்ட தெய்வம் இப்போது இப்படி என்
குருநாதனாக அவதரித் திருப்பதே அவர் தன்னை எனக்குக்
கொடுத்தருள்வ தாகிறது! ஏதோ ஒருகால் தோன்றித் தரிச
னம் தந்து பிறகு மறைந்து விடும் இஷ்ட தெய்வம் போலன்றி,
என்போன்ற தோரு மனிதவடிவில் அல்லும் பகலும் எழுந்
தருளி யிருந்து வாழ்ந்து வரும் சகுணக் கடவுள்சொருப
மான என் சற்குருநாதனே இனி என் உண்மையான இஷ்ட
தெய்வமாகும்! அவரது திருவடியில் என்றும் வாழும் பேரே
நான் என் இஷ்ட தெய்வத்தைக் கேட்ட வரம். இனி எனக்கு
இவ்வு (வீட்டல்) என்ன வேலை? ஒன்றுமில்லை!” என்று தீர்
மானித்த அம் மனிதன், தன்னுள் மலர்ந்த குருபக்தியால்

‘தனது’ என்பதை யாவற்றையும் விட்டு, முற்றிலும் துறந்து, தன் எஞ்சிய வாணுளைச் சற்குரு திருவடி நிழலிலேயே கழிக்க முடிவு செய்து, குரு சந்நிதிக்கே வந்து விடுகிறான்!

இப்போதுதான் இவன் குருபக்தியை அடைந்தவனாகிறான். இஷ்ட தெய்வ பக்தி யானது குருபக்தி யாக முற்றிப் பழக்கின்றது! பக்திப் பள்ளியில் படிப்படியாகச் சுத்தீகரிக்கப் பட்ட அன்புணர்வு இப்போது ‘குரு பக்தி’ எனப்படும் நான்காம் வகுப்பை அடைகின்றது! இந் நான்காம் வகுப்பாகிய குருபக்தியே துவித பக்தியின் எல்லை. இதனினும் சிறந்த வடிவில் துவித பக்தி எவ்விதத்தும் ஒருவன் அடைய முடியாது.

“குருர் ப்ரஹ்மா குருர் விஷ்ணு; குருர் தேவோ மஹேச்வர:
குருஸ் ஸாக்ஷாத் பரப்ரஹ்மம் தஸ்மை ஸ்ரீ குரவே நம:”

திரிமூர்த்திகளும் குருமூர்த்தி ஒன்றே! இத்தகைய சற்குரு பக்தி தலை யெடுத்துவிட்டால், பிறகு ஒருவனின் மோகியாத்திரை கங்கையில் விழுந்த மழைத்துளியே யாகின்றது.* ஒருவன் உண்மையான குரு ஒருவரை அடைவதும் அவரிடம் உண்மையான குருபக்தியை அடைவதும் பக்தி சுத்தீகரிக்கும் நம் பள்ளியின் நான்காம் வகுப்பில்தான் நிகழ்கின்றன. தன் சற்குருவைச் சார்ந்து அவரது திருவடியில் வாழ்ந்திருப்பதே தன் இஷ்ட தெய்வத்தை மீண்டும் பெற்று அவருடன் வாழ்வதாகும் என்ற விவேகம் அம் மனிதனுக்கு உதித்தவுடன், இஷ்ட தெய்வத்தைப் பெற வேண்டும் என்று இதற்குமுன் எழுந்திருந்த பேராவல் தாமே மங்கி மறைந்தது! இவ்வாறு அவன் சகல விதமான வெளிப்பொருள்களின் ஆவலும் (இஷ்ட தெய்வக் காதல் உள்பட) உயர்ந்த விவேகத்தால் தாமாக ஒய்ந்து விடலும், சந்தோஷ சிந்தனையு— ஆனந்தனாய் (விவேகானந்தனாய்), தன் சற்குரு சந்நிதிமாத்திரத் திருப்தனாய், குருவின் திருவடி நிழலில் வந்த தமர்கிறான்!

துவித பக்தியின் வகைகள் அனைத்தினும் மிக உன்னதமானதாய் விளங்கும் குருபக்தி இவ்வளவு உயர்ந்த நிலையிருக்க, நாம் ஒவ்வொருவரும் அடைந்து விட்டதாக எண்

*பக்கம் 260-261ஐப் பார்க்கவும்.

ணிக்கொண் டிருக்கும் நம் குருபக்தி நிலையின் உண்மையைச் சிறிது ஆராய்வோம்!

ஆதியில், அன்புணர்ச்சி சிறிதும் பண்படாத மிருக மனிதன் நம் ஓராசிரியர் பள்ளியின் முதல் வகுப்பிற் சேர்ந்த போது, அவ் வேதமாகிய தன் ஆசிரியரிடம் அவன் கொண்டு வந்த பக்தியும் ஒருவித குருபக்தியே யல்லவா? நமது விளக்கத்தின் ஸௌகரியத்தை முன்னிட்டு வேதங்களை ஓர் ஆசிரியராகவும், மனித சமூகம் முழுவதையும் ஒரு மனிதனாகவும் கூறி வருகிறோ மென்றாலும், இது நடைமுறையில் எவ்விதம் செயல்படுகின்றது என்பதையும் பார்ப்போம். முதல் வகுப்பிற் போதிக்கப்படும் வேதத்தின் கர்ம காண்டப் பகுதியின் கணக்கற்ற பிரிவுகளுள் ஒவ்வொன்றிற் கைதேர்ந் துள்ள சாஸ்திரிகளும் பண்டிதர்களும் ஆங்காங்கே இருந்து வருகின்றனரல்லவா? அவர்களிடமிருந்தே மனித சமூகம் அவ்வக் கர்மங்களை இயற்றும் முறைகளைக் கற்றுக்கொள்ள வேண்டி யிருக்கின்றது. அதனால் அந்த சாஸ்திரப் பண்டிதர்கள் ஒவ்வொருவரும் அவ்வப் பகுதியைப் போதிக்கும் ஓர் “குரு” ஆகின்றனர்! எனவே முதல் வகுப்புக்குக் குருமார்களா யிருப்பவர்களும் பற்பலர்; அவர்கள் ஒவ்வொருவரிடமும் கர்ம நெறி பயிலும் சீடர்களும் எண்ணற்றவ ராவர். இவ்விதம், முன்பு முதல் வகுப்பிற் படித்துக்கொண்டிருந்த நம் மனிதனைப் போன்ற மக்களாகிய பல்வேறு சீடர் கூட்டங்கள் ஒவ்வொன்றுக்கும் கர்ம காண்டப் பகுதிகளைப் போதித்துவரும் பற்பல குருமார்கள் மனித சமூகத்தில் இருந்து வருகின்றனர். இத்தகைய முதல் வகுப்புக் குருமார்களும் சீடர்களும் நம் மிடையே முன்பும் இருந்தனர்; இன்றும் இருந்து வருகின்றனர்; இனியும் என்றும் இருந்தே வருவர். அந்தச் சீடர் கூட்டங்கள் ஒவ்வொன்றிற்கும் வாய்த்துள்ள ஒவ்வொரு குருவையும் அச் சீடர் கணத்திலுள்ள ஒவ்வொருவரும், “எனது குரு ஒருவரே மிக உயர்ந்த சற்குரு!” என்று கூறிக் கொள்வதிலும் வியப்பொன்று மில்லை! இச் சீடர்கள் தத்தம் குருமார்களிடம் கொண்டிருப்பதும் ஒருவித குருபக்தியே! இந்தச் சீடர்களின் குருபக்திக்கும் இப்போது நான்காம் வகுப்பை அடைந்துள்ள நம் மனிதனின் குருபக்திக்கும் உள்ள மலைக்கும் மடுவுக்கும் போன்ற பெரும் வித்தியாசத்தை இப்போது நாம் உணர முடிகிற தல்லவா?

முதல் வகுப்பி லுள்ள மக்களுக்கு அவர்களது (விஷய பக்தி) விஷய விருப்பங்கள் நிறை வேறும்படி போதித்து உதவிசெய்யக் கணக்கற்ற குருமார்கள் இருப்பது போலவே, இரண்டாம் வகுப்பிற் பயிற்சி பெறும் எண்ணில்லாத மக்களுக்கும் நானுதெய்வ நாமரூப உபாசனைகளால் விஷய வேட்கைகளை (காமியங்களை) நிறைவேறும்படி உபதேசம் செய்ய நம்மிடையே கணக்கற்ற குருமார்களும் இருந்தே வருகின்றனர்! கலப்பற்ற காமிய நோக்க மாகிய விஷய பக்தியோடு முதல் வகுப்பில் கர்ம காண்ட (வேத)ப் பகுதியைப் பயிலும் மக்கள் அதைத் தமக்குப் போதிக்கும் வேத ஆசிரியரிடம் கொள்ளும் பக்தியும் “குருபக்தி” என்றே மயங்குவது போல, இரண்டாம் வகுப்பில் நானு தெய்வோபாசனைகளைச் செய்து வரும் மக்களும் தத்தம் விஷய வேட்கைகளுக்குதவும் உபாசனா மார்க்கங்களைப் போதிக்கும் பற்பல குருமார்களிடம் கொள்ளும் பக்தியும் “குருபக்தி” என்றே கருதப்படுகின்றது! மூன்றாம் வகுப்பின் (a) பிரிவில் கற்பவருட் சிலர் நாமரூப தெய்வ தரிசனம் பெற்றிருந்துங் கூட, விஷய ஆசைகளோடு சித்திகளின் மேல் விருப்பமும் கொடிய புகழாசையும் கொண்ட காரணத்தால் தன் ஆன்ம முன்னேற்றம் தடைப்பட்டு, வழி தவறி வீணாகின்றனர் என்று பக்கங்கள் 293-294ல் குறிப்பிட்டோ மல்லவா? இப்படிப் பட்டவர்களை “இவர் கடவுளைக் கண்ட மஹான்” என்று புகழ்ந்து, இரண்டாம் வகுப்பில் நானு தெய்வ உபாசனைகளைக் கற்றுக்கொள்ள விருப்பி நிற்கும் பற்பல மக்களும் தத்தம் சற்குருவாகக் கொள்கின்றனர்! இவ் விரண்டாம் வகுப்பில் கோடிக்கணக்கான மக்கள் பயிற்சி பெறுவதாலும், அவர்கள் ஒவ்வொருவருக்கும் உள்ள எண்ணற்றந்த ஆசைகள் ஒவ்வொன்றையும் நிறைவேற்றிக் கொள்ள, கணக்கற்ற நாமரூபத் தெய்வங்களை உபாசிக்க வேண்டி யிருப்பதாலும், நம் பக்திப் பள்ளியின் இரண்டாம் வகுப்பிற்குக் குருக்களும் கோடிக்கணக்கில் இருக்க வேண்டிய அவசியம் ஏற்படுவதில் ஆச்சரிய மொன்று மில்லை யல்லவா?

“அதோ, அவ் லூரில் ஓர் பெரிய மகான் இருக்கிறார்! அவர் லக்ஷ்மி உபாசனையிற் சித்தி பெற்றவர்! அவரிடப் போனால் நமக்கு ஐசுவரியம், கீர்த்தி எல்லாம் உண்டாகும்!.... இதோ, இங்கு ஒரு சுவாமி இருக்கிறார்! அவருக்கு அம்பாள் பிரத்யட்சம்! நாம் நமது சகல காமியங்களையும் பெற அவர்

பிரசாதம் தருகிறார்!.... அந்த மகிமேல் ஒரிடத்தில் ஓர் பெரி யாவ் நுண்டு! சாட்சாத் முருகனே அவர் மூலம் பேசுகிறாராம்! அவர் விபூதி கொடுத்தால் நடக்காத தெல்லாம் நடக்கிறதாம்!!” என்று கூறிக்கொண்டு, மக்கள் (பாமர ராயினும் சரி, படித்த பட்டதாரிகளோ, பதவியாளர்களோ ஆயினும் சரி) அங்கு மிங்கும் ஓடி அவர்களிடம் கூட்ட மிடுவதை நாம் பலவாறும் காண்கிறோ மன்றோ? இவர்களிடம் போய் வரும் (இரண்டாம் வகுப்பு மாணவர்களாகிய) இம் மக்களைக் கேட்டால், “ஆகா.....எனப்படும் இன்னுர்தான் இன்று கடவுளைக் கண்ட மகான்! அவர் கால்கொண்டு நடமாடும் கடவுள் — மஹர்ஷி; அவரிடம் போங்கள்; எல்லாம் சித்தியாகும்” என்று உத்வேகமும் உற்சாகமும் ததும்ப அவர்கள் தமது சற்குருவைச் சிபாரிசு செய்வார்கள்!! இம் மக்கள் தத்தம் குருவிடம் கொண்டுள்ளதும் ஒருவித குரு பக்தியே! இந்த ‘மகாத்மாக்கள்’ எல்லாம் நம் பக்திப் பள்ளியில் முதல் — இரண்டாம் வகுப்புக்களுக்கு வேதத்தின் பிரதிநிதிகளான ஆசிரியர்களா யிருந்து போதித்து வருகின்றனர்!

பக்திப் பள்ளியில் மூன்றாம் வகுப்பின் (2) பிரிவி லிருக்கும் சாதகன் ஒருவன் தனது ஏக தெய்வ பக்தியால் தன் இஷ்ட தெய்வத்தின் சத் சங்கத்தைப் பெற்று அவருடன் அளவளாவி மகிழ்ந்து வருவதால், தன் முன்னேற்றத்திற்காக இனி யா ரொருவரிடமும்—தன்னை மூன்றாம் வகுப்பிற்குத் தேறச் செய்த ஆசிரிய ராகிய வேதத்தினிடங்கூட—போக வேண்டிய அவசிய மற்றவனாக இருக்கிறான். ஏனெனில் வேதம் என்பது காமிய விஷயப் பொருள்களைத் தற்போது கொடுத்து வரும் இஷ்ட தெய்வத்தினும் வேறொன்றாக எப்படி யிருக்க முடியும்? தன் இஷ்ட தெய்வம் ஒன்றைத் தவிர ஏனைய நாம ரூபக் கடவுளர்களைத் தரிசிக்கச் செல்வதோ அல்லது மேலே கூறிய பற்பல குருமார்களிடம் ஓடி யல்வதோ, ஏக பக்தியிற் சிறந்த இச் சாதகனின் தற்போதுள்ள இயல்புக்குச் சிறிதும் பொருந்தாத காரிய மாகி விடுகின்றது!

சிவசமயம் ஒரு விநோதம் நேருவதும் உண்டு! பரிசுத்த தெய்வ பக்தி மேலிட்டு, பரிபூரண விஷய விரக்தி பெற்று, நான்காம் வகுப்பாகிய உன்னத குரு பக்திக்குத் தகுதி யடைந்துள்ள நம் மனிதனைப் போன்ற ஒருசில சாதகர்க

ஞங்கூட சிற்சில சமயம் முதல்-இரண்டாம் வகுப்புக் குருமார்க ளாகிய கர்ம காண்டப் பண்டிதர்கள் — உபாசகர்களிடமும், மூன்றாம் வகுப்பு (a) பிரிவில், நாம் முன்பு கூறியபடி, தம் முன்னேற்றம் தடைப்பட்டு வழி தவறிய 'மகாத்மாக்க'ளிடமும், அவர்களது சீடர்களின் பிரசார மகிமையால் தூண்டப்பட்டு வந்து சேருவது முண்டு!! ஆனால் வெகு சீக்கிரம் இவ்வுத்தம சாதகர்கள் அவ்விடம் விட்டு விலகிவிடும்படி — அவர்களது நன்மையை முன்னிட்டு — திருவருளே கூட்டுவிக்கும். புத்தர் நாடு துறந்து உண்மைப் பொருளை நாடிக் காட்டில் அலைந்து திரிந்தபோது, நம் பக்திப் பள்ளியின் முதல் - இரண்டாம் வகுப்புக்களுக்கே உரிய ஆசிரியர்களான, பற்பல, கர்மகாண்டப் பண்டிதப் பெரியோர்களிடம் வந்து சிக்கிக்கொள்ள நேர்ந்த துண்டு! ஆனால் அவர் வெகு விரைவில் அவர்களது சகவாசம் பயனற்றதை யுணர்ந்து அவர்களை உதறிச் சென்று விட்டார்! நம் பக்திப் பள்ளியின் மூன்றாம் வகுப்பு (b) பிரிவி லிருக்கும் சாதகன் ஒருவனின் ஞான தாபாக்கினியின் உக்கிர ஜ்வாலையின் முன் இத்தகைய குருமார்களின் நிஷ்பிரயோஜனம் வெட்ட வெளிச்சமாவதில் வியப்பொன்று மில்லை! பைரவி பிராம்மணி போன்ற யோகியர்கூட சிலசமயம் ஒதுக்கப்பட வேண்டிய நிலை ஸ்ரீ இராமகிருஷ்ணருக்கு ஏற்பட்டது இங்கு நினைவுகூரத் தக்கது. சிலசமயம் இக்குருமார்கள் தம்மிடம் கவர்ச்சி யிழந்து, தம்மை நீங்கி மேலே நாள்காம் வகுப்பை நோக்கித் தீவிரமாக முள்ளேறும் சாதகன் ஒருவனை 'பக்தி யற்றவன்! குருத் துரோகி! நன்றி கெட்டவன்!' என்றுகூடத் தூற்றுவ துண்டு! ஆயினும் உத்தம பக்தருட் சிறந்த மாணிக்கமான இச் சாதகன் மனத்தாலுங்கூட இவர்களுக்கு யாதொரு அவமரியாதையும் செய்யாதவனாய், தன் குறிக்கோளையே நோக்கி முன்னேறிச் செல்கின்றான். மெய்ப்பொருட் காதல் மிகுந்த அவனது பக்தி வெள்ளப் பெருக்கில் இப்படிப்பட்ட 'மகாத்மாக்க'ளிடம் தான் சென்றதால் வீணாக்கப்பட்ட நாட்களை எண்ணிக் கழிவிரக்கம் கொள்ளவோ, அல்லது அவர்களை வெறுக்கவோ, அவமதிக்கவோ இவனுக்கு நேரம் ஏது? விருப்பு வெறுப்பற்ற உதாசீன பாவத்தோடு இவன் அவர்களை மறந்து மேலே சென்று விடுகிறான்!

பக்திப் பள்ளியில் மூன்றாம் வகுப்பு (b) பிரிவினிந்து நான்காம் வகுப்பிற்குச் செல்லும் அதி தீவிர மு முகுகுக்களிற்

பலர், கீழ் வகுப்புக்களுக்கே தகுதியுள்ள, மேற்கூறிய, பற்பல குருக்கள் ஒவ்வொருவரிடமும் சென்று சென்று ஏமாந்து அலுந்துத் திரும்புவதையும் அவர்களின் காலம் விரய மாவதையும் கருத்திற் கொண்டு, தற்காலத்தில் சிலர், இதுகாறும் இருந்து வரும் சரிய வழக்கமான குரு-சிஷ்ய உறவே தேவையில்லை என்றும், சற்குரு ஒருவர் சீடனுக்கு ஞான விழிப் பருளுவது என்பதே மிகை என்றும் மக்களிடையே போதக்க வேண்டி தேர்ந்துள்ளது! இவ்வாறு கூறப்படுவதில் உள்ள சாரமும் உண்மையும் என்னவெனில், 'நான்காம் வகுப்பிற்குத் தகுதிபெற்ற தீவிர முமுக்ஷு ஒருவன் மேற்கூறிய குரு மார்கள் யாரிடமும் போய் அலைய வேண்டாம்; தக்க காலத்தில் தகுந்த சற்குருவை அவன் அடையும்படித் திருவருளே கூட்டுவிக்கும்' என்பதே. ஆயினும் வீணான பிழை வழிகளிற் சென்று கெடாதபடி உத்தம முமுக்ஷுக்களுக்கு மேற்கண்ட நல் எச்சரிக்கையைக் கொடுத்து உதவும் இவர்கள் தாம் செய்யும் இவ் வெச்சரிக்கையாகிய போதனையினாலேயே ஓர் குருவின் ஸ்தானத்தை வகிப்பவர்களாகி விடுகின்றன ரல்லவா? வேதாந்த விரிவுரை நிகழ்த்துவதில் வாசாலகர்களான வெறும் உபந்நியாசகர்களும், நம் பக்திப் பள்ளியில் மூன்றாம் வகுப்பு (a) பிரிவில் பிரஷ்டர்களாகி, உபாசனா பலத்தால் சில சித்திகளைப் பெற்றுக் காமியங்களைச் சாதிக்கும் கீழ் வகுப்புப் போதகர்களும் தாமே பெரிய 'குரு' என்ற பாவனையுடன் செய்துவரும் ஆரவாரத்தால் சில உண்மை முமுக்ஷுக்கள் ஏமாற்ற மடையவது உண்மையே யாயினும், 'குரு' என்னும் தத்துவமே (சற்குருவின் அருளுதவியே) வேண்டாம் என்று தீர்மானித்து விடுவது பேராபத்தான காரியமாகும்! இது குறித்தே ஸ்ரீ இராமகிருஷ்ண பரமஹம்ஸ தேவரும், 'சிறிய நீர்ப்பாம்பு ஒன்று பெரியதோர் தவளையைக் கௌவிக் கொண்டால் பாப்பாலும் விழுங்க முடியாது; தவளையாலும் விடுபட முடியாது; இரண்டும் திண்டாடிச் சிரம முறும்' என்று கூறினர். தக்க குருவை அடைவது அவசியம் என்பதே இங்கு அறிய வேண்டிய விஷயமாகும்.

தான் ஒரு மனிதன், ஒரு தனி வியக்தி, என்ற ஜீவ பாவம் இருக்கும் வரையில், வெளியிலும் தனக்கு மிக்கதாக, அப் பரம்பொருள் ஒரு வியக்தியாக இருந்தே தீரும்; இருந்தே தீரவேண்டும்; அதுவே சற்குரு! வெகு வெகு அரிதாக ஒரிரு

உத்தமோத்தமத் தீவிர பக்குவிப்புக்கு மட்டுமே அப் பரம் பொருள் வெளியில் குருவடிவத்தில் எழுந்தருள் வேண்டிய அவசியமற்று, தம் அறிவிற்பு கறிவாய், ஆத்மாவாய், உள்ளிருந்தே வழி துலக்கி உண்மையை விளக்குவ துண்டு. எனினும் இது பொது விதி ஆகாது; விதி விலக்கே (exception)! ஆதி குரு தக்ஷிணமூர்த்தியும். புத்தரும், ஸ்ரீ ரமண பகவானும் போன்ற சிலரே இவ் விதிவிலக்கிற்கு இலக்கிய புருஷராவர். இத்தகையோர் பல்லாயிரம் வருடங்கட்கு ஒருவரே நம் சரித்திரத்தின் கண்களுக்குப் புலப்படுகின்றனரன்றோ?

இது போலவே மற்றொருவித விந்தையும் சில சமயம் நேருவ துண்டு. விஷய பக்தி மட்டுமே கொண்டவர்களான முதல், இரண்டாம், மூன்றாம் (a) வகுப்புக்களுக்குரிய மக்களுள் பற்பலருங்கூட, நான்காம் வகுப்புக்குரிய உத்தம பக்தர்களுக்காக அவதரித்துள்ள சற்குருவின் சந்நிதிக்கு வந்துசேருவ துண்டு! இவ்வாறு வந்துசேரும் விஷய பக்தர்களைப் பற்றி, “இத்தகையோர் ஏனோ இங்கு வருகின்றனர்!” என்னும் ஸ்ரீ ரமண பகவானது கருத்தைக் குருவாசகக் கோவையின் 605ஆவது பாடல் கீழ்க்கண்டவாறு குறிப்பிடுகின்றது:—

“ஐம்புலத்தை யாற்ற வடர்த்தொழுகு மவ்வினத்தோ
டென்பொருட்டுக் கூடியொருங் கேய்கின்றார் — புன்புலத்துக்
கெண்பதத்தா லேங்கி யிளகிக் கரைந்தொழுகும்
பண்படா வுள்ளத் தவர்?”

நித்திய வஸ்துவான பரப்ரஹ்மமே நரவுருத் தாங்கிவந்து எழுந்தருளி யிருப்பவரான சற்குருவின் சந்நிதிக்கு, இவ் விஷய விருப்பமுள்ள மக்கள் தம் பிராரப்தத்திலுள்ள ஏதோ ஓர் புண்ணிய வசத்தால் வந்துசேர நேர்ந்தாலுங்கூட, தமது விஷய பக்திப் பொருள்களாகிய காமியங்களை நிறைவேற்றித் தரத்தக்க ஓர் சகாயி யாகவேதான் இச் சற்குருவை ஏற்றுக் கொள்வர். தத்தம் காமியங்களையே வரமாக அவரிடம் வேண்டி அவரை நேசிப்பர். விஷயாதிகளை அடைவதற்கான சாதனைகளையே அருளும்படி வேண்டி நிற்பர். ஆகையால் அவரிடம் இவர்கள் கொள்ளும் அன்பு குருபக்தி யாகவே ஆகாது! விஷய பக்தர்களாகிய இவர்கள், சற்குருவின் சந்நிதி யில் வந்து அமர்ந்து,

அக்னுவிஷ்ணு ஸஜோஷஸா... வாஜ்ச்ச மே...க்ரதுச்ச
மே... ஸுவச்ச மே... ஸஹச்ச ம... தனுச்ச மே...அங்
கானிச மே...அஸ்தானிச மே பநும்ஷிச மே சரீரணிச மே.

பொருள் :- அக்னி தேவனே, மேலும் விஷ்ணு தேவனே! நீங்கள் என்னிடம் திருப்தி யுற்றவர்களாக இருங்கள்.... அன்னம் எனக்குக் கிட்டட்டும்.... யாகமும் நான் செய்யட்டும்.... சுவர்க்கமும் எனக்குக் கிட்டட்டும்.... சத்துருக்களை வெல்லுந் திறமையும் எனக்குக் கிட்டட்டும்.... எனக்கு உடலும் இருக்கட்டும்.... (திடமான) உறுப்புகளும் எனக்கு இருக்கட்டும்; (திடமான) எலும்புகளும் எனக்கு இருக்கட்டும்; (திடமான) கணுக்களும் எனக்கு இருக்கட்டும்; உடலிலுள்ள எல்லா அபயவாங்களும் எனக்கு (திடமாக) இருக்கட்டும்.

— சமகம்-1.

ஜ்யைஷ்ட்யம்ச ம ஆதிபத்யம்ச மே மன்யுச்ச மே.. ஜேமாச மே மஹிமாச மே வரி மாச மே....

பொருள் :- மேன்மையும் எனக்கு உண்டாகட்டும்; தலைமையும் எனக்கு உண்டாகட்டும்; கோபமும் எனக்கு உண்டாகட்டும்.... வெற்றித் திறமையும் எனக்கு உண்டாகட்டும்; வெற்றிப் பெருமையும் எனக்கு உண்டாகட்டும்; பூஜ்யதையும் எனக்குக் கிட்டட்டும்.....

— சமகம்-2.

சம்சமே மயச்சமே ப்ரியம்ச மே அநுகாமச்ச மே காமச்ச மே.... வஸ்யச்ச மே யசச்சமே பகச்சமே த்ரவிணம்சமே க்ஷேமச்சமே.... மஹச்சமே.... ஸுச்சமே ப்ரஸுச்சமே.... ருதம்ச மே சிமருதம்ச மே.... தீர்காயத்வம்ச மே....

பொருள்:- இவ் வுலக இன்பமும் எனக்கு உண்டாகட்டும்; மேலுலக இன்பமும் எனக்கு உண்டாகட்டும்; அவைகளிடம் எனக்குப் பிரியமும் உண்டாகட்டும்; அதனால் ஏற்படும் ஆசையும் எனக்கு உண்டாகட்டும்; அவ் வாசையின் அநுபவமும் எனக்கு உண்டாகட்டும்.... நல்ல வாசஸ்தானமும் எனக்கு உண்டாகட்டும்; புகழும் எனக்கு உண்டாகட்டும்; ஸௌபாக்யமும் எனக்கு உண்டாகட்டும்; செல்வமும் எனக்கு உண்டாகட்டும்.... உடமையின் ரக்ஷணமும் எனக்கு உண்டாகட்டும்.... வேகுமானமும் எனக்கு உண்டாகட்டும்.... மக்களை எவும் திறமும் எனக்கு உண்டாகட்டும்; பணியாட்களை நடத்தும் திறமையும் எனக்கு உண்டாகட்டும்.... யாகம் முதலிய நற்கருமங்களும் எனக்குக் கிடைக்கட்டும்; அதன் புண்ணிய பலனும் எனக்குக் கிடைக்கட்டும்.... நீண்ட ஆயுளும் எனக்கு உண்டாகட்டும்....

— சமகம்-3.

ஊர்க்ச மே.... பயச்சமே ரஸச்சமே க்ருதம்ச மே மதுச்ச
மே.... ஜைத்ரம்ச ம ஒளத்பித்யம்ச மே ரயிச்சமே ராயச்ச
மே புஷ்டம்ச மே புஷ்டிச்ச மே.....

பொருள் :— அன்னமும் எனக்குக் கிட்டட்டும்.....பாலும்
எனக்குக் கிட்டட்டும்; அதன் ஸாரமும் எனக்குக் கிட்டட்டும்;
தேனும் எனக்குக் கிட்டட்டும். நெய்யும் எனக்குக் கிட்டட்
டும்..... வெற்றி யளிக்கும் பூமியும் எனக்குக் கிட்டட்டும்;
மரம் செடி கொடிகளின் உற்பத்தியும் எனக்குக் கிட்டட்டும்;
பொன்னும் எனக்குக் கிட்டட்டும்; மணிகளும் எனக்குக் கிட
ட்டும்; செல்வத்தின் செழிப்பும் எனக்குக் கிட்டட்டும்;
திடகாத்திரமும் எனக்கு உண்டாகட்டும்.....

— சமகம்-4.

அச்மாச்சமே ம்ருத்திகாச மே கிரயச்சமே பர்வதாச்ச மே
ஸிகதாச்ச மே வனஸ்பதயச்சமே ஹிரண்யம்ச மே ஸயச்
சமே ஸீஸம்ச மே த்ரபுச்ச மே ச்யாமம்ச மே லோஹம்ச
மே..... வஸுச்சமே வஸுதிச்சமே கர்மச மே சக்திச்ச
மே சீர்த்தச்சம.....

பொருள் :— கல்லும் எனக்குக் கிட்டட்டும்; மண்ணும் எனக்
குக் கிட்டட்டும்; குன்றுகளும் எனக்குக் கிட்டட்டும்; மலை
ளும் எனக்குக் கிட்டட்டும்; மணல்களும் எனக்குக் கிட்டட்
டும்; மரங்களும் எனக்குக் கிட்டட்டும்; பொன்னும் எனக்குக்
கிட்டட்டும்; எஃகும் எனக்குக் கிட்டட்டும்; ஈயமும் எனக்
குக் கிட்டட்டும்; துத்த நாகமும் எனக்குக் கிட்டட்டும்; இரும்
பும் எனக்குக் கிட்டட்டும்;தாமிரமும் எனக்குக் கிட்டட்டும்.....
ஜங்கம சொத்தும் எனக்குக் கிட்டட்டும்; ஸ்தாவர சொத்தும்
எனக்குக் கிட்டட்டும்; அக்னி ஹோத்ரம் போன்ற கர்மங்களும்
எனக்குக் கிட்டட்டும்; செயல் திறமையும் எனக்குக் கிட்டட்
டும்; (அவைகளின்) நற்பயனும் எனக்குக் கிட்டட்டும்.....

— சமகம்-5.*

என்று வேதம் ஒதிப் பிரார்த்தித்து நிற்பர்!! 'நான்-எனது'
என்ற அகங்கார மமகாரங்க ளாகிய சித்தமலங்கள் அழிய
வேண்டிப் பிரார்த்திக்கும் உத்தம பக்தனாகிய மூன்றாம் வகுப்பு
(b) பிரிவிலும் நான்காம் வகுப்பாகிய குருபக்தியிலும் தனைத்து

* ஸ்ரீ ரமணசிரமத்தால் வெளியிடப்பட்ட 'The Vedaparayana
in Sri Ramanasramam' என்ற நூலில் இதன் ஆங்கில மொழி
பெயர்ப்பைக் காணலாம்.

நிற்கும் சீடர்கள் எங்கே; மேற் கூறியவாறு சற்குரு சந்நிதியில் வேட்கை நிறைவேற வேதமோதும் சீடர்கள் எங்கே! இவ் விருசாராரும் அந்த சற்குருவினிடம் குரு பக்தியுள்ளவர்களாகவே காணப்பட்டாலும் நான்காம் வகுப்பாகிய சற்குரு பக்திக்கும் இக் காமிய விஷயிகளின் குரு பக்திக்கும் உள்ள வேறு பாட்டை வாசகர்கள் கண்டுணர்க. பாராளும சக்கரவர்த்தியாகிய ஓர் வள்ளலிடம் பழங் கூழ் யாசிக்கும் இவர்கள் நிலை:

“.....வேம்பன்றோ, காக்கை விரும்புங் கனி!”

மணமும் சுவையும் மலிந்த கனிகள் நிறைந்த பழத்தோட்டமே யாயினும் அங்கு செல்லும் காகம் வேப்பம் பழத்தையே விரும்பிப் புசிக்கிற தன்றோ!!

ஆயினும், இச்சா சங்கற்ப யத்தனம் சிறிது மின்றியுள்ள ஆதித்தனைப் போல எழுந்தருளியிருக்கும் சற்குருவின் சந்நிதி மாத்திரமே, வேண்டுவோர் வேண்டிய வண்ணம் ஈந்தருளுங் கற்பகத் தருவாக இயங்குவதும் உண்மையே யாகையால், சற்குருவின் சந்நிதியில் இவ் விஷய பக்தர்களின் காமியக் கோரிக்கைகள் தாமாகவே நிறைவேறப் பெறுவது முண்டு. இவர்கள், தத்தம் காமியங்களை நிறைவேற்றித் தரும்படிப் பிரார்த்திப்பதோடு மட்டும் நின்று விடுவதில்லை. முதல், இரண்டாம், மூன்றாம் (3) பிரிவு வகுப்புக்களிலேயே உள்ள இம் மக்கள் தத்தமக்குரிய கர்மானுஷ்டானங்கள், மந்திர தீக்ஷை, தெய்வோபாசனைகளுக்கான பூஜா விதிகள் முதலியவற்றையும் தமது திருவாக்கால் உபதேசித் தருளும்படி அந்த சற்குருவினிடம் யாசிப்பர்! வேறெந்தமே கற்றடையக் கூடாததும், குரு பக்தியினும் சிறந்ததும், சுதத்தீகரிக்கப்பட்ட பக்தி நிலைகள் யாவினும் உயர்ந்ததமான ஸ்வாத்ம பக்தியை நான்காம் வாகுப்பிலுள்ள உத்தமாதிகாரிகளுக்கு உபதேசிப்பதற் கென்றே அவதரித்துள்ளவரா யிருந்தங்கூட, சிற்சில சமயம் சற்குரு வானவர், விஷயப் பொருள்களுக்காகவே பிரார்த்தித்து நிற்கும் மற்றவர்களிடமும் அவர்களது அறியாமைக்கு இரங்கி, அவர்களது பக்தித்தரிய, முதல் வகுப்பி லுள்ளவர்களுக்கான கர்மானுஷ்டான நெறிகள் சிலவற்றையும், இரண்டாம் வகுப்பி லுள்ளவர்களின் நாடி தெய்வோபாசனைகளுக் கேற்ற ஸ்ரீ சக்கரப் பிரதிஷ்டை பூஜைகள் போன்றவைகளையும், மூன்றாம் வகுப்பின்

(a) பிரிவிலுள்ளவர்களுக்கான சில தோத்திரப் பாக்களையும், நாம ஜபங்களையும், அவரவர் வேண்டுகோள், விருப்பம், தகுதிக்குத் தக்கபடி—கீழ் வகுப்பு நெறிகளையும் அருளிச் செய்து உதவி புரிவது முண்டு. ஒரு தாய் தன் வீட்டிலுள்ள குழந்தைகளுக்கு ஒரு விதமும். நோயுற்றவர்களுக்கு மற்றொரு விதமும், ஆரோக்கியம் உள்ளவர்களுக்கு இன்னொரு விதமும், வயதானவர்களுக்கு வேறொரு விதமுமாக, அவரவர் ஜீரண சக்திக்கு ஏற்ற பேத உணவு வகைகளைத் தயாரித்து அளிப்பது போலவே, சற்குருவானவர் தம்மிடம் உலக விஷயப் பொருள்களின் பேற்றுக்காகவே வரும் காமியார்த்திகளுக்கும் அவரவர்க் கேற்ற உதவி செய்தருளுவதில் வியப்பொன்று மில்லையல்லவா? முதல், இரண்டு, மூன்றாம் (a) பிரிவு வகுப்புகளுக்கு இயல்பாகவே குரு ஆக வேண்டிய சாதாரண, வேத சாஸ்திரப் பண்டிதர்களையும் உபாசகர்களையும்விட, மனித வடிவில் எழுந்தருளி வந்திருக்கும் பரம்பொருளாகிய சற்குருவினிடமே இம் மக்கள் தத்தம் பால பாடங்களைப் போதிக்கப் பெறுவது அவர்களது ஒரு அரிய பாக்கியமே யல்லவா? மூன்றாம் வகுப்பு (a) பிரிவுக்கும், கீழுள்ள வகுப்புகளுக்கும் உரிய கர்மானுஷ்டானங்கள், மந்திர ஜபங்கள், ஸ்ரீ சக்கரமாதிரி நானு தெய்வோபாசனைகள் முதலியவற்றை இந்த உயர்வற உயர்ந்த சற்குரு வினிடமே பெற்றுக்கொள்ளும் அக் கீழ் வகுப்பு மாணவர்கள் 'இவைகளே அந்த சற்குருவின் முக்கியோபதேசங்கள்' என்று கருதவும், அவ்வாறே படிக்கும் எழுத்தாலும் சொல்லாலும் பிரசாரம் செய்யவும் ஆரம்பித்து விடுகின்றனர். ஆம்; அத்தகையோர்க்கு—அவர்களுக்கு மட்டுமே—அவைகள் தான் அந்த சற்குருவின முக்கியோபதேசங்கள்! வேறு சந்தேகமே மில்லை!! ஆகையால் நம் பக்திப் பள்ளியின் நான்காம் வகுப்பிலுள்ள உத்தம சாதகர்களுக்கு சற்குருவின் உண்மையான முக்கியோபதேசம் எதுவென்று கண்டறிந்து அதை மட்டுமே கடைப்பிடிக்க வேண்டியது தலையாய கடமையாகும்.

முதல் வகுப்புமுதல் மூன்றாம் வகுப்பு (a) பிரிவு வகுப்புகள் குருமார்கள் ஆத்ம ஞானிகள் அல்ல ராதலால் நாம ரூபப் பிரபஞ்சத்தில் சத்திய புத்தி யுள்ளவர்களாய், அதனால் இக பர உலகங்களில் உள்ள சுகங்களின் ஆசைக்கும், மக்களால் 'தான் ஓர் பெரிய குரு என்று போற்றப்பட வேண்டும்' என்ற புகழாசைக்கும் அடிமைகளாய், அதனால் தம்மிடம்

வந்துள்ள ஓர் சீடன் தன் உபதேசங்களில் என்றும் திருப்தியும், தன்னிடம் விசுவாசமும், பயபக்தியும் உடையவனும், என்றும் வேறு யாரிடத்தும் போய் சீடனாகிவிடக் கூடாது என்ற அகூயையும் உடையவர்களாய் இருப்பர். தமக்கே ஆத்ம ஞானம் இல்லாத காரணத்தால் தன் சீடன் ஐந்தாம் வகுப்பாகிய ஸ்வாத்ம பக்தி தலையெடுத்து அத்வைதானந்தனாய் தன்னுள் ரமித்திருக்கும் ஆத்மத்ருப்தன் ஆவதிலும் அகூயை உடையவர்களாகவே இருப்பர். துவித நிலையாகிய குருபக்தியிலிருந்து அவனை அத்வைதானுபவமான ஸ்வாத்ம பக்திக்கு மேலேற அவர்கள் விடவேமாட்டார்கள்.

ஆனால் உத்தம சற்குருவோ பரப்ரஹ்ம சொருபத்தினும் வேறல்ல ராகையால், அச் சீடன் தன்னிடம் துவித பக்தி கொள்வதால் அவன் பெறும் ஓர்வித சாந்தியை மட்டும் அனுபவித்துக்கொண்டு திருப்தி யுற்றிருக்க அவனை விடுவதில்லை. துவித பக்தியாகிய குருபக்தியில் அவன் திருப்தி யடைவதில் உள்ள குறையை எடுத்துக் காட்டி, அனன்னிய சுகஜாத்ம சாந்தி அவனுக்கு அனுபவமாகும் வரையிலும் அவனை, தற்போதுள்ள (குருபக்தியாற் கிடைத்துள்ள) சாந்தியில் திருப்தி யுற்றிருக்க அனுமதிப்பதே யில்லை!

இனி நமது மனிதனைத் தொடர்வோம். தமது சற்குருவே இதுகாறும் தான் விரும்பி நின்ற இஷ்ட தெய்வம் என்ற அறிவு உதித்து, அதனால் உலகில் யாவும் துறந்து குருவின் திருவடியில் வந்தமர்ந் திருக்கும் இம் மனிதன், கடலை அடையும்முன் பெரியதோர் ஏரியில் தேக்கப்பட்ட மழைநீர் போல, மனோவிருத்தி ரூப முயற்சி மேலொன்றும் அற்றவனாய் ஓய்ந்து, ஆனந்தமாய் இருந்துகொண்டு தன் சற்குருவைத் துதிக்கின்றான்:—

“மேற்செலுங் கதியே தென்ன வினாவினேற் குவந்து ‘தத்தம் பாற்செலுங் கதியே யன்றிப் பரகதி மற்றென் நிலை! ஏச்சிலா நெறியொன் றீதே’யெனுமுரை யல்லால் வேற்றுப் பேச்சிலா ரமண னல்லாற் பிறதெய்வ மறிந்தி லேனே.”

“பாநிலே மனிதத் பமவமாய் ரமணப் பசம்பெயர் தாங்கியே வந்த பாநியே ஞான பானுவே தன்னைப் பற்றியே யகங்கரைந் துணர்வார்

பேரிலே யிரங்கிப் பேரருள் சுரக்கும்
பிறங்கல்போற் பிறங்குபே ரின்ப
வாரியே யுன்னை வாய்மடுத் திடநான்
வருகவென் றருள்புரி வாயே.”

“தெருவா யலைந்து திரியுநா யேனைத் தெருமரலால்
வருவா தலையற வாழ்விக்க வெண்ணியும் மாயையினால்
வெருவா திருக்கும் விதமுப தேசுத்த வேதியநற்
குருவா கியரம னாகுறு கேன்பிறர் கோயில்களே.”

— ஸ்ரீ ரமண சந்திதி முறை - 533, 218, 544.

ஆனால் அவனது சற்குருவாகிய ஸ்ரீ ரமண பகவானோ
அவன் இவ்விதத் திருப்தியில் ஓய்ந்திருக்க விடுவதில்லை! அடைய
வேண்டிய வஸ்துவை அடைந்து விட்டவன் போல, திருப்த
னாய்த் தன்னைத் துதித்து நிற்கும் இவ் வுத்தம குருபக்தனை
நோக்கி, சற்குருவானவர், ‘அப்படியா! என்ன, உன் இஷ்ட
தெய்வம் உனக்குக் கிடைத்து விட்டதா?’ என்று வினவுகிறார்.
மனிதன் : ஆம் ஐயனே; கிடைத்து விட்டது! அது தாங்களே!

“ஐயனே யெனதுள் ளேதின் றனந்தசன் மங்க ளாண்ட
மெய்யனே யுபதே சிக்க வெளிவந்த குருவே போற்றி
உய்யவே முத்தி நல்கு முதவிக்கோ ருதவி நாயேன்
செய்யுமா ரென்றுங் காணேன்றிருவடி போற்றி போற்றி”

— கைவல்யம் - தத்துவ விளக்கப் படலம்-79.

குரு : நீ உன் இஷ்ட தெய்வத்தினிடம் முன்பு கேட்ட வரம்
யாது?

மனிதன் : உலகப் பொருள்களையே அதற்குமுன் கேட்டு
வந்த நான் நல்லறிவு உதித்தபின் கேட்ட ஒரே வரமானது,
‘இனி நீயே எனக்கு வேண்டும்; வேறு எப்பொருளும் யான்
வேண்டேன்’ என்பதே.

குரு : அப்பொருள் கிடைத்து விட்டதா?

மனிதன் : ஆம்; அப்பொருள் இதோ என் கண்முன் இருக்
கும் சற்குருவாகிய தாங்களே. ஆகையால் நான் கேட்ட
அப்பொருளை நான் அடைந்தவ னாகிறேன்.

குரு : உன் கண்முன் இருப்பது, இதோ (தன் உடலைச்
சுட்டிக் காட்டி) இவ் வரு! இதுதான் நீ விரும்பியதா?

மனிதன் : சற்குரு முர்த்தியாகிய தாங்களே நான் கேட்ட பொருள்.

குரு : சரி; நான் இது தானா? இவ் வுடலே நான் என்பதே உன் கருந்தா? அப்படி யாயின், இறற்குமுன் நீ பார்த்த உன் இஷ்ட தெய்வத்தினும் இவ் வுடலுரு எப்படிச் சிறந்ததாகும்? அவ் வுரு கொஞ்ச நேரம் தோன்றி யிருந்து பிறகு மறைந்து விட்டது. அவ்வாறே இவ் வுருவும் (குருவின் திருமேனி வடிவமும்) சிறிது காலம் உன்னுடன் வாழ்ந்திருந்து பின்பு ஒருநாள் இறந்து மறையும்! அல்லவா? எனின், இது எப்படி அதை விடச் சிறந்ததாகும்? நீ அடைய வேண்டியதாக எண்ணிய குறிக்கோள் இந்த நாமரூபமே யாயின், உன் விருப்பம் என்றேனும் ஒரு நாளில் பயன்றறதாகவே, ஏமாற்ற மாகவே முடியும். 'உன் குறிக்கோளை இன்னதென்று தீர்மானித்துக் கொள்' என்றே முன்பு உனக்குக் கூறப்பட்ட தல்லவா? அதை இப்போதாவது சரியாகத் தீர்மானிப்பாயாக.

மனிதன் : நானே அம் மெய்ப்பொருள் என்ற பேருண்மையைத் தாங்களே எனக்கு விளக்கினீர்கள்; என் இஷ்ட தெய்வங்கூட அதை எனக்கு அறிவிக்கவில்லை! ஆகையால், நான் தன்னிடம் கேட்டுக் கொண்டிருந்தவற்றை மாத்திரம் கொடுத்துக் கொண்டு வந்த என் இஷ்ட தெய்வத்திற்கு என்மே லிருந்த அன்பைவிட, என் உண்மை நன்மையிற் பெரும் பொறுப்புங் கவலையுங் கொண்ட தங்களின் அன்பே மிகப் பெரியது என்று இப்போது நான் உணர்கிறேன். ஆதலால், என் இஷ்ட தெய்வத்தைவிட, தாங்களே என்னால் வேண்டப்படும் சரியான குறிக்கோள். தங்களால் உபதேசிக் கப்பட்ட அந்தப் பாரமர்த்திக வுண்மையும் தாங்களும் இருவேறு பொருள்களல்ல என்பதே எனது தீர்ந்த முடிவு.

குரு : நான் அது வாவதால் உனக்கென்ன பயன்? என்னை 'தெய்வம், குரு, ப்ரஹ்மம்' என்று கொண்டாடிப் போற்றுவதோடு உன் காரியம் முடிந்துவிட்டதா? நான் அப் பாரமர்த்திக உண்மையானால், நீ என்ன ஆவது? நீ யார்? நீ அப்பரம வஸ்துவாக என்னைப் பெறுவது என்பது உன்னை அப் பாரமர்த்திக உண்மை வஸ்துவாக நீ உணர்வ தல்லவா?

மனிதன் : சற்குருவாகிய தங்கள் திருவடிகளைப் பற்றிக் கொள்வதே நான் சற்கதி பெறும் வழி யல்லவா?

“ உற்பவமா யோங்கி யொழியுந் திரிவிதமாங்கற்பனையே காணுக் கடவுளே — சற்குருவே மானிடமாத் தோன்றிநின்ற மாவிருடி யேறினது கானிழலே யென்றன் கத”

“ கைகூப்பி நெஞ்சங் களிந்து கரைந்துருகி மெய்வேர்த் துரோம விதிர்ப்பெய்தி—செய்வேற்றுக் கன்மமறந் துன்கழலே காமுறுநிட் டாணுபவச் சென்மமா யென்வாழ்வைச் செய்.”

— ஸ்ரீ ரமண ஸஹஸ்ரம்-655, 318.

(என்று கூறி குருவின் திருவடிகளில் வீழ்ந்து வணங்கி அடிகளைப் பற்றிக் கொள்கிறான்).

குரு : இதுதானா குரு பாதம்? இதுதானா (தன் உடலைச் சுட்டிக் காட்டி) சற்குரு? மீண்டும் மீண்டும் இப்படியே அதே அறியாமைத் தவறுக் காளாகிறாயே! சற்குரு இதோ உன் உள் இருக்கிறார். ‘நான் நான்’ என்று சித்தியாபரோக்ஷமாக உன்னுள் எப்போதும் அழிவற்று விளங்கும் ஆன்மப்ரஜ்ஞையே சற்குருவின் உண்மையான திருவடி! அதைப் பற்றிக் கொள். அதுவே உன்னை ஈடேற்றும்.

மனிதன் : நான் இப்படிப்பட்ட பேருண்மையை வெளியி லிருக்கும் சற்குரு வடிவான தங்களது திருவாய் மொழியால் தானே அறிகிறேன். என்னை ஆட்கொண்ட பகவனே, தினமும் தங்களையே நமஸ்கரித்து, தங்களையே பூஜித்து, தங்களது அருட் பிரசாதத்தையே உட்கொண்டு வாழ்ந்து நான் தன்யனாக அருள் செய்யுங்கள்!

“ நின்றசிவ ஞான நெடுங்கிரியண் ணாமலைத் தென்றலினு மின்பத் திருவுருக்கொண்—டின்றுரம னாசா ரியனு யடியேனை யாட்கொண்டாய்! ஈசா வருள்க வெனக்கு” — ஸ்ரீ ரமண ஸஹஸ்ரம் 616.

குரு : “ சீடன் குருவென்னச் சுவன் சிவனென்ன மூடவங் கார முழுமோகம்—கூடும்பாழும் பேதமதி சற்றும் பிறவாத மோனமே போதநமஸ் காரப் பொருள்.”

“முட அகங்காரப் பெரு மயக்கத்தால் தோற்றுவிக்கப் படும் ‘சிவன்-சிவன், சீடன்-குரு’ என்ற பொய்யான பேத புத்தி சிறிதுகூடக் கிளம்பாத மௌன நிலையே அறிந்து செய்யும் நமஸ்காரத்தின் பொருளாகும்.”

— குருவாசகக் கோவை-310.

“எகரச மாக விருந்தொளிசு மான்மாது
போககுரு போதப் புணரியிலே—தேக
உருவா மகந்தை யுணர்வாய ஆலி
கரைவே குருபூ சனை.”

“என்றும் ஒருபடித்தாய் இருந்து விளங்கும் ஆன்மானு பூதியே தாமாகிய சற்குருவின் ஞானக் கடலில், ‘தேகமே தான்’ என்னும் அகந்தையே தானும் சீடனாகிய பனிக் கடடி, தன் உருவழிந்து கரைந்து போதலே குருவிற்குச் சீடன் ஆற்றும் உண்மையான பூசனை யாகும்.”

— குருவாசகக் கோவை-315.

“ஞானகுரு வாக நடக்கும் பரமசிவனுக்
கானவுழி பாடனைத்து மாற்றிமனும்—யானற்
றுயிர்க்குயிரா மந்த வுடையான்மாட் டொன்றும்
அயிக்கியமே போற்றி யடைவு.”

“பரசிவனே உலகில் கால்கொண்டு நடமாடுபவரான ஞான குருவுக்கு எல்லாவித பூஜைகளும் (துவித வழிபாடு களும்) ஒருவன் செய்தாலும், தன் உயிருக்கும் உயிராய் (பரமான்மாவாய்) தன்னுள் விளங்கும் அந்த சற்குருவி னிடம் அவன் ‘நான்’ என்னும் அகந்தை யற்று (இருமை யற்று) ஒடுங்கும் ஏக நிலையே தலைசிறந்த குரு வழிபாடாகக் கண்டுகொண்டு அதையே செய்ய வேண்டும்.”

— குருவாசகக் கோவை-309.

“மோனகுரு வாய முழுமுதலுக் கூணாக
மானமாந் தன்னை வழங்கிப்பின்—பானமாய்
எஞ்சிய தன்னை யிதயத்துட் கோடலே
விஞ்சுமுச் சிட்ட மிசைவு.”

“மோன குருவாக வந்துள்ள முழுமுதற் பரம்பொருளுக்கு ‘நான் தேகம்’ என்னும் அபிமானத்தை ஊணுக்கியபின் உபாதி ஏதுமற்று இதயத்தில் மிஞ்சிநிற்கும் ‘நான் நான்’

என்னும் ஆத்மப் பிரஜைஞாய உணர்வதே குருவின் உச்சிஷ்டத்தை (குருவின் பிரசாதத்தை) உட்கொள்வதாகும்.”

— குருவாசகக் கோவை-302.

“ அன்னியர் தம்மை யடைந்து வழிபட்டால் அன்னியங்கள் யாவு மடையலாம்—மன்னியமெம்ச் சிற்பரமாந் தெய்வச் சிவபதத்து வாழ்க்கையுயிர்க் கற்பர்மற் றுரளிப் பார்?”

“ஆன்மாவுக்கு அன்னியமாகத் தெய்வங்கள் பற்பலவற்றை ஒருவன் வழிபடும்போது ஆன்மாவைத்தவிர எல்லா அன்னியப் பொருள்களையும் அவன் ஒருவேளை பெற இயலும். ஆனால், அழியாத சத்தித் சொரூபமான பரசிவ நிலையில் வாழ வேண்டின், ஆன்மாநுசந்தானமாகிய உபாசனையைத் தவிர, அற்பமான வேறு எந்தத் தெய்வங்கள்தான் அவனுக்கு அதை அளித்துவிட முடியும்? (முடியாதென்க).”

— குருவாசகக் கோவை-1071.

ஆகையால் என்னை உன்மையாக நீ உபாசிக்கும் ஒரே வழியானது உன்னை நீ உள்ளாழ்ந்து ‘நான் யார்? என்று நாடுவதே என்றறிக!

“.....உன்னை அறிந்தா யாகில் உனக்கொரு கேடு மில்லை; என்னை நீ கேட்கை யாலே யிதப நேசித் தேனே.”

— கைவல்யம்-1-13.

அவ்வாறின்றி, நாமரூபத்தில் எத்தனைமுறை கடவுளையோ குருவையோ நீ அடைந்தாலும் அவை ஒரு நாள் மறைந்தே போம்.

“ பெற்றதா வன்றிப் பிரிந்ததாப் பேதுறுவார் உற்ற சூயிலோ ணுர்வினிடச்—சுற்றும் தெரியா ததற்குந் தெரிவதற்கு மொப்பக் கரியாகத் தம்மைக் கவார்.”

“தூக்கத்தில் உணரப்படும் ‘ஒன்று மறியேன்’ என்னும் சூனிய நிலைக்கும், விழிப்பில் உணரப்படும் ‘பலவற்றை அறிகிறேன்’ என்னும் சுகள நிலைக்கும் சாக்ஷியாகத் தன்னை (ஆன்மாவை) யார் அறிந்து கொள்வதில்லையோ, அவர்களே கடவுளைத் தாம் காணப் பெற்றதாகவும், பிறகு அவர் மறைந்ததாகவும் எண்ணி மயங்கி வருந்துவர்.”

— குருவாசகக் கோவை-1072.

“பல்வகையா மூர்த்திகளைப் பார்த்துப் பதற்றமொடு
சில்பொழுது சிந்தையாற் செளமாப்பார்—நில்லாத
பொய்மனையா மெய்யையலாற் பொய்ம்மருவா மெய்ம்
தம்மையே தாமுனரா தார்.” [மயமாம்]

“நிலையற்றதாய் பொய்யானதா யுள்ள இத் தேகத்தையே
யன்றி, நித்திய சத்திய ஆன்மாவைத் ‘தான்’ என உணர
முடியாத மக்கள்தான் (அஞ்ஞானிகள்தான்) பற்பல வித
மான மூர்த்தி தரிசனங்களைச் சிற்சிலசமயம் மனோமயத்
திற் கண்டு வியப்பும் பரபரப்பும் அடைவர்.”

— குருவாசகக் கோவை-1070.

மணிதன் : எனின், குருநாதா! தங்களையும் நான் மறந்து
என்னுள் ஆழ்ந்து என்னை அறிய வேண்டுமோ? இது தகா
ததுபோல் தோன்றுகின்றதே!

குரு : உன் குரு என்பது யார்? நீ உன்னை ஓர் உடலாகக் கரு
தும் வரையில் அவரையும் ஓர் உடலாகவே கருதுகிறாய்! இது,
அவர் தன்னை எதுவாக அறிந்திருக்கிறாரோ அவ் வனுபவத்
திற்கும், அவர் உனக்கு அளித்திருக்கும் உபதேசத்திற்கும்
(இரண்டிற்கும்) முற்றிலும் முரணானது. இதுதான் உனக்குத்
தகாதது!

“தானே மகத்தன்றித் தன்னினுமே மிக்கதாம்
ஏனை மகத்தொன்று மில்லையே - ஆனதால்
எற்றுத் திறத்தாலும் யாங்கானேத் தன்னைத்தான்
விற்துக் கொளத்தக்க வேறு.”

“சிறப்பனைத்தினும் சிறந்தது ஆன்மாவே (தானே). அதனி
னும் பெரிய சிறப்புடைய பொருள் வேறென்றுமே யில்லை.
ஆகையால், ஆன்மா வாகிய தன்னை விற்று அதற்கு ஈடா
கப் பேறக் கூடிய பேறு வேறு எதையும், எவ்வளவு தவம்
செய்தும், யாம் கண்டதே யில்லை!”

— குருவாசகக் கோவை-1060.

என்னை நான் எவ்வாறு அறிந்துள்ளேனோ (நாமரூபமற்ற ஆத்ம
சொரூபமாக) அவ்வாறே என்னை அறிவோரே என்னை உள்ள
படி அறிந்து கொண்டவ ராவர்.

“பராகாய மாகப் பயின்றிடா நின்றே
நராகா மாத்தோன்று ஞான குருவை

நிராகார னென்றுணர் நெஞ்ச மிலாதார்
தூராசார பாப துரந்தரர் தாமே.”

“தாம் பரம ஆத்மாகாசமாகவே விளங்கிக் கொண்டிருந்தும் மனித வடிவமாய்க் காணப்படும் ஞான குருவை, ‘உண்மையில் யாதோர் உருவமுமற்ற பரம்பொருள்’ என்று அறிந்து கொள்ளாதோர் தீய பாவிகளுட் சிறந்த பாவிகளே யாவர்.”

— குருவாசகக் கோவை-274.

மனிதன் : என் ஆன்ம சொரூபமும் என் இஷ்ட தெய்வ சொரூபமும் என் குரு சொரூபமாகிய தாங்களே என்று நான் உணர்கிறேன். அத்தகைய சற்குரு வெளியில் எனக்குக் கிடைத்தது எனது பெரும் பாக்கியமாய் மகிழ்கிறேன். ஆதலால் அதை நான் எப்படித் துறந்துவிடுவது?

குரு : குரு உன் உள்ளு மிருக்கிறார்; வெளியிலுமிருக்கிறார். வெளியிலுள்ள உன் குரு நீ உன்னுள் ஆழ்ந்து உன் நிஜ சொரூபத்தை அறிவதற்கு அனுகூலமான வெளிச் சூழ்நிலைகளை உனக்கு உருவாக்கி, உன்னை வெளியிலிருந்து உள்ளே தள்ளுகின்றார்! உள்ளேயுள்ள உன் குரு உள்ளிருந்து உன்னை இழுத்து நீ இதயத்தைவிட்டு நீங்காதிருக்கும்படி உள்ளே அமர்த்திக் கொள்கின்றார்!

மனிதன் : எனின், வெளியிலுள்ள தங்கள் சகுண குரு சொரூபத்தை நான் பற்றிக் கொள்கிறேன்; தங்களருளால் நான் ஆன்மாவைச் சென்றடைந்துவிட மாட்டேனா? இதிற்பிழையில்கையே?

குரு : அப்படியல்ல; அது பிழையே. சூரியவொளி உன்னைச் சுற்றிலு மிருந்தாலும், நீ சூரியனைப் பார்க்க விரும்பினால் அதன் பக்கம் உன் கண்களைத் திருப்பித்தானே காண வேண்டும்? நீ எதை அறிய விரும்புகிறாயோ அதன்பால் நீயே உன் நாட்டத்தைத் திருப்பிக் காண வேண்டும்: நீ பார்க்க வேண்டியதை, அறிய வேண்டியதை உனக்காகப் பிறர் பார்ப்பதால் உனக்குப் பயனுண்டா? அது போல நீ ஆன்மாவை அறிய விரும்பினால் நீயே அதை நாடி நோக்க வேண்டும். குருவருள் அப்போதுதான் துணை செய்வதை நீ அறிவாய்.

மணிதன் : என்னை நான் தங்களிடம் சரணாகதி செய்து விட்டாற் போதாதா?

குரு : நீ சரணாகதி செய்வது எதை என்று நீ அறியா விட்டால் சரணாகதி எப்படி சம்பூரணமாகும்? சரணாகதி செய்யப்படு வேண்டிய உன்னை நீ யாரென்று அறியா விட்டால் எப்படி எதைச் சரணாகதி செய்வது? சரணாகதி செய்வதற்காகவாவது நீ உன்னை யார் என்று நாடியறிய வேண்டாமா? எனவே நீ உன்னை நாடியறிவதே சரணாகதி நெறியுமாகும்.

வெளியிற் காணப்பெறும் குரு சொருபம் தோற்றமும் மறைவும் உடைய தல்லவா? அது நிடித்து நில்லாது. ஆன்மாவே குரு; ஆன்மசொருப சாட்சாத்காரமே ஒருவன் உண்மையில் குருவையோ கடவுளையோ அடைவதாகும். அதைத் தவிர, குருவையோ கடவுளையோ உனக்கு அன்னிய வஸ்துவாகப் பார்க்கும் வரையில் நீ பரிபூரண சுதந்திர நிலையான உன் ஆன்மாவை உணர முடியாது. அன்னிய உணர்வு இருக்கும் வரையில் உனக்குப் பயமும் இருந்தே தீரும்.

“பேதபுத்தி துன்றுமனப் பேதைமையா லான்மாவிற்
பிதியுழக் கின்றுப் பெருந்தேவர்—நேதியாற்
றன்சொருப வுண்மையைச் சார்ந்துபர மாத்துவிதத்
தஞ்சுவற நின்ற லறிவு” — குருவாசகக் கோவை-1078.

நிர்ப்பய நிலை அல்லது அபயம் வேண்டுமாயின் அன்னிய உணர்வு நீங்கி அளன்னிய ஆன்ம சுபாவம் ஆகவேண்டும். இதனால் உனது குரு அங்கு இல்லாமற் போய்விடுவதில்லை. நீ ஆன்மாவில் ஆழ்ந்து உன் உண்மையில் நிலைபெறும் போது உனது ஆன்ம சொருபமே சந்தருவின் நிஜ சொருபமாய் அறிவாய் அந் நிலையில்தான் நீ உன் சற்குருவுடன் என்று மிருப்பவ னாவாய். அகந்தையாகிய நீ ஆன்மாவில் ஒன்றிவிடும் ஸ்வாத்ம பக்தியே சரியான குரு பக்தியு மாகும்!

“வெளியே குருவொருவன் வேண்டப் படுகை
கனிச்சுருள் மத்தக் கருத்தால் வெளிப்பாய்ந்து
சச்சித்தா மான்மா சதாவிதயத் தோதுமெய்யை
நச்சித்தாய் கேளாமை யால்.”

“சத்சித் சொருமான ஆன்மா இடைவிடாமல் இதயத்தில் விளக்கிக் கொண் டிருக்கும் உபதேசத்தைப் (‘நான் நான்’ என்று விளங்கும் உணர்வைப்) பிரியத்தோடு அநுசந்தித்துக் கேளாமல், ஒருவன் புறமுகத்தில் உற்சாக முடைய மனோ விருத்தி மயக்கத்தால் இதயத்தினின்றும் வெளிப் பாய்ந்து வந்துவிடுவதால்தான் வெளியில் குரு ஒருவர் அவனுக்கு வேண்டப் படுகிறது.”

— குருவாசகக் கோவை-272.

அதுவரை நீ தற்போது இந்தத் தூலநாம ரூபத்திடம் ‘சற்குரு பக்தி’ என்று விடாப்பிடியாய்க் கொண்டு நிற்கும் அன்பெல்லாம் அபூரண பக்தியே; அரைகுறை யன்பே! இது அன்பின் குறைபா டுடைய நிலையே!!

“ எந்தமுன்னி லைப்பொருளு மீசனல்ல வுள்வெளியிற் றெந்தவுணர் வுற்றென்முன் றேன்றுபவை—சொந்த சொருபத்தி லன்பாலுட் டோய்வதன்றோ வுண்மை குருபத்தி அஃதே கொடு.” — ஸ்ரீ ரமண ஸஹஸ்ரம்-349

மனிதன் : அப்படியாயின் நான் தங்களைப் பூரணமாக விசுவாசிக்க வில்லையா?

குரு : அள்ளியத்திற் பாயும் அன்பு அபூரணமே. அன்பு பூரணமாகும்போது அதற்கு ஒன்றின் மேற் செல்லுதலாகிய அசைவு என்னும் குற்றம் இராது (பூரணத்தில் அசைவு எப்படி சாத்தியம்?). அகண்டமாக வியாபகமாக உள்ள பூரண அன்பு அளள்ளியமானது: ‘அள்ளியமில் அன்பு செய்யும் அள்ளோளே’ சம்பூரண பக்திமாள்!

மனிதன் : ‘அன்னியமில் அன்பு’ என்பது நான் தங்களிடம் கொள்ளும் அன்பினுஞ் சிறந்ததா? மேலும் அது தாங்கள் என்னிடம் கொள்ளும் பரம கருணையினுங்கூடச் சிறந்ததா?

குரு : ஆம்; ஸ்வப்ரியமே பெரியது, சிறந்தது! ஸ்வாத்ம பக்தியே சம்பூரண பக்தி! முடிவாகப் பரிசுத்த மாக்கப்பட்ட அன்புணர்ச்சி திடமான ஆத்ம ஸ்திதமாகவே விளங்கும். அதற்குக் குறைந்த எந் நிலையிலும் அன்பு சம்பூரண மல்ல; பரபக்தி யல்ல; இந்த சம்பூரண அன்பே ஆன்மா! இவ்வன்பே சிவம்!!

மணிதன் : எப்படி? அருள்கூர்ந்து விளக்கி யுதவுங்கள்.

குரு : அகண்ட ஏகரசத் தன்மையுணர்வே ஆன்மா வல்லவா? அதுவே நீ யல்லவா? ஆன்மானுபவ நிலையில்தான் இதை நீ உணர வேண்டு மென்பதுகூடத் தேவையில்லை. இவ் வகந்தை நிலையிற் கூட, சாமானியமாக, தினந்தினம் இது உன் அனுபவத்தில் விளங்கிக்கொண் டிருக்கும் ஒன்றே யாகும். புதிதல்ல! கவனி. 'நான் இத் தேகம்' என்ற அகந்தை யுணர்வே உனக்கு இப்போது அனுபவத்தி லிருக்கும் தன்மை யுணர் வல்லவா? இந் நிலையிலும் பார்; உனக்குப் பிரியமான ஒரு புஷ்பம், அல்லது குழந்தை, அல்லது ஏதே னும் ஒரு பொருளை எடுத்து நீ அதனைக் கொஞ்சி அன்பு காட்டுகிறாய். இந்த முன்னிலைப் பொருள்கள் உனக்கு அன் னியமானவை. அவைகளைவிட உனக்கு உன்மேல்தான் (உன் தேகத்தின் மேல்தான்) உண்மையில் அதிகப் பிரியம் என்பது வெளிப்படை; அல்லவா? அப்படி யிருந்தும், அம் முன்னிலைப் பொருள்களினும் பன் மடங்கு அதிகப் பிரிய முள்ள உன் உடலின் கை, கால், விரல்கள் போன்ற எந்த உறுப்புக்களையாவது நீ எடுத்து, 'ஆ, என் கையே! ஆ, என் விரல்களே! உங்கள் மேல் எனக்கு எவ்வளவு ஆசை!' என்று கூறிக் கொஞ்சிக் கூத்தாடுகின்றாயா என்ன? இஃலை யல்லவா? ஆனால் ஒரு குழந்தை, ஒரு பூ முதலியவற்றை அவ்விதம் சிலாகித்து உன் அன்பைக் காட்டுகிறாய். மற்ற பொருள்களைவிட, தற்போது நீ உணரும் தன்மை யுணர் வாகிய உன் சரீர அவயவங்களிடம் உனக்கு அதிகப் பிரிய மிருந்துங்கூட, ஏன் இத்தகைய கொஞ்சல் மிஞ்சலாகிய சேஷ்டைகளைக் (அசைவுகளைக்) காணோம்? தன்மையின் மேலுள்ள அன்பு பூரணமாவதால் அன்பை வெளிப்படுத்தும் முறையில் 'செல்லுதல், செலுத்துதல்' என்னும் சலனத் திற்கு அங்கு இடமில்லை. அன்பு இருப்புருவ மாகும்போது சம்பூரண மாகின்றது. சலன வடிவாகும் போது குறைபடுவதால் மற்றொன்றின்மேல் பாய்ந்து செல்கின்ற ஆசையாகின்றது. அகண்ட நம் இருப்பு வடிவமே (சத்) அன்பு (ஆளந்தம்)! கண்டமாகின்ற, குறைவுற்ற நம் சலனமே ஆசை.*

*சாதனை சாரம்-பாடல் 88லிருந்து 101 வரை இங்கு வாசித் துணரத் தக்கது.

முன்னிலை - படர்க்கைகள் பின்னம், கண்டம் ஆவதால் அவைகளின்மேல் உள்ள - உனது அத்தியந்தப் பிரிய வஸ்துவாக நீ கருதும் உன் குருவினிடமும் உனக்குள்ள - அன்பு குறைபாடுள்ள 'ஆசை' யாகவேதான் முடியும்! ஆனால், தன்மை உணர்வாகிய நீ ஆன்மாவாய், அகண்ட மாய் நிலைபெறும்போது உன் அன்பு பரிபூரணத் தன்மையடைகின்றது. பூரணமாகச் சுத்தீகரிக்கப்பட்ட அன்பாகிய இவ் வான்ம அன்பே ஸ்வாத்ம பக்தி, பராபக்தி, அனன்னிய பக்தி ஆகி, அகண்ட சிவமாய்த் திகழும். இருப்பே பக்தி அல்லது அன்பு எனப்படுவது. எழுச்சியே விபக்தி அல்லது ஆசை எனப்படுவது. உன் சந்மாத்திர (இருப்பு மாத்திர) நிலையே அகண்ட ஆனந்த நிலை. அதுவே அபரிசின்ன பரபக்தி நிலை. இந்த

“.....சற் பாவத்திருத்தலே உந்தீபற

பரபக்தி தத்துவம் உந்தீபற.” — உபதேச வுந்தியார்-9.

உன்பால் உன் குருவிற் கிருக்கும் கருணை அல்லது அன்பானது ஒருவரிடமிருந்து மற்றொருவரிடம் செலுத்தப்படும் ஓர் அன்பு என்று நீ நினைத்துக்கொண்டிருக்கும் வரையிலும், அந்த குருவின் அன்பும் கூட உனக்கு ஓர் பரிச்சின்ன அன்பே யாகும்! அதனால் உன்னிடம் (ஆன்ம விடம்) உனக்குள்ள அன்பைவிட (ஸ்வாத்ம பக்தியைவிட) அது குறையுள்ளதே! குறைவானதே! எனவே 'அன்னிய மில் அன்பு செய்யும் அன்னேனாய், இன் புருவாம் உன்னில் ஆழ்ந்து' இரு!!!

என்று அருளினர் சற்குரு.

நாம் மேலும் ஆழ்ந்து ஆராய்வோ மாயின், இதுவரையிலும் 'உடல்-மனங்களே நான்' என்று கருதி வந்துள்ள சீடனொருவன் தன்மேல் (அகந்தையின்மேல்) கொண்டிருந்த ஸ்வப் பிரியங்கூட, இப்போது அவனுக்குத் தன் சற்குருவினிடம் செலுத்தப்படும் அன்போடு—குருபக்தியோடு—ஒப்பிடின் சிறிதும் தகுதியற்ற, மிகமிக அற்பமான ஒன்றாய் ஆகிவிடுகின்றதல்லவா? ஆகையால் அச் சீடன் தன்மேல் (இதுவரையில்) தானாகக் கருதிக்கொண்டிருந்த உடல்-மனங்களின்மேல்) சிறிதும் பற்றற்று உதாசீனனாய், தன் குருவுக்காக அவற்றையும் தீடாகம் செய்யவும் தயாராக இருக்கின்றான். ஏனெனில், சற்குருவேதான் உண்மையில் அச் சீடனின் மெய்த் தன்மையாள ஆன்ம சொருப மாகின்றான்! மேலும் ஆராய்வோம்.

ஒருவனுக்கு உலகப் பொருள்களுள் எவ்வொன்றின் மேலுள்ள பிரியத்தையும்விட தன்மீதுதான் அதிகப் பிரியம் இருக்கின்ற தென்றாலும் உண்மையான குருபக்தி உதிக்கும் போது அவனுக்கு 'தான்' ஆகிய அகந்தையின்மேல் இதுகாறும் இருந்த ஸ்வப்பிரியத்தை விட சற்குருவினிடம் ஏற்படும் அன்பே சிறந்ததாகின்றது. ஆனால் ஆன்மாவின் உண்மையை அனுபவித்துணரும் போது ஒருவனுக்குத் தன் குருவினிடம் தான் கொண் டிருந்த அன்பையும்விட ஸ்வாத்மப் பிரியமே மிகச் சிறந்தது என்பது விளங்கும். இந்த ஸ்வாத்மப் பிரியத்தை முன்னிட்டே இதரப் பொருள்களின் மேலெல்லாம் அவனுக்குப் பிரியம் ஏற்பட்டு வந்ததென்று இதுகாறும் கூறிவந்திருக்கிறோமல்லவா? ஆனால்; ஆன்மாவின் பிரதிபிம்பமும் பொய்யானது மான அகந்தையையே ஒவ்வொருவரும் 'தான்' என்று தவறாக நினைத்திருப்பதால், உண்மையான தன்மேல் (ஆன்மாவின் மேல்) உள்ள பிரியத்தை அது இத்தன்மைத்து (தன் சுபாவமே) என்று உணர்வதில்லை. சரியானதும் உண்மையானது மான குருபக்தியைப் பெறும் பக்குவத்தைச் சீடனொருவன் எய்தி, தன் ஆத்ம சொரூபமேயான சற்குரு தன் கண்முன் கிடைக்கப்பெறும் இப்போது அச் சீடன் தன் ஆன்மாவின் மேலுள்ள நிஜப் பிரியத்தையே தன் சற்குரு வினிடம் கொள்ள வல்லவ னாகின்றான்; ஆனால் சற்குருவின் மனித வடிவின்மேல்தான் இவ்வுயர்ந்த அன்பு அவனுக்கு உண்டாகின்றது. அதனால்தான் குருபக்தியானது அகந்தை யாகிய தன்மீதுள்ள ஸ்வப்பிரியத்தைவிட உயர்ந்தது என்று மேலே கூறப்பட்டது. அவனது சற்குருவும் அவனது ஆத்ம சொரூபமே யாயினும், அவரிடம் இப்போது அவன் கொள்ளும் அன்பும் ஒரு விதத்தில் ஆத்மப் பிரியமே யாயினும், தன் ஆன்மாவாகிய சற்குருவை ஒரு முன்னினைப் பொருளாகவே அச் சீடன் கருதி யிருக்கும் வரையிலும், அதாவது அவரைத் தன்னுள் தன் ஆன்மாவாக (தானே யாக) அனுபவிக்கப் பெறாத வரையிலும், அவனது குருபக்தியாகிய அன்பு பூரணமாகச் சுத்தீகரிக்கப்பட்ட ஸ்வாத்ம பக்தி ஆகாது. அதனால்தான் குருபக்தியானது ஸ்வாத்ம பக்தியினும் தாழ்ந்தது என்று கூறி சற்குரு நிருபித்து இப்போது அம் மனிதனை ஒப்புக்கொள்ள வைக்கின்றார்!

சரி, ஆனால், ஏன் சீட னொருவனிடம் சற்குரு கொள்ளும் கருணையுங்கூட ஸ்வாத்ம பக்தியினும் தாழ்ந்ததாக இம் மனிதனுக்குக் காட்டப்படுகின்றது?

குருவின் திருஷ்டியில் ஆன்மாவுக்கு அன்னியமாக யாரு மில்லை. எனவே அவரது அன்பு 'சீடன்' என்று எந்த முன் னிலைப் பொருள் மீதும் செல்வதில்லை. சற்குரு யாரையும் சீட னாக—தனக்கு வேறான ஒருவனாக—எக்காலும் காண்பதே யில்லை! ஆனால் சீடனெருவன் தன் சற்குருவைத் தன்னிலும் வேறான தோர் முன்னிலைப் பொருள் என்றே கருதும் வகையிலும் அவன். சற்குருவின் கருணையை—அன்பை—குருவாகிய ஒரு பொருளிலிருந்து சீடனாகிய வேறொரு பொருளுக்கு வந்து சேரும் அன்பா கவே கருத முடியும். ஆனால் உண்மை அப்படியல்ல. அன்பு, செலுத்தப்படுவ தொன்று மில்லை! ஏனெனில், சற்குரு அவனைத் தன்னிலும் வேறான மற்றொரு பொருளாக என்றுமே காண்ப தில்லை! ஆதலினால்தான் சற்குருவினிடமிருந்து தன்மேற் பெருகி வருவதாய்ச் சீடனது திருஷ்டியிற் காணப்படும் குருவின் கருணைகூட ஸ்வாத்ம பக்தியினும் தாழ்ந்த தொன்றாகவே அவனுக் குக் கூறப்பட்டது. இதை நம் கருத்தில் நன்கு தரித்துக்கொண்டு, ஒருமுறை ஸ்ரீ ரமண பகவான் கூறிய 'எனக்குக் குருவு மில்லை; சீடனு மில்லை' என்ற அரிய வாக்கியத்தை நோக்குவோ மாயின், அவர் அவ் வசனங்களாற் குறிப்பிட்ட பேருண்மை என்ன என்பதை நாம் நன்குணர முடியும். ஒருவர் உண்மையான குருவாவாரேல் யாரொருவரையும் அவர் சீடனாகக் காண முடியாது! சீடனின் திருஷ்டியில்தான் அவர் குரு ஆவார்!!

ஸ்வாத்ம சாகரம் சேருமுன் குருபக்தியாகிய பெரியதோர் ஏரியில் தேங்கி நிற்கும்—தன்பால் சொக்கி நிற்கும்—மழை நீராகிய இம் மனிதனை, குருபக்தி என்னும் பரந்த, ஆனால் எல்லையை யுடைய, ஏரிக் கரையை உடைத்துக்கொண்டு பர மானந்த ஆன்ம சாகரம் சேரும்படித் தூண்டிவிடுகிறார் உண் மையான சற்குரு!

“கோதறுமெய்ஞ் ஞானக் கொழுந்தாங் குருமூர்த்தி
பாதமறு சந்திக்கும் பான்மையோர்க்—கேதமறு
பத்திதரு மந்தப் பரனருளான் மெய்ஞ்ஞான
சித்திவருஞ் சித்தந் தெளிந்து.”

“குருபரன் பாதங் குறிக்கொண் டொழுகுந்
திருவுகையோர்க் கன்பு செழிக்கும்—மருவுசிவ

மெய்யன்பே ஞானமாய் வேற்றுப்பொய் யாசைகளை
நையவே சுட்டெரிக்கு நன்கு”

— குருவாசகக் கோவை-305, 306.

சற்குருவின் அருண்மொழிகளைச் சாவதானச் சித்தத்
துடன் சிறிதும் விடாமற் கிரகித்து வந்த மனிதன் தனது
அதிதீவிர பக்குவப் பாக்கியத்தால் சிரவண காலமாகிய அதே
சமயத்தில் மனன், நிதித்தியாசனமும் முற்றுப் பெற்றவனும்,

“கோனென்னு ஞான குருபோதக் கட்டழலால்
யானென்னுஞ் சீடவுணர் வீடறிய—மோன
நிருவா தனையோங்கு நிட்டையே ஞான
குருபூ சனையாக் குறி”

“ஏன்றநா னுரெனவுள் ளேய்ந்தவுசா வாலெழுந்த
பூன்றவநு போககுரு போதநிலை—ஊன்றலாற்
பொய்ச்சீட போதமறப் பொன்றலே தேசிகர்க்குச்
சச்சீடர் செய்யு சனை.”

— குருவாசகக் கோவை-311, 312.

என்னும் இலக்கணத்திற் கிலக்கியமாய், “என் குருவினிடம்
என் னன்பு பூரணமாகி நிலைக்க வேண்டுமாயின், அவருக்கு
வேறாக ‘நான்’ ஒருவன் எழுவதும் வியவகரித் திருப்பதும்
மிகப் பெரிய அபசாரமே யாகும்” என்று திடமாய் அறிகின்
றார்.

“குருசொருப மாகக் குலவுறுமெய்ஞ் ஞானப்
பருதியென வெங்கும் பரந்த—பரவெளிக்கே
சீவமதி தோன்றச் சிறப்பியல்பே செய்தக்க
தேவகுரு பூசை தெளி”

“உடலாதி தேசிகனுக் கொப்படைத்த பின்பல்
வுடலாதி யானெனதென் றுட்கொண்—டிடலாய
தத்தாப காரச் சமுக்குத் தவிர்தலே
கத்தகுரு பூசை துணி.”

“சடலமாச் சஞ்சரித்துஞ் சச்சித்தே போல
நடவஞ்செய் காரகந்தை நாட்டப்—படலம்
படராவை பூசை பரவெளியா நின்று
கடராசான் பூந்தாட் ணைர்க்கு.”

— குருவாசகக் கோவை-313, 317, 320

எனவே, அவன் 'நான் இன்றார்' என்று தனக்கு ஒரு தனி வியக்தி எழுவதையே விரும்பாதவனாய், அவ் வெழுச்சி எதி லிருந் துண்டாகின்றதோ, தானாகிய அம் மூலத்திலேயே வெகு ஜாக்கிரதையுடனும் ஏகாக்கிரத்துடனும் தன் கவனத்தை— நாட்டத்தை—செலுத்துபவ னாகின்றான்.

“நானுதிக்குந் தானமதை நாடாமல் நானுதியாத் தன்னிழப்பைச் சார்வதெவன்?... ”

— உள்ளது நாற்பது-27.

ஆகையால் பரிபக்குவ முற்ற அவனது நாட்டம் இப்போது இவ்வாறு தன்மையின்மேல் தீவிரமாக ஊன்றப்படவே, அகந்தை யெழுச்சித்தினவு நீங்கி, ஆன்மாவில் மூழ்கி யடங்குகின்றது.

“ உன்னை நினைப்பதுநான் றன்னை நினைப்பதுவே; என்னை நினைப்பதெண் ணாமையே—அன்னதாஉம் நானென் றெழாதிருக்கும்); நாட்டமே; நாடுவதும் ஏனென் னிருப்பே அது!”

— ஸ்ரீ ரமண ஸஹஸ்ரம்-990.

இவ்வாறு தன்னாட்டத்தால் தன் (அகந்தை) எழுச்சிக்கு நிரந்தர முடிவிட்ட அவன் வாக்கற்றுப் போக்கு வரவற்றுச் சிந்தையுளந் தேக்குற்று மோனான்மத் தெள்ளாழி சேர்ந்து நின்றான்! ஜீவ னாகிய நதி தன் மூலமாகிய ஆன்ம சாகரம் அடைந்ததால், கர்ம முயற்சியாகிய ஓட்டம் சலன மெல்லாம் தாமே அற்றுப்போய் அசலானந்த ரமணமாய் நிற்கின்றது!! இவ்வாறு தன் அன் புணர்ச்சி படிப்படியாகப் பரிபூரணப் பரிசுத்த மாக்கப் பெற்ற தால் அம் மனிதன் குருபக்தி யாகிய நான்காம் வகுப்பினின் றும் தேறி ஸ்வாத்ம பக்தி யாகிய ஐந்தாம் வகுப்பை யடை கின்றான். தன்னைத் தானே அன்னியமாய்க் கருதி, ஆசை பய மோக முற்று, பிறப்பிறப்பில் உழன்ற தடுமாற்றம் நீங்கி, ஸ்வாத்மாநுசந்தான மாகிற பரபக்தியால் தன்னில் தானே நிலைபெறுகின்றான். இவ் வான்ம நிஷ்டையே அன்பின் சிகரம்! இவ் வான்ம நிஷ்டையே பக்தியின் எல்லையாகிய பரபக்தி!!

“ களந்ததும்பு மாயக் கருத்தழிந்து வான்போல் உளந்திறந்து பொங்கு மொளியாற்—ஹெளிந்த உபசாந்த முற்றவிடத் துட்குரக்கு மன்பே சிவமார்ந்த மெய்ப்பத் திமை.”

— குருவாசகக் கோவை-1209

இந்த இரண்டற்ற சிவ மாகிய பேரன்பையே,

“அம்புவி லாவிபோ லன்புரு வுனிலென
யன்பாக் கரைத்தரு ளருணாசலா”

— ஸ்ரீ அருணாசல அக்ஷரமண மாலே-101.

என்று ஸ்ரீ பகவான் குறிப்பிடுகின்றார். மனம் பரபக்தி யுற்று ஆன்மாவில் ஆன்மாவாய்க் கரைந்து, தன் தனியிருப்பை இழந்துவிட்டதால், அது மீண்டும் எழுந்து, தனக்கு அன்னியமாக எதையும் அறியவோ, ஆசைப்படவோ செய்யாது. இந் நிலை யடைந்தபின் ஒருவன் தனக்கு அன்னியமாக எதையும் பார்ப்பதில்லை. எனவே, அன்னியபாவ மின்றி, எவ் வொன்றையும் தானேயாக அன்பு செய்ய வல்லவ னாகிறான். இந்த அன்னியமில் அன்பே அருணாசல பஞ்சரத்னத்தின் ஐந்தாவது பாடலில் ஸ்ரீ பகவானால்,

“உன்னிடத்தி லொப்புவித்த வுள்ளத்தா லெப்பொழுதும்
உன்னைக்கண் டெல்லாமும் உன்னுருவாய்-அன்னியமில்
அன்புசெயு மள்ளோன் அருணா சலாவெல்கும்
இன்புருவாம் உன்னிலாழ்ந் தே.”

என்று குறிப்பிடப்பட்டது.

அன்பே சிவமாய் விளங்கும் இவ் வனன்னிய பக்தி நிலையை நாம் அடையும் வரையில், அதற்குக் கீழ்ப்பட்ட எவ்வித பக்தி நிலையிலும் திருப்தி யடைந்து நின்றுவிட இறைவன் நம்மை விடுவதே யில்லை. அதுவரை நாம் அடைந்து வந்த பக்தியின் இன்பம் ஒவ்வொன்றிலும் ஒருவித அதிருப்தியையே நாம் அனுபவிக்குமாறு இறைவனது திருவருள் நமக்கு உணர்த்தி வருவதால், அவ் வதிருப்தி நமக்கு மேலும் சிறந்த பேரின் பத்தை யடைய ஓர் ஆவலை எழுப்பி, மேன்மேலும் முயன்று மேலேறத் தூண்டும்! இவ்வாறு நமக்கு எழும் அதிருப்தி யுணர்வையே கருவியாகக் கொண்டு, இறைவன் நம் மனத்தை மேன்மேலும் சுத்தம் செய்து, ஸ்வாத்ம பக்தி முற்றிலும் பழுக்கும் வரை உயர்த்துகின்றார்! இந் நிலையே பேரிற்ப நிலை! மழைநீர் கடலை யடையும் வரையில் ஓட்டம் நில்லாதது போலவும், வானிற் கிளம்பிப் பறந்த பறவை தரைக்கு வரும் வரை வேறெங்கும் நின்றுவிட முடியாதது போலவும், இந் நிலையை நாம் அடையும் வரை நமக்கு அதிருப்தியும் நீங்காது; நம்மை முயற்சியும் விடாது!

மெய்யன்பின் சிகரமாகிய இவ் வான்மநிஷ்டையோ ஆன்ம விசாரத்தாலேயே எய்தப் படுகின்றது. இவ் விசாரமோ, ஆன்ம உண்மையே யான கடவுள் அல்லது குருவின் அருளால் மட்டுமே ஒருவனால் திறம்பட இயற்ற முடியும்.

“ இருள்சே நலகத் திறைவனது சுத்த வருளொளியா லன்றித்தம் மாலே—மருள்சே ரிருளின் கணுமொளியா யேய்ந்தமெய்த் ஞானப் பொருளின்பந் துய்த்த லரிது.”

“ ஆர்வமொடு தன்னையடிக்கர்ப்பணஞ்செய் தால்வெளியாம் தேவனரு ளாலே தெரிவதலாற்—சீவ மதியுக்கங் கொண்டு மதித்துணர லாகா அதிசூக் குமம்மெய் யறி.”

“ உயிர்க்குயிரா திற்குந்தன் னுண்மையா மீசன் பயக்குந் திருவருளின் பாங்கே—நயக்குமெய்த் ஞான விசார நடைகடைபோ யுள்ளநிலை யான சமாதி யடைவு.”

“ உள்ளே யிருக்கு முடையா னருள்வலத்தால் உள்ளே யிழுத்தா லொழியத்தம்—கள்ளமனச் சேட்டைவலத் தாலுளத்துட் சேர்ந்தமைதிச் சால்பெய்த மாட்டுநரார் போக்கை மறித்து.”

— குருவாசகக் கோவை-634, 648, 724, 725.

இத் திருவருளோ பக்தியினு லன்றி வராது. பக்தியால் அரு ளும் அருளால் விசாரமும் விசாரத்தால் அனன்னிய பரபக்தி யாகிய ஸ்வாத்ம பக்தியும் சித்திக்கும்.

“.....திருவருடான் வித்தையிலும் வாராது வேறெதிலும் வாராது பத்தியினுற் றானே வரும்.”

— குருவாசகக் கோவை-726.

ஆன்ம விசார நெறியில் வெற்றி யடைய அருளே பிரதானம் என்று இங்ஙனம் முடிவாவதைக் கொண்டு விசார சாதனையில் முயலும் சாதகர் யாரும், “எனக்கு அருளின் துணை யுண்டோ, இல்லையோ?” என்று ஐயமும் ஏக்கமும் உற வேண்டிய தில்லை யென்று ஸ்ரீ பகவான் தேற்ற மளிப்பதாவது;

“கனாகனா மீசன் கனவருட்சிர் தன்பால்
வினவுவினா யாமையுள்ள வேண்டா—தனையின்
விடுதலையான் வேண்டி விசாரத்திற் சிந்தை
கடுகியதே சாலுங் கரி.”

— குருவாசகக் கோவை-727.

சாதகன் ஒருவன் ஆன்ம விசாரத்தில் உண்மையான முயற்சி யுடையவனாக இருந்து வருவானாயின் அருளுக்கு அதுவே அடையாளமுமாகும்.

“இறைவன் நிருவருளும் யானாரென் றாய்ந்தாள்
உறையுங் கருவி யுசாவும்—பறையுங்கால்
ஒன்றுக்கொன் றுற்ற வுதவிகளா யான்மபரத்
தொன்றுநிலை யுய்ப்ப வொருங்கு.”

“மெய்ப்பொருளே யுள்ளத்து விண்டாலல் லாதுலகச்
சொப்பனமா மாயை தொலையாது—சொப்பனநோக்
குள்ளதா னாரென் றுசாவு முபாசனையே
விள்ளுமா றுற்றும் விதம்.”

“ஆன்மாது சந்தான மஃதுபர மீசபத்தி
ஆன்மாவா யீசனுள னால்.”

— குருவாசகக் கோவை-728, 729, ப.13.

ஆன்ம நாட்ட மாகிய தன்னுட்டமே பக்தி செய்யும் முறைகளுட் சிறந்தது மட்டு மின்றி, அதுவே சம்பூரண ஆன்ம சமர்ப்பணமுமாகும் என்ற உண்மையை ஸ்ரீ பகவான், “ஆன்ம சிந்தனையைத் தவிர வேறு சிந்தனை கிளம்புவதற்குச் சற்று மிடங் கொடாமல் ஆன்ம நிஷ்டா பரனா யிருப்பதே தன்னை ஈசனுக் களிப்பதாம்” என்று ‘நானார்?’ என்ற நூலில் அருளி யிருக்கின்றார்.

முதல், இரண்டாம், மூன்றாம் வகுப்பு (a) பிரிவைச் சேர்ந்த ஒருவன் தனது இறைவழிபாடாகிய பூஜை-ஹோமாதிகளை இயற்ற பொருட் செலவும், தேகப் பிரயாசையும் நிறையச் செலவு செய்ய வேண்டி யிருப்பதைக் கொண்டு, இச் செயல்களை இறைவனுக்காகத் தான் செய்யும் தியாகம் என்பதாகத் தவறாக நினைத்துக்கொண்டு, அதனால் அவை யாவும் தான் ஆண்டவனுக்குச் செய்யும் ஆத்ம சமர்ப்பணமாகக் கருதிக் கொள்ளலாம்! ஆனால் உண்மை யப்படி யல்ல. தனது

சுயநல இகபர ஆசைகளை நிறைவேற்றிக் கொள்வதற்காகவே இவன் கடவுளிடம் பேரம் பண்ணும் வியாபாரமே இது வாகையால், இது உத்தம பக்தியாகிய ஆத்ம சமர்ப்பண மாகாது. 'ஸ்ரீ மஹரிஷி வாய்மொழி' என்ற நூலில் 'குருவருள்' என்னும் அத்தியாயத்தில் ஸ்ரீ பகவான், ".....சிறுமீன் போட்டுப் பெருமீன் பிடிக்கிற வியாபாரந்தான் இது! தூண்டிற் காரனுக்கு மீன்களுக்கு இரைபோட வேண்டும் என்று வெகு அக்கரையா? மீனைப் பிடித்துச் சாப்பிடுவதி லன்றோ திருஷ்டி!" என்று இடித்துக் கூறுகின்றார்!

'சரணாகதி' என்னும் உண்மையான பக்தி மூன்றாம் வகுப்பின் (b) பிரிவில்தான் ஆரம்பமாகின்றது. ஏனெனில், அதன் பிறகு மனிதன் சுயநலங் கொண்டு, கடவுளிடமிருந்து எந்த இகபர காமியங்களையும் எதிர்பாராதவனாய், சகல வேண்டுகளையும் விட்டொழித்துக் கடவுளின் அன்புக்காகவே அன்பு செய்ய ஆரம்பிக்கின்றான். இப்போதுதான் அவன் கடவுளுக்காகவே எல்லாவற்றையுந் துறந்தவனாகின்றான். இவ்வாறு முதல், இரண்டாம், மூன்றாம் வகுப்பு (a) பிரிவு வழியாகவே அவன் 'சமர்ப்பணம்' எனப்படும் உத்தமமான தெய்வ பக்தி நெறிக்குக் கொண்டுவரப் படுகின்றான். எனவே மூன்றாம் வகுப்பின் (b) பிரிவில் தான் அவன் உண்மையான கடவுள் பக்தி உதிக்கப் பெறுகின்றான். இவ்வகுப்பில் இருக்கும் போது இவன் மெய்யான சரணாகதி மார்க்கத்திற்கு வந்து சேர்ந்து விட்டவனானாலும், தனது ஆன்ம சமர்ப்பணம் சம்பூரணமாகப் போவது எப்படி என்பதை அவன் அறியான்! அதாவது, அவன் மிகுந்த உற்சாகத் தோடு(எனது) தனது என்றிருந்தவைகளை யெல்லாம் கடவுளுக்காக அர்ப்பணித்து விட்டாலும், 'எனது' என்று உடைமைகளையும் உணர்வுகளையும் உண்டாக்கிக் கொண்டே யிருக்கும் மூல வேராகிய 'நான்' என்பதை எப்படிக் கடவுளுக்குச் சமர்ப்பிப்பது என்ற வழியை அவன் இவ்வகுப்பில் அறிவதில்லை. இந் நிலையில்தான் அவனது இஷ்ட தெய்வமாகிய இறைவன் அவனுக்கு, 'நான்' என்னும் அகந்தையைச் சமர்ப்பணம்*

* அகந்தைச் சமர்ப்பணம் : இது காறும் நம்மிடை 'ஆன்ம சமர்ப்பணம்' என்ற சொற்றொடரார் குறிக்கப்பட்டு வருவது, உண்மையில் 'அகந்தைச் சமர்ப்பணமே'! பண்டை நூல்கள் சிலவற்றில் ஜீவனாகிய அகந்தையை 'ஜீவாத்மா' என்று 'ஆத்ம'

பண்ணும் ஒரே வழியாகிய* 'நான் யார்?' என்ற ஆன்ம விசாரத்தைப் போதிக்க, மனிதவுடல் தாங்கி சற்குருவாக வருகின்றான்!

இவ்வாறு குருபக்தியாகிய நான்காம் வகுப்பில்தான் இம் மனிதன் சம்பூரண சரணாகதி செய்யும் சாதனை முறையாதென்பதையே அறிகின்றான். மெய்யான தெய்வ பக்தி அல்லது குருபக்தி என்பது, ஆன்ம விசாரத்தால் தன் ஆன்மாவையே நேசிப்பதுதான் — ஸ்வாத்ம பக்திதான் — என்று அறிந்து கொண்டதும், 'நான் யார்?' என்றறிய, தன் கவனத்தைத் தன்னுள்ளேயே திருப்புகின்றான். தற்கவனம் உண்டாகவே, மனம் ஆன்மாவில் மூழ்கித் தன் தனித் தன்மையை (வியக்தியை) இழந்து உருவழிய, இவ்வாறு அகந்தையற்ற ஸ்வரூபாநுபவத்தை அடையும் போது தான் 'ஸ்வாத்ம பக்தி' யாகிய "அன்னியமில் அன்பு செய்வோன்" ஆகின்றான்! இதுவே ஐந்தாம் வகுப்பின் நிலை!

முதல், இரண்டாம், மூன்றாம் வகுப்பின் (a) பிரிவு இவைகளி லிருந்தபோது இம் மனிதன் பின்பற்றிய வழியைப் 'பிரவிருத்தி மார்க்கம்' எனலாம். அதாவது, உள்ளே யுள்ள ஆன்மாநுபவ சுகத்தை நாடாமல் இகபர லாபமாகிய வெளிப் பொருள்களிலிருந்து கிடைக்கும் ஐம்புல சுக நாட்டம். பிறகு அவன் மூன்றாம் வகுப்பின் (b) பிரிவுக்கு வந்ததிலிருந்து அவ் வகுப்பிலும் நான்காம் வகுப்பிலும் அவன் பின்பற்றியது 'நிவிருத்தி மார்க்கம்' எனலாம். இதில் மனம் வெளி விடயங்களை விட்டு, உண்முகமாகத் திரும்பி, தான் உதித்த இடமாகிய ஆன்மாவை யடைந்து சுகிக்க முயல்கின்றது. மனிதனைப் பிரவிருத்தி மார்க்கத்தில் இட்டுச் செல்லும் வேத சாஸ்திரப் பகுதியே கர்ம காண்டம் எனப்படும். அதற்குமாறாக, நிவிருத்தி மார்க்கத்தில் இட்டுச் செல்லும் வேத சாஸ்திரப்

சப்தம் கொடுத்து அழைக்கப்பட்டிருப்பதைக் கொண்டு, ஜீவ சமர்ப்பணத்தை 'ஆன்ம சமர்ப்பணம்' என்றே வழங்கப்பட்டு வருகிறது.

* ஒரே வழியாவது எப்படி என்பது பற்றி மேலும் விளக்கத்திற்கு இத் துணின் பக்கம் 32-லிருந்து 34 வரை வாசிக்கவும்.

பகுதியே ஞான காண்பம் எனப்படும். பிரவிருத்தி மார்க்கத்தில் இட்டுச் செல்லும் வேத சாஸ்திரப் பகுதியை அருளிய வேத ரிஷிகள், 'மக்கள் இம் மார்க்கத்தால் சாகுவத ஆனந்தத்தைப் பெறுவார்கள்' என்ற கருத்தில் அருள வில்லை. பிரவிருத்திகளின் பயனின்மையையும், அங்கு கிடைக்கும் சுகங்களின் அற்பத் தன்மையையும் மக்கள் அவ் வழியே சென்று கண்டு விட்டால் பிறகு நிவிருத்தி மார்க்கத்திற்குத் தாமே திரும்புவர் என்ற உண்மையை யறிந்தே அவ்வாறு கர்ம காண்டத்தை முதலில் இடம் பெற அருளினர். கர்ம காண்டத்திற் புதைந்துள்ள இந் நோக்கம் குருவாசகக் கோவை, 681 ஆவது பாடலில் ஸ்ரீபகவானால் விளக்கப்படுகின்றது:

“ மாதொருத்தி தன்னை மணக்கெனலப் புன்போக
மீதருத்தி விட்டொழிகை மேற்றன்றோ—வேதம்
சொலான்மகத்தை யேத்துவிதி சொர்க்காதி போகம்
எலாமுவர்த்தற் கன்றோ வியம்பு.”*

தா யொருத்தி தன் சிறு குழந்தைக்கு ஒரு மருந்து கொடுக்க விரும்பினால், வெளியில் விளையாடும் அவனை வீட்டினுள் வரவழைக்க முதலில் ஓர் இனிப்புப் பண்டத்தைக் காட்டி உள்ளே கூப்பிடுகிறாள். அவன் உள்ளே வந்ததும் அவனுக்கு ஊட்டுவதோ மருந்து! ஏனெனில், மருந்து உடம்புக்கு நல்லது என்பதை அவன் அறியாதவனாகையால் 'அது கசக்கும்' என்று எண்ணி உள்ளே வர மாட்டான். அதனால் அவனை உள்ளே வரவழைக்க முதலில் இனிப்பைக் காட்டி அழைக்கிறாள் தாய்! அது போலவே 'பெரும்பாலான பாமர மக்கள், சம்பூரணமான ஆன்ம சமர்ப்பணம் என்னும் மருந்து நிரந்தர சுகத்தைத் தருவ தானாலும் அதை முதலில் கசப்பானதாகவே கருதுகிறார்கள்' என் றறிந்தே வேத ரிஷிகள் முதலில் இகபர சுக போகங்களைத் தரும் கர்ம காண்டத்தை யருளி மக்களைக் கடவுளிடம் வசீகரிக்கிறார்கள். வீட்டுக்குள் அழைத்து வந்தபிறகுதான் தன் குழந்தைக்கு மருந்தைக் காட்டி யூட்ட வேண்டும் என் றறிந்துள்ள ஓர் தாயைப்

* ஸ்ரீ சிவப் பிரகாசம் பிள்ளை யருளிய “ரமண பாத மாலை” யின் 31ஆவது பாடலும், 'கைவல்ய நவ நீத'த்தின் சந்தேகந் தெளிதற் படலத்தின் 72விருந்து 76வரையுள்ள பாடல்களும் இங்கு ஒத்து நோக்கத் தக்கன.

போலவே, வேதரஷிகளும், கர்மம், தர்மம் என்னும் பிரவிருத்தி மார்க்கங்களின் அநுஷ்டானத்துக்கு மக்கள் வந்த பிறகே ஆத்ம சமர்ப்பணமாகிய உத்தம பக்தி வழியை (நிவிருத்தி மார்க்கத்தை) அவர்களுக்கு உபதேசிக்கலாம் என்று அறிந்தே யிருந்தனர்!

இம் மனிதன் பக்திப் பள்ளியின் ஒவ்வொரு வகுப்பி லிருந்தும் அதற் கடுத்த மேல் வகுப்பிற்கு உயருவதைக் கூறும் போது, எப்படி திருவருளானது அவனைப் பிரவிருத்தி மார்க்கத்திலிருந்து மெல்ல மெல்ல நிவிருத்தி மார்க்கத்திற்கும், அதன் பிறகு உயர்வற வயர்ந்த முடிவு நிலையாகிய ஆன்ம சாட்சார்காரத்திற்கும் முன்னேற்றி வருகின்றது என்ற விபரம் இவ் வத்தியாயத்தின் ஆரம்பப் பகுதியில் மிகவும் விரி வாகக் கொடுக்கப் படுகிறது. இவ்வாறு பிரவிருத்தி மார்க்கத்தி லிருந்து முடிவுநிலை வரையிலும் முன்னேறும் முறையானது ஸ்ரீ ரமண கீதையில் பதினாறுவது அத்தியாயத்தில் சுருக்கமாக ஸ்ரீ பகவானது கூற்றாகக் குறிக்கப்பட்டுள்ளது:

“காமியங் கோரிப் (கடவுளைப்) பக்தி செய்பவன் அக் காமியம் நிறைவேறிய பின்னும் திருப்தி யடையாமல் சாசுவ தப் பேரின்பத்தை நாடி இறைவனையே மீண்டும் முடிவில் வேண்டி நிற்பான்.” —சுலோகம் 16-10.

“காமியங் கலந்த பக்தியும், அக் காமியம் நிறைவேறின தோடு நின்று விடாமல், பரம புருஷனிடம் நம்பிக்கையை ஒங்குவித்து, மேன்மேலும் (சுத்தமாகி) வளர்ந்து வருகின் றது.” —சுலோகம் 16-11.

“அந்தப் பக்தியும் காலக் கிரமத்தில் வளர்ந்து பூரண பக்தி யாகும். அத்தகைய பூரண பரபக்தியால் (பக்தன்) ஞானத் துற் போலவே பவத்தைக் கடக்கிறான்.” —சுலோகம் 16-12.

“(இவ்வாறு) பக்தி பரிபூரண மானவுடன் (சத்திய வஸ்து வின் இயல்பையும் அதையடையும் வழியையும்) ஒரு முறை சீரவணம் செய்ததுமே (மனன நிதித்யாசனமும் அப்பொழுதே முற்றுப் பெற்று) அதுவே போதியதாகிப் பரிபூரண ஞானத் தைத் தரும்.” —சுலோகம் 16-8.

பிரவிருத்தி மார்க்கத்தைப் பின்பற்றும் போது ஒருவன் காமியங்களைக் கோரியே கடவுளை ஆராதிக்கின்றான். காமியங்கள் நிறைவேறினாலும் உண்மையான பூரண திருப்தியோ கிடைப்பதில்லை. ஆயினும் கடவுளை ஆரதிப்பதை நிறுத்துவதில்லை! அதாவது, முடிவில், 'தன் சுயநலக் கோரிக்கைகள் கடவுள் ஆராதனையாற் பூர்த்தி செய்யப்பட்டாலும் அதனால் மெய்யான சாந்தியோ, இன்பமோ ஒருக்காலும் கிட்டவே கிட்டாது' என்ற விவேகத்தைப் பெறுகின்றான். பல பிறவிகள் தோறும் வெகு காலம் இவ்வாறு பிரவிருத்தி மார்க்கத்தில் அலைந்து அலுத்த பிறகே இவ் விவேகத்தின் மலர்ச்சியுற்று, பிறகு நிவிருத்தி மார்க்கத்திற்கு வருவான். பிறகுதான் கடவுளிடம் எதையும் விரும்பாத, அன்புக்காகவே அன்பு கொள்கின்ற, நிட்காம தெய்வ பக்தியோடு கடவுளை ஆரதிப்பான். இவ்வாறு மூன்றாம் வகுப்பு (b) பிரிவிற்கு வந்து நிவிருத்தி மார்க்கத்தை அனுசரிக்கும் போதுதான் மெய்யான தெய்வ பக்தியும், பரிசுத்தமான விவேக சக்தியும் எய்தப் பெறுகின்றான். இத்தகைய சித்த சுத்தியின் உச்ச நிலையில் தான் அவன் தன் நிஜசொருப இயல்பை அறிய முடிகின்றது.

இங்கு கூறப்பட்டதிலிருந்து பக்திப் பள்ளியின் வகுப்புக்கள் தோறும் ஒரு பக்தனின் அன்பு இப்படிக்கிரமமாகச் சுத்தீகரிக்கப்பட்டு வருகையில், மூன்றாவது வகுப்பின் (a) பிரிவிலிருந்து மூன்றாவது வகுப்பின் (b) பிரிவிற்குப் போகும் போதுதான் முக்கியமான தோர் திருப்பம் அடைகிறது என்பதை வாசகர்கள் அறியலாம். அதுவரை அவனது மார்க்கம் பிரவிருத்தி மார்க்கமே! அவனது பக்தியும் விஷய பக்தியே தவிர தெய்வ பக்தியல்ல! அதுவரை அவன் செய்து வந்த வழிபாடுகள் அனைத்தும் காமிய கர்மங்களே தவிர நிட்காமிய கர்மங்க ளல்ல! இந்தத் திருப்ப நிலையாகிய மூன்றாம் வகுப்பின் (b) பிரிவில்தான் அவன் நிவிருத்தி மார்க்கத்தைப் பின்பற்றுபவ னாகிறான். அவனது பக்தியும் தெய்வ பக்தியாகின்றது; அவனது வழிபாடும் நிட்காமிய கர்ம மாகின்றது. 'உப தேச வந்தியா'ரின் முதல் மூன்று பாடல்களில் ஸ்ரீ பகவான் கூறிய உபதேசங்கள் இது பற்றியவையே யாகும். அதாவது ஸ்ரீ பகவான் முதல் மூன்று பாடல்களால் நம்மைப் பிரவிருத்தி மார்க்கத்திலிருந்து திருப்பி மீட்கின்றார்! மற்ற 27 பாடல்களும் நிவிருத்தி மார்க்கத்தினர்க்கே கூறப்பட்டவை யாகும்!

பக்திப் பள்ளியை ஐந்து வகுப்புக்க ளாகப் பிரித்து மேலே விளக்கி வந்தது ஏனெனில், நாம் ஒவ்வொருவரும் தற்சமயம் பக்திப் பள்ளியில் எவ்வகுப்பில் இருந்து வருகிறோம் என்பதைக் கண்டு கொள்ளவும், மேலே அடுத்துள்ள வகுப்புக்களுக்கு உயர என்னவிதமான முயற்சிகள் நாம் செய்யவேண்டும் என்பதைக் கண்டு கொள்ளவுமே அன்றி, மற்றவர்கள் எவ் வகுப்பி லிருக்கிறார்கள் என்று தீர்மானிப்பதற் கல்ல. அப்படிப் பிற னைப் பற்றித் தீர்மானிக்க நாம் கிளம்பினால் தவறான முடிவுக்கே வருவோம்! ஏனெனில், ஒருவர் வெளிவாழ்வில் பின்பற்றும் ஏதோ ஒரு வழிபாட்டின் புறச் சின்னத்தை மட்டும் கண்டு அவரது வகுப்பு இன்ன தென்று தீர்மானித்துவிட முடியாது. உதாரணமாக, நாம் முன்பே விளக்கியபடி, ஒருவன் ஞான குரு ஒருவரிடம் தினமும் சென்று வணங்கி வருகிறு னென்று வைத்துக் கொள்வோம். அதைக் கொண்டு அவன் குரு பக்தி யாகிய நான்காம் வகுப்பில் உள்ளவன் என்று கூறிவிட முடியாது. ஏனெனில், அவன் அந்த ஞான குருவை, தன திஷ்டங்களைப் பூர்த்தி செய்து வைக்கும் சகாயிகளாகிய நானு தெய்வங்களுள் ஒன்றாகவே உள்ளத்திற் கருதி, தனது உல காசைகளையே நிறைவேற்றித் தரும்படி அவரிடம் பிரார்த் தித்து வணங்கியும் வரலா மல்லவா? அது போலவே ஐந்தாம் வகுப்புற்று பரமான்ம சொருபமாய் விளங்கும் ஞானியொரு வர் இரண்டாம் வகுப்பு மாணவ னொருவனைப் போல சில சமயம், நானு தெய்வ மூர்த்திகள் எழுந் தருளியிருக்கும் சில திருக்கோயில்களுக்குப் போய், அத் தெய்வ மூர்த்திகளை யெல் லாம் பாடித் துதித்து வணங்கிவருவது முண்டு (ஞானசம் பந்தர், ஆதிசங்கரர் போன்ற மகான்கள்). அதனால் அவர்கள் இரண்டாம் வகுப்பைச் சேர்ந்தவர்கள் என்று கூறிவிட முடி யாது. இறைவனே அத்தகைய ஞானியரின் திருமேனியைக் கருவியாய்க் கொண்டு, இரண்டாம் வகுப்பு மாணவர்கட்கு வழிகாட்டவும், நானு தெய்வ மூர்த்திகளுக்குத் தேவையான சக்தியைப் புதுப்பிக்கவும் உபயோகித்து, அப் பரமபாவனர் களின் திருவாயால் பாடல் பெற்றுக் கொள்வது முண்டு!!

மேலும், கர்ம காண்டியாய் முதல் வகுப்பில் உள்ள ஒரு வன் செய்து வரும் கர்மத்தையே இரண்டாம் வகுப்பிலுள்ள ஒருவனும் செய்து வருவதாக நமக்குத் தோன்றலாம். உதாரண மாக, முதல் வகுப்பி் லுள்ள ஒருவனும், இரண்டாம் வகுப்பி

லுள்ள மற்றொருவனும் 'ம்ருத்யுஞ்ஜய' ஹோமம் செய்வதுண்டு. ஆனால் அவர்களது உள்ளக் கருத்தில் பேத முண்டு. முதல் வகுப்பு மனிதன் அந்த ஹோமம் செய்யும்போது "இந்த ஹோமத்தை நான் செய்வதால் ம்ருத்யுவை ஜயித்த சிவன் வருவாது கட்டாயம் வந்து எனக்கு மரணத்தை அகற்றியே தீர வேண்டும்" என்றபடி (அதாவது, கடவுள் ஹோமத்துக்குக் கட்டுப்பட்டோராக வேண்டும் என்றபடி) கிடைக்கப் போகும் பலனுக்குத் தன்முயற்சி யாகிய கர்த்ருத்வமே பிரதானமாகக் கொள்கிறான். இரண்டாம் வகுப்பி லுள்ளவனோ "ம்ருத்யுஞ்ஜய னான சிவபிரான் கருணை கூர்ந்தா லன்றி தனக்கு அப்பலன் கிட்டாது" என்ற கடவுட் சார்பை உள்ளத்திற் கொண்டவனாய், சிவபிரானது பிரதிக்கு ஆளாகி, அவ ரருளை எதிர்பார்த்தவனாய், கர்த்ருத்துவ புத்தியற்றவனாய் அந்தக் கருமத்தைச் செய்வான். ஆகவே, முதல் வகுப்பி லுள்ளவனது காரியமும், இரண்டாம் வகுப்பி லுள்ளவனது காரியமும் வெளிமுகத்தில் ஒன்று போலவே காணப்பட்டாலும், அதைச் செய்யும் போது உள்ளத்திலுள்ள அகந்தைக்குறைவு கடவுட் சார்பு, நம்பிக்கை இவற்றின் வேறுபாட்டுக்கேற்ப வேறுபடுகின்றது. ஆகையால் செய்யுங்காரியத்தின் புறத்தோற்றமல்ல, அக் காரியத்தைச் செய்யுங்கால் உள்ள மனோபாவத்தின் பேதமே பக்திப் பள்ளியின் வகுப்புக்களுக்கிடையே உள்ள பேதத்திற்குக் காரணமாகும்.

இனி, நாம் ஒவ்வொருவரும் இப் பக்திப் பள்ளியில் எவ் வகுப்பிற் படித்து வருகிறோம் என்பதை மேற்கூறப்பட்ட பாசு பாடுகளின்படி நாமே தற்சோதனை செய்து கண்டறிந்து கொண்டு, அதற்குமேல் உள்ள அடுத்த வகுப்பிற்குச் செல்ல முயலவேண்டும். இச் சோதனையில், நம் தகுதியை நாமே வீணாகப் பெரிதாய் மதித்து, நம்மை நாமே ஏமாற்றிக்கொண்டு, தற்காலிகத் திருப்தியடைந்துவிடாமல், நாம் செய்யும் பக்தி காமிய விஷய பக்தியா, அல்லது நிஷ்காமிய கடவுள் பக்தியா என்று சரியாகவும் உண்மையாகவும் பகுத்துணர வேண்டும். இவ்வாறு பக்தி வகுப்பை ஜவகைப் படுத்தி விளக்கிஞ்ஞ மாயினும், ஒவ்வொருவரும் ஏதோ ஒரு குறிப்பிட்ட வகுப்பில் மட்டுமே சரியாகப் பொருந்தி நிற்கிறோம் என்று சொல்லி விடுவதற் கில்லை. ஏனெனில் சிற்சில சமயங்களில், வாழ்க்கையில் நேரும் சங்கடங்களுக் கேற்ப, மனவுறுதி கேட்டுத் தடு

பாநி, ஒரு வகுப்பி லிருந்து அதற்குக் கீழேயுள்ள வகுப்புக்கு இறங்குவதோ, சில சமயம் இரு வகுப்புக்களுக் கிடையே ஊசலாடிக்கொண் டிருப்பதோ வாக வாழ்வின் வெகு காலத் தைக் கழிக்க நேருவது முண்டு.

இவ் வுலகில் நாம் அடைய விரும்பும் சுகங்களுக்காகவும், பித்திரர் உலகம்முதல் சுவர்க்கம் வரையிலு முள்ள ஸேஷுலகங்களில் அடைய விரும்பும் சுகங்களுக்காகவும் கர்மங்களைச் செய்துவருவதில் மிதந்த விருப்ப முள்ளவர்களாயின், நாம் பக்திப் பள்ளியின் முதல் வகுப்பிற் படித்து வருகிறோம் என்று அறிய வேண்டும். வேதம் விதிக்கும் கர்மானுஷ்டானங்களைக்கூடக் கடைப்பிடிக்க மறுத்து, நாஸ்திகர்களாய் கடவுளை நிந்தித்து,

“ பரமேது வினையெயும் பயனேது பதியேது
பகவேது பாச மேது

பக்தியே தடைகின்ற முக்தியே தருளேது
பாவபுண் ணியங்க ளேது

வரமேது தவமேது விரதமே தொன்றுமலை
மனம்எரும் புணவுண் டநல்

வத்திர மணிந்துமட மாதர்தமை நாடிநறு
மவர்குடி வினையாடி மேற்

கரமேவ விட்டுமுலை தொட்டுவாழ்ந் தவரோடு
கலந்தமகிழ் கின்ற சுகமே.....

கண்கண்ட சுகமிதே கைகண்ட பலன்.....”

“.....இது, பிடிக்கவறி யாதுசிலர் தாம்

பேருரி லாதவொரு வேறுவெளியி லேசுகம்

பெறவே விரும்பி வீணிற்

ப ண்கொண்ட வுடல்வெளுத் துள்ளே நரம்பெலாம்

பசையற்று மேவெழும்பப்

பட்டினி கிடத்துசா கின்றூர்க ளீதென்ன

பாவமிவ ருண்மை யறியார்

கண்கொண்ட குருடரே யென்றுவாய்ப் பல்லெலாங்

காட்டிச் சிரித்து நீண்ட

கழுமரக் கட்டைபோல்.....”

— திருவருட்பா.

திற்பவர்களாய், நாம் பொன்னணி யலங்காரமும், மாடமா ளிகைவாசமும், கார்முதலிய வாகன வசதிகளும், சமூகத்தில் உயர்பதவியும், பணியாட்களும் வாய்க்கப் பெறுதல் ஆகியவை

கடையே வாழ்க்கைக் குறிக்கோளாய் (புருஷார்த்தமாய்) உடையவர்களாய் இருப்போமாகில், “ஆதி மனிதனாய் முதல் வகுப்பிற்கூட சேர விரும்பாமல், பக்திப் பள்ளிக்கு வெளியில் திரிந்துகொண்டிருக்கிறோம்; இனி, முதல் வகுப்பிலாவது நாம் சேர வேண்டும்” என்று நாம் நம்மைத் தீர்மானிக்க வேண்டும்! நம் இகபர(இவ்வுலகிலும் சுவர்க்கத்திலும் உள்ள) வாழ்வின் சுகங்களை உயர்த்தித் தந்தருளும்படி, கடவுளின் பற்பல நாமரூபங்களை உபாசித்தோ, பற்பல சேஷத்திரங்களுக்கும் சென்று ஆங்காங்குள்ள கோவில் மூர்த்திகளை வழிபட்டோ வேண்டி வருவோமாயின், நாம் நம்மை இரண்டாம் வகுப்பில் உள்ளவர்களாகக் கண்டறிய வேண்டும். ஏனெனில் இங்கும் நம் பக்தி விஷய பக்தியே. நானா நாமரூபத் தெய்வங்களை நாம் நம் காமியங்களைப் பூர்த்தி செய்விக்கும் நம் கருவிகளாகவே அணுகுகின்றோம். நம் வழி பாட்டைப் பலவித நாமரூபங்களிற் பிரித்துச் செய்யாமல், ‘ஒன்றே கடவுள், ஒருவரே உண்மை’ என்ற அறிவால் ஏக பக்தியுடன் தெய்வோபாசனை செய்யும் போதும் இகபர லோக சுகப் பொருள்களையே நாடி நிற்போமாயின், அப்போதும் நமது பக்தி தெய்வபக்தி யல்ல, விஷய பக்தியே—கடவுள் நம் சகாயியே—என்பதை உணர்ந்து, அதனால் நாம் மூன்றாம் வகுப்பின் (a) பிரிவிலேயே உள்ளோம் என்று முடிவுசெய்ய வேண்டும்.

ஆனால், பக்திப் பள்ளியில் முதல், இரண்டு, மூன்றாம் வகுப்பு (a) பிரிவு இவைகளில் ஏதேனு மொன்றிற் பயிலும் போது. முன்பு கூறப்பட்டதுபோல், பள்ளியிற் சேராமல் வெளியில், ‘கண்டதே காட்சி, கொண்டதே கோலம்’ எனத் திரியும் விலங்கின வாழ்விற்குத் திரும்பிவிட ஒருவனுக்கு விருப்பம் உண்டாகி விடுமேல், அவன் யோகப்ரஷ்ட னாகின்றான். ஆனால் மூன்றாம் வகுப்பின் (b) பிரிவை அடைந்தவர்களுக்கு இத்தகைய வீழ்ச்சி ஏற்பட வழியே யில்லை. மூன்றாம் வகுப்பின் (a) பிரிவில் தாம் இருப்பதாகத் தவறாக எண்ணிக் கொள்ளும் சாதகர்கள் சிலர் சிலசமயம் தம் உள்ளத்திலுள்ள பற்பல காமியங்கள் நிறைவேறப் பெறாத குறையால் மனந் தளர்ந்து, அவைகளை யடையும் வழிகளாகிய முதல், இரண்டாம், வகுப்புப் பயிற்சிகளை (யாகாதிகர்மங்கள், நானா தெய்வ உபாசனைகள் இவைகளை)த் தொடங்கக் கிளம்புவ துண்டு! எனின், அது

சாப்பிட் டிருப்பாராயின் அவர் மறு படியும் இன்னொன்றிற் புகாமல் தன் இருப்பிடம் நாடிச் செல்ல மாட்டாரா!

‘இந்த விடுதியில் சாதம் நன்றாக வெந்திருக்கும். அதை இங்கு பெற்றுக் கொள்கிறேன். அந்த ஹோட்டலில் சாம்பார் ஜோர்! அதனால் அதை அங்குதான் பெற வேண்டும். கூட்டு கறிகள் மூன்றாவது விடுதியில்தான் நிறையப் பரிமாறுகிறார்கள். அதோ அந்த ஹோட்டலில் அனுதினம் அப்பளம், வடை, பாயசம் உண்டு!’ என்று அந்த நண்பர் தன் விநோத நடத் தைக்கு விமரிசனமானதோர் நொண்டிச் சமாதானம் கூறி னால் அது எத்தகையதா யிருக்குமோ அவ்விதமே சாதகர் களாகத் தம்மைக் கருதியுள்ள சிலர், ‘அந்த யோகியிடம் நான் ஹடயோக ஆசனங்களும் பிராணயாமமும் பயில்கின்றேன்; இந்த குருவிடம் மந்திரதீக்ஷை பெற்றுக்கொள்கிறேன்; அதோ, அந்த மகாத்மாவிடம் நிஷ்காமிய கர்மயோக வழியைக் கற்கி றேன்; இன்னொரு மகானிடம் பக்திமார்க்கத்தில் முன்னேறும் முறையை அறிந்து வருகின்றேன்; மற்றொரு குருவினிடம் வாசி யோகம் அப்பியசிக்கின்றேன்; அந்த ஸ்வாமிகளிடம் அத்வைத உபதேசம் பெற்றுக்கொண்டிருக்கிறேன்; ஒவ்வொருவரிடமும் ஒவ்வொன்று சிலாக்கியமாக இருப்பதால் இப் பெரியோர்கள் எல்லோரிடமுமே நான் சென்று வருகிறேன்’ என்று சமா தானங் கூறுவதுண்டு! இதன் பொருள் என்ன? இவர்கள் எந்தப் பெரியோரையும் உண்மையிற் சரியாகப் புரிந்துகொள்ள வில்லை என்பதே!!

“உதித்த விடத்தி லொடுங்கி யிருத்தல்

அதுகன்மம் பத்தியு முந்தீபற

அதுயோக ஞானமு முந்தீபற.”

— உபதேச வுந்தியார்-10.

ஒருவனுக்கு உண்மையாகவே பசியிருக்குமானால், ஏதாவ தோர் உணவு விடுதியில் உண்டு பசிதீர்த்துக் கொள்வான். பசியுள்ளவன் பல விடுதிகளுக் கிடைய மாட்டான். உண்மை யான சாதகனின் விஷயமும் அப்படிப்பட்டதே. அவ்வாறே ஒருவர் உண்மையில் பரிபூரணரான சற்குருவா யிருப்பா ராயின் தன்னிடம் வரும் பற்பல படித்தரங்களிலுள்ள சாதகர் களுக்கும் அவரவர்க்கு ஏற்ற போதனையைத் தக்க வழியில் தாமே செய்து விட முடியும். சாதகனும் புகழ் போகாதிகளில்

உண்மை யாகவே விருப்ப மற்றவனாய், மெய்யான முழுக்ஷுவாயிருப்பானாயின் அவன் பல குருமார்களிடம் ஓடி அலைய வேண்டிய அவசியம் நேரவே நேராது. 'உருளும் உருளையில் ஒன்றுமே ஒட்டாது' என்பதை யுணர்ந்து அவன் ஒருவனைப் பற்றி ஓரகத்திருந்து உண்மை உணர்வான்.

ஆகையால், நாம் பல குருமார்களிடம் ஓடி யலையும் மன நிலை யுடையவர்களாய், அதேசமயத்தில் மனத்தின் ஆழத்தில் மறைமுகமாக உலகப் பொருள்களின் மேல் ஆசை யுள்ளவர்களாயும் இருப்போ மாயின், நாம் நம்மை நானாவற்றில் மனத்தைச் செலுத்தும் இரண்டாம் வகுப்பினராகவே தீர்மானிக்க வேண்டும். ஆனால் விஷய வெறுப்புற்ற முழுக்ஷுவாக நாம் இருப்பது உண்மையாயின், நாம் மூன்றாம் வகுப்பின் (b) பிரிவில் உள்ளவர்களாய், ஆனால் இன்னும் சற்குரு கிடைக்கப் பெறாமல் தேடி அவருக்காக நம்மைத் தயார் செய்துகொண்டிருக்கும் நிலையிலுள்ளவர்களாய்த்தான் தீர்மானிக்க வேண்டும். அப்போதும் நாம் நான்காம் வகுப்பைச் சேர்ந்த குருபக்தி யுடையவர்களாகிவிட முடியாது. ஏனெனில், நான்காம் வகுப்பாகிய 'குருபக்தி' என்பது கற்பிற் சிறந்ததோர் இல்லாளின் பதிபக்தியைப் போன்றது. அதனால்தான் சற்குருவை 'குரு நாதன்' என்று அழைக்கிறோம். தன் கணவனின் சகோதரர்கள் பலர் உள்ள ஓர் குடும்பத்தில் வாழ்க்கைப்பட்ட பெண் ஒருத்தி, தன் குடும்பத்திலுள்ள மற்றெல்லாப் பெரியவர்களிடமும் அன்பும் மரியாதையும் கொண்டு ஒழுகி வந்தாலும், கற்புக் கடம் பூண்ட காதலோடு தன் வாழ்வின் பொறுப்பு முழுவதற்கும் தன் கணவன் ஒருவனையே பற்றி நின்று பதிபக்தி செய்வது போல, உலகில் இதுவரை தோன்றிய மகான்கள், இப்போதும் வாழும் மகான்கள் அனைவரிடமும் மரியாதையும் அன்பும் கொண்டவர்களாய் நாம் இருந்து வந்தாலும், அதே சமயம், நமக்கு உற்றவராக ஒரு குருநாதனை வரித்துக் கொண்டபிறகு அவரிடமன்றிப் பிறரிடம் தன் முக்திக்காகக்கூடச் செல்லும் 'பிற நாட்டம்' அற்று, நம் சற்குருநாதனின் உபதேச நெறியைத் தவிர மற்ற எதையும் கடைப்பிடிக்க விரும்பாத கற்புடன் சாதனை செய்து வருவதே உண்மையான குருபக்தியின் லக்ஷணமாகும். ஒருமுறை தரிசித்து, 'இவரே நம் சற்குரு' என்று அவரை வரித்துக்கொண்டபிறகு, அவரது வழியையே பின்பற்றத் தீர்மானித்து, 'நான் முக்திபெற விரும்பி என் சற்குருவை வந்

தடைந்து விட்டேன். அவர் எனக்கு மோகஷ மளித்தாலும் அளிக்காவிட்டாலும் நான் இனி வேறொரு குருவை நாடிப் போகேன். முக்தியோ பந்தமோ, சுவர்க்கமோ நரகமோ, நன்மையோ தீமையோ, எதை எனக்களிக்க அவர் விரும்பினாலும், அவர் என்னை எங்கே எதில் வைக்க விரும்பினாலும், அதுவே எனக்கு ஆனந்தம்'

“.....என்புங் விடநின் னிட்டமென் னிட்டம்
இன்பதெற் கென்னுயி ரிறையே.”

— ஸ்ரீ அருணாசலப் பதிகம்-2.

“.....குறையும் குணமும் நியல்லால்
எண்ணே னிவற்றை என்னுயிரே
எண்ண மெதுவோ அதுசெய்வாய்...”

— ஸ்ரீ அருணாசல நவமணிமாலை-7.

என்றபடி திடமான சம்பூரண சரணாகதியுடன் ஏக பக்தியுடையவனாக யிருப்பதே நான்காம் வகுப்புக்குரிய குருபக்திக்கு அடையாளமாகும்.

ஸ்ரீ விவேகானந்தர் பவாஹாரி பாபாவைச் சந்தித்தபோது அப் பெரியாரது மேன்மையை யுணர்ந்து அவரைத் தனது குருநாதராகக் கொள்ளலாமா என்ற மனச் சலன மடைந்தார். அப்பொழுது முன்பே அவரது சற்குருவாய் அமைந்த ஸ்ரீ ராமகிருஷ்ணர், ஸ்ரீ விவேகானந்தரின் மனநிலைக் கிரங்கும் முகக்குறிப்புடன் தரிசனம் தந்து உள்ளந் தேற்றவே, சீடர் தெளிவுற்று, ‘அத்தா உனக் காளாயினி யல்லேனென லாமே’ என்று தன் பிழை யுணர்ந்து, தனக்குற்ற சற்குருவாகிய ஸ்ரீ இராமகிருஷ்ணரைத் தவிர இனி பாபாவைக் குருவாகக் கருத விரும்பாதவ ரானார். அதன்பிறகும் பாபாவிடம் அவர் பெருமதிப்பும் அன்பும் காட்டத் தவறியதில்லை. ஆயினும் பாபா விவேகானந்தரின் குருவல்ல. இதுவே நான்காம் வகுப்பாகிய குருபக்தியை யுடைய சீடன் ஒருவன் சரியானபடி மற்ற பெரியோர்களுக்குத் தன்மனதில் தரும் தக்க இடமாகும்.

எனவே, பல குருமார்களிடம் சென்றலைவோர், பொருள் போகம் புகழாதி சுயநலக் கோரிக்கைகளுக்காக நாளை தெய்வங்களைச் சகாயமாகக் கொண்டு உபாசிக்கும் இரண்டாம் வகுப்பு மாணவர்களாகவோ, அல்லது விஷய இச்சை அறவே

யற்று உண்மையில் விரக்தர்களா யிருப்பவர்களாயின், தனக்கு உற்ற சற்குருவை அடையும்முன் உள்ள மனநிலையுடைய ஸ்ரீராமம் வகுப்பு (b) பிரிவு மாணவர்களாகவோ தம்மைத் தீர்மானித்தும் கொள்ள வேண்டியதே! பிந்திய பிரிவைச் சேர்ந்த நல்லோராயின் தம் குருவைத் தேடும்போது கருத்திற் கொள்ள வேண்டிய அறிவுரையாக ஸ்ரீ பகவான் அருளுவதா வது:-

“மெய்ஞ்ஞானி வேறேயும் மெய்ஞ்ஞான நூலுணர்ந்த விஞ்ஞானி வேறே விளம்புங்காள்—அஞ்ஞானக் கட்டறக்காண் பார்க்குக் கண்ணுரைநீத் தான்மபர நிட்டர்பாற் சேர்தலே தேர்.”

“உண்மையைக் கூறுமிடத்து, ஆன்மாவை யுணர்ந்த மெய்ஞ்ஞானிகள் வேறு; அந்த ஆன்ம ஞான சாஸ்திரங்களைப் புத்தியாற் கற்றுத் தேறியுள்ள கலைஞர்கள் (விஞ்ஞானிகள்) வேறு ஆவர். அஞ்ஞான பந்தமற்று உய்வு பெற விரும்பும் சாதகர்கள் (மேலே இரண்டாம் வகையினராகக் கூறப்பட்ட) சாஸ்திரப் பண்டிதர்களை ஒதுக்கி விட்டு, மேலான ஆத்ம நிஷ்டர்களிடமே அணுகி உறவு கொள்ள வேண்டும்.”

— குருவாசகக் கோவை-1158

“பரத்துவமா மோனப் பதவொளியில் யானற
றுகுத்துபர பத்தியுணர் வுற்றுங்—கருத்தின்
நிரத்துவமா முத்தமசச் சீடத் தவமே
குருத்துவமாக் கொள்க குறித்து.”

“நான் என்னும் அகந்தை யற்று, பரநிலையாகிய மோன வெளியில் ஊன்றிப் பதிந்த பரபக்தி யுணர்வில் அறிவு ஸ்திரமடைவதே உத்தம சற்சீடத்துவமாகும் இவ் வுத்தம சற்சீடத்துவம் யாரிடமுள்ளதோ அவரே சரீரான சற்குருத்துவமும் உடையவர் எனக் கண்டறிந்து கொள்க”

— குருவாசகக் கோவை-269.

“அடைந்தவர்க்குப் பின்னுமோன்றை யானை யிடுவோன்
அடைந்தகொடுங் கூற்றுவிதி யாவன்—அடைந்தவரைச்
செய்வன செய்து முடித்தோராத் தீர்ப்போனே
தெய்வ வகுட்குருவாத் தேர்.”

“தன்னிடம் வந்தடைவோரை (இன்னின்ன சாதனைகளைச் செய்யுங்கள் என்று) மேலும் எதையாவது செய்யக் கட்டளை

யிடும் ஒருவன் (உபதேசிக்கும் குரு) அவர்களைக் கொல்லவந்த ஓர் இயமனும், பிறப்பிக்க வந்த ஓர் பிரம்மாவும் ஆவான். (அவ்வாறின்றி) தம்மிடம் வந்தவர்களை 'நீ கிருதகிருத்தியனான ஆன்மாவே' என்று எடுத்துக் காட்டி, உணர்த்தி, (அதனால் 'சும்மா விடு' என்று) தீர்ப்பளிப்பவனே தெய்வீகத் தன்மை வாய்ந்த உத்தம அருட்குரு வாவன் என்று தெரிந்துகொள்ள வேண்டும்." — குருவாசகக் கோவை-271.

முற் பிறவிகளிலும் இப் பிறவியில் சற்குருவினிடம் வந்து சேருமுன்னும் தாம் இயற்றிய எண்ணிறந்த கர்மங்களின் பலன்களாகிய சுகதுக்க மூட்டைச் சுமையைத் தாங்க முடியாமல், அச் சுமை நீங்கி ஓய்வு (அமைதி) பெற விரும்பித் தன்னிடம் வரும் சீடர்களுக்கு, மீண்டும் பூஜை ஜபம் தியானமாதி பலவித கர்மங்களை உபதேசித்து அவற்றை இயற்றத் தூண்டும் குரு ஒருவன், மேலும் புதுவித கர்மங்களால் அச் சீடர்களின் கர்மபலச் சுமையை அதிகரிக்கச் செய்வதால்—சுமை நீக்கத் திற்குப் பதிலாகப் புதுச் சுமையை ஏற்றி அவர்களை நசுக்குவதால்—அச் சீடர்களுக்கு இயமனாக ஆகின்றான்!

பூர்வ கர்மங்களின் பலன்களை யெல்லாம் அனுபவித்துத் தீர்ப்பதற்கு எண்ணிறந்த பிறவிகள் எடுக்க வேண்டி யிருப்பதைக் கண்டு பயந்து 'இனிப் பிறவி யான் வேண்டேன்' என்று வந்ததையும் சாதகர்களாகிய சீடர்களுக்குப் பூஜை ஜபத் தியானமாதி புதுவிதக் கர்மங்களைச் செய்ய விதிப்பதால் (அவை புண்ணியக் குவியல்களாகி) அவற்றின் பலன்களையும் சேர்த்து அனுபவிக்க அவர்கள் மீண்டும் பல ஜன்மங்களை எடுக்குப்படி ஜனிக்க வைப்பதால் அந்த குரு அச் சீடர்களுக்குப் பிரம்மா வாகின்றான்!

ஆனால் உண்மையான சற்குரு ஒருவரோ ஆன்மா ஒன்றே எக்காலும் இரண்டற்று ஏகமாய் விளங்குகின்றது என்ற உண்மையை உணர்ந்திருப்பதால் தன்னிடம் வரும் சீடன் எவனும் அவ் வான்மாவுக்கு அன்னிய னல்ல என்பதை அவன் அறிந்து ஒப்புக்கொள்ளும்படி உபதேசிக்கின்றார். சற்குருவின் மோன வலிவால் இவ் வுண்மையை உணரும் சீடன், தான் இனி சும்மா விருப்பதைத் தவிர, இயற்ற வேண்டியதாய் ஏதுமே யில்லை என்று விளங்கிக் கொள்கின்றான்! கர்த்துவ

வடிவில் எழும் தன் எழுச்சியே (அகந்தையின் உதயமே) கர்மா, அன்றி இருப்பு ஓர் கர்மா வல்ல ஆகையாலும், கர்மாவே பிறப் பிறப்பைத் தருமாகையாலும் அச் சீடன் யம னிடமிருந்தும் மயனிடமிருந்தும் முழு விடுதலை பெற்றவனாகின்றான்!

பெரியோர் ஒருவரை சற்குருவாகக் கொண்ட பின் சாதகன் ஒருவன் முக்கியமாகக் கருத்திற் கொள்ள வேண்டிய விஷயப்பாவது : சீடன் ஒருவனது மனமொழிமெய்யின் ருசியும் போக்கும் தனது சற்குருவின் மனமொழிமெய்களின் வழியே வரும் உபதேச நோக்கத்திற்கும் போக்கிற்கும் முற்றும் பொருந்தியதாக இருக்கவேண்டும். அவ் வாறிருந்தால்தான் அது உண்மையான, பொருத்தமான குருசிஷ்ய உறவாக மிளரும்.

“என்குரு ஒரு ஞானி; சித்திகளை அறவே கண்டிப்பவர். ஆனால் எனக்கோ சித்திகளின்மேல் மிகுந்த ஆவல். அமா ணுஷ்ய சக்திகளைப் பெற்று லன்றி என் மனம் அமைவுருது. சித்தியோடுதான் எனக்கு ஞானம் வேண்டும். அவ்விதம் சித்தியோடு கூடிய ஞானத்தைப் பெறுவதற்கு நான் இன்னும் பல ஜன்மங்கள் எடுக்க வேண்டி வந்தாலும்சரி; அதற்கும் நான் தயார்; ஆனால் சித்திகள் இல்லாத வெறும் ஞானத்தை நான் விரும்பவில்லை!.....”; “என் குரு, ‘உலகைப் பாராதே; உன்னைப் பார்; உள்ளே யடங்கு’ என்று உபதேசிப்பவராயிருக்கின்றார். ஆனால் நானே என் நாட்டிற்கும் உலகுக்கும் சுயநலமற்ற சேவை செய்யும் கர்ம யோகத்தையே விரும்புவன். ஓர் முடையில், குகையில் அமைதியாக உட்கார்ந்திருப்பதை விட உலக மக்களுக்குச் சேவை புரியும் வாழ்வே சிறந்தது என்று நான் கருதுகின்றேன்.....”; “என் குரு இறைவனை எண்ணி மனம் உருதும் பக்தி மார்க்கத்தைப் போதிப்பவர்; ஆனால் எனக்கோ ராஜயோகம் பயில்வதில்தான் விருப்பம்!”“என்குரு காட்டும் லக்ஷியம் (இதயத்தைச் சுட்டிக் காட்டி) இது; ஆனால் என் லக்ஷியமோ (உச்சந்தலையைச் சுட்டிக் காட்டி) இது”*-என்றெல்லாம் தம்குருவின் உபதேசங்களைப் பற்றி விபரீத, விவோத, அபிப்பிராயங்களை உடைய மக்கள் அக் குருவிற்குரிய சீடர்களு மல்ல; அந்த குருவும் இவர்களுக்

* ‘உபதேச வந்தடார்-விளக்கவுரை’ பக்கங்கள் 40, 41 இங்கு நோக்கத் தக்கது.

காக அவதரித்து வந்தவரு மல்ல.

“.....என்புகவிட நின்னிட்டமென் னிட்டம்
இன்பதெற்கு) என்னுயி ரிறையே.”

— ஸ்ரீ அருணாசல பதிகம்-2.

என்றபடி, தளக்கென ஒரு தனி இஷ்டமோ, கொள்கையோ, கோரிக்கையோ, நோக்கமோ அற்று, சற்குருவின் உபதேச நெறிக்குத் தன்னை முற்றிலும் அர்ப்பணித்துவிடும் பரிபூரண சரணாகதியே ‘சற்குரு பக்தி’ எனக் கண்டுகொள்ள வேண்டும்.

ஓர் உதாரணத்துடன் காண்போம் : ஸ்ரீ ரமண பகவான் அண்ணாமலைமீது வசிக்க ஆரம்பித்த ஆதி நாட்களில் மௌனமாகவே இருந்து வந்ததால், ‘நான் யார்?’ என்னும் விசார மார்க்கமே அவரது முக்கிய உபதேச நெறி என்பதை அப்போது யாரும் அறிந்ததில்லை. அச்சமயம் 1902ஆம் ஆண்டில் ஸ்ரீ சிவப்பிரகாசம் பிள்ளை என்னும் ஓர் உத்தம பக்தர் முதன் முதலாக ஸ்ரீ பகவானைத் தரிசிக்க வந்தார். அப்போது அவர் முதலில் ஸ்ரீ பகவானிடம் விண்ணப்பித்த வேண்டுகோளாவது:— “ஐயனே, என் கல்லூரிக் கல்விக் காலத்தில் என் மனத்தில் ‘நான் யார்?’ என்றறிய ஓர் ஆவல் உண்டாயிற்று. மனோதத்துவ நூல்களிலும், மற்றும் எவ் வழியிலும் எவ்வளவு முயன்று ஆராய்ந்தும் ஒன்றும் விளங்க வில்லை. தயை கூர்ந்து விளக்கி யருள்க; நான் யார்?” என்று வேண்டி நின்றார். தம்முன் விற்றிருக்கும் இவ் வற்புத குருநாதர் ‘நான் யார்?’ என்ற விசார நெறியையே தனது முக்கியோபதேசமாகப் போதிக்க அவதரித்தவர் என்பதை அச் சீடர் அப்போது அறியார்! ஸ்ரீ பகவானது அவதார நோக்கமும் ஸ்ரீ சிவப்பிரகாசம் பிள்ளை நாடிநின்ற லக்ஷியமும் இங்கு ஒன்று யமைந்தது ஓர் பெரும் வியப்பன்றோ! இவ்வாறு சற்குருவின் உபதேச நெறியும் சற்சீடன் அடைய விரும்பும் குறிக்கோளும் ஒன்று யமைவதுதான் உத்தமமான குருசிஷ்யப் பொருத்தத்தின் லக்ஷணமாகும். உலகிற்குத் தற்போது கிடைத்துள்ள ‘நான் யார்?’ என்ற அரிய உபதேச நூல் இச் சீடர் ஸ்ரீ சிவப்பிரகாசம் பிள்ளையின் மூலமே ஸ்ரீ யகவானால் அருளப் பெற்றதென்பது யாவரும் அறிந்ததே.

இவ் வத்தியாயத்தில் இதற்குமுன் கூறப்பட்டவற்றி லிருந்து ஞானமும் பக்தியும் பிரம்மத்தின் சந்தியாய்சமான சித்தும் ஆனந்தமுமே என்ற உண்மை தெரிய வருகின்ற

தல்லவா? பிரம்மமே ஸத் ஆவதாலும், ஸத்தே ஸத்திய மாவதாலும், சத்தியாம்ச மெனப்பட்ட ஞானமும் பக்தியும் ஸத்தியமாகின்றன. அதாவது, பெய்யான பக்தி என்பதும் பெய்யான ஞானம் என்பதும் பிரம்மமே தவிர வேறன்று; அதாவது, பக்தியும் ஞானமும் ஆன்மாவே என்றறிய வேண்டும். பக்தியும் ஞானமும் ஆன்மாவுக்கு நம்மை அழைத்துச் செல்லும் நேர்மார்க்கங்க ளாகும். ஆன்மாவில் நின்றலே ஞானம்; ஆன்மாவை நேசித்தா லல்லது அதில் நிலைபெறுதல் எங்ஙனம் கூடும்? ஆகவே ஆன்மாவில் ஒருவனடையும் ஸ்திரநிலை அன்றிப் பரிபூரண நிலையே. இவ் வுத்தம பக்தியுள்ள ஒருவன் ஆன்மாவாகவேதான் அமைவான். ஆகவே பக்தியும் ஞானமும் ஆன்மாவாம் ஒன்றே; இருவேறல்ல—இரு பக்கங்க ளுடையதாயினும் ஏடு ஒன்றே யாவதுபோல என்க.

“அறிவுநெறி யன்புநெறி யான விரண்டு
முறவுநெறி யாக வுணர்க — பிறிவிலா
வவ்விரண்டு ளொன்றினின் றென்றை யகற்றும்
லொவ்வவொருங் குள்ளத் தொழுது.”

— குருவாசகக் கோவை-731.

“ஏடொன்றின் பக்க மிரண்டேபோல் ஞானபக்தி
விடொன்று வாழ்வில் மிளிர்வனவால்—ஈடொன்றுக்
கொன்றே; யிரண்டு மிரண்டல்ல; வுள்ளவியல்
பொன்(று); இரண்டு பேரதற்குண் டோர்.”

“தன்னி லிருப்பதுவே தான்ஞானம்; அவ்விருக்கை
தன்னைநே சிக்காமற் சாத்தியமோ—தன்னிடத்து
நேசமே பக்தி, நிலைப்பேதான் ஞானம்வித்
யாசமே தாய்ந்தறியிவ் வாறு.”

“ஈர்க்கும்பூ மிக்கவர்ச்சி யின்றே னிலத்திலொன்று
திர்க்கமா நிற்குந் திறத்ததோ? பார்க்கில்
இழுப்பேதான் பக்தி யிருப்பேதான் ஞானம்
இழுப்பிருப்பொன் நின்றென் நிரா.”

“வினைகர்த்தா நானல்ல வென்பான் விசாரி;
வினைகர்த்தா வீசனென்பான் பக்தன்—வினைகட்சிவ்
வாறிருவ ருங்கர்த்தா வாகாமை யாலிரண்டும்
வேறிருபோக் கன்றென்றே மேவு.”

— சாதனை சாரம்-114-117.*

* மேற்கோள்களாகக் காட்டப்படும் சாதனை சாரச் செய்யுள்

ஆன்மநிலை எய்தவைப்பதே வேதங்களின் முடிவான, உண்மையான நோக்கம்.

“வேதாந் தத்தே வேற்ற விளங்கும்
வேதப் பொருளருள் அருணாசலா.”

— ஸ்ரீ அருணாசல அக்ஷரமண மாலா-99.

ஸ்ரீ ரமண சற்குருவின் பரமோபதேச நோக்கமும் ஆன்மாவை அடையச் செய்வதே யாகையால், ‘நான் யார்?’ என்று தன்னை விசாரித்து அறிந்ததையும் ஆன்ம நிலையில் ‘தான்’ என்பது ஆன்மாவாகவே விளக்கி வைக்கும் ஞான மார்க்கம் ‘ஸ்ரீ ரமணவழி-முதற் பாகம்’ ஆக முதலில் விளக்கப்பட்டது. தற்போது, அன்பின் பூரண பரிசுத்த நிலையில் அது ஆன்மாவாகவே பிரகாசிப்பதால் அதைப் படிப்படியாகப் பரிசுத்தப்படுத்தி உயர்த்தி ஸ்வாத்ம பக்தியாகிய ஸ்வஸ்வரூபாநுசந்தானம் உறுவதை ‘ஸ்ரீ ரமணவழி-இரண்டாம் பாகம்’ ஆக விளக்கப்பட்டது. உலக உயிர்களிடம் காணப்படும் அன்புணர்ச்சியானது மிருக மனிதனி லிருந்து ஆன்ம நிஷ்டன் வரை பற்பல படித்தரங்களில் இருந்து வருவதால், மக்கள் ஒவ்வொருவரையும் தத்தம் நிலைக்கு அடுத்த படித்தரத்திற்கு உயர்த்துவதற்காக, கணக்கற்ற வெவ்வேறு வகையான போதனைகளும் சாஸ்திரங்களால் அருளப்பட்டுள்ளன! அதனால் அவ்வந் நிலையில் அவ் வவர்க்கு அவ்வப் போதனைகளைப் போதிக்கும் ஆசிரியர்களும் உலகெங்கும் எல்லாக் காலங்களிலும் அவசியப் படுகின்றனர்! சாஸ்திர வல்லுனர்களும், மந்திர யந்திர தந்திர சாதனங்களைப் புகட்டும் குருமார்களும், புராண இதிகாசப் பிரவசனப் பண்டிதர்களும்—இவர்கள் நம் பக்திப் பள்ளியில் மூன்றாம் வகுப்பின் (a) பிரிவு வரை எட்டியுள்ள மாணவர்களாய், ஆத்ம ஞானம் அற்றவர்களானாலுங்கூட, தத்தம் வகுப்புக்களில் தேர்ச்சி யடைந்துள்ள பலவகை பக்தர்களாய்—உலகமெங்கும் எக்காலத்திலும் தேவையே! பக்திப் பள்ளியில் தம்மைவிடக் கீழ் வகுப்பிலுள்ள மாணவர்களுக்கு அவர்கள் அடுத்த மேல் வகுப்புக்களுக்கு உயரும் வரையில் உதவி செய்ய இம் மாணவ வழி

யுள்களுக்கு தக்க உரையை ‘சாதனை சாரம்’ என்ற நூலிற் காண்க.

காட்டிகள் தத்தம் அறிவிற்கும் அனுபவத்திற்கும் எட்டிய அளவு மற்ற மக்களுக்கு நீதி நெறிகளையும், தெய்வ பக்தியையும், கர்மானுஷ்டானங்களையும், விஷய வைராக்ய அவசியம் போன்ற ஞான வியாக்யான அறிவுரைகளையும் (அவர்கள் தாம் போதிப்பவற்றைத் தாமே பின்பற்றி நடக்கிறார்களா, பயனடைகிறார்களா என்பதைப்பற்றிக்கூட நாம் பொருட்படுத்த வேண்டாம்!) மக்கள் சமூகத்தின் மேம்பாட்டிற்காகச் செய்துவருவது நல்லதே!

ஆயினும் அப் போதகர்கள் தாம் கூறுவது மட்டுமே முடிவான உண்மை என்று மக்களை நம்பும்படி வற்புறுத்துபவர்களாகவும், சாதகர்கள் மேலே முன்னேறுவதற்கான மற்றும் சில உயர்தர உபதேசங்கள் திருவருளால் அச் சாதகர்களுக்குக் கிட்டும்போது அவ் வுபதேசங்களையும் வெறுக்குமளவிற்குத் தம் கொள்கைவெறி மேலோங்கிக் கிடப்பவர்களாகவும் பலகாலும் காணப்படுவதால், அவர்களால் நம் அறிவு குழப்ப மடைந்துவிடாதபடி எச்சரிக்கையுடன் இருக்க வேண்டும். பக்திப் பள்ளியில் நாம் உண்மையில் எவ் வகுப்பி லிருக்கிறோம் என்பதை மேற் கூறப்பட்ட விளக்கத்தைக் கொண்டு நாமே விவேகித் தறிந்துகொண்டு மேற்செல்ல வேண்டும். அதேசமயம் கடவுளைப் பற்றியும், பிறவிப் பயனைப் பற்றியும், கர்மக் கோட்பாடுகளைப் பற்றியும் விசித்திரமான கருத்துக்களுடன் போதித்துவரும் கீழ்வகுப்பு ஆசிரியர்களிடமோ, அவற்றைப் பயிலும் மாணவர்களாகிய சமூக மக்களிடமோ வெறுப்பொன்று மின்றி அனுதாபத்தோடு கூடிய அன்பால், அவர்களது கர்மப் பற்றை நாம் குறைக்காமலும் தடுக்காமலும் இருந்து வர வேண்டும்.

“நபுத்தி பேதம் ஜனயேத் அஜ்ஞானம் கர்ம

ஸங்கினம்.....”

“கர்மப் பற்றுள்ள அஞ்ஞானியின் புத்தியைக் கலைத்து விடலாகாது.”

— ஸ்ரீமத் பகவத் கீதை-3-26.

அவர்களே முடிவில் தத்தம் சாதனைகளில் (கர்மங்களில்) முற்றும் அலுத்துத் தாமாகவே வந்து ‘மேற் செல்லும் கதியாது?’ என்று வினவினாலொழிய, நாம் குறுக்கிட்டு அவர்களது போக்கைக் கெடுக்காமல் அவர்களது வழியிலேயே

அவர்களை ஊக்குவித்து வரவேண்டும். இதுவே ஸ்ரீ ரமண பகவான் தம்மிடம்வந்த பற்பல சாதகர்களின் பல்வேறு சாதனை முறைகளுக்கும் தமது ஒப்புதலை* அளித்துள்ளதாகத் தோன்றுவதற்குக் காரணம் என்று நாம் கண்டுகொள்ள வேண்டும்!

* ஸ்ரீ பகவான் ஒப்புதல்கள் அளிப்பதின் உண்மையை விளக்கும் ஒரு நிகழ்ச்சியை இந்நூலின் பக்கம் 89ல் காண்க.

வினா (கர்மம்)

உள்ள பொருள் பிரம்மம் எனப்படும் நாம். ஒரு விகாரமும் (மாறுதலும்) அற்ற நம்நிலையை இருப்பு (சத்) என்று குறிப்பிடலாம். இந்த இருப்பானது நம் இருப்பே யாகையாலும், 'நாம் இருக்கிறோம்' என்ற உணர்வாலும் நம்மை நாம் அறியாம லில்லை; அறிந்தே யிருக்கிறோம். இவ் அறிவே சித். 'நாம் இருக்கிறோம்' (சத் சித்) என்ற யாதொரு விகாரமுமற்ற தன்னிலையில் அனைவர்க்கும் பிரியம் இருப்பது தூக்கத்தால் விளங்குகின்றது. பிரியத்திற்குக் காரணம் நம் இருப்பு கமையமானது என்பதே. ஆகையால் நாம் ஆனந்தம்; எனவே நாம் சச்சிதானந்தம்.

இவ்வாறு உணரப்பட்ட நமக்கு நமது இடல்பான அந்நிலையில் அன்னியமாக வேறென்று மில்லாததால் சச்சிதானந்த மாகிய நாம் ஏகம். நம் ஏக நிலை பூரண சுதந்திர நிலை. ஏனெனில், அங்கு நம்மைக் கட்டுப்படுத்தவோ, நம் மாற் கட்டுப்படவோ அன்னிய வஸ்து ஒன்று மில்லாததால் ஏக, சச்சிதானந்த, பரிபூரண சுதந்திரத் தன்மையே நம் இயல்பு என்பது தீர்ப்பு. நாம் பரிபூரண சுதந்திரன் என்பதன் விளக்கம் என்ன வென்றால் நாம் நம் இஷ்டப்படி எதுவும் செய்ய வல்லோம் என்பதே. இப்படிப்பட்ட இஷ்டமும் வல்லமையும் நம்மிடம் இருப்பதால்தான் நாம் சுதந்திரன் என்றோம். இவ் விஷ்ட வல்லமையே நமது சக்தி. இது நாமே. நமது வல்லமையும் (சக்தியும்) நாமும் வேறல்ல.

“.....உளதனி லலதிலா வதிசய சக்தி....”

— ஸ்ரீ அருணாசல அஷ்டகம்-6.

தனது இஷ்ட வல்லமையின் விலாசத்தால் அசலமா யிருக்கவோ சலனமா யெழுப்பவோ செய்யும் சுதந்திரம் உள்ளவனான அப் புருஷன் தன் சுதந்திரத்தால் அப்படியே இருந்தபடி யிருக்கலாம்; அல்லது சர்வ வல்லமையுள்ள தன் சக்தியால் அப் புருஷன் தன் அகண்ட ஏக நிலையை மறந்தவன் போல இருக்கும் ஓர் கற்பனையாகிய மறதிக்கும் உட்படலாம். தூக்கத்தில் தன் மனத்தாலேயே, தன்னையே சொப்பன ஜகமாகவும், அதில் உள்ள உயிரினங்களாகவும் தனக்கோர் உடலுள்ளவனாகவும் காண்பதுபோல, தனது இஷ்ட வல்லமையி

னாலேயே மேற்கொண்ட கற்பனையாகிய அந்தத் தன்மநதி நிலையில், தன்னாலேயே, தன்னிலேயே, தன்னையே அளவுக்குட்பட்ட ஓர் ஜீவனாகவும், அதே சமயத்தில் (ஜாக்கிரத்தில்) அந்த ஜீவனுக்குக் காணப்படும் உலகம், உயிர், கடவுள் ஆகிய தரிபதார்த்தங்களாகவும் (தன்னையே) காண்கின்றான். இவ்வாறு தன்னை மறந்த மறப்பு என்னும் பொய்க் கற்பனையாகிய அஞ்ஞானத்தாக்கத்தில் ஜீவ-ஈசுவர-ஐகங்கள் என்னும் சொப்பனத்தை, பரம்பொருளாகிய நாம் நம் சுதந்திரத்தாற் கற்பித்துக் கொண்ட ஜீவ மதியால் காண்கிறோம்.

“தன்னைக் குறுக்கித் தனுவாக்கித்

தனுவின் னுணர்வை சகமாக்கித்

தன்னைக் கண்டே தான்மயங்குந்

தடுமாற் றந்தான் சகமாயம்.”— சாதனை சாரம்-44

இந்த மயக்கம் வெறுங் கற்பனையே; நமது கற்பனையே!

நாம் நமது சுபாவ நிலையான சுதந்திர இச்சா வல்லபத்தை இப்படிப் பிரயோகப் படுத்தினாலுங்கூட, அப்படிப் பிரயோகிக்காமல் இருக்கவும் நமக்குச் சுதந்திரம் உண்டு! அல்லவா? இந்தச் சுதந்திரமே நம் பிரம்ம சுபாவம். நம்மைத்தவிர வேறென்றும் ‘சத்’ என்பதில்லாததால் இது எக்காரணத்தாலும் எதனாலும் அழிக்கப்பட முடியாத சுதந்திரம்!! மேற்கூறிய மாயா* விலாசத்திற் காணப்படும் ஐக-ஜீவ-ஈசுவரர்களான சர்வமும் நம் கற்பனையாலேயே இருப்புள்ளவையாகத் தோன்றுகின்றன. அவை சுய (சத்) இருப்பு உள்ளவையன்று. ஆகையால் மாயா* விலாச நிலையிலுங்கூட நாமே சத் பொருள். நம்மைத்தவிர அவை கிஞ்சிற்றும் உண்மையிருப்பு அற்றவையே. அதனால் இரண்டாவது பொருள் என்று ஒன்றும் இல்லை; நாமே உள்ளோம்!

இவ்வாறு தன் அற்புத மாயா சக்தியால் தானே தன்னைப் பல ஜீவ-ஐக-ஈசுவரர்களாகக் கண்டு, அவற்றுள் தன்னை ஒரு ஜீவனாகவும் கருதிக்கொண்ட கற்பனையே இப்போது ஒவ்வொரு வரிடமும் ‘நான்’ என்ற குறுகிய (தற்போத) பாவமாகக் கொள்ளப்பட்டு விளங்கும் அகந்தையாகிய முதல் எண்ணமாகும். இது ஒரு வெறும் எண்ணமேதவிர நம் உண்மை யுணர்வு

*மாயா—‘இல்லாதது’ என்று பொருள் தரும் சொல். அது இன்னதென உரைக்க வியலாதது.

(ஆன்ம வுணர்வு) அல்ல, அல்லவா? எனினும் இந்த 'நான் ஜீவன், நான் ஒரு மனிதன்' என்ற விகற்பத்தோடு கூடிய ஜீவனிடத்தும் அவனது உண்மை யியல்பான—பரமார்த்த இயல்பான—சச்சிதானந்தத் தன்மை இல்லாமற் போவதில்லை. அதனால் இந்தக் கற்பனை ஜீவனும் பரம சுகமயமாக இருக்க விரும்புவதில் தவறே ஆச்சரியமோ ஒன்றுமில்லை. ஆனால் இவன் தன்னைத் தூல, சூக்ஷ்ம, காரண உடல்களுள் ஏதே னும் ஒன்றாகவும், அப்போது அவ் வுடல்களுக்கேற்ற உலகங் களைத் தனக்கு வெளியிற் காண்பதாகவும் உணர்வதால், அவ் வெளிப் பொருள்களிலிருந்து சுகம் பெறலாம் என நினைக் கிறான். அந்தோ! அச் சுகம் தன் சுத்த சுதந்திர சபாவ நிலை யாகத் தன்னுள்ளேயே உள்ளது (தானே அது) என்பதை இப்போது அறியாதவனா யிருப்பதே அவனுக்குத் தன்மறதி யால் (பிரமாதத்தால்) ஏற்பட்டுள்ள திரை (மறைப்பு) ஆகும்.

இதனால் அந்த ஜீவன் தான் சுகமடையும் பொருட்டுத் தன் மனம், வாக்கு, உடலாதிகளை, தன்னால் எவ்வித மெல்லாம் இயலுமோ அவ்வா றெல்லாம் உபயோகிக்கின்றான். இதுவே அவனது கர்மாரம்பம். இவ்விதம் விளை உற்பத்தி யாகின்றது! இவ்வாறு ஆரம்பிக்கப்படும் கர்மங்களுக்குக் காரணம் தான் மறந்து இழந்ததுபோலத் தோன்றும் தன் சபாவ சுகநிலையை மீண்டும் அடையவேண்டும் என்ற ஆவலே யல்லவா? ஆயினும் இவ் விச்சா சக்தியானது தேகமனாதிசுளின் மூலம் வெளிப் பிரவிருத்தியாக (புற நோக்காக) இருப்பதால், 'அவ் விருத்தி களாகிய கர்மங்களின் பயனாக ஜீவன் தன்னைத் தன் மூல நிலையமான சுகத்தினின்றும் மேலும் மேலும் வெகுதூரம் விலக்கிக்கொண்டே போகின்றான். இவனது கர்மப் பிரவிருத்தி முழுவதும் இவனைச் சுகத்தி னின்றும் வெளியேற்றுகின்றதே தவிர இவனுக்குச் சுகத்தை அடைவிப்ப தில்லை. இங்ஙனம் 'கர்மம் சுக சாதனமல்ல; துக்க சாதனமே' என்று அறியும் வரை மனிதன் பெருவிருப்பத்தோடு கர்மம் செய்துகொண்டே யிருப்பான். மனம் வாக்குக் காயத்தால் அவன் செய்யும் சுகல கர்மங்களும் அவனை அவனது லக்ஷியமான சுகத்தி னின்றும் வெகு தொலைவுக்குத் தள்ளிக் கொண்டே வருகின் றன.

பரம வஸ்துவாகிய நாம் நம் பரிபூரண சுதந்திரத்தினால் நம் உண்மை யியல்பை மறந்ததுபோற் கானும்போது அம்

மறதியின் வினாவால் 'ஓர் ஜீவன்' எனப்படும் நமது பொய்ந்
தோற்றம் உண்டாகின்றது என்று கூறினோ மல்லவா? இவனே
தன்னை ஓர் உடலாகக் கருதிக்கொண்டு, அதனால் தன்னை
'ஓர் மனிதன்' என்று உணர்கிறான். இப்போது இவன்
தன்னை அளவுக் குடப்பட்டதோர் இருப்பு (ஸத்), அறிவு (சித்),
இன்பம் (ஆனந்தம்) உடையவனாகவே உணர்கின்றான்.
அதாவது, எல்லையற்ற தன் இருப்பை (ஆன்ம இருப்பை)
அளவுக்குட்பட்ட உடலளவான இருப்பாக உணர்கின்றான்.
அன்னியம் ஒன்றுமின்றி தானே ஏக பரிபூரண அகண்ட
மான தன் ஆன்ம அறிவை இப்போது ஐம்புலன்களின் வழி
யாக (தன்னைத்தவிர—ஆன்மாவைத்தவிர மற்றவற்றை) மட்
டும் அறிகிற அற்பப் புலனறிவு அல்லது மன அறிவாக
உணர்கின்றான். என்றும் குறையாததும், பிறவற்றின் தய
வால்—ஹேதுவால்—உண்டாகி அழியாததுமான தன் பரம
சுகத்தை (ஆன்ம சுகத்தை) இப்போது புலன்களின் வழியாக
அனுபவிக்கப்படும் விருப்பு வெறுப்பாதி அற்ப சுகமாக (சிற்
றன்பமாக)வும், அது வெளிப் பொருள்களிலிருந்தும் அவை
களைச் சேரும் புலனுணர்ச்சியாலும் கிடைக்கக்கூடிய நீடித்
திராத சுகமாகவும், தனக்கு எப்போதும் உள்ளதாக இல்லா
மல் எப்போதாவது புண்ணிய (கர்ம) வசத்தால் மட்டும்
கிடைக்கக்கூடிய சுகமாகவும் கருதுகிறான். இவ்வாறு தன்னை
எல்லைக்குட்பட்ட சத் சித் ஆனந்த முள்ள ஓர் அற்ப ஜீவனா
கத் தாழ்த்தி அறிந்துகொண்டு அதனால் அதிருப்தியும் துன்ப
மும் அடைகின்றான். இவ்விதம், எல்லையற்ற சச்சிதானந்த
ஆன்ம சொரூபம் குறுகிய தோர் ஜீவ சொரூபமாகக் கருதிப்
பிரமிக்கும்போது (கற்பனையாற் காணப்படும்போது) இருப்பு
மாத்திரமாய் நிற்கும் அபார வல்லமையாகிய நமது அகண்ட
பரிபூரண சுதந்திரமும், ஆகாமிய கர்மங்களை இயற்றும் குறு
கிய, அற்ப ஜீவ சுதந்திரமாக ஜீவனிடம் காணப்படுகின்றது.

தனக்கு அன்னியமாக இரண்டாவது வஸ்து யாருடில்
லாத அவன் இப்போது பிறரை அல்லது பிற பொருள்களைக்
கண்டு அஞ்சுகிறான் அல்லது விரும்புகிறான். இவ்விதம் அவன்
அனுவசியமாகத் தன்னைத் தானே கற்பனையாக ஏமாற்றிக்
கொண்டு அளவிடமுடியாத துன்பங்களில் மூழ்குகின்றான்.
விரும்பியவை கிட்டும்போது களிப் படைகின்றான்; வெறுத்தவை
கேடடையும் போதும் களிப்படைகின்றான்; விரும்பியவை கிட

பாதபோது துன்புறுகின்றான்; வெறுத்தவை ஒங்கும்போதும் துன்புறுகின்றான்! அப் பொருள்கள் கிட்டுவதோ அகல்வதோ இவனது விளைத் திறத்தை (கர்மங்களை)ப் பொருத்து அமைவதால் இவன் அதற்காகக் கோடிக்கணக்கான கர்மங்களை எண்ணமாகவும், சொல்லாகவும், செயலாகவும் உடலுள்ள மட்டும் செய்துகொண்டே யிருக்கிறான். ஆயினும், அந்தோ! உடல் அற்ப ஆயுளே (100 வயதிற்குள்ளேயே) உடையதால் இவன் கோரி ஆரம்பித்துள்ள கர்மங்கள் எல்லாம் முற்றுப் பெறு முன்னும், அவைகளின் பயனை இவன் அடையுமுன்னும் உடல் நசிக்கப் பெறுகிறான். ஆகையால் செய்த கர்மங்களின் பலனை அனுபவிக்கவும், விட்ட கர்மங்களை மீண்டும் தொடர்ந்து பூர்த்தி பண்ணவும், தான் விரும்பிய வண்ணம் புதிதாகக் கர்மங்களை இயற்றவும் அவனுக்கு உடல் தேவையாயின்றது. இந்நிலையில், இவனது கற்பனைப்படி* சர்வ வல்லமையும் சர்வஜ்ஞத்துவமும் பரம காருண்யமு முள்ள மூர்த்தியாகக் கற்பிக்கப்பட்டவரும், உண்மையில் இவனது சொந்த இயல்பான ஆன்மாவைவிட வேறல்லாதவருமான கடவுள் இவனது சகாயத்திற்கு வருகிறார்.

இவனது ஜீவ திருஷ்டியின்படி அவரோ பரம காருண்ய சொருபியாகையாலும், இவன் வேண்டியதையெல்லாம் தர வல்ல சர்வ சக்தி யுடையவ ராகையாலும், இவன் எப்படிப்பட்ட உடலை மீண்டும் எடுத்தால் தன் பூர்வ கர்மங்களைத் தொடர்ந்து மேற்கொள்ளவும், நன்மை தீமைகளான அக் கர்மங்களின் பலனைச் சிறிதும் தவறுதலடி அனுபவிக்கவும் முடியுமோ அவ் வுடலை (அது மிருக, பக்ஷி, புழுவாதியுடல் களோ அல்லது மனித வுடலோ) அடையத் தருகிறார். அவ் வுடல் அவனுக்கு இப்போது வருவதற்குக் காரணம் அவன் செய்த முன் கர்மங்களின் பலனே யல்லவா? அவனது முன் கர்மங்கள் எல்லையிலாத அளவா யிருக்க, அவற்றில் ஒரு சிறு பகுதியின் பயனை மட்டுமே அவன் இப்போது அடைந்

* ஜீவன் ஒருவன் தன்னை, தான் ஒரு உண்மையிருப் புடையவனாகக் கருதிக்கொண் டிருக்கும் வரையிலும், அவனது அறிவிற்குக் கடவுளும் சர்வ வல்லமை யுடையவராகவும், சர்வ ஜ்ஞத்துவம் உடையவராகவும், பரம கருணாமூர்த்தியாகவும் இருப்பதும், தன் உண்மையைப் போலவே அவ்வளவு முழு உண்மையே யாகும்.

துள்ள உடம்பால் அனுபவிக்க முடியும். ஆகையால் எந்தெந்த சுகதுக்கங்களை அவனது கர்மங்களின் பலன்களாகத் தொகுத்து இப் பிறவியில் அவனது அனுபவத்திற்குக் கடவுளாற் கொடுக்கப்படுகிறதோ அந்தக் கர்மப் பகுதிக்கு மட்டும் 'பிராரப்தம்' என்று பெயர் (அதாவது, பலன் தருவதற்குப் பிராரம்பித்த கர்மம் பிராரப்த கர்மம் எனப்படும்). இது போக மீந்துள்ள எந்த அளவற்ற பூர்வ கர்மங்கள் அவனால் இனிவரும் பல பிறவிகளில் அனுபவிக்கப்படுவதற்காகச் சேர்த்து வைக்கப்பட்டிருக்கின்றனவோ அவை அவனது 'சஞ்சித'* கர்மங்களாகும் (அதாவது, சேமிப்பில் இருப்பவை சஞ்சிதம்). இப்படி ஒதுக்கப்பட்ட பிராரப்த கர்மப் பகுதிக்குள் என்னென்ன சுக துக்கங்கள் (இவனது பூர்வ கர்மங்களின் விளைவுகளாக) அமைந்திருக்கின்றனவோ அவைகளைத்தான் இவன் இவ்வுடலுள்ள போது அனுபவிக்க முடியும். அதாவது, ஒவ்வொரு பிறப்பிலும் ஒருவன் தன் வாணாள் முழுதும் அனுபவிக்க வேண்டிய சுகதுக்கங்கள் அடங்கியபிராரப்த கர்மம் முழுவதும், அவனது உடல் பிறக்கும் போது முன்கூட்டியே விதிக்கப்பட்டிருப்பதால், இப் பிறப்பில் அவன் அனுபவிக்கும் சுக-துக்கம் ஒவ்வொன்றும் முற்பிறப்பில் அவன் செய்துள்ள நல்-தி-வினைகளின் பயனே தவிர, இப்பிறப்பிலேயே இதற்கு முன்பு செய்துள்ள கர்மங்களின் பயனல்ல. அச் சுகதுக்கங்கள் முற்றும் அனுபவிக்கப்பட்டுத் தீர்ந்து விட்டால் உடனே அத் தேகம் விழுந்து (மரித்து) விடும். ஆகவே இத் தேகத்தை உண்டாக்கியதும், இத் தேக வடிவாக அவனுக்கு இருப்பதும் அவனது பிராரப்த கர்மமே! அதாவது, பிராரப்தத்தின் முடிவே அந்தத் தேக வாழ்வின் முடிவாம்.

“ வினைப்போக மேயொரு தேகங்கண் டாய்வினை தான்
[முடிந்தாற்
றினைப்போ தளவுநில் லாது..... ” — பட்டினத்தார்.

இவ்வாறு ஒரு குறிப்பிட்ட சுக-துக்கானுபவப் பிராரப்தப் பகுதியுள்ள ஓர் தேகத்தைப் பெற்றுள்ள இந்த ஜீவன் அக் கர்மங்களின் மூல 'கர்த்தா' (முன்பு செய்தவன்); அவைகளை இப்போது அனுபவிக்கும் 'போக்தா' (அனுபவிப்பவன்).

*சஞ்சித — சஞ்சயிக்கப்பட்ட, சேர்க்கப்பட்ட.

“ வினைமுதலு மாயின் வினைபயன் றுப்போம்...”

— உள்ளது நாற்பது-38.

இந்தக் கர்த்தருத்துவ-போக்த்துத்துவத்துடன் கூடிய ஜீவன், முன்பே சொல்லப்பட்ட, இவனது சுபாவமான சுத்த சுதந்திர இச்சா-கிரியா சக்தியுடன் இருப்பவ னல்லவா? இவ் விச்சா-கிரியா சக்தியின் சுதந்திரம் இந்தப் பிராரப்தானுபவ வாழ்க்கைக் காலத்திலுங்கூட இவனிடம் இருக்கின்றது. இவன் தனக்கு ஒதுக்கப்பட்ட பிராரப்தத்தை அனுபவிக்கும் வாழ்நாளில், தன் இச்சா-கிரியா சுதந்திரத்தால், தான் முன் ஜென்மத்திற் செய்து போலவே மீண்டும் பற்பல புதுப்புது கர்மங்களையோ, பழைய கர்மங்களின் தொடர்ச்சியையோ செய்து வருகிறான். (இதே சுதந்திரத்தால் மேற்கூறிய தனது கற்பனையை நிறுத்தி விடுபெறும் கிருதகிருத்தியமாகச் செய்து கொள்ளவும் முடியும்). இவ்வாறு, தேகம் விழும் வரையிற் கர்ம முயற்சி யுள்ளவனாகவே யிருக்கின்றான். இதனால் மீண்டும் ஏராளமான கர்மங்களை இந்த ஜீவன் உற்பத்தி செய்கின்றான். இவ்விதம் இவன் இவ் வாழ்வில் உற்பத்தி செய்யும் கர்மங்கள் ‘ஆகாமியம்’* எனப்படும் (அதாவது, வருங்காலத்திற் பலன் தருமாறு புதிதாக இயற்றப்படுபவை ஆகாமிய கர்மம் எனப்படும்).

ஒருவன் தன் ஒரு ஜன்மத்தில் 100 மூட்டைகள் ஆகாமிய கர்மங்களைச் செய்து சேர்க்கிறான் என்று வைத்துக் கொள்வோம். அப் பிறவி முடிந்து, தேகம் மரிக்கும்போது இந்த 100 கர்ம மூட்டைகளும் அவனது சஞ்சித கர்மாவின் கணக்கிற் சேர்கின்றன. (அதாவது, குறுகிய ஒரு வாழ்வில் அனுபவித்துத் தீர்க்கும் பிராரப்த கர்ம அளவைவிட, ஒருவன் தனக்குப் பலமடங்கு பெருகியுள்ள பல் வேறு ஆசைகளால் செயற்பட்டுச் சேகரிக்கும் ஆகாமிய கர்ம அளவு பன்மடங்கு அதிகம் என்பதே கருத்து). அவ்வாறு சேர்க்கப்பட்ட சஞ்சிதக் கர்மங்களுள் பல வேறு சுகதுக்கானுபவங்களைப் பல ஹக்கொண்ட ஒரு மூட்டை மட்டுமே அவனது மறு பிறவியின் பிராரப்தப் பகுதியாகக் கடவுளால் தேர்ந்தெடுக்கப்பட்டு அவனுக்குக் கிடைக்கின்றது. இப் பிராரப்த வினையை அனுபவித்துக்கொண்டிருக்கும் ஒவ்வொரு பிறவிக் காலத்திலுங்கூட, நாம் முன்பே கூறியதுபோல், மீண்டும் ஆகாமியங்

*ஆகாமி — ஆகாமிக்கும், புதிதாக இயற்றப்படும்.

களைச் செய்யத்தக்க இச்சா-கிரியா சுதந்திரமானது இவனிடம் இருந்தே வருகின்ற தல்லவா? அவன் பெற்றுள்ள ஒரு மூட்டையாகிய பிராரப்த வினையை அனுபவிக்கும் இப்போதுள்ள ஜன்மத்தில், இவ் விச்சா-கிரியா சுதந்திரத்தால் மீண்டும் 100 ஆகாமிய கர்ம மூட்டைகளைச் சேர்க்கின்ற ஞாயின், இந்த ஜன்ம முடிவில், இப் புதிய 100 கர்ம மூட்டைகளும் முன்பே மீதியுள்ள 99 சஞ்சித கர்ம மூட்டைகளுடன் சேர்ந்து 199 மூட்டைகளாகிச் சஞ்சிதக் குவை பெருகுகின்றது! சஞ்சிதம் இவ்வாறு பிறவிதோறும் பெருகிக்கொண்டே போகுமாயின் ஜனன மரணங்களுக்கு எங்கே, எப்படி, எப்பொழுது ஓர் முடிவு காண்பது? ஆகையால், கர்மப்பிரவிருத்தியானது நம் குறிக் கோளான பரம சுகப் பிராப்திக்கு வழியல்ல என்று நாம் திண்ணமாகக் கண்டறிந்து கொள்ளல் வேண்டும்.

“ வினையின் விளைவு விளிவுற்று வித்தாய்
வினைக்கடல் வீழ்த்திடு முந்தீபற
விடு தரலிலை யுந்தீபற ” — உபதேச வந்தியார்-2.

இத் தேகம் வாழ்போது பிராரப்த கர்மத்தைப் புஜித்துத் தீர்ப்பதும் ஆகாமிய கர்ம மூட்டைகளைப் பெருக்குவது மாகவே இவன் இருக்கிறான். ஆகவே ஒவ்வொரு தேக வாணாளிலும் பிராரப்த கர்மமும் ஆகாமிய கர்மமும் நிகழ்ந்து கொண்டே யிருப்பதால் (அதாவது, பிராரப்தப் புஜிப்பும் ஆகாமிய ஆக்கமும் நடந்துகொண்டே யிருப்பதால்) அற்ப அறிவினான மனிதன் இவ்விரு கர்மங்களின் நிகழ்வில் ‘எது பிராரப்தம், எது ஆகாமியம்’ என்று பிரித்தறிய இயலாதவனாக இருக்கிறான். எல்லாம் அறிபவரான ஈசன் ஒருவருக்கே அது விளங்குவதாம்!

பலனைத் தரப் போகும் நம் பூர்வ ஜன்ம கர்மங்களாகிய விதியால் நிர்ணயிக்கப்பட்டு அதன் வழி தொழிற்படும் நம் மனோ வாக்குக் காயங்களின் செயல்கள் பிராரப்தம் எனப்படும். நமது மதியால் இப்போது தீர்மானிக்கப்பட்டு அதன் வழி தொழிற்படும் நம் மனோ வாக்குக் காயங்களின் செயல்களே ஆகாமியம் எனப்படும். போக்தா வாக விதியை அனுபவிப்பவனும், கர்த்தாவாக ஆகாமிய மியற்ற தன் மதியை உபயோகிப்பவனுமாம் அகந்தையின் உண்மை (நம் உண்மை) யாதென்று (அதாவது, ‘நான் யார்?’ என்று) அறியாதவரையில் நாம் செய்யும் கர்மங்களுள் எவை பிராரப்தமாகிய

விதியைச் சேர்ந்தவை, எவை ஆகாமியமாகிய மதியைச் சேர்ந்தவை என்று கண்டு பிடிக்கவே முடியாது! ஆன்ம விசாரத்தால் விதிமதிகளின் மூலமாகிய அகந்தையானது சத்தியமற்றது என்ற உண்மை கண்டு பிடிக்கப்படும் போது, 'இவ்வுடலே நான், நான் ஒரு ஜீவனே' என்றிருந்த இவ் வகந்தையைச் சார்ந்து பிழைத்திருந்த விதிமதிகளைப் பற்றிய கர்மங்களின் பாகுபாட்டையும் நாம் பயனற்ற தாகத் தள்ளிவிடுவோம்.

“ விதிமதி மூல விவேக மிலார்க்கே
விதிமதி வெல்லும் விவாதம் — விதிமதிகட்
கோர்முதலாம் தன்னை யுணர்ந்தா ரவைதணந்தார்
சார்வரோ பின்னுமவை சாற்று. ”

— உள்ளது நாற்பது-19.

அகந்தை உயிர்த்திருக்கும் வரையில் ஒருவனது வாழ்வில் விதியும் மதியும் தொழிற்பட்டுக்கொண்டேதான் இருக்கும். மனம், வாக்கு, காயம் எனப்படும் இக் கர்மக் கருவியானது இரண்டு எழுத்தாளர்களிடம் அகப்பட்ட ஒரே பேனாவைப் போன்ற தென்று சொல்லலாம். சிலசமயம் இக் கருவிகளாகிய பேனாவை விதி என்னும் எழுத்தாளன் எடுத்துக் கையாளுவான். சிலசமயம் இதே கருவியை மதி என்னும் எழுத்தாளன் எடுத்துக் கையாளுவான். அதனால் மனம், வாக்கு, காயங்களாகிய ஒரு பேனா உபயோகமாகிக்கொண்டிருப்பதை நாம் உணர்ந்தாலும் எந்த எழுத்தாளன் அதை உபயோகிக்கிறான் என்பதை நாம் அறிய முடியாது.

பிராரப்த கர்மப் பகுதியில் ஏதேனுமோர் சுகத்தையோ துக்கத்தையோ அனுபவிப்பதற்கு ஹேதுவாக இப் பிறப்பில் ஒருவனது புத்தி சிலசமயம் சில கர்மங்களில் உந்தி யிழக்கப்படலாம். அந்தப் பிரவிருத்தியால் அவன் பிராரப்தத்தின் பலனை (நன்மை தீமைகளை) அனுபவிப்பான். உதாரணமாக, முன் ஒரு பிறவியில் பிறரைத் துன்புறுத்தியதின் பலனை இப் பிறவியில் அனுபவிக்க வேண்டியபடி பிராரப்தம் அமைந்து, அதற்கான நேரம் வந்துவிட்டதாக வைத்துக்கொள்வோம். அப்போது, இவனது பந்து மித்திரர்களால் அத் துன்பானுபவம் தடுக்கப்பட்டு விடாதபடி நடந்தேற இவன் அவர்களைப் பிரிந்து தனி வழியே எங்கேயாவது போக ஒரு விருப்பம் இவனுக்கு உண்டாகும். 'புத்தி கர்மானுசாரிணி' யாகையால்

அப்படி இழுக்கும். அவனும் அவ்வாறே செல்வான். செல்லவே, தனி வழியில் எதிரிகளாலோ திருடர்களாலோ தாக்கப்பட்டுத் துன்ப மடைவான். இவ்வாறு அவன் அன்று தனி வழிப்போக விரும்பிச் செய்த கர்மம் ஆகாமியம் போலவே அவனுக்குத் தோன்றும். ‘அட்டா! நான் செய்தது சரியல்ல; தனியே போயிருக்கக் கூடாது; அப்படிப் போகாமல் இருந்திருந்தால் இந்தப் பகைவர்கள் என்னைத் தாக்கியிருக்க முடியாதல்லவா?’ என்று தான் ஏதோ ஓர் ஆகாமியம் செய்து விட்டதாகத் தீர்மானிப்பான். அதுமட்டு மல்ல; தன்னை அடித்தவர்களுங்கூட தீய ஆகாமியம் ஒன்றைச் செய்திருப்பதாகவே தீர்மானிப்பான்! ஆனால் இவை இரண்டும் தவறான முடிவுகளே. இவை பிராரப்தமே தவிர வேறல்ல. இதனைச் சாதாரண மனித அறிவு கண்டு தீர்மானிக்க இயலா தல்லவா? ஆகவே இவ்வாழ்வின் கர்மங்கள் முழுவதும் தன் புது முயற்சியாலேயே நடப்பதாகவும், தனக்கு இப் பிறப்பில் சம்பவிக்கும் சுகதுக்கானுபவங்கள் யாவும் தன் புது முயற்சிகளின் விளைவுகள் என்றும், அறிவில்லாத மனிதன் நினைக்கிறான். ஆனால், எவ்வளவு முயன்றும் சில சமயங்களில் காரியங்கள் தோல்வியுறுவதையும், சிலசமயம் கோரியபடி யன்றி வேறு விதமாக அவை முடிந்துவிடுவதையும், சிலசமயம் தான் எதிர்பாராத சில சுக துக்கங்கள் தாமாகவே வந்து சேர்ந்துவிடுவதையும், ஒவ்வொரு மனிதனும் வாழ்வில் உணர வேண்டிய சந்தர்ப்பங்கள் பலப்பல வருகின்றன!

“ ஒன்றை நினைக்கி னதுவொழிந்தித் டொன்றாகும்;
அன்றி யதவரினும் வந்தெய்தும்—ஒன்று
நினையாத முன்வந்து நிற்பினு நிற்கும்
எனையாளு மீசன செயல்.” — ஒளவையார்.

ஆகையால் பிராரப்த நிகழ்வை மனிதன் ஏற்றேயாக வேண்டும். ஆனால், ஒருவனது வாழ்வில் நடைபெறும் காரியங்களுள் ‘எது பிராரப்தம், எது இப்போது அவன் செய்யும் ஆகாமிய முயற்சி?’ என்று பகுத்தறியும் சக்தி அற்பஜ்ஞனான மனிதனுக்குக் கிடையாது, சர்வஜ்ஞனான ஈசுவரன் ஒருவரே அவைகளைப் பகுத்தறிந்து பலன் தரும் கர்த்தா. ஆகையால் மனிதன் இப் பாகுபாட்டைச் சரியாகச் செய்ய முயல வேண்டாம். அப்படியாயின், ஆகாமியப் பிராரப்தப் பாகுபாட்டறிவு அனாவசியமா வென்றால், மோக்ஷத்தையே விரும்பிப் பாடுபடும்

முழுது" (சாதகன்) ஒருவன் தான் கர்மங்களை இயற்றும் போது பாப-புண்ணிய விவேகத்தை உபயோகிக்க விரும்புவானாயின், கீழ்க்கண்டவாறு தன் சிற்றறிவால் கர்மங்களைப் பாகுபடுத்திக் கொள்ளட்டும். அவ்விதம் செய்வதால் நன்மை மிகுந்து, தீமை குறைந்து, சிந்த கத்திக்குச் சகாயம் உண்டாகும்.

(1) தான் ஒருவர்க்குக் கேடு விளைவிக்க எண்ணங் கொள்ளும்போ தெல்லாம் 'இது என் ஆகாமிய முயற்சி' என்று தடுத்துத் தற்காப்புச் செய்து கொள்ளட்டும். (2) பிறர் தனக்குக் கேடு விளைத்ததாகவோ விளைவிப்பதாகவோ எண்ணம் தோன்றும்போ தெல்லாம், 'இது எனது பண்டை வினை யாகிய பிராரப்தத்தின் பயன்; நான் முன்பு அவர்களுக்குத் துன்பம் விளைவித்திருக்கக் கூடும். ஆகவே அவர்களை நான் நோகவோ வெறுக்கவோ வேண்டாம்' என்று கொண்டு, அவ் விளைவில் உதாசீன பாவம் கொள்ளட்டும். (3) தான் ஒருவர்க்கு நன்மை செய்ய நேரும்போதெல்லாம், 'இது நான் அவரிடமிருந்து பூர்வத்திற் பெற்ற நன்மைக்குப் பிரதி செய்யும் செயலே; அதாவது பிராரப்த நிகழ்வே யாகையால் இதற்குப் பலகை எதிர்பார்ப்பதோ, அல்லது அந்த நன்மையைத் தரும்பிப் பெற எண்ணுவதோ தவறு' என்று கொள்ளட்டும். (4) பிறர் ஒருவர் நமக்கு நன்மை செய்யும் போதெல்லாம் 'இது அவரால் நான் பெறும் ஆகாமிய நலன்; உடனே இக்கடனைத் தீர்த்துப் பிரதி நன்றி செய்ய வேண்டும்' என்று கொள்ளட்டும்.

கருங்கச் சொல்லின்,

- (1) நாம் பிறர்க்குச் செய்யும் தீமை நமது ஆகாமியம்;
- (2) பிறர் நமக்குச் செய்யும் தீமை நமது பிராரப்தம்;
- (3) தான் பிறர்க்குச் செய்யும் நன்மை நமது பிராரப்தம்;
- (4) பிறர் நமக்குச் செய்யும் நன்மை நமது ஆகாமியம்.

இவ்வாறு கொண்டு நடப்பா னாயின் இதுவே கர்மயோக ரூபமாகி, மனம் தூய்மை பெற்றுச் சீக்கிரம் பக்குவப் படும்.

ஆனால் மேலே காட்டிய ஆகாமியப் பிராரப்த கர்மப் பாகுபாடுதான் உண்மையில் சரியானதாகும் என்று கூறிவிட முடியாது. உண்மை வேறுவிதமாகவு மிருக்கலாம். அதாவது, நாம் பாதுபடுத்தியபடி பிறர்க்கு ஒருவன் செய்யும் தீமை

ஆகாமியம் ஆக வேண்டு மல்லவா? ஆனால் அது முற்பிறவி
களில் அவனுக்குப் பிறர் செய்திருந்த தீமைகளின் பலகை
அவர்கள் இப்பொழுது அனுபவிக்க இவனால் திருப்பிச் செய்
யப்படும் காரியமாகவும் இருக்கலாம். அதனால் அவன் இப்
போது அவ்விதம் செய்ய வேண்டிய அவனது பிராரப்த கர்ம
மாகவே முடிவதால் அவன் அதற்காக வருந்த வேண்டியதில்லை
என்று ஆகின்றது! அல்லவா? இவ்வாறே நமது பாகுபாட்டின்
படி பிறருக்கு ஒருவன் செய்யும் நன்மை அவனது பிராரப்தமே
யாகின்றது. ஆனால் முன் பிராரப்தப்படி அவன் பட்ட கடனைத்
தீர்க்குங் காரியமாக இல்லாமல் அது இப்போது அவன் செய்
யும் பரோபகாரம் எனப்படும் ஆகாமியப் புண்ணிய கர்மமாக
வும் இருக்கலா மல்லவா? இவ்விதமே மேலே கூறிய மற்
றிரண்டு பாகுபாடுகளையும் நாம் விரித்துக் கண்டுகொள்ள
வேண்டும். இவ் விரகசியத்தின் உண்மை மனிதனுக்குக்
காண்பிக்கப்பட்டால் அவனது அகங்காரம் கொழுத்துப்
பெருத்துத் தலைக்கேறி, அதனால் சித்தம் மேலும் அசுத்தமாகி
அவனது மன பரிபாகம் தடைப்படு மல்லவா? அதனால்தான்
இறை நியதியில் இக் கர்மப் பாகுபாட்டின் உண்மை மனித
மதிக்கு முற்றும் மறைக்கப்பட் டுள்ளது. மனிதனின் மெய்
யறிவு முன்னேற்றத்துக்கு உதவியாக இறைவனால் அருளப்
பெற்றதோர் (திரோதானம்—மறைத்தல்) பெருவரம் அன்றோ
இது!

“எறிந்துமெறி பட்டுமுயி ரெண்ணில் பிறப்பிற்
செறிந்தவர லாற்றுத் திறந்தாம் — அறிவின்
மருவலறு மிக்க மறப்பா மறைப்பு

‘திருவருளே யாகத் தெரி.’ — குருவாசகக் கோவை-116

சாதகர்களின் சித்த சுத்திக்கும் மன பரிபாகத்திற்கும் பேருதவி
யாக நாம் மேலே காட்டிய கர்மப் பாகுபாடு அமைந்துள்ள
தாயினும் இதே காரணத்தினால்தான் அது இறைவனின் உண்
மையான, சரியான, பாகுபாட்டிற்குப் பொருந்தாமலும் இருக்
கும் என்று முதலிலேயே கூறப்பட்டது.

சிலர், “ஸ்ரீ பகவான், ‘நமக்கு மனத்தை உண்முக மாக்கி
ஆன்ம ஞானம் பெறுவதற்கு மட்டுமே சுதந்திரம் உண்டு’
என்று பல சந்தர்ப்பங்களிற் கூறியுள்ளனரே; அப்படியாயின்
மனத்தை அந்தர்முகப் படுத்துவதைத் தவிர நாம் செய்யும்

எந்த ஒரு காரியமும்—எல்லாக்காரியங்களும்—பிராரப்தத்தில் உள்ளவதான் என்றுதானே முடிவாகின்றது!” என்று கேட்பதுண்டு. ஆனால் ஸ்ரீ பகவான் அவ்வாறு கூறியது நம் சகல காரியங்களும் நம் பிராரப்தத்திலுட்பட்டதே என்று பொருள் கொள்ள வேண்டும் என்பதல்ல. ஸ்ரீ பகவான் அவ்வாறு கூறியதின் கருத் தென்ன வென்றால், பிராரப்தத்தில் நமக்கு விதிக்கப்பட்டுள்ள சுக-துக்கானுபவங்களை மாற்றவோ, குறைக்கவோ, கூட்டவோ நமக்குச் சுதந்திரம் கிடையாது என்பது மட்டுமே. நமக்கு அளிக்கப்பட்டிருக்கும் சுதந்திரத்தால் இச் சுகதுக்கங்களைத் தடுக்க நாம் விரும்பினால், அப்போது நம்மால் இயன்ற ஒரே ஒரு காரியம் என்னவென்றால், மனத்தை உண்முகப்படுத்தி, ஆன்ம ஞானத்தை அடைந்தால், ஜீவத்துவமாகிற அகந்தை அழிவுறும். தேகம்-மனத்தை நான் என்று அபிமானித்து, அதனால் பிராரப்தத்திலுள்ள சுக-துக்கங்களை அனுபவிக்கும் போக்தா வாகிய இவ் வகந்தைத் தன்மை யுணர்வு நீங்கிவிடுவதால் சுக-துக்கானுபவமும் ஆன்மாவாகிய நமக்கல்ல என்று நீங்கிவிடும்.

அற்ப ஜீவனாகிய நமது சுதந்திரத்தால் பிராரப்தத்திலுள்ள வற்றை மாற்றவே முடியாது என்பது உண்மையே யாயினும் நாம் ஒவ்வொருவரும் சுகங்களைக் கூட்டவும், துக்கங்களைத் துடைக்கவும் விரும்பவே செய்கிறோம். அதற்காக முயலவும் செய்தே வருகின்றோம்; அல்லவா? இவ்வாறு நாம் விரும்புவதும் நமக்குள்ள அற்ப சுதந்திரத்தைத் தவறாக உபயோகிப்பதே யாகும். இவ்வாறு தவறான முறையில் நாம் விரும்பிச் செய்யும் இச்சையும், கிரியையும் ஆகாமியத்தை மேலும் உண்டாக்கிக் கொள்வதே யாகும். இப்படி, பிராரப்தத்தில் நமக்கு இல்லாத சுகங்களைத் தேடவும், துக்கங்களை ஒழிக்கவும் நாம் விரும்புவோ செய்யவோ நமக்குச் சுதந்திரம் இல்லை என்றால் நாம் எப்படி முன்பு ஆகாமியத்தைச் செய்திருக்க முடியும்? ஆகாமியத்தை முன்பு நாம் செய்து, சஞ்சிதத்தைப் பெருக்கிக் கொள்ளாதிருந்தால், அதிலிருந்து எடுக்கப்படும் ஒரு பிராரப்தப் பகுதியை ஏற்று மறுபிறப்பு எப்படி வந்திருக்க முடியும்? ஆகையால் பிராரப்தத்தை அனுபவிக்கும் காலத்திலேயே சுகதுக்கங்களை விரும்புவோ, வெறுக்கவோ அதற்காக முயலவோ செய்து ஆகாமியத்தை இயற்றுகின்ற சுதந்திரம் நிச்சயமாக உண்டு.

தன் முன்வினேப்படி சஞ்சிதத்திலிருந்து எடுத்துத்தரப் பட்ட பிராரப்தத்தின் வினாவாகிய இத் தேகத்தில் வாழும்போது மனிதன் தன் சுதந்திர இச்சா-கிரியா சக்தியால் இரண்டு விதமான பிழைகளைச் செய்து ஆகாமியங்களை உண்டாக்கு கிருன். தடுத்தற்கோ, மாற்றற்கோ அரிய பிராரப்த வசத்தால் வரும் துன்பங்களைத் தடுக்கவோ, அல்லது குறைக்கவோ முயல்கிறான். அவ்வாறே, பிராரப்த வசமாய் வரும் இன்பங் களைத் துரிதப்படுத்தவோ அதிகரிக்கவோ முயல்கிறான். இது அவனது முதல் பிழை. மனிதன் தன் இச்சா-கிரியா சுதந் திரத்தாற் செய்யும் இரண்டாவது பிழை என்ன வெனில், (பிரா ரப்தத்தோடு போராடாமல் இருப்பவனுங்கூட) இனிவரும் பிறப்பிலாவது சுகத்தை அதிகமாக அடையவும், துக்கத்தைக் குறைக்கவும் தனது விருப்பு-வெறுப்புக்களால் உந்தப்பட்டு அதற்கேற்ற ஆகாமிய கர்மங்களை (புது காமிய கர்மங்களை) மேற்கொள்கிறான். சுகம் தனது சுபாவ நிலையே என் றறியாத காரணத்தால் மனம்-புலன்-உடலாதிகளின் இயக்கங்களால் உலகப்பொருள்களினின்று சுக மடையலா மென் றெண்ணி, பலவகையான கர்மங்களைப் புரிகிறான்.

முதற் பிழை யாகிய, பிராரப்தத்தால் வரும் இன்ப துன் பங்களைத் தடுப்பதோ மாற்றுவதோ இவனது இச்சா-கிரியா சக்தியின் சுதந்திரத்துக் குட்பட்ட தல்ல. இவனது சக்தி இதற் குப் பயன்படாது. ஆகையால் இவன் இவ் வழியில் முயற் சித்து ஆயாச மடைவதை நிறுத்தி, இறைவ னிஷ்டத்திற்கு அவற்றைவிட்டு விடுவதே நல்லது.

இறைவனது இஷ்டத்திற்கு விட்டுவிடுவது என்பது என்ன? பிராரப்தத்தின் வழிக்கு விட்டுவிடுவதே அது! நம் பிராரப் தமே இறைவனது இஷ்டம் என்பது எப்படி என்று பார்ப் போம். பிராரப்தம் எப்படி வந்தது? ஜீவன் தான் இஷ்டப் பட்டு முன்பு செய்த கர்மங்கள் பலவற்றுள் ஒரு பகுதியின் பலனே இப்போது அவனுக்குப் பிராரப்தமாக வந்தமைகின்ற தல்லவா? அது எப்படி இறைவனின் இஷ்டமாகின்ற தெனின், ஜீவனது பூர்வ இஷ்டமே இப்போது இறைவனால் நிறைவேற்றி வைக்கப்படுகின்றது. அதாவது 'உள் இஷ்டங்களை முன்பிள்ளாக நிறைவேற்றிவைக்கும் பொறுப்பை மட்டும் இறைவனிடம் விட்டு விடு' என்பதே அதன் பொருள். தவிர, இறைவனது இஷ்டத் துக்கு விடுதல் என்றால், இறைவனுக்கு ஏதோ ஜீவன் பேரில்

விருப்பு, வெறுப்பு, பாரபட்சம் உண்டென்றும் அதன் காரணமாக, 'இஷ்டமிருந்தால் செய்வார்; இல்லை யென்றால் செய்ய மாட்டார்' என்றும் கருதுவது—அதாவது இறைவனை சங்கற்ப சகிதர் ஆக்கி விடுவதில்ல அது. இறைவனுக்கு என்று யாதொரு இஷ்டமோ அவிஷ்டமோ எப்போதும் இல்லை என்று நாம் உணர்ந்துகொள்ள வேண்டும். நாம் பூர்வத்தில் இஷ்டப்பட்டுச் செய்துள்ள நமது கர்மங்களுக்கு முன்பின்னாகப் பலன்தரும் பொறுப்பை மட்டும் அவரிஷ்டத்திற்கு விட்டுவிட்டால், அவர் எல்லாம் அறிந்தவராய், நம்மைவிட பூரண அறிவுடையவராய் இருப்பதால், நாம் நம் பூர்வ பரம லாபமும், லக்ஷியமுமான சுபாவானந்த சொரூபானுபவத்தை—ஆன்ம ஞானத்தை—மீண்டும் பெறுவதற்கு எது ஹேதுவோ, எப்படி முன்பின்னாக நமக்கு நமது கர்ம பலானுபவங்கள் அனுமதிக்கப்பட்டால் நல்லதோ அதை அவர் அறிந்து அனுக்கிரகிப்பார் என்பதே கருத்து.

இறைவ னிஷ்டத்திற்கு ஒருவன் விட்டுவிடா னாயின் என்ன நேரிடுகிறது? ஒருவன் தான் விரும்பினாலும் விரும்பா விடினும் பிராரப்தத்தை அனுபவித்தே தீரவேண்டும். பிராரப்தம் பலனைத் தந்தே தீரும். ஆனால் ஊழ்வினை வலிந்தாட்டும் சுகதுக்கானுபவ சமயங்களில் அவன் அவைகளை அனுபவிக்க விரும்ப மற்றிருப்பதால் அவளது மனம் நிலைதடுமாறிப் போகின்றது. புத்தி விவேகிக்கும் ஆற்றலையும் இழந்து விடுகின்றது. அதனால் அவன் அத் துயரங்களை எதிர்த்துப் போராடி, அதனால் ஆகாமியங்களை மீண்டும் உண்டாக்குகின்றான். இதற்கு மாறாக, எதையும் 'இறைவனது இஷ்டம்; பிரசாதம்' என்று கொள்ளும்படி அவ்வளவு கடவுளன்பு உடையவனாய் இருப்பா னாயின், அப்போது அவன் மனம் நிலைதடுமாறாமல், அப் பிராரப்தானுபவங்களை அமைதியோடும், சந்தோஷத்தோடும், பொறுமையோடும் எதிர்கொள்கின்றான். இவன் இவ்வாறு செய்வ தால், பிராரப்தானுபவத்தால் இவனுக்கு எத்தகைய உயர் பயன் (சித்த சுத்தி) கிடைக்க வேண்டும் என்பது இறைவனின் கருத்தோ அப் பெரும் பயனை இவன் துரிதமாக அடைவதற்கான மனப் பக்குவத்தைப் பெற்று விடுகின்றான். இதனால் அறிய வேண்டிய தென்ன?

(1) இறைவனது இஷ்டத்திற்கு விட்டுச் சரணடையவோ

சுரணடையா திருக்கவோ நமக்குச் சுதந்திரம் உண்டு. ஜீவனது இச்சா-கிரியா சுதந்திரத்தின் அளவு அவ்வளவே.

(2) இறைவனது இஷ்டத்திற்கு விடுவதால் நம் குறிக்கோளை நோக்கிய முன்னேற்றம் விரைவும் மிகுதியும் பெறுகின்றது. அப்படிச் செய்யாதபோது நம் முன்னேற்றம் குன்றித் தடைபடுகின்றது.

அதனால் தடைபட்ட முன்னேற்றத்தையும் மனபரிபாகத்தையும் பெற, மீண்டும் இதுபோன்றதோர் பிராரப்தம் அமையக்கூடிய பிறவி யொன்றை எதிர்பார்த்திருக்க வேண்டி வரும். ஏனோ இப்படி யாகும்படி நடந்து கொள்வது? இப் பிறவியிலேயே இறைவனிடத்திற்கு விட்டுப் பிராரப்தத்தின் உண்மைப் பயனாகிய மனப் பக்குவத்தைப் பெற்றுக்கொள்ளலாமல்லவா?

‘பிராரப்தத்தை மாற்றவோ தடுக்கவோ இறைவனாலுங்கூட இயலாதா?’ என்று சிலர் வினவுவதுண்டு. இறைவனது சக்தியோ சர்வ வல்லமையுடையதாகையாலும், பிராரப்தப் பகுதியை நிர்ணயித்து, அது பலன் தரும்படி ஏவிய கர்த்தன் அவரே யாகையாலும் அவரது நிர்ணயங்களை மாற்றவோ தடுக்கவோ பூரண சுதந்திரம் உள்ளவர் அவரே யாகையாலும், அவரிடம் ஒப்புவித்த உள்ளத்தோடு, ‘இறைவா, துக்க சுகங்களைச் சகிக்கும் ஆற்றலற்ற என் தீன நிலையை அறிவீராக. ரக்ஷகரே, உம்மைச் சுரணடையும் எனக்குச் சகிக்கும் அவ்வாற்றலை யருளிக் காப்பீராக!’ என்று பிரார்த்தித்து, அவரைச் சார்ந்து வாழ்வானாயின் அப்போது அந்த ஜீவனது சுதந்திர இச்சா கிரியா சக்தியினால் தடுக்கப்படாத காரணத்தால், இறைவன் தனதிஷ்டப்படி எதுவும் நடத்த இயலும். அதாவது பிராரப்தத்தை அப்படியே அனுமதிக்கவோ, மாற்றவோ, நிறுத்தவோ முடியும். இதையே ஒளவைப் பிராட்டியார்,

“ சிவாய நமவென்று சிந்தித் திருப்பார்க்
கபாய மொருநாளு மில்லை — யுபாயம்
இதுவே மதியாகும்; அல்லாத வெல்லாம்
விதியே மதியாய் விடும்.”

என்றனர். ஒருவனது பிராரப்தத்தை இறைவன் மாற்றுவதும் நீக்குவதும் மட்டுமன்றி, அவனது ஆகாமியத்தை தற்போ

துள்ள வாழ்விலேயே பலன்தரும்படிப் பிராரப்தத்திற் கூட்டவும் வல்லவ ராவார். முதல் வகைக்கு, மரணத்தை வென்ற மார்க்கண்டேயர் சரிதமும், இரண்டாம் வகைக்கு, ஆதி சங்கரர்க்கு நெல்லிக்கனி யளித்த ஏழை மாதொருத்தியின் சரிதமும் உதாரணங்க ளாகும். அவையாவன:—

பிராரப்தப்படி மார்க்கண்டேயருக்கு மரணமடைய வேண்டிய வயது பதினாறே யாகும். ஆயினும் சிவபிரானைச் சரண்புகுந்து நின்ற அவர் என்றும் பதினாறு வயதினராய் நித்திய வாழ்வு பெற்றார். இது பிராரப்தத்தை இறைவன் மாற்றுவதாகும்.

ஒருமுறை ஆதி சங்கரர் பிணைக்குச் சென்றபோது, ஓர் ஏழை மாது தன் எளிய குடிலின் ஜன்னல் வழியே கையை நீட்டி ஓர் நெல்லிக் கனியை அவருக்குப் பிணையாக அளித்தாள். முறைப்படி கதவைத் திறந்து வெளியே வந்து பிணையளிக்க அவளுக்குப் போதிய ஆடைகூட இல்லாத வறுமை நிலையே இதற்குக் காரணம் என்றறிந்த ஸ்ரீ சங்கரரது உள்ளத்திற் கருணை ததும்பியது. செல்வத்தின் தெய்வமான லக்ஷ்மி தேவியைக் குறித்து ‘கனக தாராஸ்தவம்’ என்ற துதியை அவர் செய்யவே, லக்ஷ்மி தேவி அவர்முன் தோன்றினாள். அவ் வெளிய மாகிற்கு நிறைய செல்வத்தை அளிக்குமாறு ஸ்ரீ சங்கரர் கேட்கவே, லக்ஷ்மி தேவி, ‘செல்வ மளிக்க இடமில்லாதவாறு அந்த மாதின் பிராரப்தப் பகுதி சர்வேசுவரனான தங்களாலேயே நிர்ணயிக்கப்பட்டுள்ளதே’ என்று கூறினாள். அதற்கு ஸ்ரீ சங்கரர், தற்போது அம் மாது தனக்குப் பிணையாக நெல்லிக்கனி அளித்த தர்மத்தை (புண்ணிய கர்மமாகிய ஆகாமியத்தை) அவளது பிராரப்தத்திற் சேர்த்துக் கணித்து, உடனே அப் புண்ணிய பலனை அளிக்குமாறு விண்ணப்பித்தார். அச் சமயத்தில் அவரது ஆஜ்ஞையால் உடனே அந்த நெல்லிக் கனி யளவுள்ள எண்ணிறந்த பொற்கனிகள் அம் மாதின் குடிசைக்குள் மழையாய்ச் சொரியப்பட்டன. இதிலிருந்து, ஆகாமிய கர்மத்தையும் பிராரப்தத்திற் சேர்த்துப் பலனளிக்கும்படிச் செய்ய இறைவனால் இயலும் என்று தெரிய வருகின்ற தல்லவா? இது ஆகாமியத்தை இப்போதே பலன் தர வைப்பதாகும்.

மேற்கண்ட இவ் விரு உதாரணங்களும்,

“கர்மம் பயன்றரல் உர்த்தன தானையால்...”

என்னும் ஸ்ரீ பகவானது ‘உபதேச வந்தியாரின் முதற் செய்யுளின் கருத்தை நன்கு விளக்குகின்றன.

மேலே கூறப்பட்ட இருவித பிழைகளால், இவ் வுடல் விழும்பொழுது, முன்பே சேகரிக்கப்பட்டுள்ள தனது சஞ்சித கர்மங்களோடு இப்போது செய்துள்ள ஆகாமிய மூட்டைகளை யும் கொண்டுபோய்ச் சேர்த்துக் குவித்துச் சஞ்சிதக் குவியல் மலையை மேலும் மேலும் உயர்ந்து வளரச் செய்கின்றான் மனிதன்.

“வினையின் விளைவு விளிவுற்று வித்தாய்

வினைக்கடல் வீழ்த்திடு முந்திபற;

வீடு தரலிலை யுந்திபற.” — உபதேச வந்தியார்-2.

இவ் விரண்டு விதமாக இவன் தன் சுதந்திரத்தைப் பிரயோகிக்கிறான். இது தவறு! இவ் விருவித குற்றங்களையும் நிவர்த்திப்ப தெப்படி?

இந் நிலையில் அந்த ஜீவனது கற்பனைப்படி அவனுக்கு அன்னிய மானவரும், எல்லா மறிந்தவரும், எல்லாம் வல்லவரும், இவன்மேல் யாரினும் சிறந்த கருணை யுடையவருமான கடவுளை அவன் இறைஞ்சுகின்றான்; ‘கோடிக்கணக்கான ஜன்மங்களாகச் செய்துவரும் சுகதுக்கக் கர்மங்களின் பலன்களால் துன்புற்று, நொந்து அயரும் என் துயரங்கள் தீர, இறைவா, எனக்கு நல் வழியை, நல்லறிவை அருள் செய்ய வேண்டியதும் உன் கடமையே யன்றோ?’

“ஒன்று மியலா துனது துணைநாடி

யென்று மிருக்கு மெனைக்காண்பாய்—குன்றருண

மாமலையா நின்றசிவ மங்கலனே.....”

— ஸ்ரீ ரமண ஸஹஸ்ரம்-4.

என்று முறையிடுகின்றான்.

இவ்வாறு தன்னைப் பிரார்த்திக்கும் இந்த ஜீவனுக்கு உதவ இறைவன் வருகிறார். ‘பக்தி’ என்னும் முன் அத்தியாயத்தில் நாம் கூறியபடி, முன்பு காமியங்களைத் தன்பால் இவன் பிரார்த்தித்தபோது, அவைகளை இவன் அடையுமாறு வேதத்தின் கர்ம

காண்டப் பகுதியை, முதல்-இரண்டாம் வகுப்பு ஆசிரியராயிருந்து உபதேசித்தும், பலன் அளித்தும் வந்தவர் அவ் விறைவனோ யல்லவா? அவர் இப்போது அவனது பிரார்த்தனைக்கு இணங்கி, அவன் தனது இச்சா கிரியா சுதந்திரத்தால் மேற்கூறியாடி எவ்வாறு இருவிதத் தவறுகளைச் செய்து வருகிறான் என்று அறிவிக்கவும், அந்த ஜீவ சுதந்திரத்தைச் சரியாக உபயோகிக்க வேண்டிய முறை இன்னதுதான் என்று போதிக் கவும், சற்குருவாய் அவதரித்து வந்து அவனுக்கு வழிகாட்டுகின்றார். தன் பரிபூரண பரமம் சுதந்திரத்தால் தன் பேரீன்பநிலையை மறந்தவன்போல் ஒரு தனி வியக்தியாகக் காணப்படும் இந்த ஜீவன் சுகத்தை யடைவதற்காகத் தற்போதுள்ள தனது அற்ப சுதந்திரமான இச்சா-கிரியா-ஞான சக்தியினால் கர்மப் பிரவிருத்தியின் மூலம் முயன்று தீணறிக்கொண்டிருக்கும்போது, அவன் நேசிக்கும் ஈசனைத்தவிர அவனுக்கு உண்மையானதோர் உதவியைச் செய்ய வேறு யாரால் இயலும்? ஏனெனில், 'ஜீவனின் சுக இச்சையை முற்றும் நிறைவேற்றி வைப்ப தென்பது, அவனது தன் மறதியைப் போக்கி அவனது ஆதி யதார்த்த நிலையான ஆன்மாவை உணர வைப்பதே' என்பதை அவனது அருட்பெருஞ் சகாயியாகிய அவ் விறைவன் ஒருவரே அறிந்திருக்கிறார்!

எனவே, இப்போது ஜீவன் தன் மெய்யறிவைப் பெறுவதற்கு ஏற்ற வகையில் அவனது சஞ்சித கர்மக் குவியலின் பலன்களைக் கடவுள் உபயோகிக்கின்றார். ஜீவன் பிறவி எடுக்கும் போதெல்லாம் அவனது சஞ்சித கர்மத்தி லிருந்து ஒரு பகுதி தேர்ந்தெடுக்கப்பட்டு அவனது அவ்வப் பிறவியின் பிராரப்தமாக அருளப்படுகின்ற தல்லவா? அப்பொழுதெல்லாம் கடவுள் அவனது சஞ்சிதத்திலிருந்து எந்தெந்த (புண்ணிய அல்லது பாப)க் கர்மங்களின் பலனை, எவ்வெப்போது (எந்தெந்தப் பிறவியில் நேரும் எந்தெந்தச் சூழ் நிலையில்), எந்தெந்த விதத்தில் (எந்தெந்த சுக அல்லது துக்கங்களின் பின் எந்தெந்த துக்க அல்லது சுகங்களை முன் பின்னாக வரிசைப்படுத்தப்பட்டு) அவன் அனுபவிக்கும்படி எடுத்துத் தந்தால், அவனுக்கு அக் கர்ம மார்க்கம் முற்றும் பயனற்றது என்ற அறிவும், அக் கர்மத்திலும் கர்ம பலன்களிலும் மேன்மேலும் விருப்பின்மையும் (வெறுப்பும்) தோன்றுமோ, அந்தந்த விதமான கர்மங்களைச் சஞ்சிதத்திலிருந்து தேர்ந்தெடுத்து, அந்தந்தச் சம

யங்களில் அவ்வப் பிறவிகளுக்கேற்ற பிராரப்தமாக வகுத்தளித்து வருகின்றார். இது கடவுளது எல்லையில்லாக் கருணையன்றோ!

இறைவனின் தனிப்பெருங் கருணையின் திறத்தை இவ்வாறு அறிந்துகொண்டு, அவர்பால் தமக்கு மிகுந்தெழும் அன்பாலும் நம்பிக்கையாலும் அவரது இஷ்டத்திற்குத் தன்னை விட்டுக் கொடுத்துச் சரணடைந்து கிடப்ப தொன்றே நமக்கு அறிவுடமை யாகும். அவ்வாறின்றிக் கடவுளை 'எல்லாம் வல்லவர், எல்லா மறிந்தவர், கருணை வள்ளல்' என்று கருதிவரும் மனிதன் அதே சமயத்தில் அவரிடம், 'என் பிராரப்தத்தை மாற்றி யருள்க; அதிலுள்ள துக்கங்களைக் குறைத் தருள்க; சுகங்களைக் கூட்டுக' என்றெல்லாம் பிராரத்திப்பா னாயின், அது பேதைமையே யாகும். ஏனெனில், இவனது பிராரப்தப் பகுதியை நிர்ணயிப்பதில் கடவுளின் நோக்கமாவது இவனுக்குத் துக்க நிவிருத்தி-சுகப் பிராப்தி யாகிய ஆன்ம ஞானத்தை யடைவிக்க வேண்டும் என்பதேதான்! அதை யறியாத மனிதனோ ஆண்டவனது அருள் திட்டத்தில் தன் அற்ப மத்யால் பிழை காண்பவனாய் அப் பிராரப்தத்தை மாற்றும்படிப் பிரார்த்திக்கிறான்! இவனது இத்தகைய பிரார்த்தனை எதைக் காட்டுகின்றது தெரியுமா? 'எல்லா மறிந்தவர்' என்று யாரை இவன் கொண்டாடுகிறானோ அந்தக் கடவுளுக்கு, தான் பிரார்த்தித்துக் கொள்ளாவிட்டால் தனது சிரமங்கள் தெரிய வரா என்று கருதுவதாகவே யாகின்றது. மேலும் இவனது பிராரப்தப் பகுதியைச் சரியாக நிர்ணயிக்க அக் கடவுளுக்குத் தெரியவில்லை என்றும் குற்றஞ் சாட்டுவதாகின்றது. அதாவது, இவன் தனது பிரார்த்தனையால், எல்லா மறிந்த அவரை 'ஒன்று மறியாதவர்' ஆக்குகின்றான்! இவ்வாறே, இவனது பிராரப்தப்படி வருகின்ற இன்னல்களை நீக்கித் தரும்படி இவன் வேண்டிக் கொள்ளும் போது அது விலக்கப்படா விட்டால் இவன் மிக வருத்தமுறுகிறான். இது எதைக் காட்டுகிறது? 'எல்லாம் வல்லவர்' என்று இவன் யாரைத் துதிக்கின்றானோ அக் கடவுளுக்கு இவனது சிரமங்களை நீக்கும் சக்தியில்லை என்று இவன் தீர்மானிப்பதையே காட்டுகின்றது! அதாவது, எல்லாம் வல்ல அவரை 'ஒன்றும் இயலாதவர்' ஆக்குகின்றான்!! அதுமட்டுமல்ல; தன்மேல் கருணை யில்லாததால்தான் கடவுள் அக் கஷ்டங்களை நீக்கவில்லை என்றும் அவன் கருதுகிறான். இது எதைக்

காட்டுகின்றது? 'கருணை வள்ளல்' என்று இவன் யாரைப் போற்றுகின்றானோ அக் கடவுளுக்கு இவன்பால் உதவிசெய்யத் தயவு பிறக்கவில்லை என்று இவன் தீர்மானிப்பதையே காட்டுகின்ற தல்லவா? அதாவது, தனிபெருங் கருணை வடிவினரான அவரை 'கருணை யற்றவர்' என்று இவன் கைச்சாற்று வழங்கியவனே யாகின்றான்!!! அல்லவா? இவ்வாறு மூன்றுவிதமாகவும் தன்னைக் கடவுளிடம் அன்பும் நம்பிக்கையும் அற்றவனாக நிரூபித்து விடுகிறான்! இதுவே பக்தன் என்ற பெயரோடு பிரார்த்தனை செய்யும் நம்மவரிடம் பெரும்பாலும் காணப்படுகின்ற தன்றோ? சிந்தித்து உணர்க.

மனிதன் ஏன் இவ்வாறு செய்கிறான்? பிரார்த்தனை செய்ய மாறு அவனைத் தூண்டுவது எது? 'துக்கம் நீங்க வேண்டும்; சுகம் கிடைக்க வேண்டும்' என்ற ஆவலே யல்லவா? வாழ்வில் சிரமப்படும் ஒருவன் மட்டுமே சிரமம் நீங்கவும் நற்காலம் வரவும் இவ்வாறு பிரார்த்திப்பான் என்று கருத வேண்டாம். தற்போது ஓரளவு சுகமாக வாழும் மனிதனுங்கூட எதிர்காலத்தில் ஏதாவது துன்பம் வருமோ என்று அஞ்சிக் கலங்குவான் அல்லவா? அல்லது அம் மனிதன் தற்போதுள்ள சுக வாழ்வை விட அதிகச் சுகமானதோர் வாழ்வை விரும்பி எதிர்பார்க்கலாம்ல்லவா? அதனாலும் அவன் பிரார்த்திக்கின்றான். இக் காரணங்களால் தன் எதிர்காலம் எப்படி யிருக்கும் என்றறிய விரும்புகின்றான். ஆனால் இவ் விருப்பம் அவசிய மற்றதோர் மனோ விருத்தியே யாகுமன்றோ? ஒருவர் ஸ்ரீ பகவானே, 'நம் முற்பிறவிகளான இறந்த காலத்தையும், இப் பிறப்பின் வருங்காலத்தையும், மறுபிறவிகளில் நிகழப் போவதையும் பற்றி அறிய முடியுமா?' என்று கேட்டார். அதற்கு ஸ்ரீ பகவான், "நிகழ் காலமான தற்போதுள்ள வாழ்வின் நினைவுச் சுமைகளையே தாங்க முடியுமாமற் குழப்பமும் துயரமும் அடைந்து திணறும் மனிதன் இறந்தகால வருங்கால நிகழ்வுகளைப் பற்றிய எண்ணங்களும் கிடைக்கப் பெறுவா னாயின் எவ்வளவு இன்னும் அதிகக் குழப்பமும் துன்பமும் அடைவான் தெரியுமா? அந்தோ! அப்போது அவனது தற்சமய வாழ்வே நரகமாகி விடாதா? எனவே, தான் யாரென்று ஆராய்ந்து நிகழ்காலத்தில் தன் னுண்மையை அறிவதைப் புறக்கணித்துவிட்டு இறந்த காலத்தையும் எதிர்காலத்தையும் அறியத்தேடி யலைவது அறி யாமையே" என்று அறிவுறுத்தினர். இவ் வுண்மை ஸ்ரீ பக

வானால் கீழ்க் கண்டவாறு உபதேசிக்கப் படுகிறது:

- “ இந்தவொரு சன்மத் தியவ்வசில வற்றைமனத் துந்துநினை வாய வுணர்ச்சியே — தந்தமுயிர் வாழ்வதனைத் துன்ப மயமாக்க வான்மறப்பே ஆய லுறத்தக்க தால். ”
- “ தம்மை யறியுந் தரமுமே யில்லாதார் அம்மையோ டும்மை யமைதிகளைச் — சும்மையாய்ப் பாவித் தறிதல் பசுங்குழவி தன்னிழலைத் தாவிப் பிடிக்குந் தகைத்து. ”
- “ நடுநாளே தந்நிலையை நாடறியா தாற்றத் தடுமாலும் புந்தியார் தாமே — முடியோ டடிநாளுந் தங்க ளவத்தைகளை யெண்ணி நெடிதாக நிண்ணயிப் பார். ”

“ இன்றுநா மெவ்வா றிருக்கின்றே மென்றுணர நன்றுதாஞ் சற்று நயக்கலார் — பொன்றுவதன் பின்னும் பிறந்ததன் முன்னுமுள தம்முண்மை உன்னியுழல் வாருணர்வென் னோ! ”

— குருவாசகக் கோவை-117, 601, 602, 603

“ ...இன்றுண்மை தோர திறப்பெதிர்வு தேரவுனல் ஒன்றினறி யெண்ண வுனல். ”

— உள்ளது நாற்பது-15

உண்மை இவ்வாறு யிருக்க, மனிதன் தன் வாழ்வின் வருங்கால இன்ப துன்பங்களை முன்கூட்டி அறிந்துகொள் ளவே விரும்புகிறான்! இப்படிப்பட்டவனுக்கே ஜோதிட சாஸ்திரம் துணைபுரிய வருகின்றது! ஜோதிட நூல் என்பது என்ன? தாய் வயிற்றிலிருந்து குழந்தையாய் வெளிப்பட்டு இம் மண்ணுலகில் மனிதன் பிறக்கும் அதே தருணத்தில் வானில் உலவும் இதர ஒன்பது கோள்களின் நிலையை அடிப்படையாய்க் கொண்டு அம் மனிதனின் பிறப்புமுதல் இறப்புவரை அவனது வாழ்வாக நிகழப்போகும் யாவற்றையும் அறிந்து கொள்ள உதவும் ஓர் கணிதக் கலையே ஜோதிட சாஸ்திரம். சுருங்கக் கூறின், இப் பிறப்பில் மனிதன் ஒருவனுக்கு இறைவனால் தொகுத் தளிக்கப்பட்டுள்ள பிரார்ப்தப் பகுதியை அப்படியே படம் பிடித்துக் காட்டுகின்ற ஓர் அற்புதமான கணிதக் கலையே அது! ஆனால் இக் கலைபின் பவிதத்திற்கு முக்கியமான நிபந்தனைகள் மூன்றுண்டு. (1) ஜனன காலம் இம்மியும் பிறழாத

பாடிச் சரியாகக் குறிக்கப்பட வேண்டும். (2) ஜாதகத்தைப் பிழை யின்றிக் கணித்து வரையும் திறமை ஜோதிடருக்கு இருக்க வேண்டும். (3) ஜாதகப் பலனைக் கூறும் ஜோதிடர் பொருளுக்கோ புகழுக்கோ ஆசைப்பட்டு முகஸ்துதி செய்யும் துர்க்குணம் இல்லாதவரா யிருக்கவேண்டும். இம் மூன்று தகுதிகளில் ஒன்று இல்லாமற் போனாலுங்கூட ஜாதகப் பலன் தவறாகி விடுகின்றது. இம் மூன்றில் ஒன்றோ பலவோ இல்லாமற் போவதால்தான் பெரும்பாலான சந்தர்ப்பங்களில் ஜாதகப் பலன்மீள் பலிக்காமற் போய், ஜோதிட சாஸ்திரத்திற்கே இழிவை உண்டாக்கி விடுகின்றன. ஜோதிடக் கலையைப் போலவே, ரேகை சாஸ்திரம், எண் ஜோதிடம் (numerology), பலகை ஜோதிடம் (planchette-reading), குறி சொல்லுதல், ஆவிகளோடு பேசுதல், சீனாவில் உள்ள 'இச்சிங் (I ching)' என்ற கலை முதலியவைகளும் இறந்தகால எதிர்கால அறிவைப் பெறுவதற்காகவே உலகின் பல வேறு பாகங்களிலும் உபயோகிக்கப் படுகின்றன. எம் மனிதனும் இவைகளின் தயவை நாடியே ஒடி யுழல்கின்றான்! என்ன பயன்? அவனது வாழ்வில் வரப்போகும் சுக துக்கங்களை மட்டுமே அவை காட்டித் தர முடியுமே தவிர, அச் சுகங்களை எள்முனை யளவேனுங் கூட்டவோ குறைக்கவோ செய்யா! ஒருவன் ஜோதிட நூலைத் துணைகொண்டு, தன் பிரார்த்தப்படி ஓர் பெருந் துன்பம் வரப் போவதாகத் தெரிந்து கொள்கிறான் என்று வைத்துக் கொள்வோம். அத் துன்பம் வந்துசேரும் நாளின் முன்பே—அது வரப்போவதாகத் தெரிந்துகொண்ட தற்சமயம் தொட்டே அவனது மனம் துயரம் அனுபவிக்க ஆரம்பித்து விடுகின்றது! அப்போது அவனுக்கு ஜோதிட நூலிற் கைதேர்ந்த ஒருவன் கூட என்ன பரிகாரம் கூற முடியும்? 'சனீசுவரன் கோவிலில் தீபம் ஏற்று; நவக்கிரகங்களுக்கு ஆராதனை செய்; ஏழைகளுக்கு அன்னதானம் செய்; இன்னின்ன கிழமைகளிலே, இன்னின்ன நகரத்திரங்களிலே, இன்னின்ன தேவதைகளை (தேவ தேவியர்களின் நாமரூபங்களை) வழிபடு; அதனால் கிரக சாந்தி ஏற்பட்டுத் துன்பங்களின் வேகம் குறைவுபடும்; மலை போல் வருவது பனிபோற் போகும்; நன்மை யுண்டாகும்.' இதுவே ஜோதிட நிபுணன் கூறக்கூடிய அறிவுரை!

உண்மையில் இதன் பொருள் என்ன? 'அற்ப மனிதா, நீ உன் பிரார்த்தனை மாற்றிக்கொள்ள முடியாது; எல்லாம்

வல்லவரும், எல்லா மறிந்தவரும், எல்லோரினும் அதிகருணையுள்ளவருமான கடவுளிடம் தஞ்சம் புது' என்பதே அது. அல்லவா? அதாவது, அந்த ஜோதிடக் கலைஞன் அந்த மனிதனை இவ்வாறாக நம் பக்தி சுத்தீகரிக்கும் பள்ளியில் (முன் அத்தியாயத்திற் கூறப்பட்ட பள்ளியில்) முதலாவது, இரண்டாவது அல்லது மூன்றாவது (a) பிரிவு வகுப்புக்களுள் ஒன்றில் சேரும்படித் தூண்டுகின்றான் என்பதே வெளிப்படை. ஏனெனில், தனது லௌகீகக் காமியங்களைப் பூர்த்திசெய்து கொள்வதற்காக நாடு வித நாடெங்குத் தெய்வாராதனையைச் செய்யும்படித் தூண்டுகின்றான் அல்லவா? வேதத்தின் கர்ம காண்டப் பகுதிக்குமேல் நித்தியா நித்திய வஸ்து விவேகம் செய்து முன்னேற முடியாதவர்களாய், அக் காரணத்தால் முதலாவது, இரண்டாவது, மூன்றாவது (a) பிரிவு வகுப்புக்களுக்கு மட்டுமே தகுதியுள்ள மந்த விவேகிகட்கே இது பொருந்த முடையதாம். ஆனால் பக்திப் பள்ளியில் மூன்றாம் வகுப்பு (b) பிரிவிலும் நான்காம் வகுப்பிலும் உள்ள தீவிர சாதகர்கள் இந்த ஜோதிட நிபுணன் அறிவுரைத்தற்கு முன்பே, இயல்பாகவே, முழுமனதுடனும் நிஷ்காமிப மாகவும் இறைவனைச் சார்ந்து நிற்கின்றனரன்றோ? ஆகையால் ஓர் உண்மையான ஆன்ம விசாரிக்கும் அல்லது உண்மையான ஆன்ம சமர்ப்பணம் செய்பவனான தெய்வ பக்தனுக்கும் இந்த ஜோதிடக் கலையாலோ, ஜோதிட நிபுணரின் அறிவுரையாலோ என்ன புதுப் பிரயோஜனம் உண்டாகிவிடப் போகிறது? ஒன்று மில்லை! சம்பூரண சரணாகதி நெறியில் நிற்கும் அவ் வுத்தம பக்தன் இனி எந்தப் புதியதோர் தேவ தேவியரிடம் போய், பிரார்த்திப்படி சம்பவிக்கின்ற எந்தத் துன்பங்களை நீக்கவும், எந்தச் சுகங்களை விருத்தி செய்யவும் வேண்டிக்கொள்ளப் போகின்றான்! 'இறைவன் ஒருவரே' என்பதும், அவர் தாமாகவே—இவனது பிரார்த்தனையு மின்றியே—தமது திருவருளிச்சைப்படி, தேவையாயின், அவனது பிரார்த்தத்தை மாற்றியமைப்பார் என்பதும் அவன் நன்கறிந்திருக்கின்றான் அல்லவா? இந்தத் திடவறிவு பெறாத ஒருவனுக்கே கடவுளின் பற்பல நாம ரூபங்களை வழிபடும் அவசியம் உண்டாக முடியுமே தவிர, இத் திடவறிவு மலரப் பெற்ற பக்தன் ஒருவனுக்கு ஜோதிடம் போன்ற கலைகளால் என்ன பயன்? மோகனம் ஒன்றையே தான் விரும்பி முயல்வதாகக் கூறிக்கொள்ளும் சாதக னொருவன் அதே சமயத்தில் ஜோதிடம் போன்ற இத்தகைய எதிர்கால-இறந்த கால விமரிசனக் கலைகளிலும் மிக்க உற்சாக முடைவனாக விருப்பான

யின் அவன் ஓர் உண்மையான பக்தனுமல்ல, ஓர் உண்மையான விசாரியு மல்ல! ஏனெனில், ஓர் உண்மையான பக்தனோ தனது இச்சா-கிரியா சுதந்திரத்தை இறைவனுக்குச் சமர்ப்பித்து விட்டதால், தன் பிராரப்தத்தை மாற்றும்படிப் பிரார்த்திக்கவே மாட்டான். ஓர் உண்மையான விசாரியோ தனது இச்சா-கிரியா சுதந்திரத்தை உபயோகிக்க வேண்டிய சரியான வழியை (தன்னாட்டம் ஒன்றுக்கே தனக்கு இச்சா-கிரியா சுதந்திர முண்டு என்பதை) அறிந்திருப்பதால், ஆன்மாவை நாடுவது ஒன்றைத் தவிர, வேறொரு முயற்சியு மற்றிருப்பான். மேலும் ஜோதிடமும் அது போன்று மேற் சொன்ன இதர கலைகளும் உண்மையான நாம் ஆகிய-சத்தித்தாகிய-ஆன்மாவைப் பற்றி ஒன்றும் கூறவியலா. அவை, 'நான் இவ்வுடல், நான் இன்றோ' என்று உயிர்த்திருக்கும் பொய்யுணர்வான ஜீவனின் வாழ்வைப் பற்றியும் அவனது குணதீர்மானங்களைப் பற்றியும் மட்டுமே ஏதாவது கூறக் கூடியவை யாகும். எனவே தோற்ற மாத்திர இப் பொய் வாழ்வின் மூலப் பொருளும், அதிஷ்டாநமுமான ஆன்ம சத்திய மொன்றையே நாம் அறியத் தேடுவது உண்மையானால், இப் பொய்யுலக வாழ்வின் அற்ப விஷயங்களைப் பற்றி அறிந்து கொள்வதில் யாதொரு சிறு உற்சாகங்கூட காட்டவே கூடாது. ஒருவன் உத்தம பக்தனோ அல்லது விசாரியோ யாயின் (அதாவது, நம் பக்திப் பள்ளியில் மூன்றாம் வகுப்பு (b) பிரிவையோ அல்லது நான்காம் வகுப்பையோ சேர்ந்த மாணவ னாயின்) இக் கலைகளில் எவ்வாறு சிறிதே னும் ஆர்வமோ ருசியோ கொள்ளமுடியும்? அப்படி ஒருவன் கொள்வா னாயின், தனக்கு இறைவனிடம் நம்பிக்கையோ, அன்போ இல்லை என்பதை, பக்கம் 399-400ல் காட்டிய படி மூவிதமாகவும் நிரூபித்துக் கடவுளை இகழ்பவனே யாகின்றான். இவ்வாறு, இக் கலைகள் பரிபூரண சரணாகதி நெறியில் அறவே அவசிய மற்றுப் போகின்றன!

“ அன்றே யென்ற னாவியும்

உடலும் உடைமை யெல்லாமுங்

குன்றே யனையா யென்னையாட்

கொண்ட போதே கொண்டிலையோ?

இன்றோ ரிடைபூ றெனக்குண்டோ

எண்டோள் முக்கண் னெம்மானே,

நன்றே செய்வாய் பிழைசெய்வாய்,
நானே விதற்கு நாயகமே?"

— மணிவாசகர் - குழைத்த பத்து-7.

மேற்கண்டவாறு கூறுவதால் அக் கலைகளெல்லாம் பொய்யென்றோ, வீணென்றோ, அல்லது நாம் அவைகளை வெறுக்க வேண்டுமென்றோ கூறுவதாக எண்ணி, வாசகர்கள் தவறான முடிவுக்கு வரவேண்டாம். அவை நம் பக்திப் பள்ளியின் முதல், இரண்டாம், மூன்றாம் (a) பிரிவில் உள்ளவர்களுக்கே கொள்ளத் தக்கன என்பதும், மெய்ப்பொருள் ஒன்றையே நாளும் உண்மை முழுக்கூக்களுக்கு அவை சிறிதும் பயனற்றவை யாதலின் தள்ளத்தக்கன என்பதுமே நாம் இங்கு காட்டும் முடிவு.

நமக்கு உண்மையில் இறைவனிடம் மெய்யன்பு இருக்குமாயின்,

“ அண்ணா மலையா யடியேனை
யாண்ட வன்றே யாவியுடற்
கொண்டா யெனக்கோர் குறையுண்டோ
குறையுங் குணமு நீயல்லா
லெண்ணே னிவற்றை யென்னுயிரே
யெண்ண மெதுவோ வதுசெய்வாய்
கண்ணே யுன்றன் கழலிணையிற்
காதற் பெருக்கே தருவாயே.”

— ஸ்ரீ அருணாசல நவமணி மாலா-7.

“ ...அன்பினில் விளையு மின்பமே யன்பர்
அகத்தினி லூறுமா ரமுதே
என்புக விடநின் னிட்டமென் னிட்டம்
இன்பதெற் கென்னுயி ரிறையே. ”

— ஸ்ரீ அருணாசலப் பதிகம்-2.

என்ற ஸ்ரீ ரமண வாக்கின்படி, அவனிடம் நாம் நிபந்தனையற்ற சம்பூரண சரணாகதி செய்துவிட வேண்டும். இவ்வாறு சரணாகதியின் தன்மையை நன்குணர்ந்து ஒப்பும் உத்தம பக்த னொருவனையே, சென்ற அத்தியாயத்தில் நம் பக்திப் பள்ளியின் நான்காம் வகுப்புக்குரியவனாகக் கூறப்பட்டது. அத்தகையோனுக்கே தன் இச்சா-கிரியா சுதந்திரத்தால் இழைக்கப்படும் இரு விதத் தவறுகளையும் நிவிருத்திக்கும் வழி

யையும் விளக்க முடியும்; அவனொருவனே அதை விளங்கிக் கொள்ளவும் முடியும்; அவனொருவனே அவ் விரு பிழைகளையும் நிவிருத்தித்துக் கொள்ளவும் முடியும்! தானியற்றிய கர்ம பலன்களைப் பற்பல பிறவிக ளுடும் அனுபவித்து, விவேகத்தால் அவைகளில் விரைக்கிய மடைந்து, அதனால் பக்குவ முதிர்ச்சி பெற்றுவரும் அவனைப் போன்ற ஒரு சில உத்தம முமுக்ஷுக்களுக்காகவே, உண்மையில் கடவுளும் குருவுருத் தாங்கிக் குவலயம் அடைகின்றார்! தன்னைப் போன்றதோர் மனிதனாகவே சற்குரு அவனது கண்முன் காணப்பட்டாலும், உண்மையில் அவர் அவனது அத்தியந்தப் பிரியரூபமான அவனது ஆன்மாவே யாகையால், அவர்பாற் கவர்ச்சியுற்று, எல்லை யற்ற, தடுக்கமுடியாத, உள்ளன்பு அவனுக்கு இயல்பாகவே பொங்கிப் பெருகுவதில் ஆச்சரிய மொன்று மில்லை.

“உன் ஆன்மாவை—மெய்ப் பொருளை—அறிவ தொன்றே உன் இச்சா-கிரியா சுதந்திரத்தை உபயோகிக்கத்தக்க சரியான வழி. இந் நேர்வழி உனக்கு விளங்காவிடில் அல்லது அது உன்னால் இயலாவிடில், அந்த உன் சுதந்திரத்தைக் கடவுள் கைக்கொண்டு உனக்காக அதை அவரிஷ்டப்படி உபயோகித்துக் கொள்ளுமாறு அவரிடம் பூரணமாக விட்டுக் கொடுத்து (என்னும் மனச் சுதந்திரமற்று) சரணடைந்து விடு. அதாவது உன் இச்சா-கிரியா சுதந்திரமாகிய உடைவாளைச் சரியாக உபயோகிக்கத் தெரிந்துகொள்; அன்றேல், அதை உபயோகிக்கத் தகுந்த. தெரிந்த உன் இறைவனிடமாவது முற்றும் ஒப்படைத்து விடு.”* என்று சற்குரு அவன் முன் ஆன்மவிசார நெறியாகிய ஞான மார்க்கத்தையும், ஆன்ம சமர்ப்பண நெறியாகிய பக்தி மார்க்கத்தையும் எடுத்துக் காட்டித் தருகின்றார்.

இவ்வாறு சற்குருவால் அருளப்பெற்ற ஆன்ம விசாரத் தையோ ஆன்ம சமர்ப்பணத்தையோ கைக்கொள்ளும் சீடனொருவன் அக் கணந் தொட்டு, தன் வாழ்வில் நடைபெறும் நிகழ்ச்சி ஒவ்வொன்றும் தன் மன அலைவை ஒய்வித்து ஆன்மாவை நாடித் தன்னை நீக்க வைப்பதற் கென்றே திருவருளால் நடந்துவரும் சாதகமான நிகழ்ச்சியே என்று உணர்

*இந் தாலாசிரியர் இயற்றிய ‘மனவான்’ என்னும் பாடல் இங்கு ஒத்து நோக்கத்தக்கது.

ஆரம்பிக்கின்றான். அது மட்டுமின்றி, இவ் வான்மீக நெறிக்கு தான் வருவதற்கு முன்பு, இறைவனாற் கணிக்கப்பட்டு நடந்து வரும் தனது பிராரப்தப்படி நிகழ்ந்த சென்றகால நிகழ்ச்சி களுங்கூட, அலைமனம் ஒடுங்கி ஆன்மாவில் தான் நிலை பெறுவதற் கென்றே நிகழ்ந்திருக்கின்றன என்றும் அவன் உணர்பவ னாகின்றான். தற்போது நேர்ந்துள்ள தன் புத்தறிவுக் கண்ணோட்டத்தால் தன் வாழ்வை நோக்கும் இப் பக்தனுக்கு, “குரு உன் உள்ளுமிருக்கின்றார்; புறத்தும் இருக்கின்றார். நீ உண்முகப்பட அனுகூலமான ஸ்திதியை வெளியிலும் ஏற் படுத்தித் தந்து, நீ உள்ளத்தில் (ஆன்மாவில்) நன்கு நிலை பெறும் பொருட்டு அவர் வெளியிலிருந்து உன்னை உள்ளுக் குத் தள்ளுகின்றார்; உள்ளிருந்தும் இழுத்துக் கொள்கிறார்” என்ற ஸ்ரீ ரமண வாய் மொழியின் உண்மை அனுபவ மாகின் றது.*

இப் புது நோக்கு அவனிடம் மலர்ந்தது முதல், தன் கடவுளிடமோ குருவினிடமோ தன் பிராரப்தத்தை மாற்றும் படிப் பிரார்த்திக்கவும் அவன் வெட்க மடைகின்றான்! ஏனெ னில், தன் வாழ்வில் நேருவன யாவும் ஆன்மாவை நோக் கித் தன்னைத் திருப்புவதற்காகவே நிகழ்ந்து வருகின்றன என்ற உண்மையை இப்போது நன்குணர்பவ னாகின்றான். சுருங்கக் கூறின், இத்தகைய பக்குவியின் பார்வையில்—அனு பவத்தில்—பிராரப்தம் என்று ஒன்று இல்லாததே யாகின்றது! இன்ப துன்பமாகிய எந் நிகழ்விலும் அவன் ‘பிராரப்தம்’ என்ற சொல்லைக்கூட உபயோகிக்காதவனாய், ‘இது என் ஆண் டவனின் அருளிச்சை; அவனிஷ்டமே என்னிஷ்டம்; அதுவே எனக் கின்பம்’ என்று கூறி, அவற்றைத் ‘திருவருட் ‘பிரசா தம்’ என்றே குறிக்கின்றான்! இங்குதான் சமர்ப்பணம் சம் பூரண மாகின்றது! பிறகு, அவனை யணுகும் இன்னல்க ளெல் லாம்,

“ மாசில் வீணையு மாலை மதியமும்
வீசு தென்றலும் வீங்கிள வேனிலு
மூசு வண்டறை பொய்கையும் போன்றதே
ஈசு னெந்தை யினையடி நீழலே. ”

என்ற அப்பரின் அருள் வாக்கிற்கே இலக்கிய மாகின்றன!

* ஸ்ரீ மஹர்ஷி வாய்மொழி - பக்கம் 37ஐப் பார்க்கவும்.

இவ்வாறு சம்பூரண சமர்ப்பணத்தால் மறுமலர்ச்சி யுற்ற அவனது மனம் இனி மனமே யல்ல; அது சுபாவ ஆள்மாவே. அவனிடம் முன்பு காணப்பட்ட மனம் அழிந்துவிட்ட தென்றே கூற வேண்டும். மனம் இவ்வாறு அழிந்த போது அவனது கர்த்ருத்துவமும் போக்த்ருத்துவமும் இரண்டும் நாசமாயிற்று என்றே நாம் அறிய வேண்டும்.

“.....வித்துப்—போன்ற
வினாமுதனா மாயின் வினையன் றுய்ப்போம்
வினாமுதலா ரென்று வினவித்—தனையறியக்
கர்த்தத் துவம்போய்க் கருமமுன் றுங்கழலு
நித்தமா முத்தி நிலையிதே.....”

— உள்ளது நாற்பது-38.

கர்த்ருத்துவமும் போக்த்ருத்துவமும் (ஒரே ஏட்டின் இரு பக்கங்களைப் போல) ஒரே ஜீவனின் இரு முகங்களே. இவ்விரு முகங்களும் அழியப் பெற்று, மோனமுற்ற ஜீவனின் நிலையே சும்மா விருக்கும் நிலையாகும். இதுவே சற்குருவின் உயர்வற வுயர்ந்த உண்மை யுபதேசமாகும். இவ்வாறு சும்மா விருப் பதே மெய்யான இறைபணி யியற்றலும், குரு சேவை புரி வதுமாகும்.

“ பந்தவீ டற்ற பரசுக முற்றவா
நிந்த நிலைநின்ற லுந்தீபற
விறைபணி நின்றலா முத்தீபற. ”

— உபதேச வந்தியார்-29.

இச் சும்மா விருத்தலே பரமான்ம வாழ்வு; இதுவே நம் பூர்வ ஸஹஜாத்ம ஸத்தி.

இவ்விதம் சும்மா விருக்க விரும்பவோ—அதாவது, இருப்பை இச்சிக்கவோ—அல்லது சும்மா இராமையை விரும்பவோ— அதாவது, எழுச்சியை இச்சிக்கவோ—எவ்வொருவனுக்கும் இச்சா சுதந்திரம் எப்போதும் இருந்தே வருகின்றது; ஏனெ னில், இவ் விச்சா-கிரியா சுதந்திரமானது என்றும் இயல்பா யுள்ள நமது ஆன்ம-பிரம்ம-சுதந்திரமே யன்றோ!

நமது எந்த பரிபூரண பிரம்ம சுதந்திரத்தை நம்மை ஓர் தனிக் கர்த்துருத்துவ முள்ள அற்ப ஜீவனாகக் கற்பனையாய்ச் சிருஷ்டித் துக் காணும் நமது பிரவிருத்தி ரூப இச்சா-கிரியா சக்தியாக விரும்பி உபயோகித்தோமோ, அச் சுதந்திரத்தையே இப்போது, சும்மா விருக்கும் நிவிருத்திரூப இச்சா-கிரியா சக்தியாய் விரும்பி உபயோகிக்கும்போது, அதுவே, பிரபஞ்சச் சிருஷ்டி ஸ்திதிகளுக்கு

ஏதுவாக, முன்பு கூறப்பட்ட பொய்யும் அற்பமுமான கற்பனா சக்தியை யழித்து, இணையற்ற அளவற்ற அமைதிப் பேராற்றலாக (dynamic stillness)*—மகா மௌன பரம சக்தியாக—ஒங்கி நின்று விளங்குகின்றது!

“ இச்சை முதலா வியலும்பல் சக்திகளும்
சொச்சமாந் தன்சிற் சொருபத்தே—மிச்சையாந்
கற்பனையாத் தீரக் கழல்வனகாண் தன்சொருபச்
சிற்பரத்தே சித்தமற்றக் கால். ”

— குருவாசகக் கோவை-42.

இந் நிலையில், ஒன்றான ஆன்மாவை, ஆன்மாவால், ஆன்மாவிலேயே பலவாகக் காண வல்ல மேற்கூறிய கற்பனா சக்தியின் விலாசத்தால் தோன்றிய—பிரம்ம இயல்பாகாத—ஜகஜ்வேகவரக் கற்பனைத் தோற்றங்கள் யாவும் இருப்பற்று மறைகின்றன! பிற பொரு ளற்று, என்றும் ஏகமாய் விளங்கும் தன் மெய்நிலை யாகிய ஆன்மாவாய் விழிப்புற்ற சாதகனுக்கு, இதுகாறும் தான் ஓர் அகந்தை வடிவ ஜீவானுய் பிறந் திறந்து உழன்றதாகக் கண்ட கனவுத் தோற்றத்திற்கு ஆதாரமாயிருந்த அஞ்ஞான நித்திரை இப்போது கலைந்து விடுகின்றது. இங்ஙனம் அகங்காரக் கர்த்தவ்வியம் அழிந்தபின் போக்தாவாக (அனுபவிப்போனாக) யார் எப்படி மிஞ்சி நிற்பான்? எனவே, அவனாற் சேர்க்கப்பட்ட நல்-தீ வினைகளைக் கொண்ட சஞ்சிதக் குவியலானது, கனவில் ஒருவன் சேர்த்த கடனும் சொத்தும் விழித்தபின் வெறுமை யாவது போல, தற்போது ஏறப்பட்ட ஞான விழிப்பால், இருப்பற்ற பொய்யாய் மறைந்தே போகின்றது. இதையே,

“ பஞ்சினை யூழித் தீப்போற் பலசன்ம விவித வித்தாம்
சஞ்சித மெல்லாம் ஞானத் தழல்சட்டு வெண்ணீ ருக்கும்...”

*ஆன்ம ஞான நிலையில் அனுபவப் படுகின்ற ‘சும்மா விருத்தல்’ என்பது இயக்க மற்றதோர் சோம்பல் நிலையல்ல. அது மிக சக்தி வாய்ந்த தன் இருப்புணர்வின் ஓர் பேரறிவு நிலையாகும். உள்ளே பேரமைதி பிரவகிக்கும் இவ் வபார சக்தி நிலையை, வெறுமனே நிற்பது போலத் தோன்றினும் அதி வேகமாகச் சுழலும் ஒரு பம்பரத்திற்கு ஒப்பிடுகென ஸ்ரீ பகவான். ‘பகவத்வசனம்ருதம்’ என்னும் நூலின் பக்கம் 351 (டிசம்பர் 21, 1938)—Talks with Sri Ramana Maharshi, page 553 (section 599)—ல் காண்க.

என்று கைவல்யத்தின் முதற் படலம், 96ஆவது பாடல் குறிக்கின்றது.

இதுவரை கூறப்பட்டதிலிருந்து, கர்த்தவ்வியம் அழிந்த வுடனேயே புது முயற்சிகளான ஆகாமியமும் இல்லா தொழியும் என்று தெரிகிறதல்லவா? ஆனால் சில சாஸ்திரங்களில், 'சஞ்சிதமும் ஆகாமியமும் ஞானிக்கு அற்றுப் போகும்; எஞ்சிய பிராரப்தம் மட்டும் அவனது உடல் மரிக்கும் வரை அனுபவிக்கப்பட்டு, உடலின் மரணத்தோடு தானும் அழியும்' என்று வேற்றார் கேள்விக்கு விளம்பும் சொல் லாகக் கூறப்பட்டது. இது கூரிய விவேக முள்ள உத்தமப் பக்குவிகளான உற்றுக்கு உரைத்த உண்மை வசன மல்ல என்பதை நாம் நன்கறிந்துகொள்ள வேண்டும். ஏனெனில், நல்ல விவேகிகள் இங்கு சற்றுச் சிந்தித்து உணர வேண்டும். அதாவது, கர்த்தருத்துவமும் போக்த்தருத்துவமும் (ஒரே ஏட்டின் இரு பக்கங்களைப் போல) ஜீவனின் இரு முகங்களே யாவதால், ஆன்ம ஞானத்தாற் கர்த்தருத்துவம் அழியும்போது போக்த்தருத்துவம் மட்டும் எப்படி உயிர்த்திருக்க முடியும்? முடியா தன்றோ? ஞானியிடம் இவ்வாறு போக்த்தருத்துவம் அற்றபோது பிராரப்தத்தை எப்படி, யார் புஜிப்பது (அனுபவிப்பது)? அனுபவிப்போன் இல்லாகதால் பிராரப்தம் நசித்ததே யாகும். ஆகையால், ஞானிக்கு முவித கர்மமும் அற்பமும் இல்லை என்பதே உண்மை!

“யதை தாம்ஸி ஸமித்தோக்னி பஸ்மஸாத் குரு தேஃர்ஜுன ஞானோக்னி ஸர்வகர்மாணி பஸ்மஸாத் குருதே ததா.”

— ஸ்ரீ மத் பகவத் கீதை 4-37.

ஸ்ரீ பகவா னருளிய இதன் மொழி பெயர்ப்பு.—

“எரியு மெரியு மெரிகரும்பை யெல்லாம்
எரித்துநீ ருக்க லெனவே—எரியாம்
அறிவுங் கரும மனைத்து மெரித்தே
உறுவிக்கு(ம்) நீரு யுணர்,”

— ஸ்ரீ பகவத் கீதாசாரம்-24.

ஆனால் அபக்குவிகள் ஞானியையும் ஒரு தேகமாகவே கருதுவதால் (தம்மைத் தேகமாகக் கருதும் அவர்கள் ஞானியை மட்டும் வேறுவிதமாகக் கருதுவது அசாத்தியம் ஆதலால்) 'ஞானிக்குப் பிராரப்தம் மட்டும் உண்டு' என்று சில சாஸ்

திரங்குளிற் கூறவேண்டி வந்தது. இக் காரணத்தால்தான், அவ்வக் காலங்களில் ஞானாசிரியர்களாய் அவதரித்து, அவ்வக் கால மக்களின் மன பரிபாகத்திற் கேற்பப் பற்பல சாஸ்திரங்களை வகுத்த அதே பரம் பொருளே; தற்போது பகவான் ஸ்ரீ ரமணராய் எழுந்தருளி வந்து, அதியுத்தமப் பக்குவிகள் மேன் மேலும் முன்னேறி மெய்விளக்க முறுவதற்காகவே, முற் காலத்திற் பற்பல சமயங்களில் தாமே யருளிச் செய்த சாஸ்திரங்களிற் கீழ்க் கண்டவாறு திருத்தங்களும் அமைவுகளும், விளக்கமும் அருளி, நம்மை உய்விக்கின்றது!

“ சஞ்சிதவா காமியங்கள் சாராவாம் ஞானிக்கூழ் விஞ்சுமெனல் வேற்றூர்கேள் விக்குவிளம்—புஞ்சொல்லாம் பர்த்தாபோய்க் கைம்மையுறுப் பத்தினியெஞ் சாததுபோற் கர்த்தாபோம் மூவினையுங் காண். ”

— உள்ளது நாற்பது-அநுபந்தம்-33.

பக்தி வழியிற் செல்லும் சாதகன் ஒருவன், தனக்கு எது நன்மையோ அதை யெல்லாம் தமது கருணையால் தனக்குச் செய்தருளிக் காப்பாற்ற வல்ல ஓர் கடவுளோ, குருவோ உண்டு என்று உறுதியாக நம்புகிறான். அத்தகைய பக்தன் தன் கர்த்தருத்துவத்தை அக் கடவுளிடமோ குருவினிடமோ சம்பூரணமாகச் சமர்ப்பிப்பதில் தனது இச்சா-கிரியா சுதந்திரத்தைப் பிரயோகிக்கின்றான். இதன் மூலம் அவன் ஆகாமிய முயற்சிகள் அற்றுச் சும்மா விருக்கும் பரம நிலையை எய்துகின்றான்.

ஆனால் புத்தரைப் போன்ற மிக அரிய ஒரு சில சாதகர்கள் உண்டு. இவர்களுக்குக் கடவுள் என்றோ குரு என்றோ யாதொரு அன்னியப் பொருளிலும் நம்பிக்கை யிருப்பதில்லை. இத்தகையோர் உலக வாழ்வில் நேரும் பல்வேறு வகையான சுகதுக்க நிகழ்ச்சிகளையும், சோதனைகளையும், அவற்றை முன்னிட்டு அவ்வப்போது தம்முள் தோன்றும் முயற்சி வடிவச் சலனங்களையும், அவற்றின் இயல்புகளையும் மிகவும் ஆழ்ந்து, கூர்ந்து, ஆராய்ந்து, அதன் விளைவாகத் தமது இச்சா-கிரியா சுதந்திரத்தை எவ்வாறு தக்க வழியிற் செலுத்திப் பயனுற வேண்டுமென்பதைச் சரியாகக் கண்டு பிடித்து விடுகிறார்கள்! ஆகவே, தமது இச்சா-கிரியா சுதந்திரத்தால் தமது நாட்டத்தை முன்னிலை-படர்க்கைக ளாகிற அன்னியங்களினின்

தும் மீட்டுத் தன் மேல் (ஆன்மாவில்) மட்டும் ஊன்றி, தோற்ற மாத்திரமாய் பிரமாதத்திற்கு (அதனின்றும் நாட்டம் நழுவுத லுக்கு)ச் சற்றும் இடந் தராமல், இழுந்ததுபோற் காணப் படும் ஆன்ம ஞானத்தை (சுய அறிவை)—நிஷ்கிரிய அசலத் தன்மையை மீண்டும் அடைகின்றனர். இவ்வாறு அவர்களும் சும்மா விருக்கும் பரம நிலையைப் பெறுகின்றனர்!

இவ்வாறு இறைவனிடம் பரிபூரண சரணாகதி செய்யவோ அல்லது கற்பனையான தன்மறதியால் (பிரமாதத்தால்) விளைந்த அஞ்ஞானத்தை ஆன்ம விசாரத்தால் நீக்கிக் கொள்ளவோ விரும் பும் இச்சா சுதந்திரமும் முயலும் கிரியா சுதந்திரமும் ஜீவனிடம் தடையற்று இருந்தே வருகின்றது (ஜீவர்கள் ஆகாமியம் இயற்ற முடிவது இதனால்தான்). இது எக் காலத்தும் தடுக்கப்பட்டதே யில்லை. ஏனெனில் இது பிரம்ம சுபாவமே. —எல்லோரிடமும் சுபா வமாய் விளங்கும் பிரம்ம சுதந்திரமே. இது ஒன்றும்மட்டும் இல்லை யென்றால் முக்தியோ சர்வதுக்க நிவர்த்தியோ அறவே இயலாத காரியமாகிவிடும்! மேலும், 'சாதன மின்றி யொன்றைச் சாதிப்பா ருலகிலில்லை...' என்று ஜீவர்களை விடுதலைக்காக விரும்பி முய லும்படிக் கூறி, அனாதி காலமாக உபதேசித்து வரும் குருமார் களும், சாஸ்திரங்களும்—யாவுமே—தேவையற்ற வெறும் வீணை யாகிவிடு மல்லவா?

சிலர், பிராரப்தத்தின் வாயிலாகத்தான் ஞானம் கிடைக்க வேண்டும் என்று நம்பிக்கொண்டு, 'ஞானமடையும் பிராரப் தம் எனக்கில்லை' என்று சொல்லிக் கொண்டு, ஞானமடைய விரும்புவதற்குங் கூட விரும்பாதவர்களாய், சோம்பேறிகளாய் வாழ்வதுண்டு. ஆனால் அத்தகையோர் ஞானமடையும் விருப் பம்—முயற்சி இவைகளில் மட்டுந்தான் சோம்பலைக் காட்டிப் பிராரப்தத்தின் தலையிற் பழியைப் போட்டு, அதன் காலிலேயே சரணாகதி என்று வீழ்ந்து கிடப்பார்களே தவிர. அதே சமயத் தில் இதர உலகாயதக் காரியங்களில்—ஆசாபாசங்களுடன் தேவைப் பொருள்களைத் தேடி யலைந்து திரிவதில்—அலுத்துப் போவதே யில்லை! அதாவது, மாற்றற்கரிய, பிராரப்தப்படி வரு கிற சுகங்களைத் தூண்டி அதிகப் படுத்தவும், துக்கங்களைத் தடுத்துக் குறைக்கவும் ஊக்கத்தோடு முயன்று மிகப் பாடு பட்டுப் போனாகக் கொண்டே யிருப்பர்! ஆனால் இதனால் விளை யும் படர் பூர்வியமே! செய்யத் தகாததை, செய்ய வேண்

டாததை (அதாவது பிராரப்தத்தை எதிர்ப்பதை)ச் செய்வதில் முழு முயற்சி யுள்ள அவர்கள், செய்ய வேண்டியதான—கர்த்தருத்துவ நாசத்தை ஏற்படுத்தும் தன்னாட்டம் அல்லது சரணாகதி யாகிய—சாதனையில் மட்டுமே சோம்ப லுடையவர்களா யிருக்கின்றனர். இதுவே அறியாமையின் உன்னத நிலை! ஆகையால், தெய்வ நம்பிக்கை யுள்ளோர் கர்த்தருத்துவத்தைக் கடவுளிடம் ஒப்படைப்பதிலும், அந்த நம்பிக்கை ஏற்படாதோர் கர்த்தருத்துவத்தைச் சரியானபடி உபயோகிக்கும் விசாரவழியாகிய தன்னாட்டத்திலும் மிகுந்த இச்சையும் பெரு முயற்சியும் உடையவர்கள் ஆக வேண்டும்.

“கடவுள் அல்லது குரு எனப் போற்றப்படும் எல்லையற்ற, சத்திய, அகண்ட சிற் சக்தியின் திருவருளாம் பேருதவி யின்றி, அதன் லவலேசக் கற்பனைப் பிரதிபிம்பமே யான ஜீவனின் அற்பப் பொய்யறிவின் சக்தியை (அற்ப சித் சக்தியை)க் கொண்டு பரிபூரண நிலையை அடைய முடியாது, எனக் கூறப்படுகிறதே” என்று சிலர் வினவுவ துண்டு. ஆம், அது மெய்யே; திருவருட் சகாயமே மிக முக்கிய வேறுது வாகும்.

“ உள்ளே யிருக்கு முடையா னருள்வலத்தால்
உள்ளே யிழுத்தா லொழியத்தம்—கள்ளமனச்
சேட்டைவலத் தாலுளத்துட் சேர்ந்தமைதிச் சால்பெய்த
மாட்டுநரார் போக்கை மறித்து. ”

— குருவாசகக் கோவை-725.

ஜீவன் அப் பரிபூரண நிலையை விரும்பி (இச்சை), ஆனால் அதை யடையத் தன் அசக்தத்தை உணர்ந்து (ஞானம்), அதனால் ஆண்டவனின் உதவியை நாடிப் (கிரியை) பிரார்த்திக்கும்போது, அவனது அற்ப இச்சா-கிரியா-ஞானச் சுதந்திரமானது தக்க வழியில், அளவில், நன்கு செயற்படுத்தப் படுவதால், தன்னை நம்பிப் பிரார்த்திக்கும் அந்த பக்தன், ‘நான்’ என்னும் அகந்தையைச் சமர்ப்பிக்கும் உள் முயற்சியில் அவனது சரணாகதியைச் சம்பூரண மாக்கி வைக்கத் தேவையான அபரிமிதமான அருட் சக்தியாக அப் பரம்பொருளின் எல்லையற்ற திருவருளுதவி தாமே பொழியப்படுகின்றது! இதையே ஸ்ரீ பகவான் :

“ தன்னைநினைத் தோரடிநீ சார்ந்தா லதற்கீடா
வன்னையினு மிக்கவவ் வாண்டவனும்—உன்னை

நினைத்துத்தா னென்பதடி நிளவந் தேற்பா
னனைத்துக்கா னன்னே னருள். ”

என்று குருவாசகக் கோவை, பாடல் 695ல் கூறினர்.

“புலி வாயிற் பட்டது எவ்வாறு திரும்பாதோ, அவ்வாறே குருவி னருட்பார்வையிற் பட்டவர்கள் அவரால் ரக்ஷிக்கப் படுவாரே யன்றி, யொருக்காலும் கைவிடப்படார்; எனினும், குரு காட்டிய வழிப்படி தவறாது நடக்க வேண்டும்” என்று ஸ்ரீ ரமண பகவானும் ‘நான் யார்?’ என்னும் நூலில், ஜீவனின் பங்கில் ஓர் தோற்ற மாத்திரப் பொறுப்பை விதித்திருப்பதின் தாற்பரியம் இதுவே. ‘நான் யார்?’ என்ற நூல் முதலில் வினா-விடையாகவெளிவந்த பதப்பில் ஸ்ரீ பகவான், “கடவுளும் குருவும் முக்தியை யடைவதற்கு வழியைக் காட்டுவார்களே யல்லாமல், தாமாகவே ஜீவர்களை முக்தியிற் சேர்க்க முடியாது” என்று கூறியிருப்பதாகக் காணப்படுகிறது.* ஆயினும் பிறகு ஸ்ரீ பகவானே ஓர் கட்டுரை வடிவில் இந் நூலை எழுதிய காலத்தில் மேற்கண்ட இவ் வாக்கியத்தை நீக்கி விட்டனர்! முதலில் வெளியான இவ் வினா-விடை நூலில் இவ்வாறு ஏன் கூறினர்? பிறகு, கட்டுரை வடிவ நூலில் ஏன் நீக்கி விட்டனர்? கடவுளோ குருவோ ஜீவர்களது இச்சா-கிரியா சுதந்திரத்தை ஒரு நாளுந் தடுப்பதே யில்லை யாதலால் எந்த ஒரு ஜீவனையும், அவனுக்கு விருப்ப மில்லா விட்டால், தாமாகவே முத்தியிற் சேர்ப்பதில்லை. ஆனால் ஜீவ னெருவன் தான் முக்தியடைய பெரிதும் விரும்பி, ஆனால் தன் சொந்த முயற்சியினாலேயே அதை யடையத் தக்க சக்தி யற்றவனா யிருப்ப துணர்ந்து, கடவுள் அல்லது குருவின் பேரரு ணதவியை நாடிப் பிரார்த்திப்பா னாயின் அவர்கள் அவனுக்கு அருளுதவி செய்து மோக்ஷ மடைய வைப்பது திண்மை.** மோக்ஷமடைய இச்சிப்பதோ மறுப்பதோ ஜீவனது சுதந்திரத்தி லிருப்பதால், ஸ்ரீ பகவான் ‘நான் யார்?’ என்ற வினாவிடை நூலில், “கடவுளும் குருவுந் தாமாகவே ஜீவர்களை முத்தியிற் சேர்க்க முடியாது” என்று கூறினர். ஆனால் மோக்ஷ மடைய இச்சிக்கும் எந்த ஜீவ னெருவனுக்கும் அதை அடைவித் தருளும் சக்தி கடவுளுக்கும் குருவுக்கும் நிச்சயமாகவே இருப்பதால், மேலே வினாவிடையிற் கூறினதின் உட்பொருளைச் சரியாகப் புரிந்து

* ‘நான் யார்’, 1930 ஆம் ஆண்டுப் பதிப்பு, பக்கம் 13

** ‘நான் யார்’ வரம்பொழுதி—பக்கம் 57ல் காண்க.

கொள்ளமுடியாமல், ஆனால் மோக்ஷ இச்சை கொண்ட முழுக்ஷுக்களாய், கடவுளையோ குருவையோ பிரார்த்தித்து நிற்கும் நல்லடியார்கள் பலர் நம்பிக்கையிழந்து மனமுடைந்து விடாதிருக்கவே ஸ்ரீ பகவான் இவ் வாக்கியத்தை, கட்டுரை வடிவி லெழுதுங்கால் 'நான் யார்?' நூலிலிருந்து நீக்கி விட்டனர்.

அன்றியும் கடவுள் நம்பிக்கை (துவித உபாசனை) யின் நேனும் முழு முயற்சியோடு தீவிரமாகத் தன்னுள் தன் உண்மையை நாடி விசாரிக்கும் விசார சீலன் ஒருவனுக்கு அவனது ஆன்மாவே உள்ளும் புறமும் குருவா யிருந்து பேரருளுதவி புரிகின்றது. அவனது புற வாழ்வின் நிகழ்ச்சிகளைக் கொண்டே புறமுகம் துக்கம் என்ற உண்மையை அவன் புரிந்து கொள்ளத் தக்க அறிவின் தெளிவாக அது அவனுள் விளக்க முறுகின்றது! அவ் வான்மாவே அவனுள் 'உன்னழகைக்காட் டருணாசலா' என்றபடி, பேரின் ப வடிவாய் வீசியெழுந்து, தன் உபசாந்தி யழகைக் காட்டி வசீகரித்துத் தன்பால் 'திரும்பி அகம்தனை தினம் அகக் கண்காண' வைத்து, அதனால் அவன், 'இவ் வானந்தமே என் மெய்யான சுயநிலை!' என் றுணரவைத்து, அப்படியே அதுவாகவே ஒன்றிச் சும்மா விருக்குமாறு அவனை உள்ளே கவர்ந்திழுத்துக் கொள்கின்றது! இவ்விதம் குருவருள், அந்தக் கடவுள் நம்பிக்கையற்ற ஒருவனுக்குங்கூட, உள்ளும் புறமு மிருந்து, 'தானே தானே தத்துவ மிதனைத் தானே காட்டி' யருளி இடைவிடாது பேருதவி புரிவதால், இவ் விருவித சாதகர்களுள் எவருக்கும் அந்த சர்வ வல்லமையுள்ள அகண்ட சிற் சக்தியின் அருளுதவிக்குப் பஞ்சமே யில்லை!

இங்ஙனம் உண்மையில் இறைவன் திருவருள் எப்போதும் பெருகிக் கொண்டேதான் இருக்கின்றது. அருளால்தான் ஞான விளக்கமாகிய இந்தக் காரியம் பூர்த்தி யாகின்றது! ஆயினும் ஜீவன் தான் உய்வடைய விரும்பவும் முயலவும் வேண்டும். அந்த இஷ்டம் இவனது சுதந்திரத்தின்பாற் பட்டதே. இஷ்ட மில்லார்பால் இறைவன் எதையும் திணிப்பதில்லை. அவர்,

“ இட்டமுற்றூர்க் கன்றி யிரண்டற்ற மோனமணிப்

பெட்டகத்தை யீயாப் பெரும்வள்ளல்... ”

—ஸ்ரீரமண ஸஹஸ்ரம்-679.

சுதந்திரங்கள் வருவது பிராரப்தப் பிரகார மாயினும், அவைகளால் அசைக்க முடியாதபடி (கர்த்தருத்துவ போக்தருத் துவ மற்ற) நடுநில யுற்று நிற்பதற்கு நமக்கு நம் சொந்தமான சுதந்திர முண்டு.

“ எத்தநற் நிவினாக ளின்பமொடு துன்பமாம்
தந்தம் பயனாத் தருகினுமே—சொந்த
சொருபமாம் செம்பொருளைத் தோய்ந்தமனத் தாலவ்
விருவினையின் கொற்றமுந் யெற்று.”

— குருவாசகக் கோவை-693.

இதற்கு மட்டுமே நமக்குச் சுதந்திர முண்டு; பிராரப்த நிகழ்வையோ போக்கையோ முறையே தடுக்கவோ மாற்றவோ அல்ல. நமது இச்சா-கிரியா சுதந்திரத்தை சும்மா விருப்பதில் விரும்பி உபயோகித்தால் கர்த்தருத்துவம் அழிகின்றது. அது அழியவே, பிராரப்தத்தை அனுபவிப்பதற்கு இன்றி யமையாத போக்தருத்துவமும் அதனுடன் நாசமாகின்றது. எனவே, இச் சுதந்திரத்தைக் கொண்டுதான் நாம் உருப்பட (சொருபத்தைச் சாஷாத்தரிக்க) வேண்டும். இஃது ஒன்று மட்டும் இன்றேல் உய்வே கிடையாது. ஆண்டவனின் காரண மற்ற, சுபாவ கருணையாகிய அருளால் ஜீவர்கள்பால் விளங்கக் கிடைத்துள்ள இச் சுதந்திரமே கர்மத் தனையினின்றும் விடுபட வழிவகுக்கின்றது. இதிலே கர்மங்களைப் பற்றி நாம் அறிய வேண்டிய இரகசியமாகும்!

ஸ்ரீரமண வழி-இரண்டாம் பாகம்

முற்றிற்று.

தன் முயற்சி

தன்முயற்சியைக் கர்மோற்பத்திக்கு ஹேதுவான பிரவிருத்தி என்றும் கர்ம நாசத்திற்கு ஹேதுவான நிவிருத்தி என்றும் இரு வகையாகப் பிரிக்கலாம். கர்மோற்பத்தி வழியில் தன் முயற்சியைச் செலுத்தினால், கர்மங்களின் பலன் முழுவதும் அனுபவித்தத் தீரும் வரையிலும் வீடு பேறுகிய ஞான விழிப்புக்கே இடமில்லை. பிராரப்த வாயிலாகக் கர்ம பலன்களை அனுபவிக்கும் (புஜித்துத் தீர்க்கும்) ஒவ்வொரு பிறவியிலும் கூடவே கர்மோற் பத்தியும் (ஆகாமியமும்) தன்முயற்சியால் நடந்து கொண்டே. யிருப்பதால், கர்ம மார்க்கத்தால் ஞானவிழிப்பு ஒருக்காலும் ஏற்படாது என்பது திண்ணம். மேலும், கர்ம பலன்கள் பிறவி தோறும் அனுபவிக்கப்பட்டுச் சிறிது சிறிதாக நசித்து வந்தாலும், அவை வாசனைவடிவ வித்துக்களாக உள்ளத்தில் மிஞ்சி நின்று, மீண்டும் மீண்டுங் கர்மங்களைப் பெருக்கிக் குவிக்கவே தூண்டுவதால், தன் முயற்சியைக் கர்மோற்பத்தி வழியிற் செலுத்தி ஒருபோதும் வீடு பேறடையவே முடியாது என்றறிக.

“ விணையின் விளைவு விளிவுற்று வித்தாய்
வினைக்கடல் வீழ்த்திடு முந்தீபற
வீடு தரலிலை யுந்தீபற.” — உபதேச வந்தியார்-2.

கர்மநாசத் தன்முயற்சி என்பது ஆன்ம நாட்டம் எனப்படும் தன்னாட்டமே—தன்னை நோக்கித் திரும்புவதே. இதனால் உண்டாவது ஞான விழிப்பு. ஞான விழிப்பைத் ‘தன்னுணர்வுறுதல்’ என்றே கூற வேண்டும். தூங்கிக் கனவு கண்டு கொண்டிருக்கும் ஒருவன் விழித்துக்கொள்கிறான் என்று கூறினால், தூக்கத்திற்கு முன் பிருந்த நனவிலுள்ள தன்னுணர்வை அடைகிறான் என்பதே அதன் பொருள். நாம் கொள்ளும் பலகோடிப் பிறவி(வாழ்வு)களும் ஒரே தூக்கத்திற் காணப்படும் பலகோடி கனவுகளே. நமது அகண்ட ஏக இருப்புணர்வை (சத் சித்தை) மறந்த தன் மறதியே அந்த நீண்ட தூக்கம்! இத் தூக்கம் கடையாத வரையில் நமது வாழ்வாகக் காணப்படும் பற்பல பிறவிக் கனவுகளும் மாறி மாறி அதில் வந்து கொண்டே யிருக்கும்.

ஒருவனுக்குக் கனவு எப்போது நிகழ்கிறது? கனவு இரு வித காரணங்களால் நிகழும். (1) ஓர் கனவை ஆரம்பித்து எவத்து, அதன் நிகழ்வுக்குக் காரணமாக நிற்கும் (அந்தக் கனவுப் பிராரப்தக்) கர்ம பலன் புஜிக்கப்பட்டு முடிவுற்றால் அக் கனவு நீங்கி மீண்டும் தூக்கத்தையோ விழிப்பையோ ஒருவன் அடைவான். அல்லது (2) கனவு நிகழ்ச்சிகளின் இடையில் ஏற்படும் அதிக பயம், அதிக சந்தோஷம் அல்லது அதிக துக்கம்-கவலை போன்ற அசாதாரண உணர்வு அதிர்ச்சி களுள் ஒன்றால் உந்தப்பட்டு, கனவு காண்போனின் மனோ விருத்தி, கனவிற காணப்படும் முன்னிலை-படர்க்கைகளை விட்டு, கனவைக் காண்பானாகிய தன்மை (first person)யை நோக்கி (தெரிந்தோ தெரியாமலோ) உடனே திரும்புவதால் —அதாவது கனவு காணும் மனம் திடீரென ஆன்மாவாம் இதயத்தினுள் வந்து புகுவதால் விழிப்பு உண்டாகின்றது.

ஆயினும் இவ் விருவித விழிப்புக்களும் ஞான விழிப்புக் கான சரியான உதாரண மாவதில்லை. ஏனெனில், கனவில் மேற்கொண்டிருந்த ஓர் உடல்-உலகத் திருஷ்டி விருத்தியி விருந்து மீண்டும் திரும்பி, அதற்கு மூலமான நனவின் உடல் -உலகத் திருஷ்டி விருத்தியையே இவன் தற்போது தன்னு ணர்வாகப் பெறுகிறு னன்றோ? இது போலவே, இப்போதுள்ள நனவாகிய (வாழ்வாகிய) கனவை ஆரம்பித்து வைத்துள்ள பிராரப்தப் பலன் முடிவுற்றால், சிவலோகம், விஷ்ணு லோகம், பிரம்ம லோகம், சுவர்க்க லோகம், பிதிர் லோகம் முதலிய வற்றிலோ அல்லது மீண்டும் இவ் வுலகத்திலேயோ பெறும் மற்றொரு (சொப்பன மாகிய) வாழ்வின் உடல்-உலகத் திருஷ்டி விருத்தியையே அவன் அடைகின்றான். தூக்கத்தினின்றும் மீண்டுந் தோன்றும் மற்றொரு கனவு போலவே, தற்போதுள்ள நனவு மரணத்தில் மறைந்ததும் அதனின்றும் மீண்டும் ஓர் 'உடல் நான்' என்னும் வடிவில் அகந்தை வாழ்வாகிய நன வுக்கனவு (மறு பிறப்பு) உண்டாகின்றது. ஏனெனில் இவ் வாழ்வுக் கனவுக்குக் காரணமான தன்மறதித் தூக்கம் கலை யாததால், இவ் வாழ்வு முடிந்ததும் ஞான விழிப்பு வந்து விடுவதில்லை. ஞான விழிப்புக்கும் இத்தகைய சொப்பன மாற் றங்களாகிய போலி விழிப்புக்களுக்கும் உள்ள வேற்றுமையை வாசகர்கள் இந் தூவின் (முதற் பாகத்தின்) 198-199 ஆவது பக்கத்திற் கொடுக்கப்பட்ட விளக்கத்தைக் கொண்டு கண்டு

கொள்க. ஆகவே ஞான விழிப்பானது இவ்வாறு முதல் வகையான பிரார்ப்த முடிவால் உண்டாகாது. இரண்டாவது வகையான முன்னிலை-படர்க்கை நாட்டத்தை விட்டு வைராக்கியத்தால் உந்தப்பட்டுத் தன்மையை நாடும்—தன்முயற்சியால்தான் உண்டாக முடியும்.

இவ்வாறே, இப்போதுள்ள நம் நனவில் எக் காரணத்தாலாவது நமது நாட்டம் முன்னிலை-படர்க்கைகளை விட்டுத் தன்மையின்மீது திருப்பப் பட்டால், கனவு போன்ற இந்நனவு கலைவது மட்டு மன்றி தூக்கம் போன்ற நீண்ட தன் (ஆன்ம) மறதியும் நீங்கி, நம்மை நித்திய சத்திய ஆன்ம விழிப்பிற் சேர்த்துவிடும். சிற்சில சமயங்களிற் பிரார்ப்த வாயிலாக நம் வாழ்வில் தீடீரென்று அதிபயம், பேரிரக்கம், அதிதுக்கம், அபரிமித சந்தோஷம் முதலிய உணர் வதிர்ச்சிகள் ஏற்படுவது உண்டல்லவா? பக்குவம் முதிர்ந்த சில ஜீவர்கள் (சில மகான்கள் தம் வாழ்வில் நேரிட்ட இத்தகைய உணர்வதிர்ச்சிகளால் உள்ளந் திறந்து இறை நெறிக்குத் திரும்பியதுண்டு) சகாயமான இச் சந்தர்ப்பங்களைப் பயன்படுத்திக் கொண்டு, புறமுக (முன்னிலை-படர்க்கை) நாட்டம் தவிர்ந்து, அகமுக நாட்டமுற்று (தன்மையை-ஆன்மாவை நாடி)த் திரும்புவதால் ஞான விழிப் படைகின்றனர். இதனால்தான் பகவான் ஸ்ரீ ரமணர் ஆன்ம விசாரமாகிய தன்மை நாட்டத்தை மேற்கொள்ளும்படி உபதேசிக்கின்றனர்.

தூக்கத்திலிருந்து விழிக்கும்போது நம் கவன சக்தி எப்படிச் செயற்படுகின்றது? முதலில் நம் உடலின் இருப்பு உணரப்படுகின்றது; உடனே உடலின் ஐம்பொறிகளின் வழியே உலக வுணர்வு ஏற்படுகின்றது. உடல் நம்மால் முதலில் உணரப்படும் ஒர் முன்னிலைப் பொருளே யல்லவா? விழிப்புக் காலம் முழுவதிலும் நம் கவன சக்தி இவ்வாறு ஒன்றன்பின் ஒன்றான முன்னிலை-படர்க்கைகளின் மேலேயே மாறி மாறிச் சென்றுகொண்டிருக்கின்றது. தூக்கம் வந்ததும்* இம் முன்னிலை-படர்க்கை நாட்டம் ஓய்ந்து விடுகின்றது! நம் கவன

*தூக்கத்தில் இக் கவன சக்தி என்ன வாகின்றது என்பதன் உண்மையை தன்னாட்டப் பயிற்சியில் முதிர்ந்த விசார சிலர்கள் தாமே அனுபவத்தில் அறிய முடியு மாகையால் முன்னுட்டி இங்கு விளக்காமல் விடப்படுகின்றது.

சக்தியை இவ்வாறு முன்னிலை-படர்க்கைகளின்மேற் செலுத்துவது முழுவதும் நம் எண்ணுந் தொழிலே யாகும். விழிப்புக் காலம் முழுவதும் நினைவுகளின் கொட்டமே (தொகுதியே) தவிர வேறென்றுமில்லை! பிறந்தது முதல் இறக்கும் வரையில் இது ஒன்றேதான் நடந்தேறி வருகின்றது!! சுருங்கக் கூறின், விழித்ததிலிருந்து தூங்கும்வரை (அதாவது ஒரு தூக்கத்திலிருந்து மற்றொரு தூக்கம்வரை), பிறப்பிலிருந்து இறப்பு வரை, சிருஷ்டியிலிருந்து பிரளயம்வரை எல்லா உயிரினங்களின் கவன சக்தியும் முன்னிலை-படர்க்கைகளையே நாடி நிற்கிற தன்றி, யாரொருவரின் நாட்டமும்—இவ் விழிப்புக் காலங்களில்—தன்மையின்மேல் திருப்பப்படுவதே மில்லை!!! இவ்வாறின்றி, விழிப்புக் காலத்திலேயே தன் முயற்சியால் நம் கவன சக்தி தன்மையின்மேல் திருப்பி நிறுத்தப் படுமாயின், இந் நனவாகிய கனவு நீங்குவதோடு, இதற்கு ஆதாரமான, நீண்ட, தன் மறதித் தூக்கமும் கலைந்து, மெய்ந் நனவாகிய ஞான விழிப்பு சித்திக்கும். இவ்வாறு தன்னை நோக்கித் திரும்புவது (ஆன்ம நாட்டம் என்பது) நாமாய் இருப்பதே தவிர, எண்ணும் ஓர் தொழி லல்ல; அதனால் இந்த நம் இருப்பு ஓர் எண்ண மல்ல; அதனால் இது ஓர் கர்மம் ஆகாது! இத்தகைய தன்முயற்சியே கர்மநாசத் தன்முயற்சி யாகும். இதுவே வீடு தருவது. முன்னிலை-படர்க்கைகளின் நாட்டமாகிற முயற்சி முழுவதும் கர்மோற்பத்தித் தன்முயற்சியே யாவதால் அது 'வீடு தரலில்லை'. உண்மை இதுவாக, நம்மிற் சிலர் ஞான விழிப்புங்கூட பிராரப்த கர்மத்தின் பலனே (ஓர் கர்ம பலனே) என்று கருதி வருகின்றனர். இது தவறு. ஞானம் (அல்லது ஆன்மாவானது) கர்மத்துக்கு உட்பட்ட தல்ல; கர்மத்தையும் கர்ம பலனையுங் கடந்து நிற்பது. எனவே, இரண்டாவது வகையான கர்மநாசத் தன்முயற்சி முயல் வின்றியே இயல்பாக மிளிரும்போது (நம் சுபாவ இருப்பு வடிவாய் விளங்கும் போது) ஸஹஜ ஸ்திதி எனப் படுகின்றது. இதுவே (effortless effort) முயற்சி யற்றதோர் இடைவிடாப் பெரு முயற்சி—அமைதிப் பேராற்றல் (dynamic stillness)—எனப்படுவதாம்.

விட்டகுறை-தொட்டகுறை

ஓர் பிறவியிலிருந்து பிரிந்து மறுபிறவிக்குச் செல்லும் உயிர் (ஜீவன்) இந்த உடல் மாற்றத்தால் (transferஆல்) தன் இடமாற்றம் மட்டும் பெறுகின்றானே தவிர, தன் உத்தியோகமோ (கர்மப் பிரவிருத்தியோ), ஊதியமோ (கர்ம பலனோ) மாறப் பெறுவ தில்லை! தனது போக்கின் இயல்புக்கு அனு குணமான சகல வாசனைகளுடனும் அவன் மறுபிறப்பை, இறைவ னருளால், அடைகின்றான். இவனது கர்ம பலன்க ளும், கர்ம வாசனைகளும் இவ்வாறு இவனுடனேயே செல்வன வாகும்.

இவனது கர்மபலக் களஞ்சிய சஞ்சிதக் குவியலிலிருந்து கடவுளால் தேர்ந்தெடுத்த தளிக்கப்பட்டிருக்கும் ஓர் சிறு பகுதி யாகிய பிராரப்தமே இவனது புதுப் பிறவியின் அமைப்பு (அதாவது, எவ்வித ஜீவராசியாக உடல் கொண்டு பிறப்பது என்பது), அனுபவிப்பின் அளவு (அதாவது, எவ்வளவு சுக துக்கங்களை எவ்வெப்போது அனுபவிப்பது என்பது), அந்தம் (அதாவது, அப் பிறவி எப்போது மரணத்தால் முடிவடைய வேண்டு மென்பது) ஆகியவைகளை நிர்ணயிக்கின்றது. சஞ் சிதத்தில் எஞ்சியுள்ள கர்ம பலன்கள் இனிவரும் மறு பிறவி களுக்கு ஹேதுவான இவனது சேமிப்பு ஆகும். இவ்வாறு பிறப்பும் ஜீவனிடம் பிறவி தோறும் தொடர்ந்து காணப் படும் வினைத் தொடர்ச்சியே 'விட்டகுறை-தொட்டகுறை' எனப் படும்!

“ வினையின் விளைவு விளைவுற்று வித்தாய்..... ”

— உபதேச வந்தியார்-2.

என்றபடி கர்மங்களின் விளைவு, (1) பழமாகிய பலன் என் றும் (2) வித்தாகிய வாசனை என்றும் இருவிதப்படுவதால் வினைத் தொடர்ச்சி யாகிய விட்டகுறை-தொட்டகுறையையும் (1) கர்மபலத் தொடர்ச்சி என்றும் (2) கர்ம வாசனைத் தொடர்ச்சி என்றும் இரு விதமாகப் பிரிக்கலாம். முதல் வகைத் தொடர்ச்சி ஜீவனின் போக்த்ருத்துவ முகத்தையும், இரண்டாவது வகையானது ஜீவனின் கர்த்ருத்துவ முகத் தையும் சார்ந்த தாகும். சில சமயம் நாம், 'அவருக் கென்ன! அவரது பிராரப்தம் அப்படி யிருந்திருக்கலாம்; அதனால்தான்

எளிதாக அவர் அவ்வளவு சீரும், சிறப்பும், ஆரோக்கிய ஐசுவரியாதிகளும் அடைந்து விட்டார்! எல்லோருக்கும் (அத்தகைய விட்டகுறை-தொட்டகுறை யாகிய பிராரப்தம் இல்லாத மற்ற வர்கட் கெல்லாம்) அது கிடைத்து விடுமா? என்று மக்கள் சிலர் பேசிக்கொள்வதைக் கேட்கிறோ மல்லவா? அது போகத் துத்துவ முகத்தின் கர்ம பலத் தொடர்ச்சியாகிய விட்ட-தொட்ட குறையைப் பற்றியதே தவிர, கர்த்துத்துவ முகத்தின் விட்ட-தொட்ட குறையைப் பற்றிய பேச்சல்ல. ஆனால் சிலர் அடிக்கடி, 'ஸ்ரீ ரமணருக்கென்ன! அவரது பிராரப்தம் அவருக்கு முக்தியைக் கொடுத்து விட்டது; அவர் ஜீவன்முக்தர் ஆக வேண்டிய பிராரப்தம் இருந்திருக்கிறது! அவரது பிராரப்தத் தின் விட்டகுறை-தொட்ட குறையே அது' என்று கூறுவ துண்டு. இது சரியல்ல; இதில் அறிய வேண்டியது இன்னொன்றுண்டு.

ஸ்ரீ பகவானது விஷயத்தில் நிகழ்ந்ததும் உண்மையில் ஓர் விட்டகுறை-தொட்டகுறையின் விளைவே. ஆனால், அது, முன் கூறிய உதாரணம் போன்றதோர் போக்த்துத்துவ முகத்து விட்ட-தொட்ட குறையான பிராரப்த கர்ம பலத் தொடர்ச்சியல்ல. இரண்டாவது வகையான கர்த்துத்துவ முகத்தின் விட்ட-தொட்ட குறையே; அதாவது, கர்த்துத்துவ முகத்தில் முற் பிறவிகளில் முயன்ற சாதனைகளால் உண்டான *ஸத் வாசனைத் தொடர்ச்சியான விட்ட-தொட்ட குறையே யாகும். கர்த்துத்துவ முகத்தால், எந்தெந்த முயற்சிகள் முன்னிலை-படர்க்கைகளை நாடிச் செய்யப்படுகின்றனவோ, கர்மங்களாகிய அவைகளின் பலன்கள் மட்டுமே பிராரப்த வடிவம் ஆகக் கூடியவை. அதாவது, ஜீவனின் போக்த்துத்துவ முகத்தால் தேக-மன அனுபவங்களாகிய சுக துக்கங்களாக அனுபவிக்கப்படு பவை யாகும். (இதன் விளக்கத்தைப் பிற்பால் 1ல் 'தன் முயற்சி' என்ற தலைப்பிற் காண்க). அவ்வாறே, வாசனைகளும் முன்னிலை-படர்க்கை முகமாக இயற்றப்பட்ட கர்மங்களினின்றும் (விதைகளாக) ஜனிக்கின்றிருக்கமேல் அவை (பிரவிருத்தி ரூப) கர்ம வாசனைகள் ஆகும்- இவைகளே இப் பிறப்பில் கர்த்துத்

*ஸத் வாசனை' (இருப்பு வாசனை) வேறு; சுப-அசுப வாசனைகள் என்பவை வேறு. சுப (நல்) வாசனையும் அசுப (தீய) வாசனையும் கர்ம ஹேதுக்களாகிய பிரவிருத்தி ரூபமானவை, ஆனால் ஸத் வாசனை யோ மோஷ ஹேதுவாகிய நிவிருத்தி ரூபமானது.

துவ முகத்தில் முயற்சியைத் தூண்டிப் புதிதாக ஆகாமிய கர்மக் குவியலைப் பெருக்குவன வாகும். ஆனால் மோக்ஷமுற விரும்பிப் பிறவி தோறும் தொடர்ந்து செய்யும் ஆன்ம சாதனை முயற்சியோ நிவிருத்தி ரூபமான இருப்பு வாசனை அல்லது ஸத் வாசனை எனப்படும். ஆகையால், கர்ம வாசனைகளின் (விட்ட குறை-தொட்டகுறை) தொடர்ச்சி மோக்ஷ சாதனைக்கு இடையூறுகளும், ஸத் வாசனைகளின் தொடர்ச்சி மோக்ஷ சாதனைக்கு மிகவும் சகாயமாகவும் பிறவி தோறும் அமையும் என்றறிக. எனவே ஸ்ரீ பகவானது முக்திப் பேறானது போக்த்ருத்துவ முகத்தில் தொழிற்படும் பிராரப்த கர்ம பலனு மல்ல; அல்லது கர்த்ருத்துவ முகத்தில் தொழிற்படும் கர்ம வாசனையின் விட்டகுறை-தொட்ட குறையு மல்ல. அது, ஜீவனிடமுள்ள சுதந்திரமாகிய கர்த்ருத்துவ முகத்தால் 'நான்' என்ற எழுச்சி யற்றுத் தான் மாத்திரமாய் சும்மா விருக்கும் பெரு விருப்ப மாகிய பரபக்தி சாதனை வடிவில், பிறவிதோறும் தொடர்ந்து வந்த ஸத்வாசனையின் விட்டகுறை-தொட்டகுறையின் விளைவே யாகும். பிராரப்தமோ ஜிவனின் போக்த்ருத்துவ முகத்தில் மட்டுமே தொழிற்படுவது; வாசனைகளோ கர்த்ருத்துவ முகத் தில் தொழிற்படுவன.

கர்த்ருத்துவ முகத்தின் வாசனைத் தொடர்ச்சியானது எல்லாப் பிறவிகளிலும் ஜீவனிடம் தொழிற்படு மாயினும் மனீ தப் பிறவிக்கு மட்டுமே அதைக்கொண்டு ஆகாமியப் புது வினை களை ஈட்டத் தக்க பகுத்தறிவு இருக்கின்றது. ஏனைய விலங்கு பறவை முதலிய ஜீவராசிகளிடம் அக் கர்த்துருத்துவ முக முயற்சியானது பிராரப்தத்தைப் புஜிப்பதற்கு ஹேதுவான வழி களில் (புத்தி கர்மானுசாரிணீ என்றபடி) உதவி செய்வதில் மாத்திரமே இயங்கும். பகுத்தறிவை சரியான விவேகத்தில் உபயோகிக்கத் தெரியாத மனிதனும் இதனால்தான் விலங்கினச் சமானன் எனப்படுகின்றான். ஆக, கர்த்துருத்துவ முகத்தில் தொழிற்படுங் கர்ம வாசனையைத் தூண்டிப் பிறவி தோறும் ஆகா மிய கர்மங்களைக் குவித்துக் கர்மபல சமுத்திரத்தில் மூழ்கிப் போவதோ அல்லது அதே ஜீவ சுதந்திரத்தால் சும்மா விருக்க விரும்பி, இருப்பு வாசனையைத் தூண்டிப் பெருக்கி (ஆன்ம நிஷ்டை புரிந்து) விடுதலை பெறுவதோ மனிதனாகிய ஜீவனின் இஷ்டத்தில் இருக்கின்றது! '...விம்ருச்சையத தசேஷேண யதேச் சஸி ததாகுரு' என்ற கீதோபதேசம் இதைக் குறிக்கும். இதற்

கான சுதந்திரம் ஜீவனிடமே யுள்ளது. சுப வாசனை அகப் வாசனை என்னும் இரண்டும் கர்ம வாசனைத் தொகுதியைச் சேர்ந்தவையே. இவை பந்தத்தையே தரும். மோகமும் தருவதோ இருப்பு வாசனையாகிய ஸத் வாசனையே. இதையே, ஸ்ரீ பகவான்,

“ பூமண மாமணம் பூரண மணங்கொளப்
பூரண மணம்அருள் அருணாசலா ”

என்ற அருணாசல அக்ஷரமண மாலையின் 69ஆவது துதியில் ‘பூரண மணம்’ என்று குறிப்பிடுகின்றார். முன்னிலை-படர்க்கைகளாகிய உலகை நாடும் கர்ம வாசனைகளையே இங்கு ‘பூமணம்’ என்றும், தன்னை (ஆன்மாவை) நாடி நிலைக்கும் இருப்பு (ஸத்) வாசனையையே ‘பூரண மணம்’ என்றும் குறிப்பிடுகின்றார். அதாவது, ‘அருணாசலா, இலௌகிகக் கர்ம வாசனை நங்கி அகமுகப்படும் ஸத் வாசனையை நான் அடையுமாறு நீ என்னை முழுவதும் ஐக்கியம் செய்து கொள்’ என்று பிரார்த்திக்கின்றார்.

ஜீவன்முக்தி என்பது ஜீவனது தன்னழிவே! அதாவது ஜீவத்துவம் (அகந்தை) அழியப் பெறுவதே.

“ செத்தாலே வீட்டுலகஞ் சேரலா மன்றிமற்
றெத்தாலுஞ்சேர வியையாதே - செத்தொழிகை
எவ்வதெனின் யானெனதை மாய்த்தலே யன்றிமற்
றிவ்வுடம்பை மாய்த்த லிழுக்கு. ”

— குருவாசகக் கோவை-858.

பகிர்முகக் கர்ம முனைப்பு இருக்கும் வரையில்தான் அவன் ஜீவன் எனப்படுவான். சும்மா விருக்க விரும்பித் தூண்டும் இருப்பு வாசனா பலத்தால் கர்ம முனைப்பு அழியும்போது அவனது ஜீவத்துவமே அழிகின்றது. இதனால் ஜீவன்முக்தி என்பது ஓர் தற்கொலைக்குச் சமமான மாகும்! ஒருவனது சாதனை முன்னிலை-படர்க்கைகளை நாடியதா யிருக்கும் வரையில், அது கர்ம வாசனைகளையே விருத்தி செய்வதால், ஜீவத் துவ நாச மாக்கும் முக்தியைத் தராது. அதற்கு மாறாக ஒருவனது சாதனை தன்மையின் நாட்டமாக இருக்குமானால், அது ஸத் வாசனையாகப் பரிணமித்து, ஜீவத்துவ நாசத்தை விளைவிக்கும். இந் நிலையில் இதை ஒரு வாசனை என்று கூடக்

கூற நியாய மில்லாமற் போவதால், இதை நிர்வாசனை நிலை—வாசனாக்ஷயம்—அல்லது பிரம்மத்தின் என்று முள்ள, சுபாவ, இருப்புநிலை (ஸந்மாத்திர ஸ்திதி) என்றே கூற வேண்டும். இதுவே அகந்தையின் பரிபூரணத் தன்னழிவான முக்திநிலை. இது குறித்தே, ‘...தன்மையை நாடுஞ் செய்கை தற்கொலை சமான மாகும்...’ என்று சாதனை சாரத்தின் 245ஆவது பாடலிற் கூறப்பட்டது.

எனவே முக்தி யடையப் பிராரப்தத்திள் தயவை யாரும் எதிர்பார்த்திருக்க வேண்டிய தில்லை. பிராரப்தத்திற்கும் முக்திக்கும் சம்பந்தமே கிடையாது! “பிராரப்த மென்பது வெளி முகத்திற்கே யொழிய உண்முகத்திற் கன்று” என்பது ஸ்ரீ ரமண வாக்கு.* ஐட கர்ம பலனைத் தரும் பிராரப்தமோ போக்த்ருத்துவ முகத்தைச் சார்வதையும், சைதன்னியமான முக்தியைத் தரும் ஸத் வாசனை முதிர்ச்சியோ அதனினும் வேறான கர்த்ருத்துவ முகத்தைச் சார்வதையும் இத்துடன் இணைக்கப்பட்டுள்ள விளக்கப்படத்தி னுதவியாற் கண்டு தெளிக. ஜீவன்முக்தியானது வாசனாக்ஷயமான சுபாவ இருப்பே யாகும். அதாவது, ஆன்ம சாதனை யாகிற தன்னுட்டத்தால் வினையும் நிஷ்க்ரிய—கர்ம மற்ற கர்மமான—ஸத் வாசனையின் விட்ட-தொட்ட குறையால்தான் அது ஏற்படுகின்றது.

இதுவரை கூறி வந்ததிலிருந்து, முக்தி பிராரப்தத்தினுட் கட்டுப்பட்ட தல்ல என்பதும், முற்பிறவிகளிற் செய்யப்பட்ட ஆன்ம சாதனையின் வலிவு விட்டகுறை-தொட்டகுறை யாகி இப் பிறவியிலும் வந்து தொடர்ந்து ஒருவனுக்கு முக்தியுற உதவும் என்பதும் நன்கு தெரிய வருகின்ற தாகையால், நம் பிராரப்தத்தில் நமக்கு முக்திக்கு இடமிருக்கிறதோ இல்லையோ என்று கவலைப்பட்டு, அதை முன்கூட்டித் தெரிந்து கொள் வதற்காக ஜாதகம், ரேகை சாஸ்திரம், இச்சிங், எண் ஜோதி டம் முதலிய அபர வித்தைகளின் உதவியை நாடி, ஏங்கி, அலைந்து திரியாமல் (ஏனெனில் அவை இதை அறிவிக்க மாட்டா), மகா தைரியவானாய், ஆன்ம விசாரமாகிய தன்னுட் டத்தால், ஸத் வாசனையை விருத்தி செய்து, நமது யதார்த்த சோரூப ஞானத்தைப் பெற்றாய்வே மாக.

* உபதேச மஞ்சரி, அப்பியாசப் பிரகரணம், வினாவிடை 21.

“ முன்னோதான் செய்த முயற்சியே பக்குவத்தாற்
பின்னோதான் ஊமுருவாப் பேர்தலால்—முன்னதனை
ஆற்றியதன் னாலே யரிதுமுயன் றவ்வுழை
மாற்றலுமா மென்றே மதி. ”

— குருவாசகக் கோவை-692.

பொருள் :— முற் பிறவிகளில் ஒருவன் செய்த தன் முயற்சியே
பிறகு பக்குவப்பட்டு இப்போதுள்ள பிராரப்த வடிவமாக மாறுவ
தால், அப் பிராரப்தத்தை இயற்றிய கர்த்தாவாகிய தானே
(யோகத்தால் அதற்கு எதிரிடையாக உண்முகமாக) மிக
முயன்று அப் பிராரப்தத்தை மாற்றுவதுங் கூடும் என்றறிக.

“ எந்தநற் நிவினைக ளின்பமொடு துன்பமாம்
தந்தம் பயனைத் தருகினுமே—சொந்த
சொருபமாஞ் செம்பொருளைத் தோய்ந்தமனத் தாலவ்
விருவினையின் கொற்றமுந் யெற்று. ”

— குருவாசகக் கோவை-693.

பொருள் :— எந்தெந்த நல்வினைகளும் தீ வினைகளும் முறையே
இன்பங்களுந் துன்பங்களுமான தத்தம் பலன்களைத் தந்தா
லும் சரி, நீ உன் சொந்த ஆன்ம சொருபமான பரம்பொரு
ளில் மூழ்கிய மனத்தால் அவ் விரு வினைகளின் ஆதிக்கத்
தையும் வெற்றி கொள்வாயாக. (ஆன்மாவில் மூழ்குவதால்
கீழ்நுத்துவ போக்குத்துவங்கள் அழியும். அவை அழிவதால்
பிராரப்தத்தை அனுபவிக்கும் பேரக்தா இல்லாமற் போவதே
ஊழை வெல்வதாம்.)

பிரம்மம்—நாம் : பரிபூரண பிரம்ம சுதந்திரம், அதனால் எல்லாம் செய்யும் வன்மை—சர்வசக்தித்துவம்

எழுச்சிச் சுதந்திரம்

இருப்புச் சுதந்திரம்

மாயா மாத்திரமாய்—கற்பனையாக எழ விரும்பும் போது

மாயையை ஆசிரயிக்காமல்
இருக்க விரும்பும்போது

மனிதப் பிறவி 1: ஜீவன்

குறுகிய ஜீவ சுதந்திரம்—கர்த்தருத்துவம்

எழுச்சிச் சுதந்திரத்தால் கர்மம் செய்யும் விருப்பம்

ஆகாமிய கர்மம் (பிரவிருத்தி)

சஞ்சிதமாகச் சேர்ந்துவிடுவது

இருப்புச் சுதந்திரத்தால்
சும்மாவிருக்கும் விருப்பம்

ஆன்ம சாதனை—நிவிருத்தி

மனிதப் பிறவி 2:

விட்டகுறை-தொட்டகுறை ஆரம்பம்

பிராரப்த கர்ம பலன் (பழம்)
போக்த்துத்துவ முகத்தால்
அனுபவிக்கப்பட்டு நசிப்பது

சுபாசுப கர்ம வாசனைகள் (விதை)
கர்த்தருத்துவ முகத்தில் அழியாமல் மிஞ்சி நின்று
சஞ்சிதக் குவியல் பெருகும்படி ஆகாமிய
கர்மம் செய்யத் தூண்டுவன

இருப்புச் சுதந்திரத்தோடுள்ள
கர்த்தருத்துவ முகத்தால்
சும்மாவிருக்கும் ஸத் வாசனை

பிராரப்த பலனை அனுபவிக்க போக்த்துத்துவ
முகத்திற் கேதுவான பிரவிருத்தி
(பக்கம் 388ல் 26ஆவது வரியிலிருந்து
ஆரம்பிக்கும் பாராவைக் காண்க)

புதிதாக ஆகாமியம் செய்து
சஞ்சிதக் குவியலைச் சேர்க்கும்
கர்மப் பிரவிருத்தி

ஆன்ம சாதனை

நிவிருத்தி

மனிதப் பிறவி 3: மற்றெல்லா மனிதப் பிறவியிலும் இவ்வாறே தொடரும்

ஆசாரம்

ஸ்ரீ பகவானால் ஒருமுறை கூறப்பட்டதும், இந் நூலின் 284 ஆம் பக்கத்திற் குறிப்பிடப்பட்டதுமான கீழ் வரும் கதையின் சாரத்தை ஸ்ரீ முருகனார் ஓர் பாடலாக்கிக் குருவாசகக் கோவை, பாடல் எண் 680 ஆகச் சேர்த்துள்ளார்.

ஒரு காலத்தில் ஓர் சீடன் ஓர் குருவை யணுகி, 'நான் கடவுளை யடையுமாறு எனக்கு உபதேசம் செய்யுங்கள்' என்று வேண்டி நின்றான். 'கடவுள் உன்னுள்ளிருக்கிறார்; அவரை நீ காண விரும்புவாயாயின் ஆசாரங்களைக் கடைப்பிடித்து, எப்போதும் பரிசுத்தமாயிரு' என்று உபதேசித் தனுப் பினார் குரு! சீடன் ஆசார ஒழுக்கங்கள் யாவை என்றறிய விரும்பிப் பல சாஸ்திரங்களையும் ஆராய்ந்து, தான் அறிந்ததை அனுஷ்டிக்க ஆரம்பித்தான். நீராடி உடல் தூய்மை பெறுவதிலும், உடைகளைத் துவைப்பதிலும், உலர்த்துவதிலும் விட்டைப் பெருக்கிக் கழுவித் துப்புரவாக்குவதிலும், பிறரைத் தீண்டாது விலகி நிற்பதிலும், உணவைத் தயாரித்தல், உண்ணல், நீர் அருந்துதல் ஆகிய முறைகளிலும் ஆசாரத்தைக் கடைப்பிடிப்பதில் மிகுந்த உற்சாகமும் விருப்பமும் உடையவனானான்!

இவ்வளவு செய்துங்கூட விரைவில் அவனது உடலும் உடையும் மீண்டும் அழுக்காகி விடுவதை யுணர்ந்தான். தினமும் இருமுறை நீராடி உடையையும் மாற்றிக்கொள்ள ஆரம்பித்தான். நாளடைவில் இருவேளை நீராடல் அறு வேளையா யுயர்ந்தது. உடை மாற்றுதலும் அவ்வாறே யாயிற்று. ஆகார விஷயத்திலும் ஆசாரம் பாய்ந்தது. ஓரிரண் டாண்டுகள் இவ்வாறு கடுமையான ஆசாரக் கடைப்பிடிப்பிற் கழிந்தபின், தன் குரு நாதனைப் போய்ச் சந்தித்தான் சீடன்! பார்த்தார் குரு; சீடனின் உடல் உடையாதி புறத் தூய்மைப் பொலிவைக் கண்டு தன்னுள் சிறிது மகிழ்வுற்ற ராயினும் அதை வெளியிற் காட்டாதவராய், 'போ, போ அப்பால்; அசுத்தமா யிருக்கிறாய்! சுத்தம் போதாது. ஆசாரத்தை நன்றாய்க் கடைப்பிடித்துச் சுத்தமாயிரு; அசுத்தமானவற்றைத் தீண்டாதே!' என்று கூறி அனுப்பி விட்டார்!

விசனத்தோடு வீடு திரும்பினான் சீடன். மிகுந்த அக்கறை யோடு ஆசார நெறிகளை அலசி யாராய்ந்தான். அளவுக்கு மீறிய ஆசார சீலனாக மாறினான். தன் ஆடையிலோ ஆக்கையிலோ படும் தீனை யளவு அழுக்கும் பணையளவு பாபமாக அவன் கண்ணையும் மனத்தையும் உறுத்த ஆரம்பித்தது. தன் சிரத்தின் உரோமத்தைக் கரத்தால் தொட்டு விட்டாலும், கால் விரல்களைக் கைவிரல் தொட்டுவிட்டாலும், பெருந்தீட்டைந்த வன் போல செளசப் பிராயச்சித்தங்கள் தவறாமற் செய்வா னாயினான்! அவனுக்கு ஆகாரம் தயார்ப்பதில் அநேகக் கட்டுப் பாடுகள் விதித்தான். எடுக்கும் நீரிலும் குடிக்கும் நீரிலும் ஏராளமான பத்திய விதிகள் உண்டாக்கினான். அந்த விதி-நிஷேதங்களிற் சிறிது தவறினாலும் பசி தாகத்தையும் பொறுத் துக்கொண்டு பட்டினி கிடந்தாலுங் கிடப்பானேதவிர ஆசார விதிகள் அணுவும் பிறழ அனுமதிக்க மாட்டான். சுருங்கச் சொல்லின் அவனது ஆசாரக் கடுமையின்முன் அஞ்சி அவ னது மனைவி, மக்கள், உற்றார், நண்பர்களுங்கூட விலகி நிற்கும் அளவில் வீட்டிலும் வெளியிலும் அவன் வாழ்வு மாறிவிட்டது!

ஒராண்டு ஓடி மறைந்தது. இவ் வாசார சீடன் ஆசானிடம் வந்தான். தான் கருதிய அளவு ஆசாரங்களை முழுமை மையாகக் கடைப்பிடிக்க முடியவில்லையே என்ற கவலையோடு கண்ணீர் வடிப்பவனாய், 'என்ன செய்வேன் சற்குரு நாதா! எத்தனைமுறை நான் சுத்தி செய்தாலும் என் உடலும் உடையும் அழுக்காக்கிகொண்டே யிருக்கின்றனவே! பூரண ஆசாரம் பொருந்த முடியாதவனாய் வருந்தி நிற்கிறேன்' என்று பிரலாபித்தான். சற்குரு புன்சிரிப்போடு, 'நீ என்ன மூடனா யிருக்கிறாயே! மானிட தேகம் மல மாமிசப் பிண்டமே யல்லவா? அதை ஏன் நீ தீண்டுகிறாய்? தீண்டாமையைத் திடமாகக் கடைப் பிடி!' என்றார். அந்தோ, பாவம்! அச் சீடன் திடுக்கிட்டுப் போனான். குருவின் வாக்கியம் புரியவே யில்லை. 'என் உடம்பை நான் தீண்டக் கூடாதா! எனின், நான் அதை எப்படி நிறைவேற்றுவது?' என்று தடுமாற்றக் குரலில் வாய் குளறினான் சீடன்! 'என்ன இது? உன் பேச்சு விந்தையா யிருக்கிறதே! இந்த மல மாமிச மூட்டையாகிய உடம்புதான் நீயா? நீ கொள்ளும் 'நான்' என்னும் உணர்வு பரிசுத்த அறிவுமய மல்லவா? அதுவன்றோ நீ! 'நான் இவ் வுடம்பு' என்று நினைப்

பதேந் இவ் வுடலைத் திண்டுவ தாகும். பிணமாம் உடலை 'நான் என்று அபிமானிப்பது பிணத்தைத் திண்டிய பெருந்திட்டாகும். ஆகையால் தேகத்தை நானென்று (கருதாத) திண்டாத, திண்டாமைத் தத்துவத்தைச் சிறிதுத் தவறாது கடைப்பிடித்து, என்றும் பரிசுத்தனா யிரு!' என்று சத்தியாசார போதனை செய்தார் சற்குரு.

சற்குருவின் அருட்சக்தி வாய்ந்த அவ் வசனங்கள் சீடனின் உள்ளத்தைத் தட்டி யெழுப்பித் தத்துவ விசாரத்தில் தலைப்பட வைத்தன. 'எனின், நான் எப்படி யிருக்கிறேன்? எதுவா யிருக்கிறேன்? இவ்வுட லல்லாத உண்மை நான் யார்?' என்றவாறு சீடன் சிந்திக்கலானான். இத்தனைக் காலமாகப் பூரணத் தூய்மை நிலையின் மேல் பொங்கிப் பாய்ந்திருந்த விருப்பத்தால் பக்குவப்பட்டிருந்த இச் சீடனது உள்ளமாகிய வெள்ளம் சற்குருவின் இவ் வருள் வசனங்களால் உந்தப்பட்டு, ஆன்ம ஞான சாகரத்தை இவனடையும்படித் திசை திருப்பி விடப்படவே, பரிசுத்த ஆன்ம வுணர்வு உதிக்கப் பெற்றவனாகி அவன் வீடு திரும்பினான்.

தூனல்லாதவற்றின்மேல் அவனுக்கு இயல்பாகவே நாட்டம் நீங்கியதால் உடம்பின்மேல் உதாசீனம் முற்றியது. இதுகாறும் புரந்த ஆசாரங்கள் மறந்து மறைந்தன. நீராடலும், ஆடை மாற்றுதலும், ஏன், மல ஜல விஸர்ஜன சௌசங்களுங்கூட மறக்கப்பட்டன! இவ்வாறு சில மாதங்கள் சென்றன. அவனைக் கண்ட உறவினரும் நண்பர்களும், "இதென்ன அலங்கோலம்! அசுத்தப் பாண்ட மாகிவிட்டானே! இவனது ஆசார அனுஷ்டானங்க ளெல்லாம் எங்கே போயின? தூ, தூ, அழுக்குப் பிண்டம்! அவமானம்!!" என்று கூறி இகழ்ந்து, அகன்றனர். ஆயினும் அவனிடம் அன்புகொண்டிருந்த வேறு சிலர் அவனை யணுகி, "நீ சில மாதங்களுக்கு முன் மகா ஆசார சீலனாய், பரிசுத்தத்தின் பரிபூரண சின்னமாகவே காணப்பட்டாயே! அதையெல்லாம் ஏன் அனுஷ்டிக்காமல் விட்டு விட்டாய்?" என்று பரிவோடு விசாரித்தனர். அதற்கு அம் மனிதன் புன்னகை பூத்தவனாய் அமைதியோடு, "நான் இப்போது சுத்தமாகத் தானே யிருக்கிறேன்!" என்று வீடை யிறுத்தான். இதைக்

*ஆன்மாவே பூரணத் தூய்மை நிலை யாவதாலும், அவ்விருப்பம் சந்தித்த பத்தியாகி இச் சீடனிடம் செயல்பட்டது எனக் காண்க.

கேட்கப் பொருத அந் நண்பர்கள், “இவனுக்கு ஆசாரங்களைப் போதித்த குருவினிடம் கொண்டுபோன லன்றி இவன் வழிக்கு வரான்” என்று முடிவு செய்து, அவனை அவனது குருவினிடம் அழைத்துவந்து நிறுத்தி, அவனது அனாசார வாழ்வைக் குறித்துத் தங்கள் மனக் கவலையைக் கூறி முறையிட்டனர். சீடனின் நிலையைக் கண்ட சற்குரு, “இதுவே சத்திய ஆசாரம்; சதாசாரம்! பரமோத்தமமான பிரம்மாசாரம்! புறத்தே ஆசாரம் பொருந்த வாழ்ந்ததின் பூரணப் பயனாய் அகத்தே விளைந்த ஆன்மாசாரம்! அவனை நீர் தீண்டி அசுத்த மாக்காதீர்; அகன்று நில்மின்!! பரிசுத்தமான பரம வஸ்து இவனே!!!” என்றனர்.

“ உறுத்த வறுத்தமல வுனுடற்குத் தூய்மை
மறித்துமறித் தம்மலமே வாய்தல்—குறித்து
வெறுத்துடல வேட்கையற வீடற்கே நூல்வற்
புறுத்துவது தூய்மை யுடற்கு. ”

— குருவாசகக் கோவை-680.

பொருள் :— மலமயமான மாமிச மானிட சரீரத்தைத் தூய்மையாக வைத்திருப்பதற்கு மேன்மேலும் முயல முயல, அது (நவத் துவாரங்களின் வழியே) மீண்டும் மீண்டும் அசுத்தமலம் பெருக்கித் துர்நாற்றமே மிகுவதை யுணர்ந்து, வெறுப் படைந்து, உடலின்மேல் (நான் எனது என்றெழுந்துள்ள) தேகாபிமான வடிவிலுள்ள ஆசையை அடுபோடு விடுவதற்காகவே சாஸ்திரங்கள் சரீரத்திற்குத் தூய்மை தரும் ஆசார விதிகளை வற்புறுத்தி யுள்ளன.

“ பேசாத மோனப் பெரும்பதப்பேற் றுசையுமே

ஆசார மாட்சிக் கயலென்றால்—தேசிலா

மாசா ருடம்போடு மற்றவற்றின் மேலாசை

ஆசார மாமோ வறை! ” — குருவாசகக் கோவை-376

பொருள் :— *உரைகடந்த மோனமாம் பிரம்ம நிலையை அடைய வேண்டும் என்னும் ஆசைகூட சதாசார மாண்பிற்கு (ஞான சாரச் சிறப்பிற்கு)ப் புறம் பானதுதான் என்று (ஞானிகள்) கூறுவர் என்றால், புனிதமற்ற இழிந்த இவ் வுடல் மேலும், உடற் சம்பந்தமுற்ற பிற பொருள்கள் மேலும் ஆசை யுடையவர்களாய் இருப்போரை எவ்வாறு ஆசாரமுடையவர்களென்று கூறுவது? (கூறமுடியாது என்பதாம்).

*இப்பாடலின் விளக்க வுரையை இந் நூலாசிரியர் இயற்றிய “குரு வாசகக் கோவை—உரை” என்னும் நூலிற் காண்க.

ஹோமா பறவை

(பக்கம் 242, 317ல் கூறப்பட்ட 'ஹோமா' என்ற பறவையைப் பற்றிய குறிப்பு)

வெகுத்தில் "ஹோமா" என்றொரு பறவையைப் பற்றிக் கூறப்படுகின்றது என்று ஸ்ரீ ராமகிருஷ்ணர் குறிப்பிடுவது வழக்கம். அப் பறவை பூமிக்கு மேல் வெகு உயரத்திலேயே வாழும். அங்கேயே முட்டைகளிடும். அம்முட்டைகள் பூமியை நோக்கி விழந்து வந்துகொண்டிருக்கும் பொழுதே பொரிந்து, குஞ்சுகளாகி, இறகுகள் முளைத்து, வலிவடைந்து, உடனே மேல் நோக்கிப் பறந்து சென்று விடுவதால் அவை என்றுமே பூமியைத் தீண்டுவதில்லை. உத்தம பக்தர்களை இப் பறவைகளுக்கு உதாரணமாகக் கூறுவதுண்டு. அவர்கள் ஒருசில பிறவிகள் எடுத்தாலும் அப் பிறவிகள் ஒவ்வொன்றிலும் உலக மயக்கத்தால் தீண்டப்பெறாமலேயே இறைவனை நோக்கித் திரும்பி விடுவார்கள். பக்திப் பள்ளியில் மூன்றாம் வகுப்பின் (b) பிரிவி லிருக்கும் நம் மனிதனைப் போன்ற மன நிலையுடைய இவ்வகையினரின் மூலம் இறைவன், உலகில் உண்மையான பக்தி நெறிக்கு, உதாரண புருஷர்களின் வாழ்க்கையைக் காட்ட வேண்டி, ஒருசில பிறவிகளை இத் தீவிர முழுக்ஷுக்களுக்கு அளிப்பதும் உண்டு. இதை விளக்கும் ஓர் உதாரணக் கதையாவது:—

ஒருவர் தன் நண்பரின் வீட்டிற்குச் சென்றிருந்தார். அந்த நண்பருக்கு ஒரு ஆண் குழந்தை இருந்தான். அக் குழந்தை அழகாக நடந்து, மழலை பேசும் பருவத்தில் இருந்தான். அக் குழந்தையின் சிறப்பு அம்சங்கள் எல்லாவற்றையும் பற்றி பெற்றோர் வந்திருந்த நண்பரிடம் வர்ணித்தனர். வீட்டின் முன் கூடத்தில் அமர்ந்திருந்தார் வந்தவர். ஆனால் அவர் அக் குழந்தையைப் பார்க்க முடியவில்லை. ஏனெனில், அச் சிறுவன், வீட்டிற்கு வந்துள்ள ஒரு புதியவரின் மத்தியில் வரக் கூச்சத்தான், வீட்டின் உட்பகுதியில் தன் தாயிடமே நின்று விளையாடிக் கொண்டிருந்தான். வந்தவர் அக் குழந்தையின் அழகை நேசிற் காண முடியாமல் இருப்பதை முன்னிட்டு, தாய், கூடத்தில் இருந்த போம்மை, பந்து போன்ற விளையாட்டுப் பொருள்களை எடுத்து வாச் சொல்லி அக் குழந்தையைக் கூடத்திற்கு அழைத்தாள்! அவனோ கூடத்தில் ஓடி அப் பொருள்களை

எடுத்தாலும், அங்கே தாமதித்து நிற்காமல் உடனே தாயிடம் ஓடி உள்ளே வந்துவிடுகிறான். வந்த விருந்தினர் அக் குழந்தையை மீண்டும் நன்கு காண முடிவதற்காக, தாய் மீண்டும் மீண்டும் ஏதாவது காரணம் கூறி அவனைக் கூடத்திற்குச் சில முறை அனுப்பி வைக்கிறாள். ஆனால் அக் குழந்தை தன்னைக் கவலிக்கும் விருந்தினர் மேலோ, தனக்குக் காட்டப்படும் பொம்மை போன்ற பொருள்களின் மேலோ நாட்டமின்றி, தாய் இடும் கட்டளையின் நோக்கத்தைக் கூட அறியாதவனாய், 'ஏன்?' என்று தாயைக் கேட்டு அறியவும் விரும்பாதவனாய் (தாயிடம் உள்ள அன்பால்) பல முறை கூடத்திற்கு வந்து போய்க் கொண்டிருக்கின்றான். வந்த நண்பரும் குழந்தையை நன்கு கண்டு மகிழ்கிறார்!

இவ்வாறே, இறையன்பைத் தவிர ஏதுமில்லாத நிலையிலும் உத்தம பக்தர்கள் சிலர் உலகிற் சிற்சில பிறவிகள் எடுப்பதும் ஆகும்! இவ் வுலகைக் கதையில் குழந்தையே அவ் வுத்தம பக்தர்கள். வந்திருந்த நண்பரே உலக மக்கள். தாயே சர்வேசுவரன். பொம்மை போன்ற பொருள்களை எடுத்து வருவதே (சாக்குப் போக்குகளே) உலகை உத்தரிக்கும் பொருட்டு ஆன்றோர்கள் வந்து பிறந்து புரியும் பணிகள்! அப்பணிகளிலோ உலக மக்களின் புகழ் பூஜையாதிகளிலோ, சிறிதும் கருத்தின்றி (நான் செய்கிறேன் என்ற கர்த்தருத்வ புத்தியின்றி) இறைவனையே நாடி ஓடும் அந்த பக்தர்களின் போக்கில், அவர்களும் அறியாதபடி உலகில் நடைபெறுவதே உண்மையான உலகோத்தாரணம். அன்றி, தன் தவத்தையும் உபதேசத்தையும் உலகோர் பின்பற்றி உய்வுபெறவேண்டும் என்றெண்ணும் பக்தர்களாலும், தன்னை நம்பித் தன் வழிக்கு மக்கள் திரும்ப வேண்டும் என்ற எண்ணத்துடன் அற்புதங்களைக் காட்டும் மனிதர்களாலும் உலகோத்தாரணம் ஒருசிறிதும் உண்மையில் நடைபெறுவதே யில்லை என்பது நாம் சிந்தித் தறிய வேண்டிய முக்கிய விஷயமாகும்.

ஸ்ரீ அருணாசல அஷ்டகம் பாடல் 6 விளக்கவுரை

(பக்கம் 218, 219ல் குறிப்பிற் காட்டப்பட்டது)

“ உண்டொரு பொருளறி வொளியுள மேந்
யுளதுனி லலதிலா வதிசய சக்தி
நின்றஹி நிழனிரை நினைவறி வோடே
நிகழ்வினைச் சுழலிலந் நினைவொளி யாடி
கண்டன நிழற்சக விசித்திர முள்ளுங்
கண்முதற் பொறிவழி புறத்துமோர் சில்லா
னின்றிடு நிழல்பட நிகரருட் குன்றே
நின்றிட சென்றிட நினைவிட வின்றே”.

பொழிப்புரை : அறிவொளி மயமான உள்ளமே (அருணாசலா)! நயாகிய ஒரு பொருளே உள்ள வஸ்து. உன்னிலும் வேறுகாத தாகிய (நீயே யாகிய) ஓர் அதியற்புதமான சக்தி உனக்குண்டு. அச் சக்தியினின்றும் அணுமாத்திர அளவுள்ளவையாய், வரிசை வரிசையாய், எண்ணிறந்த நினைவறிவுப் புள்ளிகள் எழுந்து, பிராரப்த வினையின் இயக்கத்தாற் சுழற்றப்பட்டு, நினைவறிவே தன் வடிவமான மனக் கண்ணாடியில் (யால்),* நிழல் போன்ற சூட்சும நாமரூப உலக விசித்திரத் தோற்றங்களாய் உள்ளேயும்,—ஒரு பூதக் கண்ணாடி (lens)யாற் பெரிதாக்கப்பட்டுத் தோன்றும் திரைப்படக் காட்சிபோல்—கண் முதலிய பொறிகளின் வழியே தூலநாமரூப உலக விசித்திரத் தோற்றங்களாய் வெளியேயும் காணப்படுகின்றன. ஏ, அருள் மலையே! இவ் விசித்திரப் படங்களான உலகக் காட்சி (a) தோன்றிக்கொண் டிருந்தாலும் அல்லது மறைந்தாலும் உன்னைத் தவிர உண்மையாக இருப்புள்ள பொருள் இவை எதுவுமே யில்லை! (b) இருப்புக் கொள்ளவும் இயங்கவும் உன்னைத் தவிர வேறு மூல காரணப் பொருள் எதுவுமே யில்லை. (c) உன்னை விட்டுவிட்டுத் தாமே இருப்புக் கொள்ள இயலா!

*பிரபஞ்சம் மன அறிவாற்றான் பார்க்கப்படுகின்றதே தவிர ஆன்மாவுக்குத் தன்னாற் பார்க்கப்பட வேறு இரண்டாவது பொருளே யில்லை யாகையால், மனக் கண்ணாடியினாலேயே பார்க்கப்படுகின்றது என்றும்,

பிரபஞ்சச் சித்திரமானது மனமெழுந்த பிறகே, அதன் மேலேயே தோன்றுவதால் மனக்கண்ணாடியில்தான் பார்க்கப்படுகின்றது என்றும் திருவிதழும் வருவித்துப் பொருள் கொள்க.

விளக்கவுரை : அருணாசலம் எனப்படும் இதயமே—உள்ளமே—உள்ள பொருள். அது ஆன்ம அறிவொளியே யாகும். இவ்வான்ம இருப்பே உள்ள தன்மையால் உண்மைப் பொருள்—மெய்ப் பொருள்—எனப்படும். ஆன்மாவைத் தவிர வேறு பொருள் ஒன்றுமே யில்லை உண்மை இவ்வாறாயின், ஆக்கல், அளித்தல், அழித்தல், மறைத்தல், அருளல் என்னும் ஐந் தொழிற் கிடமான இப் பிரபஞ்சத்தின் இருப்பைப் பற்றி என்ன முடிவு கூறுவது என்று பலரும் கேட்பதுண்டு. இவ் வினா விற்கு ஸ்ரீ ரமணபிரானது விடையே இச் செய்யுளாகும். இதன் விளக்க மென்ன?

இவ் வைந்தொழிலும் அதன் விளைவுமான இந் நாம ரூபப் பிரபஞ்சம் சத்திய மல்ல. எங்ஙனம்?

ஆன்மாவில் அதனினும் வேறில்லாத அதிசய சக்தி யொன்றுள்ளது. இச் சக்தி ஆன்மாவில் இருக்கிறது என்று கூறுவதால் ஆன்மாவுக்கு அன்னியமான ஏதோ இரண்டாவதான இன்னொரு பொருள்தான் அந்தச் சக்தி என்று கருதக் கூடாது. ஆன்மாவுக்கே அத்தகைய சக்தி யுண்டு. உண்மையில் ஆன்மாவே அச் சக்தி; வேறல்ல என்று கொள்ள வேண்டும். இதை ஏன் ஓர் அதிசய சக்தி என்று ஸ்ரீ பகவான் குறிப்பிடுகின்றார்? எனின்,

அச் சக்தியினின்றும் யாராலும் விளக்க முடியாததோர் காரணத்தால், அணுமாத்திர, அதி சூட்சும, அறிவின் நிழல் போன்ற, நினைவறிவு வரிசைகள் தோற்ற மாகின்றன. இவைகளே எண்ணங்கள். இவை யாவுள்ளும் முதலில் தோன்றுவதே 'நான்' (நான் இன்றார்) என்னும் எண்ணம். இதுவே மனம். இதுவே ஏனைய அணுமாத்திர எண்ண வரிசைகளைக் காணும் காண்பான் (திருக்கு)* ஆகும். இதில் ஆச்சரியம்

* மனமே திருக்கு (காண்பான்); பிரபஞ்சமே திருசியம் (காணப்படு பொருள்). இம் மனத்தின் தோற்றம், சலனம், ஒடுக்கம் முதலியவற்றை ஆன்மாவாகிய நாம் அறிவதால், ஆன்மாவே மேலான திருக்கு என்றாலும், அம் மனமே பொய் யாகையால் அதன்பால் நமக்குள்ள சாக்ஷித்துவமும் திருக்குத் தன்மையும் பாரமார்த்திக வுண்மையற்ற தாகின்றது. எனவே, ஏகத்துவ ஆன்ம நிலையில் ஆன்மாவை திருக்கென்றுங் கூறு தொழிக. ஸ்ரீ ரமண நூற்றிரட்டின் பக்கம் 205ல் விசார சங்கிரகம், அத்தியாயம் 3ஐக் காண்க.

என்ன வென்றால், (1) காண்பாளுகிய 'நான்' என்னும் முதல் எண்ணம், (2) இவ் வுலகத் தோற்றமாக விரிந்து காணப்படும் அந்த நுட்பமான எண்ண வரிசைகள், (3) இவ் வுலகைக் காண்பதற்கு மனத்திற்கு வரும் ஆன்மாவின் பிரதிபிப்பமான மன வறிவு, இவை யாவும் இவைகளுக்கு ஆதாரமாகிய ஆன்மா ஒன்றே என்பதுதான்!

“நாமுலகங் காண்டலா னாவாஞ் சக்தியுள்
வோர்முதலு யொப்ப லொருதலையே - நாமவுஞ்ச்
சித்திரமும் பார்ப்பானுஞ் சேர்படமு மாரொளியு
மத்தனையுந் தானு மவன்.” — உள்ளது நாற்பது-1

இதனால்தான் அச் சக்தியை ஸ்ரீ பகவான் 'அதிசய சக்தி' என்று வருணிக்கின்றார்.

அவ் வஹுமாத்திர எண்ண வரிசைகளே உள்ளே மனத்தாற் காணப்படும்போது குட்கமவுலக நாமரூபங்களாகவும், அவையே வெளியில்—அவ் வெண்ணாங்களுள் ஒன்றேயான உடலிலுள்ள—கண் முதலிய பஞ்சேந்திரியங்களின் வழியாகக் காணப்படும்போது தூலவுலக நாம ரூபங்களாகவும் தோன்றுகின்றன. அவ்வியக்த நிலையிலுள்ள இவ் வஹு நிழல் நிரை நிலாவறிவுப் புள்ளிகள் வியக்த நாமரூபங்களாகத் தோன்ற ஆரம்பிப்பது பிராரப்த வினை பயன்தர இயங்க ஆரம்பிக்கும் போது தான் (அதாவது, மனமாம் கண்ணுடக்கு ஆன்மாவிடமிருந்து ஒளிவரும் போதுதான்) நிகழ்கின்றது.* இப் பிராரப்தச் சூழல்விசை உள்ளவரையில்தான் இவ் வுலகச் சித்திரங்களும் தெரிந்து கொண்டிருக்கும்.

பிராரப்தம் இயங்க ஆரம்பிப்பது மனதிற்கு ஆன்மாவிடமிருந்து ஒளி வரும் போதுதான் கூடும். ஆன்ம ஒளியின் பிரதி பிம்பமாகிய மனமே கர்த்தா போக்தாவாகத் தொழிற்படுவதால், பிரதட்சன ஒளியை அது பெற முடியாத போது, கர்த்துத்துவ-போக்துத்துவ மற்று ஆன்மாவில் ஒடுங்கி (லய மடைந்து) நிற்கின்றது. ஆன்ம ஒளியை மனத்தின்மேல் பிரதிபலிக்க அனுமதிப்பதே 'கர்மங்கள் பயன் தரட்டும்' என்று கர்த்தன் (இறைவன்) ஆணையிடுவதாக நாம் கொள்ள வேண்

* ஸ்ரீ ரமண துற்றிரட்டல், விசார சங்கிரகம் என்ற நூலில், அவஸ்தாத்தியம் என்ற சித்திர விளக்கத்தை இவ்வு ஒத்துத் தொக்கி யுணர்க.

டும். இதுவே “கர்மம் பயன்றால் கர்த்தன தாணையால்” என்ற உபதேசத்தை இங்கு நாம் அறிய வேண்டிய முறையாகும்.

ஆன்ம வொளியாகிய அறிவு (சித்) கண்ணாடி போன்ற மனத்தின்மேல் பட்டதும் பிரதிபலிக்கும் (சித் ஆபாச) அறிவே ஜீவன். இவன் தோன்றும் போதே, அதேசமயம் நிழல் நுண்ணிய எண்ண விருத்திகளும் இயங்க ஆரம்பிச்சின்றன. மிக நுண்ணிய முதல் எண்ண விருத்தியாகிய ‘நான் இது’ என்ற சிதாபாச வடிவ ஜீவன் காண்பானாகி, இதர விருத்திகளாகிய நுண்ணிய நிழல்களை உள்ளேயும் புறத்தேயும் சூஷ்ம தூல உலகங்களாகப் பார்க்கிறான். இவனது உற்பத்தியும் கர்த்தருத்துவ—போக்த்தருத்துவ இயக்கமும் அதன் விளைவான உலக வாழ்வுத் தோற்றங்களும் ஆன்மாவின் ஒளிபடும்படி அனுமதிக்கப்படுவதாலேயே நிகழ்வதால் ‘இறைவன் சிருஷ்டியாதிகளைச் செய்து வருகிறார்’ என்று உருவகித்துச் சாஸ்திரங்கள் மந்தாதிகாரிகளுக்குக் கூறின.

ஆன்ம தரிசனத்தால் மனோ நாசம் பெற்ற நிலையில் (ஞான நிலையில்) பிரதிபலிக்கும் கிரியை ஏதும் இல்லாததால், ஞானிகளுக்கு ஆன்மாவாகிய ப்ரஹ்மத்தைத் தவிர, உலகம் என்னும் சித்திரத் தோற்றங்கள் இருப்பற்ற பொய்யாகவே விளங்குகின்றன. சூரிய ஒளியிலிடப்பட்ட நிழற் படத் தகடு (photographic plate) போலவே மனம் ஸம்ஸ்காரங்களைப் பெற முடியாதபடி ஆன்ம தரிசனத்தால் நாசமடைய வேண்டும். அப்படி ஆகாத அஞ்ஞானிகளுக்கே, விழிப்பு, பிறப்பு, சிருஷ்டி முதலிய காலங்களில் மீண்டும் மீண்டும் ஆன்ம ஒளி வந்து பட்டு பிரதிபலிப்பது போன்ற மூவவஸ்தைத் தோற்றங்கள் உண்டாகக் கூடும்.

இவ் வுலகச் சித்திரம் தோன்றும் முறையை ஓர் திரை படக் காட்சிக்கு ஒப்பிடுகின்றார் ஸ்ரீ பகவான்*. ஓர் சினிமா இயந்திரத்தில் பிரகாசமானதோர் விளக்கொளியிருக்கின்றது. அதனருகிலுள்ள ஓர் கண்ணாடி (mirror)யிற் பட்டுப் பிரதிபலித்துவரும் ஒளி, அடுத்துள்ள சின்னஞ்சிறு படத் தகடு (films) களின் வழியே ஊடுருவி, அவற்றை யடுத்துள்ள பூதக் கண்ணாடியாற் (lens) பெரிதாக்கப்பட்டு, வெளிவந்து, தூரத்

* இங்கு உபதேச மஞ்சரி—அப்பியாசப் பிரகரணம் 13 ஆவது வினா விடை முழுவதும் நோக்கத் தக்கது.

நிலுள்ள திரையின் மேல் பெரிய படங்களாகத் தெரிகின்றன. அவ்வாறே, இவ் வுலகக் காட்சியில் நாமாகிய ஆன்மாவே பிரகாசமான விளக்கு. ஆன்ம அறிவொளியைப் பிரதிபலிக்கும் மனமே கண்ணாடி. மன அறிவே பிரதிபலன வொளி. எண்ணங்களின் அதி சூட்சும நிலையான வாசனைகளே படத் தகடுகள். காது கண் முதலிய ஐம்பொறிகளே, அவ்வனுமாத் திர வாசனைகளைச் சுவை யொளி யூறு வோசை நாற்றம் ஆகிய ஐம்புலப் பொருளறிவுகளாய்ப் பெரிதாக்கிக் காட்டும் ஐக்கக் கண்ணாடிகள். காண்பானாகிய ஜீவனுக்கு முன்னிலைப் பொருள்களாய்த் தோன்றும் இத்தூல வுலகமே திரைமேல் தெரியும் படங்கள் ஆகும். ஆன்ம அறிவொளியைப் பிரதிபலிக்கும் மனவறிவே இவ் வுலகச் சித்திரத்தை உண்டாக்குவ தோடு காணுவது மாகும். மனம் ஆன்ம வொளியைப் பிரதிபலிக்காத சமயங்களில் தூல வுலகமோ சூட்சும வுலகங்களோ உண்டாகித் தெரிவதில்லை. மூர்ச்சை, தூக்கம், மரணம், பிரளயம் ஆகியவை மனத்திற்கு அறிவொளி வராத சமயங்களாகும். ஆன்மப் பிரதிபலனமான மன வறிவொளியற்ற அச் சமயங்களில் மனமோ உலகமோ யாவும் இல்லாதனவே. மனம் ஆன்ம ஒளியைப் பெற்றுப் பிரதிபலித்துத் தொழிற்படும் சமயங்களே விழிப்பு, கனவு, வாழ்வு அல்லது பிறவி, சிருஷ்டி, ஸ்திதி ஆகியவை யாம். முந்தியது கேவல நிலை; பிந்தியது சுகள நிலை எனப்படும். எனவே சுகள நிலையான தூல சூட்சும உலக சிருஷ்டி ஸ்திதி யாதி காரியங்களோ அதற்குக் காரணமான மனமோ மற்றும் அதன் பிரதிபிம்ப மன வறிவொளியோ, இவை யாவும் அநித்தியமே, அசத்தியமே என்றறிக. ஆகையால் இக் கேவல அல்லது சுகள நிலைகளில் உலகத்தோற்றங்கள் முறையே மறைந்தாலோ, அல்லது நிகழ்ந்துகொண் டிருந்தாலோ, மூல வொளியான ஆன்மா யாதொரு விகாரமு மடையாமல், பற்றற்ற பரிசுத்த அறி வொளியாய், என்று முள்ள நித்திய சத்திய வஸ்துவாய், அசலமாய் விளங்கிக்கொண்டே யிருக்கின்றது. இதையே ஸ்ரீ பகவான், 'அருட்குன்றே அருணாசலமாம் ஆன்மாவே, உன் அத்சய சக்தியினின்று நிழல் சக விசித்திரம் உள்ளும் புறமும் நினைவொளி யாடி கண்டன; இவை நின்றிட (அல் லது) சேன்றிட: நினைவிட இன்றே!' என்று அஷ்டகத்தின் இவ் அருவது டட்டலால் விளக்கினர்.

ஸ்ரீ அருணாசல அஷ்டகம் பாடல் 3 விளக்கவுரை

“ நின்னையா னுருவென வெண்ணியே நண்ண
நிலமிசை மலையெனு நிலையினை நீதான்
உன்னுரு வருவென வுன்னிடின் விண்ணோக்
குறவுல கலைதரு மொருவனை யொக்கும்
உன்னுரு வுனலற வுன்னிட முந்நீ
ருறுசருக் கரையுரு வெனவுரு வோயும்
என்னையா னறிவுற வென்னுரு வேறே
திருந்தனை யருணவான் கிரியென விருந்தோய். ”

பொழிப்புரை : அருணாசலா, உன்னை உருவமாகக் கருதி நான் அணுகும் போது நீயோ இந் நிலவுலகில் ‘அருணாசலம்’ என்னும் மலைவடிவம் உடையவனா யிருக்கின்றாய். (அதாவது ஸ்ரீ ரமணர் கடவுளை உருவமாகக் கருதும் போது அவர் அருணாசலமாக அவருக்கு விளங்குகின்றார்) அவ் வாறின்றி, உனது சொரூபம் உருவ மற்றது என்று ஒருவன் தியானிப்பதானது (எங்கும் நிறைந்த) ஆகாசத்தைக் காண்பதற்காக உலகம் முழுவதும் வீணாக அலைகின்ற ஒருவனது முயற்சிக்குச் சமானமே யாகும். (அதாவது, மனத்திற்குக் கோசரமாகிற ஏதேனும் ஒன்றைப் பற்றி நினைப்பதே தியான சாத்திய மாகுமே யன்றி, அரூபத்தானம் என்பது நடக்கக் கூடாத காரியமே என்று பொருள்.) அவ்வாறு முயலாமல் உன்னுண்மை யாகிற ஆன்ம சொரூபத்தை இப்படி அப்படி என்று மனத்தால் பாவிக்காமல்—நினைக்காமல் (சும்மா விருந்து) உள்ளபடி யிருந்துணரும் போது, சமுத்திரத்தில் முழுகிய சர்க்கரைப் (உப்புப்) பொம்மை ஒன்றின் உருவம் அழிவது போல (மனம்) தனது உருவத்தை—இருப்பை இழக்கும். இவ்வாறு எனது சொரூபத்தை (‘நான் யார்?’ என்று) விசாரித் தறியும் போது எனக் கென்று ஒரு தனி உருவம் (அல்லது இருப்பு) வேறு ஏது இருக்கிறது? அருணாசலமாக விளங்குகின்ற நீயே யிருக்கின்றாய் (நான் இல்லை)!

விளக்கவுரை : இப் பாடலில் ஸ்ரீ பகவான் ஆன்ம சாத கர்கட்கு ‘தியானம்’ என்பது பற்றிய பல உண்மைகளைக் கூறுகின்றார். சாதாரணமாக, ‘தியானம்’ என்பதை உருவத் தியானம்-அருவத் தியானம் என்றோ, சகுணத் தியானம்-நிர்க் குணத் தியானம் என்றோ இருவிதமாக நாம் பிரித்துக் கொள்

கிறேன் மன்றோ? ஏதாவதொரு தெய்வத்தின் நாம ரூபத்தை விடாது சிந்திப்பதையே உருவத் தியானம் என்கிறோம். ஆனால் அருவத் தியானம் என்று முயல்வது எப்படி? சிலர், ‘உண்மையில் கடவுளுக்கு நாமமோ, ரூபமோ யாதொன்று மில்லை யல்லவா? ஆதலின், கடவுளின் நிர்க்குணனுபவமே மேல்; அதைப் பெறுவதற்கு சகுணத் தியானமோ, சகுண வழிபாடோ செய்யக் கூடாது’ என்று முடிவு செய்கிறார்கள். பிரசாரமும் செய்கிறார்கள். நிர்க்குணத் தியானத்திற்காக ஏதேதோ கற்பனைகளாலான அப்பியாசங்களையும் மேற் கொள்கின்றனர்! இந் நிலையில் கடவுளின் நிர்க்குணனுபவம் பெற்ற அத்வைத ஞானனுபவியான ஸ்ரீ ரமண பகவானது அறிவுரைகளை அவர்கள் ஏற்று நடப்பது நல்லது.

“உருவந்தா னுயின் உலகு பரம் அற்றும்.....” என்று ‘உள்ளது நாற்ப’தின் நான்காவது பாடலில் ஸ்ரீ பகவான் ஓர் முக்கிய உளவுரைக்கின்றார். அதாவது நாம் நம்மை நமது உடலுருவமாகக் கருதி, ‘நான் இன்றோக இருக்கிறேன்’ என்று ஒரு நாம ரூபத்தையே நாமமாகக் கருதிக்கொண்டிருக்கிற வரையில் கடவுளையும் உலகத்தையும் நாமரூப முடையவைகளாகத் தான் அனுபவிக்க முடியும். கடவுளானவர் நாம ரூபங்களைக் கடந்து உள்ளவர் என்பது மெய்யே யாயினும், நாம் நம்மை ஒரு நாம ரூபமாக—ஒர் உடலுருவமாக—உணர்கின்ற வரையில், எப்படிப்பட்ட அப் பியாசத்தினாலும் கடவுளது நாம ரூபங் கடந்த உண்மையை உணரவே முடியாது. காண்பான் எப்படியோ காட்சியும் அப்படியே தான் அமையும். “கண்ணலாற் காட்சி யுண்டோ?” என்ற ‘உள்ளது நாற்ப’தின் நான்காவது பாடலின் உபதேசப்படி, காணும் நாம் எப்படியோ அப்படியே தான் கடவுட் காட்சியும் அமைய முடியும். நாம் இவ் வுடலுருவே என்ற பிழையான தன்னுணர்வு நீங்காத வரையில் கடவுளை நாமரூப மில்லாதவராகத் தியானிக்கவோ அறியவோ எவ்வாறு முயன்றாலும் அது வெறும் வீண் முயற்சியாகவே முடியும். அஷ்டகத்தின் மூன்றாவது பாடலின் இரண்டாவது அடி இக் கருத்தையே விளக்குகின்றது. நமக்கு தேகாத்ம புத்தியாகிய நாமரூபத் தன்மையிருக்கும் வரையிலும் கடவுளையும் ஒரு நாம ரூபததல்வழிபடுவதும், தீடானிப்பதும் தான் நல்லது. அதுதான் நம்மால் முடிந்த காட்சி. அது தவறுமல்ல.

“உருவவகங் கார மொழிந்தமனத் தோர்க்கே
அருவவழி பாடியல்வ தாகும்—மருவும்
உருவவகங் காரமனத் தோர்வழிபா டெல்லாம்
உருவவழி பாடே யுணர்.” — குருவாசகக் கோவை-657

பொருள் : ‘தன் தேகமாகிய உருவமே தான்’ என்ற புத்தி அழியப் பெற்றவர்கட்குத்தான் அருவ வழிபாடு என்பது சாத்தியமாகும். அவ் வாறின்றி தனக்கு ஏற்பட்டுள்ள தேக உருவத்தின் மேல் ‘நான்’ என்ற அபிமானமுள்ள மனத்தினர் (மனிதர்) செய்யும் வழிபா டெல்லாம் (‘அருவத்தியானம் செய்கிறேன்’ என்று சொல்லிக் கொண்டு செய்யும் முயற்சிகள் கூட) உருவவழி பாடாகவே முடியும் என்றறிக.

அருணாசல அஷ்டகத்தின் மூன்றாவது பாடலாகிய இதன் முதல் அடியில் ஸ்ரீ பகவான், “நின்னையா னுருவென வெண்ணியே நன்ன, நிலமிசை மலையெனு நிலையினை நீதான்”—“அருணாசலா உன்னை நான் உருவக் கடவுளாகக் கருதியனு கவே நீ எனக்கு இவ் வருணாசல மலை வடிவாகவே விளங்குகின்றாய்”—என்று கூறுகின்றார். ஸ்ரீ பகவான் கடவுளை அருணாசல கிரி வடிவாகவும், தன் சற்குரு வடிவாகவும் சகுண நாம ரூபத்தில் ஏற்றுக்கொண் டிருப்பதை முறையே, “தெய்வ மென்றுன்னைச் சாரவே.....” என்ற பாடலும், “குற்றமுற் றறுத் தெனைக் குணமாய்ப் பணித்தாள் குருவுரு வாயொளி ரருணாசலா” என்ற பாடலும் காட்டுகின்றன. ஸஹஜ நிர்விகற்ப அத்வைதானுபவியான ஸ்ரீ ரமண பகவானே அருணாசல சகு ணேபாசனையால் ஏற்படும் பயனை, ஸ்ரீ அருணாசலப் பதிகம், பாடல் 10ல்,

“பார்த்தனன் புதுமை யுயிர்வலி காந்த
பருவத மொருதர மிதனை
யோர்த்திடு முயிரின் சேட்டையை யொடுக்கி
யொருதன தபிமுக மாக
வீர்த்ததைத் தன்போ லசலமாச் செய்தவ்
வின்னுயிர் பலிகொளு மிஃதென்
னோர்த்துய்மி னுயிர்காள் உளமதி லொளிரிவ்
உயிர்க்கொலி யருணமா கிரியே.”

என்று கூறுகின்றார். அதாவது, “இந்த அருணாசலமோ, இரும்பைக் காந்தம் கவர்ந்திழுப்பது போல, உயிர்களைக் கவர்ந்திழுக்கும் மலையாகும். இவ் வருணாசலத்தை எந்த உயிர் ஒரு

முறையாவது நினைக்கின்றதோ, அந்த உயிரின் பஹிர் முகப் பிரவிருத்தி சேஷ்டைகளை யெல்லாம் ஒடுக்கி, ஆன்மாவாகிய தன்னை நோக்கி யிழுத்து வசப்படுத்தி, அசலமாகிய தன்னைப் போலவே சற்றும் சலன மில்லாமற் செய்து, தன்னில் நிலைத்த அங்வுயிரை தன்னுடன் இரண்டறக் கரைத்துப் பலியாக உண்டு விடுகின்றது. இது என்ன ஆச்சரியம்! இப் புது மையை நானே பார்த் திருக்கிறேன். ஆகையால் உயிர்காள், இவ் வருணாசலத்தைத் தீயானித்து, ஜீவபோதம் அழியப் பெற்று உய் வடைவீர்க ளாக” என்று உளவு கூறுகின்றார். அதாவது, ஒருமுறை அருணாசலத்தை நினைக்க, அது சாத க்ஷண ஆன்ம விசாரக் கிரியை முழுவதையும் தாமே நடத்தி முடிக்கின்றது என்ற உளவு இப் பாடலால் கூறப்பட்டது.

சகுணமாக அருணாசலனை வழிபடுவதால் ஏற்படும் நன் மையையும் ஸ்ரீ பகவான், ஸ்ரீ அருணாசலப் பதிகம், பாடல் 11ல்,

“கிரியிது பரமாக் கருதிய வென்போற்
கெட்டவ ரெத்தனை கொல்லோ
விரிதய ராலிப் பிழைப்பினில் விழைவு
விட்டுடல் விட்டிட விரகு
கருதியே திரிவீர் கருத்தினு ளொருகாற்
கருதிடக் கொலாமலே கொல்லும்
அருமருந் தொன்றுண் டவனியி லதுதான்
அருணமா திரமேன வறிவீர்”

என்று முரசறை கின்றார்.

இதிலிருந்து ஸ்ரீ பகவான் அருணாசலத்தையே தனது சகுண நாமரூப இறைவனாக ஏற்றுக்கொண் டிருக்கிறார் என் பது தெரிய வருகின்ற தல்லவா? இறைவனின் நாமரூபங்கள் எண்ணிறந்தன வாயினும், ஸ்ரீ ரமண பகவானையே சற்குரு வாயடைந்து, அவரது இஷ்ட தெய்வத்தையே தமது இஷ்ட தெய்வமாகவுங் கொண்டு, அவரைப் பின்பற்றி அவரது வழி யிலேயே தமது மனத்தின் இச்சையையும் உருவாக்கிக் கொள்ள விரும்பும் உத்தம ரமண பக்தர்கட்கு ஊக்கமும் அதனால் ஆக்கமு மளிக்கு மென்ற காரணத்தால், ஸ்ரீ பக வானது கண்ணுக்கில் அருணாசலத் தியானம் ஏன் மிகச் சுவாக்கிய மானதாய்க் கருதப்படுகிறதோ அதைச் சிறிது ஆராய்வாம்.

இந்த உயிர்வலி காந்தபருவத மாகிய அருணாசலம், இதனை ஒரு தரம் ஓர்த்திடும் உயிரின் புறமுக மனச் சேட்டைகளை ஒடுக்கி, ஆன்மத் தன்மையாகிய தனது அபிமுகமாக ஈர்த்துக் கொள்கின்றது என்ற உண்மையை மேலே காட்டிய 'பார்த்தனன் புதுமை' என்ற பாடலால் கண்டோம். இது பொய்யல்ல. ஸ்ரீ ரமண பகவானது அனுபவம். 'இவ் வருணாசலம் அறிவறு கிரியென அமர்தரு மாயினும், அம்மம்ம! அதிசயம் இதன் செயல்; ஆர்க்கும் அறிவரிது!' என்று ஸ்ரீ பகவான் வியந்து கூறுகின்றார்! இது அருணாசல நாம ரூபத்தில் இறைவனுக்குள்ள ஒரு அதிசய அருட்சக்தி:

'முன்னிலைப் பொருள்களை நாடநாட மனம் மேலும் மேலும் எண்ணங்களாய் விரிந்து பெருகும்' என்பதே பொது விதி யாயினும், இதற் கொரு விதி விலக்கா டமைந்தது அருணாசலம். அது தன்மையை நினைப்பூட்டும் ஓர் முன்னிலைப் பொருள்! அருணாசல அஷ்டகம் முதற் பாடலின் கடைசி வரியில் "அருகினில் ஈர்க்க, அருகுறு மமயம் ஈ(து) அசலமாக் கண்டேன்" என்று ஸ்ரீ பகவான் கூறிய வுடனேயே அடுத்த பாடலை ஆரம்பிக்கும் போது "கண்டவன் எவன் எனக் கருத்தினுள் நாட....." என்று அருணாசலத்தைக் கண்டவுடன் தன்னுள்ளத்தில் என்ன நிகழ்கிறது என்பதை விளக்குகிறார். ஞானத் திரளாய் நிற்கும் பெருமானான அந்த அருணாசலமாம் முன்னிலைப் பொருள், "என்னைப் பார்க்கும் நீ யார் என்று பார்" என்று நம் கவனத்தைத் தன்மையின் மேல் திருப்பி விடுகின்றது என்ற இரகசியத்தைப் பகிரங்கப் படுத்துகின்றார்! இப்படித் தன்மையை நினைப்பூட்டும் அதிசய சக்தி அருணாசலத்திற்கே யுண்டு. இது ஸ்ரீ பகவானுடைய சொந்த அனுபவத்திலிருந்து நாமறியக் கிடப்பதாம்.

இந்த அருணாசல ஸ்மரணையே—நினைப்பே முக்தியைக் கொடுக்கும் என்பதை நூல்கள்,

"காசியில் மரணம் முக்தி; கமலால யத்தில் ஜன்ம நாசமாம் ஜனனம்; தில்லை நடேசனைக் காண முக்தி; தேசரு ணாசலத் தைச் சேய்மைநின் ரெருகா வேனும் நேசமாய் நினைப்பா ராகில் நிலைத்திடும் முக்தி தாமே."

என்று கூறுகின்றன. இது பகவான் ஸ்ரீ ரமணரின் வாழ்க்கை யாலேயே மெய்ப்பிக்கப்பட்டு விட்டதல்லவா? எவ்வாறெனின்,

அறிவு தெரியாத இளங் குழவிப் பருவத்திலிருந்தே பகவான் ரமணரின் உள்ளத்தில் ‘அருணாசலம்’ என்று ஒரு உள் ஞானர்வு இருந்து வந்தது. ‘அருணாசலம்’ என்றால் என்ன? அது ஒரு ஸாரா, ஆஸு, மலையா, கடலா, பொருளா, சுவாமியா என்று கூட அவர் அப்போது அறிந்திலர். ஆனால் அது யாவற் றினும் பெரிய ஒன்று என்றவாறு மட்டும் ஓர் உள்ளுணர்வு இருந்து வந்தது. பிறகு அது எப்படி அவரை பரமாத்ம ஞானி யாக விளங்க வைத்தது என்பது உலகமறிந்த விஷயம். இதை ஸ்ரீ பகவான், ஸ்ரீ அருணாசல அஷ்டகம், பாடல் 1ல்,

“அறிவுறு கிரியென வமர்தரு மம்மா
வத்சய மிதன்செய லறிவறி தார்க்கும்
அறிவுறு சிறுவய ததுமுத லருணா
சலமிகப் பெரிதென அறிவினி லங்க
அறிகில னதன்பொரு ளத்திரு வண்ண
மலேன வெருவரா லறிவுறப் பெற்றும்
அறிவினே மருளுறுத் தருகினி லீர்க்க
அருது மமயமி தசலமாக் கண்டேன்.”

என்று கூறுகின்றார்.

இன்னும் ஒரு சமயம் ஸ்ரீ பகவான் இவ் வருணாசல நாம ரூபத்தின் பெருமையைப் பற்றி தன் அன்பர் ஒருவரிடம், “நாம் எப்படி நம் தேகத் (நாம ரூபத்)தை ‘நான் இது’ என்று அபிமானிக்கிறோமோ அப்படி சிவபிரான் இந்த மலையை ‘நான்’ என்று அபிமானிக்கிறார்” என்று கூறியருளினர்.

மேலும், நம் புராண இதிகாசங்களின் கூற்றில் ஆழ்ந்த நம்பிக்கை யுள்ள நன் மக்கட்கு ‘ஸ்ரீ அருணாசல மாஹாத்மியம்’ என்ற புராண நூலி லிருந்தும் மற்றொரு காரணம் காட்டலாம் அது வருமாறு. எங்கும் ஏகமாய் நிறைந்த பரிபூரண ப்ரம்மத் திற்கு ஒரு நாம ரூபம் உண்டு என்று முதன் முதலாக வெளிப் பட்டது இவ் வருணாசல லிங்கோத்பவத்தால்தான் என்று நாம் அறிய வருகின்றது. எவ்வாறெனின், உலக சிருஷ்டிகர்த்தா வும் ஸ்திதி கர்த்தாவுமான ப்ரம்ம-விஷ்ணுக்கள் நாம ரூபி களாய், ப்ரம்மத்தினின்றும் வேருன வியக்திகளாய் வெளிப் பட்டுத் தத்தம் காரியங்களைச் செய்து வருங் காலத்தில்—தங் கள் இருவரின் மூல வஸ்துவைப் பற்றி அது உருவமென்றோ அருவமென்றோ ஒன்று மறியா திருந்த காலத்தில்—கர்வித்

தத் தங்களுக்குட் சண்டை யிட்டனர். அப்போது பரம் பொருள், முதன் முதலாக, பிரம்ம-விஷ்ணுக்களறிய, ஏற்றுக் கொண்ட முதல் நாம ரூபம் ஸ்ரீ அருணாசல ஜோதிர் லிங்கமே யாகும். பிரம்ம-விஷ்ணுக்களின் அறியாமையை நீக்கி, மெய்ப் பொருளின் இருப்பை அறிவிக்கும் சற்குரு சொரூபமாக இவ் வருணாசலம் ஆதியில் எழுந்தருளியது இங்கு சிந்திக்குற்பா லது. வாயுரையால் உபதேசிக்க வேண்டிய அவசியமே யில்லா மல் ஸ்ரீ அருணாசல ஜோதிஸ்தம்பத்தின் ஆவிர்ப்பவம் ஒன்றே பிரம்ம-விஷ்ணுக்களுக்கு மூல வஸ்துவை யுணர்ந்து அகந்தை யடங்கிவிடப் போதியதா யிருந்திருக்கிற தல்லவா?

“விண்டிடா துன்னிலை விளக்கிட வென்றே
விண்தல மசலமா விளங்கிட நின்றும்!”

என்ற ஸ்ரீ பகவானது அஷ்டகம் 2ன் 4ஆவது வரி இக் கருத்தையு ம் உட்கொண்டதே யாகும். இவ்வாறு ஓர் சற்குருவின் காரியத்தை ஆற்றவே ஸ்ரீ அருணாசலத் தோற்றம் உண்டாகியது என்று நாம் அறிய வேண்டும். முன்பு மூலப் பரம்பொருளுக்கு லிங்க-நாமரூபம் ஒன்று உண்டு என்பதைப் பிரம்ம-விஷ்ணுக்கள் முதற் கொண்டு யாரும் அறிந்ததே யில்லை! ஆகையால் எந்தக் கோவிலும் சிவபிரானாகிய பரம் பொருளுக்கு அதற்கு முன் இருந்திருக்கவே முடியா தல்லவா? ஆகவே, அருணாசல ஆதி லிங்கோற் பவருக்குப் பிறகே பரம் பொருளுக்கு ஈசுவர வழிபாடு சுயம்பு லிங்கங்களிலும் ஆலயங்களிலும் ஏற்பட்டிருக்க முடியும். இது பற்றியே ஸ்ரீ ரமண பகவான் இறைவனின் ஆதி நாம ரூபமாகிய அருணாசலத்தின் தியானத்தை உயிர்களின் உய்வுக்கு, “அவனியில் அருணாசலம் என ஒன்றுண்டு; ஓர் காலேனும் அதை ஓர்த்து உய்மின் உயிர்காள்” என்று ஆற்றுப் படுத்தினர் என்றும் நாம் கொள்வது மிகையாகாது.

இறைவனை இவ் விதம் சகுண நாம ரூபத்தில் தியானிப்பது—வழிபடுவது தவறல்ல. ஏனெனில் நாம் ஒவ்வொருவரும் நாமரூப-விக்கிரஹ ஆராதனை தினமும் செய்தே வருகிறோம்! நம் உடலே நம் விக்கிரஹம். கோவிலில் நடக்கும் விக்கிரஹாராதனையைப் போலவே நாம் ஒவ்வொருவரும் தினந்தோறும் நம் உடல் விக்கிரகத்திற்கு அபிஷேகம் (ஸ்நானம்), வஸ்திரம் சமர்ப்பித்தல் (உடுத்தல்), அலங்காரம் (அணிகல

ஐதி புண்ணுதல்), நிவேதனம் (உண்ணல்-அருந்தல்) முதலிய காரியங்களைச் செய்தே வருகிறோ மல்லவா? கடவுள் ஆகாத ஒரு கல் அல்லது உலோக விக்கிரகத்தையே கடவுளாகக் கருதித் தியானித்தோ ஆராதித்தோ வருவது தவறானால், 'நாம்' அல்லாத மாமிச விக்கிரஹமாகிய உடலையே நாமாகக் கருதி, தினமும் அதற்கு ஆராதனை செய்து வருவதும் தவறே யல்லவா? எம் மதத்தைச் சார்ந்தோ ராயினும் சரி, நாம் ஒவ்வொருவரும் இவ்வாறே நம்மை ஒரு நாம ரூபமாகக் கருதி, ஒழுகி வரும் வரையில், கடவுளையும் ஒரு நாம ரூபத்தில் தியானிப்பதும், வழிபடுவதும் தவிர்க்க முடியாத ஒரு இயற்கை சுபாவமே யாகும்.

“விக்கிரக ராதனையின் மிக்க ரகசியத்தை நெக்குருகிக் காணுது நிந்திப்போய்—பொக்கமா ஊரு முடல்வடிவ விக்கிரக மேநானென் றுராதிக் கின்ற தெவன்?” —குருவாசகக் கோவை-208

பொருள் : “விக்கிரக ஆராதனை செய்வதி லுள்ள மிக முக்கியமான தோர் இரகசியத்தை, உள்ளம் நெகிழ்ந் துருகும் அன்பால் அனுபவித் தறியாதவனாய் அதைத் தூஷிக்கும் மனிதனே! நீ மட்டும் நடமாடும் ஐடமாயிருக்கும் உனது இம் மாமிச உடல் வடிவமான விக்கிரகத்தை, 'சைதன்யமான நியே அது' என்று (ஆவாஹனம் செய்து) தவறாகக் கருதி, தினமும் தவறாமல் அவ் வுடலாகிய விக்கிரகத்திற்கு (நீராட்டல், உடை, உறையுள் ஊணாதிகளை யளித்து) ஆரதிப்பது எப்படி நியாய மாகும்?”

உடலுருவையே 'நான்' என்று கருதும் மடமை இருக்கும் வரையில் கடவுளை நாமரூப—விக்கிரஹங்களாக எண்ணி வழி படுவதில் தவறென்று மில்லை. ஆராய்ந்து பார்க்கின் முன்னதே பின்னதற்குக் காரண மாயிற்று என்றறியலாம். ஆகையால் தன் தேகாராதனையைச் செய்துகொண்டிருப்போர் நாம ரூப விக்கிரகாராதனையை நிந்தித்து கண்டிப்பது தவறு. அவர்கள் முதலில் 'தான் தேகம்' என்ற பாவனையை விடாது பற்றிக்கொண்டிருப்பதை நிந்திக்கட்டும், விட்டொழிக்கட்டும். பிறகு அவசியப்பட்டால் நாமரூப விக்கிரகாராதனையைக் கண்டிக்கலாம்.

கடவுளின் வழிப்பட்டு நின்றலே கடவுள் வழிபாடாயிற்று. கடவுளின் நாம ரூபத்தில் ஏற்படும் பிரியம்-பக்தியினால்-அவ்

வழிப்பட்டு நிற்பதால் நமது உடலாகிய விக் கிரகத்தின் வழிப் பட்டு நிற்கும் மோஹம் (அதாவது, நான் இவ் வுடலுருவமே என்ற மயக்கம்) ஒழியும். கொஞ்சங் கொஞ்சமாய் அதனால் சித்த சுத்தி யுண்டாகும். அப்படிச் சுத்தப்பட்ட சித்தத்திற்குத்தான் நிர்க்குணோபாசனையின் மெய்யியல்பையும், அதற்கான வழியையும் புரிந்து கொள்ளும் சக்தி யுண்டாகும். அதாவது அத்தகைய சுத்த மனத்திற்கே. ‘உடலுருவமே நான் என்ற எண்ணமிருப்ப தால்தான் நாமரூபங் கடந்த கடவுளையும் நாமரூபமற்ற சுத்த நிலையிற் காண முடியவில்லை’ என்ற அறிவு உதிக்கப் பெறும். ஆகையால், ‘என் உடலாகிய நாமரூபந் தான் நானா? அல்லது வேறா? நான் யார்?’ என்ற விசார வழிப்படும் இந்த ஆன்ம விசாரவழிப் படுவதே, நிர்க்குண வழிபாடு! ஆகவே நிர்க்குணத் தியானம் என்பது ஆத்ம விசாரமாகவே முடிகிறது. இதையே ஸ்ரீ பகவான் இப் பாடலின், மூன்றாவது அடியில் “உன்னுரு உனலற உன்னிட” என்று குறிப்பிடுகின்றார். இங்ஙனம், சகுண நாமரூப வழிபாடு தக்கவாறு ஆற்றப்படின், அது சரியான நிர்க்குணோபாசனைக்கு — ஆன்ம விசாரத்திற்கு நாம் சென்றடைய வழிகோலி விடுகின்றது.

“நினையா நனைவாலே நிட்களமா முண்மை
தனையாரா தித்தலே சால்பாம்—முனைவன்
அகளவழி பாட்டுக் கருகதையில் லாக்காற்
சகளவழி பாடே தகும்.”

“இயற்கையொளி யாந்தம் மிருக்கையுணர்` வின்றி
மயக்கவினைப் பட்டுமலு மாந்தர்—நயக்குறுதம்
மூர்த்தி யுபாசனையான் மோகமொழிந் தான்மபர
மார்த்த மடைவா ரறி.”

—குருவாசகக் கோவை-658-659.

இதை விட்டு, நம்மில் சிலர், சகுணத் தியானம் தாழ் வென்றும், தாம் நிர்க்குணத் தியானம் செய்வதாகவும் சொல்லிக் கொண்டு முயல்வதுண்டு. எப்படி முயன்றாலும் அது ஒரு எண்ணமே யாகும். ‘ஆகாயத்தைப் போல யாதொரு ஸ்தூலப் பொருளுருவமு மில்லாதவராகக் கடவுளைத் தியானிக்கிறேன்’ என்று முயல்வதும் நம் மனத்தின் கற்பனையாகிய ஓர் எண்ணமே. எண்ணம் ஒவ்வொன்றும் ஓர் வடிவமே. ‘தான் ஒரு தேகம்’ என்னும் மூல எண்ணம் இருக்கும் வரையில், ஒரு

வன் என்னென்னவற்றிருப்பது என்பது அசம்பாவிதமே. கிது ஸ்ரீதேவ, சரியான தியான முறையை உபதேசிக்க ஆரம் பித்த ஸ்ரீ பகவான், உள்ளது நாற்பது—முதல் மங்கல வெண் பாலிலேயே, “உள்ள பொருள் (பரம ஸத் வஸ்து—கடவுள்) உள்ளத்தே உள்ளல் அற உள்ளதால், உள்ள பொருள் உள் ளல் எவன்? உள்ளத்தே உள்ளபடி உள்ளதே உள்ளல்” என்று கூறுகின்றார். அதாவது பரம்பொரு ளாகிய கடவுள் உள்ளத் தில் எண்ணமற்ற வஸ்துவாய் விளங்குவதால், எண்ணும் மனத்தொழி லாகிய தியானத்தால் அவரை எப்படி அணுக முடியும்? எண்ணமற்ற ஒன்றை எண்ணுவது—தியானிப்பது எப்படி முடியும்? (நிர்க்குணத் தியானம் என்பது எவராலும் முடியாது என்றபடி.) தானும் எண்ணமற்று—தான் தேகமா கிய இன்றார் என்னும் அகந்தை யுணர்வு அற்றுப் போய்— உள்ளத்தில் ஆன்மப் பொருள் மயமாக மூழ்கி யிருப்பதே, கடவுளை அருவமாக உண்மையில் சரியாகத் தியானிப்ப தாகும்.

‘அருவத் தியானம் அல்லது நிர்க்குணத் தியானம் செய்கி றேன்’ என்று ஒருவன் முயல்வதை ‘விண் நோக்குற உலகு அலைதரும் ஒருவனை ஒக்கும்’ என்று இப்பாடலின் இரண்டா வது அடியால் ஸ்ரீ பகவான் பரிகரிக்கின்றார். அதாவது ஒரு வன் ஓடிடத்தில் நின்றுகொண்டு ஆகாயத்தைப் பார்க்கிறான். அது தலைக்கு மேலே வெகு உயரத்தில் இருப்பதாக அவன் கருதுவதால், அதை அருகிற் சென்று பார்க்க விரும்புகிறான். வெகு தூரத்தில் அடிவானத்தில் பூமியின் மேற்பரப்பை வானம் தொடுவது போல் காணப்படுவதைப் பார்க்கும் அவன், அது அவ்வாறு எந்த ஊரில் பூமியைத் தொடுகிறதோ அங்கு சென்று நின்று பார்த்தால் அது தன் தலைக்கு வெகு சமீ பத்தி லிருக்கும் என்று கருதி அங்கு ஓடுகின்றான்! அப்படிப் பல மைல் தூரம் ஓடிய பின், அங்கிருந்து பார்த்தாலும் வானம் முன் போலவே தலைக்கு மேல் வெகு உயரத்தில்தான் காணப்படுகின்றது. எமாந்து போன அவன் அங்கிருந்து பார்க்கும் போது வானம் வெகுதூரத்திற் கப்பால் மற்றோரிடத் தில் பூமியைத் தொடுவதாகக் காண்கிறான். அங்கு சென்றால் வானத்தை அருகிற் பார்த்து விடலாம் என்றெண்ணி அங்கு உறுபடியும் ஓடுகிறான். இவ்வாறு உலக முழுவதும் அலையும் ஒருவனுக்கு ஸ்ரீ பகவான் அருவத் தியானம் செய்யும் ஒரு வனை ஒப்பிடுகிறார்!

அம் மனிதன் பூமியிலிருந்து கொண்டே எங்கு அலைந்தாலும் வானம் காணப்படும் உயரத்தை இம்மியும் குறைக்க வியலாது. அது போலவே, மூல எண்ணமாகிய 'நான் இன்றார்' என்னும் தேக நாம ரூபத் தன்னுணர்வாகிய மன அறிவை வைத்துக் கொண்டு நாம ரூபமற்ற—மனங்கடந்த—எண்ணமற்ற—கடவுளை எவ்வளவு முயன்று தியானித்தாலும் அடையவே முடியாது. உலகம் முழுதும் அலைந்தும் அதே உயரத்திற் காணப்படும் ஆகாயத்தை, உலகில் எந்த ஒரு இடத்திற்கும் ஓடி யடையாமல் இருந்த இடத்திலேயே இருந்தாலும் அதே உயரத்திற் காணலா மல்லவா? அலைந்தது வீணே. அதுவே வழியற்ற வழி. வீண் முயற்சி. நிர்க்குண ப்ரம்மானுபவம் பெறுவதற்குச் செய்ய வேண்டிய சரியான முயற்சி தான் என்ன? மனே வாக்குக் காயங்களால் எந்தவித எண்ணத் தொழிலும் இயற்றாதிருப்பதே. ஸ்ரீ பகவான் கூறுகின்றார் :

“...சொல் மானதத் தனுவின் கன்மாதி சிறிதின்றிச்

சும்மா அமர்ந்திருக்க அம்மா அகத்தி லான்ம

சோத்யே.....” —ஆன்ம வித்தைக் கீர்த்தனம்-4

ஆகாயம் என்று ஒரு பொருள் எங்கோ தலைக்கு மேல் ஒன்று இருப்பதாக அவன் கருதியதே தவறல்லவா? நம்மைச் சுற்றி எங்கு முள்ளதும் ஆகாயமே. அதை எங்கேயோ உயரத்தில்—தூரத்திலுள்ளதாக அம் மனிதன் கருதியதே தவறு. அந்தத் தப்பெண்ணம் நீங்கினால் ஆகாயம் இங்கேயே இப்போதே அடையப் பட்டதாகின்ற தல்லவா? அது போலவே, ‘நான் இத் தேகம்’ என்ற உபாதியற்று விளங்கும் தன்மையுணர்வே கடவுளின் நாமரூப மற்ற நிலை. ‘நான் யார்?’ என்றவாறு நாட்டத்தைத் தன் மீது திருப்பி நிறுத்தினால் அது இங்கேயே இப்போதே எல்லோருக்கும் இயல்பாகவே அடையப்பட்ட யதார்த்த வஸ்துவாக விளங்கக் கூடியது. அதை விட்டு, மனே வாக்குக் காயங்களின் சேஷ்டையால்—தியானத் தால்—முயல்வது, ஆகாயத்தைக் காண உலகம் முழுவதும் அலையும் ஒருவனின் செயலைப் போல் நகைப்புக் கிடமானதே யாகும்.

இவ் வுண்மையைக் கூறி இப் பாடலின் இரண்டாவது வரியால் அருவத் தியான முயற்சியைப் பரிகசித்த பிறகு, மூன்றாவது வரியில், “உன்னுரு உனலற உன்னிட முந்நீ

குறு எருக் கரையுரு வென வரு வோயும்..." என்று அருவத் தியானத்தின் குறிக்கோளைச் சரியாக அடையும் வழியைக் கூறுகின்றார் ஸ்ரீ பகவான். அதாவது, தியானிக்க முயற்சிக்கும் ஒருவன், "தியானிக்கும் நான் யார்?" என்ற சரியான வழியில்—தன்மை நாட்டத்தில்—அகமுகப் பட்டானாயின், 'நான் இன்னார்' என்னும் தியானிப்பவனே—மனமே—நாசமாகி, மன தற்ற, பரிசுத்த பரம்பொருள் நிலை தாமே விளங்குவது அனுபவப் பட்டிருக்கும். தியானிக்கக் கிளம்பிய மனோ விருத்தி ஓயும் வழி இவ்வாறு உப தேசிக்கப் படுகின்றது. இவ்விதம் 'நான் இன்னார்' என்னும் நாமரூபப் போலி நான் விசாரத்தா லொழியவே, பிறகு விளங்கும் மெய்ப் பொருள் 'நான் நானே' என்ற வடிவில் அனுபவமாகி விடவே, நிர்க்குணத் தியானத் தால் அடைவதற்கு எதிர்பார்த்த நாமரூபமற்ற மெய்ப் பொருள் 'நானே' என்று அனுபவிக்கும் இந் நிலையில், நிர்க்குணத் திடா னம் உள்பட எந்த விதத் தியானமுந்தான் எதற்கு? அதா வது, தன்னைச் சுற்றிலும், தலைக்கு மேலும் எங்கு மிருப்பது ஆகாயமே என்றறிந்து விட்டால், பிறகு ஒருவன் அதைப் பிடிக்க உலக மெல்லாம் சுற்றித் திரிந்தலைவது எதற்கு என்ற படி!

இப் பாடலின் மூன்றாவது வரியில்தான் ஜீவர்கள் செய்ய வேண்டிய தியான முயற்சியின் சரியான வழி உபதேசிக்கப் படுகின்றது. நாமரூபத் தியான முயற்சியால் நாம் கடவுளை நாமரூபமாக மட்டுமே காண முடியும். அது முடிந்த, உண் மையான கடவுட் காட்சி யல்ல வாயினும், அக் காட்சி பய னற்ற தல்ல. நாமரூப மற்ற கடவுள், சாதகன் ஒருவனுக்கு நாமரூப மற்ற தன்னிலையை அருளும் வரையில் ஓய்ந்திருப்ப தில்லை. இறைவனின் நாம ரூபத்திலேயே மிகவுயர்ந்த நாம ரூபமான சந்தரு வடிவில் அவர் கடைசியாகத் தன் பக்தனுக் குத் தோன்றி, 'உனலற உன்னுதல்' என்னும் ஆத்ம விசா ரத்தை—சரியான நிர்க்குணத் தியானத்தை—உபதேசித்து, நிர்க்குண பிரம்மானுபவமான, தனது நாமரூபாதீத நிலையை அவன் பெறுமாறு அருள்கின்றார். அதாவது, அவனது ஜீவ சுவாவத்தை யழித்து அவர் தானே விளக்கமுறுகின்றார். இந் நிலையே இப் பாடலின் நான்காவது வரியில் ஸ்ரீ பக வான், "என்னை யான் அறிவுற என் உரு வேறு ஏது? அருண வான் கிரீடேன விருந்தோய், இருந்தனை" என்று குறிப்பிடு கின்றார். அதாவது, 'தியானிக்கக் கிளம்பிய நான் யார்?' என்று

தன்னை விசாரிக்கவே, 'நான் இன்றார்' என்னும் தன் அகந்
தையுரு வெறும் ஓர் பொய்த் தோற்றமே என்று அறியப்படு
வதால், தனக்கென்று ஓர் தனியிருப்பு ஏது மிஞ்சும்? ஆகவே
நானற்ற விடத்து அப் பரம் பொருளாகிய அருணாசலமே 'தான்'
என்று விளங்குவதையே, வேண்டுமானால், ஒருவன் நிர்க்
குணத் தியானம் என்று சொல்லிக் கொள்ளட்டும்.

“வேற்றுநினை வுள்ளத்து மேவமட்டே தன்னினைவாற்
நேற்றுமிறை தன்னினைவு சேர்தலாம்—வேற்று
நினைவுழிவா லந்த நினைவுமழி வேமெய்ந்
நினைவா(ம்), நினையா நினைவு.”

—குருவாசகக் கோவை-1207

பொருள் : பிற நினைவுகள் உள்ளத்தில் எழுந்துகொண்
டிருக்கும் வரையிலுந்தான் தன் மனத்தால் நினைந்து செய்
யுங் கடவுள் தியானமும் நடைபெற முடியும். ஆனால் பரபக்தி
யாகிய ஆன்ம சமர்ப்பணத்தில் ('நான்' என்னும் முதல்
நினைவே அற்றபோது) பிற நினைவுகள் யாவு மழிவதால் அவ்
விறை நினைவு மழிவதே பரம் பொருளை நினைப்பற்று நினைக்
கும் மெய்ந் நினைவு (சத்தியமான பிரம்மத் தியானம்) ஆகும்,

எந்நினைவு மற்றுச் சும்மா விருக்கும் இந் நிலையை 'உன
லற வுன்னுதல்—நினைவற நினைத்தல், தியானித்தல்' என்று
மறுபடியும் ஒரு தியானமாகக் கூறுவது ஏன்? இது ஆன்ம
விசாரமே என்று முன்பே கண்டோமல்லவா?

“துன்றுநினை வொன்றுமறச் சும்மா விருப்பைநினை
வென்றவழக் கென்னை யியம்புகெனின்—என்றும்
மறப்பிலா வுண்மை மயமா முணர்ச்சித்
திறத்தினு லென்றே தெளி.”—குருவாசகக் கோவை-1208

பொருள் : நிறைந் தெழும் சகல நினைவுகளும் ஒன்று கூட
விடாமல் அழிந்து போனபின் (மேற் கூறியவாறு இருப்பு
மாத்திரமாகச்) சும்மா விருக்கும் நிலையை (பிரம்மத் தியா
னம்—நிர்க்குணத் தியானம் என்று) ஓர் நினைப்பாகச் சாஸ்
திரங்களிற் கூறப்பட்டிருப்பது ஏனென்று கேட்பாயாகில்,
(இருப்பு மாத்திர) அவ் வுண்மை மயமான 'இருக்கிறேன்'
என்ற உணர்ச்சி சிறிதும் மறப்பே யில்லாமல் விளங்குந் தன்
மையால் அவ்வாறு (ஓர் நினைப்பாக—ஓர் அறிவாக) கூறப்
படுகின்றது என்றறிக.

உள்ளது நாற்பது பாடல் 8 விளக்கவுரை

(பக்கம் 261ன் அடிக் குறிப்பிற் குறிப்பிடப்பட்டது)

“...— ஏன்றதாம்

எப்பெயரிட் டெவ்வுருவி லேத்தினுமார் பேருருவி
லப்பொருளைக் காண்வழிய தாயினுமம்—மெய்ப்பொருளி
னுண்மையிற்ற னுண்மையினை யோர்ந்தொடுங்கி யொன்று
யுண்மையிற் காண லுணர்.” [தலே

அள்வயம் : ஆர் எப் பெயர் இட்டு எவ் வுருவில் ஏத்தி
னும், அது அப்பொருளைப் பேர் உருவில் காண் வழி; ஏன்
றது ஆம். ஆயினும், தன் உண்மையினை ஓர்ந்து அம் மெய்ப்
பொருளின் உண்மையில் ஒடுங்கி ஒன்றுதலே உண்மையில்
காணல் உணர்.

பொழிப்புரை : யாரொருவர் எந்தப் பெயரை இட்டு எந்த
உருவத்தில் வழிபட்டாலும் அந் நாமரூப வழிபாடு (நாமரூப
மற்ற) அப் பரம் பொருளை அந்தந்த நாமரூபத்திற் காண்ப
தற்கு ஒருவழியே யாகும். ஏனெனில், அது கூடிய காரியமே
யாகையால். ஆயினும் பெயர் வடிவுள்ள ஓர் அகந்தையாக
விருந்து வழிபடுகிற தனது யதார்த்த இயல்பை, ‘நான் யார்?’
என்று விசாரித்து, தன் உண்மையியல்பானது சச்சிதானந்
தமே தவிர இந்த நாமரூப மல்ல வென்றுணர்ந்து அதனால்
அம் மெய்ப் பொருளின் உண்மை யியல்பாகிய சச்சிதானந்
தத்தில் அதே இயல்பினான தானும் நாம ரூபமற்று ஒடுங்கி
ஒன்றாகி விடுவதுதான் அப் பரம்பொருளை உண்மையாகவே
காண்பது (சத்திய தரிசனம்) ஆகும் என்றறிக.

விளக்கவுரை : மெய்ப் பொருளாகிய பிரம்மம் தனக்
கென்று ஒரு (நாம ரூபம்) பெயர் வடிவு அற்றது. சத்து,
சித்து, ஆனந்தம் என்னும் மூன்றும் அதன் சத்தியாம்சங்கள்;
நாமம் ரூபம் இரண்டும் அதன் மித்தியாம்சங்கள். எனவே
ஒருவன் மித்தியாம்சங்களான எந்த நாமரூபத்தில் அதை
வழிபட்டாலும் அந்தந்த நாமரூபமாகவே அப் பரம் பொரு
ளைத் தரிசிக்க முடியும். பெயர் வடிவற்ற மெய்ப் பொருளை
ஏதேனும் ஓர் பெயர் வடிவிற காண்பதற்கு மட்டுமே அவ்

வழிபாடு ஓர் வழியா யமையும். ஆயினும், பிரம்மத்தின் இம் மித்தியாம்ச தரிசனம் அதன் மெய்க் காட்சி யாகாது. உண்மையில் அப் பரம்பொருளைக் காணவேண்டு மாயின் அதன் சத்தியாம்சத்தையே தரிசிக்க வேண்டும். அதை எப்படிக்காண்பது என்பதற்கு ஸ்ரீ பகவான் இப் பாடலின் பின்னிரு அடிகளில் உபாயங் கூறுகிறார்.

ஜீவன் முதலில் தன் உண்மையியல்பு எது, 'நான் யார்?' என்று தன்னை விசாரித் தறிய முற்பட வேண்டும். ஜீவனின் இயல்பு என்ன? 'நான் இன்னார் (ஓர் மனித நாம ரூபம்)' என்பதே. இதில் 'நான்' என்பது சச்சிதானந்த மாகிய சத்தியாம்சங்களின் உணர்வு; 'இன்னார்' என்பது நாமரூபமாகிய மித்தியாம்சங்களின் உணர்வு. ஆத்ம விசாரத்தால் தன் சத்தியாம்சத்தை நாமரூபமாகிய உடலினின்றும் பிரித் தறிந்து கொள்வதையே 'ஒர்ந்து' என்று குறிப்பிட்டார் ஸ்ரீ பகவான். பிறகு பிரம்மத்தின் சத்தியாம்சமும் தன் உண்மை யம்சமும் சச்சிதானந்தமாகிய ஒன்றே யாவதால், 'நான் உடல்' என்னும் நாமரூப மித்தியாம்ச உபாதி யகன்று, தனக்கோர் தனி இருப்பற்று அச் சச்சிதானந்த அம்சத்தில் ஒடுங்கி விடுவதையே 'ஒடுங்கி' என்று குறிப்பிட்டார் ஸ்ரீ பகவான். அதனால் தனக்கோர் தனி யிருப்பற்று ஒருவன் பிரம்ம மாத்திரமாக ஒன்றுகிவிடும் நிலை சித்திக்கும். இதையே 'ஒன்றுதலே' என்று குறிப்பிட்டார் ஸ்ரீ பகவான். இவ்வாறு ஏற்படும் ஐக்கியமே அம் மெய்ப் பொருளை 'உண்மையிற் காணல்' என்று ஸ்ரீ பகவான் கூறி யருள்கின்றார்.

ஸ்ரீ பகவான் தாம் அருளிய அருணாசல அஷ்டகத்தின் மூன்றாவது பாடலில், "நின்னையான் உருவென எண்ணியே நண்ண, நிலமிசை மலையெனும் நிலையினை நீதான்" என்று கூறுவதையும் இங்கு நோக்க வேண்டும். நாமரூப வழிபாட்டால் இறைவனின் நாமரூப தரிசனமே பெற முடியும் என்றும், நாமரூபமற்ற மெய்க் காட்சிக்கு அது வழியல்ல வென்றும், வழிபடக் கிளம்பும் தன் அகந்தை யுணர்வை விசாரத்தால் ஆன்மாவாம் மெய்ப் பொருளிற் கரைப்ப தொன்றே கடவுளை உண்மையிற் காணல் என்றும் விளக்கியருள்வது காண்க.

மேலும், ஒருவன் கடவுளை நாம ரூபத்தில் வழிபடுவானாயின், அது மனம், வாக்கு, காயம் என்னும் மூன்று கருவிகளால் மட்டுமே நடக்கக் கூடிய காரியமாகும். மனோ வாக்குக் காயங்களாற் செய்யப்படுவன எதுவாயினும் அது ஒரு கர்மமே. ஆனால் கடவுளைப் (ஆன்மாவைப்) பற்றிய ஞானமோ ஆன்ம விசாரத்தைத் தவிர ஆயிரங் கோடி கர்மங்களாலும் அடைய முடியாத ஒன்றே யாகும். ஸ்ரீ பகவான் விவேக சூடாமணியின் பதிலோராவது சுலோகத்தின் மொழி பெயர்ப்பாக, “கர்மங்கள் சித்த சுத்திக்காக ஏற்பட்டனவேயன்றி வஸ்துவை (கடவுளை) அறிதற் கன்று; வஸ்து ஞானம் விசாரத்தால் வருமேயன்றிக் கோடி கர்மங்களாலும் சித்திக்காது” என்று கூறுகின்றார். கர்மங்கள் மோகக் காதனமன்று! ஒருவன் கடவுளின் ஏதாவதொரு நாம ரூபத்தை பக்தியுடன் உபாசிப்பானாயின், அது நல்லதொரு நிஷ்காமிய கர்மமாகி, அவனுக்குப் பொதிய சித்த சுத்தியை உண்டாக்கித் தந்து, அதனால் ஆன்ம விசாரமே முக்திக்கு நேர்மார்க்கம் என்றறியும் விவேகத்தையும் உண்டாக்கி வைக்கும்.

“கர்த்தனுக் காக்கு(ம்)நிட் காமிய கன்மங்
கருத்தைத் திருத்தியஃ துந்தீபற
கதிவழி காண்பிக்கு முந்தீபற.”

— உபதேச வந்தியார்-3

“ஒருவன் எந்தவொரு இதர மார்க்கத்தைப் பின்பற்றினாலும் சரி, அது முடிவில் ஆத்ம ஞான மடைவதற்கு ஆன்ம விசாரத்திற்கே இட்டுச் சென்று சேர்க்கும்” என்று ஸ்ரீ பகவான் பலமுறை கூறுவதுண்டு. ஆகையால் நாம ரூபத்திற்கடவுளை உபாசிப்பது நேடியாக நாமரூபமற்ற பிரம்மானுபவத்தில் ஒருவனைக் கொண்டு போய் விட்டு விடாது. அது சித்த சுத்தியை உண்டாக்கித் தந்து, முடிவில் ஆன்ம விசாரத்திற்கே கொண்டுவர்ப்புச் சேர்க்கும்.

நம்மை நாம் நாமரூபமற்ற ஆன்ம வஸ்துவாகக் கண்டறிந்தாலொழிய, கடவுளை நாமரூபமற்றவராகக் காண முடியாது. “உருவத் தானாயின் உலகு பரம் அற்றும்...” என்பது உள்ளது நாற்பதின் நான்காம் பாடலாகும். அப்படி நம்மை நாம் நாம ரூபமற்ற வஸ்துவாக உணர வேண்டுமாயின், ஒரு நாமரூப அகந்தை விடத்தீராக நாம் எழுவது தடுக்கப்பட வேண்டும். அகந்தை எஞ்சித் தடுக்கப்பட வேண்டுமாயின், அது எங்கி

ருந்து உற்பத்தியோ அந்த 'நான் இருக்கிறேன்' என்ற சச்சித் துணர்வான ஆன்மாவை நாடுவது ஒன்றே அதற்கு வழியாகும்.

“...நானுதிக்குந் தானமதை நாடாமல்—நானுதியாத் தன்னிழப்பைச் சார்வதெவன்?.....”

— உள்ளது நாற்பது-27

ஆகையால் நாமரூபமற்ற வஸ்துவை உள்ளபடி தரிசிப்பதற்கு ஆன்ம விசாரம் ஒன்றே தக்க வழியாகும்.

ஆனால் இங்கு சிலர், “ ‘பேர் உருவில்’ என்ற சொற்றொடரிலுள்ள ‘இல்’ என்ற பதத்திற்கு ‘இல்லாத’ என்ற கருத்திலேயே ஸ்ரீ பகவான் இதன் தெலுங்கு மொழி பெயர்ப்பில் ‘நாம ரூப ரஹித’ என்றும், மலையாள மொழி பெயர்ப்பில் ‘நாம ரூபாதீத’ என்றும் கொடுத்திருக்கின்றனரே. ஆகையால், ‘பரம் பொருளுக்கு எந்தவொரு நாமரூபம் கொடுத்து வழிபட்டாலும், அவ் வழிபாடு அப் பரம் பொருளை நாமரூபமற்ற நிலையிற் காண்பதற்கு அது வழி’ என்று பொருளாகாதா?” என்று கேட்பதுண்டு.

‘பேர் உருவில்’ என்ற சொற்றொடரிலுள்ள ‘இல்’ என்ற பதம் ‘பேர் உரு இல்லாத’ என்றவாறு ஓர் பெயரெச்சம் (adjective) ஆகவும், ‘பேர் உருவிலே’ என்றவாறு ஏழாம் வேற்றுமையின் ஓர் உருபாகவும் இருவிதமாகவும் தமிழிற் பொருள் தரும். தெலுங்கிலும் மலையாளத்திலும் ‘நாமரூப மில்லாத அப் பரம் பொருள்’ என்றவாறு ஓர் பெயரெச்சமாகவே ஸ்ரீ பகவான் உபயோகித்திருக்கின்றார். அதில் எந்த ரமணப் பக்தர்களுக்கும் யாதொரு மறுப்புமில்லை.

அப் பொருள் ‘நாமரூப மில்லாதது—நாமரூபாதீதம் அல்லது நாமரூப ரஹிதம்’ என்று மலையாளத்திலும் தெலுங்கிலும் கூறியதால், நாம ரூபமில்லாமலேயே அதைக் காண்பது என்று அர்த்தம் வராது. அதாவது, அது ‘நாமரூப மில்லாத தாயினும் நாமரூபத்திற் காணக் கூடியதே. இதை விளக்கவே ஸ்ரீ பகவான், இப் பாடலைக் கலிவெண்பா வடிவாக்கும் போது ‘ஏன்றதாம்’ என்ற ஒரு தனிச் சொல்லையும் அமைத்தனர் என்றறிக. ஆகவே ‘பேர் உருவிலே’ என்று பொருள் கொள்வதிலும், ‘பேர் உருவில்லாத—நாமரூபாதீத—நாமரூப ரஹித’

என்று பொருள் கொள்வதிலும், முரண் ஒன்றுமில்லை. இதனால் தான் ஸ்ரீ சிவப்பிரகாசம் பிள்ளையவர்கள் இவ் விந விதப் பொருளையும் தமது பொழிப்புரையில் பொருத்தி யிருக்கின்றார்.

நாமரூப வழிபாட்டில் தமக் கிருந்து வரும் உற்சாக மிகுதியினால் சிலர், “‘பேர் உருவில்’ என்பதற்கு ‘பேர் உரு இல்லாமல்’ என்று பொருள் கொள்ளக் கூடாதா?” என்று கேட்பதுண்டு. ஆம், தமிழிலக்கணப்படி இச் சொற்றொடருக்குக் கீழ்க் கண்ட மூன்று விதமாகப் பொருள் கொள்ளலாம்.

பெயரெச்சமாகப் பொருள் கொள்ளும்போது, (1) ‘பேர் உரு இல்லாத பரம்பொருள்’ என்று அர்த்தம்; வினையெச்சமாகப் பொருள் கொள்ளும்போது, (2) ‘பேர் உருவிலே காண்பது’ என்றும், (3) ‘பேர் உரு இல்லாமற் காண்பது’ என்றும் இருவிதமாக அர்த்தம் கொள்ள முடியும்.

முதல் வகையில் ‘இல்’ என்ற பதம் அம் மெய்ப் பொருளின் தன்மையை மட்டும் காட்டும் பெயரெச்சமாக வருகிறது. இரண்டாவது, மூன்றாவது வகையில் அதைக் காணும் வகைகள் காட்டப் படுகின்றன. அப் பரம் பொருளின் இயல்பைக் கூறும் முதல் வகை யாவர்க்கும் உடன்பாடே. ஏனெனில் அப் பொருள் நாமரூபாதீதமே—நாமரூப ரஹிதமே. ‘இல்’ என்ற பதம் அப் பொருளைக் காணும் வகையைக் காட்ட உபயோகிக்கப்படும் போது தான் கருத்து வேறுபாடு எழுகிறது. அதாவது பேர் உரு இல்லாத அப் பொருளை பேர் உருவில் காண்பதா? அல்லது பேர் உரு இல்லாத அப் பொருளை பேர் உரு இல்லாத வண்ணம் காண்பதா? பிற மொழிகளில் இது திட்ட வட்டமாகக் கொடுக்கப்பட வில்லை. இங்குதான் ஸ்ரீ பகவானது கருத்து என்ன என்று ஸ்ரீ பகவானது முக்கிய உபதேச நெறி வழி ஆராய்ந்து நாம் காண வேண்டும்.

மேலே இரண்டாவதாகக் கொடுக்கப்பட்ட ‘பேர் உருவிலே காண்பது’ என்பதையே பகவானது சரியான கருத்து என்று நாம் இதுகாறும் கூறி வந்திருக்கிறோம். நாமரூப வழிபாடு நாமரூப மில்லாமல் மெய்ப் பொருளைக் காட்டிக் கொடுத்து விடும் என்பது ஸ்ரீ பகவானின் கருத்தாயின், பிறகு வரும் ஈற்றிரண்டடிகளில் ‘ஆயினும்’ என்ற சொல்லை உபயோகித்து, ‘உண்மைப் பதம் காணல்’ என்பது இன்னதுதான்’ என்று, தன்னை

யறியும் விசார சாதனையை ஸ்ரீ பகவான் கூற வேண்டிய அவசியமே யில்லை யல்லவா? ஆனால் பின்னிரண்டடிகளால் ஸ்ரீ பகவான் 'ஓர்ந்து ஒடுங்கி ஒன்றுதலே உண்மையிற் காணல்' என்று திட்ட வட்டமாக, ஊர்ஜிதப் படுத்தி விளக்கி யிருப்பதால், 'இல்' என்ற பதத்திற்கு 'பேர் உருவிலே' என்றவாறு (2-ஆவதாக) மேலே காட்டிய பொருளைக் கொள்வதுதான் ஸ்ரீ பகவானது கருத்துக்கு ஏற்புடையது என்று நாம் அறிய வேண்டும். ஆகவே, நாமரூப வழிபாடு நேரடியாக நாமரூப மில்லாமல் பரம் பொருளைக் காட்டித் தராது என்பதே ஸ்ரீ பகவானது கருத்து என்றும் நாம் அறிய வேண்டும்.

பேர் உருவில் வழிபாடு செய்வதால் பேர் உரு இல்லாத பிரம்ம நிலையை அடைய முடியுமா என்பதே சில ரமண பக்தர்களின் ஐயம். சுற்று வழியால் அது ஒருவாறு முடியும். ஆனால் இப் பாடலின் பின்னிரு அடிகளால் ஸ்ரீ பகவான் கூறும் நேர்வழி யல்ல அது. அதைக் கீழே காண்போம்.

“நாமரூப வழிபாடு செய்து வந்த சில அன்பர்களிடம் ஸ்ரீ பகவான், 'அதையே செய்துவா. அது முடிவில் பரம் பொருளின் சாக்ஷாத்காரத்தைக் கூட்டுவிக்கும்' என்று கூறியதைக் கேட்டிருக்கிறோமே” என்று சில ரமண பக்தர்கள் கேட்பதுண்டு. ஆம்; ஆனால் அது சுற்று வழி! உண்மையான விஷய வைராக்கியத்துடன் நாமரூப வழிபாட்டிலேயே இதற்கு முன் முயன்று வந்துகொண்டிருக்கும் நல்லோர் சிலருக்கு, அவர்கள் மேன் மேலும் ஊக்கம் தளராமலும், திசை மாறாமலும் முன்னேற வேண்டி ஸ்ரீ பகவான் அவ்வாறு கூறுவதுண்டு. ஆனால் அதன் உண்மை என்ன வெனில், இந் நூலில் 'பக்தி' என்னும் இரண்டாம் அத்தியாயத்தில் இஷ்ட தெய்வ, நிஷ்காமிய, ஏக பக்தி பூண்டு மூன்றும் வகுப்பின் (b) பிரிவினருக்கும் உத்தம பக்குவியான பக்தனுக்கு, அவனது இஷ்ட தெய்வமே பிறகு மானிட வருத் தாங்கி சற்குருவாக அவதரித்து வந்து (சிலருக்கு அத் தெய்வ வடிவமே குரு வடிவமாகவும் தோன்றி) முடிவில் தன்னை யறியும் ஞான விசார மார்க்கத்தைப் போதித்து, அதன் மூலம் நாமரூபமற்ற பரமான்மக் காட்சியைப் பெற உதவுகின்றது என்று விளக்கினோ மல்லவா? இவ்வாறே—நாமதேவருக்கும் ஸ்ரீ ராமகிருஷ்ணருக்கும் அவர்களது நாமரூப வழிபாட்டின் உச்ச நிலைக்

குப் பிறகு அவர்களது இஷ்ட தெய்வமே அவர்களைச் சற்குரு வினிடம் கூட்டுவித்து ஆன்ம சாட்சாற்காரம் பெறச் செய்ய வேண்டிய அவசியம் ஏற்பட்டது போலவே—நடந்தேறும் என்பதே அதன் இரகசியமாகும்!

எவ்வாறேனும், முடிவில் சாதகன் ஒருவனிடம் (தனக்கோ, தான் வழிபடும் இறைவனுக்கோ உள்ள) மித்தியாம்ச நாமரூபமும், அதன்மேல் தனக் கிருந்த சத்திய புத்தியும் நழுவி மறைய வேண்டியதே அவசியம் என்பது விளங்குகின்றது. எனவே விசாரத்தால் தன்னை யறிவதே நாமரூப மற்ற இறைவனின் மெய்க் காட்சி என்றறிக.

உள்ளது நாற்பது பாடல் 9, 10, 11, 12

விளக்கவுரை

(பக்கம் 224ன் அடிக் குறிப்பில் 'இரட்டை முப்புடிகளின் ஆதாரம் அகந்தையே' என்று கூறப்பட்டதின் விளக்கம்)

“—விண்மை

இரட்டைகண் முப்புடிக ளென்றுமொன்று பற்றி
யிருப்பவா மவ்வொன்றே தென்று—கருத்தினுட்
கண்டாற் கழலுமவை கண்டவ ரேயுண்மை
கண்டார் கலங்காரே காணிருள் போல்—மண்டும்

அறியாமை விட்டறிவின் றுமறிவு விட்டவ்
வறியாமை யின்றாகு மந்த—வறிவு
மறியா மையுமார்க்கென் றம்முதலாந் தன்னை
யறியு மறிவே யறிவாம்—அறிப

அறிவுறுந் தன்னை யறியா தயலை
யறிவ தறியாமை யன்றி—யறிவோ
வறிவயற் காதாரத் தன்னை யறிய
வறிவறி யாமை யறுமே—அறவே

அறிவறி யாமையு மற்றதறி வாமே
யறியும் துண்மையறி வாகா—தறிதற்
கறிவித்தற் கன்னியமின் றுயவிர்வ தாற்று
னறிவாகும் பாழன் றறிவாய்.....”

—உள்ளது நாற்பது-9, 10, 11, 12

உள்ளது நாற்பதின் 9ஆவது பாடலில் 'இரட்டை-முப் புடிகள் என்றும் ஒன்று பற்றி இருப்பவாம்' என்ற வாக்கியத் தில் உள்ள 'ஒன்று' என்ற பதம் ஆன்மாவையே குறிப்பதா கத் தவறாகக் கருதப்பட்டு பலராலும் உரை செய்யப் பட்டுள் ளது. உள்ளது நாற்பதின் 10ஆவது பாடலிலும் 'அறிவும் அறியாமையும் ஆர்க்கு? என்று அம் முதலாம் தன்னை' என்ற சொற்றொடரிலுள்ள 'தன்னை' என்ற சொல்லும் ஆன்மாவையே குறிப்பதாகத் தவறாகக் கொள்வதால் 'ஆன்மாவுக்கே அறிவும் அறியாமையும்' என்றே பலர் கருதுகின்றனர். இதனால் ஸ்ரீ பக வானது உபதேசங்களை அறிய விரும்பி உள்ளது நாற்பதை வாசிக்கும் சாதகர்களின் மனத்தில், 'ஆன்மாவுக்கு அறிவும்

அறியாமையும் உண்டாகின்றதா? என்ற ஐயமும், அதனால் பலவித குழப்பங்களும் தோன்ற இட முண்டாகி விட்டது.

உள்ளது நாற்பதின் 11ஆவது பாடலில் ஸ்ரீ பகவான், 'அறிவு அயற்கு ஆதாரத் தன்னை...' என்று குறித்த விடத்திலும், 'அறிவுக்கும் அறியாமைக்கும் ஆன்மாவே ஆதாரம்' என்று சிலர் உரை செய்கின்றனர். ஆனால் அதே பாடலில் 'அறிவுறும் தன்னை' என்று கூறும் போது 'தன்னை' என்ற சொல்லால் ஸ்ரீ பகவான் எதைக் குறிப்பிடுகின்றார் என்று சற்று சிந்திக்க வேண்டும். ஆன்மாவோ ஒன்றையும் எதிரிட்டறியாத பூரண மாகையால் 'அறிவுறுந்தான்' என்றது அகந்தைத் தன்னையே என்பது வெளிப்படையாக. மேலும் உள்ளது நாற்பதின் 12ஆவது பாடலிலும் ஸ்ரீ பகவான் 'அறியுமது உண்மை யறிவு ஆகாது' என்று மீண்டும் அகந்தை யறிவையே 'அறியுமது' என்று குறிப்பிடுவதை நாம் உணர வேண்டும். ஆகவே உள்ளது நாற்பதின் 9, 10, 11 ஆகிய மூன்று பாடல்களிலும் 'அறியும் ஒன்று' அல்லது 'அறியும் தன்னை' என்று ஸ்ரீ பகவான் குறித்தது அகந்தையையே என்று நாம் தெரிந்துகொள்ள வேண்டும். 12 ஆவது பாடலில் ஸ்ரீ பகவான் 'ஆன்மா அறிவறியாமையும் அற்றது' என்றும், 'ஒன்றை அறியும் அகந்தை யறிவு உண்மை யறிவு ஆகாது' என்றும், 'ஒன்றை அறிதற்கோ அறிவித்தற்கோ ஆன்மாவுக்கு அன்னியமாய் யாதொன்றும் இல்லாததால், அந்தத் தானே மெய் யறிவு ஆகும்; அது பாழல்ல' என்றும் நன்கு விளக்கி யிருப்பதைக் கொண்டு, முன் மூன்று பாடல்களிலும் 'தன்னை-ஒன்றை' என்று குறிப்பிட்ட தெல்லாம் அகந்தையையே என்று வாசகர்கள் கண்டுகொள்ள வேண்டும்*. 'யார்' என்னும் அன்பர் எழுதிய உள்ளது நாற்பதின் தமிழ் விரிவுரை நூலில் இப்பாடல்கள் நான்கிற்கும், பகவானிடமே நேரில் கேட்டறிந்து சரியான பொருள் தந்து விளக்கப்பட்டிருந்துங்கூட, ஸ்ரீ ரமண சிரமத்திலிருந்து வெளியான இச் சீரிய விரிவுரை நூலையும் கவனிக்காமல் இதர எழுத்தாளர்கள் பலர் தவறான விளக்கம் எழுதியுள்ளது வருந்தத் தக்கதே.

*அகந்தையே இரட்டை முப்புடிகளின் ஆதாரம் என்பதை குநவாசகக் கோவை பாடல்கள் 35, 459, 575, 577, 765 ஆகியவற்றிலும் அறிக.

ஒன்றை அறிவதோ அறியாம லிருப்பதோ ஆன்மாவின் இயல்பல்ல. ஆன்மா எதையும் அறிவது மில்லை; மறப்பது மில்லை. அது அறிவறியாமைக்கு அப்பாற் பட்டது. அறிவதும் அறியா திருப்பதும் மன அறிவாகிய அகந்தையின் இயல்பே. ஒன்றை அறியுமது உண்மையறிவு ஆகாது என்ற இலக்க ணத்தால், 'இருக்கிறேன்' என்பது மட்டுமே உண்மை யறிவு ஆகுமே தவிர, 'அறிகிறேன்' என்பது அறிவல்ல. "தானா யிருத் தலே தன்னை யறிதலாம்" என்று உபதேச வுந்தியார் 26ஆவது பாடலில் ஸ்ரீ பகவான் 'ஆன்மா தன்னை அறிவது என்பது ஓர் சுட்டறி வல்ல; தன் இருப்பேதான் தன்னை யறிதலு மாகும்' என்றும், உபதேச வுந்தியார் 23ஆவது பாடலில் 'உள்ளதே உணர்வு மாகும்' என்றும் கூறுவது காண்க. இந்தத் 'தானா யிருத்தல்' என்பது 'இருக்கிறேன்' என்னும் சுத்த வெற்று ணர்வே. எனவே அறிதலும் அறியாமையும் அகந்தையின் இயல்பே என்று நாம் அறிய வேண்டும். ஏனெனில், ஆன்ம நிலையில் தனக்கு அன்னியப் பொருள் யாதொன்றுமே யில்லை. "ஆன்மா மற்றவற்றை யறியாதது மட்டுமல்ல; அது தன்னையும் 'நான் இது'வென்று அறியாததே யாகும்!!" என்று ஸ்ரீ பகவான் ஒருமுறை கூறி யருளிய மிக ஆழ்ந்த, முக்கியமான, இரக சிய உபதேசத்தையும் நாம் மறந்துவிடக் கூடாது! இக் கருத்தை ஸ்ரீ முருகனார், 'மெய்த்தவ விளக்கம்' என்ற நூலின் 831ஆவது பாடலாக,

“தன்னியலோ வன்றிமற் றன்னியமோ தான்றேரா
அன்னவறி வேமெய் யகம்.”

என்று யாத்துப் பிற்காலம் வரும் ரமண பக்தர்களுக்காகப் பாதுகாத்து வைத்துள்ளார்!

அகந்தை யறிவு தொழிற்படும்போது மட்டுமே அதை ஆதாரமாகக்கொண்டு இரட்டை முப்புடிகளாகிய பேதங்கள் தோன்றி விளங்க முடியும்.

“...—கருவாம்

அகந்தையுண் டாயி னனைத்துமுண் டாகு
மகந்தையின் றேலின் றனைத்தும்—”

—உள்ளது நாற்பது-26

தூக்கத்தில் அகந்தை ஒடுங்கும்போது இப் பேதங்களாகிய பிரபஞ்சத் தோற்றமும் அற்றுப் போவது இதை நிரூபிக்கின்றது. இருள் கலந்து மங்கியுள்ள அந்தி ஒளியில் மட்டுமே ஓர் கயிறு டாம்பாகத் தோன்ற முடியும். சூரிய வொளி நன்றாகப் பிரகாசிக்கும் பட்டப் பகலில், அக் கயிறு கயிறாகவே நன்கு அறியப்படுவதால் கற்பித சர்ப்பம் மறைந்தொழிகின்றது. அது போலவே அஞ்ஞான இருட் கலப்புற்ற மன அறிவு விளங்குங் காலத்தில்தான் ஏகமாகிய பிரம்மம் (ஆன்மா) இரட்டை முப்புடிப் பேதங்களாகிய உடல் உலகாத் பிரபஞ்சமாகத் தோன்ற முடியும். மூல மெய் யறிவாகிய ஆன்ம விளக்கத்தில் நாம ரூபங்கள், இரட்டை முப்புடிகள் போன்ற பேதங்கள் இருப்பற்று மறைந்து விடும். திரையின் மேல் சினிமாப் படக் காட்சி நடைபெறுவதற்கு இருண்ட தோர் அறையும், சினிமா இயந்திரத்திரத்திலிருந்து வெளிவரும் எல்லைக் குட்பட்டதோர் விளக் கொளியுமே அவசியமான ஆதாரப் பொருள்க ளாகும். சூரியனின் பிரகாசம் மிகுந்த பகல் ஒளி எப்படியாவது திடீரென அவ்வறைக்குள் வர நேர்ந்து விட்டால், திரையின்மேல் தெரிந்த படக்காட்சி மறைந்தே போகின்ற தல்லவா? ஏன்? படக் காட்சிக்கு ஆதாரமா யிருந்த அறையின் இருளும் இயந்திரத்திலிருந்து வந்த அற்பமான விளக் கொளியும் மிகப் பிரகாசமான சூரியப் பேரொளியால் விழுங்கப்பட்டு இருப்பற்றுப் போவதால்தான் படக் காட்சி மறைகின்றது; அல்லவா?

“ சின்னவொளி பேரொளியிற் சேர்ந்தொழியி லவ்வொளியிற்றுன்னுபடக் காட்சி தொலைந்காங்கே—மன்னியமெய்ச் சித்தொளியிற் சித்தவொளி சேர்ந்தொழியிற் நீர்ந்தொழி முத்திறப்பொய்க் காட்சி* முடிந்து.” [யும்

—குருவாசகக் கோவை-114

இவ்வாறு இவ் வுலகத் தோற்றம் ஆன்ம ஞானத்தால் விழுங்கப் படுவதையே ஸ்ரீ பகவான் தாம் அருளிய அருணாசல பஞ்சரத்தினத்தின் முதற் பாடலில், “விசீகதிரால் யாவும் (இந்நாமரூபப் பிரபஞ்சம் முழுவதையும்) விழுங்கும் அருணகிரி பரமான்மாவே” என்று குறிப்பிட்டனர். இதனால், இரட்டை முப்புடிகளாகிய இப் பேதப் பிரபஞ்சப் படத் தோற்றங்கள் ஆன்ம ஒளியின்முன் நில்லா என்று உபதேசிக்கப்படுகின்றது.

* முத்திறப் பொய்க் காட்சி-ஜீவேசுவரஜகத் தோற்றம்.

ஆகையால், “அறிவும் அறியாமையும் ஆர்க்கு?” என்று ஸ்ரீ பகவான் உள்ளது நாற்பதின் 10ஆவது பாடலாற் கேட்கும்போது, ‘அகந்தைக்கே; ஆன்மாவுக் கல்ல’ என்று நாம் விடைகூறும் திண்ணத்தைப் பெற வேண்டும்!

மேலும் 9ஆவது பாடலில், ‘இரட்டைகள் முப்புடிகள் என்றும் எவ் வொன்றைப் பற்றி இருப்பவாம்? அவ் வொன்று ஏது என்று கருத்தினுட் கண்டால்’ என்று ஸ்ரீ பகவான் உபதேசிக்கும்போது, அவ் வொன்று என்பது அகந்தையே என்றும், அவ் வகந்தை உண்மையிருப்பு அற்றது என்று விசாரதாற் காண்பதையே ‘கருத்தினுட் கண்டால்’ என்று குறிப்பிடுகின்றார் என்றும் நாம் அறிய வேண்டும். இது போலவே, 10ஆவது பாடலில் ‘அறிவும் அறியாமையும் ஆர்க்கு என்று அம் முதலாம் தன்னை யறிவது’ என்று கூறியதும், பிறகு 11ஆவது பாடலில் ‘அறிவுறும் தன்னை யறியாது’ என்றதும், ‘அறிவு அயற்கு ஆதாரத் தன்னை யறிய’ என்று கூறியதும் இங்கு அகந்தையின் இன்மையை அறிவதே என்றுதான் ஸ்ரீ பகவான் குறிப்பிடுகின்றார் என்று நாம் அறிந்துகொள்ள வேண்டும். இங்கு ‘தன்னை’ என்றது ஆன்மாவை என்று பொருள் கூறினால், ஆன்மாவே இவ் வசத்திய பேதத் தோற்றங்கட்கெல்லாம் ஆதாரம் (அடிப்படை) என்ற தப்பு அபிப்பிராயம் சாதகர்கட்கு உண்டாகி விடும். இதனால்தான், ‘இரட்டை முப்புடிகளின் ஆதாரம் ஆன்மாவே’ என்று கொண்டு எழுதப்பட்ட உரைகள் தவறு எனப்பட்டது.

‘இவ் வகந்தை எது (நான் யார்)?’ என்று விசாரித்தால் அகந்தையின் இன்மை அறியப்படும். இதுவே இரட்டை முப்புடிகளின் ஆதாரம் எதுவோ அவ் வொன்றைப் பற்றிச் சரியாக அறிவதாகும். அகந்தையின் இன்மை அறியப்படும்போதே அவ் வகந்தைக்கும் மூலமான ஆன்மாவின் உண்மையும் உள்ளவாறு விளங்குவதால், இவ் வான்ம வொளியில் இரட்டை முப்புடிகளின் ஆதார இருளாகிய அகந்தை யறிவு அழியுங்காரணத்தால் (படக் காட்சியில் அறையி லுள்ள இருளும், விளக் கொளியுமாகிய ஆதாரம் அழியுங் காரணத்தால் படக் காட்சி நீங்குவது போலவே) இரட்டை முப்புடிகளும் அழிகின்றன. அதாவது, மூலமான ஆன்ம வொளி இரட்டை முப்புடிகளின் இருப்புக்கு ஆதாரமல்ல; இருப்பற்ற அஞ்ஞான

அகந்தை யறிவே இரட்டை முப்புடிகளின் இருப்புக்கு ஆதார மாவது என்பதே அறிய வேண்டியதாம்.

இவ்வாறு இரட்டை முப்புடிகளுக்கு ஆதாரம் அகந்தையே என்று விளங்குகின்ற தல்லவா? 'எல்லாம் பிரம்மமே' என்று கூறும் வேதாந்த சாஸ்திரங்களைப் படித்து விட்டு, ஆன்மாது புதி பெறாத சில பண்டிதர்கள், ஆன்மாவே அகந்தையின் எழுச்சிக்கும் இருப்புக்கும் மூல ஆதாரமாக விருப்பது கொண்டு, ஆன்மாவையே இரட்டை முப்புடிகட்கும் ஆதாரம் என்று தீர்மானிக்கிறார்கள்! அது இங்கு சரியல்ல. அத்தகையோர் இங்கு ஸ்ரீ பகவான் உபதேசிக்கும் ஓர் அரிய விஷயத்தை அறியத் தவறிப் போகிறார்கள்! உள்ளது நாற்பதின் மேற் காட்டிய நான்கு பாடல்களையும் நோக்கு மிடத்து அகந்தையே இரட்டை முப்புடிகட்கு ஆதாரம் என்பதே ஸ்ரீ பகவானது கருத்து என்றே நாம் அறியக் கிடைக்கின்றது. 'எல்லாம் பிரம்மமே' என்று கூறும் வேதாந்தம் உண்மையே யாயினும், அந் நிலையை அடைய முயலும் சாதகர்களுக்குத் தடையா யிருப்பது இரட்டை முப்புடிகளின் பேத உணர்வே மல்லவா? 'ஸர்வம் பிரம்மம்' என்பதும், 'ஸர்வம் அகந்தையே' ('அகந்தையே யாவும் ஆம்') என்பதும் ஒன்றுக் கொன்று முரண்படுவது போலத் தோன்றினாலும், உண்மை அப்படியல்ல. வேதாந்த முடிவை அநுபவ சாத்தியமாகக் குவதற்கே ஸ்ரீ பகவான் உள்ளது நாற்பதை யருளினர். இரட்டை-முப்புடிகளாகிய பேத வுணர்வுகளே ஸர்வ துக்கங்கட்கும் மூல காரணமாகும். 'எல்லாம் பிரம்மமே' என்ற அபேத உணர்வே சுகப்ராப்தியாகிய சாந்திக்குக் காரணமாகும். பேத வுணர்வை நீக்கினாலன்றி சுகப்ராப்தி சாத்திய மல்ல. 'எல்லாம்' என்பதில் இரட்டை-முப்புடிகளின் பேதமும் அடங்கும். பயனுள்ள உளவுகளைக் கூற மகா குருவாக வந்து அவதரித்த ஸ்ரீ பகவான் இரட்டை-முப்புடிகளின் பேத அறிவின் நீக்கத்திற்கு அநுபவ சாத்தியமானதோர் வழியைக் கூறுகின்றார். அதாவது, இரட்டை-முப்புடிகட்கு உடனடி ஆதாரம் அகந்தையே என்பதை மேற் காட்டிய நான்கு பாடல்களாலும் விளக்குகின்றார். ஆகையால் அகந்தையை மட்டும் நீக்கினாலே—அழித்தாலே—போதும்; இரட்டை-முப்புடிகள் நீக்கவீடும். வெறும் சாஸ்திரப் பண்டிதர்கள் கோவது போல் இரட்டை-முப்புடிகட்கு ஆன்மாவே ஆதாரம் என்று பொருள் கொண்டால், இரட்டை-முப்புடிகளை

நீக்குவதற்கு ஆன்மாவையே யல்லவா நீக்க வேண்டும்? இது அசாத்தியம். ஆன்மஞானிகளின் அனுபவத்திற்கே முரணானது. ஆன்மாவோ, எக் காரணத்தாலும், எச் சாதனத்தாலும், எத் தவத்தாலும் நீக்க முடியாத பரம வஸ்து. ஆகையால் இரட்டை-முப்புடிகட்கு ஆன்மாவையே ஆதாரமாகக் கொண்டு, ஆன்மாவை நீக்கப் பாடுபட வேண்டாம். அது மூடத்தனம்! உடனடி ஆதாரமான அகந்தையை ஒழிப்பதே எல்லாத் தவங்களின் சாரமும் பயனுமாகும். அதுவே சாத்தியமான காரியம். தூக்கத்தில் ஆன்மா சுயமே பிரகாசிக்கும் போது, அகந்தை மட்டும் ஓய்வதால் இரட்டை-முப்புடி பேதங்கள் அங்கு ஓய வில்லையா? அது அனைவர்க்கும் அனுபவமே அன்றோ? இந்த சாமானிய அனுபவத்திலிருந்தே இரட்டை-முப்புடிகளுக்கு அகந்தையே ஆதாரம் என்று தெரிகிற தல்லவா? துக்க நிவர்த்திக்கும் சுகப் பிராப்திக்கும் அகந்தையின் அழிவு மட்டுமே போதும். ஆன்ம விசாரத்தால் அகந்தை யழிந்தால் (சினிமாப் படம் காட்டப்படும் இருட்டறை யொன்றினுள் சூரியப்பேரொளி ஊடுருவி வந்தால் அவ் வறையி லிருந்த இருளும் விளக் கொளியும் மறைவதால் திரையில் படங்களும் மறைவது போல) இரட்டை-முப்புடிகளும் மறையும். எனவே இரட்டை-முப்புடிகளின் ஆதாரம் அகந்தையே என்று நாம் அறிந்தால், அகந்தையை அழிக்கும் வழியைக் (ஆன்ம விசாரத்தைக்) கடைப்பிடித்துத் துக்க நிவிருத்தியை யடையலாம். அவ்வாறின்றி இரட்டை-முப்புடிகள் ஆன்மாவையே பற்றிக் கொண்டிருக்கின்றன என்று நாம் கொண்டால் நமக்குத் துக்கங்கள் என்னின்றும் என்றைக்குமே கதிமோக்ஷ மில்லை. துக்க நிவிருத்தி வேண்டுமெனில் அகந்தை யழிவே வேண்டும்.

உள்ளது நாற்பதில் ஸ்ரீ பகவான் மிக முக்கியமாகக் கூறும் இரு பெரு உபதேசங்களாவன: (1) சகல பேதங்களும் அகந்தையையே ஆதாரமாகக் கொண்டுள்ளன; (2) பேதமற்ற சகாத்ம ஞானத்தைப் (வேதாந்த மெய்ப் பொருளைப்) பெற வேண்டுமாயின் அகந்தையை ஒழிக்க வேண்டுமாயால், அதை யழிக்க ஆத்ம விசாரமே வழி. இவ் விரண்டே உளவாகு நாற்பது முழுதிலும் திரும்பத் திரும்ப வலியுறுத்தப்படுகின்றன. அகந்தையை ஒழிக்க, அகந்தையே யாவுமாம் ஆதலால், 'யாது இது?' என்று நாடலே—தேடலே—(எல்லாப் பதங்களையும்) ஒழிக்கும் வழி (ஒலுதல் யாவும் என) ஒரக

என்றும், தேடினால் அகந்தை ஒட்டம் பிடிக்கும் என்றும் ஸ்ரீ பகவான் பயனுள்ள உளவுகளை உள்ளது நாற்பதில் உபதேசிக்கின்றார். இதுவே உள்ளது நாற்பதின் சாரமாகும். முமுகுக் களுக்கு, இரட்டை-முப்புடிகளின் ஆதாரம் அகந்தையே என்று காட்டிக் கொடுப்பதாலும், அகந்தையை அழிக்க, 'அது எது-நான் யார்?' என்று நாடுவதே வழி என்று உபதேசிப்பதாலும் வேதாந்தத்தின் முடிவை எய்த ஓர் அரிய, எளிய, நேரான மார்க்கத்தை ஸ்ரீ பகவான் உள்ளது நாற்பது மூலம் அருளியுள்ளனர்.

ஸ்ரீ ரமணர்ப்பண மஸ்து.

பிழைத் திருத்தம்

பக்கம்	வரி	பிழை	திருத்தம்
60	25	எது	இது
66	38	சுசுலோகத்தின்	சுலோகத்தின்
87	19	ருருவன்	ஒருவன்
94	23	படிந்தவர்	படித்தவர்
100	13	பேபனபின்	போனபின்
102	28	இந்தடை	இத்தடை
110	5	நீர்த்	நீர்த்
110	5	மாவிற்	மாவிற்
119	30	பல	பல காலம்
120	2	கறுர்த்	கற்றுத்
123	26	"...—யாமென்றும்	24வது வரியாகப் படிக்கவும்
124	32	நிறுவேற்று	நிறைவேற்று
131	13	கண்ட தன்னால்	கண்டதனால்
133	29	வறகாகி	விறகாகி
139	16	எவ்வளவு	எவ்வளவு
149	16-17	அவ்வளவு	அவ்வளவு
157	4	விசாரமனுஞ்	விசாரமெனுஞ்
168	2	மறைத்	மறைந்
175	14	ஆய்தலொன்றே	ஆய்தலொன்றே
177	12	ஸம்ஹாரம்	ஸம்ஹாரம்
177	27	மாவரவர்க்	மவரவர்க்
199	14-15	ஐம் ஐம்புலன்	ஐம்புலன்
200	25	வாசனைஞ்சூய	வாசஞ்சூய
224	37	4C-ல்	4(d)-ல்
244	13	எஅறு	என்று
248	19	தன்னை	தம்மை
261	35	4(b)	4(c)
262	27	ஐவகையாக	ஐவகையாக
262	33	ஐவகைப்	ஐவகைப்
263	11	பொளின்களின்	பொருள்களின்
266	37	ஆஜ்ஞையால்தால்	ஆஜ்ஞையால்
272	கடைசி	தெற்றென	தெற்றென
	19	சுமைந்ததம்	சமைந்ததம்
	கடைசி	அமை	அமைவ

பக்கம்	வரி	பிழை	திருத்தம்
295	26	சங்கமாக*மாக	சங்கமாக*
301	14	தீயல்லால்	நீயல்லால்
303	28	உலர்ந்தது	உயர்ந்தது
311	24	புரயுவாலும்	பிரபுவாலும்
312	2	அனுப்பினாரே	அனுப்பினாரா?
313	35	திரண்டு	திண்டு
314	2	ஸ்பரித்தால்	ஸ்பரிசத்தால்
317	32	அக	அக்
323	கடைசி	கழுப்தி	சுழுப்தி
357	14	திற்குந்தன்	நிற்குந்தன்
372	22	றுருத்துபர	றுருத்தபர
374	25	முலையில்	மூலையில்
376	18	லொவ்வவொருங்	லொவ்வவொருங்
391	27	தெரி	தெளி
400	29	முடியுமாமற்	முடியாமற்
405	20	னிவற்றை	னிவற்றை
414	4	695ல்	965ல்
431	23	அடியோடு	அடியோடு

